

ગુજરાત વિદ્યાપીઠ ગ્રંથાલય

[ગુજરાતી કૉપીરાઈટ વિભાગ]

અનુક્રમાંક ૧૧૩૬૩ વર્ગીક

પુસ્તકનું નામ ૨૨૬૫૮૪ ૬૮૫૨૫૫

વિષય ૮૨૨૧ -



પૂજ્ય શ્રી આણંદજી પુરુષોત્તમ-ભાવનગર.

જન્મ-જેઠ શુદ્ધ ૧૧ સંવત્ ૧૮૮૬.

દેહોત્સર્ગ-પોસ વદ ૬ સંવત્ ૧૯૬૬.

ॐ

શ્રી મુનિસુંદરસૂરિકૃત

આધ્યાત્મકલ્પક્રુમ.



વિસ્તારથી વિવેચન કરનાર

મોતીચંદ ગિરધરલાલ કાપડીઆ,

બા, એ; એલ્ એલ્, બા.

સોલિસિટર અને નોટરી પબ્લીક, હાઇકોર્ટ મુંબઈ.



પ્રસિદ્ધ કર્તા,

શ્રી જૈન ધર્મ પ્રસારક સભા,

લાવનગર.



તૃતીયાવૃત્તિ-પ્રત ૨૦૦૦.

વીર સંવત્ ૨૪૫૦. વિક્રમ સંવત્ ૧૯૮૦. સને ૧૯૨૩.

મૂલ્ય રૂ. ૨-૮-૦.

મોગે રોગમયં કુલે જ્યુતિમયં વિત્તે નૃપાલાઙ્કયં,
 મૌને દૈન્યમયં બલે રિપુમયં રૂપે જરાયા મયમ્ ।
 શાસ્ત્રે વાદમયં ગુણે સ્વલમયં કાયે કૃતાન્તાઙ્કયં,
 સર્વં વસ્તુ મયાન્વિતં ભુવિ નૃણાં વૈરાગ્યમેવામયમ્ ॥

વૈરાગ્યશતક.

ગ્રંથાલોક
 ૧૧૩૬૩
 ગ્રંથાલોક
 અમદાવાદ

આ ગ્રંથ શ્રી મુખ્યમંત્રી નિષ્ણેયસાગર પ્રેસમાં રામચંદ્ર ચેત્સુ શેડગેએ
 મુદ્રિત કર્યો અને શ્રી જૈન ધર્મ પ્રસારક સભા (લાવનગર)ના
 પ્રમુખ શેઠ કુંવરજી આણંદજીએ પ્રસિદ્ધ કર્યો.

શિરછત્ર તીર્થરૂપ પૂજ્ય
વડિલ પિતામહ શ્રીયુત આણંદજી પુરુષોત્તમ.

મારી લઘુવયથી મારાપર આપનો પરમ વાતસલ્યભાવ, મને
કેળવણી આપવાની અને ધાર્મિક તથા વ્યાવહારિક વિષ-
યોમાં સારી રીતે સ્થિત થયેલો જોવાની આપની
તીવ્ર ઇચ્છા, આખા કુટુંબપર આપના
અનેક ગુણોની પડતી ઉત્તમ છાપ અને
ખાસ કરીને કેળવણીના સંબંધ-
માં આપે મારાપર કરેલા
ઉપકારોનો બદલો
આ ભવમાં વળી શકે તેમ
નથી જ, માત્ર તે ઉપકારોની યાદ
દાસ્તને અંગે આ અંથ આપના નામ સાથે
જોડી હું મારી જાતને અલ્પાંશે કૃતાર્થ માલું છું.

લી. બાળ મૌકિક.



દમ્ભપર્વતદમ્ભોલિઃ, સૌહાર્દામ્બુધિચન્દ્રમાઃ !
અધ્યાત્મશાસ્ત્રમુત્તાલમોહજાલવનાનલઃ ॥
કાન્તાધરસુધાસ્વાદાદ્યૂનાં યજ્ઞાયતે સુખમ્ ।
વિન્દુઃ પાર્શ્વે તદધ્યાત્મશાસ્ત્રસ્વાદસુખોદઘેઃ ॥

દંભરૂપ પર્વતને ભેદવાને વળ સમાન અને મિત્રતારૂપ સસુદ્રની વૃદ્ધિ કરવાને ચંદ્ર સમાન અધ્યાત્મશાસ્ત્ર મોહભળના વનને ખાળવાને દાવાનળ સમાન છે. સ્ત્રીના અધરરસનું પાન કરતાં યુવાન પુરુષને જે સુખ ઉપજે છે તે સુખ અધ્યાત્મશાસ્ત્રના સ્વાદના સુખરૂપ સસુદ્ર પાસે માત્ર એક બિંદુ વૃદ્ધ છે.

શ્રીમદ્દશોલિખયણ. અધ્યાત્મસાર.

દ્વિતીયાવૃત્તિની પ્રસ્તાવના.

જાહેર પ્રજા તરફથી આ ગ્રંથને ધારવા કરતાં વિશેષ આદર મળ્યો. તેની પ્રથમાવૃત્તિની એક હજાર પ્રતનો આઠ માસની ટુંક મુદતમાં ઉઠાવ થઈ જવાથી બીજી આવૃત્તિ છપાવતાં પહેલાં તેમાં જનતો સુધારો વધારો કરવામાં આવ્યો, કેટલીક જગ્યાએ વિવેચનમાં ખાસ વધારો કરવામાં આવ્યો અને શાસ્ત્રીય દૃષ્ટિએ કોઈ પ્રકારની સ્ખલના ન રહે તેટલા માટે પન્યાસજી શ્રી આનંદસાગરજીએ ફરી વખત આખો ગ્રંથ તપાસી આપ્યો. વળી વારંવાર પ્રુફ જેવાની અગવડ મટાડવા સારુ બીજી આવૃત્તિની બે હજાર પ્રત છપાવવામાં આવી છે.

પ્રથમ આવૃત્તિની ઉપોદ્ઘાતમાં મોટો ફેરફાર કરવામાં આવ્યો છે. ખાસ કરીને તે ફેરફાર શ્રી મુનિસુંદરસૂરિ મહારાજના ચરિત્રમાં કરવામાં આવ્યો છે. ઐતિહાસિક વિભાગમાં સંપૂર્ણ માહિતી મેળવવામાં અનેક મુશ્કેલી હોવાથી તેમાં સ્ખલના થવી પ્રથમથી સંભવિત લાગતી હતી. મારા એક વિદ્વાન મિત્ર જેમનો આ વિષયમાં બહુ સારો અભ્યાસ છે અને જેમને જુની આખતની શોધખોળ માટે શોખ છે, તેઓએ મને કેટલીક સ્ખલનાઓ સૂચવી અને તેમની સૂચના પ્રમાણે ઘણાખરા સુધારા અત્ર કર્યા છે. આ તેઓની સૂચનાથી મારા ઉપર અને જૈન જાહેર પ્રજા ઉપર તેઓએ મોટો ઉપકાર કર્યો છે; તેમનો આ સ્થળે ઉપકાર માનું છું. અતિ નામપણે તેઓએ પોતાનું નામ જાહેરમાં મૂકવા માટે મને પ્રતિબંધ કર્યો છે તેથી તેઓનું નામ લખી શકતો નથી, પણ તેઓ પ્રયાસ કરી મહેનતને જાહેરમાં મૂકશે તો સંવત્ ૧૦૦૦ થી અત્યાર સુધી જૈન ધર્મરાજ્ય અને આચાર્યોનો ઉપયોગી ઇતિહાસ તેઓ જાહેર પ્રજાના લાભ ખાતર પ્રગટ કરી શકે એવી સ્થિતિમાં છે. હું તેઓશ્રીને આ પ્રયાસ કરવા આખી કોમના નામે વિનંતિ કરીશ. જૈન કોમમાં આવા આત્મલ્લાવાની ઈચ્છા વગર ગુપ્તપણે કાર્ય કરનારા પણ છે એ હકીકતની નોંધ લેતાં બહુ હર્ષ થાય છે.

શાંત રસાધિરાજનું રસત્વ સિદ્ધ કરવા માટે એક લેખ લખવાની જરૂર હતી, પણ એવો પ્રસંગ મળી શક્યો નથી તેથી આ આવૃત્તિમાં પણ તે વિષય દાખલ થઈ શક્યો નથી.

પુસ્તકના મથાળાપર જે વૃક્ષનું ચિત્ર છે તે સોળ શાખાવાળું કદપવૃક્ષ છે અને અધ્યાત્મ કદપવૃક્ષ ગ્રંથના સોળ અધિકાર સૂચવે છે. પ્રથમ આવૃત્તિની શુક્રોપર પણ એજ ચિત્ર એમખોસ કર્યું હતું પણ તે છેવટે તૈયાર થયું હતું તેથી તે તરફ વાચકવર્ગનું ધ્યાન ખેંચી શકાણું નહોતું.

આ બીજી આવૃત્તિના ટ્રુફ તપાસવામાં મારા મિત્ર મી० ઉજમશી દયાળજીએ સાહાય્ય કરી છે તેનો આ સ્થળે આભાર માનું છું, તેમજ પં. આનંદસાગરજીએ બહુ સૂક્ષ્મ દૃષ્ટિથી અવલોકન કરી અનેક સુધારા કરી આપવા માટે તેઓશ્રીનો ફરી વખત આભાર માનું છું.

મારા પૂજ્ય દાદા શ્રીયુત આણંદજી પુરુષોત્તમ જેઓશ્રીનો મારા ઉપર અનેક પ્રકારનો ઉપકાર છે તેઓનો પ્રથમાવૃત્તિ પ્રગટ થયા પછી થોડા માસમાં દેહોત્સર્ગ થયો. તેઓ આ પુસ્તક વાંચી આનંદ પામ્યા તેથી મારી તેઓ પ્રત્યેની ફરજ અમુક અંશે અદા થઇ એ વિચારથી આનંદ થાય છે.

પ્રથમ આવૃત્તિની પેઠે આ નવીન આવૃત્તિ આધ્યાત્મિક જીવન ઉન્નત થવામાં ઉપયોગી થવાથી પ્રયાસની સફળતા થશે. કોઇપણ જગ્યાએ સ્ખલના જણાય તો તે મારા ઉપર લખી મોકલવા કૃપા થશે તો ફરી નવીન આવૃત્તિના પ્રસંગે સુધારો કરવા આદર થશે.

પ્રીન્સેસ સ્ટ્રીટ-મનહર બીલ્ડીંગ. }
મુંબઈ, શરદ પૂર્ણિમા ૧૯૬૭.

મો. ગિ. કાપડીઆ.

તા. ૬. આ ત્રીજી આવૃત્તિ તે સહજ ફેરફાર અને ટ્રુફની ભૂલો-આદ કરતાં બીજી આવૃત્તિનું પુનરાવર્તન છે. કાગળ તથા મુદ્રણની મોંઘવારીથી કિંમત વધારવી પડી છે. પ્રેસની અગવડને લીધે કેટલા વખતથી આ પુસ્તક અલભ્ય હોવા છતાં અને બહુ માગણી છતાં બહાર પાડી શકાયેલ નહિ તે ખેદકારક છે. આશા છે કે આ આવૃત્તિને પણ બહાર પ્રજા યોગ્ય આવકાર આપશે.

મો. ગિ. કા.

પ્રથમાવૃત્તિની પ્રસ્તાવના.

સંવત્ ૧૯૫૭ ની સાલમાં મરઝીએ શહેર લાવનગરમાં પ્રથમ દેખાવ દીધો તે પ્રસંગે ત્યાંથી ચાર માઇલ દૂર અકવાડા ગામમાં કુટુંબ સાથે રહેવાનો પ્રસંગ થયો. તે પ્રસંગે મુરબી કુંવરજી આણંદજી અને અમરચંદ લેલાભાઈએ આ અધ્યાત્મ કલ્પદ્રુમ ગ્રંથપર વિવેચન વિસ્તારથી લખવાની આવશ્યકતા બતાવી, તેમજ ઉપમિતિ લવપ્રપંચ ગ્રંથનું સરલ ગુજરાતી અવતરણ કરવાની જરૂરિયાત બતાવી. આ બન્ને ગ્રંથમાં મારો અલ્પ પ્રવેશ હોવાથી તે બેવાની ઇચ્છા થઈ. અકવાડામાં રહી આ અધ્યાત્મ કલ્પદ્રુમ ગ્રંથ ઉપર ઉપરથી બેઠ ગયો અને તે ગ્રંથપર બહુ પ્રેમ થયો. ત્યાર પછી ઉપર્યુક્ત બન્ને વડિલોની પ્રેરણા અને આજ્ઞાથી તે ગ્રંથ બીજી વાર વાંચી ટુંકી નોંધ કરી, દરેક શ્લોકનાં મથાળાં બાંધ્યાં અને તેના છંદનો નિર્ણય કર્યો. ત્રીજી વાર ટુંકી નોટ લખી અને ચોથી વાર વિશેષ વિવેચન કર્યું. પાંચમી વખત જે આકારમાં આ ગ્રંથ છપાયો છે તે આકારમાં વિવેચન લખ્યું. આ સર્વ કાર્યમાં લગભગ છ વરસ થયાં, કારણ કે પરીક્ષાની વચ્ચેના અંતરોમાં જ આ કાર્ય બની શકતું હતું. આ ઉપરાંત લખેલ લેખો વારંવાર વાંચી જેટલું બની શકે તેટલું તેને સસાજ અને જમાનાને ઉપયોગી બનાવવા પ્રયત્ન કર્યો છે. આ યત્ન યોગ્ય રીતે અને યોગ્ય વખતે થયો છે કે નહિ તે વિચારવાનું કામ હવે લેખકનું નથી.

દેશ અને સંયોગો હાલ જૂદા પ્રકારના વર્તે છે. આ કાળમાં અધ્યાત્મ અથવા ધર્મનાં ગીત ગાવાં એ અપ્રસ્તુત જણાય તેવી સ્થિતિ છે અને તેથી આ કાળમાં વૈરાગ્યની-અધ્યાત્મના વિષયની જરૂરિયાત છે કે નહિ અને છે તો કેવા પ્રકારની અને કયાં કારણોથી છે એ વિષયપર ઉપોદ્ધાતમાં એક ઉલ્લેખ કરવાની આવશ્યકતા જણાઈ છે. હકીકત એવી છે કે ચોક્કસ સંયોગોને લીધે હાલ આત્મિક વિચારણાને જલાંજલિ દેવામાં આવી છે અને તેથી બનવા બેગ છે કે તત્ત્વ લોહપર પડેલાં જલમિંદુની પેઠે આ ગ્રંથની અસર ક્ષણવારમાં ઉડી જાય. આ સ્થિતિ સુધારવાની બહુ જ જરૂર છે. આપણો હિસાબ આ લવમાં જ પૂર્ણ થઈ જતો હોય તો જ આવી સ્થિતિ ચલાવી શકાય. ઐહિક સુખસાધનો, મોજમજ અને ઇન્દ્રિયતૃપ્તિના વિષયોપર જમાનાના અગ્રણી-નેતાઓનું લક્ષ્ય છે, આ લવસંબંધનો બચહાર મૂકી દેવો એવો સર્વથા

ઉપદેશ કરવામાં આવે તો અત્ર તદ્દન અવ્યવસ્થા થઇ જાય અને તે એવી થાય કે એ અવ્યવસ્થાને લીધે જ પારલૌકિક હિત પણ સાધ્ય થઇ શકે નહિ. પરંતુ અગ્રણીઓનું કર્તવ્ય એ જણાય છે કે પારલૌકિક હિતને હાનિ ન પહોંચે તે અંતિમ સાધ્ય લક્ષ્યમાં રાખી વ્યાવહારિક કાર્યોમાં જરૂર પડે તે પ્રમાણે જોડાવું. પ્રાકૃત સંપ્રદાય માટે આટલી સામાન્ય હદ સુધીની વ્યવસ્થા પણ હાલ તુરત પૂરતી ગણવામાં આવે તો અયુક્ત નથી, પણ Eat, drink and be merry ખાઓ, પીઓ અને લહેર ઉડાવો એ એપી-ક્યુરિયન વિચાર તો અધ્યાત્મ બળનો વજ્રથી ઘાત કરનાર છે. દેશના દુર્દૈવથી હાલનો વિચારપ્રવાહ વિચિત્ર વહે છે, છતાં વસ્તુસ્થિતિ શી છે અને શી હોવી જોઈએ એ અતાવવાની ફરજ વિચારશીળ મનુષ્યોને માથે મૂકવામાં આવી છે. વિરુદ્ધ ટીકા થવાના ભોગે પણ આ પ્રસંગ તેણે વહેરી લેવો યુક્ત છે એમ મને લાગે છે.

અધ્યાત્મ ગ્રંથના વિષયો બહુ શુષ્ક હોય છે: તેમાં પ્રેમ કે વીરરસની વાત આવતી નથી, મનોવિકારને તૃપ્ત કરે એવી મશાલાવાળી કથાઓ આવતી નથી, મશ્કરી કરી આનંદ ઉપભવે એવા વિદુષકો તેમાં આવતા નથી, ગાયન કરી તૃપ્ત કરે એવી સુંદરીઓ તેમાં દેખાવ આપતી નથી, લયંકર લડાઇ કરી વીરરસનો નસુનો અતાવે એવા ક્ષત્રિયો તેમાં આવતા નથી; તેમાં તો ક્રોધપર દ્વેષ ન કરનાર શાંત રસની સ્થાપના અને તેની પ્રતિષ્ઠા કરવામાં આવી હોય છે, એ વિષયને અનેક આકારમાં મૂકવામાં આવ્યો હોય છે, એના પ્રસંગને લઈને એને પ્રાપ્ત કરવાનાં ઉપાયો, સાધનો, રસ્તાઓ અને કુંચીઓ અતાવવામાં આવી હોય છે; એ રસની વિરુદ્ધના રસોનું વર્ણન કરવામાં આવેલું હોતું નથી, પણ એ વિરુદ્ધ રસોનો આ રસ સાથે શો સંબંધ છે તે અતાવવામાં આવ્યું હોય છે. આવાં કારણોને લીધે દુનિયાના રસિયા જીવોને શાંત રસનું પાન બહુ પસંદ ન આવે એ ખરું છે, પણ એ કડવું ઔષધ છે અને લવવ્યાધિનો નાશ કરવા માટે ખાસ જરૂરનું છે એમ તેના નિદાન કરનારાઓ કહે છે અને કહી ગયા છે. આ પ્રમાણે શુષ્ક અને કટું લાગતું ઔષધ આપવાની જરૂરિયાત જ્યારે અનુભવી જ્ઞાનીઓ કહી ગયા છે ત્યારે તેનું વિચાર કરી અનુકરણ કરવું એ ખાસ કર્તવ્ય માનવામાં આવ્યું છે. નવીન કૃતિ કરવા માટે જોઈતા અનુભવ, ભાષાપર કાબુ અને પ્રતિભાનો અભાવ અથવા અદ્વિપભાવ હોય તો જીની કૃતિઓનું મૂળ સ્વરૂપ જાળવી રાખી તેને નવીન આકારમાં મૂકવી એથી એ પ્રકારનો લાભ

થાય છે એમ માફ માનવું છે. એક તો નવીન કૃતિ તરફ લોકોની અરુચિ રહે છે તેનો સંભવ રહે નહિ અને બીજું મહાન્ ભીંતનો આશ્રય લઈ છૂટથી પણ હૃદમાં રહીને વિચારો બતાવી શકાય. આવા હેતુથી પ્રેરાઈ અધ્યાત્મ વિષયપર સ્વતંત્ર ગ્રંથ લખવાને બદલે પ્રસ્તુત ગ્રંથ ઉપર જ પુષ્કળ વિવેચન કર્યું છે. આ વિવેચન કરવામાં ધનવિજય ગણિની ટીકા વારંવાર દૃષ્ટિ સમીપ રાખી છે અને વિવેચનમાં ઘણી જગોએ તેઓની શાહદત પણ લખી છે. આ પ્રમાણે કરવા ઉપરાંત અત્યાર સુધી વંચાયલા ગ્રંથોમાંથી કવોટેશનો (ટાંચણો) અને અવતરણો પણ પ્રસંગોપાત મૂક્યાં છે. આ જમાનાને ઉપ-યોગી થાય તેવી રીતે સરળ ગુજરાતીમાં વિવેચન કરવાનું ખાસ ધ્યાનમાં રાખ્યું છે. પારિભાષિક શબ્દોપર વિસ્તારથી અને ટુંકામાં ઘટે તેવી રીતે નોટો પણ આપવા યત્ન કર્યો છે. દરેક શ્લોકનો વિષય સામાન્ય રીતે શો છે તે સમજાય તેટલા માટે તેનાપર મથાળું વિચાર કરીને લખેલ છે અને મૂળ ગ્રંથકર્તાનો આશય કોઈ પણ રીતે ભંગ ન થાય તે ખાસ લક્ષમાં રાખવા યત્ન કર્યો છે. વિવેચન આ નિયમપર કરવામાં આવ્યું છે. વાંચનારાને અસંતોષ થવાનું કારણ એક અને તેવું પ્રથમથી લાગતું હતું. આ અગત્યના વિષયમાં દૃષ્ટાંતો બહુ આપ્યાં છે, પણ ઘણી ખરી જગ્યોએ નામ આપીને જ સંતોષ પકડવો પડ્યો છે. દરેક દૃષ્ટાંતની કથાઓ લખવામાં આવે તો ગ્રંથની શુષ્કતા મટી જાય એ ખરી વાત છે, પણ ગ્રંથગૌરવ એટલું બધું થઈ જાય કે તે વાંચ-વાની રૂચિ ગ્રંથનું કદ જોતાં જ અદ્ય થઈ જાય, એ લયથી ખાસ ચુંટી કાઢેલાં દૃષ્ટાંતોની જ કથાઓ લખવામાં આવી છે. જેને કથાઓ વાંચવાની રૂચિ હોય તેમને કથાનુયોગના ગ્રંથો મળી શકે તેમ છે તેથી અત્ર સંક્ષેપ કરવામાં આવ્યો છે, છતાં પણ ગ્રંથગૌરવ ધાર્યા કરતાં બહુ થઈ ગયું છે. આ સંબંધમાં ખાસ કારણ જણાશે તો બીજી આવૃત્તિ બે ભાગમાં વહેંચી નાંખી સુધારો કરવામાં આવશે. કોઈને ગ્રંથ એકલો જ વાંચવો હોય તો તેઓએ મૂળ શ્લોક અને તેની નીચે ઇન્વર્ટેડ કોમામાં લખેલ અક્ષરાર્થ વાંચવો અને વિવેચન મૂકી દેવું. એથી ગ્રંથકર્તાના વિચારો સીધા માલુમ પડી આવશે. પાઠ કરી જવા માટે એકલા મૂળ શ્લોકો અને અક્ષરાર્થ જૂદા નાના કદમાં છપાવવાની આવશ્યકતાપર ભવિષ્યમાં વિચાર કરવામાં આવશે. આ ગ્રંથના દરેક અધિકારની પછવાડે તેનાપર પ્રકાશ પાડવા અને અધિકારનો આશય એક સાથે ગ્રહણ કરવા અંતિમ રહસ્ય આપવામાં આવ્યું છે જેની ઉપયોગિતા તે વાંચવાથી સમજાશે, પણ તે છૂટાછૂટા વખતે વાંચેલા વિચારોને એકત્ર કરવાના આશયથી લખાયું છે એમ અત્ર સ્કુટ કરવું પ્રાસંગિક ગણાશે.

વૈરાગ્યનો વિષય, તેની જરૂરિયાત, તેનું અંતિમ સાધ્ય, અધ્યાત્મ શબ્દનો અર્થ, તેના વિષયો, આ ગ્રંથની ભાષા, શૈલી, વિષયો, વિભાગો, ગ્રંથકર્તાનું ચરિત્ર, તેમના રચેલા અન્ય ગ્રંથો, તેમનો સમય, તેમના વખતની લોકભાવના, તેમના સમયમાં જૈન શાસનની સ્થિતિ વિગેરે વિષય ઉપોદ્ઘાતમાં લખ્યા છે તેપર ખાસ ધ્યાન ખેંચવાની જરૂર લાગે છે. એ સર્વ આખતો આખા ગ્રંથને સમજવાની હુંચી પૂરી પાડે છે અને પ્રથમ તેનું બહુ સારી રીતે મનન કરી જવાથી ગ્રંથમાં પ્રવેશ જલ્દી થશે એમ લાગે છે. તેથી તે સાદાંત વાંચી તેનું મનન કરવાની ખાસ ભલામણ છે.

આમુખ (Opening)માં રસનું સ્વરૂપ, તેના સ્થાયી ભાવો, તેના વિભાવો, શાંત રસની બ્યાખ્યા, તેનું રસત્વ, મમ્મટે તેને રસ તરીકે સ્વીકારવા પાડેલી ના, તેની દલીલનું સ્વરૂપ અને તેપર અવલોકના, જગન્નાથ પંડિતના રસગંગાધરમાં આ સંબંધમાં પડેલા અભિપ્રાય અને છેવટે કળિકાળ સર્વજ્ઞ શ્રીમદ્ હેમચંદ્રાચાર્યે સ્વરચિત કાવ્યાનુશાસન ગ્રંથમાં રસસ્વરૂપ અને લક્ષણ-નિરૂપણ પ્રસંગે સર્વ દલીલોનો કરેલો પરિષ્કાર અને તેજ વિષયપર સાહિત્યના ખીલ વિદ્વાનોએ બતાવેલા વિચારોપર ખાસ લેખ લખવા વિચાર હતો, પણ કેટલાક સંજોગોને લીધે તે બની શક્યું નથી. થોડા વખતમાં તે લેખ તૈયાર થઈ શકે તેમ ન હોવાથી હાલ તો તે વગર જ ગ્રંથ બહાર પાડ્યો છે, આગળ ઉપર તે સંબંધી કાંઈ લખવા ઇચ્છા રહે છે. એને માટે સાહિત્યશાસ્ત્રનો ખારિડીથી અભ્યાસ કરવાની જરૂર છે તેટલો સમય પરીક્ષા વિગેરે વ્યવસાયને લીધે મળી શક્યો નથી, તેથી જ ગ્રંથની આદિમાં પૃષ્ઠ ખીલ પુર જણાવેલ લેખ લખી શકાણો નથી તે માટે વાંચનાર ક્ષમા કરશે. આ વિષય તદ્દન પારિભાષિક છે અને સાહિત્યના ખાસ શોખીનને જ આનંદ આપે તેવો છે તેથી ઘણાખરા વાંચનારાઓને તેની ગેરહાજરીથી નુકસાન જવાનો સંભવ નથી.

આ ગ્રંથનું વિવેચન કરતાં ઘણી વખત એમ લાગતું હતું કે આવા અગત્યના વિષયમાં સંસારના મોહમાં પડેલા અને મગ્ન થયેલા મારા જેવા પ્રાણીને કાંઈ પણ લખવાનો અધિકાર નથી, છતાં જે જે ઉત્તમ સ્કુરણ થાય તે બતાવવી એમાં દોષ નથી અને શાસ્ત્રના સંપ્રદાયને અનુસરી આવા લેખ લખવામાં આવે તો કોઈ કોઈ પ્રાણીને પણ લાલ થવાનો સંભવ છે એમ સમજીને આ ગ્રંથમાં કરેલાં વિવેચનને પ્રસિદ્ધિમાં મૂકવા હું લલચાયો છું. એમાં કદાચ સાહસ જણાય તો તે એટલું છે કે મમત્વત્યાગ, કષાય-ત્યાગ, ચિત્તદમન જેવા અગત્યના વિષયમાં લેખ લખનારમાં તેમાંનું કાંઈ ન

હોય તો વાંચનારના મનપર તેના દેખની અસર બહુ ઓછી થાય છે. આ સાહસ ખેડવાનું પ્રયોજન એટલું જ છે કે કાર્યક્રમ હમેશાં પ્રથમ વિચારથી જ શરૂ થાય છે, માટે અને ત્યાંસુધી વિચારો તો ઉચ્ચ જ કરવા, તે વિચારો પૈકી બની શકે તેટલા અમલમાં મૂકવા અને ન અને તેને અમલમાં મૂકવા દૃઢ ઇચ્છા રાખ્યા કરવી. આ હેતુથી વાંચનારાઓ પ્રત્યે ખાસ વિશ્વસિ છે કે જ્યાં જ્યાં સુંદર વિચાર મૂળમાં કે વિવેચનમાં જણાય ત્યાં ત્યાં તે મુનિસુંદરસૂરિ મહારાજના છે એમ સમજવું. આ હકીકત વાસ્તવિક પણ છે, કારણ કે ગમે તેટલો પ્રયાસ કર્યા છતાં પણ જે સ્ફુરણ અને શક્તિથી સૂરિમહારાજે આ ગ્રંથ લખ્યો છે તેનું પૂરતું સ્પોટન કરવું મુશ્કેલ જ છે. આવા વિષયમાં ત્યાગવૈરાગ્યવાળા મુમુક્ષુઓ બહુ સારી રીતે પ્રવેશ કરી શકે એ સ્વાભાવિક છે, અત્ર તો માત્ર કિંચિત્ ચંચુપ્રવેશ થઈ શક્યો છે અને તેમાં પણ સાંસારિક અનેક પ્રત્યવાયો નડેલાં હોવાથી સ્ખલના થયેલ હોવાનો પણ પૂરતો સંભવ છે.

ખાસ કરીને યતિશિક્ષા અધિકારના સંબંધમાં લખતી વખત વારંવાર લાગતું હતું કે તે વિષયપર વિવેચન કરવાનો શ્રાવકનો અધિકાર નથી. સૂરિ-મહારાજે બહુ વિચાર કરી પોતાના સમયમાં જણાયલી અને આગળ આવતા (લાવી) પડતા કાળમાં સંભવતી શિથિલતાપર વિસ્તારથી ઉલ્લેખ કર્યો છે તે વિષયને પૌદ્ગલિક સુખમાં આસક્ત અને સાધુવર્ગની બહારનો પ્રાણી કેવી રીતે પૂરતો ખીલવી શકે? ન જ ખીલવી શકે. તેથી એ વિષય મુનિમહારાજ પાસે ખાસ અંકિત કરાવવો યોગ્ય લાગ્યો. મુનિમહારાજશ્રી આનંદસાગરજી પન્યાસ સંવત્ ૧૯૬૩ નું ચાતુર્માસ લાવનગરમાં સ્થિત થયા તે પ્રસંગનો લાભ મને મળ્યો અને તેઓ પાસે બેસી તે અધિકાર અને તેનું વિવેચન તેઓશ્રી પાસે અંકે કરાવ્યું. તેઓ પોતે તો બહુ ઉત્તમ સ્વતંત્ર લેખ લખી શકે, પણ સાધુધર્મ ઉપર કંટાળો ન આવે અને સાધુઓને પણ બોધદાયક થઈ પડે એવું વિવેચન તૈયાર કરવાની મારી ઉમેદ હતી તેમાં સ્ખલના થતી હોય તે દૂર કરવા તેઓશ્રીએ માથે લઈ મારા ઉપર અને આ ગ્રંથનો વાંચનથી લાભ લેવા ઇચ્છનાર અંધુઓ ઉપર ઉપકાર કર્યો છે તેની આ સ્થળે ખાસ નોંધ લેવાની મારી ફરજ સમજું છું.

શાસ્ત્રના વિષયમાં મારો અલ્પ પ્રવેશ હોવાથી અને ખાસ કરીને આધ્યાત્મિક વિષયમાં વાંચવાનો પૂરતો અવકાશ મળેલો ન હોવાથી આ ગ્રંથના વિવેચનમાં અનેક દૂષણો થવા સંભવિત લાગતા હતા. તેથી આ ગ્રંથનો

મોટો ભાગ હિંદુ આતુર્ભાસમાં અવકાશના પ્રમાણમાં પન્યાસજી શ્રીઆનંદસાગરજી પાસે બેસી વાંચીને સુધાર્યો હતો. તેમ જ મુનિરાજ શ્રીમણિ-વિજયજીપર છેવટની કોપી છપાતાં પહેલાં મોકલી હતી. આ બંને મહાત્માઓએ પરોપકારના હેતુથી બહુ પ્રયાસ કરી ગ્રંથની સ્ખલનાઓ દૂર કરી છે તેથી મારા ઉપર અત્યંત આભાર થયો છે. ઉપરાંત મારા કાકા મુરબી હુંવરજી આણંદજીએ આખો ગ્રંથ બહુ સારી રીતે વાંચી અનેક સુધારા સૂચવ્યા છે, તેમ જ કેટલીક જગ્યાએ યથાયોગ્ય વધારો પણ કર્યો છે. તેઓ શ્રીનો મારાપર બાહ્ય વચથી જ ઉપકાર છે, પરંતુ આ સ્થળે ખાસ નોંધ લેવાની જરૂર એટલા માટે છે કે આ ગ્રંથનું પ્રામાણ્ય હિંદુ અને મુનિમહારાજશ્રી અને તેઓના હસ્તથી સિદ્ધ થવાને લીધે મારી જાતને જવાબદારીના બોળ-માંથી બહુ ભાગે મુક્ત થયેલી હું માનું છું.

આ ગ્રંથ લખવા માંડ્યો ત્યારથી તે પૂર્ણ થયો ત્યાંસુધી હું પરીક્ષાઓની ચિંતાઓમાં જ રહ્યો હતો. અવકાશના વખતમાં લખતો, પણ પ્રેસમાંથી બહાર પાડવાની વિડંબના બહુ છે એ છપાવનારાઓ જ સમજે છે. એ પ્રસંગને અંગે મારા ભાઈ નેમચંદ ગિરધરલાલ કાપડીઆની ટ્રુક સુધારવાની કાળજી માટે મારે નોંધ લેવી યુક્ત છે. આ ગ્રંથ જલ્દી બહાર પડવાનું તે પણ એક કારણ છે. આ ગ્રંથ શ્રી જૈન ધર્મપ્રસારક સભાએ મૂળ કિમતે વેચવાની ઇચ્છા જણાવી બહુ ઠીક કર્યું છે. આ ગ્રંથ છપાવવામાં તથા ટ્રુક સુધારવામાં આ સંસ્થા તરફથી થયેલા શ્રમને માટે તેનો આભાર માનું છું. આ ગ્રંથ શ્રી જૈન ધર્મપ્રસારક સભા મુદ્રિત કરાવે અને તેની સાથે મારા વડિલશ્રીનું નામ અર્પણપત્રિકામાં જોડાય એ હકીકતથી મને બહુ આનંદ થયો છે. આ સંસ્થા અને મારા વડિલશ્રીનો મારાપર આભાર અમૂલ્ય છે અને ધાર્મિક સંસ્કાર માટે આ બંનેનો એકસરખી રીતે મારાપર ઉપકાર છે. આ ઉલ્લેખ ઉપકાર કરનારાઓના સંબંધથી આ પુસ્તક માટે લીધેલ શ્રમ કેટલેક અંશે ફળીભૂત થયો છે.

આ અધ્યાત્મકલ્પદ્રુમ ગ્રંથના દરેક શ્લોકપર ચોપાઈ શ્રી રંગવિજય નામના મહારાજે બનાવી છે. આ ગ્રંથની પ્રત રા. રા. કેશવલાલ પ્રેમચંદ તરફથી અડધો ગ્રંથ છપાયા પછી મળી. જુની ગુજરાતી ભાષા વિગેરે બહુવા માટે તે ઉપયોગી જણાયાથી ગ્રંથની છેવટે મૂકવામાં આવી છે.

આ ગ્રંથને શુદ્ધ છપાવવા માટે અને શુદ્ધ વિવેચન કરવા માટે બનતો પ્રયાસ કરવામાં આવ્યો છે, છતાં પણ ભૂલ રહી ગઈ હોય એ બનવાયોય

છે. આ સંબંધમાં વિવેકી વાંચનાર સૂચના કરશે તો ખીજી આવૃત્તિ બહાર પડવાનો કદાચ યોગ ઉત્પન્ન થાય તો તે પ્રસંગે ખાસ ધ્યાન આપવામાં આવશે. આ ગ્રંથમાં ભાષા સાદી અને સરળ રાખવા બનતું ધ્યાન આપ્યું છે તેથી છુદ્ધિશાળી અને સામાન્ય વાંચનવાળા સર્વને આ ગ્રંથ કાંઇક નવીન જ્ઞાન આપશે એવી આશા રહે છે. સ્ખલનાઓ તરફ ધ્યાન આપવા કરતાં સૂરિમહારાજે જે અત્યુત્તમ બોધ આપ્યો છે તે તરફ લક્ષ્ય આપવા ખાસ પ્રાર્થના છે. જે જે ઉત્તમ જણાય તે સૂરિમહારાજનું સમજવું અને અરૂચિકર જણાય તેને માટે મારી જવાબદારી સમજી ગ્રંથ સાઘંત વાંચવો. એકાદ વખત વાંચ્યાથી તેનો ભાવ બરાબર અંતરંગમાં ન ઉતરે તો બે પાંચ વખત મનન કરી ગ્રંથ વાંચવો અને વાંચવા કરતાં પણ વધારે વિચાર કરવો. આથી સૂરિમહારાજ જે ભાવ કહેવા માગે છે તે સમજાશે અને સમજાય તો પછી યથાશક્તિ તે ભાવ વર્તનમાં મૂકવો. આ પ્રમાણે કરવાથી ગ્રંથ લખવાનું, વિવેચન કરવાનું અને પ્રસિદ્ધિમાં મૂકવાનું પ્રયોજન સિદ્ધ થશે. દોષને માટે ક્ષમાયાચના કરી અત્ર વિરમું છું.

વસંતપંચમી, સંવત્ ૧૯૬૫. }
 મુંબઈ, ગીરગામ બેઠ ૧૧૩.

મૌકિતક.

શ્લોકાનુક્રમણિકા.

પ્રથમાધિકાર-સમતા.

શ્લોકસંખ્યા

| આ.સુ. | અધિકાર. | વિષય. | પૃષ્ઠ. |
|-------|---------|--|--------|
| ૧ | ૧ | માંગલિક-શાંત રસ | ૮ |
| ૨ | ૨ | અનુપમ સુખના કારણભૂત શાંત રસનો ઉપદેશ ... | ૧૧ |
| ૩-૪ | ૩-૪ | આ ગ્રંથમાં કહેવાનાં સોળ ક્ષારો | ૧૩ |
| ૫ | ૫ | સમતા અધિકાર; ભાવના ભાવવા માટે મનને ઉપદેશ... | ૧૫ |
| ૬ | ૬ | ઇન્દ્રિયોનાં સુખ અને બીજા બાહ્ય સમતાનાં સુખ ... | ૧૭ |
| ૭ | ૭ | સાંસારિક જીવનાં સુખ અને બીજા બાહ્ય ચતિનાં સુખ... | ૧૯ |
| ૮ | ૮ | સમતા સુખ અનુભવવાનો ઉપદેશ | ૨૨ |
| ૯ | ૯ | સમતાની ભાવના અને તેનું દર્શન | ૨૩ |
| ૧૦ | ૧૦ | સમતાનાં અંગો; ચાર ભાવના-પ્રથમ-સાધન ... | ૨૫ |
| ૧૧ | ૧૧ | ચાર ભાવનાનું સંક્ષિપ્ત સ્વરૂપ | ૨૬ |
| ૧૨ | ૧૨ | હરિભદ્ર સૂરિકૃત ષોડશકાનુસાર ચાર ભાવનાનું સ્વરૂપ ... | ૨૬ |
| ૧૩ | ૧૩ | મૈત્રી ભાવનાનું વિસ્તારથી સ્વરૂપ | ૨૭ |
| ૧૪ | ૧૪ | પ્રમોદ ભાવનાનું વિસ્તારથી સ્વરૂપ | ૩૧ |
| ૧૫ | ૧૫ | કરુણા ભાવનાનું વિસ્તારથી સ્વરૂપ | ૩૪ |
| ૧૬ | ૧૬ | માર્મ્યસ્થ ભાવનાનું વિસ્તારથી સ્વરૂપ | ૩૬ |
| ૧૭ | ૧૭ | બીજાં સાધન-ઇન્દ્રિયના વિષયોપર સમતા... | ૪૦ |
| ૧૮ | ૧૮ | ત્રીજાં સાધન-વિચારણા કરવાની જરૂરિયાત ... | ૪૨ |
| ૧૯ | ૧૯ | જ્ઞાનીનું લક્ષ-સ્વગુણ રતુતિથી ખેદ, સ્વનિન્દામાં સ્થિતિસ્થાપકતા | ૪૪ |
| ૨૦ | ૨૦ | પોતાના ખરા શત્રુ મિત્ર કોણ છે તે ઓળખવાનો ઉપદેશ... | ૪૭ |
| ૨૧ | ૨૧ | કોઈ પણ વસ્તુ ગ્રહણ કરવા પહેલાં વિચાર કરવાની જરૂર | ૪૯ |
| ૨૨ | ૨૨ | રાગદ્વેષ કરેલા વિભાગોપર વિચારણા | ૫૧ |
| ૨૩ | ૨૩ | આત્મા અને બીજા વસ્તુઓના સંબંધપર વિચારણા ... | ૫૩ |
| ૨૪ | ૨૪ | માતૃપિતા વિગેરેના સંબંધનો પ્રકાર | ૫૬ |
| ૨૫ | ૨૫ | સમતાને ઓળખનાર પ્રાણીઓની અલ્પ સંખ્યા ... | ૫૮ |
| ૨૬ | ૨૬ | ચોથું સાધન-સ્વાર્થ સાધનમાં તત્પર રહેવું | ૬૨ |
| ૨૭ | ૨૭ | પૌદ્ગલિક પદાર્થોની આસ્થરતા | ૬૪ |
| ૨૮ | ૨૮ | મરણપર વિચારણા-મમત્વનું વાસ્તવિક સ્વરૂપ ... | ૬૭ |
| ૨૯ | ૨૯ | } વિષયપર મોહ-તેનું સ્વરૂપ; સમતા આદરવાનો ઉપદેશ | ૭૦ |
| ૩૦ | ૩૦ | | |

શ્લોકસંખ્યા

| આલ્. | અધિકાર. | વિષય. | પૃષ્. |
|------|---------|-------------------------------------|-------|
| ૩૧ | ૩૧ | કષાયનું સ્વરૂપ-તેના લાગનો ઉપદેશ ... | ૭૧ |
| ૩૨ | ૩૨ | શોકનું સ્વરૂપ; ,, ... | ૭૩ |
| ૩૩ | ૩૩ | મોહલાગ; સમતામાં પ્રવેશ ... | ૭૪ |
| ૩૪ | ૩૪ | રાગદ્વેષ લાગનો ઉપદેશ-ઉપસંહાર ... | ૭૭ |
| ” | ” | અંતિમ રહસ્ય ... | ૭૯ |

દ્વિતીય અધિકાર-સ્ત્રીમત્ત્વમોચન.

| | | | |
|----|---|---|----|
| ૩૫ | ૧ | પુરૂષને ગળે બાંધેલી સ્ત્રીરૂપ શિલા ... | ૮૭ |
| ૩૬ | ૨ | સ્ત્રીઓમાં રહેલી અરમણીયતા ... | ૮૮ |
| ૩૭ | ૩ | અપવિત્ર પદાર્થોની દુર્ગંધી, તેનો સ્ત્રી શરીર સાથે સંબંધ ... | ૮૯ |
| ૩૮ | ૪ | સ્ત્રીમોહથી આ ભવ પરભવમાં થતાં ફળો ... | ૯૦ |
| ૩૯ | ૫ | શરીરમાં શું છે તે વિચારવાની જરૂર ... | ૯૧ |
| ૪૦ | ૬ | થવાની પીડાઓ વિચારીને મોહ ઓછો કરો ... | ૯૩ |
| ૪૧ | ૭ | સ્ત્રી શરીર, સ્વભાવ અને ભોગકળનું સ્વરૂપ ... | ૯૩ |
| ૪૨ | ૮ | સ્ત્રીની અનેક હીન વસ્તુ સાથે ઉપમાઓ ... | ૯૫ |
| ” | ” | અંતિમ રહસ્ય ... | ૯૬ |

તૃતીય અધિકાર-અપત્ત્યમત્ત્વમોચન.

| | | | |
|----|---|---|-----|
| ૪૩ | ૧ | પુત્ર પુત્રીનું બંધનપણું ... | ૯૮ |
| ૪૪ | ૨ | પુત્ર પુત્રીનું શલ્યપણું ... | ૯૯ |
| ૪૫ | ૩ | પુત્ર પુત્રીપર મત્ત્વલાગનો દૃષ્ટાંતથી ઉપદેશ ... | ૧૦૦ |
| ૪૬ | ૪ | અપત્ત્યપર સ્નેહબદ્ધ ન થવાનાં ત્રણ કારણો ... | ૧૦૦ |
| ” | ” | અંતિમ રહસ્ય ... | ૧૦૧ |

ચતુર્થ અધિકાર-ધનમત્ત્વમોચન.

| | | | |
|----|---|--|-----|
| ૪૭ | ૧ | પૈસા પાપના હેતુભૂત છે ... | ૧૦૩ |
| ૪૮ | ૨ | ધન ઔદિક અને આમુષ્મિક દુઃખ કરનાર છે ... | ૧૦૫ |
| ૪૯ | ૩ | ધનથી સુખ કરતાં દુઃખ વધારે છે ... | ૧૦૬ |
| ૫૦ | ૪ | ધર્મ કરવા માટે ધન મેળવવું યુક્ત છે ? ... | ૧૦૭ |
| ૫૧ | ૫ | મળેલ ધનનો વ્યય કર્યા કરવો ... | ૧૦૯ |
| ૫૨ | ૬ | ધનથી હાનિઓ-તેને તજવાનો ઉપદેશ ... | ૧૧૦ |
| ૫૩ | ૭ | સાત ક્ષેત્રમાં ધન વાપરવાનો ઉપદેશ ... | ૧૧૨ |
| ” | ” | અંતિમ રહસ્ય ... | ૧૧૪ |

પંચમ અધિકાર-દેહમત્ત્વમોચન.

| | | | |
|----|---|-------------------------------------|-----|
| ૫૪ | ૧ | શરીરને પાપથી પોષણ નહિ ... | ૧૧૮ |
| ૫૫ | ૨ | શરીર કારાગૃહમાંથી છૂટવાનો ઉપદેશ ... | ૧૨૦ |
| ૫૬ | ૩ | શરીરથી કર્તવ્ય કરવાનો ઉપદેશ ... | ૧૨૧ |

. શ્લોકસંખ્યા

| આલ્. | અધિકાર. | વિષય. | પૃષ્ઠ. |
|------|---------|--|--------|
| ૫૭ | ૪ | દેહાશ્રિતપણાથી દુઃખ-નિરાલંબનત્વમાં સુખ ... | ૧૨૨ |
| ૫૮ | ૫ | મોહરાગ અને સૂરિ વચ્ચે શરીર સંબંધી વાત ... | ૧૨૩ |
| ૫૯ | ૬ | શરીરની અશુચિ-સ્વહિતગ્રહણ ... | ૧૨૫ |
| ૬૦ | ૭ | શરીરધરને બાહું અને તેનો ઉપયોગ ... | ૧૨૬ |
| ૬૧ | ૮ | શરીરથી કરી શકાયું આત્મહિત ... | ૧૨૭ |
| .. | .. | અંતિમ રહસ્ય ... | ૧૨૮ |

પછ અધિકાર-વિષયપ્રમાદત્યાગ.

| | | | |
|----|----|--|-----|
| ૬૨ | ૧ | વિષયસેવનથી થતાં સુખ દુઃખની સરખામણી ... | ૧૩૨ |
| ૬૩ | ૨ | પરિણામે હાનિકારક વિષયો ... | ૧૩૩ |
| ૬૪ | ૩ | મોક્ષસુખ અને સંસારસુખ ... | ૧૩૪ |
| ૬૫ | ૪ | દુઃખ થવાના કારણોનો નિશ્ચય કર ... | ૧૩૬ |
| ૬૬ | ૫ | સદરહુ નિશ્ચયપર વિચારણા ... | ૧૩૭ |
| ૬૭ | ૬ | મરણભય-પ્રમાદત્યાગ ... | ૧૩૮ |
| ૬૮ | ૭ | સુખ માટે સેવાતા વિષયોનાં દુઃખ ... | ૧૩૯ |
| ૬૯ | ૮ | હું શા ઉપરથી વિષયોમાં રાગે છે ? ... | ૧૩૯ |
| ૭૦ | ૯ | વિષયપ્રમાદ ત્યાગ કરવાથી સુખ ... | ૧૪૦ |
| .. | .. | અંતિમ રહસ્ય ... | ૧૪૧ |

સત્તમ અધિકાર-કષાયત્યાગ.

| | | | |
|-------|-----|---|-----|
| ૭૧ | ૧ | ક્રોધનું પરિણામ-તેનો નિગ્રહ કરવાની આવશ્યકતા ... | ૧૪૫ |
| ૭૨-૭૩ | ૨-૩ | માન-અહંકારત્યાગ. ... | ૧૪૬ |
| ૭૪ | ૪ | ક્રોધ ત્યાગ કરનાર યોગીને મોક્ષપ્રાપ્તિ ... | ૧૫૦ |
| ૭૫ | ૫ | કષાય નિગ્રહ ... | ૧૫૧ |
| ૭૬ | ૬ | કષાય સેવન અસેવનનાં ફળપર વિચારણા ... | ૧૫૨ |
| ૭૭ | ૭ | કષાયત્યાગ; માનનિગ્રહ-બાહુબલિ ... | ૧૫૩ |
| ૭૮ | ૮ | માનત્યાગ, અપમાનસહન ... | ૧૫૫ |
| ૭૯ | ૯ | સંક્ષેપથી ક્રોધનિગ્રહ ... | ૧૫૬ |
| ૮૦ | ૧૦ | પરિપુ ઉપર ક્રોધ, ઉપસર્ગ કરનાર સાથે મૈત્રી ... | ૧૫૭ |
| ૮૧ | ૧૧ | માયાનિગ્રહ ... | ૧૫૯ |
| ૮૨ | ૧૨ | લોભનિગ્રહ. ... | ૧૬૧ |
| ૮૩ | ૧૩ | મદમત્સરનિગ્રહ ... | ૧૬૩ |
| ૮૪ | ૧૪ | વિશેષ કરીને ઇર્ષ્યા ન કરવી ... | ૧૬૫ |
| ૮૫ | ૧૫ | કષાયથી સુકૃતનો નાશ ... | ૧૬૬ |
| ૮૬ | ૧૬ | કષાયથી થતી હાનિપરિપક્ષ ... | ૧૬૮ |
| ૮૭ | ૧૭ | મદનિગ્રહ, ખાસ ઉપદેશ ... | ૧૭૧ |

શ્લોકસંખ્યા

| આશુ. | અધિકાર. | વિષય. | પૃષ્ઠ. |
|------|---------|---|--------|
| ૮૮ | ૧૮ | સંસારવૃક્ષનાં મૂળ કષાયો. | ૧૭૨ |
| ૮૯ | ૧૯ | કષાયના સહચારી વિષયોનો ત્યાગ: દશ દૃષ્ટાંત. ... | ૧૭૩ |
| ૯૦ | ૨૦ | કષાયના સહચારી પ્રમાદનો ત્યાગ. | ૧૮૩ |
| ૯૧ | ૨૧ | ઔદ્ધત્યનો ત્યાગ-ઉપસંહાર. | ૧૮૪ |
| „ | „ | અંતિમ રહસ્ય. | ૧૮૫ |

અષ્ટમ અધિકાર-શાસ્ત્રાભ્યાસ.

| | | | |
|-----|---|---|-----|
| ૯૨ | ૧ | ઉપરચોટીઓ શાસ્ત્રાભ્યાસ. | ૧૯૧ |
| ૯૩ | ૨ | શાસ્ત્ર ભણેલા પ્રમાદીને ઉપદેશ. | ૧૯૩ |
| ૯૪ | ૩ | સ્વપૂજા માટે શાસ્ત્રાભ્યાસ કરનારને ઉક્તિ. | ૧૯૪ |
| ૯૫ | ૪ | પરલોક હિતબુદ્ધિ વગરના અભ્યાસ કરનારાઓને ઉક્તિ. ... | ૧૯૬ |
| ૯૬ | ૫ | શાસ્ત્ર ભણીને શું કરવું? | ૧૯૭ |
| ૯૭ | ૬ | શાસ્ત્રાભ્યાસ કરીને સંયમ રાખવો. | ૧૯૮ |
| ૯૮ | ૭ | કેવળ અભ્યાસ કરનાર અને અલ્પાભ્યાસી સાધકમાં શ્રેષ્ઠ કોણ? | ૨૦૦ |
| ૯૯ | ૮ | મુગ્ધબુદ્ધિ વિ. પંડિત. | ૨૦૧ |
| ૧૦૦ | ૯ | શાસ્ત્રાભ્યાસ-ઉપસંહાર. | ૨૦૨ |
| „ | „ | રહસ્ય સાર. | ૨૦૩ |

અધિકારાંતર્ગત ચતુર્ગતિ દુઃખ વર્ણનાધિકાર.

| | | | |
|-------|-------|------------------------------------|-----|
| ૧૦૧-૨ | ૧૦-૧૧ | નરકગતિનાં દુઃખો. | ૨૦૬ |
| ૧૦૩ | ૧૨ | તિર્યંચગતિનાં દુઃખો. | ૨૦૮ |
| ૧૦૪ | ૧૩ | દેવગતિનાં દુઃખો. | ૨૦૮ |
| ૧૦૫ | ૧૪ | મનુષ્યગતિનાં દુઃખો. | ૨૧૦ |
| ૧૦૬ | ૧૫ | ઉક્ત સ્થિતિદર્શનનું પરિણામ. | ૨૧૧ |
| ૧૦૭ | ૧૬ | આખા દ્વારનો ઉપસંહાર. | ૨૧૧ |
| „ | „ | અંતિમ રહસ્ય. | ૨૧૨ |

નવમ અધિકાર-મનોનિગ્રહ.

| | | | |
|-----|---|--|-----|
| ૧૦૮ | ૧ | મનધિવરનો વિશ્વાસ ન કરવો. | ૨૧૪ |
| ૧૦૯ | ૨ | મનમિત્રને અનુકૂળ થવા પ્રાર્થના. | ૨૧૫ |
| ૧૧૦ | ૩ | મનપર અંકુશનો સીધો ઉપદેશ. | ૨૧૬ |
| ૧૧૧ | ૪ | સંસારજામણનો હેતુ-મન. | ૨૧૮ |
| ૧૧૨ | ૫ | મનોનિગ્રહ અને યમનિયમ. | ૨૧૯ |

શ્લોકસંખ્યા

| શ્લોક. | અધિકાર. | વિષય. | પૃષ્ઠ. |
|--------|---------|--|--------|
| ૧૧૩ | ૬ | મનોનિગ્રહ વિનાના દાનાદિ ધર્મોનું વ્યર્થપણું. ... | ૨૨૧ |
| ૧૧૪ | ૭ | મન સાધ્યું તેણે સધળું સાધ્યું. ... | ૨૨૨ |
| ૧૧૫ | ૮ | મનને વશ થયો તે રખડ્યો. ... | ૨૨૩ |
| ૧૧૬ | ૯ | પરવશ મનવાળાને ત્રણ શત્રુથી ભય. ... | ૨૨૫ |
| ૧૧૭ | ૧૦ | મન તરફ ઉક્તિ. ... | ૨૨૬ |
| ૧૧૮ | ૧૧ | પરવશ મનવાળાનું ભવિષ્ય. ... | ૨૨૭ |
| ૧૧૯ | ૧૨ | મનોનિગ્રહ વગરનાં તપજપ વિગેરે ધર્મો. ... | ૨૨૯ |
| ૧૨૦ | ૧૩ | મન સાથે પુણ્યપાપનો સંબંધ. ... | ૨૩૦ |
| ૧૨૧ | ૧૪ | વિદ્વાન પણ મનોનિગ્રહ વિના નરકગામી થાય છે. ... | ૨૩૧ |
| ૧૨૨ | ૧૫ | મનોનિગ્રહથી મોક્ષ. ... | ૨૩૩ |
| ૧૨૩ | ૧૬ | મનોનિગ્રહના ચાર ઉપાય. ... | ૨૩૪ |
| ૧૨૪ | ૧૭ | મનોનિગ્રહમાં ભાવનાનું માહાત્મ્ય. ... | ૨૩૭ |
| ” | ” | અંતિમ રહસ્ય. ... | ૨૩૮ |

દશમ અધિકાર-વૈરાગ્યોપદેશ.

| | | | |
|--------|-----|--|-----|
| ૧૨૫-૨૬ | ૧-૨ | મૃત્યુનો દોર-તેનો જય-તે પર વિચાર. ... | ૨૪૨ |
| ૧૨૭ | ૩ | આત્માની પુરુષાર્થસિદ્ધિ. ... | ૨૪૪ |
| ૧૨૮ | ૪ | લોકરંજન અને આત્મરંજન. ... | ૨૪૬ |
| ૧૨૯ | ૫ | મદલ્યાગ અને શુદ્ધ વાસના. ... | ૨૪૮ |
| ૧૩૦ | ૬ | તને મળેલી ભોગવાઈ. ... | ૨૪૯ |
| ૧૩૧ | ૭ | ધર્મ કરવાની આવશ્યકતા-તેથી થતો દુઃખક્ષય. ... | ૨૫૦ |
| ૧૩૨ | ૮ | અધિકારી થવા યત્ન કર. ... | ૨૫૩ |
| ૧૩૩ | ૯ | પુણ્યાભાવે પરાભવ અને પુણ્યસાધનનું કરણીયપણું. ... | ૨૫૪ |
| ૧૩૪ | ૧૦ | પાપથી દુઃખ અને તેનું ત્યાગ્યપણું. ... | ૨૫૫ |
| ૧૩૫ | ૧૧ | પ્રાણીપીડા-તેનું નિવારણ કરવાની જરૂર. ... | ૨૫૬ |
| ૧૩૬ | ૧૨ | માની લીધેલું સુખ-તેનું પરિણામ. ... | ૨૫૭ |
| ૧૩૭ | ૧૩ | પ્રમાદથી દુઃખ-શાસ્ત્રગત દૃષ્ટાંતો. ... | ૨૫૮ |
| ૧૩૮ | ૧૪ | પ્રત્યેક ઇન્દ્રિયથી થતાં દુઃખપર સ્પષ્ટ દૃષ્ટાંત. ... | ૨૭૧ |
| ૧૩૯ | ૧૫ | પ્રમાદનું ત્યાગ્યપણું. ... | ૨૭૪ |
| ૧૪૦ | ૧૬ | સુખપ્રાપ્તિ અને દુઃખનાશનો ઉપાય. ... | ૨૭૪ |
| ૧૪૧ | ૧૭ | સુખપ્રાપ્તિનો ઉપાય-ધર્મસર્વસ્વ. ... | ૨૭૫ |
| ૧૪૨ | ૧૮ | સકામદુઃખસહન-તેનાથી લાભો. ... | ૨૭૭ |
| ૧૪૩ | ૧૯ | પાપકર્મોમાં ડહાપણ માનનાર પ્રત્યે ઉક્તિ. ... | ૨૭૮ |
| ૧૪૪ | ૨૦ | તારાં કૃત્યો અને ભવિષ્યનો વિચાર. ... | ૨૮૦ |

શ્લોકસંખ્યા

| શ્લોક. | અધિકાર. | વિષય. | પૃષ્ઠ. |
|--------|---------|--|--------|
| ૧૪૫ | ૨૧ | સહચારિના મૃત્યુથી બોધ. | ૨૮૧ |
| ૧૪૬ | ૨૨ | પુત્ર સ્ત્રી કે સગાં ખાતર પાપ કરનારને ઉપદેશ. ... | ૨૮૨ |
| ૧૪૭ | ૨૩ | પરદેશી પંથીનો પ્રેમ-હિતવિચારણા. | ૨૮૪ |
| ૧૪૮ | ૨૪ | આત્મભ્રાંતિ. | ૨૮૫ |
| ૧૪૯ | ૨૫ | થોડા કષ્ટથી બીહે છે અને બહુ કષ્ટ યાચ તેણું કરે છે. ... | ૨૮૬ |
| ૧૫૦ | ૨૬ | પાપનો ડર ઉપસંહાર. | ૨૮૭ |
| ” | ” | અંતિમ રહસ્ય. | ૨૮૮ |

એકાદશ અધિકાર-ધર્મશુદ્ધિ.

| | | | |
|-----|----|--|-----|
| ૧૫૧ | ૧ | ધર્મશુદ્ધિનો ઉપદેશ. | ૨૯૨ |
| ૧૫૨ | ૨ | શુદ્ધ પુણ્યજળમાં મળ-તેનાં નામો. | ૨૯૫ |
| ૧૫૩ | ૩ | પરગુણપ્રશંસા. | ૨૯૬ |
| ૧૫૪ | ૪ | પોતાની ગુણસ્તુતિ અને દોષનિન્દામાં મન ન રાખવું. ... | ૨૯૭ |
| ૧૫૫ | ૫ | શત્રુગુણપ્રશંસા. | ૨૯૮ |
| ૧૫૬ | ૬ | પરગુણપ્રશંસા. | ૨૯૯ |
| ૧૫૭ | ૭ | ગુણસ્તુતિની અપેક્ષા નુકશાનકારક છે. | ૩૦૦ |
| ૧૫૮ | ૮ | શુદ્ધ ધર્મ કરવાની જરૂર. કરનારાઓની સ્વદેયતા. ... | ૩૦૧ |
| ૧૫૯ | ૯ | પ્રશંસા વગરનાં સુકૃત્યોનું નિશિષ્ટપણું. | ૩૦૩ |
| ૧૬૦ | ૧૦ | સ્વગુણપ્રશંસાથી દાસ જરા પણ નથી. | ૩૦૫ |
| ૧૬૧ | ૧૧ | ગુણ ઉપર મત્સર કરનાર-તેની ગતિ. | ૩૦૬ |
| ૧૬૨ | ૧૨ | શુદ્ધ પુણ્ય અલપ હોય તો પણ સાફ. | ૩૦૭ |
| ૧૬૩ | ૧૩ | ઉક્ત અર્થપર દૃષ્ટાંત. | ૩૦૮ |
| ૧૬૪ | ૧૪ | ભાવ અને ઉપયોગ વગરની ક્રિયાથી કાયકલેશ. ... | ૩૦૯ |
| ” | ” | અંતિમ રહસ્ય. | ૩૧૦ |

દ્વાદશ અધિકાર-ગુરુશુદ્ધિ.

| | | | |
|-----|---|---|-----|
| ૧૬૫ | ૧ | ગુરુતત્ત્વની મુખ્યતા. | ૩૧૫ |
| ૧૬૬ | ૨ | સદોષ ગુરુના બતાવેલા ધર્મો પણ સદોષ. | ૩૧૬ |
| ૧૬૭ | ૩ | પોતે રૂબે અને બીજાને રૂબાવે તેવા કુગુરુ. | ૩૧૭ |
| ૧૬૮ | ૪ | શુદ્ધ દેવ ગુરુ અને ધર્મને ભજવાનો ઉપદેશ. | ૩૧૮ |
| ૧૬૯ | ૫ | કુગુરુના ઉપદેશથી કરેલો ધર્મ પણ નિષ્ફળ છે. ... | ૩૧૯ |
| ૧૭૦ | ૬ | વીરને વિનંતિ; શાસનમાં હુટારાનું ભેર. | ૩૨૩ |
| ૧૭૧ | ૭ | અશુદ્ધ દેવ ગુરુ ધર્મ-ભવિષ્યમાં શોચ. | ૩૨૫ |
| ૧૭૨ | ૮ | અશુદ્ધ ગુરુ મોક્ષ આપે નહિ. દૃષ્ટાંત. | ૩૨૬ |

| શ્લોકસંખ્યા | | પૃષ્ઠ. | | |
|-------------|----------|---|-----|-----|
| આશુ. | અધિકારે. | વિષય. | | |
| ૧૭૩ | ૯ | તાત્ત્વિક હિત કરનાર વસ્તુ. ... | ... | ૩૨૭ |
| ૧૭૪ | ૧૦ | ધર્મમાં જોડે તે જ ખરાં માખાપ. ... | ... | ૩૨૮ |
| ૧૭૫ | ૧૧ | સંપત્તિનાં કારણો. ... | ... | ૩૨૯ |
| ૧૭૬ | ૧૨ | વિપત્તિનાં કારણો. ... | ... | ૩૩૧ |
| ૧૭૭ | ૧૩ | પરભવમાં સુખ મેળવવા માટે પુણ્યધન. ... | ... | ૩૩૩ |
| ૧૭૮ | ૧૪ | સુગુરુ સિદ્ધ; કુગુરુ શિયાળ. ... | ... | ૩૩૪ |
| ૧૭૯ | ૧૫ | ગુરુનો યોગ છતાં પ્રભાદ કરે તે નિર્ભાગી. ... | ... | ૩૩૬ |
| ૧૮૦ | ૧૬ | દેવ ગુરુ ધર્મ ઉપર અંતરંગ પ્રીતિ વગર ધર્મ અસાર છે. ... | ... | ૩૩૭ |
| ૧૮૧ | ૧૭ | દેવ સંધાદિનાં કાર્યોમાં દ્રવ્યબ્યય. ... | ... | ૩૩૯ |
| ” | ” | અંતિમ રહસ્ય. ... | ... | ૩૪૦ |

ત્રયોદશ અધિકાર-ચતિશિક્ષા.

| | | | | |
|-------|-----|---|-----|-----|
| ૧૮૨ | ૧ | મુનિરાજનું ભાવનામય સ્વરૂપ. ... | ... | ૩૪૬ |
| ૧૮૩-૪ | ૨-૩ | સાધુના વેશ માત્રથી મોક્ષ મળતું નથી. ... | ... | ૩૪૭ |
| ૧૮૫ | ૪ | વેશ માત્રથી કાંઈ વળતું નથી. ... | ... | ૩૫૨ |
| ૧૮૬ | ૫ | કેવળ વેશ ધારણ કરનારને થતો દોષ. ... | ... | ૩૫૩ |
| ૧૮૭ | ૬ | બાહ્ય વેશ ધરવાનું ફળ. ... | ... | ૩૫૪ |
| ૧૮૮ | ૭ | વર્તન વિનાનું લોકરંજન-બોધિવૃક્ષને કુહાડો. ... | ... | ૩૫૫ |
| ૧૮૯ | ૮ | લોક સત્કારનો હેતુ-ગુણ વગરની ગતિ. ... | ... | ૩૫૭ |
| ” | ” | લોકરંજનપર ટુંક રહસ્ય. ... | ... | ૩૫૭ |
| ૧૯૦ | ૯ | ચતિપણાનું સુખ અને ફરજ. ... | ... | ૩૫૮ |
| ૧૯૧ | ૧૦ | જ્ઞાની પણ પ્રભાદને વશ થાય તેનાં બે કારણો. ... | ... | ૩૫૯ |
| ૧૯૨ | ૧૧ | ચતિ સાવધ આચરે તેમાં થતો મૃષોક્તનો દોષ. ... | ... | ૩૬૦ |
| ૧૯૩ | ૧૨ | ચતિ સાવધ આચરે તેમાં થતો પરવચનનો દોષ. ... | ... | ૩૬૨ |
| ૧૯૪ | ૧૩ | સંયમમાં યત્ન ન કરનારને હિતબોધ. ... | ... | ૩૬૨ |
| ૧૯૫ | ૧૪ | નિર્જુણ મુનિની ભક્તિથી થતો ફલાભાવ. ... | ... | ૩૬૪ |
| ૧૯૬ | ૧૫ | નિર્જુણ મુનિને થતો પાપબંધ. ... | ... | ૩૬૪ |
| ૧૯૭ | ૧૬ | નિર્જુણને થયું ઋણ અને તેનું પરિણામ. ... | ... | ૩૬૫ |
| ” | ” | પરિબ્રહ્મની વ્યાખ્યાપર ટુંક રહસ્ય. ... | ... | ૩૬૬ |
| ૧૯૮ | ૧૭ | તારા કયા ગુણ માટે ઇં ખ્યાતિની ઇચ્છા રાખે છે? ... | ... | ૩૬૮ |
| ૧૯૯ | ૧૮ | નિર્જુણ હોય સ્તુતિની ઇચ્છા રાખે તેને થયું ફળ. ... | ... | ૩૭૦ |
| ૨૦૦ | ૧૯ | ગુણ વગર સ્તુતિની ઇચ્છા રાખનારનું ઋણ. ... | ... | ૩૭૧ |
| ૨૦૧ | ૨૦ | ગુણ વગરનાં વંદનપૂજન-તેનું ફળ. ... | ... | ૩૭૨ |
| ૨૦૨ | ૨૧ | ગુણ વગરનાં વંદનપૂજન-હિતનાશ. ... | ... | ૩૭૨ |

શ્લોકસંખ્યા

| આ.ક્ર. | અધિકાર. | વિષય. | પૃષ્ઠ. |
|--------|---------|--|--------|
| ૨૦૩ | ૨૨ | સ્તવનનું રહસ્ય-ગુણાર્જન. ... | ૩૭૩ |
| ૨૦૪ | ૨૩ | ભવાંતરનો ખ્યાલ-લોકરંજનપર અસર. ... | ૩૭૪ |
| " | " | લોકસત્કાર અને લોકરંજનનું ટુંક રહસ્ય. ... | ૩૭૫ |
| ૨૦૫ | ૨૪ | પરિગ્રહત્યાગ. ... | ૩૭૬ |
| ૨૦૬ | ૨૫ | ધર્મના નિમિત્તથી રાખેલ પરિગ્રહ. ... | ૩૭૮ |
| ૨૦૭ | ૨૬ | ધર્મોપકરણ મૂર્છા-એ પણ પરિગ્રહ. ... | ૩૭૯ |
| ૨૦૮ | ૨૭ | ધર્મોપકરણ મૂર્છા-એ પણ દોષ. ... | ૩૮૦ |
| ૨૦૯ | ૨૮ | ધર્મોપકરણ ઉપડાવવાથી દોષ. ... | ૩૮૧ |
| ૨૧૦ | ૨૯ | સંયમ અને ઉપકરણની શોભાની સ્પર્ધા. ... | ૩૮૧ |
| " | " | પરિગ્રહ શબ્દનું ઉપયોગી રહસ્ય. ... | ૩૮૨ |
| ૨૧૧ | ૩૦ | પરીષદ સહન-સંવર. ... | ૩૮૩ |
| ૨૧૨ | ૩૧ | વિનાશી દેહ-જપ તપ કરવાં. ... | ૩૮૪ |
| ૨૧૩ | ૩૨ | ચારિત્રનાં કષ્ટ. વિ. નારકી તિર્યચનાં કષ્ટ. ... | ૩૮૫ |
| ૨૧૪ | ૩૩ | પ્રમાદજન્ય સુખ વિ. મુક્તિનું સુખ. ... | ૩૮૬ |
| ૨૧૫ | ૩૪ | ચારિત્રનિયંત્રણનું દુઃખ વિ. ગર્ભવાસનું દુઃખ. ... | ૩૮૬ |
| ૨૧૬ | ૩૫ | પરીષદ સહન કરવાનો ઉપદેશ. ... | ૩૮૭ |
| ૨૧૭ | ૩૬ | પરીષદ સહન કરવાનાં શુભ ફળ. ... | ૩૮૯ |
| ૨૧૮ | ૩૭ | પરીષદથી દૂર ભાગવાનાં માઠાં ફળ. ... | ૩૯૦ |
| ૨૧૯ | ૩૮ | પરીષદ સહન કરવામાં વિશેષ શુભ ફળ. ... | ૩૯૧ |
| " | " | પરીષદ સહનપર ટુંક રહસ્ય. ... | ૩૯૨ |
| ૨૨૦ | ૩૯ | સુખસાધ્ય ધર્મકર્તવ્ય-પ્રકારાંતર. ... | ૩૯૩ |
| ૨૨૧ | ૪૦ | ભાવના-સંયમસ્થાન-તેનો આશ્રય. ... | ૩૯૪ |
| ૨૨૨ | ૪૧ | યોગ્યફળનની આવશ્યકતા. ... | ૩૯૯ |
| ૨૨૩ | ૪૨ | મનોયોગપર અંકુશ-મનોગુપ્તિ. ... | ૪૦૦ |
| ૨૨૪ | ૪૩ | મત્સરત્યાગ. ... | ૪૦૧ |
| ૨૨૫ | ૪૪ | નિર્જરા નિમિત્ત પરીષદ સહન. ... | ૪૦૨ |
| " | " | સાધુકર્તવ્ય-ગુણપર ટુંક રહસ્ય. ... | ૪૦૩ |
| ૨૨૬ | ૪૫ | યતિસ્વરૂપ-ભાવદર્શન. ... | ૪૦૪ |
| ૨૨૭ | ૪૬ | યતિએ ગૃહસ્થની ચિંતા ન કરવી. ... | ૪૦૫ |
| ૨૨૮ | ૪૭ | ગૃહસ્થ ચિંતાનું ફળ. ... | ૪૦૬ |
| ૨૨૯ | ૪૮ | તારી પ્રતિજ્ઞા-વિ. તારૂં વર્તન. ... | ૪૦૭ |
| ૨૩૦ | ૪૯ | દેખીતાં પ્રશસ્ત સાવધ કર્મોનું ફળ. ... | ૪૦૮ |
| ૨૩૧ | ૫૦ | નિબુદ્ધકની ચેષ્ટા. ઉદ્ધત વર્તન-અધમ ફળ. ... | ૪૦૯ |
| ૨૩૨ | ૫૧ | ચારિત્રપ્રાપ્તિ-પ્રમાદત્યાગ. ... | ૪૧૦ |
| ૨૩૩ | ૫૨ | બોધિણીજપ્રાપ્તિ-આત્મહિત સાધન. ... | ૪૧૧ |

શ્લોકસંખ્યા

| આ.લુ. | અધિકાર. | વિષય. | પૃષ્ઠ. |
|-------|---------|---|--------|
| ૨૩૪ | ૫૩ | શત્રુઓનાં નામ. | ૪૧૨ |
| ૨૩૫ | ૫૪ | સામગ્રી અને તેનો ઉપયોગ. | ૪૧૩ |
| ૨૩૬ | ૫૫ | સંયમની વિરાધના કરવી નહિ. | ૪૧૪ |
| ૨૩૭ | ૫૬ | સંયમથી મુખ. પ્રમાદથી તેનો નાશ. | ૪૧૪ |
| ૨૩૮ | ૫૭ | સંયમનું કૃત્ર-ઔદ્ધિક આમુખિક-ઉપસંહાર. | ૪૧૬ |
| " | " | અંતિમ રહસ્ય. | ૪૧૭ |

ચતુર્દશ અધિકાર-મિથ્યાત્વાદિ નિરોધ.

| | | | |
|-----|----|---|-----|
| ૨૩૯ | ૧ | ખંધ હેતુનો સંવર. | ૪૨૪ |
| ૨૪૦ | ૨ | મનોનિગ્રહ-તંદુલમત્સ્ય. | ૪૨૮ |
| ૨૪૧ | ૩ | મનનો વેગ. પ્રસન્નચંદ્ર રાજર્ષિ. | ૪૩૦ |
| ૨૪૨ | ૪ | મનની અપ્રવૃત્તિ; સ્થિરતા. | ૪૩૨ |
| ૨૪૩ | ૫ | સુનિયંત્રિત મનવાળા પવિત્ર મહાત્માઓ. | ૪૩૪ |
| ૨૪૪ | ૬ | વચન અપ્રવૃત્તિ-નિરવધ વચન. | ૪૩૫ |
| ૨૪૫ | ૭ | નિરવધ વચન-વસુરાજ. | ૪૩૬ |
| ૨૪૬ | ૮ | દુર્વાચારનાં ભયંકર પરિણામ. | ૪૪૧ |
| ૨૪૭ | ૯ | તીર્થંકર મહારાજ અને વચનગુપ્તિની આદેયતા. | ૪૪૨ |
| ૨૪૮ | ૧૦ | કાયસંવર-કાયબાનું દૃષ્ટાંત. | ૪૪૨ |
| ૨૪૯ | ૧૧ | કાયાની અપ્રવૃત્તિ વિ. કાયાનો શુભ વ્યાપાર. | ૪૪૩ |
| ૨૫૦ | ૧૨ | ઓત્રેંદ્રિય સંવર. | ૪૪૪ |
| ૨૫૧ | ૧૩ | ચક્ષુર્દ્રિય સંવર. | ૪૪૫ |
| ૨૫૨ | ૧૪ | ધ્રાણેંદ્રિય સંવર. | ૪૪૫ |
| ૨૫૩ | ૧૫ | શ્લેષેંદ્રિય સંવર. | ૪૪૬ |
| ૨૫૪ | ૧૬ | સ્પર્શનેન્દ્રિય સંયમ. | ૪૪૭ |
| ૨૫૫ | ૧૭ | બરિત સંયમ. | ૪૪૮ |
| ૨૫૬ | ૧૮ | સમુદાયે પાંચે ઇન્દ્રિયોના સંવરનો ઉપદેશ. | ૪૫૦ |
| ૨૫૭ | ૧૯ | કપાયસંવર-કશ્ટ અને ઉત્કરશ્ટ. | ૪૫૨ |
| ૨૫૮ | ૨૦ | ક્રિયાવંતની શુભ યોગમાં પ્રવૃત્તિ હોવી જોઈએ તેનાં કારણ. | ૪૫૩ |
| ૨૫૯ | ૨૧ | મનોયોગના સંવરની મુખ્યતા. | ૪૫૪ |
| ૨૬૦ | ૨૨ | નિઃસંગતા અને સંવર. ઉપસંહાર. | ૪૫૫ |
| " | " | અંતિમ રહસ્ય. | ૪૫૬ |

પંચદશ અધિકાર-શુભવૃત્તિ.


| | | | |
|-----|---|--|-----|
| ૨૬૧ | ૧ | આવશ્યક ક્રિયા કરવી. | ૪૫૯ |
| ૨૬૨ | ૨ | તપસ્યા કરવી. | ૪૬૧ |
| ૨૬૩ | ૩ | શ્રીલાંગ-યોગ-ઉપસર્ગ-સમિતિ-ગુપ્તિ. | ૪૬૨ |

શ્લોકસંખ્યા

| આલુ. | અધિકારે. | વિષય. | પૃષ્ઠ. |
|------|----------|---|--------|
| ૨૬૪ | ૪ | સ્વાધ્યાય-આગમ્ય-ભિક્ષા વિગેરે. ... | ૪૬૩ |
| ૨૬૫ | ૫ | ઉપદેશ-વિહાર. ... | ૪૬૫ |
| ૨૬૬ | ૬ | સ્વાત્મનિરીક્ષણ-પરિણામ. ... | ૪૬૭ |
| ૨૬૭ | ૭ | પરપીડાવર્જન-ચોગનિર્મળતા. ... | ૪૬૮ |
| ૨૬૮ | ૮ | ભાવના: આત્મલય. ... | ૪૭૦ |
| ૨૬૯ | ૯ | મોહના સુભટનો પરાજય. ... | ૪૭૧ |
| ૨૭૦ | ૧૦ | ઉપસંહાર-શુદ્ધ પ્રવૃત્તિ કેરનારની ગતિ. ... | ૪૭૨ |
| „ | „ | અંતિમ રહસ્ય. ... | ૪૭૩ |

ષોડશ અધિકાર-સામ્યસર્વસ્વ.

| | | | |
|-----|---|--|---------|
| ૨૭૧ | ૧ | સમતાનું ફળ-મોક્ષસંપત્તિ. ... | ૪૭૬ |
| ૨૭૨ | ૨ | અવિદ્યાત્યાગ-એ સમતાખીજ. ... | ૪૭૭ |
| ૨૭૩ | ૩ | સુખદુઃખનું મૂળ-સમતા અને મમતા. ... | ૪૭૯ |
| ૨૭૪ | ૪ | સમતાની વાનકી. ફળપ્રાપ્તિ. ... | ૪૮૦ |
| ૨૭૫ | ૫ | સમતાના કારણરૂપ પદાર્થોનું સેવન કર. ... | ૪૮૨ |
| ૨૭૬ | ૬ | આ ગ્રંથ-સમતા રસની વાનકી. ... | ૪૮૩ |
| ૨૭૭ | ૭ | કર્તા-નામ-વિષય-પ્રયોજન. ... | ૪૮૪ |
| ૨૭૮ | ૮ | ઉપસંહાર. ... | ૪૮૬ |
| „ | „ | અંતિમ રહસ્ય. ... | ૪૮૭ |
| „ | „ | આખા ગ્રંથના સર્વ શ્લોકોપર ચોપાધ. ... | ૪૮૯-૫૧૨ |



ઉપોદ્ધાત.

દ્રવ્યાનુયોગ, ચરણકરણાનુયોગ, ગણિતાનુયોગ અને ધર્મકથાનુયોગ—આ ચાર વિભાગમાં ધર્મશાસ્ત્રનો સમાવેશ થાય છે. આ ચાર ચાર પ્રકારના અનુયોગો પૈકી ધર્મકથાનુયોગ બહુ સરળ રીતે ઉપદેશ આપી ખસુસ કરીને બાળ જીવોની કલ્પનાશક્તિપર જન્ય-રજસ્ત અસર કરે છે અને તેની અસરથી ચરણકરણાનુયોગવડે થતી ક્રિયાની શક્તિ પ્રમાણે જીવનને તદ્દ્વારા સફળ કરે છે; પણ હેત્વાભાસોવાળી યુક્તિઓ અથવા દુયુક્તિઓ શ્રવણગોચર થતાં તેમ જ આત્માનું અસ્તિત્વ, પૃથ્વીનું અનાદિત્વ અને સૃષ્ટિકર્તૃત્વનિરાસ વિગેરે પ્રશ્નોનો પ્રસંગ પડતાં તે ગુંચવાઈ જાય છે, લથડી જાય છે અને ઘણીવાર કેંદ્રમાંથી સરી જાય છે. તે વખતે ચરણકરણાનુયોગ જેનો વિષય ક્રિયાકાંડ પરત્વે છે, જેનો અભ્યાસ દ્રવ્યાનુયોગ કે કથાનુયોગના અભ્યાસીને ચુસ્ત કરવામાં સહાયબૂત થઈ શકે છે, તેની આવશ્યકતા બહુ ઓછી રહે છે. નવીન અભ્યાસ શરૂ કરનારને ચરણકરણાનુયોગનો વિષય બહુ ઉપયોગી નથી. ગણિતાનુયોગને વિષય બહુ કઠીન અને શુષ્ક છે. જેને એ વિષયપર સ્વાભાવિક પ્રીતિ હોય છે તેને તે બહુ આનંદ આપે છે અને ચોક્કસ બનાવે છે, પણ આ વિષય કોઈ દિવસે સીધી રીતે સર્વથા લોકપ્રિય થયો નથી અને થવાનો નથી.

દ્રવ્યાનુયોગના વિષયની હકીકત આથી તદ્દન જૂદી છે. એ વિષય બહુ જ ઉપયોગી છે અને તેના અનેક વિભાગો છે. ભુદ્ધિ-દ્રવ્યાનુયોગ. બળને મજબૂત કરનાર અને તેમાંથી જ જન્મનાર આ વિષય ઉપર શાસ્ત્રની મહત્તા, ગંભીરતા, ઉદારતા અને ગહનતાનો આધાર રહે છે. માનસિક શક્તિઓ પૈકી કલ્પનાશક્તિને પોષણ આપી માર્ગ કરનાર તો બાળજીવો ઉપર જ અસર ઉપજાવી શકે છે, પણ તર્ક-ભુદ્ધિ-પ્રજ્ઞા ઉપર અસર કરી કાર્ય કરનાર કદાચ થોડો વખત અલ્પાંશે કે અધિકાંશે ફોતેહ પામે, પરંતુ પરિણામે તો તેનો જ સંપૂર્ણ વિજય થાય. આ હકીકત સ્પષ્ટ કરવાની જરૂર નથી, કારણ કે બાળજીવોનો વર્ગ બીન કેળવાયેલાનો બનેલો હોય છે અને તેઓનું ધાર્મિક તત્ત્વજ્ઞાન કથાશ્રવણ અને ઇશ્વરસ્મરણમાં પરિપૂર્ણ થાય છે, જ્યારે ભુદ્ધિમાનોનું કર્તવ્ય તત્ત્વજ્ઞાનનાં ગૂઢ રહસ્યો વાંચી વિચારી સમજી તેનું તાત્પર્ય શોધવા સમજવામાં સમાયેલું હોય છે. સામાન્ય નિયમ પ્રમાણે આવા મક્કમ પાયાપર બંધાયેલા શાસ્ત્રનો જ જય થવાનો સંભવ છે. પરંતુ તે કાર્ય તેનો દ્રવ્યાનુયોગ કેવી

સ્થિતિપર છે, કોણે બતાવ્યો છે, કેવી રીતે બતાવ્યો છે, તેનું અંતિમ સાધ્ય બિંદુ શું છે અને તેમાં અરસ્પરસ કાંઈ પણ વિરોધ છે કે નહિ એ પ્રશ્નો-પર લટકે છે. આ પ્રમાણે હોવાથી કોઈ પણ ધર્મની મહત્તા સમજવા માટે તેના દ્રવ્યાનુયોગની મહત્તા સમજવાની જરૂર પડે છે અને તેની કિંમત પણ તેનાથી થાય છે. આ દ્રવ્યાનુયોગની મહત્તા કેટલી છે તે વિચારવા જેવું છે. કર્મની શક્તિ, તેનાં બંધ ઉદ્યાદિ ચતુષ્ટય, તેના ઉદ્ભવ-ર્તન સંક્રમણ અપવર્તનાદિ પ્રકાર, પરમાણુનો સ્વભાવ, નિર્ગોદનું સ્વરૂપ, આત્મદ્રવ્યનું સ્વરૂપ વિગેરે પ્રશ્નો આ અનુયોગમાં ચર્ચાય છે. શાસ્ત્રકાર કહે છે કે શુદ્ધ દેવ ગુરૂ અને ધર્મ ઉપર શ્રદ્ધા હોય ત્યારે જ સમકિત થાય અને સમકિત વગરની ક્રિયા તો અંક વગરની શૂન્યો જેવી છે. આ શ્રદ્ધાને સ્થિર રાખનાર તત્ત્વજ્ઞાન-તત્ત્વબોધ જ છે. તત્ત્વજ્ઞાનથી કમનસીબ રહેલો પ્રાણી સહજમાં શ્રદ્ધાથી ભ્રષ્ટ થઈ જાય છે, કારણકે તેની શ્રદ્ધાનો પાયો ઊંડો હોતો નથી, જ્યારે શુદ્ધિમાન વિદ્વાનના સંબંધમાં તેમ બની શકતું નથી. અનેક ઉપયોગી વિષયો ચર્ચવા ઉપરાંત શ્રદ્ધાને સ્થિર રાખનાર તરીકે દ્રવ્યાનુયોગ જ બહુ ઉપયોગી છે.

દ્રવ્યાનુયોગનો વિષય બહુ વિશાળ છે. તેના પેટા વિભાગમાં અનેક ઉપયોગી વિષયોનો સમાવેશ થાય છે: દરેક ધ-
દ્રવ્યાનુયોગ-ર્મનો વ્યવસ્થાસર અભ્યાસ, તે સર્વની પરસ્પર સરખામણી,
માં વિષયો. તર્ક, મીમાંસા, ધર્મશાસ્ત્ર વિગેરે વિષયો તેમ જ વસ્તુ-
સ્વભાવશાસ્ત્ર Metaphysics અને નીતિશાસ્ત્ર Ethics

નો સમાવેશ પણ દ્રવ્યાનુયોગમાં થાય છે. વસ્તુસ્વભાવશાસ્ત્ર એ આપણો ખરેખરો દ્રવ્યાનુયોગ છે. આજ વસ્તુ અને આત્મિક વસ્તુઓનો અરસ્પરસ સંબંધ, એક બીજાપર થતી તેની અસર અને તેઓનું વાસ્તવિક સ્વરૂપ દ્રવ્યાનુયોગમાં બતાવવામાં આવેલું હોય છે. એક જીવનો નિર્ગોદમાંથી નીકળીને નિર્વૃત્તિ પ્રાપ્ત કરવા સુધીમાં વિકાસ કેવી રીતે થાય છે, કેવી કેવી ગતિઓમાં કેવા કેવા વેશ ધારણ કરે છે, કેવા કેવા પ્રાણીઓના વિચિત્ર પ્રકારના સંબંધમાં આવે છે અને આ સર્વ વેશ અને સંબંધનું વાસ્તવિક કારણ શું છે, કર્મ અને પુરૂષાર્થને પરસ્પર કેવો સંબંધ છે એ સર્વ હકીકત દ્રવ્યાનુયોગ બતાવે છે. વ્યવહાર નીતિનો વિષય આ જ અનુયોગમાં આવે છે. આથી માલૂમ પડશે કે દ્રવ્યાનુયોગ શબ્દ બહુ વિશાળ છે અને તેમાં અનેક વિષયોનો સમાવેશ થાય છે.

દ્રવ્યાનુયોગમાં પેટામાં જે વિષયો આપણે જોયા તે પૈકી એક બહુ અગત્યનો વિષય અધ્યાત્મ શાસ્ત્રનો છે. આત્માનમચિકૃત્યે-

અધ્યાત્મ- ત્યચ્ચાત્મમ્ અથવા આત્મનીત્યચ્ચાત્મમ્ આત્મા શું છે? કોણ
નું સ્થાન. છે? તેનો વિષય કેવો છે? તેનો પૌદ્ગલિક વસ્તુઓ સાથેનો સંબંધ કેવો છે? ક્યારનો છે? કેટલા વખત

મુધીનો છે? તેનાં સગાં સનેહીઓ, મિત્રો અને સંબંધીઓનો યોગ ક્યાં કારણોથી થયો છે અને તે સર્વમાં વસ્તુસ્વરૂપ યથાસ્થિત શું છે? કેવું લાગે છે? ખોટું સ્વરૂપ સત્ય જેવું લાગે છે તેનું કારણ શું છે? આત્માની શુદ્ધ દશા કયે? તેવી ક્યારે હતી? ન હોતી તો કેવી રીતે પ્રાપ્ત થઈ શકે? તેને મારે કેવો પુરૂષાર્થ કરવો પડે? આત્મા અને કર્મનો સંબંધ કેવો છે? ક્યાં મુધીનો છે? આ સર્વ અધ્યાત્મ ગ્રંથના મુખ્ય વિષયો છે.

અધ્યાત્મના એના સમર્થનમાં અનેક પ્રકારની શિક્ષાઓ, સદ્ગુણ ગ્રહણ
વિ ધ યો. કરવાનાં પ્રસંગો સ્થાનો અને કારણો, કર્મમળને દૂર કરવાના ઉપાયો અને વૈરાગ્યવાસિતે હૃદય કરવાનાં અનેક

સાધનો અધ્યાત્મના વિષયમાં ચીતરેલાં હોય છે. ભાવનાનું સ્વરૂપ, ભવની પીડા, પૌદ્ગલિક પદાર્થોની અસ્થિરતા, રાગદ્વેષનું વિચિત્રપણું, કામનું અંધ-પણું, ક્રોધનું દુર્જયપણું, કષાયનું કિલ્લપણું, વિષયોનું વિરસપણું, પાપસ્થાનકોનું અધોગમનપણું, પ્રેમનું અનિત્યપણું, જીવનનું ક્ષણિકપણું વિગેરે અનેક વિષયો અધ્યાત્મ શાસ્ત્રમાં જતાવવામાં આવેલા હોય છે. મનુષ્યની મનોવૃત્તિને બરાબર અંકુશમાં રાખનાર આ અધ્યાત્મ વિષય બહુ જ અગત્યનો છે. દ્રવ્યાનુયોગના અનેક વિષયો પૈકી આપણો પ્રસ્તુત વિષય અધ્યાત્મનો છે. તેથી તે શો છે? તેના અધિકારી કોણ છે? તેનાં લક્ષણો ક્યાં છે? આ જ-માનામાં આ વિષયની કોઈ પણ રીતે જરૂરીઆત છે કે નહિ? એ બાબતમાં વિચાર કરવો અત્ર પ્રસ્તુત છે. આત્મા સંબંધી અને તેને ઉદ્દેશીને જે જ્ઞાન થાય તેને અધ્યાત્મ જ્ઞાન કહેવાય છે.

આત્મા કોણ છે અને કેવો છે એવો પ્રશ્ન સહજ ઉત્પન્ન થાય તેવો છે. એ વિષયમાં વિશેષ ઉતરવા જતાં અતિ વિસ્તાર

આત્માનું થાય, પણ જૈન શાસ્ત્રકાર એના સંબંધમાં શું કહે છે તે
સ્વ ૩ પ. બહુ સંક્ષેપમાં ધ્યાનમાં લેવું એ આ ગ્રંથ સમજવાનું પ્રથમ પગથિયું છે. આપણા શરીરમાં ગમન કરવાની શક્તિ

પગમાં નથી, જોવાની શક્તિ ચક્ષુઓમાં નથી, સુંઘવાની શક્તિ નાકમાં નથી પણ એક અંતરંગ સત્તા એ સર્વને નિયમમાં મૂકે છે. એમ ન હોય તો મૃત શરીરને પણ પગ, નાક અને ચક્ષુ હોય છે, છતાં તેનો તેને કાંઈ ઉપયોગ નથી. એ અંતરંગ સત્તાને આત્મા તરીકે ઓળખવામાં આવે છે. તે ચોતે

નિર્બંધ અવસ્થાને પામે ત્યારે તો તદ્દન શુદ્ધ છે અને તેના પ્રદેશો નિર્મળ તેમ જ અરૂપી છે, પરંતુ કર્મપુદ્ગલના અનાદિ સંબંધથી તે વિચિત્ર વેશો ધારણ કરે છે અને તેથી તેનું મનુષ્ય, તિર્યચ દેવતા અને નારકી વિગેરે નામ આપવામાં આવે છે; કર્મ સંબંધથી જ તે કામક્રોધાદિક કરે છે અને સુખદુઃખ સહન કરે છે. તેની સાથે લાગેલાં અને લાગતાં કર્મો તે સર્વ પૌદ્ગલિક જ છે, તેની શક્તિથી આત્માની શક્તિ હણાય છે અને તે સંસારમાં રજળે છે. વસ્તુતઃ આત્માનું સ્વરૂપ-લક્ષણ જ્ઞાન, દર્શન અને ચારિત્રમય છે. સર્વ વસ્તુઓને તથાસ્વરૂપે દરેક સમયે જોવી જાણવી અને સ્થિરતા રાખવી, આ આત્માનાં લક્ષણો છે અથવા તે ગુણો અને આત્માનો અભેદ છે. આ શુદ્ધ દશા કર્મને લીધે દબાઈ ગઈ છે, આચ્છાદન પામી ગઈ છે, અવરાધ ગઈ છે; જેમ દીવા ફરતો પડદો કરવાથી તેનો પ્રકાશ જાંખો દેખાય છે અને વધારે પડદાઓ કરવાથી વધારે જાંખો દેખાય છે, પણ જ્યારે જોઈએ ત્યારે અંદર દીવો તો પ્રકાશિત છે જ, માત્ર આચ્છાદનો દૂર કરવાની જરૂર છે; તે જ પ્રમાણે આત્માના સંબંધમાં સમજવું. આ આચ્છાદનો દૂર કરવાનું કર્તવ્ય પ્રત્યેક પ્રાણીનું છે. જ્યારે કર્મો તદ્દન દૂર થાય છે ત્યારે આ આત્માએ મોક્ષ મેળવ્યો કહેવાય છે. એક વખત સર્વ કર્મ સાથેનો સંબંધ છૂટી જાય અને તેનો મોક્ષ થઈ જાય તો પછી આત્માને અત્ર ફરી વાર આવવું પડતું નથી, તેથી મોક્ષનું સુખ અવ્યાબાધ કહેવાય છે. જ્યાંસુધી આ જીવ સંસારમાં છે ત્યાંસુધી તેને સ્ત્રી પુત્ર ઘર ઘરેણાંપર મમત્વભાવ છે અને કામ ક્રોધાદિક કરે છે—આ સર્વ વિભાવદશા છે, પરંતુ કર્માવૃત્ત સ્થિતિને લીધે તે સ્વભાવદશા થઈ પડી છે. પરમ વીર્ય-સ્ફુરણા કરવાથી આ જીવ પોતાનો શુદ્ધ સ્વભાવ પ્રગટ કરી શકે છે. આ મનુષ્યજીવનનો મુખ્ય ઉદ્દેશ સર્વ કર્મને તદ્દન દૂર કરવાનો અથવા તેમ બનવું અશક્ય જણાય તો કર્મનો ભાર જેટલો બને તેટલો ઓછો કરવાનો છે અથવા વધારે ચોક્કસ શબ્દોમાં બોલીએ તો પ્રયાસ તે પ્રકારનો હોવો જોઈએ અને આ કાર્યની ફતેહ ઉપર જ જીવનની ફતેહનો આધાર છે. જો કર્મ અને આત્મા બે પૃથક્ પૃથક્ ન હોય અને તેનો પૂર્વ ભવ સાથે સંબંધ ન હોય તો જૂદા જૂદા પ્રાણીઓમાં જન્મથી દેખાતું અલ્પ વિશેષ જ્ઞાનીપણું, ધનવાન નિધનપણું, શરીરનું આરોગ્ય અને રોગીપણું, માનસિક સ્થિરપણું અને અસ્થિરપણું વિગેરે અનેક તફાવતો અને તેની અંદરની તરતમતાનો ખુલાસો બીજી કોઈ રીતે થઈ શકતો નથી, તેમ જ જો પુનર્જન્મ ન હોય તો આ ભવમાં નીતિના નિયમોને અનુસરવાની કોઈ પણ લાલચ રહેતી નથી; ફક્ત વ્યવહારમાં રળી ખાવા ખાતર નીતિનો દેખાવ કરવાની જ જરૂર સિવાય વિશેષ આવશ્યકતા જણાય નહિ.

કર્મથી આવૃત આત્માનો આવી રીતે વિકાસ થાય છે. તે પોતાના કર્માનુસાર ઊંચો ચઢતો જાય છે. અનાદિ નિર્ગોદમાંથી આત્માનો નીકળી વ્યવહાર રાશિમાં આવી પૃથ્વી, અપ્, તેજસ્, વિ કા સ. વાયુ અને વનસ્પતિપણું પામી, એ ત્રણ અને ચાર ઇન્દ્રિયો પ્રાપ્ત કરી, પાંચ ઇન્દ્રિયવાળો તિર્યચ થાય છે અને વળી

ભવિતવ્યતા પ્રસન્ન થાય અને કર્મ વિવર આપે ત્યારે મનુષ્ય થઈ કાર્ય સાધે છે. સર્વ કર્મથી મોક્ષ મનુષ્યગતિમાં જ થાય છે. Evolution વિકાસ સિદ્ધાન્ત અને જૈનની ગતિ આગતિના સિદ્ધાન્તમાં એક મોટો તફાવત એ છે કે વિકાસ વાદવાળા એમ માને છે કે “આ જીવ એક વખત અમુક હદ સુધી આવ્યો ત્યાર પછી તે ગમે તેવાં કાર્યો કરે તો પણ તે નીચે ઉતરતો નથી, પોતાની તે ને તે સ્થિતિમાં તે ગમે તેટલો કાળક્ષેપ કરે પણ તે પાછો પડતો નથી. એક જીવ ચઢતાં ચઢતાં મનુષ્ય થયો તો પછી તે તિર્યચ થઈ શકે નહિ, ગમે તેવાં પાપ કરે તો પણ તે મનુષ્ય તો થવાનો જ, ત્યાં તે સુખદુઃખ પામે તે સર્વ કર્મ પ્રમાણે પામે છે.” જૈન શાસ્ત્રકાર આ હકીકતના સંબંધમાં જૂદી રીતે વાત કહે છે. તેઓ કહે છે કે “વિકાસ અને અપક્રાન્તિ સાથે જ છે. અશુભ કર્મ કરવાથી આ જીવનો પાત થાય છે અને મનુષ્ય મહા પાપી કાર્યો કરે તો પંચેન્દ્રિય તિર્યચ તો શું પણ એકેન્દ્રિય જેવી અધમ ગતિમાં પણ આવ્યો જાય છે.” આ પ્રમાણે જૈન શાસ્ત્રકાર આત્માની હયાતિ અને તેનો કર્મજન્ય વિકાસ, અપક્રાન્તિ અને મોક્ષપ્રાપ્તિ થયે સર્વ કર્મનો નાશ માને છે. આત્મામાં અનંત શક્તિ હોવાથી આ સર્વ કાર્ય તે પોતે જ કરે છે. તેને આમાં કોઈની મદદ, પ્રેરણા કે ધચ્છાની જરૂરીઆત રહેતી નથી, પરંતુ જે મદદ કે પ્રેરણા થાય છે તે નિમિત્ત કારણરૂપ છે. એની પણ કેટલેક અંશે આવશ્યકતા છે અને તે હેતુવડે જ આ અંથનો પ્રયાસ છે. નિશ્ચય નયે આત્મા કર્મથી નિર્લેપ છે અને તે જ તેનો સ્વભાવ છે. સુવર્ણમાં જેમ સુવર્ણત્વ ત્રણ કાળમાં રહેલું છે, જ્યારે તે માટીથી વિંટાયલું ખાણમાં હતું ત્યારે પણ તેનામાં સુવર્ણત્વ હતું અને જ્યારે તેની સાથેથી માટી છૂટી પાડી, તપાવીને સાફ કરી, પાસો પાડવામાં આવ્યો ત્યારે પણ તેમાં સુવર્ણત્વ છે જ; તેવી જ રીતે આત્મામાં તેનું શુદ્ધ આત્મત્વ ત્રણ કાળમાં છે, પણ તે અપૂર્વ વીર્યસ્ફુરણાથી જ પ્રગટ થાય તેવું છે. જ્યાંસુધી પ્રગટ ન થાય ત્યાંસુધી ખાણમાં રહેલા સુવર્ણની સાથે તેની સરખામણી કરવી. આ જીવનું શુદ્ધ સ્વરૂપ તે સર્વ કર્મથી મુક્ત થાય ત્યારે પ્રગટ થાય છે. એ દશાને મોક્ષદશા કહેવામાં આવે છે. એ સ્થિતિમાં જીવના મૂળ સ્વભાવ-અનંતજ્ઞાન, દર્શન, ચારિત્રાદિ અનંત ગુણો પ્રગટ થાય છે. એ સ્થિતિ એક વખત પ્રાપ્ત કર્યા પછી તેમાંથી કોઈનો પાત થતો નથી, કર્મની સાથે ફરી વાર સંબંધ થતો

નથી અને સંસારનાં દુઃખો ફરી વાર ભોગવવાં પડતાં નથી; કારણકે કારણનો આત્યંતિક નાશ થયેલો હોવાથી ફરીને સંસારપરિભ્રમણરૂપ કાર્ય નિષ્પન્ન થતું જ નથી. આત્માને નિગોદ અવસ્થામાં જે દુઃખો અવ્યક્તપણે ભોગવવાં પડે છે અને નારકી તથા તિર્યચ ગતિમાં વ્યક્તપણે જે દુઃખો ભોગવવાં પડે છે, તેની સાથે મોક્ષમાં જે અનંત અવ્યાપાધ સુખ પ્રાપ્ત થાય છે તેની સરખામણી કરીએ ત્યારે મોક્ષની મહત્તા સમજાય તેવું છે. આત્માનો વિકાસ આવી રીતે થાય છે.

આ આત્મા સંબંધી જ્ઞાન મેળવવું, તેનાં નિત્યત્વ, અનિત્યત્વ આદિ ધર્મોનો વિચાર કરવો, તેના ગુણોને સમજવા, તેનો અને પુદ્ગલનો અધ્યાત્મ શા- સંબંધ વિચારવો, પુદ્ગલ અને આત્મામાં બાહ્ય દૃષ્ટિએ જ- અનું સાધ્ય. છાતો અભેદ અથવા એકીલાવ સમજવો, તેનું મૂળ સ્વરૂપ યથાસ્થિત આકારમાં સમજવું, તે સંબંધનું અનિત્યત્વ વિચારવું, જીવનો અને અન્ય સર્ગાસંબંધીઓનો સંબંધ વિચારવો, તેનું અનિત્યપણું સમજવું, ઘર પૈસા અને બીજી પૌદ્ગલિક વસ્તુઓ સાથેના સંબંધની વિચારણા કરવી વિગેરે વિગેરે અનેક વિષયોનો સમાવેશ અધ્યાત્મ શાસ્ત્રમાં થાય છે. હુંકામાં કહીએ તો આત્મા સંબંધી સીધો વિચાર કરવાનું સ્થાન અધ્યાત્મ શાસ્ત્ર છે. એ દ્રવ્યાનુયોગનો પેટાવિષય છે એમ આપણે અગાઉ જોઈ ગયા છીએ. કેટલાક ચાર્વાકો આત્માનું અસ્તિત્વ જ સ્વીકારતા નથી, તેઓની સાથે અધ્યાત્મ ગ્રંથો તકરારમાં ઉતરતા નથી. અધ્યાત્મ ગ્રંથો આત્માનું અસ્તિત્વ સ્વીકારીને જ આગળ ચાલે છે. એના સંબંધનો વાદવિવાદ કરવાનું યોગ્ય ક્ષેત્ર તર્ક-ન્યાયના ગ્રંથો છે. આત્માનું નાસ્તિત્વ માનવામાં કેટલા હેતુવાલાસો થાય છે, કુદરતના કેટલા અવિર્ભાવો તેથી ખુલાસા થયા વગરના પડી રહે છે-વિગેરે મુદ્દાઓપર તર્કશાસ્ત્રની દલીલ પુરઃસર વિવાદ ન્યાયગ્રંથોમાં ચાલે છે. આ ગ્રંથ અધ્યાત્મનો જ હોવાથી આમાં પણ આત્માનું અસ્તિત્વ સ્વીકારીને જ ચાલવાની રીતિનું અનુકરણ કરવામાં આવ્યું છે. આત્મવાદ એટલો લાંબો છે કે ઉપોદ્ધાતમાં આપીએ તો ગ્રંથગૌરવ બહુ થઈ જાય, તેથી તે છોડી દેવો પડ્યો છે; અહીં તો માત્ર એક જ વાત ધ્યાનમાં રાખવાની જરૂર છે અને તે એ છે કે આત્મા વગર આપણે ગતિ કરી શકીએ નહિ, બોલી શકીએ નહિ અને શુભાશુભ ફળોનો અનુભવ કરી શકીએ નહિ. છૂટા પડેલા પથ્થરમાં અથવા શુષ્ક કાષ્ટમાં અને પ્રાણીઓમાં લાગણી સંબંધી જે તફાવત છે તે માત્ર આત્માની ગેરહાજરી હાજરીને લીધે જ છે. આ ગૂઢ વિષયમાં અધ્યાત્મ ગ્રંથો પ્રવેશ કરતા નથી, કારણ કે તેમ કરવાની જરૂર જ તેઓને રહેતી નથી. પોતાની નિર્માણ કરેલી હદ ઓળંગી આગળ ચાલવું એ નકામો

કાળક્ષેપ છે. આત્મવાદ સમજવા યોગ્ય છે; તર્કશાસ્ત્રની રૂચિવાળાએ તે ન્યાયના ગ્રંથોથી જોઈ લેવો. અધ્યાત્મના ગ્રંથોમાં અગાઉ જણાવેલા મુખ્ય વિષયોપર વિસ્તારથી અથવા સંક્ષેપથી ઉદ્દેશ કરવામાં આવ્યો હોય છે અને વિષયની યોગ્યતા જોઈને તેની હદ બાંધવામાં આવી હોય છે. તે સર્વ વિષયોનો ઉદ્દેશ આત્મા અને પુદ્ગલનો સંબંધ અને ભેદ બતાવવાનો બહુધા હોય છે. આને અંગે પુદ્ગલદ્રવ્યનું સ્વરૂપ, કર્મપ્રકૃતિનું સ્વરૂપ, કર્મવર્ગણનું સ્વરૂપ, તેના બંધાદિ ચતુષ્ટય (બંધ, ઉદય, ઉદીરણા અને સત્તા), તેની આઠ મૂળ અને એકસો અઠાવન ઉત્તર પ્રકૃતિઓ, તેઓનું જૂદે જૂદે ગુણસ્થાનકે ઓછા વધતાપણું-વધવા ઘટવાપણું, કર્મનો અને આત્માનો સંબંધ, ઉદય ક્રિયા વખતે જીવને થતો કલેશ, જૂદા જૂદા પ્રકારનાં મુખ દુઃખનાં કારણો, મોહનીય આદિ કર્મોનું સ્વરૂપ, તેઓની પ્રેરણાથી રમાતો સંસારખેલ, પૌદ્ગલિક પદાર્થોનું અસ્થિરપણું, સર્ગાસંબંધીઓનું અશરણુપણું વિગેરે વિગેરે અનેક વિષયો અર્થમાં હોય છે. મુખ્ય વિષયોની સાથે આડકતરી રીતે આ જીવને સંસારથી વૈરાગ્ય થાય, વસ્તુસ્વરૂપ સમજાય અને ભેદજ્ઞાન પ્રાપ્ત થાય તેટલા માટે બીજા અનેક શિક્ષાના વિષયો અધ્યાત્મ શાસ્ત્રમાં પણ અર્થવામાં આવે છે. આ સર્વનો ઉદ્દેશ માત્ર એક જ હોય છે અને તે આત્માને પોતાનું ખરૂં સ્વરૂપ અવરાધ ગયું છે તે પ્રસિદ્ધ કરવા તરફ દોરવાનો હોય છે.

આટલા ઉપરથી અધ્યાત્મ ગ્રંથોના અધિકારી કોણ ? એ પ્રશ્નનો પણ નિર્ણય થઈ જાય છે. જેઓએ આત્માની હયાતિ સ્વીકારી ગ્રંથના અ- તેનું શુદ્ધ સ્વરૂપ પ્રાપ્ત કરવા નિર્ણય કર્યો હોય એટલે કે ધિ કા રી. જેને આપણે મુમુક્ષુ જીવો કહીએ છીએ તેઓ આવા ગ્રંથના પ્રથમ પદે અધિકારી છે અને ખાસ કરીને તેવાઓને જ ઉદ્દેશીને આવા ગ્રંથો લખાય છે. સામાન્ય અધિકારીમાં બે વિભાગ છે: જેઓ આત્માનું અસ્તિત્વ સ્વીકારતા હોય, પણ તેનું વાસ્તવિક સ્વરૂપ અને તેનો પુદ્ગલ સાથેનો સંબંધ સમજતા ન હોય તેવાઓને રૂચિ ઉત્પન્ન કરવા સાડ આવા ગ્રંથો ઠીક કાર્ય બળવે છે. આવા પ્રાણીઓ આવા પ્રકારના ગ્રંથો વાંચી વિચારી વૈરાગ્યભાવ ધારણ કરે છે અને પરિણામે થોડા વખતમાં પ્રથમ વર્ગમાં દાખલ થઈ શકે છે. આવા મનુષ્યો પણ ગ્રંથ વાંચવાના અધિકારી છે. બીજા વિભાગમાં ધર્મથી વિમુખ નાસ્તિકો આવે છે. તેઓ આવા ગ્રંથના અધિકારી નથી, તેઓને આવા ગ્રંથોથી લાભ થવાનો સંભવ બહુ અલ્પ છે. તેઓએ ગુરુમુખથી અથવા સ્વતઃ અભ્યાસથી આત્માનું અસ્તિત્વ, તેનો મોક્ષ અને કર્મનું સ્વરૂપ પ્રથમ સમજી પછી જ અધ્યાત્મ ગ્રંથનો અભ્યાસ કે વાંચન કરવું. આવી રીતે કરેલું વાંચન જ તેઓને અધિકારી બનાવી શકશે.

હવે આપણે સર્વથી અગત્યના વિષયપર આવીએ છીએ અને તે એ છે કે આવા અધ્યાત્મ-વૈરાગ્ય ગ્રંથોની આ જમાનામાં કાંઈ આવા ગ્રંથની જરૂરીયાત છે કે નહિ? અધ્યાત્મ સિવાય દ્રવ્યાનુયોગના આવશ્યકતા. વિષયો આડકતરી રીતે આત્મા સાથે સંબંધ ધરાવે છે ત્યારે આત્મા પોતે કોણ છે? તેનું સ્વરૂપ શું છે? તેનો વિષયકષાયાદિ સાથે સંબંધ કેવો છે? કેટલા વખત સુધીનો છે? આત્માનું સાધ્ય શું છે? તે કેમ અને ક્યારે પ્રાપ્ત થાય? વિગેરે બહુ અગત્યના આત્માને લગતા વિષયો અધ્યાત્મ શાસ્ત્ર ચર્ચે છે, તેથી તે આત્માને સીધી રીતે બહુ ઉપયોગી છે. ગણિતાનુયોગથી બુદ્ધિ વિકસવર થાય છે, કથાનુયોગથી થયેલી શ્રદ્ધા દૃઢ થાય છે અને શુદ્ધ ચારિત્રવાનનું અનુકરણ કરવાની ઇચ્છા થાય છે, ચરણકરણાનુયોગથી આત્મા સ્વસ્વરૂપ પ્રાપ્ત કરવાના પ્રયાસમાં ઉદ્ધમવંત થાય છે—આ સર્વ બાબતો આત્મિક ઉન્નતિમાં આડકતરો ભાગ બળવે છે; જ્યારે અધ્યાત્મ શાસ્ત્ર તો આત્માને સીધી રીતે ઉપયોગી થાય તેવી વસ્તુઓ અને વસ્તુતત્ત્વો નિરંતર તેના જ્ઞાનચક્ષુની સમીપ રાખી મૂકે છે. અધ્યાત્મ શાસ્ત્રનો મુખ્ય વિષય વૈરાગ્ય છે. સાંસારિક સર્વ પદાર્થોપરથી રાગને દૂર કરી નાંખવો એ વૈરાગ્યનો મુખ્ય વિષય છે. સાંસારિક પદાર્થોમાં શેનો શેનો સમાવેશ થાય છે એ વિચાર ઘણી વખત આવે છે. એમાં સર્વ પૌદ્ગલિક વસ્તુઓનો સમાવેશ થાય છે. આ જીવને એક થડિયાળ કે કપાટ કે કોચ બોધ તે લેવાનું મન થશે, મળશે તો તેનાપર પોલીશ કરાવવાનું મન થશે, પોલીશ થયા પછી કોઈ તેને અડકશે અથવા કોઈ તેને ડાઘો પાડશે તો તેને તે ગમશે નહિ. આવી રીતે અજીવ પદાર્થોપર રાગદશાના કારણથી મમત્વ થાય છે. એવી જ રીતે પોતાનાં કપડાં, ઘરેણાં અને ધન ઉપર મમત્વ થાય છે. આ મમત્વ એવો સખત હોય છે કે શરીરપરના મમત્વ કરતાં પણ ઘણીવાર તે વધી જાય છે. ધનના મમત્વથી પ્રાણી ગમે તેવું દુર્વચન બોલે છે, ગમે તેની સાથે લડે છે, પોતાની સ્તુતિ કરે છે અને ગમે તેવું અકૃત્ય, અપ્રમાણિકપણું કે હિંસા કરવામાં પાછી પાની કરતો નથી. આવી જ જાતનો મમત્વ પોતાનાં પુત્ર, સ્ત્રી અને બીજા સંબંધીઓપર થાય છે. એને પરિણામે જીવ અનેક પ્રકારનાં નાટકો કરે છે, ચાળા કરે છે અને બાળચેષ્ટા કરે છે. આવી જ જાતનો પણ સર્વથી વધારે સખત પોતાની જાતપરનો મમત્વ છે. એના મમત્વ ખાતર જીવ માનસિક તેમ જ શારીરિક અનેક ઉપાધિઓ સહન કરે છે. આ મોહ અને મમતાનું વાસ્તવિક સ્વરૂપ સમજવાની બહુ જરૂર છે. સર્વ પૌદ્ગલિક પદાર્થો પર છે. એને અને આત્માને કોઈ જાતનો સંબંધ નથી, આત્માને તો તેઓપરના મમત્વથી ઉલટું વધારે સહન કરવું પડે છે—વિગેરે વિષયો મનમાં સ્ફુટ કરવાની જરૂર છે. તેમ થાય ત્યારે જ સમજાય

છે કે આત્મવ્યતિરિક્ત બીજી કોઈ પણ વસ્તુપર મમત્વ રાખવો તે તદ્દન મૂર્ખતા છે, સંસાર છે, પરિભ્રમણ છે. આ સ્થિતિનું નામ વૈરાગ્ય કહેવાય છે.

વિગતો રાગો યસ્માન્ વિરાગઃ તસ્ય માત્ત્વઃ વૈરાગ્યઃ એટલે જેનામાંથી રાગ ગયો તે વિરાગ અને તેનો લાવ તે વૈરાગ્ય. રાગ અને વૈરાગ્ય. મમત્વ એ પર્યાયવાચી શબ્દો છે, લગભગ એક જ મમત્વ. અર્થવાળા છે. રાગ અને દ્વેષ બહુ જ નિકટ સંબંધવાળા હોવાથી આ વિષયમાં જ્યાં જ્યાં રાગ શબ્દ આવે ત્યાં ત્યાં દ્વેષ શબ્દ સાથે જ સમજી લેવો. આ રાગ પ્રાણીને ખરેખરો ફસાવનાર છે. એનું દુઃખ એ છે કે રાગ કરતી વખત ઘણી વેળા પ્રાણીને ખબર પડતી નથી કે હું પૌદ્ગલિક દશામાં-વિલાવ દશામાં વર્તું છું, ટુંકામાં કહીએ તો રાગ આ જીવને પોતાનો કરીને મારે છે. રાગને તેટલા માટે ઉપમિતિ લવ-પ્રપંચના કર્તા શ્રીસિદ્ધર્ષિગણિ કેશરિનું ઉપનામ આપે છે. આ મોહ-મમત્વ-રાગને દૂર કરવાનો ઉદ્દેશ વૈરાગ્યનો હોય છે. એ રાગને દૂર કરવાનું કારણ એક જ છે અને તે એ છે કે આ જીવને સંસારમાં રખડાવનાર તે છે. એને લીધે જીવ વસ્તુસ્વરૂપ યથાર્થ રીતે સમજી શકતો નથી અને બહુ નીચી હદમાં રહી ગોથાં ખાધાં કરે છે; એનો કેફ ચડે છે ત્યારે તો જીવ પોતાના કર્તાકર્તવ્યનું લાન પણ ભૂલી જાય છે. આવી સ્થિતિમાં તે બહુ કર્મબંધ કરે છે અને રેંટમાળા તુલ્ય સંસાર અરઘટ્ટઘટ્ટીમાં ફર્યાં કરે છે, એક પાડામાંથી બીજામાં અને બીજામાંથી ત્રીજામાં એમ રખડતાં તેનો છેડો આવતો નથી. એ મમત્વ-રાગ દૂર કરવાનાં સાધનો અનેક હોય છે, તેમાં મુખ્યત્વે કરીને વસ્તુસ્વરૂપનું ચિંતન (લાવના લાવવી વિગેરે) છે અને તે વૈરાગ્ય ગ્રંથોમાં અથવા અધ્યાત્મ ગ્રંથોમાં ખાસ બતાવેલું હોય છે.

આ જમાનાની કેટલીક ખાસીઅતો છે. વસ્તુસ્વરૂપનું સંપૂર્ણ જ્ઞાન થતું નથી અને શિક્ષણ નવીન પદ્ધતિ પ્રમાણે મળે છે તેથી આધુનિક કેળવાયલા વર્ગમાંનો મોટો ભાગ મટીરીઅલિસ્ટ (જડવાદી) વાતાવરણ. થઈ જાય છે. સ્પેન્સર, મીલ, હીગલ વિગેરેના લેખો આ વલણને પુષ્ટિ આપે છે. આવા પ્રકારનું વલણ ઉન્નતિનો વિરોધ કરનાર છે, કારણ કે જ્યાં આત્માનું અસ્તિત્વ જ સ્વીકારવામાં આવતું ન હોય ત્યાં તેની ઉન્નતિ અવનતિનો ખ્યાલ જ ક્યાંથી આવે? આત્મિક જ્ઞાન જ્યારે અનુભવપૂર્વક લેવામાં આવે ત્યારે જ ખરેખરો લાભ કરનાર થઈ પડે છે અને તેવા જ્ઞાનની જ બહુ આવશ્યકતા છે. નવીન સંસ્કારવાળા પ્રાણીઓ તો આ લવની જંગલમાં એટલા બધા લપટી જાય છે કે તેઓને પરલવ માટે વિચાર કરવાની કુરસદ પણ મળતી નથી, કાંઈક જીવનકલહ પણ વધતો

આલ્થો છે, તેથી ઉદરપૂરણના વ્યવસાયમાં સવારની સાંજ અને સાંજની સવાર પડી જાય છે. હુદરતના સામાન્ય નિયમ વિરૂદ્ધ લાંબા કલાકો સુધી કામ કરવું પડે છે અને વરસના બાર માસમાં એક એ માસ પણ નિવૃત્તિ મળી શકતી નથી. આવી રીતે પચાસ પોણોસો વરસની હંદગી પૂર્ણ થાય છે અને કોઇ પણ પ્રકારનું સાધ્ય સાધ્યા વગર હંદગીનો છેડો આવે છે. મોટાં શહેરોમાં આ સ્થિતિ આપણે ખાસ જોઇએ છીએ. નાનાં શહેરોનું વલણ પણ તેવું થતું જાય છે, જ્યારે ગામડામાં આજસનું સામ્રાજ્ય ચાલતું હોવાથી ત્યાં પણ આત્મિક ઉન્નતિ બહુ ઓછી થાય છે. આ પ્રમાણે કેળવાયલા માણસોને આત્મિક જ્ઞાન મેળવવાના માનસિક અને સ્થૂળ પ્રસંગો ઓછા થતા જાય છે એ સ્પષ્ટ હકીકત છે. તેઓને વસ્તુસ્વરૂપના જ્ઞાનની બહુ જરૂર છે. જેઓ કેળવાયલા હોઇ નિયમ પ્રમાણે કામ કરનારા હોય છે તેઓને કોઇ પણ ઉપયોગી બાબત માત્ર સમજાવવાની જ જરૂર રહે છે. તેઓના ખ્યાલમાં આવે કે, આત્મિક જ્ઞાન મેળવવાની જરૂર છે તો પછી ગમે તેટલી અગવડે પણ તેઓ તે માટે વખત મેળવે જ. આ વર્ગને તેટલા માટે વૈરાગ્ય ગ્રંથોમાં આપેલો વસ્તુસ્વરૂપનો ઓધ બહુ જ ઉપયોગી છે.

સામાન્ય રીતે જોઇએ તો હમણાં સાધનની બહુ તંગી જણાય છે. સામાન્ય લોકોનું વલણ મહેનત કરવા તરફ હોતું નથી અને તેઓને મોજશોખ બહુ પ્રિય હોય છે. આ બાબતના અપવાદભૂત વર્તમાન મોજશોખ બહુ પ્રિય હોય છે. આ બાબતના અપવાદભૂત પરિસ્થિતિ. કેટલાક માણસો હોય છે, પણ જેઓ મોજશોખમાં પડે છે તેઓ મોજશોખનું સ્વરૂપ સમજતા નથી. પૌદ્ગલિક લાવની

ગૃહિ નકામી અને ખોટી છે, એ સમજવા માટે તેઓ સાફ આવા ગ્રંથોની બહુ જરૂર છે. બીજું મહેનત ઓછી કરનારને પોતાની લાષામાં સરળ અને સમજી શકાય તેવી રીતે ઓધ આપ્યો હોય તો જ તે ગ્રંથ જોવાનો વિચાર કરે તેમ છે. તેથી તેઓ માટે લાષામાં અમુક સાધ્ય લક્ષ્યમાં રાખી આ ગ્રંથ અને તેના વિવેચનમાં વૈરાગ્ય વિષય બતાવ્યો છે. ધનવાનો ધનનું ઉપાર્જન અને રક્ષણ એટલી બધી ચોકસાઈથી કરવામાં તત્પર રહે છે કે ધનનું વાસ્તવિક સ્વરૂપ શું છે? તે કોનું છે? અને ક્યાં સુધીનું છે? એ સર્વ વાત ભૂલી જાય છે. આવો ધનવાનોનો વર્ગ આગલા જમાનામાં પણ હતો અને તેઓ ઘણીવાર ધનના વિચારમાં જ હંદગી પસાર કરતા, તેથી ધનવાનોના સંબંધમાં અધ્યાત્મ ગ્રંથોની ઉપયોગિતા અગાઉ પણ હતી અને અધુના પણ છે. ગરીબ અને ધનવાનો વચ્ચેનો તફાવત અને અંતર વધતો જાય છે અને મીઠા વગેરે ઉદ્યોગો વધશે તેમ તે વધતો જશે. આવા સમયમાં ગરીબ માણસોને તો આખી હંદગી સુધી રળતાં છતાં ઉદરનિર્વાહ પૂરતું મેળવવાની પણ મુશ્કેલી પડે છે. એવા પ્રાણીઓને વૈરાગ્યનો વિષય બહુ લાભ કરી શકે. વૈરાગ્યના વિષયમાં

ખાસ ધ્યાન રાખવાનું એ છે કે તે દુનિયાથી સર્વ પ્રકારનો વિરાગ લાવી તેને ત્યાગ કરવાનો જ ઉપદેશ આપતો નથી, પણ જેટલો અને તેટલો આસક્તિભાવ ઓછો કરવાનો ખાસ ઉપદેશ આપે છે. પૌદ્ગલિક ભાવ સંજોગોને લીધે છોડી શકાય તેમ ન જ હોય તો પછી તેમાં ગૃહ્ણિ ઓછી રાખવી એ ખાસ કર્તવ્ય છે. આ ભવમાં જ બધું સુખ ભોગવી લેવાનો જ્યાં ઉપદેશ મળતો હોય, શિક્ષણ મળતું હોય અને વર્તન જોવામાં આવતું હોય, ત્યાં સુખનું વાસ્તવિક સ્વરૂપ, પુણ્યપાપનાં કારણો, ભવાંતરમાં તેનાં પરિણામો અને અત્ર કરવા યોગ્ય ખાસ કર્તવ્યોની સમજ આપવી, એ અધ્યાત્મ ગ્રંથોએ કરવાની બહુ અગત્યની સેવા છે. હકીકત એમ છે કે ઘણાખરા માણસો સંસારનો સર્વથા ત્યાગ કરી શકતા નથી અને ધન, સ્ત્રી, પુત્રાદિપર બહુ મમત્વ રાખે છે. દુનિયાના અનુભવીઓને આ હકીકતમાં નવીન કાંઈ પણ લાગે તેવું નથી. મમત્વ કેટલી હદ સુધી કામ કરે છે એનો ચિતાર આપતાં એક વિદ્વાન્ માણસે કહ્યું હતું કે ‘જો મોક્ષનાં ગાડાં બંધાતાં હોય અને ગાડાવાળો એ રૂપિયા માગે તો આ જીવ તેની સાથે ખેંચતાણ કરી ભાવ પરડે, રૂપિયો સવારૂપિયો આપવાની વાત કરે, અને જે ઓછું બેસે તે ખરચી વધારો આળખચ્યાં માટે મૂકી જવા ઇચ્છે.’ સ્થિતિ આ પ્રમાણે છે અને આપણે પોતે તે દરરોજ અનુભવીએ છીએ, ત્યારે એ ધનનું સ્વરૂપ કાંઈક સમજ્યા કાંઈક ગૃહ્ણિ ઓછી થાય. કાંઈક આસક્તિ ઘટે અને કાંઈક આત્માનું સત્ય સ્વરૂપ પ્રગટ કરવા ઇચ્છા થાય, એવાં સાધનો યોજવાની બહુ જ આવશ્યકતા લાગે છે. ચાલુ સમયમાં આ આવશ્યકતા બહુ આકરા સ્વરૂપમાં આપણી સમક્ષ આવી પડેલી છે, કારણ કે સાધ્ય બિંદુ ધાર્મિક તત્ત્વચિંતનનું રહી શકે તેમ નથી. જીવનના સખ્ત કલહો અને ભાવનાઓનું વૈચિત્ર્ય એ આ કાળનાં મુખ્ય જૂદાં પડતાં લક્ષણો છે. આપણી ભાવના કાંઈક આધિભૌતિક, કાંઈક રાજકિય, કાંઈક ઇંદ્રિયાર્થરત અને કાંઈક ઢંગધડા વગરની થઈ પડી છે એમ સમજીએ માને છે, બોલે છે અને અમુક અપેક્ષાએ તેથી દીલગીર બહુ થાય છે. આવા સમયમાં અધ્યાત્મના ગ્રંથો બહુ લાલ કરી શકે છે.

આપણી ભાવનાની (અથવા લક્ષ્યાર્થની) સ્પષ્ટતા નથી એ હકીકત

જરા સ્ફુટ રીતે સમજવાની જરૂર છે. ભાવના જેને ઇંગ્લિશમાં Ideal કહે છે તે દરેક મનુષ્યે સ્પષ્ટ રાખવી જોઈએ. જોની ભાવના રાખવામાં આવે તેવા થવાનો સર્વ પ્રાણીઓનો ઉદ્દેશ હોય છે અને તેમાં જેટલે અંશે અસ્થિરપણું અથવા

અચોક્કસપણું હોય છે તેટલે અંશે તે ગોથાં ખાધાં કરે છે. આ જીવનનો હેતુ શો છે ? જન્મવું, ધૂળમાં રગદોળાવું, સ્તનપાન કરવું, અભ્યાસ કરવો, ધન કમાવું, પરણવું, મોજશોખ કરવા અને મરી જવું એ તો સામાન્ય વાત

થઇ. જીવનનો મહાન્ હેતુ શો છે એ વિચારી તદનુસાર લાવના-લાવનામૂર્તિ નિર્માણ કરવી જોઇએ. એ મૂર્તિ નિર્માણ થાય ત્યારે પછી તે મૂર્તિના વર્તન પ્રમાણે અનુકરણ થાય છે. આવી જાતનો વિચાર કરવાનું આ જમાનામાં બનતું નથી અથવા બહુ અદ્ય બને છે તેથી જાગૃતિ લાવવાની બહુ આવશ્યકતા છે. એવા સમયમાં આવા પ્રકારના ગ્રંથો બહુ લાલ કરી શકે છે. આવા ગ્રંથો જીવને આક્ષેપ કરી, મૃદુતાથી ઓલી, સમજાવી અનેક પ્રકારનો સત્ય ઉપદેશ આપે છે આલો ઉપદેશ બહુ સારી રીતે તો સત્સંગથી પ્રાપ્ત થાય. જેઓ વસ્તુસ્વરૂપ ઓળખી તેનાથી વિરામ પામી આત્મિક ઉન્નતિ કરવામાં જ જીવન પસાર કરતા હોય તેઓની પાસે બેસી સત્ય સ્વરૂપ સમજવાની બહુ જરૂર છે. સત્સંગનો મહિમા બહુ છે. જેઓમાં ગુણ ઉત્પન્ન થયો હોય તેઓ જ ગુણનો વાસ્તવિક જોધ કરી શકે અને ખરેખરી અસર પણ તેઓના જોધથી જ થાય. દાખલા તરીકે જે પ્રાણીઓમાં સમતાગુણ પ્રાપ્ત થયો હોય છે અને તે ગુણને જેઓએ ખીલવ્યો હોય છે તેઓના સંબંધમાં માત્ર અડધો કલાક આવીએ છીએ ત્યારે અંતરાત્મા જે અનિર્વચનીય સુખ અનુભવે છે અને જે આત્મિક આનંદ થાય છે તે અતીવ છે, મહાન્ છે, અવર્ણનીય છે. આવા મહાત્માઓની નિરંતર સેવા કરવાનું બને તો તો થોડા વખતમાં કાર્ય સિદ્ધ થઇ જાય, પરંતુ એ સંબંધમાં આ કાળમાં બે જાતની અગવડ આવે છે. આવા મહાત્માઓ બહુ થોડા છે અને તેનો લાલ લેનારાઓને અવકાશ પણ અદ્ય હોય છે. બાહ્ય દેખાવનું કામ એટલું બધું વધી ગયું છે કે સત્ય મહાત્મા કોણ છે? અને ક્યાં છે? એ બહુ વિકટ પ્રશ્નો છે અને તેનો નિર્ણય કરવા જેઓને અવકાશ અને ઈચ્છા છે, તે તો તેમને કદાચ શોધતા હશે અને તેનો લાલ લેતા હશે, પણ મોટે ભાગે આ સંબંધમાં કાંઈ થઇ શકતું નથી. વ્યવસાયી માણસોને તેટલા માટે પુસ્તકસંગ પણ સત્સંગ જેટલો જ લાલ આપે છે; માત્ર શરત એટલી હોવી જોઇએ કે તેણે વાંચન કર્યા બાદ મનન કરવું જોઇએ. અગાઉના કાળમાં પ્રાકૃત માણસોમાં વાંચનબળ અદ્ય હતું અને તેનાં સાધનો પણ બહુ અદ્ય હતાં, તેથી પુસ્તકસંગ બહુ અદ્ય બનતો; તે વિષયમાં હાલમાં પ્રાથમિક કેળવણીના વિશેષ પ્રચાર અને મુદ્રણકળાને લીધે સગવડ વિશેષ થયેલી હોવાથી આવા ગ્રંથોની આવશ્યકતા ઉત્પન્ન થઇ છે, એટલું જ નહિ પણ તે આત્મિક વિષયની એક મોટી ખોટ પૂરી પાડનાર સાધન થઇ પડે એમ લાગે છે. ઉપર પ્રમાણે આવા ગ્રંથોની આવશ્યકતા સિદ્ધ કર્યા બાદ હવે વૈરાગ્ય અને અધ્યાત્મના વિષયપર કાંઈક વિચાર કરીએ.



વૈરાગ્ય.

વૈરાગ્યના વિષયનો મુખ્ય ઉદ્દેશ સ્વવસ્તુ ઓળખાવવાનો, તેના પર પ્રેમ ઉત્પન્ન કરાવવાનો અને પરવસ્તુ કંઈ છે તેને શોધી તેની વિચાર સાથેનો સંબંધ ઓછો કરાવી ધીમે ધીમે તે તોડી નખાવવાનો કર્તવ્ય છે. વસ્તુ પોતાની કંઈ છે અને પારકી કંઈ છે, એ સંબંધમાં બહુ બહુ વિચાર કરવાની જરૂર છે. આપણે ચાલુ વ્યવહાર ઉપર આધાર રાખી શરીર, ધન કે સ્ત્રીપુત્રાદિકને પોતાનાં માનાએ છીએ. આ સર્વનું વાસ્તવિક સ્વરૂપ કેવું છે ? તેઓનો અને આ જીવનો સંબંધ કેવો છે ? કેટલો છે ? કેટલા વખત સુધીનો છે ? શા કારણોથી ઉત્પન્ન થયેલો છે ? એ સર્વ વિચારો અધ્યાત્મના ગ્રંથોમાં વૈરાગ્ય ઉત્પન્ન કરાવવાના હેતુથી બહુ મજ્જમપણે પુનરૂક્તિ કરીને પણ વારંવાર ચર્ચેલા હોય છે. વૈરાગ્યનો અર્થ જ ઉદાસીનતા છે. સાંસારિક સર્વ વસ્તુઓ અને સંબંધીઓનું વાસ્તવિક સ્વરૂપ બતાવી તેઓને ‘પર’ તરીકે ઓળખાવવામાં આવે છે. તેઓ આપણા નથી, આપણે તેઓના નથી, તેઓ સાથેનો સંબંધ આકસ્માતિક છે, થોડા વખતનો છે અને પરિણામે નિઃસંશય વિયોગ કરાવનારો છે. આ રીતિએ પરવસ્તુપર ઉદાસીનતા ઉત્પન્ન કરવામાં આવે છે. હવે આ સર્વમાં વાસ્તવિક શું છે તે વિચારવા યોગ્ય છે. હજારોના ખરચથી બંધાવેલા મહેલો નાશ પામે છે, નાશ પામવાની સ્થિતિ પ્રાપ્ત થાય તે પહેલાં તેનો બંધાવનાર ચાલ્યો જાય છે, તે ક્યાં ગયો તે કોઈ જાણી શકતું નથી. પરમ પ્રિય મિત્રો, પ્રાણાધિક પત્ની, જીવથી વહાલો પુત્ર, પુત્રપ્રેમી પિતા અને વાતસલ્ય ભરપૂર માતા જ્યારે છેડે છેડીને ચાલ્યા જાય છે ત્યારે ગયા પછી પાછા તેઓ મિત્ર, પતિ, પિતા કે પુત્રનું શું થયું તેની સંભાળ લેવા પણ આવતાં નથી. આ હકીકત જીવોના સ્નેહસંબંધની વિચિત્રતા અને અસ્થિરતા બતાવે છે. આવા પ્રકારનો વૈરાગ્યભાવ ઉત્પન્ન કરવાનો જ મુખ્ય ઉદ્દેશ આખા ગ્રંથનો હોવાથી તેપર વિવેચન કરવાની જરૂર નથી. માત્ર અત્ર કહેવાનું એ છે કે વૈરાગ્યનો વિષય પર વસ્તુઓ સાથેનો સંબંધ તેના યથાસ્થિત સ્વરૂપમાં બતાવી તેનાપર લાગેલો ખોટો મમત્વ ત્યાગ કરવાનું શીખવે છે. આ મમત્વ ત્યાગ કરવાનું કાંઈ અકારણ કહેવામાં આવતું નથી, સકારણ કહેવામાં આવે છે. ખરી વાત એ છે કે આ જીવને સંસારમાં રંજનાવનાર મમત્વભાવ જ છે. જેને આ જીવ પોતાનાં માને છે, જે વસ્તુઓને પોતાની માને છે, તે વસ્તુતઃ તેમ નથી. તેઓનો અને આ જીવનો સંબંધ અનિત્ય છે. નજીકમાં નજીકના સ્નેહીઓ ચાલ્યા જાય છે, પ્રિયમાં પ્રિય સ્ત્રી દૂર નાસી જાય છે, વહાલામાં વહાલી વસ્તુ લાંગી જાય છે, ત્રૂટી જાય છે, ખસી જાય છે-એ સર્વનું કારણ શું ? જે પોતાની વસ્તુ હોય તે કોઈ દિવસ

પોતાની નથી એમ થવું ન જોઈએ. આ વાતમાં ક્રોધના બે મત પડે તેમ નથી; છતાં આપણે જોઈએ છીએ કે પોતાની માનેલી વસ્તુઓ પોતાની મટી જાય છે અને હમેશને માટે કલેશ આપે છે. ત્યારે પોતાનું શું છે એ સમજવાનો પ્રયાસ કરતાં પ્રથમ તો એમ જણાય છે કે જે વસ્તુઓને પોતાની માનવામાં આવે છે તે વાસ્તવિક પોતાની નથી અને બીજું એમ જણાય છે કે પોતાની વસ્તુઓ કંઈ છે તેને આ જીવ હજી ખરાબર ઓળખતો નથી. જો આ સ્વરૂપ સમજવામાં આવે તો બહુ લાભ થાય, કારણ કે પોતાનું શું છે અને શું નથી એ સ્પષ્ટ સમજાઈ જાય તો પોતાનું જે હોય તે પ્રગટ કરવા-જાળવવા પ્રયાસ થાય, એમ થતાં સાધ્ય પણ સ્પષ્ટ થાય અને સાધ્ય સ્પષ્ટ થાય તો પ્રયાસ પણ યોગ્ય રીતે યોગ્ય દિશામાં પૂર્ણ જોડ સાથે દોરાય. અત્યારે તો સાધ્યના ધડા વગર નકામો પ્રયાસ બહુ થાય છે અને તેના પરિણામે જે પોતાનું નથી, તે સવિશેષપણે મેળવાય છે. પોતાનું અને પારકું સમજવાના જ્ઞાનને જૈન પરિભાષામાં ભેદજ્ઞાન કહેવામાં આવે છે. એ ભેદજ્ઞાન મેળવવાની બહુ જ જરૂર છે અને એ સમજાય તો તદનુસાર વર્તન કરવાની પણ તેટલી જ જરૂર છે. એકલા સમજવાથી બહુ લાભ નથી, પણ સમજીને ક્રિયા કરવાની-જ્ઞાનને વર્તનમાં મૂકવાની બહુ જ જરૂર છે. આ જ્ઞાનક્રિયાથી સાધ્ય પ્રાપ્ત થાય છે. એ સાધ્ય શું છે? એ વિચાર કરવા પહેલાં એટલું જાણવાની જરૂર છે કે વૈરાગ્યનો વિષય ઉક્ત ભેદજ્ઞાનનું કારણ અને કાર્ય બન્ને છે. જ્યારે વૈરાગ્યના વિષયમાં પ્રવેશ થાય, તેનાથી જીવનું સ્વરૂપ, સર્ગાન્ત્રીનું સ્વરૂપ, પ્રિય વસ્તુઓ, ઘર, ઘરેણાં, ફરનીયરનું સ્વરૂપ અને તે સર્વની સાથેનો જીવનો સંબંધ સમજાય ત્યારે ભેદજ્ઞાન થાય છે અને ભેદજ્ઞાન થાય ત્યારે તે સર્વ ઉપરથી વૈરાગ્ય ઉત્પન્ન થાય છે.

જે જીવને વસ્તુસ્વરૂપ સમજવાથી ભેદજ્ઞાન થાય છે તેને એક મહાન્ તત્ત્વ પ્રાપ્ત થાય છે, તેનું વર્તન બહુ જિંચા પ્રકારનું થઈ જાય છે, તે સંસારનાં કાર્યોમાં ફોગટ પડતો નથી, પડે તો તેમાં બહુ જીવ લાલતો નથી, પણ નિરંતર તેથી દૂર ને દૂર રહેવા ઇચ્છે છે. દુકામાં કહીએ તો વેદાંતીઓ જેને

સાક્ષીભાવ.

‘સાક્ષીભાવ’ કહે છે તેને મળતી અતિ ઉદાર સ્થિતિને પ્રાપ્ત કરે છે. આવી સ્થિતિમાં આવ્યા પછી કેટલાક સંયોગોને લીધે કદાચ તેને વ્યવહારમાં રહેવું પડે તો પણ તેના અંતઃકરણમાં તેવા મિથ્યા વ્યવહારપર આસક્તિ હોતી નથી, ગૃહ્ણિ હોતી નથી, એકતા હોતી નથી. ઉપર ઉપરથી સર્વ કાર્યો તે કરે છે, પણ પોતાનું માનીને કોઈ કાર્ય કરતો નથી, અને જેમ કારાચહમાં રહેલો પ્રાણી તેમાંથી છૂટવાની ઇચ્છા કર્યા કરે છે તેમ તે સંસારરૂપી કારાચહજીમમાંથી

દૂર ખસી જઇ આત્મિક ભૂમિમાં પ્રવાસ કરવાની હૌશ રાખ્યા કરે છે અને જ્યાંસુધી તે ભૂમિ પ્રાપ્ત ન થાય ત્યાંસુધી અવિશ્રાન્તપણે પુરૂષાર્થ કર્યા કરે છે.

આ સાધ્ય શું છે તે પણ હવે જોવું જોઇએ. એક વાતનો નિર્ણય છે કે સર્વ પ્રાણીને સુખ પ્રિય છે અને દુઃખ અપ્રિય છે. સુખ સાધ્યનો માટે જેટલો પ્રયાસ કરવો પડે તેટલો આ જીવ કરે છે ખ્યાલ. અને દુઃખથી દૂર રહેવા માટે પણ બનતી કોશીસ કરે છે. જેઓ વિશેષ સમજ્યા ન હોય તેઓ ગમે તેટલા અભણ

હોય તો પણ સુખને સાધ્ય માને છે. સાધ્ય સર્વ પ્રાણીઓનું એક જ છે, માત્ર તેને ઓળખવામાં જ્ઞાનની કસોટિની જરૂર છે. કેટલાક જીવો સ્ત્રીસૌંદર્યના ઉપભોગમાં, કેટલાક પુત્રના પ્રેમમાં, કેટલાક ધનના લંડારમાં, કેટલાક સુંદર મહેલોમાં, કેટલાક સારા બાગબગીચામાં, કેટલાક સુંદર ફરનીચરમાં અને કેટલાક મનહર ગાદીઘોડામાં સુખ માને છે; કેટલાક પરોપકારનાં કાર્યો કરી, દેશસેવા, કોમસેવા, મનુષ્યસેવા કે પ્રાણીસેવા કરી અથવા તત્ત્વિમિત્તે ધન ખરચી તેમાં સુખ માને છે; કેટલાક પ્રેમ ખાતર પોતાની જાતનો ભોગ આપી દે છે, કેટલાક પોતાની જાતને તપ, જપ, ધ્યાનમાં વાપરી સંતોષ પામે છે, કેટલાક વાંચન, મનન, નિદિધ્યાસનમાં સમય ગાળી જ્યારે તે વિષયમાં રમણ કરતા હોય છે ત્યારે અત્યંત સુખ અનુભવે છે, કેટલાક પ્રાપ્ત થયેલ ઇન્દ્રિયના ભોગોનો અસ્વીકાર કરી તેના ત્યાગમાં સુખ માને છે—આવી રીતે જૂદી જૂદી બાબતમાં સુખ માનવામાં આવે છે. આ સુખનું વાસ્તવિક સ્વરૂપ આ જીવ સમજતો નથી તેથી ઉપર જણાવ્યું તેમ કેટલાક સાચી બાબતમાં અને કેટલાક ખોટી બાબતમાં સુખ માને છે. અધ્યાત્મ ગ્રંથો આવા પ્રાણીઓને કહે છે કે તમે સુખ મેળવવાની ઇચ્છા કરો તે પહેલાં ખરું સુખ શું છે અને તે ક્યાં મળે તેમ છે તેનો ખ્યાલ કરો, અભ્યાસ કરો, વિચાર કરો; એક વખત સાધ્ય નક્કી કરીને પછી આગળ ચાલો. બહુધા એમ બને છે કે સત્ય હકીકતને અભાવે આ જીવ તાત્કાલિક દૃષ્ટ સુખમાં સંતોષ માની પરિણામે તેથી થતા લાભાલાભ તરફ દૃષ્ટિ રાખી શકતો નથી. વળી સુખ એ શુભ કર્મનો ઉદય છે અને એકઠી કરેલી જમે પુંજનો વ્યય છે. જ્યારે વાસ્તવિક રીતે તો તે પણ આનંદ નથી—આ વાત સમજતાં સુખ સમજે ત્યારે લક્ષ્યમાં આવે તેમ છે.

મોક્ષ એ એવા પ્રકારનું સુખ છે કે જે સુખ પછી દુઃખ કદિ પણ આવતું જ નથી, વળી ત્યાં પૌદ્ગલિક નહિ પણ આત્મિક આનંદ નિરંતર છે. એ સ્થિતિમાં અત્ર માની લીધેલ સુખ જે સોનાની બેડી જેવાં છે અને દુઃખો જે લોઢાની હેડ જેવાં છે તે નથી. આ મોક્ષ આપણું પરમ સાધ્ય હોવું

ખરા સુખની
વા ન કી.

બોધએ, અને એ મેળવવા માટે ગમે તેટલો પ્રયાસ કરવો પડતો હોય તોપણ તે કરવો બોધએ. એનાં કારણ બહુ વિચારવા યોગ્ય છે. આપણે શુભ કાર્યો કરીએ છીએ. દાન, જ્ઞાન, ક્રિયા, દમ, વિગેરેનો હેતુ શો? કોઈ કહેશે કે જનહિત. જનહિત કરવાનો હેતુ શો? આ પ્રમાણે સવાલો પૂછતાં પૂછતાં છેવટે મોક્ષ પ્રાપ્ત કરવાનો હેતુ જ આવશે. આત્મા સર્વ બાવહારિક ઉપાધિઓથી મુકાઈ સ્થિરતામાં રહે એ સ્થિતિ પ્રાપ્ત કરવાનું સર્વનું અંતિમ સાધ્ય છે અને તેને માટે જ સર્વ પ્રયાસ છે અથવા હોવા બોધએ. તાત્કાલિક સુખમાં રાચેલો જીવ મોક્ષસુખનો અનુભવ સમજે નહિ, કદપી શકે નહિ અને તે પ્રાપ્ત કરવાને લલચાય નહિ, તેટલા માટે એ સુખનું સ્વરૂપ બતાવવા વૈરાગ્યના ગ્રંથો પ્રયાસ કરે છે. તેઓ પ્રથમ સમતાનું સ્વરૂપ બતાવી જીવને સમજાવે છે કે સ્વર્ગસુખ અને મોક્ષસુખ તો દૂર રહેલાં છે, પણ તારે જો તેની વાનકી બેવી હોય તો સમતા સુખમાં બોધ થે. આ વૈરાગ્યનો વિષય વસ્તુસ્વરૂપ અને પ્રાણીઓનો અસ્પર્શ સંબંધ તેમ જ આ જીવના આચાર, વ્યવહાર, વર્તન વિગેરે બાબતો બહુ ઊંડા આશયથી અને સ્પષ્ટ રીતે બતાવે છે. તે વિષયમાં મુખ્ય પેટાવિષયો કયા કયા આવે છે તે બોધએ.

પુત્ર, પ્રિયા, પૈસા અને શરીરનો પ્રેમ શી ચીજ છે અને તે કેટલો અને કેવો લાભહાનિકર્તા છે એ વૈરાગ્યના વિષયમાં બહુ ઉત્તમ રીતે પ્રેમાદિભાવ બતાવેલું હોય છે. એ સિવાય મન અને કર્મચક્રણનો વિચારણા. સંબંધ, ચિત્તદમનની જરૂરીઆત, તેથી થતો મહાન્ લાભ, કષાયોનું સ્વરૂપ, વિષયપ્રમાદ વિગેરેની રચના ધ્યાનદિ અનેક વિષયો ચર્ચવામાં આવે છે. આ સર્વનો હેતુ એક જ છે અને તે એ કે વસ્તુસ્વરૂપ બરાબર ઓળખી સ્વવસ્તુ ઉપર દૃઢ ચિત્ત લગાડવું અને તેને પ્રગટ કરવી અને તેની સાથે જ પરવસ્તુનું સ્વરૂપ સમજી તેનો બની શકે તે પ્રમાણમાં ત્યાગ કરવો અને ન બની શકે તે સંબંધમાં વિચાર ચલાવી યોગ્ય પ્રયાસ કરવો અને ધીમે ધીમે તેનો પણ ત્યાગ કરવો. વૈરાગ્યના વિષયનો આ હેતુ છે, આ તેનું લક્ષણ છે અને આ તેનું અંતિમ સાધ્ય છે. આ વિષયની પુષ્ટિમાં અને અંતિમ સાધ્ય પ્રાપ્ત કરવાની શિક્ષા આપતાં બીજી અનેક પ્રકારની વ્યવહાર અને ધાર્મિક શિક્ષાઓ આવી પડે છે. વૈરાગ્યનો વિષય એટલો વિસ્તૃત છે કે તેનો સંબંધ આપણી જીવનના નાના મોટા સર્વ બનાવો સાથે હોય છે. આ હકીકતને લઈને એ વિષયની વિશાળતા બહુ રહે છે. એક બાબત ખાસ ધ્યાન આપવા જેવી છે અને તે અનુભવથી સમજાય તેવી છે. તે એ છે કે વૈરાગ્યના કોઈ પણ વિષય ઉપર વિચાર ચલાવતાં જે આનંદ અંતરાત્મા અનુભવે છે તે અપૂર્વ છે અને તેથી એમ સમજાય છે કે આત્માને પ્રાપ્ત સ્થિતિ તો

એજ છે. માત્ર પ્રકૃતિસંબંધને લીધે આ જીવ બીજી સ્થિતિઓ અનુભવે છે અને કોઈ વાર પર વસ્તુઓના સંબંધથી આનંદ પામે છે. આપણે એક વાતનો વિચાર કરતા ગુંચવાતા હોઈએ અને તે વાતનો નિર્ણય થાય, એક ગણિતનું મોટું મનોયત્ન કરતા હોઈએ અને દાખલો થઈ જાય, એક પુસ્તક વાંચતા હોઈએ અને તેમાંથી કોઈ મહાન સત્ય સમજાઈ જાય અથવા જાણવામાં આવે તે વખતે બહુ આનંદ થાય છે ને સુખ મળ્યું લાગે છે. એ સ્થિતિ ખરેખરી સમજવા યોગ્ય છે, તેને Conscious satisfaction એટલે આત્મિક સંતોષ કહે છે. આ સ્થિતિ પ્રાપ્ત કરવી એ વૈરાગ્યના વિષયનું સાધ્ય છે અને હમેશને માટે (અવિનાશી) પ્રાપ્ત કરવી એ પરમ સાધ્ય છે. આ કારણને લીધે વૈરાગ્યના વિષયની મહત્તા બહુ છે. અધ્યાત્મ શાસ્ત્રનો ઉદ્દેશ વૈરાગ્ય ઉત્પન્ન કરવાનો જ છે. સાંસારિક ભાવો તરફ જોવો આ જીવને વૈરાગ્ય થાય કે આત્મિક ભગૃતિ સાથે જ થાય છે તેથી અધ્યાત્મ ગ્રંથો વૈરાગ્યના વિષયને જ પુષ્ટિ આપે છે. વૈરાગ્યના વિષયને અને અધ્યાત્મના વિષયને આથી શો સંબંધ છે તે સમજાવ્યું હશે. એ બન્નેને સંબંધ છે એમ કહેવું તેના કરતાં તેઓ એક બીજાનાં અંગ છે એમ કહેવું વધારે યોગ્ય થઈ પડશે. આત્મા સંબંધી વિચાર કરનાર અધ્યાત્મશાસ્ત્ર આત્માને અનાદિ સંબંધથી થયેલા ખોટાં પ્રેમ અને મમત્વથી દૂર હઠાવી તે પરની પ્રીતિનો નાશ કરવા કહે છે, જે બીજા શબ્દોમાં કહીએ તો વૈરાગ્ય છે.

આની સાથે એક હકીકતપર ખાસ ધ્યાન ખેંચવાની આવશ્યકતા રહે છે. આ કાળમાં વૈરાગ્યના વિષયના ઉપદેશની જરૂરિયાત ઝોળઘાણની છે, તે સાથે વૈરાગ્ય-અધ્યાત્મનો ઝોળ ઘાણનારાઓ બહુ હોય વિપુળતા. છે, એ ખાસ ધ્યાનમાં રાખવાનું છે. મોટેથી 'હે ચેતન ! હે ચેતન !' કરવું અને જીવનના કોઈ ભાગમાં વ્યવસ્થા નહિ,

સરખાઈ નહિ, વિવેક નહિ, વ્યવહારશુદ્ધિ નહિ, એ તેઓનું સ્વરૂપ ઘણું જ ધિક્કારવા યોગ્ય છે. અધ્યાત્મનું મુખ્ય સ્વરૂપ વર્તનમાં પ્રગટ થવું જોઈએ. આત્મા, પરભવ, વૈરાગ્ય વિગેરે બાબતોમાં મોટી મોટી વાત કરવી એ બહુ સહેલું છે, જૈનધર્મનું સામાન્ય સ્વરૂપ સમજનાર પણ તેવી વાતો કરી શકે છે; પણ આવી માત્ર વાતોથી ખાસ લાભ નથી અને ઘણીવાર હાનિનો સંભવ છે. હાનિ એમ થાય છે કે વાત કરનારા પોતે વાતો કરવામાં જ સંપૂર્ણતા સમજે છે. આથી અધ્યાત્મ જ્ઞાનને અંગે થવી જોઈતી આત્મિક ઉન્નતિ થતી નથી અને ઘણીખરી વાર તો તેને સ્થાને દંભ-માયા-કપટ-આદિ દેખાવ નામનો મહા દુર્ગુણ પ્રવેશ કરે છે. જેઓ આત્મિક વાતો આવી રીતે નિર્ણવ કિંમતે ગ્રહણ કરે છે અથવા તેને માર્ગ આપે છે, તેઓનો વિકાસ બહુ ધીમો થાય છે અને ઘણીવાર તો અપક્રાંતિ થાય છે. અધ્યાત્મી હોવાનો ઝોળ ઘાણવાનું

મન થવાનાં બહુ કારણો છે. દુનિયામાં ઘણાખરા માણસો પ્રાકૃત વ્યવહારમાં હોધ મધ્યમ પ્રવાહપર કે કનિષ્ઠ પ્રવાહપર જ વહેતા હોય છે, છતાં જનસ્વભાવની એક ખાસીઅત છે કે આત્મિક ગુણ પ્રગટ કરનાર અથવા પ્રગટ કરવાની વાતો કરનારને તેઓ બહુ માન આપે છે, તેના તરફ પૂજ્ય બુદ્ધિથી જુએ છે અને તેના સંબંધમાં ઉચ્ચ વિશેષણોથી વાત કરે છે. વગર કિમતે પ્રાપ્ત થતી આવી સ્થિતિ પ્રાપ્ત કરવાની ઇચ્છા ડેટલીકવાર ધરાદાપૂર્વક ઉત્પન્ન થાય છે અને ડેટલીકવાર અબાણપણે એવો ડોળ ઘાલવાની વૃત્તિ ઉદ્ભવે છે. આ બંને પ્રકારના આવિર્ભાવોથી મહા દુઃખ પ્રાપ્ત થાય છે અને આત્માની અવનતિ થાય છે.

વૈરાગ્યનો ડોળ ઘાલવાની પ્રબળ ઇચ્છા થાય ત્યારે દંભ કરનારની શી સ્થિતિ થાય છે તે વિચારવી. અવકાશ હોય તેમણે શ્રીમાન ‘ભગત’ પર યશોવિજયજીના અધ્યાત્મસારનો ત્રીજો દંભ અધિકાર જરૂર વિ વે ચ ન. જોવો. એ ગ્રંથમાં આવા ડોળ ઘાલનારને બહુ તિરસ્કાર આપ્યો છે અને તેની સ્થિતિપર બહુ સખ્ત ભાષામાં ઉલ્લેખ કર્યો છે. આ દંભ કરનારાઓથી અન્ય પ્રાણીઓએ પણ બહુ ચેતવાની જરૂર છે. એવા પ્રાણીઓ આખી સમાજની આધ્યાત્મિક ઉન્નતિને પાછી હઠાવી દે છે, કારણ કે લોકોને તેથી વૈરાગ્ય તરફ અરૂચિ ઉત્પન્ન થાય છે. આવા પ્રાણીઓને લોકો તરફથી ભગતનું ઉપનામ આપવામા આવે છે. અજ્ઞાત ગમે તે કારણ હોય પણ સમજવા પ્રમાણે ઉક્ત શબ્દ લોકોમાં જે બહુ તિરસ્કારને પાત્ર થયો છે તે અધ્યાત્મનો ડોળ ઘાલનારાઓને લીધે જ હોતું જોઈએ એમ જણાય છે. આવા ડોળ ઘાલનારાઓને ‘શુષ્ક અધ્યાત્મી’ કહેવામાં આવે છે. થોડા વખતપર એક વિદ્વાન્ મહાત્મા સાથે અધ્યાત્મ સંબંધી વાત નીકળતાં તેઓએ આ સંબંધમાં મનક-મશ્કરી કરતાં કહ્યું હતું કે કલ્પાવધ્યાત્મિનો ભાન્તિ ફાલ્ગુને ચાલુકા યથા. ‘કલિકાળમાં અધ્યાત્મીઓ ફાગણ મહિનામાં જેવા આળકો હોય તેવા લાગે છે.’ આમાં ભાવ એ છે કે ફાગણ મહિનામાં નાના આળકો રમત ગમતમાં જેમ અશ્વિલ શબ્દો બોલે છે અને તેનો વિચાર કરતા નથી તેમ જ કલિકાળમાં અધ્યાત્મીઓ બોલે છે તે વિચાર વિનાના બોલવા જેવું લાગે છે. બીજે પક્ષે જોઈએ તો તેઓ મોટી ઊમરના છે છતાં આધ્યાત્મિક ઉન્નતિ જે તેઓનાં વચનનો વિષય છે તેમાં તો આળક જેવા જ લાગે છે. આ વાતમાં રહેલું રહસ્ય બરાબર સમજવા જેવું છે. ટુંકામાં વાત એટલી જ છે કે જેઓ આ કાળમાં અધ્યાત્મી હોવાનો આડંબર કરે છે તેઓમાંના સર્વે વસ્તુતઃ અધ્યાત્મી હોતા નથી.

ત્યારે હવે મુશ્કેલી ખરા અધ્યાત્મીને અને ખોટા દેખાવ કરનારાઓને શોધવામાં આવે છે. આનો ઉપાય બહુ જ સહેલો છે. અમુક માણસ

અધ્યાત્મની ગમે તેટલી વાત કરે તેથી તેને અધ્યાત્મી કે વૈરાગી સમજવો નહિ, પરંતુ તેનો વ્યવહાર કેવો છે, તેનું વર્તન કેવું છે, તેની સમતા કેવી છે—એ પર ખરીકીથી ખાનગી રીતે દૃષ્ટિ રાખવી. યુક્તિથી વ્યવહાર ચલાવનારા એટલે મુઘી ગોકવણુ કરી શકે છે કે અંતરંગમાં ગમે તેટલો ક્રોધ ચાલતો હોય છતાં મુખમુદ્રા ઉપર જરા પણ રતાશ જણાવા દે નહિ. પરંતુ મુદ્દાના પ્રસંગોએ અધ્યાત્મની વાતો કરનારની વૃત્તિ કેવી રહે છે, ઇદ્રિયના વિષયો તરફ ગૃહ્ણિ કેવી હોય છે, મોટા કષ્ટમાં મનની સ્થિતિસ્થાપકતા કેવી રહે છે અને તે ઉપરાંત તે ગૃહસ્થ હોય તો પૈસા સંબંધી તેનો વ્યવહાર નીતિમય, પ્રામાણિક અને સત્યપરાયણ છે કે નહિ એપર બહુધા અધ્યાત્મીપણાનો આધાર રહે છે. આ બાબતમાં તપાસ કરતાં કે વિગતો મેળવતાં અને તે પરથી અનુમાન કરતાં બહુ વખત લાગે તેમ નથી. આવી રીતે સાધુઓના સંબંધમાં પણ તેઓની પુસ્તકાદિપર મમતા, શિષ્યવૃદ્ધિની યોગ્યતા અયોગ્યતા સંબંધી પૂરતી તપાસ કર્યાં સિવાય તેમને સંઘરવાની જણાતી અનિવાર્ય ઇચ્છા, ગૃહસ્થોનાં સાંસારિક કાર્યોમાં પ્રવેશ વિગેરે અનેક રીતે તપાસ કરી શકાય છે.

ઉક્ત હકીકતમાં બે વાતપર ધ્યાન રાખવાનું છે: એક તો પોતે શુષ્ક અધ્યાત્મી થવું નહિ અને બીજું શુષ્ક અધ્યાત્મીઓનો સંગ કરવો નહિ. આ બન્ને બાબતપર બહુ મજ્જમપણે ધીરજ અને દીર્ઘદૃષ્ટિથી વિચાર કરવાની બહુ જ જરૂર છે. દુનિયાનો એવો નિયમ છે કે મીઠા દુર્ગુણમાં ફસાયલો પ્રાણી જલદી બહાર નીકળી શકતો નથી અને અધ્યાત્મી થવું એ બહુ મીઠી વસ્તુ છે; તેટલા માટે થનાર અને નમનાર બન્નેએ બહુ ચેતવાની જરૂર છે. વૈરાગ્યના વિષયનું આટલું ભૂમિકામાં નિરૂપણ કરી હવે ગ્રંથ અને ગ્રંથકર્તા તથા તેના સમયપર પ્રસ્તાવ કરીએ.



અધ્યાત્મકલ્પદ્રુમ.

અમુક સાધ્ય લક્ષ્યમાં હોવાથી, ખાસ કારણસર લંબાણ કરીને પણ આટલો વૈરાગ્યનો વિષય, અધિકારી, જરૂરીઆત અને તેનાં ‘અધ્યાત્મ’ તત્વોપર પ્રાસ્તાવિક ઉલ્લેખ કરવામાં આવ્યો છે. આ ગ્રંથને અંગે ઉપોદ્ઘાત કરતાં પ્રથમ ‘અધ્યાત્મકલ્પદ્રુમ’ નામ આ ગ્રંથનું શું સૂચવે છે તે પર વિચાર કરવાનું પ્રાપ્ત થાય છે. આ ગ્રંથના વિષયો ક્યા ક્યા છે અને વૈરાગ્યના વિષયને તે કેવી યુક્તિથી પોષે છે તેપર વિચાર કરી છેવટે ગ્રંથકર્તા, તેનો સમય, તે વખતની જોનોની

સ્થિતિ, ગ્રંથની શૈલી, ભાષા, ઉદ્દેશ વિગેરે વિષયો સાથે ગ્રંથકર્તાના રચેલા અને જણાયલા અન્ય ગ્રંથોની સૂક્ષ્મ પણ ટુંકી આલોચના કરવામાં આવશે. અધ્યાત્મ શબ્દનો અર્થ આપણે અગાઉ જોઈ ગયા તે પ્રમાણે આત્મા સંબંધી વિવેચન કરનાર વિષય એમ થાય છે. ‘અધ્યાત્મોપનિષદ્’ ગ્રંથમાં શ્રીમાન્ યશોવિજયજી મહારાજ અધ્યાત્મ શબ્દનો યૌગિક અને ૩૯ અને અર્થ આપે છે. તેઓશ્રી લખેછે કે:—

આત્માનમધિકૃત્યસ્યાચ્ચ પજ્ઞાચારચારિમા ।

શબ્દયોગાર્થનિપુણાસ્તદધ્યાત્મં પ્રવક્ષતે ॥

રૂઢ્યર્થનિપુણાસ્ત્વાહુશ્ચિત્તં મૈશ્વ્યાદિવાસિતમ્ ।

અધ્યાત્મં નિર્મલં બાહ્યવ્યવહારાપબૃંહિતમ્ ॥

‘અધ્યાત્મ શબ્દનો વ્યુત્પત્તિથી અર્થ કરીએ તો આત્માને ઉદ્દેશીને પંચાચાર (જ્ઞાનાચાર, દર્શનાચાર, ચારિત્રાચાર, તપઆચાર અને વીર્યાચાર) માં વ્યવહાર-વર્તન કરવું તે થાય છે, અને તેનો ૩૯ અર્થ કરીએ તો બાહ્ય વ્યવહારથી મહત્તા પ્રાપ્ત કરેલા મનને મૈત્રી, પ્રમોદ વિગેરે ભાવનાથી વાસિત કરવું એ થાય છે.’ આ બંને અર્થ બહુ વિચારવા યોગ્ય છે. શબ્દાર્થ તો આપણે સમજી શકીએ તેવો છે, પણ ૩૯અર્થ સમજવાની બહુ જરૂર છે. બાહ્ય વ્યવહાર-સાંસારિક વ્યવહાર અથવા પ્રાકૃત વ્યવહારને જતો કરવો એવો અત્ર ઉદ્દેશ નથી, પણ એ વ્યવહારનું સ્વરૂપ સમજી તેનાથી મનને આગળ વધારવું, તેનાથી વિશાળ બનાવવું અને કાંઈક વધારો કરવો. એવી રીતે વધારો કરેલું મન પોતાના વિષય તરીકે સર્વ જીવો તરફ પ્રેમભાવ લાવી તેમાં આનંદ પામે છે અને આવા પ્રકારના અધ્યાત્મને શ્રીયુત ઉપાધ્યાયજી નિર્મલ કહે છે. તે જ મહાત્મા અધ્યાત્મસારના બીજા અધિકારમાં કહે છે કે ગતમોહાધિકારાણામાત્માનમધિકૃત્ય યા । પ્રવર્તેતે ક્રિયા શુદ્ધા તદધ્યાત્મં જગુર્જિનાઃ ॥ જે મહાત્માનો મોહનો વિષય નાશ પામ્યો હોય અને જે આત્માને આશ્રયીને શુદ્ધ ક્રિયા કરી અંતરાત્મામાં પ્રવર્તે તેની ક્રિયાનું નામ તીર્થંકર મહારાજ અધ્યાત્મ કહે છે. અધ્યાત્મના શબ્દાર્થને ગ્રંથકર્તાએ કેટલે દરજ્જે યોગ્ય કરી બતાવ્યો છે તે આપણે આગળ જોશું.

દરેક વસ્તુના જૈન શાસ્ત્રકાર ચાર નિષ્કેપા માને છે. એ કોઈ પણ વસ્તુને જૂદી જૂદી દૃષ્ટિથી જોવાનાં જૂદાં જૂદાં દ્વાર છે.

ચાર નિષ્કેપ અધ્યાત્મના પણ તેવી જ રીતે ચાર નિષ્કેપા થઈ શકે અધ્યાત્મ. છે. નામ અધ્યાત્મ, સ્થાપના અધ્યાત્મ, દ્રવ્ય અધ્યાત્મ

અને ભાવ અધ્યાત્મ. માત્ર ‘અધ્યાત્મ’ શબ્દ જોઈવો પણ તેનો અર્થ પણ સમજવો નહિ એ નામ અધ્યાત્મ કહેવાય છે. તેવી જ રીતે

અધ્યાત્મનો ડોળ ઘાલનાર શુદ્ધ વર્તન વગરના પ્રાણીઓ નામ અધ્યાત્મી કહેવાય છે. આધ્યાત્મિક જીવન વહન કરનારની મૂર્તિની સ્થાપના કરવી અથવા અધ્યાત્મનું અક્ષરવિન્યાસીપણું કરવું એ સ્થાપના અધ્યાત્મ કહેવાય છે. અધ્યાત્મને ઉત્પન્ન કરનાર ઉપદેશ અથવા દૃશ્ય કે શ્રવ્ય કારણોને દ્રવ્ય અધ્યાત્મ કહેવાય છે અથવા રેચક, પૂરક, ફુંલકાદિકે કરી બાહ્ય વૃત્તિએ એવું ધ્યાન બતાવે કે જેથી લોકો એમ જાણે જે એણે અંતરવૃત્તિએ આત્માનું સ્વરૂપ પ્રત્યક્ષ કર્યું દેખાય છે, પણ પોતે તો કોરો ને કોરો જ હોય, તે પણ દ્રવ્ય અધ્યાત્મ કહેવાય છે અને નિજસ્વરૂપ સહિત ક્રિયાનું પ્રવર્તવું તે ભાવ અધ્યાત્મ કહેવાય છે. આ ચાર નિક્ષેપા ખાસ વિચારવા યોગ્ય છે. તેમાં પ્રથમના ત્રણ છાંડવા યોગ્ય છે અને ઉપરના શ્લોકોમાં જે પ્રકારનું વર્તન કરવાનું કહેવામાં આવ્યું છે તેવા થવા યત્ન કરવો લાભપ્રદ છે. આ સ્થિતિને ભાવ અધ્યાત્મ કહેવામાં આવે છે. સ્થાપના અને દ્રવ્ય અધ્યાત્મ પણ સાધન તરીકે ઉપયોગી છે, પણ સાધનને સાધ્ય માનવાની ભૂલ ન થવી જોઈએ. સાધનને સાધ્ય માનવાની ભૂલ બહુવાર થતી જોવામાં આવે છે અને તેથી સાધનમાં જ જીવતર પૂર્ણ થાય છે. દાખલા તરીકે વ્યાકરણ અભ્યાસનું સાધન છે, સાધ્ય ભાષાજ્ઞાન અથવા ધર્મશાસ્ત્રના ગ્રંથો વાંચવાનું છે, છતાં ઘણા પ્રાણીઓ વ્યાકરણના અભ્યાસમાં જ બહુ વરસો અથવા આખી જીંદગી ગાળી નાખે છે. આવી રીતે ઘણા પ્રાણીઓ સાધ્ય સમજ્યા વગર અથવા તેને નિરંતર દૃષ્ટિમાં રાખ્યા વગર સાધનધર્મોમાં જ પોતાની જીંદગી પૂર્ણ કરે છે. ખાસ લક્ષ્યમાં રાખવાની જરૂર છે કે સાધનધર્મોમાં જીવન પસાર થાય તો તેથી નુકસાન નથી, પુનર્ભવ માનનારને તો તેનો લાભ અન્ય ભવમાં આગળ પણ મળે છે; માત્ર હકીકત એમ છે કે સાધ્ય ધર્મ ઉપર બહુ થોડું ધ્યાન અપાય છે તે વાતમાં ફેરફાર થવો જોઈએ. શ્રીઆનંદધનજી મહારાજ અધ્યાત્મના ચાર નિક્ષેપાપર બહુ મુદ્દાસરનું વિવેચન શ્રીશ્રેયાંસનાથજીના સ્તવનમાં કરે છે. એમાં તેઓશ્રીએ ઉપરના ચાર નિક્ષેપાનાં નામો આપવા પહેલાં એક બહુ અગત્યની વાત કહી છે:-

નિજસ્વરૂપ જે કિરિયા સાધે, તેહ અધ્યાત્મ લહીએ રે;

જે કિરિયા કરી યૌગતિ સાધે, તે ન અધ્યાત્મ કહીએ રે.

અધ્યાત્મ તેનું નામ જ સમજવું કે જેનાથી ઉપર કહેલ ભાવ અધ્યાત્મ સિદ્ધ થાય, નિજસ્વરૂપરમણતા થાય અને નિજસ્વરૂપસ્થિરતા થાય; બાકી જે ક્રિયાથી ચાર ગતિમાંથી કોઈ શુભ કે અશુભ ગતિ સધાય તેને અધ્યાત્મ ન કહેવાય. આપણે શુભ ક્રિયાઓ કરીએ તો તેથી દેવની કે મનુષ્યની ગતિ સધાય છે, પણ આ ક્રિયાને શાસ્ત્રકાર મહત્તા આપતા નથી. શુભ કર્મબંધ કરાવનારી અથવા સ્વરૂપરમણતા કરાવી નિર્જરા કરાવનારી એમ

એ પ્રકારની ક્રિયાઓ હોય છે અને અધ્યાત્મરસિક જીવોએ બીજી સર્વ પ્રકારની ક્રિયાઓ મૂકી દઇને સ્વરૂપરમણ કરાવનારી ક્રિયાનો જ આદર કરવો યોગ્ય છે. આ હકીકત કહીને પછી તેઓ ચાર નિક્ષેપાનું સ્વરૂપ બતાવે છે, જે પર ઉપર વિવેચન થઇ ગયું છે. તેઓ પ્રાંતે કહે છે કે—‘લાવ અધ્યાત્મ નિજ ગુણ સાધે, તો તેહશું રઢ મંડોરે’, આ વાત કહીને અધ્યાત્મને રસ્તે જ વસ્તુવિચારણા કરવાનો આગ્રહ કરે છે અને બીજાં સર્વ સાધનોનું લખાડપણું સૂચવે છે.

અધ્યાત્મ શબ્દનો આવો વિશાળ અર્થ છે. આ અધ્યાત્મ પોતે જ કલ્પવૃક્ષ છે અથવા અધ્યાત્મરૂપ કલ્પવૃક્ષ છે. કલ્પદ્રુમ ‘કલ્પદ્રુમ.’ એટલે કલ્પવૃક્ષ. કલ્પવૃક્ષનું કામ તેની પાસે આવી ચા-ચના કરનારને ઇચ્છિત પદાર્થ આપવાનું છે. કલ્પવૃક્ષમાં પુદ્ગળ સ્કંધો જ એવા હોય છે કે જે મનોવર્ગણા પ્રમાણે ઇચ્છિત પૂરે છે. કેટલાંએક કલ્પવૃક્ષો દેવતાઅધિષ્ઠિત પણ હોય અને તેની પાસે જમ્મ મીઠાઇ, મેવા, ફળ, વસ્ત્ર, તાંબુલ, પલંગ, રમતગમતની ચીજો વિગેરે જે કોઇ વસ્તુ માગવામાં આવે છે તે તુરત જ નજરે પડે છે. જૈનશાસ્ત્રકાર આ પ્રમાણે કલ્પવૃક્ષનું સ્વરૂપ કહે છે એમ જ નહિ પણ અન્ય શાસ્ત્રકારો પણ કલ્પવૃક્ષની વાતો કહે છે. કલ્પવૃક્ષ, કામધેનુ, ચિંતામણિરત્ન વિગેરે કથાનુયોગપ્રાસન્ન શબ્દો છે. અત્ર આ શબ્દનો ઉપયોગ અલંકારની ભાષામાં વાપરવામાં આવ્યો છે. જેમ કલ્પવૃક્ષની પાસે જમ્મ જે કાંઇ વસ્તુ માગીએ તે મળી શકે છે તેવી જ રીતે આ અધ્યાત્મ ગ્રંથ રૂપ કલ્પવૃક્ષ છે, એની પાસે આત્મિક સૃષ્ટિને લગતો જે કોઇ પદાર્થ માગવામાં આવશે તે માગનારને અહીં મળશે. આત્મિક વ્યવહાર સાથે તેને લગતો અને દૂર કરવા યોગ્ય સાંસારિક વ્યવહાર અને તેનું દુષ્ટ સ્વરૂપ પણ સાથે બતાવવામાં આવ્યું છે, એટલે અધ્યાત્મને લગતા ઘણા ઉપયોગી વિષયો આ ગ્રંથમાં મળી આવે તેમ છે. આ ગ્રંથનો શબ્દાર્થ છે.

આ વાંચિત પદાર્થો અને સત્યો આપનાર મહાન્ વૃક્ષની સોળ શાખાઓ ગ્રંથકર્તાએ કલ્પી છે. સોળ શાખાવાળું વૃક્ષ કાંઇ સોળ શાખાઓ. નાનું હોય નહિ અને વિશેષ પત્રપુષ્પાદિને લીધે તે લઘ્ય દેખાય એમાં કાંઈ નવાઈ નથી. ગ્રંથકર્તાએ અધ્યાત્મનો વિષય બહુ ઉપયોગી ધારી તે પર અનેક પ્રકારે ઉદ્ભેજ કર્યો છે. આ ગ્રંથની યોજના બહુ નવીન પ્રકારની રાખવામાં આવી છે. સર્વ જીવોનું અંતિમ સાધ્ય મોક્ષ અને તેનું પ્રથમ કારણ સમતા છે. સાંસારિક સ્થિતિમાં રહેનારને તો મુખ્ય સાધ્ય સમતાપ્રાપ્તિનું હોવું જોઈએ, તેથી તે હકીકત ગ્રંથના અંતમાં આવવી

જોઈએ, તેને બદલે મુદ્દાની હકીકતને બહુ લંબાવીને કહેવાથી કેટલીકવાર વાંચનારને કંટાળો આવે છે એમ તેઓના ખ્યાલમાં હશે તેથી તેઓ પ્રથમ અધિકારમાં સમતાનું વિવેચન કરે છે અને છેલ્લા અધિકારમાં પણ પાછું તેનું જ વિવેચન કરે છે. વચ્ચેના સર્વ અધિકારો સમતાના પેટા ભાગમાં આવે છે. કેટલાક સમતાને પરમ સાધ્ય માનવાનાં કારણો પૂરાં પાડે છે, કેટલાક તેનાં સાધનો પૂરાં પાડે છે અને કેટલાક તેના માર્ગ દેખાડે છે. આ ગ્રંથના સોળ અધિકારમાં વિષયો ક્યા ક્યા અને કેવી રીતે બતાવ્યા છે તેમાં પ્રવેશ કરવા પૂરતો બહુ ટુંકાણમાં અત્ર ખુલાસો પ્રાસ્તાવિક છે, વિશેષ હકીકત અનુક્રમણિકા તથા દરેક અધિકારને છેડે લખેલા ‘અંતિમ વિવેચન’ પરથી જણાશે.

પ્રથમ અધિકારમાં સમતાનું સ્વરૂપ વિચારવામાં આવ્યું છે, સમતા પ્રાપ્ત કરવાનાં સાધનો બતાવવાનો ખાસ ઉદ્દેશ આ અધિકારમાં છે. આ વિષયને બહુ સારી રીતે વિકસ્વર કરવામાં આવ્યો છે. દુનિયાના સર્વ વ્યવહારમાં સમતા

રાખવાની બહુ જ જરૂર છે. સમતા ન રાખનાર પ્રાણીની પ્રકૃતિ બહુ અવ્યવસ્થિત બની જાય છે. એ ગમે તેવાં ધર્મસાધન કે પુણ્યનાં કાર્યો કરે, પણ તે સર્વ સાધ્ય વગરનાં, વિવેક વગરનાં અને અર્થ વગરનાં થાય છે. જ્યાં-સુધી ઐહિક તેમ જ આમુખિક કાર્યમાં સમતાનો પ્રવાહ રેલછેલ થઈ જતો નથી ત્યાંસુધી અધ્યાત્મિક શરીર પ્રાણ વગરના હાડપિંજર જેવું છે. મનુષ્ય ગમે તેટલા પૈસા પ્રાપ્ત કરે, ગમે તેટલાં મોજશોખનાં સાધનો એકઠાં કરે, ગમે તેવા વૈભવો ભોગવે, ગમે તેટલું માન પ્રાપ્ત કરે, પણ વસ્તુતઃ આધ્યાત્મિક દૃષ્ટિએ જો તેનામાં સમતા ન હોય તો તે સર્વ શૂન્ય છે, અધમ છે અને તેથી પણ વધારે હાનિકારક છે, કારણ કે તે કારણો અતિ ખરચાળ છે, ઉડાઉ છે, નુકસાન કરનારાં છે અને પર ભવે અધોગતિમાં પતન કરાવનારાં છે. સમતામય જીવનની ખૂબિ એવી ઉત્તમ અને વિશિષ્ટ છે કે તેની હવામાં, તેના વાતાવરણમાં, તેના પાડોશમાં પણ અખંડ શાંતિનું સામ્રાજ્ય સ્ફુરે છે અને એક વખત આવા જીવનના સંબંધમાં આવનાર પ્રાણી તેનાં હેતુ, ક્રિયા કે ક્રમ ન સમજતો હોય, ન પારખી શકતો હોય, ન પૃથક્કરણ કરી શકતો હોય, તો પણ તે અતિ મુખનો અનુભવ કરે છે અને એવો સત્સંગ કરવા નિરંતર હોંસ રાખ્યા કરે છે અથવા એના સંબંધમાં ગયેલી આનંદદાયક ક્ષણોને બહુ પ્રેમથી વારંવાર સંભાર્યા કરે છે. સમતા આવી પવિત્ર વસ્તુઓને જન્મ આપનાર છે અને સ્વયં શુદ્ધ છે તેથી તેને પ્રાપ્ત કરવાનો પ્રયાસ-મુમુક્ષુ જીવનો હોય છે. એને પ્રાપ્ત કરવાનાં અનેક સાધનો પૈકી અત્ર ચાર ભાવના, ઇદ્રિયોના વિષયોપર સમભાવ, આત્મસ્વરૂપની વિચારણા અને સ્વ-

સ્વાર્થ ઓળખી તે સાધવામાં રક્તતા એ ચાર સાધનોપર બહુ વિસ્તારથી વિવેચન ગ્રંથકર્તાએ કર્યું છે. આખા ગ્રંથનું પરમ સાધ્ય સમતા હોવાથી અને તે વગર કરેલાં શુભ કાર્યો પણ સંસારફળ આપનારાં હોવાથી આ અધિકારપર બહુ વિચાર કરીને વિસ્તારથી વિવેચન કરવાની આવશ્યકતા જણાઇ હતી અને તે હેતુ પાર પાડવા માટે બનતો પ્રયાસ કરવામાં આવ્યો છે. સમતાને અંગે દૃષ્ટાંતો બહુ વિચારવા યોગ્ય છે તેથી વીર પરમાત્મા, અનાથીમુનિ, ગજસુકુમાળ, શાળિલદ્ર, સ્કંદકાચાર્ય વિગેરેનાં દૃષ્ટાંતોપર બહુ સારી રીતે મનન કરવું. આ અધિકાર બહુ અગત્યનો છે.

ખીભે સ્ત્રીમમત્વમોચન અધિકાર ઐહિક પદાર્થમાં આસક્તિ થવાનાં

મુખ્ય કારણપર ખાસ લક્ષ્ય ખેંચે છે. આ દુનિયામાં

૨. સ્ત્રીમમત્વ. અસત્ય વ્યવહાર કરવાનાં કારણો સ્ત્રીરૂપ ઉપાધિથી જ

ઉત્પન્ન થાય છે. મનસ્વી પુરૂષ એકલો હોય તો તે બહુ

આનંદથી રહી પોતાની જરૂર પૂરતું તો પાંચ પંદર દિવસમાં મેળવી શકે છે, પણ તેને ઘર બાંધવાની, પૈસા એકઠા કરવાની અને ખીભ અનેક વ્યવહાર કરવાની જરૂર પડે છે તેનું મૂળ કારણ તો સ્ત્રી જ છે એમ વિચાર કરવાથી માલૂમ પડશે. દુનિયાનો વ્યવહાર બેતાં જણાશે કે ખૂનો કરવા જેવા પ્રસંગો મોટે ભાગે સ્ત્રીઓનાં કારણથી જ ઉદ્ભવે છે. સ્ત્રી સાથેનો પ્રેમ એવો વિચિત્ર છે કે જેથી સ્પર્શનેન્દ્રિયને માર્ગ મળ્યા વગર રહે નહિ. એના પરિણામે કલ્પનાશક્તિપર દેખાતી સુંદર પણ પરિણામે લચકર મૂર્તિઓ ખડી થયા કરે અને છેવટે કલ્પનાશક્તિ એટલી બહેર મારી જાય કે માનસિક બળ અને તર્ક વિચારણાનો તેના ઉપર કોઈ પણ પ્રકારનો કાબુ રહે નહિ. આ સ્થિતિ એટલી ખરાબ છે કે તેનો કડવો અનુભવ મેળવનારને જ તેનો ખ્યાલ આવે તેમ છે. સ્વસ્ત્રીમાં મમત્વ રાખવાની અત્રે ના પાડવામાં આવી છે તો પછી પરસ્ત્રી સંબંધમાં તો કેટલો તિરસ્કાર હોવો બેધએ એ ખાસ વિચારવાની હકીકત છે. સ્ત્રીને જે હીન વસ્તુઓ સાથે ગ્રંથકર્તાએ સરખાવી છે તેનાપર બહુ વિચાર કરવાની જરૂર છે. એ સર્વ હકીકત અનુભવ અને સંપૂર્ણ વિચારણા તથા તત્ત્વજ્ઞગૃતિથી જ સમજાય તેવી છે. વ્યવહાર દૃષ્ટિથી બેતાં કદાચ એમ લાગશે કે ધાર્મિક વૃત્તિવાળા પુરૂષો તો સર્વ લાગ કરવાનું જ કહે પણ તે બને કેમ ? પરંતુ આ દૃષ્ટિથી વિચાર કરવાનો નથી. બહુ ઉપયોગપૂર્વક સંસારચક્રનું નિરીક્ષણ કર્યા વગર ઉપર ઉપરના હાવભાવમાં રક્ત થઇ જવાય એવા કાળમાં આ અધિકારનું રહસ્ય સમજવું અને પ્રાપ્ત થવું ઘણું મુશ્કેલ છે. આ અધિકાર આખો પુરૂષ વર્ગને ઉદ્દેશીને લખાયો છે, કારણ જૈન શાસ્ત્રકાર પુરૂષપ્રધાન ધર્મ કહે છે; તેથી સ્ત્રીઓએ શબ્દરચનામાં ઘટતો ફેરફાર કરી સ્ત્રીમમત્વમોચન અધિકારને પુરૂષમમત્વમોચન અધિકાર તરીકે વાંચવો.

આ અને હવે પછીના ત્રણે અધિકારો બાહ્ય સંબંધને આશ્રયીને લખાયલા છે, પણ તે સંબંધ વિલાવદશાને લીધે આત્મિક સંબંધ જેવા થઈ ગયા છે, તેથી તે સંબંધનું સ્વરૂપ, સ્થિતિ અને પરિણામ બહુ બારીકીથી તપાસવાની જરૂર છે; આ અધિકાર મોહનીય કર્મનું સામ્રાજ્ય કેટલું પ્રબળ છે તે બતાવી આપે છે.

ત્રીજો પુત્રમત્ત્વમોચન અધિકાર બહુ સંક્ષેપમાં પણ મુદ્દાસર વિષય-પર લખાયો છે. કેટલાક પ્રાણીઓ પુત્રપુત્રીરૂપ સંસારમાં

૩. પુત્રમત્ત્વ. આસક્ત થઈ ‘છોકરા મારા સ્વામીવત્સલ’ જેવું કરે છે, મતલબ પોતાના ઘરમાં આખી દુનિયાનો સમાવેશ થયેલો

સમજી બીજા કોઈ પણ પ્રકારના સામાજિક વિચાર તેઓ કરતા નથી. કેટલીકવાર અપત્ત્યમત્ત્વને અંગે ફરજ વિગેરેના ગુંચવણ ભરેલા સવાલો ઉત્પન્ન થાય છે. એવા સવાલોનો આ અધિકારમાં સીધી અને આડકતરી રીતે બહુ સારો ખુલાસો કર્યો છે. આ અધિકાર શ્લોક સંખ્યામાં સર્વથી નાનો છે પણ એની અગત્યતા ઓછી નથી.

ચોથા ધનમત્ત્વમોચન અધિકારમાં બહુ ઉપયોગી બાબતોપર ઉલ્લેખ થયો છે. આ દુનિયાનો મોટો ભાગ-લગભગ આખો ભાગ

૪. ધનમત્ત્વ. ‘પૈસો મારો પરમેશ્વર’ એ જ વૃત્તિવાળો હોય છે. પૈસા પેદા કરવાના રસ્તા, તેનું ચિંતવન, તેના વિચાર, તેની

વાતો-વિગેરેમાં આ જીવને જેટલો આનંદ આવે છે તેટલો બીજા કોઈ પણ પદાર્થ કે પદાર્થના સંબંધથી આવતો નથી. અનાદિ અભ્યાસ આ પ્રમાણે મોહનીય કર્મના ઉદયથી પડી ગયો છે અને તેથી ઘણીવાર વ્યવહારમાં પૈસાને અગિયારમો પ્રાણ કહેવામાં આવે છે અને તેનું જોર એટલું બધું માનવામાં આવે છે કે પ્રસંગે એ દશ પ્રાણને પણ છોડાવી દે છે. ધનનો મત્ત્વ એકદમ મૂકાવો આકરો લાગે તેવી સ્થિતિ ઘણા પ્રાણીઓની હોવાથી દીર્ઘ દૃષ્ટિવાળા ગ્રંથકર્તાએ ધનનો વ્યય કેવી રીતે કરવો તે પણ બતાવ્યું છે. આ સંબંધમાં તેઓશ્રીનો કહેવાનો મુખ્ય ઉદ્દેશ એ જણાય છે કે પૈસાના વિચાર અને ફડફડાટમાં આત્મિક સાધન છોડી દેવાનું ઘણા પ્રાણીઓને બને છે એ સંબંધમાં બહુ વિચાર કરવાની જરૂર છે. જે તદ્દન સ્થૂળ વસ્તુ છે, પૌદ્ગલિક છે, ચળ છે, છેવટ સુધી પાસે કદાચ રહે તો પણ પ્રાંતે તો અહીં જ પડી રહેવાની છે, એવી વસ્તુપર મત્ત્વ કરી પ્રાપ્ત કરેલ અનુકૂળતાઓનો લાભ લેતા ચૂકી જવું નહિ. પૈસા એકઠા કરવા એ તદ્દન નિર્હેતુક પ્રવૃત્તિ છે. એક અંગ્રેજ કવિ કહે છે કે,

Take thou no thought for aught save Right and Truth'
Life holds for finer souls no equal prize;
Honours and wealth are baubles to the wise.

“આ જીવનમાં વિશુદ્ધતર જીવન ગાળનારને સરખો બદલો મળતો નથી, સંયોગ પ્રમાણે વધતો ઓછો મળે છે; પણ તારે તો સત્ય અને ખરી વાત સિવાય બીજી કોઈ વસ્તુનો વિચાર કરવો નહિ. ડાહ્યા માણસને મન માનપાન અને પૈસા તો શોભીતાં પણ કિંમત વગરનાં રમકડાં જેવાં છે.” આ દુંકા વાક્યમાં બહુ અગત્યનું રહસ્ય સમાયું છે. ધનમમત્વમોચન અધિકાર બહુ વિચારીને વાંચવા યોગ્ય છે.

પાંચમાં દેહમમત્વમોચન અધિકારમાં પણ બીજા અધિકારથી શરૂ થયેલ જય (spirit) ચાલુ રાખ્યો છે. આ શરીરપર અસા-
 ૫. દેહમમત્વ. ધારણુ પ્રેમ રાખી તેને આખો વખત પંપાળવું નહિ અથવા તેને શોભાની ટાપટીપથી દીપાવવું નહિ. એને આત્મિક ધર્મો બળવવામાં સહાયભૂત સમજી તેનાથી બની શકે તેટલું શુભ કાર્ય કરી લેવું. એ શુભ કાર્યો કરવા પૂરતી તેની સ્થિતિ સારી હોવી જોઈએ. શરીર તરફ તદ્દન ઉપેક્ષા રાખવી એવો હેતુ જણાતો નથી, પણ તેના તરફ અત્યંત ધ્યાન આપી તેને પ્રેરનાર-તેનામાં ચૈતન્ય સ્વરૂપે રહેનારને ભૂલી જવો એમ ન થવું જોઈએ. આ અધિકારમાં સ્વદેહ અને પરદેહ બન્નેપર મમત્વ ન રાખવાનો ગર્હિત આશય હોય એમ જણાય છે. શરીરને અશુચિમય સમજવાથી અને તેનાપર યોગ્ય વિચાર કરવાથી તેનું વાસ્તવિક સ્વરૂપ અને તેને અંગે તેની સાથે વર્તન કરવાનો યોગ્ય રસ્તો સારી રીતે ધ્યાનમાં આવે છે. આ પાંચમા અધિકારનો વિષય આ શારીરિક મુખમાં મસ્ત બનાવનાર ચાલુ કાળમાં પસંદ ન આવે એ બનવાબેગ છે, પણ તેથી સૂરિ-મહારાજ તો વસ્તુસ્વરૂપ સમજવવાની પોતાની ફરજ ચૂકી જતા નથી. ચાલતા જમાનાની ખાવા પીવાની અને વર્તન કરવાની રીત શરીરને નિરંતરનું પોતાનું મનાવે છે કે જે વસ્તુસ્થિતિથી વિરુદ્ધ છે એમ આપણો પ્રત્યક્ષ અનુભવ છે. દુનિયામાં જે જે હકીકતો અને તેનો માત્ર ઉપર ઉપરનો જ ખ્યાલ લેવાની ટેવ હોવાથી ઘણા જીવો આમાં ઊંડા ઉતરી શકતા નથી. એક માણસના મરણુ વખતે ઘણાખરા કહેશે કે બહુ ખરાબ થઈ ગયું વિગેરે, પણ શું ખરાબ થયું? એનો વિચાર કરશે નહિ. શરીરને આત્માનો વિયોગ કે જે સ્વાભાવિક ધર્મ છે એ જ થયું છે એવું પૃથક્કરણ કરવાની તેને ઇચ્છા થશે નહિ. દુનિયાનાં સામાન્ય બનાવોમાં પણ આવું અંતિમ રહસ્ય શોધવાની ટેવ પાડવી બહુ આવશ્યક છે.

છઠ્ઠા પ્રમાણ્યાગાધિકારમાં પંચેન્દ્રિયના વિષયોનું સ્વરૂપ બહુ વિદ્રવ્તાથી બતાવવામાં આવ્યું છે. આ જીવ સ્થૂળ ઇન્દ્રિયમુખોમાં
 ૬. પ્રમાણ્યાગ. આસક્ત થઈ જાય છે. સારા સારા પદાર્થો ખાવામાં, સેન્ટ લવંડર સુંઘવામાં, હામોનિયમ પીઆના સાંભળ-

વામાં, સુંદર સ્ત્રીઓનું રૂપ વિકારદૃષ્ટિથી જોવામાં અને તેઓ સાથે વિષયસેવન કરવામાં આનંદ માને છે. પાંચ ઇન્દ્રિયના વિષયો અનેક પ્રકારના છે, જેનો અનુભવ દરરોજ થાય છે. આમાં સુખ શું છે? શું માનવામાં આવ્યું છે? તેમાં ખરું તત્ત્વ શું છે? ખરા સુખનું સ્વરૂપ શું છે? તે આ જીવને કેમ સમજાતું નથી? આ સ્થૂળ સુખો ભોગવતી વખત કેટલું અને કેવું સુખ આપે છે? પરિણામે તેથી શું થાય છે? આત્મિક સુખ અને સ્થૂળ સુખમાં તફાવત શો છે? એ વિષયપર બહુ અસરકારક વિવેચન આ અધિકારમાં કરેલું છે. ઇન્દ્રિયના વિષયમાં આ જીવની આસક્તિ એટલી બધી રહે છે કે તેનો કાંઈ પણ પ્રસંગ પડતાં જો પોતાને વિશેષ જ્ઞાન અને દૃઢ શ્રદ્ધા ન હોય તો તે તેમાં મગ્ન થઈ જાય છે. તે પ્રસંગે તેને એટલું પણ ભાન રહેતું નથી કે દુનિયામાં પ્રતિષ્ઠા મેળવનાર મારા જેવો પ્રતિષ્ઠિત ગણાતો પુરૂષ આવા બાળકને છાજતા ખેલ કેમ કરે છે? એક ડાહ્યો ગણાતો માણસ પણ એકાંત ભાગમાં સ્ત્રી સાથે કેવી વિચિત્રતાથી વર્તે છે એ કદાપી શકાય તેવું છે. એવી સ્થિતિથી તે વખતે અને ભવિષ્યમાં આ જીવને બહુ હાનિ થાય છે તે દૂર કરાવવાનો અત્ર ઉપદેશ છે. આવા વિષયોમાં વસ્તુસ્વરૂપ વિચારવાની બહુ જ જરૂર છે. પ્રમાદને માટે અત્ર બહુ લખવામાં આવ્યું નથી. અંતિમ રહસ્યમાં અને ભૂમિકામાં તે વિષયનું સહજ નિરૂપણ કરવામાં આવ્યું છે.

સાતમો કષાયનિગ્રહ અધિકાર છે. આ અધિકારમાં લખેલ હકીકત

આપણા દરરોજના અનુભવમાં આવે છે અને કર્મપ્રકૃ-

૭. કષાયો. તિઓ ગ્રહણ કરવાનાં મુખ્ય દ્વારમાંનું એ એક દ્વાર છે.

કષાયથી જ સંસારનો લાલ અને તેની વૃદ્ધિ થાય છે અને

તે આ જીવના સંબંધમાં મોટો ફેરફાર કરી શકે છે. ક્રોધ, માન, માયા અને લોભ એ ચાર તેના ભેદ છે. સવારથી રાત્રી સુધીમાં કષાયો કરવાના અનેક પ્રસંગો આવે છે: ક્રોધની પર ગુસ્સો આવી જાય છે, ક્રોધ વાર પોતાની મોટી મોટી વાતો (આત્મપ્રશંસા) કરવામાં આનંદ મનાય છે, ક્રોધવાર અગવૃત્તિ ધારણ કરાય છે અને ક્રોધવાર પૈસાની માળા ફેરવાય છે. આ ચાર કષાયો અનેક રૂપમાં દેખાવ દઈ આ જીવને કેવા ચાળા કરાવે છે તે સંબંધી આ અધિકારમાં બહુ વિસ્તારથી વિવેચન કર્યું છે. આ ચાર કષાયો એવી અસાધારણ શક્તિ ધરાવે છે કે પોતાના પૂર જોસમાં જો તેમાંનો એક પણ હોય તો આ જીવ ગમે તેટલી ધર્મક્રિયા કરે, ગમે તેટલું જ્ઞાન લાણે, ગમે તેટલાં તપ કરે, પણ તે સર્વને નકામાં બનાવી દે છે અને જીવનો અધઃપાત કરાવે છે. આવાં કારણોથી કષાયોનો નિગ્રહ કરવાની ખાસ જરૂર છે. મનોવિકારને

તાએ થનાર પ્રાણીની જીંદગી લગભગ નકામા જેવી છે, એમ ઉપર ઉપરની દૃષ્ટિથી પણ આપણને લાગે છે, પરંતુ મનોવિકારો કેવા અને કેવી રીતે કામ કરનારા હોય છે એનું જિંડાણમાં ઉતરી આપણે સ્વરૂપ ન જાણતા હોઈએ ત્યાં સુધી એ સત્ય હકીકત પણ માત્ર વાતના રૂપમાં રહે છે. કષાયને બરાબર ઓળખી, તે કરવાનો પ્રસંગ આવતાં તેનો નિગ્રહ કરવો અને તેનાથી જીતાઈ ન જતાં તેને જીતી લેવા એટલું સાધ્ય નિરંતર લક્ષ્યમાં રાખવું યોગ્ય છે. કષાયના દરેક વિષયપર મોટા મોટા લેખ લખાય તેમ છે અને અન્યત્ર તેવો પ્રયાસ કયો પણ છે, તેથી તેમ જ આ અધિકારના વિવેચનમાં ગ્રંથના પ્રમાણ પૂરતું વિવેચન થયેલું હોવાથી આ સ્થળે તો અઅધિકારમાં ક્યા વિષય આવે છે તેનું માત્ર દિગ્દર્શન જ કરાવવામાં આવ્યું છે. કષાય જીંદગીમાં ઘણો અગત્યનો ભાગ બળવે છે તેથી તેના સંબંધમાં બેદર-કાર રહેવું નહિ એટલી ગ્રંથકર્તા વારંવાર ભલામણ કરે છે.

ત્યાર પછી આઠમો શાસ્ત્રાભ્યાસનો અધિકાર આવે છે. આ અધિકાર બહુ વ્યવહારુ આકારમાં લખાયો છે, શાસ્ત્રનો અભ્યાસ ૮. શાસ્ત્ર, ગતિ. કરી વિદ્વત્તા દેખાડવાની વૃત્તિ રહે તો તેથી બહુ લાભ થતો નથી, અભ્યાસ પ્રમાણે વર્તન હોવાની ખાસ જરૂર છે. પંડિતના નામ માત્રથી ખુશી થઈ જવા જેવું નથી પણ મતિ અનુસાર શુદ્ધિ હોવી જોઈએ અને તે બંને અનુસાર પ્રવૃત્તિ હોવી જોઈએ. વિષયપ્રતિભાસ, આત્મપરિણતિમત્ અને તત્ત્વસંવેદન જ્ઞાનનું સ્વરૂપ શ્રીમદ્ હરિભદ્રસૂરિએ અષ્ટકલ્પમાં આપ્યું છે તે બહુ મનન કરવા યોગ્ય છે એ હકીકત વિવેચનમાં ખાસ ધ્યાન ખેંચનારી છે. શાસ્ત્રાભ્યાસનો ઉદ્દેશ શો છે તે બહુ વિચારવા યોગ્ય છે અને આ વિષયપર ગ્રંથકર્તાએ અસરકારક રીતે ધ્યાન ખેંચ્યું છે. આ સંબંધમાં બહુ વખત ગફલતી થાય છે. ઘણી વખત જ્ઞાનના દેખાવમાંજ સંપૂર્ણતા માનવામાં આવે છે તે સંબંધમાં યોગ્ય વિચાર બતાવવામાં આવ્યા છે. આ વિષયની સાથે અભ્યાસને અંગે સમજવામાં આવતાં ચતુર્ગતિના કલેશનું વર્ણન કરવામાં આવ્યું છે. નરક કે તિર્યંચ ગતિમાં દુઃખો છે તે તો આ જીવ સમજે છે, પણ મનુષ્ય અને દેવગતિમાં પણ સુખ નથી પણ દુઃખ છે એ વાત સ્પષ્ટ કરવાની બહુ જ જરૂર છે. જે ક્રિયા કરવાથી ચરિત્રગતિ સધાય તે અધ્યાત્મ નથી એમ આનંદધનજી મહારાજ અગિયારમા શ્રી શ્રેયાંસનાથજીના સ્તવનમાં કહે છે અને કદાચ કોઈ ક્રિયાથી શુભ ગતિ બંધાય તો તે પણ ધ્રુવ નથી એ ખાસ સમજવું જરૂરનું છે. અધ્યાત્મની બ્યાખ્યા કરતાં પણ આપણે જોયું છે કે જે અધ્યાત્મથી ચરિત્રગતિમાંથી કોઈ પણ શુભ અશુભ ગતિ બંધાય તે અધ્યાત્મ નથી.

આખા ગ્રંથના મધ્યભિંદુ રૂપ નવમો અધિકાર ચિત્તદમનનો આવે છે. ગમે તેટલી ક્રિયા કરવામાં આવે, ગમે તેટલું જ્ઞાન લાવવામાં ૯. ચિત્તદમન. આવે, ગમે તેટલી તપસ્યા કરવામાં આવે અને ગમે તેટલી યોગસાધના કરવામાં આવે, પણ જ્યાંસુધી મનની અસ્થિરતા હોય, ચિત્ત આકુળવ્યાકુળ હોય, માનસિક ક્ષોભ હોય ત્યાં સુધી સાધ્ય પ્રાપ્ત થઈ શકતું નથી એ ખાસ લક્ષ્યમાં રાખવાનું છે. જ્ઞાનનો, તપનો અથવા ક્રિયાનો આશય મનપર અંકુશ લાવવાનો હોવો જોઈએ. મનની અવ્યવસ્થિત સ્થિતિથી પ્રાણીનાં કાર્યો કાંઈ પણ ફળ આપી શકતાં નથી એ શુદ્ધ દૃષ્ટિની અપેક્ષાએ યથાતથ્ય છે. એ સંબંધમાં સામાન્ય રીતે આપણા વિચારો બહુ અચોક્કસ રહે છે. સામાન્ય પ્રકૃતિ બાહ્ય દેખાવ ઉપર બહુ મત બાંધી દે છે પણ વસ્તુતઃ એમ થવું ન જોઈએ. અમુક પ્રાણીના સંબંધમાં મત બાંધતાં પહેલાં તે પ્રાણીનું મન કેટલું અંકુશમાં આવ્યું છે તે પર બહુ જ વિચાર કરવાની જરૂર છે. ગમે તેવાં કાર્ય કરવામાં ઉદ્બુદ્ધ થયેલા જીવને મન કેવી રીતે ફેરવી નાખે છે તેનો અનુભવ વિચાર કરવાથી તુરત સમજી શકાય તેમ છે. મન જ મોક્ષ અને બંધનું કારણ શાસ્ત્રકારે કહ્યું અને ક્રિયા ન કહી એનું રહસ્ય આ અધિકારમાં બહુ સ્પષ્ટ રીતે સમજાવ્યું છે. આ અધિકારમાં ગ્રંથકર્તાએ પ્રથમ અધિકારની પેઠે પોતાની વિદ્વત્તા બતાવી આપી છે અને વિવેચન પણ બહુ વિચાર કરીને લખવા પ્રયાસ થયો છે. આ અધિકારનો વિષય બહુ ઉપયોગી હોવાથી તે પર ખાસ ધ્યાન આપવા અને વારંવાર મનન કરવા ખાસ સૂચના કરવામાં આવે છે.

દશમો અધિકાર વૈરાગ્યનો આવે છે. એ અધિકારમાં આ સંસારના વિષયો ઉપરથી રાગ ઉઠી જાય અને વસ્તુસ્વરૂપ તેના ૧૦. વૈરાગ્ય. યથાસ્થિત આકારમાં સમજાય તેટલા સાડા વિદ્વાન ગ્રંથકર્તાએ છૂટા છૂટા વિષયો લઈ વૈરાગ્ય થવાનાં સાધનો બતાવ્યાં છે. મૃત્યુનો દોર, લોકરંજનવાળા ધર્મનું ઉપરચોટીઆપણું, આ જીવને મળેલી અનેક પ્રકારની જોગવાઈઓ, તેનો તેણે લેવો જોઈતો લાભ, ધર્મથી થતો દુઃખલક્ષ્ય, સુખનું વાસ્તવિક સ્વરૂપ, પ્રમાદથી થતાં દુઃખો, ઇન્દ્રિયોના વિષયોમાં પ્રવૃત્તિ કરવાથી થતાં દુઃખો, તે પર દૃષ્ટાંતો અને આ જીવનાં વર્તન અને ઉદ્દેશ વચ્ચે વિસંવાદ વિગેરે અનેક છૂટી છૂટી બાબતો લઈ તેપર બહુ અસરકારક ભાષામાં પ્રકાશ પાડ્યો છે. એ પ્રકાશનું સ્વરૂપ બહુ મનન કરવા યોગ્ય છે. એક પ્રસંગે અભદિકનાં દૃષ્ટાંતો પણ બહુ યુક્તિથી આપ્યાં છે. જ્યાં સુધી સાંસારિક-પૌદ્ગલિક વિષયોપરથી આ જીવને રાગ ઘટે નહિ ત્યાં સુધી તે ધર્મસન્મુખ થાય નહિ એ સ્પષ્ટ હકીકત હોવાથી સર્વ વિષયોનું અત્રે પૃથક્કરણ અને સ્પષ્ટીકરણ કરવામાં અંતિમ હેતુ

તેનું પરિણામે થતું દુઃખરૂપ સ્વરૂપ સમજી તેનાથી દૂર રહી સમતા પ્રાપ્ત કરવાનો રાખવામાં આવ્યો છે. આ અધિકાર પણ બહુ જ મનન કરવા યોગ્ય છે. એના દરેક શ્લોકમાં એકેક અથવા તેથી વધારે મહાન સત્યો ઝળકી આવે છે જે શોધ કરનારાને અને સાધક હોય તેને પ્રાપ્ત થઇ જાય તેમ સ્પષ્ટ રીતે બતાવ્યાં છે.

અગિયારમો અધિકાર ધર્મશુદ્ધિનો આવે છે. આ કાળમાં ધર્મના વિષયમાં લખવું એ જ ઘણા જીવોને અપ્રાસંગિક લાગે છે.

૧૧. ધર્મશુદ્ધિ. સખ્ત હરીકાંઇ અને પુદ્ગલમાં મસ્ત રહેવાના જમાનામાં ધર્મ શબ્દનો અભાવ દાખલ થતો હતો, તેમાં હવે કાંઈક ફેરફાર થતો જોવામાં આવે છે. ધર્મની આવશ્યકતા હવે લગભગ સર્વ સ્વીકારે છે. તે ધર્મમાં શુદ્ધિ કેટલા પ્રકારની રાખવી જોઈએ એ અત્ર બતાવવામાં આવ્યું છે. ધર્મમાં દોષો કેવા કેવા આવે છે તેનું મુદ્દાસર લીસ્ટ આપી સ્વગુણપ્રશંસાના દુર્ગુણ ઉપર અને જનસ્તુતિ ઉપર વિદ્વતાભરેલો ઉદ્દેશ અંતઃકર્તાએ કર્યો છે. આ હકીકત પર દરેક વાંચનારનું ખાસ ધ્યાન ખેંચવાની જરૂર લાગે છે. છેવટે લાવશુદ્ધિ રાખવાનો ઉપદેશ આપ્યો છે. લાવ વગરની ક્રિયા કેવી રીતે અદ્ય કળ આપે છે તે પર અત્ર વિસ્તાર જોવામાં આવશે. આ અધિકારમાં લોકસ્તુતિ પર વ્યવહારૂ વિવેચન ખાસ વાંચવાયોગ્ય છે.

બારમો અધિકાર ગુરૂશુદ્ધિનો છે. એ અધિકારમાં ગુરૂમહારાજ કેવા હોવા જોઈએ એ સંબંધમાં સૂરિમહારાજે બહુ વિસ્તારથી

૧૨. ગુરૂશુદ્ધિ. વિવેચન કર્યું છે. આ અધિકારમાં કેટલાક અગત્યના વિષયોનો સમાવેશ કરવામાં આવ્યો છે. ગુરૂપરીક્ષામાં બહુ વિચાર કરવાની આવશ્યકતા બતાવવામાં આવી છે અને તે માટે કઠણ લાષાનો ઉપયોગ પણ ક્વચિત્ કરેલો જોવામાં આવે છે. આ અધિકારમાં સંપત્તિ અને વિપત્તિનાં કારણો બતાવ્યાં છે તે ખાસ મનન કરવાયોગ્ય છે.

તેરમો અધિકાર યતિશિક્ષાનો છે. યતિ નામથી ઓળખાતા સંસારનો ત્યાગ કરનારા સર્વને ઉદ્દેશીને લખાયેલો આ અધિ-

૧૩. યતિ શિક્ષા. કાર બહુ ધીરજથી વાંચવાની જરૂર છે. વેશ માત્રથી લાલ નથી, જનરંજનપણાની કાંઈ કિમત નથી, યતિપણાની ઉચ્ચ પ્રકારની ફરજો શી શી છે, નકામાં વસ્ત્રપાત્રનો પરિચય જોઈએ છે, પરીષદનું સ્વરૂપ શું છે, સંયમના ભેદો કેટલા છે, ચરણસિત્તરી અને કરણસિત્તરીના ભેદો ક્યા ક્યા અને કેટલા છે વિગેરે અનેક ઉપયોગી હકીકતનો આ અધિકારમાં સમાવેશ કરવામાં આવ્યો છે. આ અધિકાર સર્વથી વધારે

લાંબો છે. એની લાષા શિક્ષા આપવાયોગ્ય કઠણ શબ્દોમાં લખાઈ છે તે તરફ ખપી જીવો ગુસ્સો કરતા નથી, પણ તેનું આંતર સ્વરૂપ સમજવા વિચાર કરે છે. સૂરિમહારાજ પોતાના અદ્ભુત ચારિત્રગુણમાં આદ્યવચથી જ આસક્ત હોવાને લીધે બહુ ઉત્તમ રીતે હૃદયલાવનાથી ઉપદેશ આપે છે. આ ઉપદેશ સાધુ અને શ્રાવક સર્વને માન્ય કરવા યોગ્ય છે, એ ઉપદેશમાં સાધુધર્મ બહુ વિકટ છે એવો વિચાર આવવાથી તે તરફ ઉપેક્ષા ન થઈ જાય એની ખાસ વિચારણા રાખવામાં આવી છે. આ અધિકારનું રહસ્ય સમજવું સમજાવવું બહુ મુશ્કેલ લાગે છે, તે છતાં જે પ્રયાસ કરવામાં આવ્યો છે તેમાં કોઈ વ્યક્તિને કે સમષ્ટિને દુઃખ લગાડવાનો બિલકુલ ધરાદો નથી, છતાં એવો પ્રસંગ આવી ન જાય તે સાડ આ અધિકાર મુનિમહારાજશ્રીને વિવેચન સાથે બતાવી તેઓની સંમતિ મેળવી છે; છતાં પણ કોઈ સ્થાનકે દૂષણ રહ્યાં હોય તો તેને માટે અંતઃકરણથી ક્ષમાચાચના છે. સાધુવર્ગથી બહારનો માણસ આવા ગંભીર વિષયપર લખવા જાય તો તેમાં ગેરસમજુતી થવા સંભવ છે, તેથી આખા ગ્રંથના સંબંધમાં સામાન્ય દોષક્ષમા માગવાની પ્રસ્તાવનાની પ્રચલિત રીતીને અનુસરવા ઉપરાંત બારમા અને તેરમા અધિકારના સંબંધમાં વિશેષ-પણે તેમ કરવાની જરૂર જોઈ છે. સૂરિમહારાજે જે ગંભીરતા અને લાગણીથી આ અધિકાર લખ્યો છે તે સમજવા માટે યત્ન કરવાની ખાસ લલામણ છે.

ઔદમો અધિકાર મિથ્યાત્વાદિ સંવરનો છે. પાંચ પ્રકારના મિથ્યાત્વનું સ્વરૂપ લખી મન વચન કાયાના યોગોપર અંકુશ મેળવવા

૧૪. સંવર.

ઉપદેશ આપ્યો છે. મનયોગ પર તંદુલમત્સ્ય અને પ્રસન્ન-ચંદ્રનાં આખ્યાનો વિચારવા યોગ્ય છે, વચનયોગ પર વસુરા-જનું દૃષ્ટાંત મનન કરવા યોગ્ય છે, તેમજ કાયયોગ પર કાયજાનું આખ્યાન ચિત્તવવા યોગ્ય છે. ત્યાર પછી ઈન્દ્રિયસંયમ પર પુષ્કળ વિવેચન કરી કષાય-સંવર કરવા ઉપદેશ આપે છે અને તેમ કરતાં કુરટ અને ઉત્કરટ મુનિનું દૃષ્ટાંત આપી બહુ ઉપયોગી બોધ આપે છે. છેવટે નિઃસંગતા પ્રાપ્ત કરવા પ્રેરણા કરવામાં આવી છે.

પંદરમો અધિકાર શુભવૃત્તિશિક્ષાનો છે. દરરોજ બે ટંક છ આવશ્યક

કરવાં, તપસ્યા કરી કર્મનિર્જરા કરવી, શીલાંગ ધારણ

૧૫. શુભ પ્રવૃત્તિ. કરવાં, યોગચ્છેદન કરવું, ઉપસર્ગ સહન કરવા, સ્વાધ્યા-યધ્યાન કરવું, ઉપદેશ દેવો, આત્મનિરીક્ષણ કરવું વિગેરે

શુભ પ્રવૃત્તિના અનેક શુભ પ્રકાર બતાવી તે પ્રમાણે કરનારને લવિષ્યમાં કેવા પ્રકારના લાભ થાય છે તે પર ખાસ ધ્યાન ખેંચવામાં આવ્યું છે. આ અધિકારમાં જે જે પરચુરણ વિષયો બતાવવામાં આવ્યા છે તે બહુ ઉપયોગી અને મનન કરવાયોગ્ય છે.

સોળમા અને છેલ્લા સામ્યસર્વસ્વ અધિકારમાં આખા ગ્રંથના સારરૂપ સમતા રાખવાનો ઉપદેશ આપવામાં આવ્યો છે. સમતાને ૧૬. સામ્ય. પરિણામે સુખ કેવી રીતે થાય છે અને તે સુખ કેવા પ્રકારનું છે તે બહુ ઉત્તમ રીતે બતાવ્યું છે. મોક્ષનું સ્વરૂપ વિવેચનમાં બતાવી તે પ્રાપ્ત કરવાનું કારણ સમતા છે એમ સિદ્ધ કરવામાં આવ્યું છે. આ ગ્રંથ સમતારસની વાનકી છે એમ બતાવી એના અધિકારી કોણ છે તે પણ બતાવવામાં આવ્યું છે. ત્યાર પછી કોઈ પણ પ્રકારના આડંબર વગર આ ગ્રંથ પૂર્ણ કરવામાં આવ્યો છે.

આ ગ્રંથ સૂરિમહારાજે કઇ સાક્ષમાં લખ્યો તે સંબંધી કાંઈ નિર્ણય થઈ શકે તેમ પણ નથી. મને એમ લાગે છે કે સૂરિ-કૃતિનો સમય. મહારાજે ઉપદેશરત્નાકર વિગેરે ગ્રંથો બનાવ્યા પછી^૧ ૯-૮૦૦ના છેવટના લાગમાં પોતાના અનુભવનું રહસ્ય આ ગ્રંથદ્વારા બહાર પાડ્યું છે અને આ ગ્રંથના શ્લોકો એક સાથે નહિ, પણ જ્યારે જ્યારે મનમાં સ્ફુરણ થઈ આવી હશે ત્યારે લખ્યા હશે એમ જણાય છે. સાતમા કષાયનિગ્રહ અધિકારમાં ક્રોધ માનના સ્વરૂપમાં વચ્ચે માયાના શ્લોક આવે છે, વળી લોભત્યાગના ઉપદેશ પછી ક્રોધત્યાગનું સ્વરૂપ આવે છે; મુનિસુંદરસૂરિ મહારાજ જેવા જબરા લેખક જેમણે ઉપદેશ-રત્નાકરમાં એકસરખી શૈલી બતાવી એક વિષયને એક છેડા સુધી નિયમ-સર લખ્યો છે તે આ પ્રમાણે આડા અવળા શ્લોકો સંબંધ વગર લખે તેનો એક જ રીતે ખુલાસો થઈ શકે છે. તેવી જ રીતે દેવગુરૂધર્મશુદ્ધિ અધિકારનો વિષય ગુરૂશુદ્ધિ માટે જ લગભગ લખાયો છે. આ પ્રમાણે અનુમાન દોર્યું છે તે બે ખરું હોય તો તેથી ગ્રંથની કિંમતમાં બહુ વધારો થાય છે. હૃદ-રતી રીતે અવલોકન કરતાં હૃદયમાંથી જે ઉદ્ગારો નીકળે તે કૃત્રિમ ઉદ્ગારો કરતાં વિશેષ ઉપયોગી જ ગણાય છે. વળી ઉપદેશરત્નાકર ગ્રંથની આદિમાં મંગળાચરણમાં ઘણા શ્લોકો લખ્યા છે; અત્ર તેમાંનું કાંઈ નથી, તે પણ સામ્યદશા બતાવે છે, અને એ દશા વૃદ્ધાવસ્થામાં સવિશેષપણે પ્રાપ્ત્ય છે.

૧ આ હકીકતને શ્રી ધનવિજય ગણિ ટેકો આપે છે. ગ્રંથની રચનાતના અથ શબ્દપર નોટ લખતાં તેઓશ્રી કહે છે કે એ શબ્દ અનન્તરતા સુચવે છે અને અત્ર તેને માટે એમ સમજવું કે આ ગ્રંથ ઉપદેશરત્નાકર વિગેરે ગ્રંથો લખ્યા પછી બનાવ્યો છે. આનું કાંઈ કારણ તેઓ આપતા નથી, પણ સૂરિમહારાજ પછી આપ-ણાથી નજીકના સમયમાં તેઓ થયા છે તેથી તેઓની કહેલી હકીકત કદાચ સંપ્ર-દાયથી તેઓને જણાઈ હોય.

મારી માન્યતા પ્રમાણે આ ગ્રંથ સંવત્ ૧૪૭૫ થી ૧૫૦૦ સુધીમાં કકડે કકડે લખાયો હશે એમ લાગે છે.

આ ગ્રંથની શૈલી બહુ જ ઉત્તમ છે. કોઈ કોઈ જગ્યાએ પુનરાવર્તન જણાય છે, પણ ઉપદેશના ગ્રંથમાં પુનરાવર્તન દોષરૂપ લાખાશૈલી. નથી એ આપણે ઉમાસ્વાતિ મહારાજના કહેવાથી બાણીએ છીએ. (જુઓ પ્રથમ શ્લોકપર વિવેચન-પૃષ્ઠ ૧૦) જે

જે વિષય સૂરિમહારાજે લીધા છે તે સર્વ બહુ અસરકારક શબ્દોમાં તેઓએ છાડ્યા છે. સંસ્કૃત ભાષા ઉપરનો તેઓનો કાણુ બહુ ઊંચા પ્રકારનો છે અને કોઈ કોઈ જગ્યાએ અલંકારનો બહુ ઉત્તમ રીતે ઉપયોગ કરવામાં આવ્યો છે. તેઓનાં દૃષ્ટાંતો અને ઉપમાનો બહુ સ્પષ્ટ અને લાગુ પડતાં છે અને તેઓની વાક્યરચના માર્મિક છે. તેમની ભાષામાં ઉપદેશની ભાષાના સર્વ પ્રકાર સમાવવામાં આવ્યા છે. ઉપદેશની ભાષામાં કેટલીક વાર બહુ જ ઠંડી ભાષા રાખવી યોગ્ય છે. વિષયની મધુરતા અને પ્રિયપણું પ્રાપ્ત કરાવવા માટે આવી ભાષાની જરૂર છે. કોઈ વખત આક્ષેપક ભાષાનો ઉપયોગ કરવો પડે છે, કોઈ વખત કઠોર શબ્દોનો પણ ઉપયોગ કરવો પડે છે. સૂરિમહારાજે પણ આ જીવને કોઈ કોઈ વાર ‘વિદ્વાન્’ અને કોઈ કોઈ વાર ‘મૂઢ’ કહ્યો છે, તેમ જ ઉપર જણાવ્યું તેમ સર્વ પ્રકારની ભાષાશૈલીનો ઉપયોગ કર્યો છે, તેથી વાંચનાર તથા સાંભળનારને આનંદ અને વિચાર થાય એ સ્વાભાવિક છે. આવી સર્વ પ્રકારની ભાષાશૈલીપર કાણુ મેળવવો એ સાધારણ વિદ્વાનથી બની શકે તેવું નથી. યતિશિક્ષાઅધિકારમાં તેઓ સહજ કડક થયા છે અને કોઈ કોઈ જગ્યાએ તો વધારે કડક થયા છે. એમાં શૈલીદોષ હો કે ન હો પણ તેઓને આશય અતિશય મહાન્ હતો એમ સ્પષ્ટ જણાય છે.

અધિકારની ગોઠવણુ બહુ વિચારવા લાયક છે. એક એક પછી એક અધિકાર વધારે વધારે ઉપયોગી હકીકત બતાવનારા ગોઠવણુ. લખાયા છે અને ચિત્ત રાખીને વાંચનારને બહુ આનંદ આપે તેવી રીતે તેની ગોઠવણુ કરી છે. દરેક શ્લોકની ભાષા મધુર અને સ્પષ્ટ હોવા ઉપરાંત શૈલી બહુ સાદી અને અસરકારક છે.

આ ગ્રંથ મુનિજીવન અને શ્રાદ્ધજીવનના માર્ગદર્શક તરીકે બહુ જ ઉપયોગી છે એમ જણાય છે. આ ગ્રંથ વ્યાખ્યાનમાં પ્રચાર. અનેક સ્થળે વારંવાર વંચાય છે તે ઉપરાંત અનેક મુનિમહારાજઓ આગ્રંથ સાદાંત કંઠસ્થ કરે છે અને તેનો પાઠ પણ નિરંતર કરે છે એમ અનુભવ્યું છે. આ ગ્રંથની મહત્તા અને ઉપયોગિતાના સંબંધમાં આટલી હકીકત જ પૂરતી ગણી શકાય તેમ છે.

જે મહાન હેતુથી આ ગ્રંથ લખવામાં આવ્યો છે તે ખાસ યાદ આપવાની જરૂર છે. સમતાપ્રાપ્તિનો નજીકનો હેતુ અને મોક્ષપ્રાપ્તિનો પરંપરાગત હેતુ એ બન્ને અનંતર અને પરંપર હેતુ પ્રાપ્ત કરી શકાય એવી શૈલીથી અને ગોઠવણથી ગ્રંથ લખાયો છે.

આ ગ્રંથપર ધનવિજયગણિએ અધિરોહિણી નામની ટીકા લખી છે. એ ટીકા બહુ જ ઉત્તમ અને વિસ્તારવાળી સંસ્કૃત ભાષામાં ટીકા. છે. ટીકાકાર મહા વિદ્વાન જણાય છે. અત્રે શબ્દાર્થ લખવામાં મેં એ ટીકાનો વારંવાર ઉપયોગ કર્યો છે.

વિવેચનમાં પણ ઘણી જગ્યાઓપર તેઓના વિચાર ટાંકી બતાવ્યા છે. જ્યાં તેઓશ્રીનું નામ ન લખાણું હોય ત્યાં પણ તેઓની છાયા હશે જ. હું દરેક શ્લોકપર વિવેચન લખવા પહેલાં તે ટીકા વાંચતો હતો. આ ઉપરાંત આ ગ્રંથનો બાલાવબોધ (ભાષામાં ટુંકો અર્થ) રત્નચંદ્ર ગણિ અને વિદ્યાસાગર ગણિએ કર્યો છે. એ બાલાવબોધ ઉપરથી શાં ભીમશી માણેકે શ્રી પ્રકરણ રજા કરના બીજા ભાગમાં ભાષાર્થ છપાવ્યો છે. જે કે તેમાં આ ગ્રંથના મૂળ તથા અર્થમાં ઘણી ભૂલો રહી ગઈ છે છતાં પણ શાં ભીમશી માણેકે તેથી ઉપયોગી સેવા બજાવી છે. આ ગ્રંથના શ્લોકોની ભાષામાં ચોપાઈ શ્રીરંગવિજય નામના સાધુએ કરી છે, જેની પ્રત મારા મિત્ર તરફથી મોડી મળી તેથી શબ્દાર્થ લખવામાં તેનો ઉપયોગ થયો નથી, પણ તે ચોપાઈ ઉપયોગી જણાયાથી ગ્રંથના છેવટના ભાગમાં આપી છે. અસલ ગુજરાતી ભાષા તેના તે જ આકારમાં જળવી રાખવાની આવશ્યકતા સ્વીકારવામાં આવે છે તેથી તે ચોપાઈની ભાષામાં ફેરફાર કર્યો નથી.

આ ગ્રંથનું વિવેચન લખતાં ગ્રંથકર્તાનો આશય શું છે તેપર દર વખત પૂરતો વિચાર કર્યો છે. અન્ય વિદ્વાન લેખકોના ક્ષમાયાચના. આ જ વિષયપરના વિચારો અને પશ્ચિમની કેળવણીના સંસ્કારથી પ્રાપ્ત થયેલ વિચારો અને ટાંચણો આપી બનતી મહેનતે વિવેચન ઉપયોગી બનાવવા યત્ન કર્યો છે, છતાં તેમાં મંદ અભ્યાસને લીધે મતિદોષ રહી જવા સંભવ છે તે માટે યોગ્ય સ્થળે ક્ષમાયાચના કરી છે તેમજ અહીં પણ કરવામાં આવે છે.

આ ગ્રંથપર સંસ્કૃતમાં ધનવિજય ગણિની ટીકા છે તે ઉપરાંત રત્નચંદ્ર ગણિની પણ જણાય છે અને તે બીજા આવૃત્તિ છપાઈ ગયા પછી લખેલ થઈ છે. યોગ્ય અવકાશ મળશે તો બન્ને ટીકાઓનો ઉપયોગ કરી સ્વતંત્ર સંસ્કૃત ગ્રંથ છપાવવા વિચાર છે. આ ગ્રંથની કાવ્યચમત્કૃતિ અને ઉપદેશપદ્ધતિ એટલી

અસરકારક અને સારી છે કે તેનો જેમ અને તેમ બની શકે તેટલી રીતે પ્રચાર કરવાની જરૂરીઆત છે. દરરોજના પાઠ માટે તેટલા સાડ મૂળ શ્લોક, શબ્દાર્થ અને રંગવિજયની ચોપાઇ સાથે એક બત્રીશ પેજ નાની બુકની પણ યોજના કરવાનો વિચાર છે. અધ્યાત્મના વિષયપર લોકોનો આદર થશે તો ત્યારપછી એક બે અપૂર્વ ગ્રંથોપર પણ આવી રીતે વિવેચન કરવા સંબંધમાં યોજના કરવાની અભિલાષા રહે છે. હવે આ ગ્રંથના રચનાર યુગપ્રધાન તુલ્ય તપગચ્છાધિપતિ શ્રીમન્મુનિસુંદરસૂરિ મહારાજના ચરિત્રપર ગવેષણા કરી ઐતિહાસિક નોંધો લઈ ઉપોદ્ઘાત પૂર્ણ કરવામાં આવશે.

મુનિસુંદરસૂરિ અને તેમના સમય.

ઇતિહાસના વિષયમાં હિંદુસ્તાનમાં પ્રથમથી બહુ બેદરકારી બતાવવામાં આવી છે એવી સાધારણ ફરિયાદ છે. પોતાનું નામ ઇતિહાસ સં- પ્રસિદ્ધ કરી જવાની પ્રબળ ઇચ્છા ન હોવાને લીધે કે એ બંધી દુર્લભ્ય. વિષયથી લાવિષ્યની પ્રભને ખાસ લાલ થવાનું કારણ ખ્યાલમાં ન આવવાને લીધે કે બીજાં ગમે તે કારણથી આ સંબંધમાં બહુ ફરિયાદનું કારણ રહ્યું છે. આને લીધે આર્યાવર્તની પ્રાચીન કાળમાં શી સ્થિતિ હતી તેનો સંપૂર્ણ ખ્યાલ મેળવવામાં બહુ મુશ્કેલી પડે છે. સીધો પુરાવો આ વિષયમાં લાગ્યે જ મળી આવે છે; જે મળે છે તે ગ્રંથો ઉપર પડતા આબુબાલુના આંખા પ્રકાશનાં કિરણો જ છે અને તેના ઉપરથી અનુમાન કરવાં પડે છે. અમુક ગ્રંથ ક્યા વખતમાં લખાયો છે એમ બે જાણી શકાય તો તેથી બહુ ખુલાસા થાય છે; તે વખતની સોસાયટીનું બંધારણ, લોકોની વ્યવહારપદ્ધતિ, વિચારપદ્ધતિ અને વિકસ્વરતા કેવા પ્રકારનાં હતાં એ જાણવાનું સાધન પ્રાપ્ત થાય છે અને તેથી આદર્શ તરીકે તે હકીકત ચાલુ જમાનાની પ્રભને બહુ લાલ કરી શકે છે. આવા ઐતિહાસિક લખાણોની ગેરહાજરીથી ઘણીવાર ગ્રંથનો અર્થ કરવામાં પણ અગવડ પડે છે

૧ મારા એક વિદ્વાન મિત્રે ધ્યાન ખેંચ્યું છે કે આ હકીકત બરાબર નથી. તેઓ વિશેષમાં લખે છે કે મુનિપુંગવોનું સાધ્યબિંદુ અન્ય હોય છે તેથી પોતાનો મહિમા વધારવા સાડ અથવા માન પ્રતિષ્ઠા સાડ તેઓ સ્વની હકીકત બહુ લખ્યું નથી, પણ લાવિષ્યની પ્રભના ઉપકારની વાત તેઓના ધ્યાન બહારન્ય એ અવાસ્તવિક છે. બે બરાબર તપાસ કરવામાં આવે તો સંવત્ ૧૦૦૦ થી અલ્પાર સુધીનો ધર્મરાજ્ય અને રાજ્યોનો ઇતિહાસ બરાબર મળી શકે તેમ છે. નાશ પામતા ઐતિહાસિક ગ્રંથો, પ્રતિમાઓ ઉપરના લેખો, મંદિરોના લેખો તેમજ સિક્કાઓ તે હકીકત પૂરી પાડે તેમ છે. શોધક દષ્ટિએ હોંસધી અને ખંતથી કામ કરનાર હોય તો લગભગ સાલેસાલનો ઇતિહાસ લખ્યું છે.

અને ઘણીવાર અનુમાનના અધુરા આધાર ઉપર કામ ચલાવવું પડે છે. ઐતિહાસિક લખાણો પોતે કેટલો લાલ કરે છે તે બહુ અગત્યનો અને સમજવા જેવો વિષય છે, પણ અત્ર તે પ્રસ્તુત નથી. ઇતિહાસની ગેરહાજરી હિંદુસ્તાનમાં બહુ જણાય છે એટલો મુખ્ય ઉદ્દેશ જ હાલ તો પ્રસ્તુત છે.

હિંદુઓના સંબંધમાં જેટલી સીધા ઐતિહાસિક લેખોની ગેરહાજરી બોવામાં આવે છે તેજ પ્રમાણે જૈનોના સંબંધમાં સમજવાનું છે, પણ અત્ર સ્થિતિ કાંઈક સારી છે. ગુજરાત અથવા હિંદુસ્તાનનો ટુંકો ટુંકો અને કકડે કકડે જે ઇતિહાસ મળી આવે છે તે જૈન ગ્રંથોના આધારે જ લગભગ રચાયેલો છે. હેમચંદ્રાચાર્ય અને ત્યાર પછીના ઘણા જૈન વિદ્વાનોએ ઇતિહાસ જેવું કાંઈ કાંઈ લખી મૂક્યું છે અને તેમાંથી જે મળી આવે છે તેનો ઉપયોગ થાય છે. આ સ્થિતિ સારી છે તેથી આપણને જરા આનંદ થાય છે. છતાં એટલું તો કહેવું બે-ધએ કે જૈનગ્રંથોમાં પણ નિયમસર ચાલુ ઇતિહાસ મળી આવતો નથી, પરંતુ કકડે કકડે અને બનાવોની નોંધના રૂપમાં તે બહુધા હોય છે. ઇતિહાસના સંબંધમાં આટલો ઉપકાર જૈન પ્રભાએ પોતા ઉપર અને અન્ય પ્રભા ઉપર કર્યો છે એટલું જ નહિ, પણ પોતાની કોમમાં થયેલા મહાન આચાર્યોના સંબંધમાં પણ અનેક ગ્રંથોની પ્રશસ્તિઓદ્વારા પ્રકાશ પાડ્યો છે. હેમચંદ્રાચાર્ય પહેલાંના આચાર્યો માટે ચતુર્વિંશતિ પ્રબંધ વિગેરે ગ્રંથોમાં ઇતિહાસ મળે છે અને તે સમય પછીના આચાર્યો માટે તો આધારભૂત પટ્ટાવળિઓ મળી આવે છે. આ ઇતિહાસ પણ લગભગ સાલવારી જેવો જ હોય છે. અમુક આચાર્ય સંબંધી કાંઈ ન જાણતા હોઈએ તેના કરતાં થોડું પણ જાણતા હોઈએ તો સાઈ, એ દૃષ્ટિથી આ વિષયમાં કાંઈક સંતોષ થાય છે, પણ અમુક આચાર્યનું જીવનચરિત્ર લખવું હોય તો એક બે અપવાદ (મારા માનવા પ્રમાણે હેમચંદ્રાચાર્ય અને હીરવિજયસૂરિ) સિવાય બીજાઓના સંબંધમાં કાંઈ પણ મળે તેમ નથી^૧. સ્થિતિ આ પ્રમાણે છે તેથી આ મહાન ગ્રંથના કર્તા માટે બહુ ઇતિહાસ મળે તેમ તો નથી, પણ તપાસ કરી જે થોડું મળી આવ્યું છે તે અત્ર રજુ કરવામાં આવે છે.

આ ગ્રંથના કર્તા મુનિસુંદરસૂરિ મહારાજ છે. તેઓનો જન્મ વિક્રમ

૧ આ હકીકત બરાબર નથી. જુઓ આગલા પૃષ્ઠપરની નોટ. શામળાજીથી ઘણા આચાર્યોનાં ચરિત્રો મળી શકે તેમ છે. હીરસૌભાગ્ય કાવ્ય, ગુરુગુણરત્નાકર, સૌમ-સૌભાગ્ય કાવ્ય, જયાનંદ ચરિત્ર, વિજય પ્રશસ્તિ કાવ્ય વિગેરે અનેક ગ્રંથો ઐતિહાસિક ચરિત્રો પૂરાં પાડી શકે તેમ છે, તે ઉપરાંત અનેક ગ્રંથોમાં લંબાણ પ્રશસ્તિઓ પણ ઉપયોગી સાધન તરીકે કામ બાજવે છે.

સંવત્ ૧૪૩૬ માં (સને ૧૩૮૦ માં) થયો હતો. તેઓનો જન્મ આ નગરમાં થયો હતો, તેઓના માતા પિતા કોણ હતા અને તેઓ કઈ જાતિના હતા તે સંબંધી કાંઈ પણ હકીકત મળી શકી નથી. તેઓશ્રીએ સાત વર્ષની નાની વયમાં સંવત્ ૧૪૪૩ ની સાલમાં જૈન ધર્મની દીક્ષા લીધી હતી^૧. આટલી નાની ઉંમરે દીક્ષા લેવાના સંબંધમાં અથવા આપવાના સંબંધમાં હાલ બહુ બાબુએથી શોરબકોર થાય છે, પણ તે સંબંધમાં પૂર્વ કાળમાં વિચારો બહુ જ જૂદા પ્રકારના હતા. હાલ અનુભવ વગરના નાની વયવાળાને દીક્ષા આપવામાં કેટલાક ભૂલ થતી માને છે, પૂર્વ કાળમાં સર્વાનુમતે એવો વિચાર હતો કે ઇન્દ્રિયસ્વાદમાં પડી ગયા પછી આ બ્રાહ્મીને તેમાંથી નિકળવું બહુ મુશ્કેલ પડે છે માટે પૂર્વના શુભ સંસ્કારથી કોઈ પણ બ્રાહ્મીને લઘુ વયમાં ચારિત્ર લેવા ઇચ્છા થાય તો તેમાં વિલંબ કરવો નહીં, અંતરાય પાડવો નહીં અને તેને સંસારમાં આસક્ત થવાનો વખત આપવો નહીં. ઇતિહાસથી પણ એમ જણાયું છે કે જૈન શાસનમાં તેમ જ અન્ય દર્શનમાં જે જે મહાત્માઓ નામ કાઢી ગયા છે, જેઓ અદ્ભુત ગ્રંથકર્તા, તર્કવેત્તા કે વ્યાખ્યાનકાર થયા છે, તે સર્વ નાની વયમાં દીક્ષિત થયેલા હતા. વજ્રસ્વામી લઘુ વયના દીક્ષિત હતા, અભયદેવસૂરિને સોળ વર્ષની વયે તો આચાર્યપદ આપવામાં આવ્યું હતું, હેમચંદ્રાચાર્ય સાત વર્ષની વયના હતા ત્યારે તેમને દીક્ષા આપવામાં આવી હતી, આ ગ્રંથકર્તાના પૂર્વપુરૂષ સોમસુંદરસૂરિ સાત વર્ષની વયના હતા ત્યારે દીક્ષિત થયા અને યશોવિજયજી મહારાજના સંબંધમાં પણ તેમ જ સાંભળ્યું છે. શ્રીમાન હેમચંદ્રાચાર્યના સંબંધમાં આ બનાવપર ટીકા કરતાં પ્રો. પીટરસન લખે છે કે “દેવચન્દ્રે આવા નાના છોકરા (ચંગદેવ-હેમચન્દ્ર)ને પોતાનો ચેલો બનાવ્યો તે કોઈને નવાઈ જેવું લાગશે, પણ ખરી રીતે બેતાં તેમાં નવાઈ જેવું કાંઈ નથી. એવું ધોરણ આ દેશમાં તથા બીજા દેશોમાં અસલથી આવ્યું આવ્યું છે ને આવ્યું આવે છેમોટી ઉંમરે પહોંચેલા માણસને જ સાધુ બનાવી શકાય એ ધોરણ સાફ છે ખરું, પણ બીજા સઘળા ધર્મોમાં બેશું તો એ જ રીતે નવા આચાર્યોને પસંદ કરવામાં આવે છે. જ્યાં આચાર્યને લગ્નાદિકનો પ્રતિબંધ હોય ત્યાં પોતાની જગા લેનાર આચાર્ય બનાવવા માટે આમ કર્યા સિવાય છુટકો જ નથી.” પ્રો. પીટરસન જેવા વિદ્વાનો આ હકીકતને બવહાફ દૃષ્ટિથી બતાવે છે, પણ તે ઉપરાંત આવા અગત્યના વિષયમાં મનને એક બાજુના નિર્ણયપર લાવ્યા અગાઉ ધાર્મિક અને ઐતિહાસિક દૃષ્ટિથી સાધુઓના અંધા-

૧ બહુધા એકી વરસમાં દીક્ષા અપાતી નથી એવો સંપ્રદાય સાંભળ્યો છે તેા કદાચ આકામ વરસની ચરિત્રાતમાં દીક્ષા આપી હોય એ બનવાભેગ છે.

રણ ઉપર અને તે સંસ્થાની જરૂરિયાતના વિષય ઉપર ખાસ ધ્યાન આપવું જોઈએ. અભ્યાસકાળ બાહ્ય વયમાં જ પ્રાપ્તવ્ય છે અને હાલ જેમ બી, એ. એમ, એ. થતાં લગભગ તેર વર્ષ તો ઇંગ્લિશ અભ્યાસમાં થાય છે તેમ ધાર્મિક જ્ઞાનમાં એમ, એ. થતાં ઘણાં વર્ષો લાગવાં જોઈએ એ સહજ સમજી શકાય તેવું છે. આથી દુનિયાપર ઉપકાર કરવાના સંયોગ તો બાહ્ય વયમાં દીક્ષા લેનારને જ પ્રાપ્ત થવાનો સંભવ છે. મુનિસુંદરસૂરિ મહારાજે કેવા કેવા ચમત્કારો કર્યા છે તે આપણે આગળ જોઈએ ત્યારે આ સંબંધનો ખ્યાલ આપણને વિશેષ સ્પષ્ટ રીતે આવશે.

મુનિસુંદરસૂરિ મહારાજને દીક્ષા આપતી વખતે શિષ્ય કોના બનાવવામાં આવ્યા હતા તેનો કાંઈ ઇતિહાસ મળી શકતો નથી. તેઓ આગળ જણાવવામાં આવશે તેમ સોમસુંદરસૂરિની પાઠે આવ્યા તેથી તેમના શિષ્ય હતા એમ માનવામાં આવે છે, પણ આ સોમસુંદરસૂરિનો જન્મ સંવત્ ૧૪૩૦ માં થયો હતો અને તેઓએ દીક્ષા સાત વર્ષની ઉંમરે સંવત્ ૧૪૩૭ માં લીધી હતી, તેથી સંવત્ ૧૪૪૩ જે મુનિસુંદરસૂરિનો દીક્ષાકાળ છે તે વખતે તેઓની ઉંમર તેર વર્ષની જ હોવી જોઈએ અને તેવી નાની વયમાં તેને શિષ્ય આપવામાં આવે એ બનવાજોગ નથી. વળી મુનિસુંદરસૂરિએ ગુર્વાવલીમાં દેવસુંદરસૂરિ જેઓ આ વખતે તપગચ્છની મૂળ પાઠે હતા અને ગચ્છાધિપતિ હતા તેઓના સંબંધમાં લગભગ સીતેર શ્લોક લખ્યા છે તેથી કદાચ મુનિસુંદરના દીક્ષાગુરુ તેઓશ્રી હોય એમ કલ્પના થાય છે^૧.

દેવસુંદરસૂરિ જેઓ ઉચ્ચ પુણ્યપ્રકૃતિવાળા હતા તેઓ સંવત્ ૧૪૪૨ માં

૧ આ પ્રમાણે માનવાનું એક બીજું પ્રબળ કારણ છે: ગુર્વાવલી ગ્રંથ મુનિસુંદરસૂરિએ સંવત ૧૪૬૬ માં પૂર્ણ કર્યો. જે વખતે દેવસુંદરસૂરિને કાળ કરી ગયાને આઠ નવ વર્ષ થયાં હતાં અને પાટ ઉપર સોમસુંદરસૂરિ હતા, છતાં ગ્રંથને અંતે તેઓ પોતાની બતને દેવસુંદરસૂરિના શિષ્ય તરીકે જાળખાવે છે. આ આખો પારીત્રાફ આગળ ઉતારી લીધો છે ત્યાંથી સ્પષ્ટ સમજાઈ જશે. આ સંબંધમાં ચોક્કસ નિર્ણય થઈ શકે તેમ નથી, કારણ કે તે જ ગુર્વાવલીના ૪૨૦ માં શ્લોકમાં લખે છે કે “તે સોમસુંદરસૂરિનો શિષ્ય મારા જેવાં ગુણ વગરનો પ્રાણી ઉપાધ્યાય મનાય છે.” અહીં તેનો શિષ્ય એ શબ્દ સામાન્ય છે કે વિશેષ છે તે સમજવું મુશ્કેલ છે. બન્ને બાબતોની હકીકત તપાસતાં તેઓ દેવસુંદરસૂરિના શિષ્ય હોય એમ માનવાનું કારણ વિશેષ રહે છે, પણ તેનો નિર્ણય થઈ શકતો નથી. વળી બીજી રીતે જોઈએ તો તેઓને કદાચ દેવસુંદરીસૂરિએ સોમસુંદરની નાની વયમાં પણ તેમના નામથી દીક્ષા આપી હોય તે બનવાજોગ છે. સોમસુંદરસૂરિને વીસ વર્ષની વયે તો ઉપાધ્યાયપદ મળ્યું છે તેથી તેરમે વર્ષે તેમને શિષ્ય આપ્યા હોય તો તેમાં પણ વિરોધ જેવું કાંઈ નથી.

૧ગચ્છાધિપતિ થયા અને તેઓ સંવત્ ૧૪૫૭ માં કાળધર્મ પામ્યા હતા અને સુધર્મા સ્વામીથી પચાસમા ગચ્છાધિપતિ હતા એમ મુનિસુંદરસૂરિ પોતાની ગુર્વાવલીના શ્લોક ૩૬૮ માં કહે છે. આ આચાર્યશ્રીની પાટે શ્રી સોમસુંદરસૂરિ આવ્યા. આ સોમસુંદરસૂરિનો ઇતિહાસ ખાસ વાંચવા યોગ્ય છે અને તે 'સોમસૌભાગ્યકાવ્ય'માંથી મળી શકે તેમ છે. અત્રે તો તેઓનો અને મુનિસુંદરસૂરિનો ઇતિહાસ જરૂર પૂરતો એકત્ર હોય તેટલોજ સંક્ષેપમાં બતાવવામાં આવ્યો છે. આ સોમસુંદરસૂરિ જ્યાનંદસૂરિના શિષ્ય હતા અને તેમને ૧૪૫૦ માં વાચક (ઉપાધ્યાય)પદ પ્રાપ્ત થયું હતું. આ કાળમાં શ્રીમંત શેઠીઆઓ સૂરિપદની પ્રતિષ્ઠાનો મહોત્સવ બહુ આડંબરથી કરતા હતા અને ગુરૂમહારાજ સંઘના અગ્રણી ગૃહસ્થોની વિનંતિપરથી પોતાના શિષ્યોમાંના યોગ્ય શિષ્યને સૂરિપદ આપતા હતા. આવી રીતે સોમસુંદરસૂરિએ છ શિષ્યોને સૂરિપદ આપ્યાં એમ સોમસૌભાગ્યકાવ્યપરથી જણાય છે. દેવરાજ-શેઠના આગ્રહથી મુનિસુંદરને, ગોવિંદશેઠને ખરચે જયચંદ્રને, નીબશેઠને ખરચે ભુવનસુંદરને, ગુણરાજશેઠના આગ્રહથી મહુવામાં જિનસુંદર વાચકને, વિશળશ્રેષ્ઠીના પુત્ર ચંપકના આગ્રહથી જિનકીર્તિને અને રાણપુરમાં ધરસુંદર-શેઠના આગ્રહથી સોમદેવ વાચકને સૂરિપદ આપવામાં આવ્યાં હતાં અને તે સર્વ મહોત્સવો બહુ મોટા ખરચથી, અત્યંત આડંબરથી શ્રી સોમસુંદરસૂરિના વખતમાં થયા હતા. આ પ્રમાણે સૂરિ ગમે તેટલા થાય, પણ ગચ્છાધિપતિ તો એકજ સૂરિ હોય એવું બંધારણ હતું. આ નિયમ પ્રમાણે નરસિંહશેઠના આગ્રહથી અદ્ભુત મહોત્સવ સાથે સોમસુંદરસૂરિને સૂરિપદ સંવત્ ૧૪૫૭ માં પ્રાપ્ત થયું હતું. આ શેઠની ગુરૂભક્તિ કેટલી ઉત્તમ હતી અને તે કાળમાં સાધુઓ તરફ સામાન્ય રીતે પણ કેવો પ્રેમ હતો તે બહુ જ વિચારવાયોગ્ય છે. સોમસુંદરસૂરિ ગચ્છાધિપતિ ક્યારે થયા તે સંવત્ મળી શકતો નથી, પણ તેઓએ બહુ વર્ષ સુધી ગચ્છનો બાર ઉપાડ્યો એમ અનુમાન થાય છે. તેઓ સંવત્ ૧૪૯૯ માં કાળધર્મ પામ્યા તેથી ગચ્છાધિપતિપણું લગભગ ત્રીશ પાંત્રીશ વર્ષ સુધી તો કર્યું જ હશે એમ જણાય છે. ઉપર જણાવેલ

૧ પ્રથમ આવૃત્તિના ઉપોદ્ધાતમાં લખ્યું છે કે દેવસુંદરસૂરિને આચાર્યપદ સંવત્ ૧૪૪૨ માં મળ્યું, પણ તે હકીકત બરાબર નથી. જ્યાનંદસૂરિ સંવત્ ૧૪૪૧-૪૨ માં કાળધર્મ પામ્યા ત્યારે સંવત્ ૧૪૪૨ માં દેવસુંદરસૂરિ ગચ્છાધિપતિ થયા. ત્યારે ગચ્છાધિપતિ થયા ત્યારે પણ તેઓ દેવસુંદરસૂરિના નામથીજ ઓળખાતા હતા તેથી તેઓને સૂરિપદની તો આ સમય પહેલાં મળેલી હશે એમ જણાય છે.

૨ પ્રથમ આવૃત્તિમાં વર્ષ ૧૪૫૮ લખ્યું હતું તે બરાબર નથી. ન્યૂઓ સોમ-સૌભાગ્ય કાવ્ય સર્ગ ૫ શ્લોક ૫૧ મેા અને ગુર્વાવલી શ્લોક ૩૬૩ મેા. આ સૂરિપદ અણહિલપુર પાટણમાં આપવામાં આવ્યું હતું.

‘સોમસૌભાગ્ય કાવ્ય’ ગ્રંથ કાવ્યનો એક નમુનો છે અને તે તરીકે પણ તે ખાસ વાંચવા જેવો છે, જે ઉપરાંત સોમસુંદરસૂરિના શિષ્યરત્ન પ્રતિષ્ઠાસોમે^૧ તે સંવત્ ૧૫૨૪ માં બનાવ્યો છે તેથી જેટલે દરજ્જે તે ઐતિહાસિક હકીકત પૂરી પાડે છે તેટલે દરજ્જે તે બહુ આધારભૂત સીધા પૂરાવા જેવો પણ ગણી શકાય તેમ છે. આ ગ્રંથ ઘણી હકીકતપર અજવાળું પાડે છે અને આ ઉપોદ્ધાતના ઐતિહાસિક વિભાગમાં તેનો આધાર વારંવાર લેવામાં આવ્યો છે.

મુનિસુંદરસૂરિને વાચકપદવી (ઉપાધ્યાયની પદવી) વિક્રમ સંવત્ ૧૪૬૬ માં આપવામાં આવી હતી અને તે વખતથી તેઓ મુનિસુંદર ઉપાધ્યાયના નામથી પ્રસિદ્ધ થયા હતા. આ વખતે ગચ્છાધિપતિ સોમસુંદરસૂરિ હતા એ હકીકત ખાસ નોંધી રાખવા જેવી છે. એ જ મહાત્માને દેવરાજ શેઠના આગ્રહથી વિક્રમ સંવત્ ૧૪૭૮ માં સૂરિપદ મળ્યું અને ત્યાર પછી તેઓ મુનિસુંદરસૂરિના નામથી પૃથ્વીતલપર પ્રસિદ્ધ થયા. આ સૂરિપદવીનો મહોત્સવ સોમસૌભાગ્ય કાવ્યમાં બહુ સારી રીતે વર્ણવ્યો છે તે અત્ર નોંધ કરી લેવા જેવો છે. વર્ણન કરનાર નજરે જોનાર હતા તેથી અતિશયોક્તિનો સંભવ બહુ ઓછો છે. આ હકીકત સોમસૌભાગ્યકાવ્યના છઠ્ઠા સર્ગમાં બતાવવામાં આવી છે. તેના શરૂઆતના ભાગનો સારાંશ નીચે પ્રમાણે છે:-

દેવસુંદરસૂરિ સ્વર્ગે ગયા પછી ગચ્છનો ભાર સોમસુંદરસૂરિને માથે આવ્યો. તેઓ મહાપ્રતાપી વિદ્વાન હતા. આ સૂરિરાજના દર્શન કરવાથી ખૂર્વના ગૌતમ, જંબૂ, સ્થૂલભદ્ર વિગેરે મહાત્માઓ યાદ આવે તેમ હતું. ગુરૂમહારાજ ફરતાં ફરતાં મોટા નગરમાં આવી ચડ્યા. (નગરનું નામ સમજી

૧ આ સોમસૌભાગ્યકાવ્ય શ્રીપ્રતિષ્ઠાસોમનું બનાવેલું છે, પણ હીરસૌભાગ્ય કાવ્ય જે દેવવિમળગણિએ બનાવ્યું છે તેના પહેલા સર્ગના ૧૩ માં શ્લોકમાં તેઓ કહે છે કે તથાસુમતિસાધુસરિકૃત સોમસૌભાગ્યકાવ્યે એટલે દેવવિમળગણિ જેમણે સદૃશ ગ્રંથ સંવત્ ૧૬૭૧ થી ૮૧ સુધીમાં બનાવ્યો જણાય છે તેમના મત પ્રમાણે સોમસૌભાગ્યકાવ્યના કર્તા સુમતિસૂરિ હતા એમ જણાય છે. પણ સોમસૌભાગ્ય કાવ્યના દશમા સર્ગના ૭૪ માં શ્લોકમાં લખે છે કે સાધુના સુમતિસાધુનાદરાત નવ્યં કાવ્યં નિર્મમે એને. અર્થ સુમતિ સાધુના આદરથી આ નવું કાવ્ય બતાવ્યું એમજ થવો જોઈએ, તેમજ તેજ સર્ગના ૭૩ માં શ્લોકથી આ ગ્રંથકર્તા પ્રતિષ્ઠાસોમ છે એમ સ્પષ્ટ જણાય છે. દેવવિમળસૂરિ બહુ નજીકના સમયમાં થયા છતાં તેઓ આ પ્રમાણે લખે છે તેથી આ હકીકત વિચારવા લાયક છે. સુમતિસાધુસૂરિ તપગચ્છની ગાદી ઉપર પદ્મ પાડે થયા છે. સદૃશ દશમા સર્ગનો ૭૪ માં શ્લોક ક્ષેપક જેવા જણાય છે.

શકાતું નથી, કદાચ તે વૃક્ષ^૧ નામનું નગર હોય તો ના નહિ, પણ એવા નામથી કોઈ હાલનું નામ સમજી શકાતું નથી.) આ નગર બહુ રમણીય હતું. (કવિએ અત્ર નગરનું અદ્ભુત વર્ણન કર્યું છે.) આ નગરમાં આદીશ્વર પ્રભુ તથા મહાવીર પરમાત્માના બે ભવ્ય વિહારો હતા. એ નગરની રામાઓ અને આરામો સરખી રીતે શોભતા હતા. ઇંદ્રની અમરાવતી જેવા આ શ્રેષ્ઠ અને સંપત્તિના નિધાનરૂપ નગરમાં લક્ષ્મીવાળા અને પોતાની શુદ્ધિથી વધેલા એક દેવરાજ નામના શેઠ વસતા હતા. એ શેઠને હેમરાજ નામનો નાનો ભાઈ હતો અને ત્રીજો ઘટસિંહ નામે ભાઈ હતો. આ બન્ને ભાઈઓ પણ બહુ સારા હતા અને મોટા ભાઈને બે ભુજરૂપ હતા. એક પ્રસંગે દેવરાજશેઠ પોતાના ભાઈઓને કહ્યું, “બંધુઓ! નાશ પામનારૂં આ ધન કોઈના ઘરમાં સ્થિર રહ્યું નથી. અનેક ચક્રવર્તીઓ અને સાર્વભૌમ રાજાઓ આ દુનિયામાં ધનથી પ્રધાન થઈ ગયા છે, તેમ જ વાસુદેવો પણ દ્રવ્યની ઋદ્ધિસિદ્ધિથી પ્રસિદ્ધ થયેલા છે, તેમજ શ્રીવિક્રમ, નળ, મુંજ અને ભોજરાજ પૃથ્વીપ્રખ્યાત થઈ ગયા છે; આવાઓનાં ઘરમાં પણ લક્ષ્મીએ સ્થિરપણું કર્યું નથી, તેથી પ્રાજ્ઞ પુરૂષ લક્ષ્મીનું દાન કરી કૃતાર્થ થાય છે. તમે બન્ને મનમાં વિચાર કરી બે સંમતિ આપો તો હું આ દ્રવ્યવડે સૂરિપદની પ્રતિષ્ઠા કરું.” બન્ને ભાઈઓએ બહુ ખુશીથી સંમતિ આપી એટલે દેવરાજશેઠ હર્ષથી સોમસુંદરસૂરિ મહારાજ પાસે આવ્યા અને ગુરૂ મહારાજને વંદના કરી. (હવેનો ભાગ વિશેષ પ્રસ્તુત છે તેથી વિસ્તારથી સંપૂર્ણ આપવામાં આવે છે.)

૧ આ વૃક્ષ નામનું નગર તે ગુજરાતમાં વિરાનગર પાસે આવેલ વડનગર શહેર છે એમ મારા એક વિદ્વાન્ મિત્ર કહે છે. તેની પુષ્ટિમાં તેઓએ જે કારણો આપ્યાં છે તે બહુ ખાત્રી કરનારાં છે. તેઓ કહે છે તે નીચે પ્રમાણે છે. મૂળ શ્લોકમાં હકીકત છે તેને ધ્રુવી પાડવાથી નીચેનો ભાવ નીકળે છે. સ વૃક્ષઃ ગુરુરાદ વૃક્ષં નગરં આજગમ આ ગ્રંથના સર્ગ છઠ્ઠાના તેરમા શ્લોકમાં જણાવ્યા મુજબ વડનગરનાં મધ્યભાગમાં અત્યારે પણ આદીશ્વર ભગવાન તથા જીવીત સ્વામીનાં બે જૈત્રી મોઝુદ છે અને તે સંપ્રતિ રાજાનાં કરેલાં કહેવાય છે. વળી સાતમા શ્લોકમાં ‘સમેલા’ તળાવની હકીકત કહી છે તે તળાવ પણ હાલ મોઝુદ છે અને ઘણું મોટું છે, અને તેનું નામ પણ સમેલા તળાવ જ કહેવાય છે, પત્થરનું બાંધેલું છે અને તેની ચારે બાજુએ વેદિકાઓ છે. તળાવ ફરતાં આંબાનાં ઝાડો પણ ધણાં છે. તદુપરાંત તે જ ગ્રંથના સદરહ સર્ગના પંદરમા શ્લોકમાં કહ્યું છે તે પ્રમાણે વડનગર ફરતા ૩૬૦ તળાવો છે પણ કાળે કરીને છીછરા થઈ ગયા છે. વળી ટુંડો પણ ધણા છે. વર્ણનમાં જણાવ્યું છે તે પ્રમાણે આંબા અને રાયલુનાં ઝાડો પણ બહુ છે. આ પ્રમાણે સર્વ વર્ણન મળતું હોવાથી વૃક્ષનગર તે વડનગર હોય એમ માનવાનાં ધણાં કારણો જણાય છે.

વ્યજિજ્ઞપદ્વિજ્ઞિરોમણિશ્ચ ગચ્છાચિપં સ્વચ્છમતિપ્રસારમ્ ।

શ્રીસૂરિદીવ્યસ્પદભૂમિવિસ્યવ્યસ્ય નિર્માપણતઃ પ્રસીદ ॥ ૩૧ ॥

ચતુર પુરૂષોમાં પ્રધાન તે શેઠે સ્વચ્છ બુદ્ધિવાળા સૂરિ મહારાજને વિનંતિ કરી કે “આપ દિવ્ય સૂરિપદના સ્થાનમાં મારા પૈસાનો વ્યય કરાવના માટે પ્રસન્ન થાઓ.” મતલબ મારા ખરચે કોઈ મુનિના સૂરિપદની પ્રતિષ્ઠા કરાવો. ૩૧

તતો ગુરુઃ સૌવર્ણિન્યવૃન્દે દદૌ સદૌજ્ઞત્યગુરુઃ સ્વદૃષ્ટિમ્ ।

શ્રીવાચકેન્દ્રે મુનિસુંદરાદ્વે વિશેષતો યોગ્યતયા તયા ચ ॥ ૩૨ ॥

ત્યાર પછી ઉન્નતિમાં ગુરૂ તે ગુરૂમહારાજે પોતાના શિષ્યસમૂહપર દૃષ્ટિ નાખી અને ખાસ કરીને વાચકેન્દ્ર શ્રીમુનિસુંદર ઉપર તેની વિશેષ યોગ્યતાને ક્ષીધે તેમની દૃષ્ટિ ઠરી. ૩૨

જલ્પત્યનત્વં સવિકલ્પજાલં સદાપ્યનુસ્યૂતમતિપ્રભૂતમ્ ।

શ્રાક્ સંસ્કૃતં પ્રોન્મદવાદિવૃન્દં નનાશ યસ્મિન્ કિલ કાકનાશમ્ ॥ ૩૩ ॥

જે મુનિસુંદર ઉપાધ્યાય અતિ બુદ્ધિથી વ્યાપ્ત તર્કના જાળને વચન-માર્ગથી પ્રવાહ આપે છે ત્યારે સંસ્કારવાળો ઉન્મત્ત વાદીઓનો સમૂહ કાગ-ડાની પેઠે તત્કાળ નાસી જાય છેઃ અર્થાત્ જેઓ વાદવિવાદમાં વાદીઓને બહુ જલદીથી વાળીવડે પરાસ્ત કરી નાખે તેવા છે. ૩૩

સ્વસાખ્યસિદ્ધૈ સતિ યત્ર હેતૂપન્યાસમાતન્વતિ વાદભૂમૌ ।

પ્રાવાદકોન્માદમરઃ શરીરે સ્વેદેન સાર્દ્ધં કિલ જાગલીતિ ॥ ૩૪ ॥

જે વાચકપતિ વાદભૂમિમાં પોતાના સાધ્યની સિદ્ધિને માટે હેતુનો ઉપન્યાસ કરે છે (સાધ્ય અને હેતુ બન્ને તર્કના પારિભાષિક શબ્દો છે) ત્યારે ઉચ્ચ વાદીઓના ઉન્માદનો સમૂહ શરીરમાં જેમ પરસેવો ગળી જાય તેમ ગળી જાય છે. ૩૪

યજ્ઞિર્મિતા શ્રીગુરુમધ્યકાવ્યવિજ્ઞસિંગા ગુણસત્તરંગા ।

પ્રક્ષાલયન્તી કલિકલ્મષૌર્ધં હૃદ્ધાનકાર્પીત્સુમનઃસમૂહાન્ ॥ ૩૫ ॥

જે વાચકેન્દ્રની રચેલી શ્રીગુરૂની લવ્ય કવિતારૂપ ગંગા નદી ગુણરૂપ તરંગોથી ઉછળતી અને કલિકાળના પાપસમૂહને ધોધ નાખતી અનેક વિદ્વાનોને હર્ષ ઉપજાવતી હતી. (આ કાવ્ય ત્રિદશ તરંગિણી જેનો એક ભાગ ગુર્નાવલી છે તેને સૂચવતું ક્ષેપ એમ જણાય છે. આ કાવ્ય તેમણે સૂરિપદ મેળવ્યા પહેલાં સંવત્ ૧૪૬૬ માં લખ્યું હતું એ આપણે હવે પછી જોશું) ૩૫

એન પ્રહ્લસાઃ સ્તુતયઃ સ્તવાશ્ચ ગામ્ભીર્યશ્રુત્ત્વસદર્થસાર્થાઃ ।

શ્રી સિદ્ધસેનાદિમહાકવીનાં કૃતીર્મતીદ્વા અનુચક્રિરે તાઃ ॥ ૩૬ ॥

જેમણે રચેલ ગંભીરતાથી ભરપૂર નવીન ઉત્તમ અર્થવાળી સ્તુતિઓ

અને સ્તવનો શ્રીસિદ્ધસેનદિવાકરાદિ મહા કવિઓની કરેલી શુદ્ધિથી વૃદ્ધિ પામેલી કૃતિઓને અનુસરતી હતી; અર્થાત્ કાવ્યચમત્કૃતિ, રસ અને અલંકારથી ભરપૂર હતી. (આ શ્લોક 'સ્તોત્ર રત્નકોષ' નામનાં તેઓનાં પ્રસિદ્ધ સ્તોત્રો અને તે ઉપરાંત બીજાં અત્યારે ન જણાતાં સ્તવનોને સૂચવતો હોય એમ જણાય છે.) ૩૬

સદ્યુક્તિશ્ચસંસ્કૃતજલ્પશક્તિઃ સહજનાજ્ઞાં કથનૈકશક્તિઃ ।

તાત્કાલિકી નવ્યકવિવશક્તિર્ન યં વિમાન્યત્ર સમીક્ષયતેઽથ ॥ ૩૭ ॥

સુયુક્તિથી ભરપૂર સંસ્કૃત બોલવાની શક્તિ, એક હજાર નામોને એક સાથે કહેવાની શક્તિ અને તાત્કાલિક નવીન કવિતા બનાવવાની શક્તિ આમના સિવાય અત્યારે બીજા કોઇમાં જોવામાં આવતી નથી. (સંસ્કૃત ભાષાપર કાણુ, સહસ્રાવધાનીપણું અને શીઘ્રકવિત્વ-આ ત્રણુ વિષય અત્ર પ્રતિપાદન થાય છે.) ૩૭

વિદ્યા ન સાક્ષે નિરવદ્યતામૃતકલા ન સા ચાસ્તિ વરા ધરાયામ્ ।

યસ્યાં ન યસ્યાઙ્ગિગણાર્ચિતસ્ય બુદ્ધિર્વિશુદ્ધા પ્રસરીસરીતિ ॥ ૩૮ ॥

દુનિયામાં એવી કોઇ પણ નિરવદ્ય વિદ્યા નથી અને એવી કોઇ ઉત્તમ કળા નથી કે જેમાં અનેક મનુષ્યના સમૂહે પૂજેલા આ મુનિસુંદર વાચકેન્દ્રની શુદ્ધિ સારી રીતે પ્રસાર પામતી ન હોય; અર્થાત્ તેઓશ્રીની શુદ્ધિ સર્વ વિદ્યાકળામાં પ્રવેશ કરી શકતી હતી. ૩૮

મેધાવિનઃ સન્નિત પરે સહસ્રા અવૂચ્યવૈદુષ્યધરા ધરાયામ્ ।

પરં ન યસ્ય પ્રસરન્મર્કર્ષપ્રજ્ઞસ્ય વિજ્ઞસ્ય તુલામૃતઃ સ્યુઃ ॥ ૩૯ ॥

આ દુનિયામાં કોઇ પણ પ્રકારનાં દુષણો રહિત વિદ્વત્તાને ધારણ કરનારા હજારો શુદ્ધિમાન પુરૂષો છે પણ પ્રસાર પામતી ઉત્કર્ષવાળી શુદ્ધિને ધારણ કરનાર વિદ્વાન્ મુનિસુંદર ઉપાધ્યાયની સરખામણીમાં આવે તેવા કોઇ નથી. ૩૯

તં વાચકં સૂરિપદાર્દમહંન્મતોજ્જતિસ્ફાતિકરં વિમૃદ્ય ।

ઘચોઽનુમેને સુમના મહેમ્યરાદશ્રીદેવરાજસ્ય ગણાધિરાજઃ ॥ ૪૦ ॥

આ વાચકેન્દ્ર મુનિસુંદરને આહુત મતની ઉન્નતિ કરનારા અને સૂરિપદને યોગ્ય જાણીને શુભ મનવાળા ગચ્છપતિ સોમસુંદરસૂરિએ તે મોટા શ્રેષ્ઠ દેવરાજના વચનને અંગીકાર કર્યું. ૪૦

અગાદસૌ ધામ નિકામમન્તશ્રિતં પ્રહૃષ્ટઃ કૃતિનાં ગરિષ્ઠઃ ।

આક્ પ્રાહિણોલ્લુપ્તમપત્રિકાશ્ચ કીર્ત્યાં સમં મૂમિતલેઽલિલેઽપિ ॥ ૪૧ ॥

પછી કૃતાર્થ પુરૂષોમાં શ્રેષ્ઠ તે દેવરાજ શેઠ હૃદયમાં બહુ આનંદ પામતો

પોતાને ઘેર ગયો અને તત્કાળ પોતાની કીર્તિ સાથે આખી પૃથ્વી ઉપર હુંકુમપત્રિકાઓ (કંકોત્રીઓ) મોકલી. ૪૧

સમાગમન સજ્જનાશ્ચ તેનાદ્વિતાઃ પ્રભૂતાઃ પરિપૂતવિષ્ણુઃ ।

તદા ચ રૂપાસ્તસુપર્વગર્વેસૈસ્તપુરં સ્વઃપુરવદ્ધિરેજે ॥ ૪૨ ॥

તે શ્રેષ્ઠીએ ઓલાવેલા અને પવિત્ર ચિત્તવાળા ઘણા સંધાળુઓ એકઠા થઈ ત્યાં આયા. રૂપથી દેવતાઓના ગર્વને પણ તોડનારા આ આવેલા લોકોથી તે નગર સ્વર્ગ લોકના નગરની પેઠે શોભા આપવા લાગ્યું. ૪૨

મેયાંચવાયાનિ જગર્જુર્જસ્વલાનિ માક્ષ્યસ્વરાતુલાનિ ।

સમં ચ તૈઃ શ્રાક્ સુકૃતાનિ તાનિ પુરાકૃતાનિ પ્રથિતાનિ તસ્ય ॥ ૪૩ ॥

માંગલિક શબ્દોથી અતુલ્ય ભેરી વિગેરે વાગ્વિત્રો ઉચ્ચપણે ઊંચા સ્વરથી વાગવા માંડ્યાં અને તેની સાથે તે શેઠે પૂર્વે (પૂર્વ ભવમાં) કરેલાં સુકૃત્યો પ્રસિદ્ધ થવા માંડ્યાં. (આ ભવમાં લક્ષ્મી મળી છે તે ગત ભવનાં સુકૃત્યો સૂચવે છે.) ૪૩

વાતોર્મિવેણ્ણુચિકેતનાનિ નિકેતનાનિ વ્યવહારિનેતુઃ ।

બમાસિરે તસ્ય ગુણાન્વિતસ્ય શ્રદ્ધોજ્જ્વલાનીવ લસન્મનાંસિ ॥ ૪૪ ॥

પવનના તરંગોથી આ શેઠનાં જે મંદિરોની ધ્વજાઓ ફરકતી હતી તે મંદિરો બાણે તે ગુણવાન શેઠનાં શ્રદ્ધાવડે ઉજ્જ્વળ થયેલ મન હોય તેનાં શોભતાં હતાં. ૪૪

તદા ચ સુત્રામપુરસ્ય જોમાં શુભાં વિભર્તિ સ્વ પુરં તદુચૈઃ ।

પદે પદે યત્પ્રમદપ્રદાત્રી નિરીક્ષ્યતેઽન્નર્વસુપર્વરાજિઃ ॥ ૪૫ ॥

તે વખતે તે નગર ઇંદના નગરની ઉત્તમ શોભાને ધારણ કરતું હતું, કારણ કે સ્થાને સ્થાને દેવતાઓની શ્રેણીઓ હર્ષને ઉપજાવતી બેવામાં આવતી હતી; મતલબ કે મનુષ્યોની પંક્તિ દેવપંક્તિ જેવી શોભતી હતી. (સુપર્વ એટલે દેવતાઓ અથવા સારા પર્વોત્સવો, એ શબ્દ શ્લેષ છે તેથી બહુ મુંદર અર્થઅમત્કૃતિ આપે છે.) ૪૫

સર્વાંજ્જવાર્વાભરણામિરામા રામાઃ સકામાઃ પ્રદદુસ્તદાનીમ્ ।

ન કેવલં સદ્ગત્તાનિ સર્વશ્રોતૃશ્રુતીનામપિ ચ પ્રમોદસ્ય ॥ ૪૬ ॥

આખા શરીરપર પહેરેલાં રમણીય ખેંચાણકારક આભૂષણોથી મુંદર લાગતી સદામ રામાઓ તે પ્રસંગે કેવળ ધવળ વસ્ત્રાદિથી નેત્રોને આનંદ આપતી હતી એટલું જ નહિ પણ તેઓ ધવળ મંગળાદિથી શ્રોતાઓની શ્રવણેન્દ્રિયને પણ આનંદ આપતી હતી. ૪૬

મહોત્સવેષુ પ્રથિતેષુ તેષુ સમન્તતઃ સન્તતમશ્રુતેષુ ।

સોક્ષ્મંદર્શેણ પુરાત્ પુરાણઃ લોકસ્તદર્શી નિરકાસિ સઘઃ ॥ ૪૭ ॥

આવી રીતે તે અદ્ભુત મહોત્સવો જ્યારે ચારે તરફ હર્ષના ઉત્કર્ષથી પ્રસરી રહ્યા ત્યારે પુરાણા જુના શોકને તત્કાળ તે નગરમાંથી દેશવટો આપવામાં આવ્યો હતો. ૪૭

મુદ્ધર્તવલ્લેઽથ રમાસનાથયુગાદિનાથસ્ય પૃથુચ્ચત્વૈત્યે ।

અમણિઢ નન્દિર્ગુરુભિસ્તદાનીમુદર્યાં ચ ગુર્વ્યાં સ્વયજ્ઞઃસમૃદ્ધિઃ ॥ ૪૮ ॥

મુદ્ધર્તનો દિવસ આવ્યો એટલે શોભાયમાન શ્રી આદિનાથના ઊંચા અને વિશાળ ચૈત્યમાં ગુરૂએ મોટી પૃથ્વીમાં યશની સમૃદ્ધિરૂપ નંદી માંડી. (આ નંદી એ ચતુર્મુખ જિનસ્થાપના છે અને દીક્ષાઅવસરે સમવસરણની રચના કરવામાં આવે છે તે એ છે. એની સમક્ષ સર્વ ક્રિયા થાય છે.) ૪૮

મહામઘ્નૌઘે પ્રસરત્યનલ્પે માઙ્ગલ્યજલ્પેઽસ્તિલબન્દિનાં ચ ।

શ્રીવાચકાનાં વરસૂરિમંત્રં પ્રાદાન્મુદા શ્રીતપગચ્છનાથઃ ॥ ૪૯ ॥

જ્યારે મોટા મોટા મહોત્સવો થઈ રહ્યા હતા અને સર્વ બંદીઓ માંગલ્ય ધ્વનિ કરતા હતા તે વખતે શ્રી તપગચ્છના સ્વામીએ શ્રી મુનિમુંદર વાચકને હર્ષથી ઉત્તમ સૂરિમંત્ર આપ્યો. ૪૯

સક્ષાધિપઃ શ્રીયુત્તદેવરાજઃ સદાવદાતૈરવદાત્કીર્તિઃ ।

ઊત્કર્ષતો દાનજલં પ્રવર્ષન્ પ્રાવૃદ્ધનામો દદ્દશે તદાનીમ્ ॥ ૫૦ ॥

તે વખતે નિરંતર શુદ્ધ કાર્યો કરવાથી જે સંઘપતિ દેવરાજ શેઠની કીર્તિ ઉજ્જવળ થયેલી છે તે શેઠ ઉત્કર્ષથી દાનરૂપ વરસાદને વરસાવતો ચોમાસાના મેઘ જેવો દેખાવા લાગ્યો. ૫૦

માણિક્યરત્નૈઃ પ્રવરૈશ્ચ ચીરૈર્વિભૂષણૈર્ન્યકૃતદૂષણૈશ્ચ ।

પ્રજ્વલિરે તેન નરેન્દ્રકલ્પાઃ કલ્પાંહિપામેન વનીપકૌઘાઃ ॥ ૫૧ ॥

કદપવૃક્ષ જેવા તે ઉત્તમ શ્રેષ્ઠીએ ઉત્તમ માણિક્ય રત્નોથી અને નિર્દોષ આભૂષણોથી યાત્રકોના સમૂહને રાજા જેવા બનાવી દીધા. ૫૧

મુક્તાફલૈર્નિર્મલકાન્તિકાન્તાચિરત્તરત્નૈર્વિશદાક્ષતૈશ્ચ ।

વર્ષાપયમાસુરસીમરૂપાઃ સ્ત્રિયઃ શ્રિયઃ સદ્યુતિર્મિર્ગુરુસ્તાન્ ॥ ૫૨ ॥

અત્યંત રૂપ સૌંદર્યવાળી સ્ત્રીઓએ તેજવાળાં મુક્તાફળોથી, નિર્મળ કાંતિવાળી કાંતાને યોગ્ય રત્નોથી અને ઉજ્જવળ અક્ષતથી તે ગુરૂમહારાજને તે માળે વધાવી લીધા. ૫૨

ગર્જત્યૂર્જિતવર્ચતૂર્યનિકરે વિકૃષ્ઠક્રકુક્ષિમ્ભરિ-

શ્વને સન્નવલશ્વનૌ ચ નિતરાં પ્રોત્સર્પતિ સ્ત્રીમુક્તાત્ ।

હૂહુતુમ્બરજૈઞ્રગાયનગણૈર્વિસ્તાર્યમાણે ચ સદ્-

ગીતે શ્રીગુરવો વિનેયસહિતાઃ શ્રીધર્મજ્ઞાકાં યયુઃ ॥ ૫૩ ॥

ઉદ્ય અને ઉત્તમ વાજિત્રોનો સમૂહ ગાજી રહ્યો હતો, સ્ત્રીઓનાં મુખ-

માંથી દિશાસમૂહના અંતરને પૂરતો ધવલમંગલનો ધ્વનિ અવિચ્છિન્ન પ્રસરતો હતો અને હ્રહ તથા તુંબડ નામના ગંધર્વોને જીતે તેવા ગાયક (ગાનારાઓ) ના સમૂહો ઉત્તમ ગાયનને ગાઇને વિસ્તારતા હતા-એ વખતે શ્રી ગુરૂમહારાજ પોતાના શિષ્યોને સાથે લઇને ધર્મશાળામાં પધાર્યા. ૫૩

પ્રાજ્ઞત્વેશલ્લખિન્દ્રિકા મૃદુલસન્નર્મપ્રતિષ્ઠાનિકા,
શ્રીલ્લખ્ણજઃવલ્લપટ્નમુલ્લસિચ્ચૈશ્વજ્ઞપ્રમાસજ્ઞયૈઃ ।

રમ્યશ્રીયુત્તસોમસુન્દરમહાસૂરીશ્વરાણાં વ્યધાત્,

પૂજાં શ્રીશ્રિતદેવરાજમહિમા શ્રીદેવરાજસત્તા ॥ ૫૪ ॥

સ્કુરણાયમાન કાંતિવાળા ક્રોમળ અને ઉજ્જવળ કપડાં વિગેરે વસ્ત્રોથી તે દેવરાજ શેઠ કે જે લક્ષ્મીને લીધે દેવરાજ (ઇંદ્ર) ના મહિમાનો આશ્રય કરતો હતો તેણે દૂર મુધી સંભળાય તેવાં મધુર ગાયનો આલતાં હતાં ત્યારે શ્રીયુત્ત સોમસુંદરસૂરીશ્વરની પૂજા કરી અર્થાત્ કપડાં વિગેરે વસ્ત્રો વહોરાવ્યાં. (હાલમાં પણ પન્યાસપદવી સૂરિપદવીના મહોત્સવ વખતે આવી જ રીતે વસ્ત્રો વહોરાવવાનો રિવાજ જોવામાં આવે છે.) ૫૪

પક્ષાન્નૈર્વિવિધૈઃ સ ચીરમુક્ષુટઃ સદ્ગન્ધકૂરોત્કરૈ-
ર્દાલિસ્ફાતિત્તૈઃ સસૌરમઘૃતૈર્વૉલામૃતૈશ્ચામિતૈઃ ।

શ્રીસદ્ગં સકલં કલક્રૂરહિતશ્રીર્જેમયામાસ તત્,

પૂજાં ચીરચૈર્વ્યધાન્ન ગણનાતીતૈઃ પ્રતીતૈર્ગુણૈઃ ॥ ૫૫ ॥

ધીર પુરૂષોમાં મુક્ષુટ સમાન અને નિષ્કલંક લક્ષ્મીવાળા તે શ્રેષ્ઠીએ વિવિધ પ્રકારનાં પકવાનોથી, પુષ્કળ દાળની સાથે ઉત્તમ ગંધવાળા ફૂર (ધાન્ય) ના સમૂહથી અને મુગંધી ઘીથી ભરપૂર એવા અપરિમિત ઘેખરૂપ અમૃતથી આખા શ્રી સંઘને જમાવ્યો અને ગુણોથી પ્રખ્યાત એવા અપરિમિત ચીર (વસ્ત્રો)થી તેની પૂજા કરી. ૫૫

શ્રીમાન્ સૂરિપદે પદેઽથ યશસાં કારાપિતે શ્રીગુરો-

રાદેશાન્મુનિસુન્દરવ્રતિવરશ્રીસૂરિણા સંયુતઃ ।

યુક્તઃ પદ્મશતીમિતૈશ્ચ શકટૈરુચ્ચઙ્ગટૈર્મૃંચસા,

સદ્દેનાપ્યનઘેન તૂર્ણમચલત્ શ્રીતીર્થયાત્રાં પ્રતિ ॥ ૫૬ ॥

શ્રીમાન્ શ્રેષ્ઠી યશના સ્થાનરૂપ સૂરિપદે તેમને સ્થાપન કરાવ્યા પછી શ્રી ગુરૂની આજ્ઞાથી વ્રતધારીઓમાં ઉત્તમ એવા તે શ્રી મુનિસુંદરસૂરિની સાથે પાંચશે ગાડાંઓ અને ઘણા મુલ્યો લઈ મોટો નિર્દોષ સંઘ ઠાઠી તત્કાળ તીર્થયાત્રા કરવા આદ્યા. ૫૬

મેયાંબૂર્જિતહૃણવાણનિનૈર્વૈર્મોમાઙ્ગળં ગર્જયન્,

રજ્જુતુરજ્જમઝ્જમસુરાવાતૈઃ ક્ષિતિં કમ્પયન્ ।

વચ્ચદ્વર્ણસુવર્ણદણ્ડકલશૈર્દેવાલયૈરુજ્જૈઃ,

શોભાં વિભ્રદવદ્રશુભ્રયશસા શુક્લં સ્વજન્ દમાતલમ્ ॥ ૫૭ ॥

શ્રીશત્રુઞ્જયપર્વતેઽપિ ચ ગિરૌ શ્રીરૈવતે દૈવતં,

શ્રીનામેયજિનં નિરસ્તવૃજિનં નેમીશ્વરં માસરમ્ ।

નત્વા તપ્ત મહોત્સવાન્નવનવાન્ કૃત્વા ચ દત્વા ધનં,

મૃત્વા સક્ષપતિઃ કૃતી નિજગૃહં ચાગાત્સસન્કોડનઘઃ ॥ ૫૮ ॥

ભેરી વિગેરે ઉચ અને મનોહર વાજિત્રોના શબ્દોથી આકાશને ગન્-
વતા, ચપલ રીતે આલતા ઊંચા અશ્વોના ચરણની ખરીઓના આઘાતથી પૃ-
થ્વીને કંપાવતા, સુંદર વર્ણવાળા સુવર્ણના દંડ અને કળશ યુક્ત ઊંચા જિના-
લયોથી શોભાને ધારણ કરતા અને પોતાના અતિ ઉજ્જવળ યશથી પૃથ્વીને
ઉજ્જવળ કરતા તે દેવરાજ શેઠ શ્રી શત્રુંઞય ગિરિ ઉપર રહેલા, પાપને
દૂર કરનારા અને પ્રકાશમાન શ્રી ઋષભદેવ પ્રભુને અને રૈવતાચલ (ગીરનાર)
પર રહેલા તેવા જ શ્રી નેમિનાથ પ્રભુને નમી, ત્યાં આગળ નવા નવા અનેક
પ્રકારના ઉત્સવો કરી, પુષ્કળ ધનનું દાન આપી અને ખરેખરા સંઘપતિ
થઈ આખા નિર્દોષ સંઘને સાથે લઈ પોતાને ઘેર પાછા આવ્યા. ૫૭-૫૮

શ્રીગચ્છેન્દ્રગિરા સુધારસકિરા શિષ્યોત્કરૈઃ સંયુતા,

ગર્વાલ્લર્ષકુવાદિસિન્ધુરઘટાવિત્રાસપદ્માનનાઃ ।

પૂર્ણેન્દુપ્રતિમાનના ઘનજનાહ્વાદપ્રકર્ષપ્રદાઃ,

શ્રીમન્તો મુનિસુન્દરાઙ્ગુરવઃ ક્ષોણૌ વિહારં વ્યધુઃ ॥ ૫૯ ॥

પછી ગર્વથી ભરપૂર એવા મોટા કુવાદીરૂપ ગર્જેન્દ્રોની ઘટાને ત્રાસ
આપવા માટે કેશરી સિંહ જેવા, પૂર્ણચન્દ્ર સમાન મુખવાળા અને ઘણા
લોકોને ઉત્કૃષ્ટ આનંદ આપનારા તે શ્રીમાન્ મુનિસુંદર ગુરુએ અમૃત રસને
ઝરતી શ્રી ગચ્છપતિ (સોમસુંદરસૂરિ) ની આજ્ઞાથી શિષ્યોના સમૂહ સાથે
ત્યાંથી અન્યત્ર વિહાર કર્યો. ૫૯

આવી અદ્ભુત રીતે આ ગ્રંથના કર્તા શ્રી મુનિસુંદરસૂરિને આચાર્ય-
પદનો અભિષેક થયો. એ હકીકત વાંચતાં બહુ સાનંદાશ્ચર્ય ઉપજે છે. ગચ્છા-
ધિપતિ સોમસુંદરસૂરિનું સ્વર્ગગમન સંવત્ ૧૪૯૯ માં થયું એમ ધર્મસાગર
ઉપાધ્યાય પોતાની પટ્ટાવલીમાં લખે છે. આ વખતે સર્વ આચાર્યોમાં શ્રેષ્ઠ
મુનિસુંદરસૂરિ ગચ્છના અધિપતિ થયા. તેઓનું સ્વર્ગગમન સંવત્ ૧૫૦૩ માં
થયું. તેઓનું જીવન ૬૭ વર્ષનું થયું ત્યારે તેમણે કાળ કર્યો. તેમાં ૬૦
વર્ષ દીક્ષાપર્યાય પાળ્યો, ૨૫ વર્ષ આચાર્ય તરીકે પ્રસિદ્ધ રહ્યા અને
ગચ્છાધિપતિપણાનો ભાર માત્ર ૪ વર્ષ જ વહન કર્યો, બે કે સંભવિત છે
કે ગુરૂની વૃદ્ધાવસ્થામાં તેઓએ જ ગચ્છની વ્યવસ્થા ઉપર ગુરૂમહારાજની
આજુએ રહીને પૂરતી રીતે ધ્યાન આપ્યું હશે.

આ સૂરિમહારાજ અસાધારણ વિદ્વત્તા ધરાવતા હતા. તેઓની યાદ-શક્તિ બહુ તેજસ્વી હતી અને શાસ્ત્રનું વિજ્ઞાન અદ્ભુત હતું. તેઓ એક હજાર અવધાન કરી શકતા હતા. એકી સાથે જૂદી જૂદી એક હજાર બાબતપર ધ્યાન આપવું અને તેમાંનો કોઈ પણ ભાગ પૂછવામાં આવે તેને કહી બતાવવો એ જ્ઞાનાવરણીય કર્મના પ્રબળ ક્ષયોપશમથી પ્રાપ્ત થયેલી અદ્ભુત યાદશક્તિ અને મગજબળનો નમુનો છે. આ કાળમાં વધારેમાં વધારે સૌ અવધાન કરનારા સાંભળ્યા છે. જ્યારે કોઈ કોઈ આઠ, દશ કે પંદર સુધી અવધાન કરનારા હોય છે, તેઓ તરફ પણ વિદ્વાનો અપૂર્વ માનની દૃષ્ટિથી જુએ છે, તો આવા હજાર અવધાન કરનારની કેવી અદ્ભુત શક્તિ હશે તે ખ્યાલમાં આવી શકવું પણ બહુ મુશ્કેલ છે. આખાલ બ્રહ્મચર્ય અને મનપર અપૂર્વ કાબુ વગર આ શક્તિ પ્રાપ્ત થવી મહા મુશ્કેલ છે. તેઓ 'સહસ્રાવધાની' તરીકે ગ્રંથોમાં પ્રસિદ્ધ થયા છે. તેઓનું જ્ઞાન કેટલું અપૂર્વ હતું તેનો ખ્યાલ કરવા માટે બીજી બે હકીકત ઇતિહાસમાં નોંધાયેલી છે. તેઓને દક્ષિણ દેશના કવિઓએ 'કાલી સરસ્વતી'નું બિરુદ આપ્યું હતું. અન્ય કોમના વિદ્વાનો અપૂર્વ વિદ્વત્તા વગર આવું ઉપનામ આપે એ અસંભવિત છે અને તેમાં પણ દક્ષિણના વિદ્વાનો બહુ વિચાર કરીને જ પદવી આપે છે. દક્ષિણ દેશના કવિઓની પ્રખ્યાતિ ભર્તૃહરિના વખતથી છે. તેઓ એક પ્રસંગે કહે છે કે અમે ગીતં સરસકવયઃ પાર્શ્વતો દક્ષિણાત્માઃ (મોઠા આગળ ગીત ગવાતાં હોય અને બન્ને બાજુએ દક્ષિણ દેશના કવિઓ બિરુદાવલી બોલતા હોય વિગેરે). આ ઉપાધિનો અર્થ શું થાય છે તે બરાબર સમજી શકાતું નથી,^૧ પરંતુ કવિત્વશક્તિમાં અદ્ભુત ચાતુર્ય બતાવનારને તે પદવી મળે છે એમ માલુમ પડે છે. તેઓ કવિત્વશક્તિમાં આટલા નિપુણ હતા તે ઉપરાંત તર્કન્યાયમાં પણ બહુ નિપુણ હતા. તેઓને મુજફરખાન બાદશાહ તરફથી 'વાદીગોકુળ-પંઠ'નું બિરુદ મળ્યું હતું. વાદીઓરૂપ ગાયોના સમૂહના તેઓ પતિ હતા એટલે તેઓ અનેક વાદીઓને પોતાને કબજે રાખી પરાસ્ત કરી શકે એવી શક્તિવાળા હતા એમ આ બિરુદનો અર્થ થાય છે. આવી રીતે તેઓની યાદશક્તિ, કવિત્વશક્તિ અને તર્કશક્તિ બહુ ખીલેલી હતી એમ જણાય છે. સ્મરણશક્તિ, કલ્પનાશક્તિ અને ન્યાયશક્તિ Memory, Imagination and Reasoning faculty આ ત્રણ મગજની શક્તિઓ છે અને એ ત્રણે એક જ પુરૂષમાં બહુ વિકસર થયેલી હોય એવા દાખલા જવલ્લે જ જોવામાં આવે છે, ક્ષગલગ નથી જોવામાં આવતા એમ કહીએ તો ચાલે. ત્રણમાંથી

૧ સરસ્વતીનો વર્ણુ ધ્રુવળ છે, પણ મુનિસુંદરસૂરિ મહારાજનો વર્ણુ કાળો-શ્યામ હતો તેથી તેઓ સાક્ષાત્ સરસ્વતી અવતાર શ્યામ વર્ણુમાં દોષ એવી ઉપાધિ તેમને મળી હતી એવો પં. ગંભીરવિજયજીનો અભિપ્રાય છે.

એકાદ શક્તિ ઓછી વત્તી ખીસેલી હોય એવા દાખલાઓ તો અને છે, પણ ત્રણેનો એકત્ર યોગ બહુ અદ્ય સ્થાને હોય છે.

આ મહાત્મા સૂરિમહારાજની અહ્ભુત શક્તિઓના સંબંધમાં તેમના સમયની નજીકમાં થયેલા વિદ્વાનો કેવો અભિપ્રાય બતાવી ગયા છે એ જાણવું પ્રાસંગિક થઈ પડશે. તેઓના વખતમાં જ થયેલા શ્રીપ્રતિષ્ઠાસોમ નામના સાધુ સોમસૌભાગ્ય કાવ્યના દશમા સર્ગમાં લખે છે કે:—

શ્રીસોમસુન્દરયુગોત્તમસૂરિપદે, શ્રીમાન્ રરાજ મુનિસુન્દરસૂરિરાજઃ ।

શ્રીસૂરિમન્નવરસંસ્મરણેકશક્તિર્યસ્યાભવદ્ ભુવનવિસ્મયદાનદક્ષા ॥

શ્રીરોહિણીતિ વિદિતે નગરે તતીતિ પશ્ચાત્કૃતે કિલ્લ ચમત્કૃતહૃત્પુરેશઃ ।

કરીચકાર મૃગયાકરણે નિષેધં, પ્રાવર્તેયન્નિશ્ચિલનીત્રતિ ચાપ્યમારિમ્ ॥

પ્રાગેવ દેવકુલપાટકપત્તને યો, મારેરુપદ્રવદલં દલયાંચકાર ।

શ્રીશાન્તિકૃત્સવનતોડવનતોત્તમાન્નમૂપાલમૌલિમણિષ્ટપદારવિન્દઃ ॥

શ્રીમાનદેવશુચિમાનસમાનતુન્નમુદયાઃ પ્રભાવિકગુરુન્ સ્મૃતિમાનયયઃ ।

શ્રીશાસનામ્યુદયદપ્રથિતાવદાતૈસ્તૈશ્ચમત્કૃતિકરૈઃ કુમુદાવદાતૈઃ ॥

“ યુગપ્રધાન શ્રી સોમસુંદરસૂરિની પાટે મુનિસુંદરસૂરિ વિરાજિત થયા, જેઓની પ્રધાન સૂરિમંત્ર સ્મરણ કરવાની શક્તિ ત્રણ ભુવનને વિસ્મયનું દાન આપવામાં દક્ષ થઈ હતી. શ્રી રોહિણી નગરમાં^૧ મરઝીના ઉપદ્રવને દળી નાખવાથી (અંધ કરવાથી) આશ્ચર્ય પામી તે નગરના રાજાએ પોતે શિકાર કરવાનો ત્યાગ કર્યો અને આખા દેશમાં અમારિ પ્રવર્તાવી. આ સૂરિરાજને નમસ્કાર કરતા રાજાઓના મુગટમાં રહેલાં મણિઓથી જેઓનાં ચરણકમળ થસાય છે એવા તે આચાર્ય મહારાજે પ્રથમ ‘દેવકુલપાટક’^૨ નગરમાં શાંતિને કરનાર એવા શાંતિકર સ્તોત્રથી મહામારીના ઉપદ્રવનો નાશ કર્યો હતો. જૈન શાસનનો અભ્યુદય કરનાર, કમળ જેવા ઉજ્જવળ અને ચમત્કાર ઉપજાવનાર, ઉજ્જવળ ચરિત્રોથી આ સૂરિમહારાજે શ્રી માનદેવ અને પવિત્ર હૃદયવાળા માનતુંગ વિગેરે પ્રભાવિક ગુરુઓને યાદ દેવરાવ્યા હતા.”

આ ટાંચણુપરથી જણાય છે કે તેઓ અહ્ભુત ચમત્કારી તરીકે તે

૧ રોહિણી નગર તે આજુ પાસે રોહીતા-રોહીલા ગામ હાલ છે તે સમજવું. (ગંજીરવિજયથ)

૨ આ દેવકુલપાટક તે હાલનું ઉદેપુર પાસેનું દેલવાડા સમજવું. તે આજુ ઉપરનું દેલવાડા નહિ. અથવા તે રાયસમુદ્ર નામનું ગામ છે તે પણ સંભવિત છે (પં. ગંજીરવિજયથ). પ્રથમ આવૃત્તિમાં પ્રભાસપાટણ લખ્યું છે તે બરાબર નથી. તેને તે દેવપત્તન કહેવામાં આવવું હવે.

સમયમાં ગણાતા હતા. દેવકુળપાટકમાં મહામારીનો ઉપદ્રવ ચાલતો હતો, ત્યારે શાંતિકર સ્તોત્ર (સંતિકરં) બનાવી તે ઉપદ્રવ દૂર કર્યો એમ આ શ્લોકપરથી જણાય છે. એ શાંતિકર સ્તોત્ર ત્યાર પછી એટલું બધું લોકપ્રિય થઈ પડ્યું છે કે નવસ્મરણમાનું તે એક ગણાય છે. તેની આરમી ગાથામાં સૂરિ પોતે શ્રી શાંતિનાથની સ્તુતિ કરતાં કહે છે કે:-

एवं सुदिहिसुरगणसहिबो संघस्स संतिजिणचंदो ।

मम्वि करेउ रख्खं, मुणिसुंदरसूरिधुअमहिमा ॥

સમ્યક્ દૃષ્ટિવાળા દેવસમૂહ સહિત એવા હે શાંતિજિનચંદ્ર ! શ્રી સંઘનું રક્ષણ કરો અને માંડે પણ રક્ષણ કરો. એ શાંતિનાથ મહારાજની મુનિઓમાં સુંદર શ્રુતકેવલીઓએ અને આચાર્યોએ સ્તુતિ કરી છે. અત્ર વિદ્વાન્ સ્તોત્ર-કર્તાએ પોતાનું નામ પણ ગણિત રીતે સૂચવી દીધું છે.

એ જ સ્તોત્રનો ચૌદમો શ્લોક જે ક્ષેપક હોય એમ માનવામાં આવે છે તેમાં લખવામાં આવ્યું છે કે:-

तवगच्छगयणदिणयरजुगवरसिरिसोमसुंदरगुरूणं ।

सुपसायलद्धगणहरविज्जासिद्धिं भणइ सीसो ॥

‘તપગચ્છરૂપ ગગનમાં સૂર્યસમાન યુગપ્રધાન શ્રી સોમસુંદર ગુરૂના સુપ્રસાદે પ્રાપ્ત થયેલી ગણધર વિદ્યાસિદ્ધિને પામેલા શિષ્ય મુનિસુંદરસૂરિ લાણે છે.’ આ છેલ્લા શ્લોકનો પાઠ બહુધા કરવામાં આવતો નથી. મહા-મારીના ઉપદ્રવનો નાશ કરવા માટે આ સ્તોત્ર બનાવી વ્યાધિનો નાશ કર્યો તેવો જ બનાવ શ્રી માનદેવસૂરિના વખતમાં પણ બન્યો હતો અને તેમણે લઘુશાંતિ બનાવી ઉપદ્રવનો નાશ કર્યો હતો. માનતુંગાચાર્ય તે ભક્તામરના કર્તા છે અને તેમણે શ્લોકોના ઉચ્ચાર સાથે બંધ વિગેરે તોડ્યા હતા એમ કહેવાય છે. આવા ચમત્કાર કરનારા પૂર્વાચાર્યોને શ્રી મુનિસુંદરસૂરિએ ફરી યાદ દેવરાવ્યા હતા એટલે આ મહાત્માને બેઘને તેઓ પણ સાંભરતા હતા. મતલબ આ સૂરિમહારાજ તેઓની જેવા હતા એવો પ્રતિષ્ઠાસોમનો અભિ-પ્રાય છે.

આ સૂરિમહારાજના સમય પછી સવાસો વર્ષે ૫૯ મી પાટે શ્રી હીરવિજયસૂરિ થયા; તેઓએ અકબર બાદશાહને જૈન ધર્મ સમજાવ્યો હતો અને તીર્થ સંબંધી અનેક હકો મેળવ્યા હતા. આ આચાર્યના જીવનકાળનું ચરિત્ર લખનાર શ્રી હીરસૌભાગ્ય નામના મહાકાવ્યના કર્તા પૂર્વાચાર્યોના સંબંધમાં લેખ લખે છે. તેઓ પણ મુનિસુંદરસૂરિના નજીકના સમયમાં થયા છે. તેથી તેઓ મુનિસુંદરસૂરિ માટે શું કહે છે તે પણ જાણવું પ્રાસંગિક થઈ પડશે.

પદ્મશ્રિયાસ્તુ મુનિસુંદરસૂરિશક્રે, સંપ્રાપ્તયા કુવલયપ્રતિબોધદક્ષે ।

કામ્યલૈવ પશ્ચાત્સુહૃદઃ કારદિન્દુભિન્ને, પ્રીતિઃ પરા વ્યરચિ લોચનયોર્જનાનામ્ ॥

એ જ ગ્રંથની ટીકા અનુસાર જરા વિસ્તારથી અર્થ લખવાથી આનો ભાવ સ્પષ્ટ સમજાશે: આ શ્લોકમાં કહે છે કે આ (સોમસુંદરસૂરિ)ની પદ્મ-લક્ષ્મી ઉપર મુનિસુંદર નામના સૂરિશક્ર (મોટા આચાર્ય) જેઓ કુવલય (પૃથ્વીરૂપી વલય-પક્ષે રાત્રિવિકાસી કમળ)ને જાત કરવામાં ચતુર શરદ ઋતુના ચંદ્ર જેવા હતા, તેઓ સૂર્યની કાન્તિથી લોકોની દૃષ્ટિને બહુ આનંદ ઉપજાવતા હતા. આ શ્લોકમાં કહેવાનો તાત્પર્યાર્થ એ છે કે લોકોને ઔધિ-બીજ, દેશવિરતિ, સર્વવિરતિ પ્રમુખનું દાન આપવાવડે કરીને તેઓનો વિકાસ કરવામાં આ સૂરિમહારાજ ચતુર-દક્ષ હતા.

યોગિનીજનિતમાયુપ્લવો, યેન જ્ઞાન્નિવરસંસ્તવાદિહ ।

વર્ષણાદિવ તપર્તુતસયો નીરવાહનિવહેન જજિરે ॥

શિવપુર નામના નગરમાં વ્યંતરીએ ઉત્પન્ન કરેલ મહામારી (મરડી)નો લયંકર ઉપદ્રવ ચાલ્યો ત્યારે તે મહાત્માએ સંતિકરં સંતિજિણમ્ વિગેરે શબ્દોવાળા શાન્તિકર સ્તોત્રથી જેમ મેઘનો સમૂહ ગ્રીષ્મ (ઉનાળા) કાળના તડકાને વરસાદથી હાંકી કાઢે તે પ્રમાણે દૂર કર્યો- મારી હઠાવ્યો. આ શ્લોકપરથી એટલું વિશેષ માલૂમ પડે છે કે શાંતિકર સ્તોત્ર શિવપુર નગરમાં બનાવવામાં આવ્યું હતું. (અગાઉ દેવકુળપત્તનનું નામ આવ્યું છે તેથી શિવ-પુર નામ જૂડું જણાય છે.) અથવા એક ગામના બે જૂદાં જૂદાં નામ હોય એમ સંભવે છે.

બાલ્યેઽપિ રક્ષમીન્સરસીજબન્ધુરિવાવધાનાનિ વહન્સહસ્રમ્ ।

અષ્ટોત્તરં વર્તુલિકાનિનાદશતં સ્મ વેવેક્તિ ચિયાં નિચિર્યઃ ॥

જેમ નાનો સૂર્ય હોય તોપણ એક હજાર કિરણો ધારણ કરે છે તેમ આ સૂરિ નાના હતા ત્યારે પણ એક હજાર અવધાન કરી શકતા હતા અને તે શુદ્ધિના બાંડાર આચાર્ય મહારાજ એકસો ને આઠ બાતના વાટકાનો નાદ પારખી શકતા હતા. આ સંબંધમાં એક કથાનાંક ટીકાકાર કહે છે:-એક વખત પાટણ શહેરમાં દૂર દેશથી વાદીઓ આવ્યા, તેઓ પત્રાવલંબન વિગેરે પણ કરતા હતા. રાજસભામાં વાદવિવાદ છ માસ સુધી ચાલ્યો અને છેવટે પોતાનું અહ્ભુત આતુર્ય બતાવવા સાથે મુનિસુંદરને એકસો આઠ વાટકાઓના જૂદા જૂદા અવાજ ગમે તે અનુક્રમે પૂછવામાં આવતાં કહી બતાવી શુદ્ધિ-બળ પ્રગટ કરી સર્વ વાદીઓને પરાસ્ત કર્યા.

અલમ્બિ ચામ્બ્યાં દિશિ યેન કાલીસરસ્વતીદં વિહદં કુષ્મેભ્યઃ ।

રવેહ્વીર્યામિવ તન્ન તેજોઽતિરિચ્યતે યત્પુનરન્ન ચિન્નમ્ ॥

દક્ષિણ દેશના પંડિતો તરફથી તેઓશ્રીને ‘કાલી સરસ્વતી’નું ખિરદ પ્રાપ્ત થયું હતું. સૂર્યનું તેજ તો ઉત્તર દિશામાં વૃદ્ધિ પામતું હોય છે, પણ આમનો પ્રતાપ તો દક્ષિણમાં પણ વિસ્તરતો હતો, એ મહા આશ્ચર્યનું કારણ થયું છે.

આ પ્રમાણે તેઓની નજીકના સમયના વિદ્વાનો તેઓ માટે મત ધરાવતા હતા. તેઓની શક્તિ બહુ અદ્ભુત હતી તે તો તેઓના ગ્રંથોપરથી પણ જણાય છે. તેઓએ જે જે વિષયો લીધા છે તે સંબંધમાં કોઈ પણ જાતના ક્ષોભ કે ભય વગર હિમતથી અને સત્યતાથી તેઓ બોલ્યા છે. તેઓનું આત્મિક બળ યતિશિક્ષા અધિકાર બહુ સારી રીતે બતાવી આપે છે. આવી બાબતમાં આવા આકરા શબ્દોમાં પોતાના જ વર્ગને શિક્ષા આપવી એ મનપર અસાધારણ કાણુ અને માનસિક ધૈર્ય વગર બનતું નથી. એ અધિકારનો દરેકે દરેક શ્લોક સૂરિમહારાજની આત્મવિભૂતિ બતાવવા માટે પૂરતો છે. આ મહાત્મા આચાર્યે સંવત્ ૧૫૦૩ કાર્તિક સુદ ૧ મે કાળ ક્યો. તેઓ પછી મૂળ પાટપર રત્નશેખરસૂરિ આવ્યા.

આ ગ્રંથકર્તાના વખતમાં જૈન સમાજનું અંધારણ કેવું હશે તે વિષે અનુમાન કરતાં પહેલાં એમણે કયા કયા ગ્રંથો બનાવ્યા છે તે જોઈ લઈએ. આ મહાત્માએ ઘણા ગ્રંથો બનાવેલા હોવા જોઈએ એવું અનેક કારણોથી અનુમાન થાય છે. તેઓ મોટી વય સુધી જીવ્યા છે, બાલ્ય કાળથી દીક્ષિત થયા છે; સ્મરણશક્તિ, કલ્પનાશક્તિ અને તર્કશક્તિ માટે ઉપનામો મેળવ્યાં છે અને જે ગ્રંથો મળે છે ‘તેમાં તેઓનો ભાષા ઉપરનો કાણુ અસાધારણ માલૂમ પડે છે; પણ ત્યાર પછીના મુસલમાની કાળમાં રાજ્ય તરફના જીવનને લીધે અને લોકોની અસ્ત વ્યસ્ત સ્થિતિને લીધે બહુ ગ્રંથો નષ્ટપ્રાય થઈ ગયા અને તેથી પણ વધારે ખુવારી છેલ્લા ત્રણસે વરસમાં શાસ્ત્રાભ્યાસ તરફ વિશેષ અભિરુચિની ગેરહાજરીને લીધે થઈ, એ આપણે અનેક કારણોથી જાણીએ છીએ તેથી આ ગ્રંથકર્તાના કરેલા ગ્રંથોના સંબંધમાં પણ તેમજ બનવાનો સંભવ છે. તપાસ કરતાં જે ગ્રંથોનાં નામો મળી શક્યા છે તે નીચે પ્રમાણે છે.

૧. ત્રિદશ તરંગિણી—આ ગ્રંથમાં ચોવીશ તીર્થંકરનું ચરિત્ર અને સુધર્મસ્વામીથી મૂળ પાટ ઉપર થયેલા આચાર્યોનું લીસ્ટ આપ્યું છે. એ ગ્રંથના ત્રણ મોટા વિભાગ પાડ્યા હોય એમ જણાય છે. પ્રથમ વિભાગમાં શ્રીવીરપરમાત્માનું ચરિત્ર, બીજા વિભાગમાં ત્રેવીશ તીર્થંકરોનાં ચરિત્ર અને ત્રીજા વિભાગમાં આચાર્યોનાં વર્ણન આપ્યાં છે. આ ત્રણ વિભાગો પર્યુષણ પર્વમાં હાલ જેમ કલ્પસૂત્રપરની મુખ્યધિકા ટીકા વંચાય છે તેમ વાંચવા

માટે નિર્માણ ક્યાં હશે એમ જણાય છે. આ ગ્રંથ પૈકી પ્રથમના એ વિભાગો લેખ્ય નથી. ત્રીજો વિભાગ ગુર્વાવલીના નામથી પ્રસિદ્ધ છે અને તે મૂળ ગ્રંથ શ્રી બનારસ પાઠશાળા તરફથી છપાઇને બહાર પડ્યો છે. તેને અંતે તેઓશ્રી લખે છે કે—

इति श्रीयुगप्रधानावतारश्रीमत्तपागच्छाधिराजबृहद्गच्छनायकपूज्याराध्य-
परमाक्षपरमगुरुश्रीदेवसुन्दरसूरिगणराशिमहिमाऽर्णवानुगामिन्यां तद्विने-
यश्रीमुनिसुन्दरगणिहृदयहिमवदवतीर्णश्रीगुरुप्रभावपद्महृदप्रभवयायां श्री-
महापर्वाधिराजश्रीपर्युषणापर्वविज्ञप्तित्रिदशतरङ्गिण्यां तृतीये श्रीगुरुव-
र्णनस्तोतसि गुर्वावलीनान्नि महाहृदेऽनभिग्न्यक्तगणना एकषष्टिः तरङ्गाः

આ ગુર્વાવલી ગ્રંથના ફક્ત ૪૮૬ શ્લોકો છે અને ઐતિહાસિક ગ્રંથ તરીકે તે બહુ જ ઉપયોગી ગ્રંથ ગણાય છે. આ ગ્રંથ તેઓએ સંવત્ ૧૪૬૬ માં પૂર્ણ કર્યો એમ એ જ ગ્રંથના શ્લોક ૪૮૩ પરથી જણાય છે. આ તે જ સાલ હતી કે જે સાલમાં તેઓને વાચકપદ મળ્યું હતું. આ ગ્રંથમાં તેઓ પોતાની જાતને ગણિ તરીકે ઓળખાવે છે. તેઓ એ જ ગ્રંથના ૪૨૦ માં શ્લોકમાં પોતાની જાતને ઉપાધ્યાય તરીકે ઓળખાવે છે અને અંતે ગણિ લખે છે તેનું કારણ ગણિપદ ઉપાધ્યાય પદથી મોટું હોવાનું હોઈ શકે. ગણિ એટલે ગચ્છનાયક. આથી કોઈ પણ પ્રકારનો વિરોધ આવતો નથી. ગણિ અને વાચકપદ એકાંચ વાચક હશે એ અનુમાન પ્રથમાવૃત્તિની ઉપોદ્ઘાતમાં લખ્યું હતું તે અવાસ્તવિક છે; કારણ કે સંપ્રદાય પ્રમાણે તે બન્ને સ્પષ્ટ રીતે જૂદી જૂદી પદવીઓ છે. સોમસુંદર સૂરિમહારાજ આ વખતે મૂળપાટ ઉપર હતા છતાં મુનિસુંદર મહારાજ દેવસુંદરસૂરિ માટે અતિ માનના શબ્દોમાં લખવા ઉપરાંત પોતાની જાતને તેના વિનેય (શિષ્ય) તરીકે જણાવે છે તેથી આ ઉપોદ્ઘાતમાં ઉપર જણાવ્યું તેમ મુનિસુંદર મહારાજના દીક્ષાગુરુ દેવસુંદરસૂરિ હોય એમ અનુમાન કરવા તરફ દોરાઈ જવાય છે. આ ગુર્વાવલી ગ્રંથમાં તેઓનો ભાષાપરનો કાચુ બહુ ઉત્તમ પ્રકારનો જોવામાં આવે છે અને છંદો પણ વારંવાર બદલાતા જાય છે. ઐતિહાસિક દૃષ્ટિથી આ ગ્રંથ બહુ ઉપયોગી છે અને વિક્રમની પંદરમી સદીમાં તપગચ્છનું અને જૈન સમાજનું કેવું બંધારણ હતું તે વિષયપર સારો પ્રકાશ પાડે છે જે આપણે આગળ ઉપર જોશું.

૨. ઉપદેશરત્નાકર—આ ગ્રંથ કદાચ સાલમાં બનાવવામાં આવ્યો તે માલૂમ પડતું નથી. આ ગ્રંથમાં ઉપદેશની ફિલોસોફી આપવામાં આવી છે. તેમાં ઉપદેશ આપવાનો વિધિ, ઉપદેશને ગ્રહણ કરવાને યોગ્ય તથા અયોગ્ય પુરૂષોનાં લક્ષણ, મોહિત ચિત્તવૃત્તિવાળા પુરૂષનાં લક્ષણ, કેટલાક પુરૂષો ધર્મ

સાધી શક્તા નથી, કેટલાક પાળી શક્તા નથી તેનું સ્વરૂપ, ધર્મોપદેશની વૃદ્ધિથી થતાં ફળો, ઉપદેશને અયોગ્ય પુરૂષોની સર્પ, જળો વિગેરે સાથે દુર્ઘોત્તિક યોજના, ઉપદેશ આપનાર યોગ્ય અયોગ્ય ગુરુનું સ્વરૂપ, ગુરુ અને શ્રાવક બન્નેની યોગ્યતાનું સ્વરૂપ વિગેરે વિગેરે અનેક પ્રકારના વિષયોપર વિવેચન કરવામાં આવ્યું છે. આ ગ્રંથની યોજના બહુ ઉત્તમ છે અને તેમાં પાડેલા તરંગો આત્માને શાંતિ આપે છે. અધ્યાત્મકલ્પદ્રુમ ગ્રંથની ભાષા કરતાં આ ગ્રંથની ભાષા તદ્દન જૂદા પ્રકારની છે. એમાં દરેક વિષયપર બહુ બહુ દૃષ્ટાંતો મૂક્યાં છે અને ઉપદેશની એકની એક હકીકત અનેક આકારમાં કહી છે. શ્રોતા અને વક્તા બન્નેએ આ ગ્રંથ મનન કરીને વાંચવા જેવો છે. અધ્યાત્મકલ્પદ્રુમ જ્યારે ગંભીર ભાષામાં અને ઉચ્ચ વૃત્તિમાં લખાયેલો છે ત્યારે આ ગ્રંથ અલંકારિક ભાષામાં અને વ્યવહારૂ વૃત્તિથી લખાયેલો છે. ધર્મ અને તેના અધિકારી કોણ એ આ પુસ્તકમાં બહુ વિસ્તારથી બતાવ્યું છે. બહુ ઉપયોગી વિષયોનો અત્ર સમાવેશ થાય છે. આ ગ્રંથપર વિસ્તારથી ટીકા પણ મુનિસુંદરસૂરિ મહારાજે પોતે જ રચી છે. આ ગ્રંથનો શરૂઆતનો ભાગ શ્રી જૈન વિદ્યાપ્રસારક વર્ગ તરફથી છપાયો છે.

૩. અધ્યાત્મકલ્પદ્રુમ—આ ગ્રંથ સૂરિમહારાજે કંઈ સાલમાં બનાવ્યો તે કહી શકાતું નથી, પણ પ્રસંગે પ્રસંગે અનુભવના ઉદ્દગારરૂપે તેના શ્લોકો બનાવ્યા હોય એમ જણાય છે. આ ગ્રંથની ભાષા અતિ ઉત્તમ, હૃદયને અસર કરે તેવી અને વિષયરચના બહુ સાદી પણ ઉપયોગી અને વાંચીને વિચારે તેને મહા લાભ કરનારી છે. આ ગ્રંથના સંબંધમાં ઉપોદ્ધાતમાં અગાઉ વિવેચન થઈ ગયું છે તેથી અત્ર વિશેષ લખવાની આવશ્યકતા નથી.

૪. સ્તોત્રરત્નકોષ—આમાં અનેક સ્તોત્રો સૂરિમહારાજનાં બનાવેલાં છે. એમાંનાં કેટલાંક સ્તોત્રો પ્રગટ થયાં છે. આ ગ્રંથ હજી મારા જેવામાં આવ્યો નથી તેથી તેપર વિશેષ વિવેચન કરી શકાય તેવી સ્થિતિ નથી, પણ સૂરિમહારાજનો સંસ્કૃત ભાષાપરનો કાણુ જોતાં સ્તોત્રો કાવ્યચમત્કૃતિનો નમુનો હશે એમ અનુમાન થાય છે.

૫. મિત્રચતુષ્ક કથા—આમાં ચાર મિત્રની કથા છે. એ ગ્રંથ નાનો પણ ઉપદેશક છે અને લભ્ય છે. એના સંબંધમાં વિશેષ હકીકત હવે પછી તે ગ્રંથ મેળવીને બહાર પાડવા ઇચ્છા છે.

૬. શાંતિકરસ્તોત્ર—શિવપુર અથવા દેવકુળપટ્ટનમાં મહામારીનો ઉપદ્રવ થતાં શ્રી સંઘના આગ્રહથી આ પવિત્ર સ્તોત્ર બનાવી સંઘમાંથી ઉપદ્રવ દૂર કર્યો કહેવાય છે. આ સ્તોત્ર માત્ર તેર અથવા ચૌદ ગાથાનું છે, પણ જૈન વર્ગને તે એટલું બહુ પ્રિય થઈ પડ્યું છે કે તેને દરેક પ્રસંગે

ગણુવાનાં સ્તોત્રોમાં દાખલ કર્યું છે. આ શાંતિકરસ્તોત્રમાં કાવ્યચમત્કૃતિ ઉપરાંત મંત્રચમત્કૃતિ પણ છે. અક્ષરના સંયોગોમાં ચમત્કાર રહેલો છે એમ હવે પશ્ચિમ તરફના લોકો પણ માનવા લાગ્યા છે. આવા અક્ષરસંયોગોવડે શાસનના અધિષ્ઠાતા દેવ દેવીઓની સ્તુતિ, આવાહન, નામસ્મરણ વિગેરેનો આ સ્તોત્રમાં સમાવેશ કર્યો છે.

૭. પાક્ષિકસિત્તરી—આ નાનું પ્રકરણ છે. તેની આવીશ લગલગ ગાથા છે. તેમાં પાક્ષિક પર્વ (પૃષ્ઠી)—ચંદ્રદશને દિવસે કરવું બોધ્યે તેનો નિર્ણય બતાવ્યો છે. ગ્રંથ વિધિવાદનો છે. આ ગ્રંથ પણ મારા જોવામાં આવ્યો નથી પણ લભ્ય છે.

૮. અંગુલસિત્તરી—ઉપરના જેવો જ આ પણ નાનો પ્રકરણ ગ્રંથ છે જે હજુ મારા જોવામાં આવ્યો નથી. તેમાં ઉત્સેધાંગુલ, પ્રમાણાંગુલ અને આત્માંગુલ સંબંધી વિચાર બતાવવામાં આવ્યો છે.

૯. વનસ્પતિસિત્તરી—આ પણ નાનું પ્રકરણ છે. એમાં વિષય શો છે તેની ખબર નથી. પરંતુ પ્રત્યેક ને સાધારણ વનસ્પતિનાં લક્ષણ અને તેના ભેદો વિગેરેનું સ્વરૂપ હોવા સંભવે છે.

૧૦. તપાગચ્છપટ્ટાવલી—ગુર્વાવલી ઉપરાંત તેઓએ તપાગચ્છની પટ્ટાવલી જૂદી પણ બનાવી છે, જે મળી શકે છે.

૧૧. શાંતરસરાસ—રસાધિરાજ શાંતરસપર આ રાસ ગુજરાતી ભાષામાં રચ્યો છે. જુની ગુજરાતી ભાષાનો તે નમુનો છે.

હાલમાં વિશેષ તપાસ કરતાં જણાયું છે કે સદરહુ ગ્રંથો પૈકી પાક્ષિક સિત્તરી, અંગુલસિત્તરી અને વનસ્પતિસિત્તરી એ ત્રણે ગ્રંથો મુનિસુંદર સૂરિમહારાજના બનાવેલા નથી પણ મુનિચંદ્રસૂરિના બનાવેલા છે. મેં અંગુલ સિત્તરી તો બોધ છે અને તે મુનિચંદ્રસૂરિની બનાવેલી છે. બીજા ગ્રંથો માટે હજુ સંપૂર્ણ તપાસ થઈ શકી નથી, પણ બહુધા સંભવિત છે કે તે ગ્રંથો મુનિસુંદરસૂરિ મહારાજના બનાવેલા નહિ હોય. આ સંબંધી વિદ્વાન્ ગૃહસ્થો હકીકત લખી મોકલશે તે હવે પછી બહાર પાડવામાં આવશે. આ ઉપરાંત તેઓએ (૧૨) ત્રૈવિદ્યગોષ્ઠિ (૧૩) જ્યાનંદ ચરિત્ર (૧૪) ચતુર્વિંશતિ જિન-સ્તોત્ર અને (૧૫) શ્રી મંદિર સ્તુતિ બનાવ્યું હશે એમ કોન્કરન્સ હેરલ્ડ પુ. ૬ પૃ. ૨૧૬ થી જણાય છે. આ સંબંધમાં હજુ વિશેષ તપાસ કરવાની છે.

આવી રીતે મુનિસુંદરસૂરિ મહારાજે અનેક ગ્રંથો બનાવ્યા છે તેમાંથી ઉપર લખ્યા તે લભ્ય છે. એ ગ્રંથો પણ આ વિદ્વાન્ આચાર્યની મહત્તા અને અદ્ભુત શક્તિનો ખ્યાલ આપવા માટે પૂરતા છે. આ સૂરિમહારાજના

સંબંધમાં અહીં તહીંથી આટલી હકીકત મેળવી શકાણી છે. ઐતિહાસિક ગ્રંથોની ગેરહાજરીને લીધે આવી અગત્યની ખાખતમાં સાધારણ અને આજુ-બાજુની હકીકત ઉપર આધાર રાખવો પડે છે; છતાં એક થંથકતાં માટે આટલી પણ હકીકત પ્રાપ્ત થાય છે એટલું જૈન ઇતિહાસકારોને માટે માનપ્રદ છે.

હવે મુનિસુંદરસૂરિ મહારાજના વખતમાં જૈન સમાજનું બંધારણ કેવાં પ્રકારનું હતું એ હકીકત જાણવામાં આવે તો ગ્રંથ સમ-સમાજ સ્વરૂપ. જવામાં બહુ ઉપયોગી થાય; કારણ કે ગ્રંથો હમેશાં ચાલુ જમાનાની હવાવાળા હોય છે. આ સંબંધમાં સીધો પુરાવો ગ્રંથમાંથી મળી શકે તેમ નથી, પણ સૂરિમહારાજે આ અધ્યાત્મકદૃષ્ટિમય ગ્રંથના જે વિભાગો પાડ્યા છે તેપરથી કેટલુંક અજવાળું પડે છે. આધ્યાત્મિક જીવન સંબંધમાં લોકોની સ્થિતિ બહુ મંદ પડી ગઇ હોય એમ લાગતું નથી, કારણ કે જો એ વિષયપર લોકોની રૂચિ તદ્દન ઉડી ગઇ હોય તો તે વિષયનો ઉપદેશ બહુ થાય નહિ. છતાં એટલું તો જણાય છે કે આધ્યાત્મિક વિષય તરફ લોકોની બહુ રૂચિ નહિ હોય. કમનસીબે આ સંબંધે સાક્ષી આપે તેવા પંદરમાં સૈકાના બીજા ગ્રંથો નથી તેથી આ સંબંધમાં વિશેષ કહી શકાતું નથી, પણ યતિશિક્ષા અધિકાર જે શબ્દોમાં લખાયો છે તે ખતાવે છે કે આધ્યાત્મિક જીવન બહુ ઉચ્ચતર સ્થિતિ તો ભોગવતું નહિ જ હોય. આજુબાજુની હકીકત પણ આ ખાખતમાં સાક્ષી આપે છે. હિંદુસ્તાનની સ્થિતિ આ સમયમાં બહુ જ અવ્યવસ્થિત હતી. તથાલખ વંશનું રાજ્ય ચાલતું હતું, થોડા વખત પહેલાં જ અલ્લાઉદ્દીન ખૂની જેવા બીલજી વંશના પાદશાહોએ કાળો કેર વર્તાવ્યો હતો અને લોકોના જનનમાલની સલામતી બિલકુલ નહોતી. રાજ્યક્રાન્તિ પણ વારંવાર થયા કરતી હતી અને મહમુદ ગાંડા જેવા રાજાઓ રાજ્યપર આવી ગયા હતા.

આવા રાજ્યક્રાન્તિના સમયમાં જૈન કોમના સંબંધમાં અને મુનિ મહારાજાઓના સંબંધમાં શી સ્થિતિ હતી તે પણ અત્ર સાધુ સ્થિતિ. જાણવા લાયક છે. ગચ્છના ભેદો અગ્યારમાં અને બારમાં સૈકામાં શરૂ થયા તે આ વખતમાં પૂર્ણ જોસમાં પ્રસરતા હતા એમ સોમસૌભાગ્ય કાવ્યપરથી જણાય છે. છઠ્ઠા સર્ગના બીજા શ્લોકમાં કહે છે કે “વિશ્વપ્રસિદ્ધ એવો તે સૂરિરૂપ સૂર્ય (સોમસુંદરસૂરિ) જ્યારે આકાશમાં વૃદ્ધિ પામ્યો, ત્યારે તારાઓની પેઠે વિગ્રહ કરનારા બીજા સૂરી-શ્વરોનું તેજ આશ્ચર્ય સાથે અદૃશ્ય થઇ ગયું.” ખુદ તપગચ્છનું બંધારણ બહુ ઉત્તમ હતું એમ માનવામાં અનેક કારણો છે; અને તેની સાબીતિઓ

બહુ મળે છે, જેપર નીચે વિવેચન થશે. અન્યકર્તાનો તેમજ લોકોનો એ વખતમાં ગુરૂ તરફ પૂજ્ય ભાવ અપૂર્વ હતો એ સોમસૌભાગ્ય કાવ્યપરથી અને અધ્યાત્મકલ્પદ્રુમના ગુરૂશુદ્ધિ અધિકારથી જણાય છે. પ્રથમ અન્ય વર્તમાન સ્થિતિ ચિતરે છે, જ્યારે બીજો અન્ય ભાવના ideal ચિતરે છે અને ભાવના હમેશાં વ્યવહાર હદની અંદર રહીને જ ખાંધી શકાય છે. તપગચ્છની મૂળ પાટમાં આગળ ઉપર જે સડો પેઠો તે મુનિસુંદરસૂરિના વખતમાં નહોતો એમ માની શકાય છે, કારણ કે અપૂર્વ ત્યાગ વૈરાગ્ય વગર અધ્યાત્મકલ્પદ્રુમની ભાષા હૃદયમાંથી નીકળવી અસંભવિત છે. આ સ્થિતિ હીરવિજયસૂરિ સુધી જળવાઈ રહી એમ અનુમાન થાય છે. સત્યવિજય પન્યાસને ક્રિયાઉદ્ધાર કરવાનો પ્રસંગ આવ્યો તે બહુ બગાડો અને ગડબડાટ થયા પછી જ હોવું જોઈએ એમ તો ધતિહાસથી પણ જણાય છે, પણ લોકસંસ્કાર વિગેરે બાહ્યાચારો માટે સૂરીશ્વરે યતિશિક્ષા અધિકારમાં જે વિસ્તારથી વિચારો જણાવ્યા છે તેપરથી એમ લાગે છે કે બગાડાની ધીમી શરૂઆત થવાનાં ચિહ્નો અદ્ભુત કલ્પનાશક્તિ ધરાવનાર સૂરિ જોઈ શક્યા હતા. સાધુવર્ગમાં સંપ બહુ ઊંચા પ્રકારનો હતો, કારણ કે તે જ કાવ્યના પાંચમા સર્ગના છઠ્ઠા શ્લોકમાં જણાવે છે તે પ્રમાણે દેવસુંદરસૂરિએ પોતાના યદ્દશિષ્ય તરીકે મનમાં નિર્ણય કરેલા સોમસુંદરસૂરિને જ્ઞાનસાગરસૂરિ પાસે અભ્યાસ કરવા મોકલ્યા હતા. આ પ્રમાણે બનતું હાલમાં બહુ અલ્પ સ્થળે જોવામાં આવે છે અને ખાસ કરીને પ્રિય શિષ્યને બીજાને સોંપવામાં બહુ સંપ જ કારણભૂત થઈ શકે છે એ વ્યવહારદૃષ્ટિથી વિચારી શકાય તેવું છે. સાધુઓમાં સંપ બહુ સારો હતો એનાં કારણમાં અત્ર જે હેતુ બતાવ્યો છે તે સામાન્ય છે, કારણ કે જ્ઞાનસાગરસૂરિ દેવસુંદરસૂરિના જ શિષ્ય હતા તેથી તેઓ તેમની આજ્ઞામાં હોય એમાં બહુ નવાઈ જેવું નથી. છતાં સાધુઓમાં સંપ જોવાનાં ઘણાં કારણો છે. તમામ સાધુઓ પોતાના ગચ્છના રાજાના હુકમને માનતા હતા, તદનુસાર વર્તન કરતા હતા, રાજા જીવતો જાગતો હતો, સત્તા કબ્જ કરાવવાની શક્તિવાળો હતો અને પ્રજાસત્તાક રાજ્યના નિયમ પ્રમાણે અમુક વર્ષે રાજા બદલાતો નહિ પણ સર્વની સંમતિથી આજીવન પ્રેસીડન્ટ નીમાતો, જે હમેશાં બહુ વ્યવહારકુશળ, જ્ઞાની અને અદ્ભુત શક્તિ પ્રભાવવાળો જોઈને પસંદ કરવામાં આવતો. આથી તે સર્વ ઉપર પોતાનો અંકુશ રાખી શકતો, સર્વને સુબદ્ધ રાખી શકતો અને તેની આજ્ઞા પૂર્ણ રીતે મનાતી હતી. સંપ મજબૂત રહેવાનું આ મુખ્ય કારણ છે. તપગચ્છમાં તે સમયના પ્રમાણમાં વિદ્વાનો અને સાધુઓ બહુ હતા એમ ગુર્વાવલીના છેલ્લા પચીસ શ્લોકોપરથી જણાય છે. ગણની સ્થિતિ કેવી હતી તે લખતા મુનિસુંદરસૂરિ કહે છે કે:-

ગણે ભવન્થ્યત્ર ન ચૈવ દુર્મદા, નહિ પ્રમત્તા ન જહ્યા ન દોષિણઃ ।

વિહરમૂમિઃ કિલ સોષવીતિ વા કદાપિ કિં કાચમણીનપિ ક્વચિત્ ॥

આ ગણમાં અભિમાની, પ્રમાદી, મૂર્ખો અને પાપ સેવનારા નહોતા. શું વિદુરભૂમિ કાચને ઉત્પન્ન કરે? આ ઉપરાંત ગચ્છમાં કેવા વિદ્વાનો હતા તે ઉપર કહ્યું તેમ છેલ્લા પચીશ શ્લોકો જેવાથી સમજશે. આવી જ હકીકત પ્રતિષ્ઠાસૌમ સૌમસૌભાગ્ય કાવ્યના દશમાં સર્ગના ૬૫ માં શ્લોકમાં કહે છે:-

શ્રીસોમાદિમસુન્દરસ્ય સુગુરોઃ શ્રીમદ્ગણે સદ્ગુણે,
મોહદ્રોહકથાપ્રથા ન હિ મનાક્ નૈવ પ્રમાદચ્છલમ્ ।
નો વાર્તાપ્યનૃતસ્ય તસ્ય વિકથા નામાપિ ન શ્રૂયતે,
રાજ્યં પ્રાજ્યમનુત્તરં ત્રિજયતે શ્રીધર્મભૂમીશ્ચિતુઃ ॥

“શ્રી સોમસુંદરસૂરિના શ્રીમાન્ સદ્ગુણી ગચ્છમાં મોહ અને દ્રોહની કથા નહતી, પ્રમાદ તથા છળ જરા પણ નહતાં, અસત્યની વાત જ નહતી અને વિકથાનું તો નામ જ સંભળાતું નહોતું; તેમાં તો કેવળ ધર્મરાજનું અનુપમ મોટું વિશાળ રાજ્ય વિજયવંત વર્તતું હતું.” આવાં આવાં અનેક ચિત્રો ગ્રંથકરે મૂક્યાં છે, તેમાં સહ જ અતિશયોક્તિ હોય તો પણ સામટી રીતે જૈન ગૃહસ્થોની અને સાધુવર્ગની સ્થિતિ સંતોષકારક હતી એમ જણાય છે. શ્રાવકો પણ ગુરૂ તરફ દૃઢ ભક્તિવાળા હશે એમ જણાય છે. ગુણરાજ, દેવરાજ, વિશાળ, ધરણેન્દ્ર, નીળ વિગેરે શેઠીઆએ ગુરૂની જે શબ્દોમાં સ્તુતિ કરી પોતાની લઘુતા બતાવી છે અને અપૂર્વ મહોત્સવથી સૂરિપદવીની પ્રતિષ્ઠા કરાવી છે તે ચારિત્રધર્મ તરફ અને ગુરૂ તરફ લોકોનો દૃઢ અનુરાગ બતાવે છે. ગચ્છપતિ અથવા ગણાચાર્યની આજ્ઞા સર્વ બહુમાનથી ઉઠાવતા હતા એમ પણ અનેક રીતે નિર્ણય થાય છે. સાધુઓમાં વિહાર કરવાની બહુ ટેવ હતી અને સોમસુંદરસૂરિ જેવા આચાર્ય પણ એક સ્થાનકે રહેતા નહોતા એમ સૌમસૌભાગ્ય કાવ્ય વાંચતાં વારંવાર જણાય છે. આથી શ્રાવકોના સંબંધમાં પોતાના આ શ્રાવક એમ બહુ ઓછું રહેતું હશે એમ પણ જણાય છે. આચાર્યની અમુક ગામમાં પાટ (મુખ્ય સ્થાન-હેડક્વોર્ટસ) હોય અને તેની નજીકમાં જ આચાર્ય રહે એવી યોજના જણાતી નથી. શત્રુંજય ગિરિરાજની યાત્રાનો મહિમા તે કાળમાં જવા આવવાનાં સાધનો બહુ અદ્ય, મોંઘાં તથા જોખમવાળાં હોવા છતાં બહુ હતો એમ ત્રણ વખત બહુ આડંબરથી નીકળેલા સંઘના વર્ણનપરથી જણાય છે. અવારનવાર જૈન કોમને રાજ્યકર્તાઓ તરફથી મદદ મળતી હતી એમ ગુણરાજ શેઠને અહમદશાહ પાદશાહે તેના સંઘના સંબંધમાં કરી આપેલી સગવડ ઉપરથી અનુમાન થાય છે. (સર્ગ આઠ-શ્લોક ત્રીશ.)


જેમ જેમ તે સમયના ગ્રંથોને વધારે આરીકિથી વિચાર કરીને વાંચવામાં આવે તેમ તેમ તે વખતના જૈન સમાજનું અંધારિક અવ- રણ સારી રીતે સમજી શકાય તેમ છે. ઐતિહાસિક પર્ચા લો ક ના. લોચનાથી બહુ લાભ થાય છે. અત્યારે ગચ્છના ભેદો, સાધુવર્ગનો પરસ્પરનો અસંતોષવાળો સંબંધ અને શ્રાવકો તરફથી તે સંબંધમાં આપવામાં આવતું ઉત્તેજન અત્યંત ખેદાસ્પદ છે, મુનિ- સુંદરસૂરિ જેવા અસાધારણ વિચારબળ ધરાવનારા એકાદ બે મહાત્માની આ કાળમાં બહુ જ જરૂર છે. તે સમય તો ધર્મસાધના અને શાસનઅભિવૃદ્ધિ માટે બહુ પ્રતિકૂળ હતો; અત્યારે તો યોગ્ય રીતે પ્રયાસ કરવામાં કરવામાં આવે અને તેનાપર યોગ્ય અંકુશ રહે તો થોડા વખતમાં શાસનના ડંકા વાગે એવું છે. ખાકી ચાલુ સ્થિતિથી ઘણીવાર ઉમંગવાળા ઉત્સાહી પ્રાણીઓ પણ પાછા હઠી જાય છે. લેખ લખનારા અવ્યવસ્થિત રીતે મનમાં આવે તેમ લખે છે, બોલનારા મનમાં આવે તેમ બોલે છે અને વર્તન સ્વેચ્છા પ્રમાણે ચલાવાય છે. કોઈ પૂછનાર નથી. શાસનની વાસ્તવિક લાગણી કોઇને રહી નથી અને કોઇમાં હોય તો બહુધા અજ્ઞાનીઓનું જોર હોવાથી પ્રયાસ નકામો જાય છે. અવારનવાર શાસનની ઉન્નતિ કરવાના પ્રયાસો થાય છે, પણ સંપ તેમ જ પૂરતી સમજને અભાવે એક બીજાનાં કાર્યોની અસર ઓછી થાય છે.

ઉપદેશ આપનાર વર્ગની સ્થિતિ તે વખતમાં બહુ ઊંચા પ્રકારની હતી અને તે માનસિક તેમ જ નૈતિક વિષયમાં વ્યવહારૂ રૂપમાં
ઉપદેશકો- મૂકાયેલી હતી. ઉપદેશક વર્ગ આખી પ્રજાપર અભયબ ની સ્થિતિ. જેવી અસર કરી શકે છે. શાસનની ઉન્નતિ કે અવન- તિનો આધાર આ વર્ગ ઉપર જ રહે છે. ગચ્છાધિપતિઓ દેશ કાળના સંપૂર્ણ જાણકાર હતા, અને નવીન સંયોગો ઊભા થતાં શાસ્ત્ર- મર્યાદામાં રહીને યોગ્ય ફેરફારો દાખલ કરવામાં ધર્મના ફરમાનનું વાસ્તવિક- પણું સમજતા હતા, હાલની જેમ નિર્નાયક મંડળ નહોતું. તે વખતની સાધુની સંખ્યા બહુ મોટી હતી તેમ જ તેમાં યોગ્ય જીવો પણ વિશેષ હતા તેથી સોમસુંદરસૂરિએ પોતાની હયાતીમાં પાંચ મહાત્માઓને સૂરિપદવી આપી હતી; પણ તે સર્વ એક ગચ્છપતિની આજ્ઞામાં જ વર્તનારા હતા. આવા વિષમ કાળમાં ધર્મ જળવાઈ રહ્યો તે આવા મહાત્માઓની વિશાળ દીર્ઘ દૃષ્ટિને જ આભારી છે, નહિ તો તે સમય પહેલાં અને પછી એકંદર ચારસેં વરસ હિંદુસ્તાન માટે એવાં વિપરીત ગયાં છે કે ધર્મ શબ્દનો મૂળથી નાશ થઈ જાય. તે વખતમાં શ્રાવકવર્ગની સ્થિતિ પણ બહુ સારી હશે એમ સૂરિ પદવીની પ્રતિષ્ઠા, જિનચૈત્યોની પ્રતિષ્ઠા અને સંભચાત્રાના મહોત્સવો બતાવે છે.

આર્થિક સ્થિતિ ઘણી સારી ન હોય તો આવા અદ્ભુત મહોત્સવો થઈ શકે નહિ. એક એક શ્રાવક શાસનના પ્રભાવક જેવા થયા છે તે મુનિસુંદરસૂરિ મહારાજે ગુર્વાવલીમાં કરેલા હેમમંત્રી અને લક્ષ્મીના પુત્ર નાથાશાહના વર્ણન-પરથી જણાય છે. આ શ્રાવકો લગભગ નિઃસંગ જેવા, સાવધ ક્રિયાના સંબંધમાં આરંભથી ડરીને તે નહિ કરવાવાળા અને ગણને ટેકો આપનારા હતા. આવા શ્રાદ્ધવરો ઉત્પન્ન થાય ત્યારે શાસન ટકી રહે એમાં કાંઈ નવાઈ જેવું નથી. શાસનનું કાર્ય કરવામાં સ્વાર્થલોગ બહુ આપવો પડે છે અને વિરૂદ્ધ ટીકાઓ સહન કરવી પડે છે. પરંતુ એ સર્વ આત્મિક ઉન્નતિના હેતુ અર્થે કામ કરનારા સહન કરે છે; કારણ કે તેમનો હેતુ ઐહિક માનપ્રતિષ્ઠા મેળવવાનો હોતો નથી. સાધુવર્ગમાં આ સમયમાં મહા તપસ્વી, વાદીશ્વરો અને અભ્યાસીઓ હતા એમ ગુર્વાવલીના ૪૪૭ પછીના દશ શ્લોકથી જણાય છે. ક્રિયાશિથિલતા સાધુમાં નહોતી એમ એ જ શ્લોકો બતાવે છે. શ્રાવકવર્ગનો શાસ્ત્રાભ્યાસ બહુ હોય એમ ગ્રંથપરથી જણાતું નથી, પણ તે સમયમાં શ્રોતાઓ સારા હશે એમ તો ઉપદેશ રત્નાકરમાં આપેલા ઉપદેશ ગ્રંથણ કરનારનાં લક્ષણોપરથી જણાય છે. સાધુધર્મમાં કંચન કામિનીનો ત્યાગ તો પ્રથમ પદે હોવો જોઈએ. મૂળ પાટમાં જ્યારથી પરિગ્રહનો ગડબડાટ દાખલ થયો ત્યારથી તેઓનું માન ઓછું થયું એમ આપણે જાણીએ છીએ. પરિગ્રહભાગના સંબંધમાં મુનિસુંદરસૂરિ યતિશિક્ષાના ૨૪ થી ૨૮ સુધીના પાંચ શ્લોકોમાં જે વિચારો બતાવે છે તે વિચારો સંપૂર્ણ રીતે બતાવી આપે છે કે તે વખતના મુનિઓમાં પરિગ્રહનો સંભવ બિલકુલ નહોતો. તેઓ વૃષભ, ઘોડા કે ઉંટ પાસે પુસ્તક કે ઉપધિ ઉપડાવવાની પણ ના પાડે છે અને તેમ કરનારને અન્ય ભવે વૃષભ કે ઘોડાનો અવતાર લઈ ભાર ઉપાડી બદલો આપવો પડશે એમ જણાવે છે તેથી ધનના સંબંધમાં તો સવાલ જ રહેતો નથી. ધર્મને નામે ઉપકરણાદિના આકારમાં પણ પરિગ્રહ રાખવાની ના પાડે છે અને તેના ઉપર મૂર્છા રાખવી એને જ તેઓ પરિગ્રહ કહે છે. આ સર્વ વિચારો વિસ્તારથી વાંચતાં ચોક્કસ જણાય છે કે તેઓ પરિગ્રહની આખતમાં નિર્દોષ હતા અને જેવા નાયક હોય તેવો જ તેને અનુસરનારો વર્ગ હોય, તેથી સાધુવર્ગમાં પરિગ્રહનો પ્રવેશ હીરવિજયસૂરિ પછી જ થયો એમ જણાય છે. આવા કારણથી શ્રીમદ્દશોવિજયજી ઉપાધ્યાયના સમયમાં સત્યવિજય પન્થાસને ક્રિયાઉદ્ધાર કરવો પડ્યો હતો. ક્રિયાઉદ્ધાર કરતી વખતે અનેક આબતોના સુધારા કરવામાં આવ્યા હતા પણ મુખ્યત્વે ફરી કંચન અને કામિનીનો ત્યાગ તો દ્રઢપણે કરવામાં આવ્યો હતો. આ ક્રિયાઉદ્ધારના પ્રસંગો ફરીવાર ન આવે તે માટે આ મુદ્દો ધ્યાનમાં રાખી શ્રાવકોએ શિથિળપણાને ઉત્તેજન આપતાં બહુ વિચાર કરવો યોગ્ય છે.

અત્ર ઉપોદ્ઘાત પૂર્ણ થાય છે. શાંતિથી પરિપૂર્ણ અને શાંતિ આપનાર ગ્રંથમાં પ્રવેશ કરવાનો છે. તે એક સામાન્ય વાર્તાના વાંચન વિવેક. ગ્રંથ તરીકે ઉપર ઉપરથી વાંચવાનો નથી. એની હકીકત વાંચી, સમજી, મગજમાં ઉતરવાની છે અને તેનું મનન અને નિદિધ્યાસન કરી આત્માને અધ્યાત્મરૂપ કરવાનો છે. આ પ્રમાણે થાય ત્યારે જ આ ગ્રંથ વાંચવાથી થનારો લાલ પ્રાપ્ત થાય. બાકી એક નવીન ગ્રંથ તરીકે તેમાં શું લખ્યું છે તે ઉપર ઉપરથી જોઇ જવું એથી નુકસાન નથી પણ વાસ્તવિક લાલ નથી. આવી જાતના વાંચનનો શોખ હાલ વધતો જાય છે તેની સામે રક્ષણ કરવાની જરૂર છે તેથી અત્ર આટલી યાચના કરવી પ્રાસંગિક ગણવામાં આવી છે. ઉપોદ્ઘાત સાથે આમુખમાં શાંતરસની રસસિદ્ધિ લખવાનો વિચાર હતો અને તેવા જ હેતુથી તે વિષયનું વિવેચન મંગલાચરણમાંથી દૂર રાખ્યું હતું; કારણ કે વિષય તદ્દન પારિભાષિક હોવાથી સાહિત્યના શોખીન અને તેના અભ્યાસીને જ આનંદ આપે તેવો છે; પણ આ કાર્ય જેવા રૂપમાં જોઇએ તેવા રૂપમાં અનેક વ્યવસાયોને લીધે તૈયાર થઇ શક્યું નથી તેથી દાખલ કર્યું નથી. આધ્યાત્મિક શાંતિનો પ્રસાર થઇ જીવન વિશુદ્ધતર અને ઉન્નત બનાવવાની પ્રકૃષ્ટ ઇચ્છાથી ગ્રંથલેખન અને તદ્વિવેચન થયું છે અને તે ઇચ્છા પાર પડે એવી ખરા અંતઃકરણથી પ્રાર્થના છે. તથાસ્તુ.

મો. ગિ. કા.



વિષયસંક્ષેપ.

(શ્લોક તથા વિવેચનની વિસ્તારથી અનુક્રમણિકા.)

ઉપોદ્ધાત-પીઠિકા-શાંત રસનું રસાધિરાજ્ય-તેમ હોવાનાં ત્રણ કારણો. મંગળ, વિષય, પ્રયોજન, સંબંધ અને અધિકારી. આ ઉપદેશનું કારણ શું છે તેનો નિર્ણય. શાંત રસ ભાવનાનું માહાત્મ્ય. આ અન્યમાં કહેવાના સોળ અધિકાર.

પૃષ્ઠ ૧-૧૪.

અથમ અધિકાર-સમતા-ભાવના નિરંતર ભાવના માટે મનને ઉપદેશ. અનાદિ અભ્યાસથી વિભાવ દશાને પરવશપણું. ઇન્દ્રિયસુખ અને સમતાના સુખની સરખામણી. માન્યતાનાં સુખો અને ચતિનાં સુખોની સરખામણી. ભર્તૃહરિના તેપર વિચારો. ક્ષણમાત્ર સમતાપૂર્વક મૈત્રી રાખવાથી થતો આનંદ. ખરેખરા યોગીનું સ્વરૂપ, આનંદધનજીના તેપર વિચારો. સમતાનું અથમ અંગ-ચાર ભાવનાઃ મૈત્રી, પ્રમોદ, કંડુલા અને માધ્યસ્થ્ય ભાવનાનું વિસ્તારથી સ્વરૂપ, વિવેચન અને તેપર અન્ય વિદ્વાનોના વિચારની અવતરણા. સમતાનું બીજું અંગ-ઇન્દ્રિયોના વિષયોપર સમભાવ રાખવો. સમતા પ્રાપ્ત કરવાનું ત્રીજું અંગ-આત્મસ્વરૂપની વિચારણા, આ વિષયમાં જીવની બેદરકારી. પારકાના ગુણસ્તવનથી અને પોતાની નિંદાથી રાજ થાય તે જ્ઞાની. કૃષ્ણનું તેપર દર્શાવેલું. વસ્તુતઃ પોતાના કોણ છે અને પારકા કોણ છે તેને શોધી કાઢવાની જરૂરીઆત. વસ્તુ ગ્રહણ કરવા પહેલાં તેનો અને પોતાનો કેવો, કેટલો અને કયારનો સંબંધ છે તે વિચારવાની આવશ્યકતા. મારા તારાનો વિભાગ રાગદ્વેષકૃત છે જે બંને તારા દુઃખન છે. આ વિભાગનું અપ્રમાણપણું. આત્મા અને પુદ્ગલના સંબંધપર લોકપ્રકાશ અન્ય. માત પિતાનો સંબંધ, તેપર દર્શાવેલો અને ઉપદેશમાળાનું વિવેચન. બહુ અલ્પ પ્રાણીઓ સમતાનું સ્વરૂપ જાણે છે. સમતાનું ચોથું અંગ-સ્વાર્થસાધનમાં રક્ત રહેલું. આને માટે પોતાનો સ્વાર્થ ઓળખવો. સ્વાર્થપરાયણ દુનિયા, તેનાથી ભિન્ન તારો સ્વાર્થ. પૌદ્ગલિક પદાર્થો સાથેનો સંબંધ અસ્થિર છે. વાસ્તવિક આનંદ ક્યાં છે તેની શોધ. મરણપર વિસ્તારથી વિચાર કરવાની જરૂર અને તેનું વાસ્તવિક સ્વરૂપ. મરણ ઇચ્છું નહિ, તેમ મરણથી ડરું નહિ અને નિરંતર તેને માટે તૈયાર રહેવું. મરણ ચોક્કસ છે જ, માટે અનુકૂળતા પ્રમાણે સમતાપ્રાપ્તિ તરફ પ્રયાસ હોરવાનો વ્યવહાર. કષાય અને શોકનું વાસ્તવિક સ્વરૂપ, તેપર વિચાર અને તે બંનેને ત્યાગ કરવાનો ઉપદેશ. રહવા કુટવાના હાનિકારક રિવાજમાં રહેલો અસત્ય વ્યવહાર અને તે પૂરું પાડતાં આર્ય સંસારના અધઃપાતનું દર્શાવેલું. અરસ્પરસ બચાવવાની અસમર્થતા અને

તેથી મોહલાગનું યોગ્યપણું. અનાથીમુનિ. પૌદ્ગલિક વસ્તુ સાથેનો બહુ ટુંકો સંબંધ અને તે લાગ કરવાનો ઉપદેશ. સુષુપ્તિ પ્રધાનનું દર્શાવ. ઉમાસ્વાતિ વાચકના એ જ વિષયપર વિચાર-આખા અધિકારનું અંતિમ રહસ્ય. પૃષ્ઠ ૧૫-૮૬.

બીજો આધિકાર-સ્ત્રીમત્ત્વમોચન-પહેલા, બીજા, ત્રીજા, ચોથા અને પાંચમા અધિકારોનો સંબંધ. સ્ત્રી પુરુષને ગળે બાંધેલી શિલા જેવી છે અને દૃઢ બંધન છે. સ્ત્રીશરીરનું બાહ્ય દર્શન અને મહા અશુચિમય અંતરંગ દર્શન. માલિકું-વરીનું દર્શાવ. છઠી ભાવનાનું સ્વરૂપ. સ્ત્રીશરીરપર ભર્તૃહરિના વિચારો. સ્ત્રીમોહથી આ ભવ અને પરભવમાં થઈ કળ. કપિલ કેવળીનું દર્શાવ. એલાયચીકુમારને સ્ત્રી-સૌન્દર્યના વ્યામોહને લીધે થયેલી ખીડા. સ્ત્રીનો બાહ્ય વેશ અને અંદર ભરેલું ગર-રખાનું. મોહનીય કર્મનું સામાન્ય. સંયોગથી ઉત્પન્ન થતી ઐહિક આમુષ્મિક પીડાઓ. સંયોગથી થતો આનંદ જરા પણ હોય તો તે ક્ષણિક છે. ઉધમાંથી રાત્રિએ જાગત થયેલો મુમુક્ષુ શી વિચારણા કરે તેપર હેમચંદ્રાચાર્ય. સ્ત્રી ભૂમિ વગરની વિષકંદલી, જંગલ વગરની વાઘણ, નામ વગરનો મોટો વ્યાધિ વિગેરે વિગેરે તેની અનેક રીતે ઉપમેયતા અને તેનું વાસ્તવિકપણું. અધિકારનું રહસ્ય. પુરુષોને માટે સ્ત્રીએ પણ ઉલટી રીતે સર્વ વાત સમજવી. પ્રેમની પરિસીમા, સ્વાર્થસંઘટનના પ્રસંગો પ્રાપ્ત થયે વર્તન. પરસ્ત્રીનો લાગ તો અવસ્ય કરવો જોઈએ. આ વિષયપર લખાયેલા અન્ય ગ્રન્થો. પૃષ્ઠ ૮૭-૯૭.

ત્રીજો આધિકાર-અપત્યમત્ત્વમોચન-પુત્ર પુત્રીને જોઈ હર્ષધેલા ન થવાનો ઉપદેશ. ભવભૂતિ કેવિનું આ વિષયપર અવતરણ. આર્દ્રકુમારનું દર્શાવ. દ્વાકધર્મ સાથે પિતૃ કે પુત્રધર્મના સંઘટનના પ્રસંગો આવતાં કયો માર્ગ લેવો? પુત્ર પુત્રીનું શત્યપણું. તેઓનું ચલાચલત્વ. પુત્રી સંબંધમાં વિશેષ ચિંતા. સ્ત્રીની કુક્ષિમાં કીડા અને ત્યાં જ ઉત્પન્ન થતાં પુત્ર પુત્રી. પ્રેમ બાબતમાં ત્યાં રહેતો ભેદ. અપત્યપર સ્નેહબદ્ધ ન થવાનાં ત્રણ કારણો-(૧) આપત્તિમાં પાલન કરવાની અશક્તિ, (૨) સંબંધનું અનિત્યપણું અને (૩) ઉપકારનો બદલો વાળવાનો સંદેહ. પુત્ર પુત્રી માટે માનતા માનનારનું મૂર્ખપણું, તેના સાડ બીજી સ્ત્રી કરનારનું મંદ-બુદ્ધિપણું. પૃષ્ઠ ૯૮-૧૦૨

ચોથો અધિકાર-ધનમત્ત્વમોચન-લક્ષ્મી પાપના હેતુભૂત છે અને સંસારજાળ આપનારી છે. મમ્મણ શેઠનું દર્શાવ. સીઝર, પોપી બોનાપાર્ટ વિગેરેનાં દર્શાવો. આ ભવ અને પરભવમાં પૈસા દુઃખ આપનાર છે. નંદ રાજાની સોનાની ડુંગરી. ધનથી થોડું સુખ અને દુઃખ બહુ જ વધારે છે. મારાપણાની માન્યતાથી જરા સુખ થાય છે પણ તે નામનું જ છે. સત્ય સુખ સંતોષમાં જ છે. ધર્મનિમિત્તે ધન મેળવવું યુક્ત છે? એ પ્રશ્નનો નિર્ણય. મળેલા ધનનો વ્યય કયાં કરવો? ધનથી થતી અનેક પ્રકારની હાનિ, તેને તજ દેવાનો ઉપદેશ-તેનાં ચાર કારણો-પરભવમાં દુર્ગતિ, આ ભવમાં ચાલુ ભય અને ધર્મવિમુખતા તેમજ અન્યથી ઉપભોગપણું. સાત ક્ષેત્રમાં ધનનો વ્યય કરવાનો ઉપદેશ. પૈસાનો વ્યય કરતી વખત લોભોની

સ્થિતિ અને જરૂરિયાતપર વિચાર કરવાની આવશ્યકતા. જમણુવાર કરવા કરતાં વિરોધ હિતમ સ્થાનપર ધન વાપરવાની જરૂર. આ સંસારમાં રજીવાવનાર એ વસ્તુમાંથી એક ધન. ધનપરના મોહનું વૃદ્ધાવસ્થામાં વિશેષ જોર. સાધ્ય વગર માત્ર ધન ખાતર ધન મેળવવા માટે જ પૈસા પેદા કરવાની ઇચ્છા થાય છે. એ ગમે તેટલી સંખ્યામાં મળે તો પણ અતૃપ્તિ રહ્યા કરે છે. ચાહુ સ્થિતિથી અસંતોષ રાખવો નહિ. સુખ ક્યાં છે તેની શોધ. મનુષ્યજીવનનો ઉચ્ચતર હેતુ પાર પાડવા તરફ પ્રેરણા.

પૃષ્ઠ ૧૦૩-૧૧૭.

પાંચમો અધિકાર-દેહમમત્વમોચન-અધિકારનો ઉદ્દેશ-શરીરને પાપથી પોષવું નહિ. સનત્કુમારનો શરીરમદ. ત્રિશંકુનું શરીરપ્રેમપરનું પૌરાણિક દૃષ્ટાંત. શરીરકારાગૃહમાંથી છૂટવાનો ઉપદેશ. વાંદરો અને ગાગરમાં ભરેલાં બોરનું દૃષ્ટાંત. શરીરસાધનથી કર્તવ્યો કરવાની પ્રેરણા. દેહાશ્રિતપણાથી દુઃખ, નિરાલંબનત્વમાં સુખ. અગ્નિ લોહના સંબંધનું દૃષ્ટાંત. જીવ અને સૂરિ વચ્ચે થયેલી વાતચીત. શરીરને જરા જરા આપીને સંયમભાર સહન કરવાનો ઉપદેશ. શરીરમાં પડતાં પદાર્થોની અશુચિ શરીરમાં ભરેલી અશુચિ. શરીરની અંતિમ સ્થિતિ. મદિલનાથે પુતળી બનાવીને આપેલો ઉપદેશ. છઠી ભાવનાપર વિચારણા. શરીરધરને ભાડું આપી તેનો કરવો જોઈતો ઉપયોગ. શરીરવડે બની શકે તેટલું આત્મહિત સાધી લેવાનો ઉપદેશ. અધિકારના વિષયોનું પ્રયક્ષરણ. વ્યવહારથી ખમવા પડતાં સર્વ દુઃખો. શરીર સાથે સંબંધ કેવા પ્રકારનો રાખવો તે સંબંધી સંક્ષેપમાં વિચારો. પૃષ્ઠ ૧૧૮-૧૩૦.

છઠ્ઠો અધિકાર-વિષયપ્રમાદત્યાગ-આંતરંગ મમત્વ. પ્રમાદ શબ્દના અર્થો, તેના પાંચ તથા આઠ પ્રકાર. વિષયસેવનથી લાગતાં સુખોનું ખંડ પરિણામ. આ સુખ સાથે સમતાના સુખની સરખામણી. વિષયોથી પરિણામે થતી હાનિઓ. તેના ઉપર ચિદાનંદજી મહારાજનું કવિત. મોક્ષસુખ અને સંસારસુખ, એ બંનેને વિરોધ. બંનેનો કોણકથી બતાવેલો વિરોધ. તને દુઃખ શાંકારણોથી થાય છે તેનો નિશ્ચય કર. સર્વ ગતિઓમાં થતાં દુઃખોનું વર્ણન. સદરહુ નિશ્ચયપર વિચારણા. જન્મ વખતની વેદના, તે પર પ્રવચનસારોહાર ગ્રન્થ. પ્રાણીઓને માથે મરણનો ભય. તેનો સમય આપણે જાણતા નથી માટે પ્રમાદ ન કરવો. સુખ માટે સેવાતા વિષયો ભોગવતી વખતે અને પછી સુખ આપતા નથી. સ્વયં ત્યાગ કર્યાથી થતો સંતોષ. હું શા ઉપર વિષયોમાં રાચી માચી રહે છે? વિષયોના ત્યાગથી થતું મહાસુખ. વિષય સેવનારના સુખનો પ્રકાર કેવો છે તે પર ધર્મદાસગણિ. શાંતિના સુખપર ઉમાસ્વાતિ મહારાજ. આ અધિકારના મુદ્દાઓ. એક એક ઇદ્રિયપરવશ પડેલા તિર્યચોની દુર્દેશ-તેપર ઉપાધ્યાયજી તથા ચિદાનંદજી. સુખ માત્ર માન્યતામાં જ છે. તેપર ભર્તૃહરિ. પાંચ પ્રમાદપર સામાન્ય વિચારણા. પૃષ્ઠ ૧૩૧-૧૪૪.

સાતમો અધિકાર-કષાયનિવૃત્તિ-કષાયના ચાર તથા સોળ ભેદ. તેનું સ્વરૂપ, તેનો શબ્દાર્થ. ક્રોધનું સ્વરૂપ, તેનો નિરોધ કરવાની આવશ્યકતા. ક્રોધ કરનારપર શાંતિ રાખવી. ગાળ દેનારને ગાળ દેવા દેવી. તે પર ભર્તૃહરિ. ચંડકો-

શિક. ગજસુકુમાળ. વીરપરમાત્મા. ક્રોધથી પ્રીતિનો નાશ. ક્રોધપર ઉમાસ્વાતિ વાચક. તેપર સુક્તમુક્તાવલિ. માનનો ત્યાગ કરવા ઉપદેશ. માન અને તપનો સંબંધ. સામો પ્રાણી ક્રોધ કરે ત્યારે મનસ્વી પ્રાણી કેવું વર્તન રાખે-દમદંતમુનિ. કષાયથી ગુણ કાંઈ થયો નથી અને તેનાથી થતા હોષો વિચારવા યોગ્ય છે. કષાયસેવન અને અસેવનના પરિણામપર વિચારણા. માનનિગ્રહ-તેપર બાહુબલિનું દૃષ્ટાંત, બહેનોએ તેને આપેલ બોધ. માન ત્યાગ કરી અપમાન સહન કરવાનો ઉપદેશ. વેરની ધ્વજાનો પરભવમાં થનારી વેદનાપર વિચાર કરી નિરોધ કરવો. ષ્ટ્રિપુ ઉપર ક્રોધ કરવો, ઉપસર્ગ સાથે મૈત્રી કરવી. ષટ્રિપુની વ્યાખ્યા, ગજસુકુમાળ, અવંતિસુકુમાળ, રક્ષક, અશલિલ, મેતાર્યેના જીવનપર વિચાર. માયાનિગ્રહ-ઉપાધ્યાયજીનો માયા. સ્વાધ્યાયમાં બોધ. ઉદયરજ્જી તથા સિંદુરપ્રકરકારના વિચારો. લોભનિગ્રહ-તેપર ભર્તૃહરિ, સિંદુરપ્રકરકાર. ઉમાસ્વાતિજી વિગેરેના વિચારો. સુભૂમ, ધવળ, રામ વિગેરેનાં શાસ્ત્રપ્રસિદ્ધ દૃષ્ટાંત. સીઝર, નેપોલીયન વિગેરે. ઐતિહાસિક દૃષ્ટાંતોનાં સંતોષનું સુખ. મદમત્સરનિગ્રહનો ઉપદેશ. તેર કાઠિયાપર વિવેચન. ધર્મા ન કરવાનો ઉપદેશ. ગુણ પ્રાપ્ત કરવાનો ઉપાય. કષાયથી થતો સુકૃત્યોનો વિનાશ. કષાયથી થતી હાનિપરંપરાનું દીરઘ. મદનો નિગ્રહ કરવા માટે ખાસ ઉપદેશ. તેપર હેમચંદ્રાચાર્યના વિચારો. આઠ મદ અને તે કરનારાઓનાં સંક્ષેપથી દૃષ્ટાંતો સંસારવૃક્ષનું મૂળ કષાયો. કષાયના સહચારી વિષયોનો ત્યાગ. ધર્મની ભોગવાઈની મુશ્કેલી. દશ દૃષ્ટાંતે મનુષ્યભવનું દુર્લભપણું, તેપર શ્લોકો અને તેનું વિસ્તારથી વિવેચન. કષાયના સહચારી પ્રમાદનો ત્યાગ. ઉદ્ધતાઈનો ત્યાગ કરવાનો ઉપદેશ. તે શું મહાન્ કામ કર્યું છે કે જોયો ને જોયો ચાલે છે? તેપર વિચારણા. સોળ ભય. અંતિમ રહસ્ય. કષાયત્યાગના વિષયની અગત્યતા, સંસારના દરેક કાર્યમાં તેનો આવિર્ભાવ, તેને સમજવાની અગત્ય, ક્રોધ. માન, માયા, લોભ એ દરેકપર સ્વતંત્ર મુદ્દાસરનો ટુંકો ઉલ્લેખ. એ દરેકનાં રૂપકો

પૃષ્ઠ ૧૪૫-૧૯૦.

આઠમો અધિકાર-શાસ્ત્રાભ્યાસ-ઉપરચોટીઓ શાસ્ત્રાભ્યાસ. હૃદયમાં ભીનાશ વગરનો હુખો અભ્યાસ. વિષયપ્રતિભાસ જ્ઞાનનું સ્વરૂપ, અનેક વાર થતું એ જ્ઞાન, તેની અદ્ય કિમત. શાસ્ત્રાભ્યાસ છતાં પ્રમાદ કરનારની સ્થિતિ; તેના ભવરોગનું અસાધ્યપણું. આઠ પ્રકારના પ્રમાદ. પોતાની પૂજા પ્રતિષ્ઠા માટે શાસ્ત્રાભ્યાસ કરનારાઓ તરફ ઉક્તિ તેઓની દીપજ્યોતિમાં પડતાં પતંગીઆં સાથે સરખામણી. વિષયપ્રતિભાસ જ્ઞાનવાળાની પ્રવૃત્તિ તરફ નિરપેક્ષ વૃત્તિ. તેઓમાં રહેતો અંતઃકરણની કેળવણીનો અભાવ. ખ્યાતિ મેળવવા માટે શુષ્ક અભ્યાસ કરનારાઓને બે વચન. તેઓનું પેટભરાયણું. શાસ્ત્ર ભણીને શું કરવું યુક્ત છે? સંયમ રાખવાનો ઉપદેશ. અભ્યાસ માત્ર કરનાર અને અલ્પાભ્યાસી પણ સાધ્ય દૃષ્ટિવાળામાં શ્રેષ્ઠ કોણ? તત્ત્વસંવેદન જ્ઞાનનું સ્વરૂપ. મુગ્ધ અને પંડિત. આત્મવચનાનુસાર અનુષ્ઠાન. ઉપસંહાર. માત્ર અભ્યાસથી કળનો અભાવ. ધર્મદાસગણિના વિચારો. અંતિમ રહસ્ય. નામના પંડિતોનો બાહ્ય દેખાવ. ક્રિયા અને જ્ઞાનનો સંબંધ.

તેપર યશોવિજયજી મહારાજ. અજ્ઞાનવાદ તરફ અભાવ. અધિકારાંતર્ગત અતુર્ગતિ વિવેચન. નરકગતિનાં દુઃખો. ત્રણ પ્રકારની વેદના. તિર્યચગતિનાં દુઃખો. મનુષ્યગતિનાં દુઃખો. એ દુઃખસ્ફોટનનું પરિણામ. ઉપસંહાર. આખા દ્વારનો પરસ્પર સંબંધ. પાશ્વ્રાત્ય સુખસૂત્ર અને જૈન સુખસૂત્રનો તફાવત. પૃષ્ઠ ૧૬૧-૨૧૩.

નવમો અધિકાર-ચિન્તકમન-આખા ગ્રંથના મધ્ય બિંદુરૂપ આ અધિકાર. મનધીવરનો વિશ્વાસ કરવો નહિ. મનને પોતાનું માનવું નહિ. મનને વશ થવા પ્રાર્થનાદ્વારા ઉપદેશ. મનપર અંકુશ રાખવાનો સીધો ઉપદેશ. પ્રસન્નચંદ્ર ચળચિ અને તંદુલ મત્સ્યનાં દૃષ્ટાંતો. જીરજીરોળની માનસિક ભાવના. સંસારભ્રમણનો હેતુ મન છે. સંસાર ચક્ર છે, તેને ફરતું બંધ રાખવા મનજૂત બેઠની જરૂર છે. યમ, નિયમ અને મનોનિગ્રહ. નિયમના પ્રકાર-યમના પ્રકાર. મનોનિગ્રહ વગરના હા-નાહિ ધર્મોનું વ્યર્થપણું. પાંચ પ્રકારનાં દાન. મન સાધ્યું તેણે સધળું સાધ્યું. મનનો વિરુદ્ધ સ્વભાવ. ભૂલવાની વાતનું વારંવાર સ્મરણ. મનને વશ થવાની રખડપટ્ટી. તીર્થંકરભાષિત જહાજ અને મનપિશાચ. કલ્પનાશક્તિનો તીવ્ર વેગ. પરવશ મન-વાળાને તેવડો ભય. તે પર આનંદધનજીની ઉર્મિઓ. મનને ઉક્તિ. મનને વશ થનારનું અંતિમ ભવિષ્ય. એક વ્યવહાર દૃષ્ટાંત, તાર સમાચાર. મનોનિગ્રહ વગરનાં તપજપનું નિર્વ્યકપણું. પુણ્યપાપબંધનો મન સાથે સંબંધ. તેપર ચિદાનંદજી અને યશોવિજયજીના વિચારો. મનોનિગ્રહ વગરનું જ્ઞાન. આજોવતાં આવડવાની વાતપર આર્થિક વિવેચન. જ્ઞાનવાનની વિશેષ જવાબદારી. મનોનિગ્રહથી પરંપરાએ મોક્ષમન. મનોનિગ્રહના ચાર ઉપાયઃ સ્વાધ્યાય, સ્વાધિકાર યોગ્ય ક્રિયામાં વ્યાપાર, ભાવના અને આત્માવલોકન. યોગવ્યાપારપર હમાસ્વાતિ મહારાજના વિચારો. ભાવનાની જગતિથી મનપર અસર. અંતિમ રહસ્ય. મનની સ્થિતિસ્થાપકતા. મનપર કાણુ રાખવાની જરૂર. અભ્યાસ પાડવાની આવશ્યકતા અને તેની રીતિ. અધિકારમાં બતાવેલા વિષયોનું પ્રયત્નરણ. સુવર્ણાક્ષરથી કોતરી રાખવા યોગ્ય મુદ્રાલેખ. પૃષ્ઠ ૨૧૪-૨૪૧.

ઠસમો અધિકાર-વૈરાગ્યોપદેશ-મૃત્યુનો દોર. જીવનના કાળમાં પરિણામ. હિત માટે થત કરવા ઉપદેશ. શત્રુને યોગખવાની જરૂર. મરણથી ડરવું નહિ, તેને ધમ્મવું નહિ, તેને માટે તૈયાર રહેવું. શક્તિ સ્ફુરણ કરવાનો ઉપદેશ. જૈનોનો પુરુષાર્થવાદ. લોકરંજન અને આત્મરંજન. ભરતચક્રવર્તીનું દૃષ્ટાંત. દેખાવ ન કરવાથી લાભ. મહત્યાગ અને શુદ્ધ વાસના. પ્રાપ્ત થયેલી ભોગવાધનો લેવો ભેદતો લાભ. મનુષ્યભવપ્રાપ્તિ દુર્લભતા ઉપર ચિદાનંદજી. ધર્મથી થતો દુઃખક્ષય. પુદ્ગલ-પરાવર્તનું વિસ્તારથી સ્વરૂપ. સ્તુતિ, સુખ કે સિદ્ધિ ધમ્મવા પહેલાં તેને લાયક થવાની આવશ્યકતા. વારંવાર થતો પરાભવ કયાંથી હત્યમ થાય છે તે પર વિચારણા. પુણ્યનું આદરણીયપણું. અને પાપનું ત્યાજ્યપણું. ધર્મદાસજીના વિચારો. વિપાકોદય. માની લીધેલું સુખ અને તેનું પરિણામ. સુખ શું છે અને કયાં છે? પ્રમાદથી દુઃખ. તેપર શાસ્ત્રમત બોકડો, કાકિણી, જળમિદુ, કેરી, ત્રણ વાણીઆ, ગાડું હાંકનાર, બીખારી,

દરિદ્ર કુટુંબ, જે વાણીઆ, જે વિદ્યાધર અને નિર્ભાગીનાં વિસ્તારથી ઉપનય સાથે દષ્ટાંતો. પ્રત્યેક ઇદ્રિયજન્ય દુઃખપર તિર્યચનાં દષ્ટાંતો. પ્રમાદનું ત્યાજ્યપણું. અત્યારે કામ કાઢી લેવાનો વખત છે તેથી પુણ્ય કરવાનો ઉપદેશ. સુખપ્રાપ્તિના ઉપાય. ધર્મધન એકંદ્ર કરવાની જરૂર. સહન કરે છે તેટલાં જ દુઃખો. સકામપણે સહન કરવાથી થતા લાભ. પાપકર્મોમાં ડહાપણ માનનાર તરફ હક્તિ. શેઠ અને મહંતનો વ્યવહાર દાખલો. આ જીવનાં કૃત્યો અને તેથી થતી વિપત્તિઓ. શાસ્ત્રશ્રવણ વખતનો કમકમાટ અને વર્તન વચ્ચે વિરોધ. સહચારી મિત્ર વિગેરેના મૃત્યુથી મળતો બોધ. ભર્તૃહૃદિ અને વિનયવિજયજીના તે પર વિચારો. સગાઓ ખાતર પાપકૃત્યો કરનારને ઉપદેશ. વારસો આપી જનાર પિતાનો આભાર માનનાર પુત્રોની નિર્જીવ સંખ્યા. પૈસાનો સન્નિપાત. પરલોકના પંથીનો ધનપર પ્રેમ. પુણ્યધન એકંદ્ર કરવા જગૃતિ. ન મળ્યા રામ ને ન મળી માયા. થોડા કષ્ટથી જહીનાર વિશેષ મળે તેવાં કાર્યો કરે છે. પાપનું કલ્પિતપણું. અંતિમ રહસ્ય. બેદજ્ઞાનનું સ્વરૂપ અને રહસ્ય. દુઃખ, મોહ અને જ્ઞાનગર્ભિત વૈરાગ્ય. તાત્કાલિક અને પરિણામિક સુખો, પ્રસંગની અનુકૂળતા. વૈરાગ્યનાં અનેક કારણો. આત્માની અનંત શક્તિનું પ્રાકટ્ય.

પૃષ્ઠ ૨૪૨-૨૬૧.

અગિયારમો અધિકાર-ધર્મશુદ્ધિ-ધર્મને મલિન ન કરવાનો ઉપદેશ. ધર્મ શબ્દના અર્થો. સાધનધર્મને સાધ્ય માનવાની થતી ભૂલો. ધર્મપ્રાપ્તિની ઇતિહાસની નજરે દેખાતી જરૂર. શુદ્ધ પુણ્યજળમાં મળ. તેનું લંબાણથી લીસટ. પરગુણપ્રશંસા-તેથી થતો ઇષ્ટલાભ. સ્વગુણસ્તુતિની ઇચ્છા ન રાખવી. લોકપ્રશંસાપર આધાર રાખનારા ઠગાય છે તે વાતનું સ્પષ્ટપણું. શત્રુગુણપ્રશંસા. તેમાં રહેલું જ્ઞાનીપણાનું લક્ષણ. પરગુણપ્રશંસાથી થવો જોઇતો આનંદ. ઉદાસીન વૃત્તિને નામે બેદરકારી દાખલ ન થાય તેની ચેતવણી. ગુણસ્તુતિની અપેક્ષા પણ નુકસાનકારક છે. શુદ્ધ ધર્મ કરનારાઓની અલ્પ સંખ્યા. એકડા શીખવા પણ તેમાં જીંદગી ન કાઢી નાખવી. અશુદ્ધ ધર્મથી શુદ્ધ તરફ પ્રયાણનું સાધ્ય. ગુપ્ત ધરમાદો કરનાર. ગુણ ઉપર મત્સર કરનારની ગતિ. પુણ્ય અલ્પ પણ શુદ્ધ હોય તે વધારે સાફ. તે કેટલું છે તે કામનું નથી પણ કેલું છે તે કામનું છે. તે પર દીપક, અમૃત અને તણખાનાં દષ્ટાંતો. શુદ્ધિ સાથે ભાવની પણ જરૂરીઆત-તેપર સુક્તમુક્તાવલિકારના વિચારો. અનેક પ્રકારે થતો ધર્મ. તેપર ઉપદેશતરંગિણીનું અવતરણ-અધિકારમાં આવેલી મુખ્ય ત્રણ બાબતો પર વિવેચન.

પૃષ્ઠ ૨૬૨-૩૧૩.

બારમો અધિકાર-ગુરુ શુદ્ધિ-ધર્મને બતાવનાર ગુરુ મહારાજ. સર્વ તત્ત્વમાં ગુરુતત્ત્વની મુખ્યતા. ગુરુપણું કયાં થી શકે? સદોષ ગુરુના બતાવેલા ધર્મો પણ સદોષ. ભટવૈદ્યોનું દષ્ટાંત. રૂબનાર અને રૂબાડનાર ગુરુઓ. વાહન પેઠે ગુરુની શોધ કરવાની જરૂર. કુગુરુના ઉપદેશેલા ધર્મની નિષ્ફળતા. પ્રેમલાઓની હક્તિ. ગચ્છાચાર પયત્રાનું વાક્ય. રાગ દૂર કરવા માટે ગુરુપર રાગ કરવાનું કહેવાના ઉપદેશનું રહસ્ય. દષ્ટિરાગપર ગંભીર વિચારણા. અંધ શ્રદ્ધા ન કરવાનો ઉપદેશ. સ્વરૂપજ્ઞાન

બતાવનાર ગુરુ. શાસનના રક્ષકોનું ભક્ષકપણું. તેની સામે પોકાર. આ કાળમાં ધર્માધ્ય-
ક્ષોની ફરજ. જડવાદનો ચાલતો કાળ. અશુદ્ધ ગુરુને આદરવાથી ભવિષ્યમાં થતો
શોચ. તે મોક્ષ આપી શકે નહિ તેપર ત્રણ દૃષ્ટાંતો. ખરો ઉપકાર કરનાર ગુરુ.
ધર્મમાં જોડનાર જ ખરા માળાપ કહેવાય. સંપત્તિનાં સાત કારણો. વિપત્તિનાં છ
કારણો. પુણ્યધનનું કવિયાણાપણું. ધર્મત્રવણ. ગુરુસિંહનું બળ. ગુરુને મેળવી પ્રમાદ
ન કરવો. દેવગુરુધર્મપર અંતરંગ પ્રીતિ રાખવામાં જન્મનું સાર્થકથ. દેવ કે સંધના
કાર્યોમાં ધનવ્યય. ગુરુના ચાર વિભાગ. ગુરુનો આશ્રય ક્યાં સુધી જરૂરનો છે તેપર
યશોવિજયજીના વિચાર. કુગુરુના પાંચ વર્ગ. ગુરુમહારાજનું ઉપયોગીપણું. તેપર
સિદ્ધપ્રકરનું વાક્ય. ગુરુ વગરનું જ્ઞાન. પૃષ્ઠ ૩૧૪-૩૪૪.

તરમો અધિકાર-યતિશિક્ષા—યતિ શબ્દમાં કોનો કોનો સમાવેશ થાય
છે? મુનિમહારાજ માટે ભાવનામય શુદ્ધ સ્વરૂપ. તેઓના ગુણોનું પૃથક્કરણ. સાધુના
વેશ માત્રથી બહુ લાભ નથી. મુનિનાં કર્તવ્યો. પાંચ પ્રકારનો સ્વાધ્યાય, અષ્ટ
પ્રવચન માતા, બાર પ્રકારનો તપ, કષાય ને નોકષાય, બાવીસ પરીષદ, સોળ
ઉપસર્ગ, અઠાર હજાર શીલાંગ, આ પ્રત્યેકપર વિવેચન. વેશ માત્રથી કાંઈ વળતું
નથી, ઉપરાંત તેથી દોષ પણ થાય છે. અભગળ કર્તારિ ન્યાય. બાહ્ય વેશનું વાસ્તવિક
ફળ. બાહ્યાડમ્બરપરના પાંચ શ્લોકોનું રહસ્ય. વર્તન વગરનું લોકરંજન.
તેનાથી થતો સંસારસમુદ્રમાં પાત. બાહ્ય રોળ ધાલનારાને શિક્ષા. લોકસત્કારનો
હેતુ. ગુણવગરની ગતિ. લોકરંજનના બે શ્લોકપર વિવેચન. લોકરંજનનું વાસ્તવિક
રહસ્ય. યતિપણામાં રહેલું મુખ. તેને અંગે બળવવી જોઈતી ફરજ, પરિશ્રદ ત્યાગ
કરવામાં યતિધર્મનું મુખ્યપણું. જ્ઞાની પ્રમાદને વશ થાય તેનાં કારણો. સાવધ
આચરવામાં યતિને મૃષેાક્તિનો લાગતો દોષ. કર્મિભંતેનો પાઠ અને તેનો ભાવ.
મન વચન કાયાની એકસરખી પ્રવૃત્તિ. સાવધમાં પરવંચનનો પણ દોષ. સંયમમાં
ચલ ન કરનાર તરફ કટાક્ષયુક્ત ઉક્તિ. નિર્ગુણ મુનિની ભક્તિથી તેનો આશ્રય કર-
નારને ફળનો અલાભ. વિશેષમાં ઉલટો પાપબંધ. નિર્ગુણને થતું ઋણ અને તેથી
ભવિષ્યમાં હાનિ. છ શ્લોકમાં બતાવેલ પરિશ્રદત્યાગના ઉપદેશનું રહસ્ય. તેપર
વિવેચન. વેશ છૂટી ન શકે તો સંવેગમાર્ગ આદરવાની સૂચના. સ્તુતિની ઇચ્છા
રાખનારને બોધ આઠ સિદ્ધિ તથા યોગવહનપર નોટ. ગુણ વગર સ્તુતિની ઇચ્છા
ન રાખવી. ગુણ વગરના વંદનપૂજન. હિતનો તેથી થતો નાશ. પરસ્તુતિનું તાર્ત્વિક
રહસ્ય. ગુણાર્જન કરવાની આવશ્યકતા, ભવાંતરનો ખ્યાલ કરી ગુણસ્તુતિની અપેક્ષા
મૂકી દેવાની જરૂર. લોકસત્કારના સાત શ્લોકોના રહસ્યપર વિવેચન. પરિશ્રદત્યાગનો
ખાસ ઉપદેશ. નામાંતર કરવાથી ગુણદોષ અદ્વય થતાં નથી. ધર્મના નિમિત્તથી
રાખેલ પરિશ્રદ. સોનું ભરેલા વહાણનું દૃષ્ટાંત. ઉપકરણ શબ્દનો અર્થ. ધર્મોપકરણ
પર મૂર્ખા રાખવી એ પણ પરિશ્રદ છે. તેથી દોષો પ્રાપ્ત થાય છે તેનું સ્વરૂપ.
ધર્મોપકરણ બીજા પાસે ઉપડાવવાથી થતો દોષ. સંયમની જરૂરીઆત અને બાહ્ય
શોભા. ઉપકરણના વ્યવહારપર છ શ્લોકોમાં બતાવેલ રહસ્યપર વિવેચન. ઉપાધ્યા-

ચજીના એ જ વિષયપર વિચારો. પરીષદ સહન કરવાનો હપદેશ. શરીરનું વિના-
શીપણું વિચારી જપતપ કરવાની શિક્ષા. ચારિત્રનાં કષ્ટ અને નારકીનાં કષ્ટોપર
વિચાર. પ્રમાદજન્ય સુખ અને મુક્તિનું સુખ-તેપર વિચારો. ચારિત્રનિયંત્રણાનું દુઃખ
અને ગર્ભવાસનું દુઃખ-તેપર વિચારણા. સ્વવશપણે પરીષદ સહન કરવામાં થતો
મહા લાભ. તેપર રાજર્ષિ ભર્તૃહરિના વિચારો. વિષયોનું પ્રાપ્ત્ય, તેનાં ચાલુ દૃષ્ટાંતો.
પરીષદ સહન કરવાથી થતાં શુભ ફળો. પરીષદથી દૂર નાસવામાં નુકસાન. પરી-
ષદ સહન કરવાના હપદેશના નવ શ્લોકપર વિવેચન. ખાવીશ પરીષદનાં નામ તથા
અર્થ. ધર્મકર્તવ્યોનું સુખસાધ્યત્વ. ખાર ભાવનાઓનું વિસ્તારથી સ્વરૂપ. ચરણુસિ-
ત્તરીના સીતેર ભેદોપર વિસ્તાર. કરણુસિત્તરીના સીતેર ભેદોપર વિસ્તાર-યોગકુંધ-
નની અતિ આવશ્યકતા. મનોયોગપર અંકુશ લાવવાનો ખાસ હપદેશ, પરમત્સર
ત્યાગ કરવાનો સ્પષ્ટ હપદેશ. નિર્જરા કરવા માટે પરીષદ સહન કરવાનો હપદેશ.
વિપત્તિની પ્રાર્થના. ક્રિયામાર્ગના પાંચ શ્લોકપર વિવેચન. અભ્યાસ પાડવાથી થતો
અતિ લાભ, તેપર ધર્મસંગ્રહ ગ્રંથ. યતિનું સ્વરૂપ, ભાવદર્શન. યતિને ગૃહસ્થની
ચિંતા કરવાનો નિષેધ. તેવી ચિન્તાનું ફળ. દીક્ષા લેતી વખત કરેલ પ્રતિજ્ઞાનુસાર
વર્તન કરવું જોઈએ. પ્રશસ્ત સાવધ પણુ યતિને અનાદરણીય. પદવીનો ગર્વ કરનાર
નિષ્પ્રયુષ્યક જીવ. પ્રમાદત્યાગ કરવાનો યતિને હપદેશ. બાધિખર્જપ્રાપ્તિ અને આ-
ત્મહિત સાધન કરવાની જરૂર. આ જીવના અનેક શત્રુઓ-તેઓનું લાંબુ લીરટ.
પ્રાપ્ત થયેલ સામગ્રીનો હપયોગ, સંયમવિરાધના ન કરવાનો હપદેશ. સંયમથી થતાં
સુખો. પ્રમાદથી થતો સુખોનો નાશ. સંયમનું ઐહિક આમુષ્મિક ફળ. અધિકારનું
અંતિમ રહસ્ય. આ અધિકારમાં સમાયેલા અનેક વિષયો. મુનિમાર્ગનું લાગતું કઠ-
ણપણું. મુનિના સંબંધમાં અભિપ્રાય બાંધતાં ધ્યાનમાં રાખવા યોગ્ય હકીકતો.
હાલમાં ચાલતો પદવીનો લોભ. સાધુધર્મનું આદરણીયપણું, અધિકારમાં બતાવેલ
કટુ ઔષધ. કઠિન શબ્દો માટે સામાન્ય ક્ષમાયાચના. પૃષ્ઠ ૩૪૫-૪૨૩.

ઔદમો અધિકાર-મિથ્યાત્વનિરોધ-સંવરોપદેશ-મિથ્યાત્વ, અવિરતિ,
કષાય અને યોગ. એ ચારનું બંધહેતુત્વ, તેના ત્યાગનો હપદેશ. મિથ્યાત્વના પાંચ
પ્રકારપર વિવેચન. ખાર અવિરતિ, પચીશ કષાય, પંદર યોગ. મનોનિગ્રહ. તંદુલ
મત્સ્યનું દૃષ્ટાંત. મનના વેગપર પ્રસન્નચંદ્ર રાજર્ષિનું દૃષ્ટાંત. મનની અપ્રવૃત્તિ અને
સ્થિરતા. હઠયોગ અને રાજયોગપર વિવેચન. જૈન યોગમાં તેઓનાં સ્થાનો. ધર્મ-
ધ્યાનના ચાર પાયા હપર વિસ્તારથી વિવેચન. મુનિચંત્રિત મનવાળા પવિત્ર મ-
હાત્માઓ. વચન અપ્રવૃત્તિ, વસુરાભનું વિસ્તારથી દૃષ્ટાંત. કડવાં વચનનાં ભયંકર
પરિણામો. તીર્થંકર મહારાજો સ્વદૃષ્ટાંતથી બતાવેલ વચનગુપ્તિની હપાદેયતા. કાયા-
સંવર કાચબાનું દૃષ્ટાંત. કાયાની અપ્રવૃત્તિ અને શુભ વ્યાપાર. શ્રોત્રેન્દ્રિયસંવર-હરણુ.
ચક્ષુરિન્દ્રિયસંવર-પતંગ. શ્રાણુરિન્દ્રિયસંવર-ભ્રમર. રસેન્દ્રિયસંવર-મચ્છ. સ્પર્શેન્દ્રિય
સંવર-હસ્તી. બસ્તિસંયમ સ્થૂળભદ્રજી. આ ઇન્દ્રિયની વિશેષ અગત્યત અને
તે પર રચાયેલા ગ્રંથો. સર્વ ઇન્દ્રિયસંયમનો હપદેશ. કષાયસંવર-કરટ અને ઉત્કરટ.

ક્રિયાવંતની શુભ યોગમાં પ્રવૃત્તિ. મનયોગના સંવરની મુખ્યતા. નિઃસંગતા અને સંવર. શુભચિંતવન, શુભ ભાવના. પૃષ્ઠ ૪૨૪-૪૫૮.

પંદરમો અધિકાર-શુભવૃત્તિ-આવશ્યક ક્રિયા કરવાનો ઉપદેશ. ૭ આવશ્યકપર વિવેચન. એ કરવાના ઉપદેશમાં રહેલું રહસ્ય. તપસ્યા કરવાનો ઉપદેશ. કર્મનિર્જરાનો અર્થ, તપસ્યા અને તેનો સંબંધ. શીલાંગ. યોગ ઉપસર્ગ. સમિતિ. ગુપ્તિ. સ્વાધ્યાય. આગમાર્ય બિક્ષા. વિષવાદ રહિતપણું. ઉપદેશ. વિહાર. ઉપદેશ નિષ્પાપ જોધએ અને ધર્મપ્રાપ્તિની સન્મુખતા તથા સમભાવ ઉત્પન્ન કરનાર જોધએ. આત્મનિરીક્ષણ. પરપીડાવર્જન. યોગની નિર્મળતા. ભાવના. આત્મલય. મોહ સુલટનો પરાજય, મમત્વભાવનો ત્યાગ. રતિઅરતિનો ત્યાગ. કષાયત્યાગ. શુદ્ધ પ્રવૃત્તિ કરનારની ગતિ. અંતિમ રહસ્ય. પૃષ્ઠ ૪૫૯-૪૭૫.

સોળમો અધિકાર-સામ્ય સર્વસ્વ-સમતાનું ફળ મોક્ષપ્રાપ્તિ. આ શ્લોક-પર વિચારણા. સુખદુઃખ આ જીવ પોતે જ છે. સુખનું મૂળ સમતા. દુઃખનું મૂળ મમતા. સમતાની વાનકીનું દર્શન. સહજ પ્રસંગ. સમતાના સાધનોના સેવનનો ઉપદેશ. આ ગ્રંથ સમતા રસની વાનકી છે. સમતાના સ્વરૂપપર ચિદાનંદજીની ઉક્તિ. અનુભવ કરવાની વાંચનારને પ્રાર્થના-આ ગ્રંથના કર્તા નામ, પ્રયોજન, ઉપ-સંહાર અંતિમ રહસ્ય. અલ્પાધુષ્યની સ્થિતિપર વિવેચન. પૃષ્ઠ ૪૭૬-૪૮૮.

આખા અધ્યાત્મકલ્પદ્રુમ ગ્રંથની રંગવિજયકૃત ગુજરાતી ચોપાઇ અને તેની સાથે સરખામણી માટે સંસ્કૃત શ્લોકની સંખ્યા. પૃષ્ઠ ૪૮૯-૫૧૧.



યાવદ્દેહમિદં ગદૈર્ન મૃદિતં નો વા જરાજર્જરં ।

યાવત્સ્વક્ષકદમ્બકં સ્વવિષયજ્ઞાનાવગાહક્ષમમ્ ॥

યાવચ્ચાચુરમજ્જુરં નિજહિતે તાવદ્ધુધૈર્યત્વતાં ।

કાસારે સ્ફુટિતે જલે પ્રચલિતે પાલિઃ કથં વચ્યતે ॥

ન્યાંસુધી આ શરીર રોગથી મદિત થયું નથી અથવા વૃદ્ધાવસ્થાથી જર્જરિત થયું નથી, ન્યાંસુધી પાંચે ઇન્દ્રિયો પોતાના વિષયો સમજવાને સમર્થ છે અને ન્યાંસુધી આયુષ્ય ક્ષય થઈ ગયું નથી ત્યાંસુધીમાં હે જીવ ! તું તારા કલ્યાણ માટે યત્ન કર; કારણ ન્યારે તળાવ તૂટી જઈ પાણી બહાર નીકળવા માંડશે ત્યારે પછી તું પાળ કેવી રીતે બાંધીશ ? શાંત સુધારસ.

મવારણ્યં મુક્ત્વા यदि जिगमिषुर्मुक्तिनगरीं,

तदानीं मा कार्षीर्विषयविषवृक्षेषु वसतिम् ।

यतश्छायाप्येषां प्रथयति महामोहमविरा-

दयं जन्तुर्यस्मात्પદમપિ ન ગન્તું પ્રભવતિ ॥

આ સંસારરૂપ અરણ્યનો ત્યાગ કરીને જો તારે મોક્ષનગરીમાં જવાની ઇચ્છા હોય તો વિષયરૂપ વિષવૃક્ષમાં વસતિ કરીશ નહિ. એ વૃક્ષોની છાયા પણ લાંબા વખત સુધી મહા મોહ કરનાર છે જેમાંથી એક પગલું પણ બરવાને આ પ્રાણી સમર્થ નથી.

શૃંગારવૈરાગ્યતરંગિણી.

राज्यं राज्यं सुभगदयिता नन्दना नन्दनानां,

रम्यं रूपं सरसकविताचातुरी सुस्वरत्वम् ।

नीरोगत्वं गुणपरिचयः सज्जनत्वं सुबुद्धिं,

किं तु ब्रूमः फलपरिणतिं धर्मकल्पद्रुमस्य ॥

મહાન રાજ્ય, સુંદર સ્ત્રી, પુત્ર પુત્રીઓ અને તેઓનાં રમણીય રૂપ, રસયુક્ત કવિતા બનાવવાની ચતુરાઈ, સુંદર ભાષણ કરી અથવા બોલી રીઝવવાની શક્તિ, નિરોગીપણું, ગુણોનો પરિચય, સજ્જનપણું, સારી બુદ્ધિ-આ સર્વ વસ્તુ ધર્મકલ્પવૃક્ષનાં ફળ છે.

શાંત સુધારસ.

यस्याशयं श्रुतकृतातिशयं विवेक-

पीयूषवर्णरमणीयरमं श्रयन्ते ।

सद्भावना सुरलता नहि तस्य वूरे,

लोकोत्तरप्रशमसौख्यफलप्रसूतिः ॥

(સમતા પામવા યોગ્ય કોણ છે તે અત્ર કહે છે.) સિદ્ધાન્તના પરિચયથી વૃદ્ધિ પામેલ અને વિવેકઅમૃતના વરસવાથી શોભાયમાન થયેલ અંતઃકરણ જે પ્રાણીઓનું છે તેઓને સદ્ભાવના આશ્રય કરે છે અને તેવા પ્રાણીઓને લોકોત્તર સમતાસુખના ફળને જન્મ આપનાર (મોક્ષ આપનાર) કલ્પલતા દૂર નથી.

શાંત સુધારસ.

શ્રી
મુનિસુંદરસૂરિકૃત
અધ્યાત્મકલ્પદ્રુમ

વિવેચન, અર્થ,
ટિપ્પણ, નોટ,
વિસ્તાર.



ૐ પરમાત્મને નમઃ

શ્રી અધ્યાત્મકલ્પદ્રુમાભિધાનો ગ્રંથઃ સચિવરણઃ પ્રારમ્ભ્યતે.

અથાયં શ્રીમાન્ શાંતનામા રસાધિરાજઃ સકલાગમાદિસુશા-
સ્ત્રાર્ણવોપનિષદ્ભૂતઃ સુધારસાયમાન એહિકામૃષ્મિકાનંતાનંદ-
સંદોહસાધનતયા પારમાર્થિકોપદેશ્યતયા સર્વરસસારભૂતતાચ્ચ
શાંતરસભાવનાધ્યાત્મકલ્પદ્રુમાભિધાનગ્રંથાંતરગ્રંથનનિપુણેન
પદ્યસંદર્ભેણ ભાવ્યતે ॥



“હે” વે સર્વ આગમ વિગેરે સુશાસ્ત્રસમુદ્રના સારભૂત અમૃત
“રસ સમાન રસાધિરાજ શાંત રસને, તે આ લોક
“અને પરલોક સંબંધી અનંત આનંદસમૂહની પ્રાપ્તિનું
“સાધન હોવાથી, પારમાર્થિક ઉપદેશ આપવામાં
“યોગ્ય હોવાથી, અને સર્વ રસમાં સારભૂત હોવાથી, તે શાંત રસની
“ભાવનાવાળા અધ્યાત્મકલ્પદ્રુમ નામના પ્રકરણમાં, તે ભાવને સૂચવ-
“વામાં નિપુણ પદ્યબંધવડે, વર્ણવું છું.”

વિશેષાર્થ—બહુ ગંભીર શબ્દોમાં ગદ્યબંધ રચનાવડે પ્રૌઢ વિચાર
બતાવવા સાથે ગ્રંથની શરુઆત કરવામાં આવી છે. શાંત રસનું

રસત્વ સિદ્ધ કરતાં બીજા બહુ પ્રસંગો પણ બતાવી દીધા. શાંત રસનું રસત્વ સિદ્ધ કરવામાં ખાસ વિષયને ઉપયોગી ઉલ્લેખ અત્ર પ્રસ્તુત છે; પરંતુ વિષય પારિભાષિક હોવાથી સર્વને ઉપયોગી હોવા કરતાં સહૃદય કાવ્યના ખાસ વિષયના શોખીનોને બહુ આનંદ આપનાર છે તેથી તેને માટે આમુખમાં જૂદો લેખ કરવાનો ઇરાદો રાખ્યો હતો પણ તે પાર પડ્યો નથી.

શાંત રસ એ ઉત્કૃષ્ટ રસ છે. એનાં સર્વ અંગો સાથે એ હોય છે ત્યારે આત્મા જે ઉન્નત દશા ભોગવે છે તેનું યથાસ્થિત ચિત્ર આપવું મુશ્કેલ છે. સાંસારિક સર્વ ઉપાધિઓથી વિમુક્ત થયેલું મન શુદ્ધ થયા પછી જે આત્મજગૃતિનો અનુભવ કરે છે તે અનુભવરસિક પોતે જ સમજી શકે છે. પ્રાકૃત વિષયોથી ઉચ્ચ સ્થિતિમાં વર્તનાર, અમરંગી દુનિયાના વિષયકષાયોથી રંગાયેલ, વીર, કરુણા કે હાસ્યાદિ રસોથી તદ્દન જુદા જ પ્રકારની સ્થિતિને અનુભવની સ્થિતિમાં લાવનાર શાંત રસ ઉત્કૃષ્ટ રસ છે એ અલંકાર ચૂડામણિ ગ્રંથમાં શ્રીમાન હેમચંદ્રાચાર્યે બતાવ્યું છે, તેમ દલીલથી ગમ્ય છે તેટલું જ નહિ પણ અનુભવથી જ્ઞેય છે.

શાંત રસ આ ભવ અને પરભવ સંબંધી અનંત આનંદ મેળવવાનું સાધન છે. શાંત રસ ભાવનારને આ ભવમાં માનસિક અને શારીરિક બન્ને પ્રકારના આનંદ થાય છે. માનસિક આનંદ એટલો જાણ્ય પ્રકારનો થાય છે કે એ રસનું વિવેચન કરતાં પ્રથમ જ કહે છે કે એ શાંતરસ અમૃત રસ છે. એવી દંતકથા^૧ છે કે દેવતાઓએ સમુદ્ર-મંથન કરી ચૌદ રત્નો શોધતાં છેવટે અમૃત મેળવ્યું. એ મેળવતાં બહુ પુરુષાર્થની જરૂર પડી. આચારાંગાદિ અગ્યાર અંગો (મૂળ સૂત્રો) અને ‘આદિ’ શબ્દથી પૂર્વાચાર્યવિરચિત યોગ, અધ્યાત્મ, ધર્મશાસ્ત્ર વિગેરે અનેક વિષયોનું પ્રતિપાદન કરનાર ઉપાંગ, પયજ્ઞા અને પ્રકરણો વિગેરે અનેક ગ્રંથોરૂપ સમુદ્ર છે. એ મહાન્ સમુદ્રમાંથી બહુ પ્રયાસ કરીને શોધી કાઢેલ શાંત રસ છે. મતલબ એને શોધવામાં પ્રબળ પુરુષાર્થની જરૂર પડી છે અને સમજનારને પડે છે અને

૧ આ દંતકથા લૌકિક છે, પરંતુ રૂપક કરતી વખત તેનો ઉપયોગ કરવામાં શાસ્ત્રને બાધ આવતો નથી.

ખાસ ધ્યાનમાં રાખવા જેવી હકીકત એ છે કે શાંતરસ સર્વ ધર્મશાસ્ત્રમાંથી મંથન કરીને શોધી કાઢેલ ‘સાર’ છે. આ રસને ઉત્કૃષ્ટ રસ કહેવાનું કારણ એટલાથી જ સ્પષ્ટ થાય છે. એના સમર્થનમાં વિશેષ દલીલની અપેક્ષા રહેતી નથી. ગંભીર શાસ્ત્રસમુદ્રનો જે ‘સાર’-‘નવનીત’-‘માખણ’ હોય તે બહુ ઉપયોગી અને ખાસ જરૂરી હોય એમ કહેવું એ કરતાં સમજી જવું વધારે સુગમ્ય છે, છતાં એના સમર્થનમાં વિશેષ ત્રણ કારણ કહે છે એ પણ એટલા જ ઉપયોગી છે. એ ત્રણ કારણો હવે આપણે તપાસીએ.

૧. શાંત રસ આ ભવ અને પરભવ સંબંધી અનંત આનંદ મેળવવાનું સાધન છે. શાંત રસ ભાવનારને આ ભવમાં માનસિક અને શારીરિક બન્ને પ્રકારના આનંદ થાય છે. માનસિક આનંદ એટલો ઊંચા પ્રકારનો થાય છે કે તેનો ખ્યાલ આપવો મુશ્કેલ છે. બીજા કોઈ પણ માણસને નુકસાન કર્યા વગર આત્મા તરફની ફરજ બજાવવાથી જે અનિર્વચનીય આનંદ થાય છે તે અનુભવથી જ સમજી શકાય છે. એ આનંદ કેટલો હશે તેનો ખ્યાલ આપવા માટે વાચક-પતિ શ્રીઉમાસ્વાતિ મહારાજનું વચન યાદ આવે છે:-

नैवास्ति राजराजस्य, तत्सुखं नैव देवराजस्य ।

यत्सुखमिहैव साधोर्लोकव्यापाररहितस्य ॥ ૧૨૮ ॥

“લોકવ્યાપારથી રહિત એવા સાધુને આ લોકમાં જે સુખ છે, તે સુખ ચક્રવર્તીને અને ઇન્દ્રને પણ નથી.” આટલાપરથી જણાય છે કે શાંત રસ ભાવનારના સુખ સાથે પૌદ્ગલિક સ્થૂળ સુખ સરખાવી શકાય તેમ નથી. દુનિયાની દૃષ્ટિમાં રાજા-શહેનશાહ-સાર્વભૌમ કે ચક્રવર્તી બહુ સુખી લાગશે અથવા દેવના પતિ ઇન્દ્ર સુખી લાગશે, પરંતુ લોકવ્યાપારથી રહિત થયેલા સાધુના સુખ પાસે આ સ્થૂળ સુખ કાંઈ હિસાબમાં નથી.

આવી રીતે આ ભવમાં માનસિક સુખ બહુ આનંદદાયી થાય છે. શારીરિક અને માનસિક સુખનો પરસ્પર સંબંધ એવા પ્રકારનો છે કે માનસિક સુખ હોય ત્યાં શારીરિક સુખ હોય છે જ. આગળ બતાવવામાં આવશે તેમ સુખ દુઃખ માન્યતાપર-મનના બંધારણપર આધાર રાખે છે તેથી બન્ને પ્રકારનાં સુખોમાં માનસિક સુખની જ સુખ્યતા છે.

શાંત રસથી પ્રાપ્ત થતું ઐહિક સુખ પ્રત્યક્ષ છે. તે મેળવવામાં ધનનો વ્યય કરવો પડતો નથી, શરીરને શોષવું પડતું નથી, મનને ચિંતામાં નાખવું પડતું નથી, ધમાલ કરવી પડતી નથી, કારણ કે તેનું સાધન શાંત રસ છે. તેટલા માટે જ સદરહુ મહાન્ લેખક કહે છે કે:-

સ્વર્ગસુખાનિ પરોક્ષાણ્યત્યન્તરોક્ષમેવ મોક્ષસુખમ્ ।

પ્રત્યક્ષં પ્રશમસુખં, ન પરવશં ન ચ વ્યયપ્રાપ્તમ્ ॥

“સ્વર્ગ સુખ પરોક્ષ છે અને મોક્ષનું સુખ તો એથી પણ વધારે પરોક્ષ છે. પ્રશમ સુખ પ્રત્યક્ષ છે, એને પ્રાપ્ત કરવામાં દોઢિયાનો ખરચ થતો નથી અને તે પરવશ પણ નથી.” મતલબ, આ લવમાં પ્રત્યક્ષ રીતે મળી શકે અને પોતાનો લાભ ખતાવી શકે એવું સુખ પ્રશમ જ છે. એને પ્રાપ્ત કરવાનું સાધન શાંત રસ છે. આવી જ રીતે પરલવમાં પણ મહા સુખ આપનાર શાંત રસ છે. આ જીવન શાંત પ્રવાહથી વહુન થયું હોય તો તેને કિલ્લ કર્માપત્તિ થતી નથી અને પ્રાપ્ત કરેલાં કિલ્લ કર્મોનો નાશ થાય છે, તેથી પરલવમાં સ્વાભાવિક રીતે આનંદ મળવાનો સંભવ વધારે રહે છે.

આવી રીતે આ લવ પરલવના આનંદનું સાધન શાંત રસ છે એટલું જ નહિ પણ અનંત આનંદ-મોક્ષ સુખ-જેની પછવાડે કોઈ દિવસ નિરાનંદપણું પ્રાપ્ત થવાનું નથી, તે પણ શાંત રસથી પ્રાપ્તવ્ય છે. આ પ્રથમ કારણ થયું.

૨. પારમાર્થિક ઉપદેશ કરવા યોગ્ય શાંત રસ છે. બીજા સર્વ રસોમાં પાર્થિવ વિષયો આવે છે. એ સર્વ રસોમાં ઇન્દ્રિયના વિષયોની તૃપ્તિ અને મનના નિરંકુશ વર્તન સિવાય વસ્તુતઃ આનંદ દાયક કંઈ આવતું નથી; પણ આ શાંત રસ એવા પ્રકારે આનંદ આપે છે કે તેથી કોઈને અગવડમાં ઉતરવું પડતું નથી. વીર, કરુણા, હાસ્ય રસો પાર્થિવ છે, બીજાને લોગે આભિર્ભાવ પામનારા છે અને પરિણામ વગરના છે. આ સર્વ બાબતોમાં શાંત રસ તેથી ઉલટો જ છે. પારમાર્થિક વિષયને પ્રતિપાદન કરનાર અને તેનો જ ઉપદેશ આપનાર હોવાથી આ રસ પ્રધાનપણે ઉપદેશવા યોગ્ય છે. વળી બીજી રીતે જોઈએ તો જેઓ પરમાર્થના ઇચ્છક હોય તેઓને જ આ રસનું પ્રતિપાદન ઇષ્ટ લાગે છે; તેથી આ રસ તેના અધિકારીની

અપેક્ષાએ પણ ઉત્કૃષ્ટ છે; કારણ કે તેના અધિકારીઓ પ્રાકૃત જન-સમૂહની સામાન્ય સપાટિથી કાંઈક અથવા બહુ અંશે ઊંચા હોય છે. આ દ્વિતીય કારણ થયું.

૩. શાંત રસ સર્વ રસોનો સાર છે. હાસ્યાદિ રસોને કવિઓએ જે ઉત્કૃષ્ટ સ્થાન આપ્યું છે તે ટકી શકે તેવું નથી અને શાંતરસને ખરા રસ તરીકે સિદ્ધ કરવામાં હેમચંદ્રાચાર્ય અને બીજાઓ ક્ષેત્ર-મંદ થયા છે; તેટલું જ નહિ, પણ એ ઉત્કૃષ્ટ રસ છે અને રસનો મહિમા જે સમજે અને અનુભવગોચર કરે તેને હાસ્યાદિ રસો તો સ્થૂળ લાગે એમાં જરાપણ નવાઈ જેવું નથી. શ્રીમાન્ હેમચંદ્રાચાર્ય અને રસગંગાધરના કર્તા પંડિત જગન્નાથ તેમ જ રસના અન્ય વ્યાખ્યાનકારોએ થોડા અપવાદ સિવાય સ્પષ્ટ રીતે બતાવ્યું છે કે શાંત રસ સર્વ રસોમાં પ્રધાન છે અને તેથી જ અત્ર તેને રસાધિરાજ કહેવામાં આવેલ છે. આ ત્રીજું કારણ થયું.

આ ત્રણે કારણોથી શાંત રસનું ઉત્કૃષ્ટપણું બતાવ્યું. આ કારણોને પરસ્પર કાર્ય કારણભાવ છે. આલોક પરલોકમાં અનંત આનંદનું સાધન શાંત રસ છે, તેથી જ પારમાર્થિક ઉપદેશ દેવા યોગ્ય છે અને તે બન્ને કારણોને લીધે તે રસાધિરાજ છે.

આ ગ્રંથનો અર્થ શું છે, વગેરે હકીકત ઉપોદ્ધાતમાં લખાયેલી હોવાથી અત્રે તેનું પુનરાવર્તન કરવામાં આવતું નથી. અત્ર આટલું જણાવવું ઉચિત લાગે છે કે આ ગ્રંથ મહા વિદ્વાન્ શ્રી મુનિસુંદરસૂરિ મહારાજનો બનાવેલો છે. તેઓશ્રી યુગપ્રધાન તુલ્ય હતા અને મૂળ પાટે થયા હતા. તેઓશ્રીએ બહુ અનુભવ કરીને અતિ પ્રૌઢ ભાષામાં આ ગ્રંથ રચ્યો છે અને તેનાપર બહુ વિચાર કરીને નોટ લખવામાં આવી છે. આખો ગ્રંથ મનન કરીને વાંચવાનો આગ્રહ કરવામાં આવે છે.

આ શ્રી અધ્યાત્મકલ્પદ્રુમ ગ્રંથપર ઉપાધ્યાય મહારાજ શ્રી ધનવિજય ગણિએ તથા શ્રી રત્નચન્દ્ર ગણિએ ટીકા લખી છે. પ્રથમ ગદ્યબંધ પ્રબંધની ટીકામાં બહુ ઉપયોગી હકીકત બતાવવામાં આવી છે. અત્ર શ્રી ધનવિજય ગણિની ટીકામાંથી જે ભાગ વિદ્વત્તા ભરેલો છે તે ખાસ ઉપયોગી હોવાથી નીચે નોંધી લીધો છે. “આ લોકમાં

(સામાન્ય રીતે) વિદ્વાનોની પ્રવૃત્તિ માટે ધર્મ, અર્થ, કામ અને મોક્ષ એ ચાર પુરુષાર્થ છે; તેમાં સંસારી પ્રાણીઓને પરસ્પર કાર્ય-કારણભાવ પામેલા અર્થ અને કામ એ બે પુરુષાર્થ છે; પણ મુમુક્ષુ (મોક્ષના અર્થી) પ્રાણીઓને તો ધર્મ અને મોક્ષ એ બે જ પુરુષાર્થો છે. આ બેમાં પણ ધર્મ કારણ ને મોક્ષ કાર્ય હોવાથી મોક્ષ પરમ પુરુષાર્થ છે. તેના અધિકારી, સહસ્ત્રાવધાનના કરનાર, પ્રત્યક્ષ સરસ્વતીરૂપ સોમસુંદરસૂરિની પાટને શોભાવનાર, તપગચ્છના નાયક, યુગપ્રધાન સમાન મુનિસુંદરસૂરિએ આ અધ્યાત્મકલ્પદ્રુમ ગ્રંથ રચ્યો છે, જેમાં મોક્ષના અસાધારણ ઉપાયભૂત અને પોતે અનુભવેલા શાંત રસને પરોપદેશ માટે પ્રકાશ્યો છે. હું પણ શાંત રસનો અર્થી હોવાથી તેની વ્યાખ્યા કરું છું.”

ગ્રંથની આદિમાં મંગલ, વિષય, પ્રયોજન, સંબંધ અને અધિકારી એ પાંચ વસ્તુ બતાવવી જોઈએ, એવો શિષ્ટાચાર છે. મંગલ કરવાનો હેતુ બેવડો રાખવામાં આવ્યો હોય એમ જણાય છે. ઇષ્ટ દેવની સ્તુતિ અને ગ્રંથપઠનપાઠનની પ્રવૃત્તિમાં મનને પરોવવાની અભિલાષા, તત્સૂચક માંગલિક સર્વ ધર્મમાં ઇષ્ટ ગણાય છે છતાં ઘણી વખત તે વગર પણ ચલાવવામાં આવે છે. પ્રથમથી એવો શિષ્ટાચાર છે કે અથ શબ્દને માંગલિકસૂચક ગણવો. અન્ય શાસ્ત્રોમાં પણ કહ્યું છે કે “ૐ શબ્દ અને અથ શબ્દ માંગલિક સૂચક સમજી લેવા.” આવી રીતે સામાન્ય શબ્દોમાં મંગલ કરવાનો સંપ્રદાય સાચવ્યો હોય તેમ જણાય છે. અથ શબ્દ આરંભસૂચક પણ છે અને ‘હવે’ એવા અર્થમાં પણ તે વપરાય છે અને તે વખતે ટીકાકારના કહેવા પ્રમાણે તે અનંતરતા સૂચવે છે. ‘ઉપદેશ રત્નાકર’ વગેરે ગ્રંથોની સાથે અનંતરતા સૂચવનાર આ શબ્દથી અવસરસંગતિ પણ બતાવવામાં આવી ગઈ. આ ગ્રંથમાં વિષય શો આવશે તે બીજા અગત્યનો પ્રશ્ન છે અને તેનો ખુલાસો પણ ગદ્યબંધ પ્રબંધમાં થઈ જાય છે. શાંત રસ એ આખા ગ્રંથનો વિષય છે અને તેને પોષવા માટે સર્વત્ર એક સ્વરખી રીતે પ્રયાસ કરવામાં આવ્યો છે.

‘પ્રયોજન’—આ ગ્રંથ બનાવવાનો હેતુ શો છે, એ જાણવું પણ જરૂરનું થઈ પડે છે. આ વિષય બહુ અગત્યનો હોવાથી વધારે

સ્પષ્ટ શબ્દોમાં મૂકવાની જરૂર છે. અધ્યાત્મનો વિષય જનસમૂહને રુચ્યો નથી અને તે પર પ્રેમ લાવવા માટે બહુ પ્રયાસ કરવો પડે છે, છતાં તે વિષય ‘આ લવ અને પરલવમાં અનંત આનંદનું સાધન’ હોવાથી તેને પોષવાની બહુ જરૂર છે એટલુંજ નહિ પણ એ વગરનું જીવન શૂન્ય જેવું છે. આ શબ્દથી પ્રયોજન બતાવ્યું. એ અધ્યાત્મ અને વૈરાગ્યનો વિષય કેટલો જરૂરનો છે તેને માટે ઉપોદ્ધાત જુઓ.

સંબંધ—આ ગ્રંથ પદ્યબંધ રચનાથી રચવામાં આવશે એમ કહીને વિભાવ્યવિભાવનભાવરૂપ સંબંધ બતાવ્યો.

અધિકારી—આ ગ્રંથ વાંચવાને યોગ્ય કોણ ગણાય? મારેલ પારો જે નબળા માણસને શરીરશુદ્ધિ કર્યા વિના આપવામાં આવે તો તેનો નાશ થાય છે. અધ્યાત્મ શાસ્ત્ર જેવા ગ્રંથો કોના હાથમાં મૂકવા અથવા કોણે વાંચવા તે બહુ અગત્યનો પ્રશ્ન છે. આવા ગ્રંથોમાં સામાન્ય વચનને વિશેષ વચન તરીકે સમજવાની અથવા અપેક્ષાવાળાં વચનને એકાંત સ્વરૂપે સમજવાની ઘણીવાર ભૂલ થઈ જવાનો સંભવ રહે છે. એવે પ્રસંગે ગ્રંથકર્તાનો આશય જે લક્ષમાં આવતો નથી તો પરિણામે કેટલીકવાર હાનિ થઈ જાય છે. તેટલા માટે આવા ગ્રંથના અધિકારી ‘પારમાર્થિક ઉપદેશ્ય’ ને પાત્ર થયેલા જ ગણાય છે.

આવી રીતે બહુ ઉત્સાહથી ગ્રંથની શરૂઆત કરવામાં આવી છે. પીઠિકા ગદ્યબંધમાં રચી આખો ગ્રંથ પદ્યબંધ રચનામાં બનાવ્યો છે. આ ગ્રંથ થોડો વાંચવો, પણ સમજીને વાંચવો; વાંચીને વિચારવો અને વિચારીને પોતાની સ્થિતિ અને સંજોગ અનુસાર વ્યવહારમાં મૂકવો.



શાંત રસ-શરુઆત-માંગલિક.

જયશ્રીરાંતરારીણાં, લેભે યેન પ્રશાન્તિતઃ ।

તં શ્રી વીરજિનં નત્વા, રસઃ શાન્તો વિભાવ્યતે ॥ ૧ ॥

“ જે શ્રી વીર ભગવાને અંતરંગ શત્રુઓની જયલક્ષ્મી ઉત્કૃષ્ટ
“ શાંતિથી મેળવી છે તે પરમાત્માને નમસ્કાર કરીને શાંત રસની
“ ભાવના કરવામાં આવે છે.” ૧. અનુક્રુપ.^૧

વિવેચન-વ્યવહારમાં આપણે જાણીએ છીએ કે શત્રુનો નાશ કરવા માટે અને તેનાપર વિજય મેળવવા માટે દ્વેષ અથવા ક્રોધ અને માન મુખ્ય ભાગ બનેલા છે. પરંતુ શ્રી વીર પરમાત્માનું મનો-રાજ્ય એવું વિશાળ હતું કે તેમણે કષાય ન કરતાં શાંતિ રાખીને સર્વ અંતરંગ શત્રુપર ક્રોધ મેળવી. અંતરંગ શત્રુઓ મોહરાજના સેવક તરીકે કામ કરે છે અને તેના લશ્કરમાં વિષય, કષાય, જ્ઞાના-વરણીય વગેરે અનેક પ્રકારની ટુકડીઓ રહેલી છે. માર્ગાનુસારી થયા પછી વિજય મેળવવાની ઇચ્છા રાખનારનું અંતરંગ સૈન્ય માર્ગ-બ્રહ્મ થતું નથી અને તદ્દનંતર તત્વશ્રદ્ધારૂપ સમ્યક્ત્વ પ્રાપ્ત થયા પછી દેશથી અથવા સર્વથી વિરતિશુભ્ધ પ્રાપ્ત થાય ત્યારે ઇન્દ્રિયદમન, આત્મસંયમ, ક્ષમાધારણ, સત્યવચનોચ્ચાર, સ્તેયત્યાગ, અખંડ પ્રહ્લ્લચર્ય અને અધિકારના પ્રમાણમાં બહિરંગ અને અંતરંગ પરિ-ગ્રહનો ત્યાગ વિગેરે સદ્ગુણો પ્રાપ્ત થતાં જ આ જીવ અપ્રમત્ત અવસ્થા પ્રાપ્ત કરી ધીમે ધીમે સદરહુ અંતરંગ શત્રુઓના કિલ્લાઓ તોડતો જાય છે. શ્રી વીર પ્રભુએ પણ અક્યંતર વૈરીઓનો નાશ કરવા માટે એ જ રસ્તો લીધો હતો. લક્ષ્મી પ્રાપ્ત કરવાની ઇચ્છા હોય તેણે પ્રથમ તો જે પ્રાણીઓએ લક્ષ્મી પ્રાપ્ત કરી હોય તેની સેવા કરવી જોઈએ. સેવા કરવાથી તે પુરુષે ગ્રહણ કરેલા રસ્તાનું જ્ઞાન થાય છે, તેમાં પરમ આદર થાય છે, અધ્યવસાય ઉત્કૃષ્ટ થાય છે અને તેથી અલ્પ પ્રયાસે સાધ્ય સિદ્ધ થાય છે. શાંત રસનો કામી

૧ આઠ અક્ષર દરેક પદમાં હોય છે. છઠ્ઠો ગુરુ અને પાંચમો લઘુ હોય છે. બીજા તથા ચોથા પદનો સાતમો હ્રસ્વ હોય છે, પહેલા તથા ત્રીજાનો સાતમો દીર્ઘ હોય છે.

મહાપુરુષ પણ તે રસ જેને પ્રાપ્ત થયેલો છે એવા આસન્ન ઉપકારી શ્રી ચરમતીર્થકરની સ્તુતિ કરે છે. શાંતિથી અંતરંગ શત્રુપર તે મહાત્માએ કેવો વિજય મેળવ્યો તે સંબંધી કથાનક વીરચરિત્રાદિ અન્ય ગ્રંથોથી જાણી લેવું. સંગમ, ચંડકૌશિક, શૂલપાણિ, ગોશાલક વિગેરે અતુલ્ય દુઃખ આપનાર તરફ અખંડ શાંતિ રાખનારનું અંતરંગ મનો-બળ કેટલું વીર્યવાન હશે તે લખવા કરતાં કલ્પવું જ વિશેષ યુક્ત છે, કલ્પી શકાય તેવું છે; આવા પરમાત્માનું નામોચ્ચારણ કરી શાંત રસની લાવના કરવાનો ઉદ્દેશ કરવામાં આવ્યો છે.

કોઈ પણ શબ્દમાત્રને ગ્રહણ કરી તેનાપર આખો પ્રયોગ લેવો તેને નિરુક્ત કહે છે; એટલે કેટલાક શબ્દોનો વ્યુત્પત્તિથી અર્થ બને નહિ, પણ પ્રયોગથી જ અર્થ બને છે. વીર શબ્દ માટે નિરુક્ત કરતાં વિદ્વાનો કહે છે કે:-

વિદારયતિ ચત્કર્મ, તપસા ચ વિરાજતે ।

તપોવીર્યેણ યુક્તશ્ચ, તસ્માદ્વીર इति स्मृतः ॥

તેઓ કર્મનું વિદારણ કરે છે, તપસ્યાથી વિરાજમાન છે તથા તપશક્તિવાળા છે, આ નિરુક્તથી તે 'વીર' કહેવાય છે.

અથવા વ્યુત્પત્તિથી પણ એવો જ ધ્વનિ નીકળે છે. વિશેષેણ ઈરયતિ પ્રેરયતિ કર્માણીતિ વીરઃ જે કર્મોને પ્રેરે છે, ધક્કા મારે છે, આત્માથી વિખૂટા કરી કાઢી મૂકે છે તે વીર. આવા શ્રીવીર પરમાત્માને નમસ્કાર કરીને ગ્રંથનું મંગળાચરણ કરવામાં આવ્યું છે.

ટીકાકાર મહારાજ શ્રી ધનવિજયગણિ કહે છે કે શાસ્ત્રની આદિમાં મંગળ, અભિધેય, સંબંધ, પ્રયોજન અને અધિકારી એ પાંચ વસ્તુ બતાવવી જોઈએ, તે આ શ્લોકમાં પણ બતાવવામાં આવી છે. વીર પરમાત્માને નમસ્કાર કરીને મંગળ કર્યું છે, અભિ-ધેય અથવા વિષય શાંતરસ છે, અંતરંગ શત્રુના જયરૂપ લક્ષ્મી મેળવવાનું પ્રયોજન છે, શાંતરસનો વિલાવ્યવિલાવનલાવ એ સંબંધ છે અને મોક્ષાર્થી પ્રાણીઓ જેઓને અંતરંગ શત્રુપર જય મેળવવાની ઇચ્છા છે તે આ ગ્રંથના અધિકારી છે.

આ પાંચે વસ્તુઓ ગદ્યબંધ રચનામાં પ્રથમ બતાવવામાં આવી છે, છતાં અત્ર ફરીવાર બતાવી તેથી પુનરુક્તિદોષ થાય એવો જો

આજ્ઞેય કરવામાં આવે તો તેના ઉત્તરમાં જણાવવાનું કે ઉપદેશના અંથોમાં પુનરુક્તિદોષ લાગતો નથી. સજ્જાય, ધ્યાન, તપ, ઔષધ, ઉપદેશ, સ્તુતિ, પ્રયાણ અને સંતગુણકીર્તનમાં પુનરુક્તિ દોષ લાગતો નથી. વાચકવર્ય શ્રી ઉમાસ્વાતિ મહારાજ પ્રશમરતિ પ્રકરણમાં કહે છે કે:-

યે તીર્થકૃતપ્રણીતા માવાસ્તદનન્તરૈશ્ચ પરિકથિતાઃ ।

તેષાં મહુશોઽપ્યનુકીર્તનં મયતિ પુષ્ટિકરમેવ ॥

યદ્વિષવાતાર્ય મંત્રપદે ન પુનરુક્તદોષોઽસ્તિ ।

તદ્દ્વાગવિષ્ણં પુનરુક્તમદુષ્ટમર્થપદમ્ ॥

“તીર્થકરમહારાજપ્રણીત અને તેના પછીના અવિચ્છિન્ન સંપ્રદાયાગત આચાર્યોએ બતાવેલા-કથન કરેલા ભાવોનું વારંવાર કથન કરવું તે તેને-પ્રશમની રતિને પુષ્ટિ કરનારું છે. વિષધાતને માટે વારંવાર મંત્રોચ્ચાર કરવાથી જેમ પુનરુક્તિદોષ લાગતો નથી તેમ રાગરુપ વિષનો ઘાત કરનાર અર્થપદો પણ વારંવાર કહેવાથી તે કાર્ય દોષ વિનાનું જ છે.” આખા ગ્રંથમાં એકનો એક ભાવ બે બે વખત અને કોઈ ભાવ તેથી વધારે વખત પણ કહેવાય છે તેમ જ ઉપદેશના અનેક ગ્રંથો હોવા છતાં ફરીવાર ગ્રંથ લખવો એ પણ પુનરુક્તિ જ છે, પરંતુ એ સર્વનો અત્ર ખુલાસો થઈ જાય છે. આમાં કાવ્યચાતુર્ય બતાવવાનો હેતુ બહુધા હોતો નથી તેથી દોષ લાગતો નથી. જેમ વ્યાપારી હંમેશા એકજ રીતે વ્યાપાર કર્યા કરે છે તેમાં તેની ઇચ્છા વ્યાપારની નથી પણ ધનપ્રાપ્તિની છે, જેમ મંત્રપદનો વારંવાર જાપ કરવામાં આવે છે તેમાં શ્રદ્ધા ગુણ પ્રધાન છે અને સાધ્ય મંત્ર તરફ નથી પણ વિષનાશ તરફ છે અને જેમ વ્યાધિ-ગ્રસ્ત પ્રાણી એકને એક ઔષધનું અનેકવાર સેવન કરે છે તેનો હેતુ ઔષધ ખાવાનો નથી પરંતુ વ્યાધિનો વિનાશ કરવાનો છે તેવી રીતે શુદ્ધ વ્યાપાર કરવાની ઇચ્છાવાળા અથવા રાગવિષ કે મોહવ્યાધિનો નાશ કરવાની ઇચ્છાવાળા મુમુક્ષુને અનેક પ્રકારે અનેક વાર તેનો તે જ ઉપદેશ આપવામાં આવે તો તેનું સાધ્ય વચનોચ્ચાર કે વચનવ્યાપાર તરફ નથી, પણ રાગવિષનો નાશ અથવા શુદ્ધ સંસ્કારનો સંચય કરવા તરફ જ છે તેથી તેમાં પુનરુક્તિદોષ જરા પણ લાગતો નથી.

સુનિસુંદરસૂરિ મહારાજ પોતાના બનાવેલા સર્વ ગ્રંથોની શરુ-આતમાં ‘જયશ્રી’ શબ્દ મૂકે છે, એ શબ્દવડે તેમની ઓળખાણ પડે છે; એ બાબત ખાસ નોંધ લેવા જેવી છે. ૧.

અનુપમ સુખના કારણભૂત શાંતરસનો ઉપદેશ.

સર્વમંગલનિધૌ હૃદિ યસ્મિન્, સંગતે નિરુપમં સુખમેતિ ।

મુક્તિર્મ ચ વશીભવતિ દ્રાક્, તં બુધા મજત શાંતરસેન્દ્રમ્ ॥૨॥

“ સર્વ માંગલિકનો નિધાન એવો શાંત રસ જેના હૃદયમાં પ્રાપ્ત થાય તે અનુપમ સુખ પામે છે અને મોક્ષનું સુખ એકદમ તેના કબજામાં આવી જાય છે. હે પંડિતો ! એવા શાંતરસને તમે ભળે- “ સેવો-ભાવો.” ૨.

સ્વાગતાવૃત્ત. ૧

વિવરણ-સર્વ પ્રાણીઓની પ્રવૃત્તિ અમુક હેતુને લઇને થાય છે. પ્રયોજનમનુદિશ્ય ન મન્દોડપિ પ્રવર્તતે. આ સ્વતઃસિદ્ધ નિયમ છે. વ્યાપાર કરનારનો હેતુ ધનપ્રાપ્તિનો હોય છે, ભણનારનો હેતુ મગજ કેળવવાનો અથવા પરીક્ષા પાસ કરવાનો હોય છે, ચાલનારનો હેતુ અમુક જગ્યાએ પહોંચવાનો હોય છે અને બોલનારનો હેતુ અમુક અસર સાંભળનારનાં મનપર નીપજાવવાનો હોય છે. આ સર્વ હેતુનો પરંપરાએ છેવટનો હેતુ પ્રાણીને સુખ પ્રાપ્ત કરવાનો હોય છે. જે પ્રવૃત્તિથી પરિણામે સુખ મળે તેવું ન હોય તેમાં વિચારવાનું પ્રાણી પ્રવૃત્તિ કરતા નથી. તેથી સર્વ પ્રવૃત્તિનો હેતુ સુખ પ્રાપ્ત કરવાનો છે એ સૂત્ર આપણને પ્રાપ્ત થાય છે. ત્યારે સવાલ એ થાય છે કે સુખ શું છે? અને સુખ ક્યાં છે? આ સવાલનો જવાબ આપવામાં બહોળા અનુભવજ્ઞાનની જરૂર છે. વાસ્તવિક હકીકત એમ છે કે જે પ્રાપ્ત કરવાની ઇચ્છાથી આ જીવ પ્રયાસ કરે છે તેનું સ્વરૂપ તે સમજતો નથી. ઘણા જીવો સારું ખાવામાં, સારાં વસ્ત્રો પહેરવામાં, સારા દેખાવામાં, પ્રથમ પંક્તિની ખુરશી મેળવવામાં અથવા વાહવાહ કહેવરાવવામાં સુખ માને છે, પણ એમાં સુખ શું છે? શરીર નાશવંત છે, નામ કોઈનાં અમર રહેતાં નથી અને સર્વથી વધારે અગત્યની

હકીકત એ છે કે આવા પ્રકારના વિષયોને સુખ માનવામાં પ્રાપ્ત કરેલી સંપત્તિ (પુણ્યધન) ખવાઈ જાય છે અને પરિણામે પાછું દુઃખ થાય છે. જે સુખની પછવાડે દુઃખ થાય છે તેને સુખ કેમ કહેવાય ? સાંસારિક સર્વ સુખો આવા પ્રકારનાં છે. વિષયજન્ય સુખ માત્ર માન્યતામાં જ રહે છે, એથી કોઈપણ પ્રકારનો વાસ્તવિક આનંદ થતો નથી. આનંદ લાગે છે તે પણ ખોટો છે, અસ્થિર છે, અદ્ય છે, અદ્ય સમય ચાલે તેવો છે અને એને સુખ માનવું એમાં મોટી ભૂલ થાય છે. સુખ ખરેખરું મનની શાંતિમાં જ છે. જ્યારે મન એક વિચાર કે વિષયપરથી બીજા તરફ દોરાય છે અને એક વસ્તુપર સ્થિર રહેતું નથી ત્યારે સમજવું કે હજી તેને વાસ્તવિક ખ્યાલ થયો નથી. આવા પ્રકારનું સુખ પ્રાપ્ત કરવાનું પરમ સાધન શાંતરસની લાવના ચિત્તક્ષેત્રમાં સ્થિર કરવી એ જ છે. એ શાંત રસ લાવતાં જે સુખ પ્રાપ્ત થાય છે અનિર્વચનીય છે. પાર્થિવ વસ્તુમાં એવો કોઈ પણ પદાર્થ નથી કે જેની સાથે એ સુખની સરખામણી થઈ શકે. શાંત રસની લાવના ઉત્કૃષ્ટ રીતે લાવતાં સર્વ પ્રકારનાં દુઃખોનો આત્યંતિક અભાવ થાય છે, અને એવી રીતે અવિનાશી અવ્યાખાધ સુખ પ્રાપ્ત થાય તેને જ વાસ્તવિક સુખ કહેવું યોગ્ય છે.

આવું ઉત્કૃષ્ટ સુખ પ્રાપ્ત કરવાનો ઉપાય ઉપર કહ્યું તેમ શાંત રસનો વિચાર કરવો અને તે જ પરમ સાધ્ય છે એમ માનવું એ છે. શૃંગાર, હાસ્ય, વીર વિગેરે રસોમાં માની લીધેલા ઇન્દ્રિયજન્ય વિષય-સુખથી કલ્પિત ક્ષણિક વિનશ્વર આનંદ થાય છે, પરંતુ ખરેખરો ચિરસ્થાયી, અંત વગરનો આનંદ તો શાંત રસની લાવનાથી જ થાય છે અને તે શાંત રસને લાવનાનો ઉપદેશ અત્ર આપવામાં આવ્યો છે. આખા ગ્રંથમાં આ સાધ્ય રાખવામાં આવેલ છે તેથી મનનપૂર્વક આ ગ્રંથનો અભ્યાસ કરવો એ સુખપ્રાપ્તિનો ઉપાય સાધવા ખરોખર છે.

રસેન્દ્ર-રસેશ્વર સિદ્ધાંત એવો છે કે દેહપાત પછી બીજા-ઓની માની લીધેલી મુક્તિ મળે તે ચોક્કસ નથી, માટે અત્ર રસેન્દ્ર (પારો) ખાઈને શરીરને નિલાવવું. છતાં શરીર તો નાશ થવાનું જ છે એમ જો શંકા થાય તો તેના જવાબમાં આ સિદ્ધાંતના

અનુયાયીઓ એમ કહે છે કે આ શરીર પડ્યા પછી હરગૌરી સૃષ્ટિમાં શરીર પ્રાપ્ત થવાનું છે તે બહુ મજબૂત મળશે. તેઓના આ મત-પર આક્ષેપ કરતાં સૂરિ મહારાજ કહે છે કે રસેન્દ્ર (પારો) પણ આ શાંત રસાધિરાજ જ છે. (આ સિદ્ધાંત માટે જુઓ રસેશ્વર સિદ્ધાંત-અથવા રસાર્ણવ-રસહૃદય વિગેરે ગ્રંથો.) શાંત રસ સર્વ મંગળનો ભંડાર છે કારણ કે સર્વ માંગલિક્યમાલા એનાથી જ વિસ્તરે છે. પંડિતો આ ઉપદેશને યોગ્ય છે અને પંડિતો જ શાંત રસની ખૂબી સમજી શકે છે, તેથી સૂરિ મહારાજે બુદ્ધ શબ્દથી પંડિતોને સંજોધન કર્યું છે. જેઓ સંસારનું વાસ્તવિક સ્વરૂપ સમજી પુદ્ગલ અને આત્માનો ભેદ સમજ્યા હોય તેને શાસ્ત્રકારો પંડિત કહે છે. ૨.

આ ગ્રંથના સોળ દ્વારો.

સમતૈકલીનચિત્તો, લલનાપત્યસ્વદેહમમતામુક્ત્ ।

વિષયકષાયાઘવશઃ શાસ્ત્રગુર્ણૈર્દમિતચેતસ્કઃ ॥ ૩ ॥

વૈરાગ્યશુદ્ધધર્મા, દેવાદિસતત્ત્વવિદ્વિરતિધારી ।

સંવરવાન્ શુભવૃત્તિઃ સામ્યરહસ્યં મજ શિવાર્થિન્ ॥૪॥ યુગ્મમ્

“હે મોક્ષાર્થી પ્રાણી! તું સમતાને વિષે લીન ચિત્તવાળો થા, “સ્ત્રી, પુત્ર, પૈસા અને શરીર ઉપરથી મમતા છોડી દે; વર્ણ, ગંધ, “રસ, સ્પર્શ વિગેરે ઇન્દ્રિયોના વિષયો અને ક્રોધ, માન, માયા અને “લોભ એ કષાયોને વશ થા નહિ; શાસ્ત્રરૂપ લગામવડે તારા મનરૂપ “અશ્વને તું કાળુમાં રાખ; વૈરાગ્યે કરીને શુદ્ધ-નિષ્કલંક ધર્મવાન્ થા “(સાધુના દશ યતિધર્મ અને શ્રાવકનાં બાર વ્રત તેમજ આત્મશુ- “ણોમાં રમણતા કરવારૂપ શુદ્ધ ધર્મવાળો થા); દેવ શુરુ ધર્મનું “શુદ્ધ સ્વરૂપ જાણનારો થા; સર્વ પ્રકારના સાવધ યોગથી નિવૃત્તિ- “રૂપ વિરતિ ધારણ કર; (સત્તાવન પ્રકારના) સંવરવાળો થા; તારી “વૃત્તિઓને શુદ્ધ રાખ અને સમતાના રહસ્યને તું લજ. ૩-૪.

આર્યા વ્રત.^૧

ભાવ:-આ યુગ્મમાં સામાન્ય રીતે પ્રકીર્ણ ઉપદેશ આપવા ઉપરાંત આ ગ્રંથમાં કહેવાના સોળ અધિકારો અનુક્રમે સૂચવ્યા છે તે નીચે પ્રમાણે:-

૧ આર્યાને ચાર ચરણ હોય છે. દરેક ચરણમાં અનુક્રમે ૧૨-૧૮-૧૨-૧૫ માત્રા હોય છે.

૧. સમતા.
૨. સ્ત્રી (લલના) મમત્વમોચન.
૩. અપત્યમમત્વમોચન.
૪. ધનમમત્વમોચન.
૫. દેહમમત્વમોચન.
૬. વિષયપ્રમાદત્યાગ.
૭. કષાયત્યાગ.
૮. શાસ્ત્રાભ્યાસ અને વર્તન-અંતર્ગત ચતુર્ગતિનાં દુઃખો.
૯. ચિત્તદમન.
૧૦. વૈરાગ્યોપદેશ.
૧૧. ધર્મશુદ્ધિ.
૧૨. ગુરુશુદ્ધિ.
૧૩. યતિશિક્ષા.
૧૪. મિથ્યાત્વાદિ નિરોધ-સંવરોપદેશ.
૧૫. શુભવૃત્તિ.
૧૬. સામ્યસર્વસ્વ.

આ સોળ વિષય અધ્યાત્મના છે. એના ઉપર આખા ગ્રંથમાં વિવેચન કરવામાં આવ્યું છે અને તેઓનો પરસ્પર સંબંધ પણ સુક્ત સ્થાનકે બતાવવામાં આવ્યો છે. એ સર્વ કલ્પવૃક્ષ સમાન છે; એની સેવા કરનારને તે મનોવાંછિત આપે છે, માટે એનું વાંચન, મનન, નિદિધ્યાસન કરવા આગ્રહ કરી અત્ર પ્રાસંગિક ઉદ્દગાર પૂર્ણ કરવામાં આવે છે અને ગ્રંથની શરુઆત કરવામાં આવે છે. ૩-૪.

ધતિ ગ્રંથકારકૃત ઉપોદ્ધાત.





અથ પ્રથમઃ સમતાધિકારઃ

ભાવના ભાવવા માટે મનને ઉપદેશ,

ચિત્તબાલક ! મા ત્યાક્ષીરજસ્રં ભાવનૌષધીઃ ।

યત્વાં દુર્ધ્યાનભૂતા ન, ચ્છલયન્તિ છલાન્વિષઃ ॥ ૫ ॥



“હે ચિત્તરૂપ બાળક ! તું ભાવનારૂપ ઔષધિઓને હંમેશાં
“ દૂર કરીશ નહિ; જેથી કરીને છળને શોધનારા દુર્ધ્યા-
“ નરૂપ ભૂત પિશાચો તને છેતરી શકશે નહિ.” ૫.
અનુષ્ટુપ.

વિશેષાર્થ—સમતાદિક અધ્યાત્મના વિષયમાં હંબુ આ જીવ બહુ પછાત છે, તેનું ખરું રહસ્ય સમજી તેને અનુસરતો તેથી તેના મનને બાળક કહેવામાં આવ્યું છે.

હે બાળ મન ! તું જરા વિચાર કર. સાંસારિક સગાં સ્નેહીઓ અસ્થિર છે, પૌદ્ગલિક વિષયસુખ અનિત્ય છે, આજ જે રંગ છે તે કાલ રહેતો નથી; સગાસ્નેહીઓનું કે શેઠ વિગેરે સ્વામીનું કોઈનું વાસ્તવિક રીતે તારે શરણુ નથી, તને ખરું દુઃખ પડતાં તેઓ કાંઈ પણ ઉપકાર કરી શકે તેમ નથી; વળી તેઓ સર્વ એક મેળાની જેમ અત્ર મળ્યા છે પણ તેને છૂટા પડતાં વાર લાગવાની નથી. તું પોતે તો એકલો જ આવ્યો છે અને એકલો જ જવાનો છે; તું કોઈનો નથી અને તારું કોઈ નથી—આમ અનેક રીતે સંસારનું વાસ્તવિક સ્વરૂપ શું છે તેનો વિચાર કરવો, પોતાની

શુદ્ધ દશા અને વિભાવ દશા કઇ છે તેનું સ્વરૂપ સમજી તેનું રટણ કર્યા કરવું—પૌદ્ગલિક અને આત્મિક તત્ત્વોમાં શો ફેર છે તે સમજી તેનાપર વિચાર કરવો—એને શાસ્ત્રકાર ભાવના કહે છે. એ ભાવના ભાવવાથી સાચી સ્થિતિ વસ્તુ કઇ છે તેનું સત્ય જ્ઞાન થાય છે અને જ્ઞાનના પરિણામે તદ્દનુસાર વર્તન કરવાનો નિશ્ચય થતાં પરિણામે તેવું વર્તન પણ થાય છે. કોઇપણ કાર્ય થવાનો અથવા કરવાનો આ શુદ્ધ કેમ છે અને વિકાસ પણ તદ્દનુસાર જ થાય છે. આવી ભાવનાઓ શાસ્ત્રકાર બાર પ્રકારની અથવા સોળ પ્રકારની કહે છે અને એનું બરાબર સ્વરૂપ યોગશાસ્ત્ર (ચોથા પ્રકાશમાં) પ્રવચનસારોદ્ધાર (ચરણસિત્તરિ કરણસિત્તરિ દ્વારમાં.) શાંત સુધારસ વિગેરે ગ્રંથોમાં બહુ વિસ્તારથી આપ્યું છે. આ ગ્રંથની નોટમાં પણ આગળ સવિસ્તર તેનું સ્વરૂપ આવવાનું છે. અત્ર કહેવાનું એ છે કે તારે આવી વસ્તુ-સ્વરૂપનું સમજણ આપનારી અને તેમજ ભાવનાઓ નિરંતર મન સન્મુખ રાખ્યા કરવી. તારા દરેક કાર્યમાં તે ભાવના તારે ચૂકી જવી નહિ. તું ખાતો હો, પીતો હો, ચાલતો હો, વ્યાપાર કરતો હો કે ધર્મ-કાર્ય કરતો હો, તે દરેક વખતે તારે આ ભાવનાઓને હૃદયચક્ષુ સન્મુખ રાખવી. એ ભાવનાઓ ધાર્મિક ક્રિયા કરતી વખતે અને ખાસ કરીને સ્વાધ્યાય ધ્યાન કરતી વખતે જ ભાવનાની છે એમ તું માનીશ નહિ, એ ભાવના તારા દરેક કાર્યમાં ઓતપ્રોત પોરવાઈ જવી જોઈએ.

અનાદિ અભ્યાસને લીધે સંસારભાવના આ જીવની સ્વભાવદશા જેવી થઈ ગઈ છે. એને ઘર બંધાવવામાં, ઘરેણાં ઘડાવવામાં કે વ્યાપાર કરવામાં જેટલો આનંદ આવે છે અને જેટલે અંશે તે કાર્ય સાથે તે એકમેક થઈ જાય છે તેટલો સંસારનું અરું સ્વરૂપ વિચારતી વખત તે થતો નથી, થઈ શકતો નથી; થવાનો વિચાર પણ કરતો નથી અને પરિણામે દુર્ધ્યાનમાં પડી જાય છે. વૃણી ઘણીવાર તો એવું વિપરીત બને છે કે તેનાં ધાર્મિક કાર્યોમાં પણ દુર્ધ્યાન દાખલ થઈ જાય છે અને ચિત્તવૃત્તિ ડોળી નાંખે છે. એ દુર્ધ્યાન કેવી રીતે કામ કરે છે તે આપણે નવમાં ચિત્તદમન અધિકારમાં જોશું. અત્ર પ્રસ્તુત એ છે કે જો આ જીવ ભાવના ભાવવાથી વિમુખ થઈ જાય

છે તો તુરત જ દુધ્યાનરૂપ પિશાચો તેના હૃદયમંદિરનો કબજો લે છે અને પછી તેની પાસે અનેક પ્રકારના વિચિત્ર અને હાસ્યજનક નાચ નચાવે છે.

ભાવનાને તેટલા માટે ચંત્રયુક્ત માદળિયું કહેવામાં આવ્યું છે. જગતમાં કેટલાકની એવી માન્યતા છે કે સચંત્ર માદળિયું પહેરનાર પર ભૂત પિશાચના નામથી પ્રસિદ્ધ થયેલી અમાનુષી પ્રકૃતિઓ અસર કરી શકતી નથી. આ માન્યતા પર રૂપક અલંકાર ગાઠવી વિદ્વાન્ અંથકર્તા કહે છે કે જો તું ભાવનામંત્રથી મંત્રિત માદળિયું તારા હાથપર બાંધીશ તો દુધ્યાનરૂપ ભૂત પિશાચો તારા હૃદયમંદિરનો કબજો લેશે નહિ. દુધ્યાનનું જોર પ્રબળ આત્મવીર્ય પાસે બીલકુલ ચાલતું નથી. આ જીવ જ્યારે શુદ્ધ આત્મિક દશામાં રમણ કરવા માંડે છે ત્યારે તેનામાં એવું અપૂર્વ વીર્ય સ્ફુરે છે કે તેનું માપ અનુભવીથી જ ગમ્ય થઈ શકે છે. માત્ર કર્માવૃત્ત સ્થિતિને લીધે આ આત્મા ઘણા વખતથી ઉંઘ્યા કરે છે તેથી જ તેના પર આવા વિભાવી ભાવો જોર ચલાવે છે, બાકી જ્યારે ભાવનાજળથી તે જાગ્રત થશે કે તુરત જ તે સર્વ ખસી જશે—નાસી જશે અને દૂર જ રહેશે.

ટીકાકાર કહે છે કે ગમ્ય અગમ્ય કાર્ય અકાર્ય, હેય ઉપાદેય વિગેરે જ્ઞાનમાં વિકળતા હોવાથી ચિત્ત હળુ બાળક છે. ભાવનાથી ધૈર્ય—સ્થિરતા પ્રાપ્ત થાય છે તેથી તે ઔષધરૂપ છે અને દુધ્યાનથી પરવશપાણું, દુર્ગતિ અને ઉન્માદ થાય છે તેથી તે ભૂત વ્યંતર જેવાં છે.

સમતાના પ્રથમ બીજ તરીકે ભાવના છે એમ અત્ર ઉપદેશ કર્યો. આ અધિકારમાં મૈત્ર્યાદિ ચાર ભાવનાનું સ્વરૂપ બતાવવામાં આવશે. તે પહેલાં સમતાનું સુખ કેવા પ્રકારનું છે તે બતાવે છે. ૫.

ઇન્દ્રિયોનાં સુખ સમતાનાં સુખ.

यदिन्द्रियार्थैः सकलैः सुखं स्यान्नरेन्द्रचक्रिन्द्रिदशाधिपानाम् ।

तद्विदवत्येव पुरो हि साम्यसुखांबुधेस्तेन तमाद्रियस् ॥ ६ ॥

“ રાજા, ચક્રવર્તી અને દેવોના સ્વામી ઇન્દ્રોને સર્વ ઇન્દ્રિયના

“અર્થોથી જે સુખ થાય છે તે સમતાના સુખસમુદ્ર પાસે ખરેખર
“એક બિંદુ તુલ્ય છે, માટે સમતાના સુખને આદર.” ૬.

ઉપનતિ ૧૮.^૧

ભાવાર્થ-અધ્યાત્મજ્ઞાનનું પ્રથમ બીજ સમતા છે. સર્વ સંજો-
ગોમાં મનને એક સરખું રાખવું, ગમે તેવા પ્રસંગો આવે તો પણ
ચંચળ વૃત્તિ ધારણ કરવી નહિ, એને સમતા કહે છે. એવી મનો-
વૃત્તિ થાય ત્યારે જ ખરેખરું સુખ થાય છે અને બીજા રસલોકમાં જે
સુખની શોધ કરવામાં આવી છે તે સમતાનું જ સુખ છે. એ સુખ
ખરેખરું તો અનુભવગમ્ય છે. તે સુખનો બીજો કોઈ પણ રીતે
ખ્યાલ આપવો મુશ્કેલ છે, લગલગ અશક્ય જેવું છે; છતાં આ જીવ
તો પૌદ્ગલિક સુખમાં આસક્ત છે તેથી તે સુખનો ખ્યાલ અત્યાર
સુધીના સાદા અનુભવાનુસાર આપવાથી જ તે નવીન વાસ્તવિક સુખ
પ્રાપ્ત કરવા ઉદ્યમવંત થાય તેમ છે. આમ હોવાથી તેને કહે છે કે
હે જીવ! એક રાજા અનેક પ્રકારના હુકમો કરતો હોય, પાણી માગે
ત્યાં દૂધ મળતું હોય, ખમા ખમા પોકરાતી હોય, અનેક રાણીઓથી
પરિવૃત્ત હોય અને સર્વ ઇંદ્રિયોનાં વિષયસુખો સારામાં સારા આકા-
રમાં ભોગવતો હોય, તેનું સર્વ સુખ તું કલ્પી લે; તે ઉપરાંત રાજા-
ઓના પણ મુગટમણિ સાર્વભૌમ ચક્રવર્તીની છ ખંડ ઋદ્ધિનું સુખ
એકત્ર કર; અને દેવપતિ ઇંદ્રના સર્વ પૌદ્ગલિક સુખોને પણ એકઠા
કર; આ સર્વ સુખોનો સરવાળો કર. તારી કલ્પનામાં આથી વધારે
સુખ આવવું મુશ્કેલ છે. પરંતુ અમે સ્વાનુભવથી કહીએ છીએ કે
આ સર્વ સુખો એકત્ર કરીને કરોડો વર્ષ-યાવત્ અનંત કાળ અનુભવ્યાં
હોય તો પણ સમતાથી જે સુખ થાય છે તેની પાસે તે કાંઈ હિસા-
બમાં નથી, સમતાનું સુખ સમુદ્ર જેટલું ગણીએ તો આ સ્થૂલ સુખોનો
સરવાળો એક ટીપા જેટલો થાય છે. સર્વસાધનસંપન્ન રાજાઓ કે
દિગ્વિજય કરનાર ચક્રવર્તીને અથવા બહુ સુખી ગણાતા દેવેંદ્રને પણ
સમતાના સુખ જેટલું સુખ નથી. શાસ્ત્રકાર પણ કહે છે કે:-

૧ ઉપેંદ્રવજ્રમાં ૧૧ અક્ષર. ઉપેંદ્રવજ્રા પ્રથમે લઘૌ સા

U—U—U—U—U—U—

(૫-૬)

અનન્તરોદીરિતલક્ષ્મભાજૌ પાદૌ યદીયાલુપજાતયસ્તાઃ
ઉપેંદ્રવજ્ર ને ઉપેંદ્રવજ્રનાં ચરણો મળી નય ત્યારે ઉપનતિ હંદ થાય છે.

જં ચ કામસુહં લોપ, જં ચ દિવ્વં મહાસુહં ।

વીયરાયસુહસ્સેયં ણંતમાગંપિ નગ્ગઈ ॥

લોકમાં જે વિષયાદિકનાં સુખો છે અને દેવલોકમાં જે મહા સુખો છે તે વીતરાગનાં સુખ પાસે અનંતમા ભાગે પણ થતાં નથી.

આવું મહાન્ સુખ તારા ચલ્લથી સાધ્ય છે, અત્રે જ તને મળી શકે તેમ છે; તેમાં નથી પૈસાની જરૂર કે નથી બાહ્ય મદદની જરૂર, નથી કોઈના રક્ષણની જરૂર કે નથી કોઈ તરફની આકાંક્ષાની જરૂર; માત્ર તારું શું છે તે સમજી તે મેળવવા અથવા પ્રગટ કરવા પ્રયાસ કર અને બીજી બધી બાહ્ય ઉપાધિ તજી દે, એટલે સમતા-સુખ તને આપોઆપ પ્રાપ્ત થઈ જશે; પરંતુ આં બાબતમાં તારે દૃઢ નિશ્ચય કરવાની જરૂર છે. એકવાર નિશ્ચય કર્યો કે પછી તેનાં સાધનો ક્યાં છે તે બતાવનારાં તને મળી જશે, તે સાધનો સ્વતઃ તને મળી જશે અને તને બહુ આનંદ થશે. પૌદ્ગલિક સર્વ સુખો નાશવંત છે, પછવાડે દુઃખસંતતિ મૂકી જનારાં છે, ભોગવતી વખત પણ અનેક પ્રકારની શારીરિક અને માનસિક ઉપાધિ કરનારાં છે, ત્યારે અત્ર બતાવેલું સમતાજન્ય સુખ એ સર્વ પ્રકારની અગવડોથી મુક્ત છે; માટે સમતા સુખ આદર. ૬.

સાંસારિક જીવનાં સુખ—યતિનાં સુખ.

અદૃષ્ટવૈચિત્ર્યવજ્ઞાજ્ઞગજ્ઞને, વિચિત્રકર્માશયવાગ્વિસંસ્થુલે ।

ઉદાસવૃત્તિસ્થિતચિત્તવૃત્તયઃ, સુખં શ્રયન્તે યતયઃ ક્ષતાર્તયઃ ॥૭॥

“જ્યારે જગતના પ્રાણીઓ પુણ્યપાપના વિચિત્રપણાને “આધીન છે, અને નાના પ્રકારના કાયાના વ્યાપાર, મનના વ્યાપાર “અને વચનના વ્યાપારથી અસ્વસ્થ (અસ્થિર) છે, ત્યારે માધ્યસ્થ “વૃત્તિમાં જેમની ચિત્તવૃત્તિ રહેલી છે અને જેઓની મનની “પીડાઓ (આધિ) નાશ પામી છે તેવા યતિઓ ખરા સુખને “ભજે છે (ભોગવે છે.)” ૭. વંશસ્થવૃત્ત.

વિવેચન-ઈન્દ્રિયજનિત વિષયસુખ અને સમતાસુખનું સ્વરૂપ બતાવી હવે તે બંનેનાં દૃષ્ટાંતો બતાવીને સમતાસુખની અધિકતા

૧ વંશસ્થ અથવા વંશસ્થવિલ વૃત્તતા દરેક ચરણમાં બાર અક્ષર હોય છે. વદંતિ વંશસ્થવિલં જતૌજરૌ. ૫-૭)

સિદ્ધ કરે છે. પુણ્યના ઉદયથી આ જીવ સારા શરીરવાળો, રૂપાળો, સગાંસ્નેહથી પરિવૃત્ત, ધનવાન, પુત્રવાન, આયુષ્યમાન વિગેરે અનેક પ્રકારનાં રૂપો ધારણ કરે છે; તે જ જીવ પાપના ઉદયથી તેથી ઉલટાં કુરૂપો ધારણ કરી કંગાળ જેવો દેખાય છે. પુણ્યના ઉદયથી આ જીવ સુખી દેખાય છે, વળી એકાદ પ્રતિકૂળ કર્મનો સપાટો આવે ત્યારે મહાદુઃખી દેખાય છે. કોઈવાર બાળક જેવો થઈ રજળે છે અને કોઈવાર કામરસિક થઈ વિષયસેવન કરે છે, કોઈવાર વિત્ત વગરનો થઈ જાય છે અને કોઈવાર સંપૂર્ણ વૈભવવાળો થાય છે, કોઈ વાર ઘરડો ખખ થઈ જાય છે અને કોઈવાર બળવાન થઈ જાય છે; આવાં આવાં અનેક રૂપો વિચિત્ર કર્મોને વશ થઈને આ જીવ ધારણ કરે છે, સંસારરંગભૂમિ ઉપર અનેક પ્રકારના ખેલો ભજવે છે અને કાળ આવે ત્યારે ચમરાબની રાજધાનીના પડદામાં પ્રવેશ કરે છે; વળી પાછો સારો કે ખરાબ બીજો વેશ ધારણ કરે છે—એવી રીતે અનેકવાર રખડપટ્ટી કર્યા કરે છે. આખો વખત મન વચન કાયાના વ્યાપારમાં મસ્ત રહી વિષયકષાયને આધીન થાય છે અને જરા વખત પણ સ્થિરતા પામતો નથી. કષાયાદિકમાં પ્રવૃત્તિ કરતી વખતે તે તન્મય થઈ જાય છે અને જાણે પોતે કષાયમયજ હોય એવો દેખાવ આપે છે. આવી અનેક હાડમારી આ જીવ લોગવે છે અને તે હાડમારીને સુખ માને છે. આવી દોડાદોડમાં સુખ હોય કે નહિ તે કહેવા કરતાં માની લેવું જ યુક્ત છે, કારણ કે નિરાંત વગર સુખ હોય જ નહિ; માથે દુઃખની તરવાર લટકતી હોય ત્યાં સુખ હોય જ નહિ. આ સંસારી જીવનું સુખ થયું. એનું ખરેખરું તાદાત્મ્ય સ્વરૂપ ચિત્રપટપર શ્રીઉપમિતિ ભવ પ્રપંચના સુપ્રસિદ્ધ વિદ્વાન લેખક પૂજ્યપાદ શ્રી સિદ્ધર્ષિગણિએ આગેખ્યું છે, તે મનન કરવાથી આ ઉક્તિનું રહસ્ય પ્રાપ્ત થાય છે.

હવે બીજી બાબુએ સર્વ સુખદુઃખપર માધ્યસ્થ દષ્ટિ રાખનાર, આત્મારામમાં રમણ કરનાર, દશ ચતિધર્મોનું વહન કરનાર, પંચમહાવ્રત પાલનાર, સાંસારિક સર્વ ઉપાધિઓથી દૂર રહેનાર, ખટપટનો સ્વપ્નમાં પણ ખ્યાલ ન કરનાર, પવિત્ર જીવન વહન કર-

૧ આ આખા ગ્રંથનું ભાષાંતર વિવેચન કરનારે તૈયાર કર્યું છે, જેનો પ્રથમ ભાગ-ત્રણ પ્રસ્તાવ બહાર પડ્યા છે અને બાકીના ભાગો હાલ છપાય છે, એ ગ્રંથ બહુ ઉપદેશક છે અને ખાસ વાંચવા યોગ્ય છે.

નાર શ્રી યોગીમહાત્માઓ-મુનિમહારાજાઓ કેવા પ્રકારનું સુખ અનુભવે છે તે જોઈએ. આપણે અગાઉ જોયું છે કે સુખ માન્યતામાં જ છે, પુદ્ગલમાં નથી અને વાસ્તવિક સુખ તો સામ્યભાવમાં જ છે. ઉદાર યોગીઓ જેનું વિસ્તારથી સ્વરૂપ નવમા શ્લોકમાં કહેવામાં આવશે તેઓને સર્વ સંજોગોમાં આનંદ જ છે. તેઓ સુખપર રાજી થતા નથી, દુઃખથી ડરતા નથી; એટલું જ નહિ પણ કર્મક્ષય નિમિત્તે દુઃખને આવકારદાયક ગણે છે. તેઓ જાણે છે કે સુખ પુણ્યપ્રકૃતિનો ઉદય છે અને દુઃખ પાપપ્રકૃતિનો ઉદય છે; બન્ને કર્મપ્રકૃતિ છે, ત્યાજ્ય છે અને તેમાં આનંદ કે શોક માનવો એમાં મૂર્ખતા જ છે. એવા મહાત્માઓને જે અંતર આનંદ થાય છે તેનું વર્ણન કરવું મુશ્કેલ છે, કારણ કે તેઓને દુઃખમાં પણ આનંદ જ છે. માનસિક ઉપાધિનો નાશ થાય છે કે તુરત જ સર્વ પાર્થિવ પીડાઓનો સ્વતઃ નાશ થઈ જાય છે અને ઉદારચરિત યોગીઓ તો સ્થિર મનોવૃત્તિ રાખી માનસિક ઉપાધિઓથી દૂર જ રહે છે અને તેના સંબંધમાં પણ આવતા નથી; એમને તૃષ્ટ ને સુવર્ણ સરખું છે, રાયરંકમાં ભેદ નથી, નિંદાસ્તુતિમાં ભેદ નથી, શત્રુમિત્રપર સમભાવ છે અને રાજ જેવો દેખીતો તેમનો વૈભવ લાગતો નથી છતાં તેઓ રાજ જેટલો જ વૈભવ અનુભવે છે. એ સંબંધમાં આપણને સૂરિ મહારાજ સ્વાનુભવથી સાક્ષી આપે છે; વળી એ જ સંબંધમાં વિરક્ત ભાવનું સુખ અનુભવનાર અને સંસારનો પણ અનુભવ લેનાર રાજર્ષિ ભર્તૃહરિ સંક્ષેપમાં કહે છે કે-

મહી રમ્યા શય્યા વિપુલમુપધાનં મુજલતા,
વિતાનં ચાકાશં વ્યજનમનુકૂલોયમનિલઃ ।
સ્ફુરદ્વીપશ્ચંદ્રો ચિરતિવનિતાસંગમુદિતઃ,
સુખં જ્ઞાતઃ શેતે મુનિરતનુભૂતિર્નૃપ इव ॥

જેમ કોઈ પુણ્યવાન પોતાની ઇચ્છાની તૃપ્તિથી સકલ અનુકૂળ સંયોગોમાં નિશ્ચિતપણે સુખે છે તેમ ત્યાગી પુરુષો પણ સકલ કલેશ તાપોને શમાવી સમાધિથી સુખે છે ને તે વખતે તેઓને પૃથ્વી સુંદર શય્યા છે, લતા જેવા તેના હાથ વિસ્તારવાળું ઓશીકું છે, આકાશ તેનો ચંદ્રવો છે, અનુકૂળ પવન તેનો પંખો છે અને ચંદ્ર તેનો દેહીખ્યમાન દીવો છે તથા તે વિરતિ સ્ત્રીની સોખતમાં આનંદ માને છે. આવી રીતે સર્વ રાજ્યચિન્હો તે મુનિ પાસે છે અને રાજ

કરતાં પણ વધારે શાંતિથી તે સુએ છે, કારણ કે તેની માનસિક સર્વ ઉપાધિઓ દૂર થયેલી હોય છે. આવા જ કોઈ કારણથી સંત પુરુષો વિપત્તિ માગી લે છે, કારણ કે સારા વખતમાં દુઃખ ભોગવી લીધું હોય તો પછી અગવડ પડતી નથી અને બાંધેલાં દુઃખો એકવાર ભોગવવાં તો પડવાનાં જ, તેથી તેમાં તેને કાયરતા આવતી નથી, આવી રીતે સાંસારિક જીવો અને યતિનાં સુખની સરખામણી કરવામાં આવી છે, એ બન્ને હકીકત હે આત્મા ! તું ખાસ ધ્યાનમાં રાખજે. ૭.

સમતાસુખ અનુભવવાનો ઉપદેશ.

વિશ્વજંતુષુ यदि क्षणमेकं, साम्यतो भजसि मानस ! मैत्रीम् ।

तत्सुखं परममंत्र परत्राप्यश्रुषે न यदभूत्तव जातु ॥ ૮ ॥

“હે મન ! તું સર્વ પ્રાણી ઉપર સમતાપૂર્વક એક ક્ષણવાર “પણ પરહિતચિંતારૂપ મૈત્રીભાવ લાવીશ તો તને આ ભવ અને “પરભવમાં એવું સુખ મળશે કે જેવું તેં કદિ પણ અનુભવ્યું હશે “નહિ.” ૮.

સ્વાગતાવૃત્ત.

ભાવાર્થ:—સમતા સુખ એ અધ્યાત્મનું બીજ છે અને તે માટે સાદું દષ્ટાંત બતાવ્યું; પરંતુ ખરેખર સમતાસુખ જાણવાનું સાધન તો તેનો અનુભવ જ છે તેથી તે બાબતમાં પ્રેરણા કરતાં કહે છે કે હે ભાઈ ! અમે સમતાસુખના આટલા બધા વખાણ કરીએ છીએ, પણ એથી લાલ કેટલો થાય છે તે તને બતાવી શકતા નથી. રસાયણ ખાનારને પરિણામે લાંબા વખત સુધી અનેક લાલ થાય છે, પણ ખાધા સિવાય બોલવાથી તેનો લાલ સમજાવી શકાતો નથી, માટે તું સમતા જરા વખત રાખ. પરહિતનું ચિંતવન કરવું અને પરહિતના વિચારમાં પોતાની જાતના સુખને ભૂલી જવું—સ્વાર્થત્યાગ કરવો એને મૈત્રીભાવના કહે છે. એનું સવિસ્તર સ્વરૂપ હવે પછી તેરમા શ્લોકમાં આપવામાં આવ્યું છે. એ મૈત્રીભાવ બીજા જીવોપર તું એક ક્ષણવાર પણ રાખ. તેના પરિણામે તું એવું સુપુણ્ય બાંધીશ કે તેના યોગથી તને આ ભવ અને પર ભવમાં અપૂર્વ સુખનો અનુભવ થશે. અત્યાર સુધી તેં પૌદ્ગલિક સુખો અનુભવ્યાં છે તેથી સુખ પણ તું તેમાં જ સમજે છે, પરંતુ જ્યારે આત્મિક સુખો અનુભવવા યોગ્ય સુકર્મફલ તું ગ્રહણ કરીશ ત્યારે તને નવીન પ્રકારનો જ આનંદ થશે.

ગ્રંથકર્તા અત્ર બાળ અધિકારીઓને આશ્રયીને મૈત્રીભાવથી જે સામ્યસુખ પ્રાપ્ત થાય છે તેનો પુણ્યકર્મ સાથે સંબંધ જોડે છે. આપણે એથી આગળ વધેલાને કહી શકીએ કે સમતાભાવ ભાવતી વખતે જે અપૂર્વ આનંદ થાય છે તે પણ અનિર્વચનીય છે, એના પરિણામે જે શુભકર્મબંધ અથવા કર્મનિર્જરા થાય છે તે તો બાબુ ઉપર રાખીએ, પણ તે ભાવતાં જે માનસિક સંતોષ (conscious satisfaction) થાય છે તે પણ મહાન્ છે, ભવ્ય છે, અલૌકિક છે, નૂતન છે, સર્વોત્તમ છે, અનનુભૂતપૂર્વ છે. સમતાથી સુખ થાય છે તે ખીજાનું સુખ લઇને અથવા ઓછું કરીને થતું નથી, પણ સ્વસંપન્ન છે, સ્વસંપૂર્ણ છે, પરને ઉપકારી છે અને ઉભયને આનંદદાતા છે. પૌદ્ગલિક અને આત્મિક આનંદમાં આ મહાન્ તફાવત છે. આ સમતાથી થતો આનંદ અનુભવતી વખતે જ એવું સુખ આપે છે કે જેવું આ જીવે અગાઉ સાંસારિક પદાર્થોમાં અનુભવ્યું ન હોય. આ પ્રમાણે હોવાથી હે ભાઈ! તું એકવાર સામ્યભાવ ધારણ કર, પછી તું તેનું સુખ જોજે. જો તને તેમાં કાંઈ અપૂર્વતા માલૂમ પડે તો તે સુખનો ફરીવાર અનુભવ કરવાનો વિચાર કરજે; પણ એકવાર તો અમારા આગ્રહથી જ તે રસ્તે પ્રયાણ કર. અમે એ સુખનો સ્વાદ કોઈ કોઈવાર ચાખ્યો છે અને તેથી તને ભલામણ કરીએ છીએ કે તારે સંસારમાં રહ્યા છતાં મોક્ષસુખની વાનકી ચાખવી હોય તો એ ઉત્તમ માર્ગ છે. ૮.

સમતાની ભાવના (Ideal)—તેનું દર્શન.

न यस्य मित्रं न च कोऽपि शत्रुर्निजः परो वापि न कश्चनास्ते ।
न चेंद्रियार्थेषु रमेत चेत्, कषायमुक्तः परमः स योगी ॥ ९ ॥

“જેને કોઈ પણ મિત્ર નથી અને કોઈ પણ શત્રુ નથી; જેને “કોઈ પોતાનો નથી અને કોઈ પારકો નથી; જેનું મન કષાયરહિત “હોઈને ઇન્દ્રિયોના વિષયમાં રમણ કરતું નથી તેવો પુરુષ મહા- “યોગી છે.” ૯.

ઉપેન્દ્રવ્રજ.

ભાવાર્થ—જે યોગીનું દર્શન સાતમા શ્લોકમાં કરાવવામાં આવ્યું છે તેનું સ્વરૂપ અત્ર બતાવે છે. સમતાશુણ્ય પ્રાપ્ત કરવાની ઇચ્છા-વાળા પ્રાણીએ પોતાની સન્સુખ આ શ્લોકમાં લખી છે તેવી ભાવના

રાખવી જોઈએ. કોઈ એક ગુણ પ્રાપ્ત કરવો હોય તો પ્રથમ તેનું શુદ્ધ સ્વરૂપ સમજી ખરાબર હૃદયમંદિરમાં તેનું સ્થાપન કરવું જોઈએ અને ત્યાર પછી કોઈ પણ પ્રસંગ આવતાં અથવા ગમે તે કાર્ય કરતાં તેની ભાવના સમીપ જ રાખવી જોઈએ. એ પ્રમાણે કરવામાં આવે તો જ ગુણપ્રાપ્તિ થાય છે, તે વગર ધ્યાન સ્થિર રહેતું નથી અને સાધ્યની સ્પષ્ટતા ન હોય તો અસ્તવ્યસ્ત પ્રયાસો લગભગ નકામા જેવા થાય છે. ભાવનાનિશ્ચય થયા પછી તેવા થવાની ધારણા થાય છે અને તેવા થવાનો ધીમે ધીમે અભ્યાસ પાડતાં તેવા થઈ જવાય છે. ત્યારે સમતાની ભાવના કેવી હોવી જોઈએ, તે આપણે અત્ર જોઈએ.

કોઈ પ્રાણી આ જીવને ગાળો આપે યા તેની નિંદા કરે ને કોઈ તેની સ્તુતિ કરે; કોઈ તેને લાખો રૂપિયાનું તુકશાન કરે ને કોઈ તેને કરોડોનો કાયદો કરી આપે; કોઈ તેનો તિરસ્કાર કરે ને કોઈ તેને બહુ માન આપે; કોઈ તેની સાથે લડાઈ કરવા તૈયાર થઈ જાય ને કોઈ તેની સાથે મૈત્રી વધારવા ઇચ્છા રાખે; આવા આવા પરસ્પર વિરોધસૂચક દ્વિસંયોગ ગમે તેટલા કલ્પીએ તે સર્વમાં જેની મતિ એક સરખી જ રહે છે, જેને શત્રુ અને મિત્ર તુલ્ય છે, જે શત્રુતા અથવા મિત્રતાના કારણમાં સામા જીવનો કાંઈ પણ દોષ સમજતો નથી, પરંતુ કર્માવૃત્ત આત્મિક સ્વરૂપનું રટણ કરી તે દષ્ટિમાં જાતને લીન કરી દઈ સામા પુરુષ તરફ જરા પણ અપ્રીતિ લાવતો નથી તે પુરુષ ખરેખરો યોગી છે; જેને પોતાના કે પારકા કોઈ નથી, જેને પુત્ર કે અન્ય સરખા છે તે યોગી છે; જેને પાંચ ઈન્દ્રિયોના વિષયોમાં આસક્તિ નથી, જેને મદ્દ ખીલકુલ નથી, કષાયનો અંશ જે જીવમાં આવિર્ભાવ પામતો નથી, વિકથાનું નામ જેની પાસે સંભળાતું નથી અને જે સર્વદા ધર્મજાત અવસ્થામાં રહે છે—આવા પુરુષ પરમયોગી છે. ટુંકામાં કહીએ તો જે મહાત્મા સર્વદા વ્યવહારમાં માની લીધેલાં કાર્યોથી દૂર રહી પોતાનું શું છે તે ઓળખે છે અને ઓળખીને ખેસી રહેતા નથી પણ તે અનુસાર વર્તન કરે છે, તે શુદ્ધ યોગી છે. તેમની કાયાની પ્રવૃત્તિ, વચનનો ઉચ્ચાર અને મનના વિચારો નિરંતર શુદ્ધ, જરૂર પડે ત્યારે જ વપરાશમાં આવનારા અને અતિશય સ્થિર હોય છે. આવા મહાત્મા જેવા થવાની ઇચ્છા રાખવી એ સર્વ સુસુક્ષ્મું દષ્ટિબિંદુ હોવું જોઈએ. પરમયોગી આનંદ-

ધનજી મહારાજે શાંતિનું સ્વરૂપ ઓધતાં શાંત જીવના ઘણાં પ્રકારે લક્ષણો કહ્યાં છે, તેમાં નીચેનાં લક્ષણો અત્ર પ્રસ્તુત છે.

માન અપમાન ચિત્ત સમ ગણે, સમ ગણે કનક પાપાણુ રે;
 વંદક નિંદક સમ ગણે, ધરથો હોયે પું જાણુ રે. ॥ શાંતિ૦ ॥ ૯ ॥
 સર્વ જગજંતુને સમ ગણે, સમ ગણે તૃણ મણિ ભાવ રે;
 મુક્તિ સંસાર ખેલુ સમ ગણે, મુણે ભવજલનિધિનાવ રે. ॥ શાંતિ૦ ॥ ૧૦ ॥
 આપણો આતમ ભાવ જે, એક ચેતના ધાર રે;
 અવર સવિ સાથ સંજોગથી, એહ નીજ પરિકર સાર રે. ॥ શાંતિ૦ ॥ ૧૧ ॥

આપું સમતાવંત જીવનું સ્વરૂપ સંક્ષેપથી છે, એનો વધારે વિસ્તાર આગમમાં છે એમ યોગી ભક્ષામણુ કહે છે. આ ભાવના સમતાના અધિકારી જીવોએ નિરંતર હૃદય સન્મુખ રાખવી. ૯.

સમતાનાં અંગો-ચાર ભાવના.

મજસ્વ મૈત્રી જગદંગિરાશિષુ, પ્રમોદમાત્મન્ ગુણિષુ ત્તશેષતઃ ।

મવાર્તિદીનેષુ કૃપારસં સદા-પ્યુદાસવૃત્તિં સ્વલુ નિર્ગુણેષ્વપિ ॥૧૦

“ હે આત્મા ! જગતના સર્વ જીવો ઉપર મૈત્રીભાવ ધારણુ કર; “ સર્વ ગુણવાન્ પુરૂષો તરફ સંતોષદૃષ્ટિથી જો; ભવ (સંસાર) ની “ પીડાથી દુઃખી થતાં પ્રાણીઓ ઉપર કૃપા રાખ અને નિર્ગુણી “ પ્રાણીઓ ઉપર ઉદાસવૃત્તિ-માધ્યસ્થ ભાવ રાખ. ” ૧૦.

વંશસ્થવૃત્ત.

ભાવાર્થ-સમતાની ભાવનામૂર્તિનું સ્વરૂપ કહી તે લક્ષ્યમાં રાખવા જણાવ્યું. હવે સમતા પ્રાપ્ત કરવા માટે અનેક સાધનો છે તે બતાવે છે. સાધન અનેક પ્રકારનાં હોય છે. પોતાના સંયોગો પ્રમાણે કયું સાધન અનુકૂળ આવશે તે મુમુક્ષુ પ્રાણીએ વિવેકદૃષ્ટિથી વિચાર કરીને સમજી લેવું. એક જીવને જે બહુ લાભ કરનાર સાધન હોય છે તે બીજા જીવના માનસિક બંધારણુ અને ઉત્ક્રાંતિના પ્રમાણમાં તેટલું જ ઉપકાર કરનારું નીવડતું નથી; તેથી એ સંબંધમાં એક સામાન્ય નિયમ બાંધવા કરતાં સમતા પ્રાપ્ત કરવાનાં અનેક સાધનો બતાવવાં અને તેમાંથી પોતાને યોગ્ય પસંદગી આ જીવે કરી લેવી એ વધારે સરલ માર્ગ છે એમ ધારી આ ગ્રંથમાં તેનાં અનેક સાધનો બતાવ્યાં છે. લગભગ બધા જીવોપર એક સરખો ઉપકાર કરનાર સાધન ચાર ભાવના ભાવવી તે છે. એ ભાવના એવી ઉત્તમ છે કે પાંચમા શ્લોકમાં

અતાવ્યા પ્રમાણે તે દુર્ધ્યાનને આવવા દેતી નથી. એ ચાર ભાવના તે આ શ્લોકમાં અતાવ્યા પ્રમાણે મૈત્રી, પ્રમોદ, કરુણા અને માધ્યસ્થ છે. એનું વિસ્તારથી સ્વરૂપ તેરથી સોળ શ્લોકમાં હવે પછી અતાવવામાં આવશે. એ સાધન તરફ ધ્યાન ખેંચી તે જ વિષયપર હવે વિશેષ ઉલ્લેખ કરવામાં આવે છે. અત્ર પ્રથમ શ્લોકના વિવેચનમાં જણાવ્યું છે તે પ્રમાણે ઉદ્દેશનિર્દેશરૂપમાં પુનરાવૃત્તિદોષની શંકાનો સદ્ભાવ જ નથી. ૧૦.

ચાર ભાવનાનું સંક્ષિપ્ત સ્વરૂપ.

મૈત્રી પરસિન્ન હિતઘ્નીઃ સમગ્રે, ભવેત્પ્રમોદો ગુણપક્ષપાતઃ ।

કૃપા ભવાર્તે પ્રતિકર્તુમીહોપેક્ષૈવ માધ્યસ્થ્યમવાર્યદોષે ॥ ૧૧ ॥

“ બીજાં સર્વ પ્રાણીઓ ઉપર હિત કરવાની બુદ્ધિ તે (પ્રથમ)
 “ મૈત્રી ભાવના; ગુણનો પક્ષપાત તે (બીજી) પ્રમોદ ભાવના;
 “ ભવરૂપ^૧ વ્યાધિથી હેરાન થતાં પ્રાણીઓને ભાવ ઔષધથી સાફ
 “ કરવાની ઇચ્છા તે (ત્રીજી) કૃપા ભાવના; ન ટળી શકે તેવા
 “ દોષવાળા પ્રાણી ઉપર ઉઠાસીન ભાવ તે (ચોથી) માધ્યસ્થ્ય
 “ ભાવના.” ૧૧.

ઉપભતિ.^૨

ઉક્ત ચાર ભાવનાઓનું હરિભદ્રસૂરિકૃત તુર્ય ષોડશકાનુસાર સ્વરૂપ.

પરહિતચિંતા મૈત્રી, પરદુઃખવિનાશિની તથા કરુણા ।

પરસુખતુષ્ટિર્મુદિતા, પરદોષોપેક્ષણમુપેક્ષા ॥ ૧૨ ॥

“ (આત્મ વ્યતિરિક્ત) બીજાં પ્રાણીઓનું હિત ચિંતવવું તે
 “ મૈત્રી ભાવના; પારકાં દુઃખોનો નાશ કરવાની ઇચ્છા અથવા
 “ ચિંતા તે કરુણા ભાવના; બીજાઓનાં સુખને જોઈ આનંદ પામવો
 “ તે પ્રમોદ ભાવના અને બીજાઓના દોષોની ઉપેક્ષા કરવી તે
 “ ઉપેક્ષા ભાવના.” ૧૨.

આર્યાવૃત્ત.

હવે તે દરેક ભાવનાનું સ્વરૂપ કળિકાળસર્વજ્ઞ શ્રીમદ્ હેમચંદ્રાચાર્યકૃત શ્રી યોગશાસ્ત્ર અનુસારે અતાવવામાં આવે છે. પ્રસંગો-

૧ સંસાર અથવા કર્મ. એથી ભાવદયા અને દ્રવ્યદયા બન્નેનો અત્ર સમાવેશ થાય છે.

૨ સામાન્ય રીતે ઉપભતિના દરેક ચરણમાં ૧૧ અક્ષર હોય છે. ઇદ્રવજ્ર અને ઉપેદ્રવજ્ર એકજ શ્લોકમાં મળી જાય ત્યારે તે ઉપભતિ છંદ કહેવાય છે.

પાત અન્ય ગ્રંથોથી એ ભાવનાનું સ્વરૂપ વધારે સ્પષ્ટ કરવાનો પ્રયાસ પણ વિવેચનમાં કર્યો છે. ૧૨.

પ્રથમ મૈત્રી ભાવનાનું સ્વરૂપ.

મા કાર્ષીત્કોપિ પાપાનિ, મા ચ મૂત્કોપિ દુઃખિતઃ ।

મુચ્યતાં જગદપ્યેષા, મતિર્મૈત્રી નિગદ્યતે ॥ ૧૩ ॥

“ કોઈ પણ પ્રાણી પાપ કરો નહિ, કોઈ પણ જીવ દુઃખી થાઓ નહિ, આ જગત્ કર્મથી મૂકાઓ—આવી બુદ્ધિને મૈત્રી “ કહે છે.” ૧૩.

અનુક્રૂપ.

વિવેચન—પાંચમા પ્રલોકમાં જે ભાવનાઔષધિ લેવાનું સૂચન કર્યું છે તે ભાવનાઓ પૈકી કેટલીક ભાવનાનું સ્વરૂપ હવે બતાવે છે. આ ભાવના સંસારનું સ્વરૂપ પ્રકટ કરે છે, જ્યારે ચાર યોગની ભાવના (મૈત્ર્યાદિ) બીજા જીવો તરફ કેવા પ્રકારનું વર્તન રાખવું તેનો યથાસ્થિત ખ્યાલ આપે છે. પ્રથમ મૈત્રી ભાવના (Universal Brotherhood) બહુ અગત્યનો વિષય છે. જમાનાની વિચિત્રતાને લીધે આ ઉત્કૃષ્ટ ચારે ભાવનાઓ નાશ પામતી જાય છે, તેને ભાવનારાઓ માલૂમ પડતા નથી, બહુ ઓછા જણાય છે. જ્યારે ચારે ભાવનાનું સ્વરૂપ બરાબર સમજવામાં આવશે ત્યારે પ્રત્યેક ભાવના કેટલી મહત્વની છે અને વ્યવહારનાં માની લીધેલાં કર્તવ્યોથી કેટલી મહાન્ ભૂમિમાં ઉદ્ભવન કરે છે એ જણાશે. એમાં સ્વાર્થીપણાનો નાશ પ્રત્યક્ષ જોવામાં આવશે. મૈત્રી ભાવનાનું સ્વરૂપ આંધતાં શ્રી હેમચંદ્રાચાર્ય કહે છે કે ‘ કોઈ પણ પ્રાણી પાપ કરો નહિ ’ એવી બુદ્ધિ તે મૈત્રી કહેવાય છે. કોઈ પણ પ્રાણી પાપ કરો નહિ એવી ઇચ્છા જ્યારે થાય ત્યારે પાપનાં કારણો બીજા પ્રાણીઓ પ્રાપ્ત ન કરે એવો સરલ વ્યવહાર શોધી આપવાની સામાન્ય બુદ્ધિ થાય છે અને ખાસ કરીને પોતે તો પાપ કરતો જ નથી. આવી રીતે નવીન કર્મબંધ થતો નથી અને તે ઉપરાંત શુભ પ્રયાસથી નિર્જરા અથવા શુભ કર્મબંધ થાય છે. આ પ્રથમ લક્ષણમાં સ્વાર્થનો ત્યાગ પ્રત્યક્ષ છે. ‘ બીજા કોઈ દુઃખી ન થાઓ ’ એવી બુદ્ધિ રાખવી એ મૈત્રી-ભાવ છે. આ વિચાર મનની મહાન્ વિશાળતા બતાવે છે. ઘણા જીવો અથવા તો પ્રાણે સર્વ જીવો પોતાનાં સુખની દરકાર રાખે છે,

પરંતુ ખીજા જીવોનું શું થતું હશે તે જોવાને કે જાણવાને ઊભા પણ રહેતા નથી. વિશાળ દુનિયાના સર્વ જીવો તરફ મૈત્રીભાવ કરનાર સર્વને સુખી જોવામાં રાજી થાય છે, અને પોતે તો કોઈ જીવને કોઈ પણ પ્રકારનું દુઃખ આપતો જ નથી. ‘આ જગત્ કર્મથી મૂકાયો’ આવી બુદ્ધિ પણ એજ વિશાળ મનોરાજ્યમાંથી નીકળે છે. પારકાના હિતનું ચિંતવન કરવું એ મૈત્રીભાવ છે. તીર્થંકર મહારાજને વીશસ્થાનક તપ કરતાં એવી ઇચ્છા થઈ જાય છે કે “સર્વ જીવ કડું શાસન રસી, એસી ભાવદયા મન ઉઠ્ઠસી” અને આ ઉત્કૃષ્ટ ભાવદયાના પરિણામે તીર્થંકરનામકર્મનો બંધ કરે છે. સર્વ જીવો જો શાસનમાં જોડાઈ જાય તો પછી તેઓને આ ભવજંજાળ મટી જાય અને તેઓના મહા દુઃખોનો પણ નાશ થાય એવી પરાર્થ સાધવાની ઉત્તમ વૃત્તિ થતાં જ સાર્વભૌમ કે દેવેન્દ્ર પણ જેને નમસ્કાર કરે છે એવું મહાન્ તીર્થંકરપદ પ્રાપ્ત કરે છે, એથી મૈત્રીભાવ ભાવતાં મન કેટલું સમતામાં સ્થિર થતું હશે તે બરાબર સમજાય છે.

મૈત્રીભાવ ભાવનાર પ્રાણી બહુધા પોતાના સુખનો બહુ વિચાર કરતો નથી. હરિભદ્રસૂરિ મહારાજ કહે છે તેમ ‘પરહિતચિંતા મૈત્રી’ એ બરાબર સૂત્ર છે. પોતાના સ્વાર્થનો વિચાર કરવા કરતાં પરહિત ચિંતવનમાં અપૂર્વ આનંદ થાય છે અને તેથી સ્વહિત તો સ્વાભાવિક રીતે સિદ્ધ થઈ જ જાય છે. આખી દુનિયાને પોતાના બંધુ તરીકે માનનારને મનમાં એવો તો પ્રેમ આવે છે કે પ્રેમથી જ તે મોક્ષ પ્રાપ્ત કરે છે. આવા જીવના ઉચ્ચાર અને વિચાર પણ અનુકરણ કરવા યોગ્ય હોય છે. તેનો સહજ ખ્યાલ આપતાં ઉપાધ્યાયજી શ્રી વિનયવિજયજી મહારાજ શાંત સુધારસમાં કહે છે કે:-

યા રાગદોષાદિરુજો જનનાં, શામ્યન્તુ વાક્ષાયમનોદ્વહસ્તાઃ ।

સર્વેન્દ્રિયાસીનરસં રસંદુ, સર્વંત્ર સર્વે સુખિનો ભવન્તુ ॥

‘રાગ દ્વેષ વગેરે વ્યાધિઓ જે પ્રાણીનાં મન વચન કાયાના શુભ યોગોનો નાશ કરે છે તે સર્વ પીડાઓ શમી જાય, એટલે સર્વ પ્રાણીઓ વીતરાગ થઈ જાય, સર્વ પ્રાણીઓ ઉદાસીન રસ

૧ આ વચનમાં પ્રાધાન્ય કર્ણભાવ છે અને સર્વ જીવો તરફ તે લંબાય છે, તેથી જ અત્ર તે પ્રસ્તુત છે. એનો સુખ્ય વિષય કૃપા ભાવનાનો જ છે.

પીઓ અને સર્વ ઠેકાણે સર્વ પ્રાણીઓ સુખી થાઓ.’ આખી દુનિયાનાં સર્વ પ્રાણીઓ સુખી થાઓ એમ કહેવામાં નથી રાખ્યો જ્ઞાતિ-લેદ કે નથી રાખ્યો ધનવાન ગરીબનો લેદ; નથી રાખ્યો સંપ્રદાય-લેદ કે નથી રાખ્યો સેવ્યસેવકલેદ; નથી રાખ્યો વખાણ કરનાર કે નિંદા કરનારનો લેદ કે નથી રાખ્યો સ્થાન સ્થળ કે ભૂમિનો લેદ. આખા વિશ્વ ઉપર એક સરખી દૃષ્ટિ થાય એ મૈત્રીભાવનું ઉત્કૃષ્ટ લક્ષણ છે. શ્રી ઘૃહત્યાંતિમાં નગરવાસીને, આખા શ્રીસંઘને, લોકોને, રાજાને અને સર્વ જનોને શાંતિ થાઓ ઇત્યાદિ ઇચ્છા બતાવી છે અને પ્રાંતે આપેલું આશિર્વચન પણ એવો જ ગંભીર ધ્વનિ બતાવે છે:-

શિવમસ્તુ સર્વજગતઃ, પરહિતનિરતા ભવન્તુ મૃતગણાઃ ।

દોષાઃ પ્રયાન્તુ નાશં, સર્વં સુખી ભવતુ લોકઃ ॥

“ આખા જગતનું કલ્યાણ થાઓ ! સર્વ પ્રાણીઓ પારકું હિત કરવામાં તત્પર થાઓ ! સર્વ દોષો નાશ પામી જાઓ ! સર્વ જગાએ સર્વ પ્રાણીઓ સુખી થાઓ ! ! ” કેવા વિશુદ્ધ અને મહાન્ અંતઃકરણમાંથી આ ભાષા નીકળે છે ! એ બોલનારને પવિત્ર કરે છે, એટલું જ નહિ પણ સાંભળનારને પણ પવિત્ર રહેવાનો વિચાર કરાવી દે છે. ઉપર લખેલી ગાથાથી જેવો ધ્વનિ પાક્ષિક પર્વણિમાં નીકળે છે તેવો જ મહાન્ ધ્વનિ નિત્ય અનુષ્ઠાનમાં-શ્રાદ્ધ પ્રતિક્રમણ સૂત્રમાં પણ બતાવવામાં આવ્યો છે. બુઓ-

સ્વામેમિ સર્વજીવે, સર્વે જીવા સ્વમંતુ મે ।

મિત્તી મે સર્વમૂણસુ, વેરં મજ્જં ન કેળઈ ॥

એટલે ‘ હું સર્વ જીવોને ખમાવું છું અને તેઓ મને ક્ષમા કરે એમ ઇચ્છું છું. મારે સર્વ જીવો સાથે મૈત્રી છે અને ક્રોધ સાથે વૈર-વિરોધ નથી.’ આવી રીતે ત્યાગ અને ગ્રહણ બન્ને રીતે મૈત્રી ભાવના ઉત્કૃષ્ટ રીતે ભાવવાની આવશ્યકતા છે. Forbear & forgive ખમીએ ને ખમાવીએ એ જૈન શાસ્ત્રની શુદ્ધ નીતિ છે. એમાં સામો માણસ ક્ષમા કરશે કે નહિ એ જોવાનું નથી, માન તો ખમાવનાર તો સર્વથા આરાધક થાય છે. ક્ષમા શુણ આદરતાં ક્રોધનો સર્વથા ત્યાગ કરવો પડે છે અને વૈરવિરોધનું તો નામ પણ લેવામાં આવતું નથી. નિત્ય અનુષ્ઠાનમાં વૈરભાવ ત્યાગ કરવાનો જે ઉપદેશ છે તે ભાવને સમર્થન કરતાં શાંતસુધારસકાર કહે છે કે:-

સર્વંત્ર મૈત્રીમુપકલ્પયાત્મશ્રિતો જગત્યત્ર ન કોપિ જાતુઃ ।

કિયદ્વિનસ્થાયિનિ જીવિતેઽસ્મિન્, કિં સ્વિચ્છે વૈરિધિયા પરસ્મિન્ ॥

‘હે આત્મન! તું સર્વ સ્થાનકે મૈત્રી કલ્પી લે અને આ જગત્માં તારો કોઈ પણ શત્રુ છે એમ ચિંતવીશ નહિ. હે ભાઈ! તું તે અહીં કેટલાક દિવસ બેસી રહેવાનો છે કે નાહક બીજા ઉપર વૈર રાખીને ખેદ પામે છે?’ અહીં થોડો વખત રહેવું છે અને પછી બધું અત્ર મૂકીને ચાલ્યા જવું છે ત્યારે ખેદ શામાટે કરવો? કોના ઉપર કરવો? આવી બુદ્ધિ ક્ષમા રાખવાથી પ્રાપ્ત થાય છે અને તેથી મૈત્રી ભાવનાનું એક અંગ ક્ષમા છે. એટલા માટે પુણ્યપ્રકાશના સ્તવનમાં તે જ મહાત્માએ કહ્યું છે કે:-

સર્વ મિત્ર કરી ચિંતવો સાહેલડીરે, કોઈ ન જાણો શત્રુ તો;

રાગદ્વેષ એમ પરિહરી સાહેલડીરે, કોને જન્મ પવિત્ર તો.

ક્ષમા રાખનાર-મૈત્રી ભાવ ઉત્કૃષ્ટ રાખનાર-વૈરી ઉપર પણ સમભાવ રાખનાર ગજસુકુમાળ, મેતાર્ય, અંધક મુનિ, ચિલાતીપુત્ર, વીરપરમાત્મા, અચ્ચંકારી ભટ્ટા વિગેરે અનેક દષ્ટાંતો શાસ્ત્રપ્રસિદ્ધ છે. શ્રી વીરપરમાત્માને તો પોતાને દુઃખ દેનાર દુઃખી થશે એ વિચારથી નેત્રમાં અશ્રુ આવી ગયાં. મૈત્રીભાવનાનું આ ઉત્કૃષ્ટ દષ્ટાંત છે. પંડિત પુરુષો આત્મવત્ સર્વભૂતેષુ સર્વ પ્રાણીઓને પોતાના આત્મા જેવા જાણી તેને કોઈ પણ પ્રકારનું દુઃખ દેતા નથી, એટલું જ નહિ પણ બીજાનાં દુઃખે દુઃખી થાય છે અને બીજાને દુઃખમાંથી દૂર કરાવવા માટે પોતાની પાસે જે કંઈ હોય તેનો વ્યય કરવામાં આંચકો ખાતા નથી. અન્ય શાસ્ત્રોમાં પણ કહ્યું છે કે:-

અષ્ટાદશપુરાણાનાં, સારાસારઃ સમુદ્દતઃ ।

પરોપકારઃ પુણ્યાય, પાપાય પરપીડનમ્ ॥

“સર્વ શાસ્ત્રોનો-અઠાર પુરાણનો ખેંચી કાઢેલો સાર એ જ છે કે પરોપકાર (પારકાનું ભલું કરવું) એ જ પુણ્ય અને પરને પીડા કરવી એ જ પાપ.” અને તેથી પરોપકારાય સતાં વિમૂતયઃ સજ્જન માણસને જે માનસિક, શારીરિક કે આર્થિક સંપત્તિ પ્રાપ્ત થાય છે તે હંમેશા બીજાપર ઉપકાર કરવા માટે જ હોય છે. તેઓ ધનથી મોજશોખ માણતા નથી, કે સ્થૂળ વિષયસુખોમાં આનંદ પામતા નથી, પણ બીજા જીવોને સુખી કરવા અને તે માટે પોતાનું દરેક પ્રકારનું સંપત્તિબળ વાપરવું એ જ સંપત્તિપ્રાપ્તિનો હેતુ સમજે છે.

મૈત્રીભાવ સર્વ પ્રાણીઓ ઉપર રાખવો, પોતા ઉપર ક્રોધ કરનાર તરફ પણ તે જ ભાવ રાખવો અને કદિ રાખી ન શકાય તો બીજાપર ગુસ્સે ન થતાં પોતાની કર્મસ્થિતિ વિચારી તેનાપર જ ખેદ કરવો અને નવીન કર્મબંધ તેવા પ્રકારનો ન થાય તે માટે જાગૃતિ રાખવી. મૈત્રીભાવ રાખવાનું અનેક શાસ્ત્રકારો કહે છે, પરંતુ જૈન શાસ્ત્રકારની વિશેષ ખૂબિ એ છે કે તેમનો મૈત્રીભાવ પોતાના ધર્માનુયાયીઓમાં જ પર્યાપ્ત થતો નથી, પરંતુ તે આખી દુનિયામાં સર્વ મનુષ્યો તરફ એકસરખી રીતે લાગુ પડે છે અને તેમાં વર્ણ, જ્ઞાતિ કે ધર્મનો ભેદ નથી; આટલુંજ નહિ પણ તે તિર્યંચ-જનાવરો-પક્ષીઓ તથા જળચર તરફ પણ પોતાનો રક્ષણુશીલ હાથ લંબાવે છે; એથી પણ આગળ વધીને તે એકેન્દ્રિય, દ્વીંદ્રિય, ત્રીંદ્રિય અને ચતુર્વીંદ્રિય સુધી પણ જાય છે. નાનામાં નાના જીવને કોઈ પણ પ્રકારનું દુઃખ દેવું એ મૈત્રીભાવથી વિરુદ્ધ છે અને પંચેન્દ્રિય મનુષ્ય અને તિર્યંચ તરફ વધારે લાગણી રાખવી એવો સાથે સાથે ઉપદેશ છે. જૈન શાસ્ત્રકારો વૈરવિરોધ શમાવવાનો ઉપદેશ આપે છે, તે મૈત્રીભાવનું કારણ છે; પણ તેનું સાધ્યબિંદુ તો સર્વ જીવો તરફ હિતબુદ્ધિ રાખવામાં છે અને તેથીજ સઙ્ગસ્સ જીવરાસિસ્સ એ ગાથા કહેવામાં આવી. આ મૈત્રીભાવ સમતાનું અંગ છે અને વધારે વિસ્તારથી જેમ જેમ તેનાપર વિચાર કરવામાં આવે છે તેમ તેમ તે ગુણના વિષયનું ક્ષેત્ર વધારે વિસ્તીર્ણ થતું જાય છે, તે સાથે આનંદમાં પણ તે તે જ પ્રમાણમાં વધારો ખતાવ્યા કરે છે. એ ગુણની ભાવના બરાબર સમજી મનન કરવાથી અનેક પ્રકારના લાભો થવાનો સંભવ છે એમ અનુભવીઓ કહી ગયા છે. ૧૩.

દ્વિતીય પ્રમોદ ભાવનાનું સ્વરૂપ.

અપાસ્તાશેષદોષાણાં, વસ્તુતત્ત્વાવલોકિનામ્ ।

ગુણેષુ પક્ષપાતો યઃ, સ પ્રમોદઃ પ્રકીર્તિતઃ ॥ ૧૪ ॥

“જેમણે સર્વ દોષો દૂર કર્યા છે અને વસ્તુતત્ત્વને જેઓ જોઈ “રહ્યા છે તેઓના ગુણ ઉપર પક્ષપાત^૧ તે પ્રમોદ ભાવના કહે-
“વાય છે.” ૧૪.

અનુષ્ટુપ.

વિવેચન-જે મહાન્ પુરુષોએ પોતાના સર્વ દોષોને મહાન પ્રયાસ કરીને દૂર કર્યા છે, એટલે જેઓનાં ક્રોધ, માન, માયા, લોભ, રાગ, દ્વેષ વિગેરે મહાન્ દોષોનો નાશ થઇ ગયો છે અને જેઓ વસ્તુસ્વરૂપ બરાબર સમજે છે એવા મહાત્મા પુરુષોના ગુણ તરફ બહુમાન રાખવાનો અત્ર ઉદ્દેશ છે.

અનેક ઉપસર્ગ સહન કરી, આત્મવીર્ય ફોરવી દુનિયામાં જે અસાધારણ સદ્ગુણો કહેવાય તે પ્રાપ્ત કરનારા શ્રીવીતરાગ મહારાજઓને ધન્ય છે. તેઓશ્રીએ પોતાનાં સર્વ કર્મોનો ક્ષય કરી જિનનામને સિદ્ધ કરી બતાવ્યું છે. વળી આ દુનિયામાં અનેક સાધુ મહાત્માઓ થઇ ગયા છે જેઓએ પરોપકાર માટે પોતાના પ્રાણની પણ દરકાર કરી નથી. દુનિયા ઉપર ઉપકાર કરવાના હેતુથી અનેક ગ્રંથો લખી ઉપદેશ આપી વસ્તુસ્વરૂપનું જ્ઞાન કરાવ્યું છે અને તે માટે તેઓએ પોતાના નામની કાંઇ પણ દરકાર કરી નથી. વળી અત્યારે પણ અનેક સાધુમુનિરાજો ઉપદેશ દઇને અન્ય જીવો ઉપર ઉપકાર કરી રહ્યા છે અને પોતાનાં કર્મનો ક્ષય કરવામાં પણ અસાધારણ પ્રયાસ કર્યા કરે છે એવા સાધુઓને ખરેખર ધન્ય છે. ધૈર્યગુણ રાખી પોતાની સ્થિતિ અને સંયોગ અનુસાર ધર્માનુષ્ઠાન અને પરોપકાર કરનારા આનંદ, કામદેવ વિગેરે શ્રાવકો અને સ્ત્રીજાતિને પ્રશંસાપાત્ર કરનાર સુલસા વિગેરે શ્રાવિકાઓ-જેમને શ્રી વીરપરમાત્મા પણ ધર્મલાલ કહેવરાવતા હતા-એવા શ્રાદ્ધરત્નોને ધન્ય છે. સંતોષ, સત્ય, અનુકંપા, નમ્રતા, વિનય, દાક્ષિણ્ય, દાન વિગેરે અનેક ગુણોથી અલંકૃત નરવીરો બહુ થઇ ગયા છે અને કોઇ કોઇ અત્યારે પણ પૃથ્વીને શોભાવે છે એ સર્વને ધન્ય છે. મહાત્મા પુરુષોનાં ચરિત્રો અથવા જીવનવૃત્તાંતો વાંચી અથવા સાંભળી મનમાં તેઓના ગુણ માટે બહુમાન લાવવું એ પ્રમોદ લાવના છે. એક ગુણ જો સર્વાંશે પ્રાપ્ત કરવામાં આવે તો સર્વ ગુણો તેની પછવાડે શ્રેણીબદ્ધ. આવે જાય છે એ સિદ્ધ નિયમ છે, અને ગુણ પ્રાપ્ત કરવાનો સિદ્ધ ઉપાય એ છે કે જે મહાત્મા પુરુષોએ તે ગુણો પ્રાપ્ત કર્યા હોય તેઓની ભાવના શુદ્ધ સ્વરૂપમાં હૃદયમંદિરમાં ગોઠવવી. એવી રીતે ભાવના રાખવાથી ગુણપર રાગ થાય છે અને તે ગુણો ન હોય તો પ્રાપ્ત કરવા ઇચ્છા

થાય છે, અને જરા વીર્ય ફોરવવાથી તે ગુણો પ્રાપ્ત પણ થાય છે અને ભાવના ભાવતી વખતે જો તે ગુણો પોતામાં હોય છે તો તે ગુણો વિશેષ સ્વચ્છ બને છે. અમુક પ્રાણીને બહુમાન મળે છે એ જોઈ અસંતોષ ન લાવવો અથવા તેના તરફ ઇર્ષ્યા ન કરવી; પરંતુ તેનો ગુણોત્કર્ષ કરવો એ જ ગુણ પ્રાપ્ત કરવાનું સાધન છે. આવી રીતે વિચાર કરીને તીર્થંકર મહારાજનો મૈત્રીભાવ, ગજસુકુમાળાદિકની ક્ષમા, વિજય શેઠનું બ્રહ્મચર્ય, શ્રીપાળ રાજાનું દાક્ષિણ્ય, સીતાનું સતીત્વ અને દેવતીનો ભક્તિભાવ વિગેરે તરફ ધ્યાન આપવું અને સ્તુતિ યોગ્ય ગુણોની અને ગુણવાનોની પ્રશંસા કરી જીહ્વાની અને કાનની અનુક્રમે ગુણાનુવાદ અને ગુણશ્રવણથી સફળતા કરવી.

તત્ત્વાર્થભાષ્યકર શ્રીઉમાસ્વાતિ મહારાજ લખે છે કે “અબ્યુ-
ત્થાનાદિક વિનય, વંદન, સ્તુતિ, પ્રશંસા, વૈયાવચ્ચ ઇત્યાદિકે કરીને સમ્યક્ત્વ, જ્ઞાન, ચારિત્ર અને તપસ્યાથી વિશિષ્ટ મનુષ્યોમાં બીજા-
ઓએ તથા પોતે કરેલી પૂજાને લીધે થયેલો મનનો આનંદ જે સર્વ ઇન્દ્રિયોદ્ધારા જણાઈ આવે તે પ્રમોદ ભાવના.” પ્રમોદ ભાવનાની આ વ્યાખ્યામાં પણ મનનો આનંદ જ પ્રધાન ભાગ લે છે, પરંતુ વિશેષમાં અત્ર વર્તન પણ સાથે જ ગણવામાં આવ્યું છે.

સાધુ (ઉત્તમ) પુરુષોનાં નામનું તથા ગુણનું સ્મરણ માત્ર કરવાથી પણ અનેક લાભ થાય છે, અને જેઓ કર્મનું સ્વરૂપ સમજે છે તેઓ જાણે છે કે અમુક સ્મરણથી તેનો દૃઢ સંસ્કાર થઈ જાય છે, તો પછી ગત્યંતરમાં પણ સ્મરણનો વિષય ગુણ જરૂર પ્રાપ્ત થાય છે. આવી રીતે પ્રમોદ ભાવનાથી આલવ અને પરલવમાં બહુ લાભ થાય છે. કોઈની નિંદા કરતી વખતે એક જાતનો માનસિક ક્ષોભ થાય છે, તેનું તો અત્ર દર્શન પણ થતું નથી અને ઉલટું પ્રમોદભાવ ભાવતી વખતે જ અપૂર્વ આનંદ થાય છે. સમતાભાવનું એજ લક્ષણ છે કે તે કરતી વખતે જ નૂતન આનંદ થાય છે અને તે અનુભવથી જ ખરેખરો સમજાય છે. આ પ્રમોદ ભાવના સમતાનું અંગ છે અને એને ભાવવામાં કોઈ પણ જાતનો બાહ્ય પ્રયાસ કરવો પડતો નથી. ૧૪.

તૃતીય કૃષ્ણા ભાવનાનું સ્વરૂપ.

દીનેષ્વાર્તેષુ મીતેષુ, યાચમાનેષુ જીવિતમ્ ।

પ્રતિકારપરા બુદ્ધિઃ, કારુણ્યમભિધીયતે ॥ ૧૫ ॥

“ અશક્ત, દુઃખી, લયથી વ્યાકુળ થયેલા અને જીવિતવ્યને “ યાચનાર પ્રાણીઓ ઉપર તેઓનું દુઃખ ટાળવાની જે બુદ્ધિ તે “ કૃષ્ણા ભાવના કહેવાય છે.” ૧૫. અનુક્રૂપ.

વિવેચન-અનેક સંસારી જીવો લક્ષ્મી પ્રાપ્ત કરવાના ઇરાદાથી જંગલે જંગલ અથવા દેશ પરદેશ કરે છે, પારકી સેવા કરે છે, અનેક કષ્ટો સહન કરે છે અને આવી રીતે લક્ષ્મી મેળવી વળી પાછો તેનો દુરુપયોગ કરી હેરાન થાય છે. લક્ષ્મી પ્રાપ્ત કરતી વખતે અનેક રીતે દુઃખી થાય છે; તેનું રક્ષણ કરવામાં તેથી પણ વધારે દુઃખી થાય છે. મુંબઈ બેન્કના ભૈયાની પેઠે લક્ષ્મી ઉપર ચોકી કર્યા કરે છે; તેના વ્યયમાં પણ અનેક રીતે દુઃખી થાય છે; ઉડાઉ માણસ મોજશોખથી શરીર બગાડે છે; કંજુસ માણસ બળી બળીને મનને અને મગજને ખાલી કરે છે અને અતિ વિષયી માણસ વ્યાધિથી દુઃખી થાય છે. વળી લક્ષ્મી ઉપર દુશ્મન-ચોર તો હંમેશાં ઊભા જ છે. મનુષ્યને માથે રોગ, લય, મૃત્યુ, વૃદ્ધાવસ્થા વિગેરે શત્રુઓ તો નિરંતર જાગતા જ છે અને તે હંમેશાં દુઃખ આપ્યા કરે છે.

ઇતિહાસમાં ભૂમિ ખાતર અનેક રાજાઓ લડાઈ કરતાં અને હુબરો સેનાનીઓ લોહી રેડતાં વાંચવામાં આવ્યા છે; મત્સરથી કેસ લડી હુબરો લાખોના ખરચમાં ઉતરી જઈ વખત અને પૈસાનો નાશ કરનારા સાંભળ્યા છે; લોભથી અનેક પ્રકારનાં અપ્રમાણિક આચરણ અને હલકા પ્રકારના કાવાદાવા કરનારા પ્રાણીઓ અવલોકન પથમાં આવ્યા છે; કેટલાક પ્રાણીઓ પાંચ ઇંદ્રિયોના વિષયો ભોગવવામાં તક્લીન થઈ સંસારમાં રાત્ર્યામાત્ર્યા રહે છે એમ દૃષ્ટિપથમાં આવ્યું છે; કેટલાક પ્રાણીઓ મહા પાપબંધ કરી અધોગતિમાં જવા યોગ્ય કાર્યવ્યવહાર બતાવી તેઓના સંબંધમાં વિચાર કરનારને પણ મહા કલેશ કરાવનારા તરીકે અનુભવ્યા છે-આવી રીતે આખું જગત દુઃખથી વ્યાપ્ત છે. કોઈ શુદ્ધ દેવગુરૂધર્મનું સ્વરૂપ ઓળખવાની દરકાર કરતા નથી અને અનાદિ મિથ્યાત્વમાં સળડી રખડ્યા કરે છે;

કોઈની મગજશક્તિ, સમજણ કે વિચારશક્તિ જાગૃત થઈ શકે તેવી હોય છતાં પણ હિતોપદેશ સાંભળતા નથી, અને સાંભળીને તેપર વિચાર પણ કરતા નથી—આમ અનેક રીતે દુઃખી હોય છે, દુઃખી દેખાય છે, અથવા ભવિષ્યમાં દુઃખી થવાના એવી પ્રતીતિ થાય છે. આવા પ્રકારના પ્રાણીઓ તરફ કંઈક લાવવી—દયા લાવવી તે કંઈક ભાવના અથવા કૃપા ભાવના કહેવાય છે.

દુઃખ અનેક પ્રકારનાં છે, તેનું લીસ્ટ આપવું અશક્ય છે, તેમ જ જરૂરનું પણ નથી. એ સર્વ દુઃખો માનસિક અને શારીરિક બે પ્રકારનાં હોય છે. બીજી રીતે એનાં પરકૃત, સ્વકૃત અને ઉભયકૃત એવો પણ વિભાગ થઈ શકે છે. આવાં અનેકરંગી દુઃખમાંથી છોડાવવાની બુદ્ધિને ત્રીજી ભાવના કહી છે. એ ભાવના ભાવતી વખતે વૃત્તિ બહુ નિર્મળ થાય છે. મહાત્મા સાધુઓ અને બીજા અનેક માણસો એક પૈસાની પણ અપેક્ષા વગર આ જગતના પ્રાણીઓને ભવબંધનથી છોડાવવા પ્રયાસ કરે છે, તે આ ભાવનાને પરિણામે છે અને આ ભાવનાયુક્ત લાગણીથી પોતાના જાતિભાઈ, દેશભાઈ અથવા મનુષ્યમાત્રનું દુઃખ દૂર કરવા પ્રયાસ થાય છે. તીર્થંકર મહારાજને પૂર્વ ભવમાં સર્વ જીવને શાસનરસીઆ બનાવવાની ઇચ્છા થાય છે, તેમાં મૈત્રીભાવ સર્વ જીવ આશ્રી લાગુ પડે છે, તે આપણે ઉપર જોઈ ગયા; પરંતુ ભગવાનને પ્રેરણા કરનાર ભાવના તો કંઈક જ છે. આ જગતના જીવોને દુઃખી જોઈ, દુઃખનું સ્વરૂપ અને તેથી પીડા પામતા લોકોને જોઈને તેઓને દુઃખમાંથી છોડાવવાની તીવ્ર ભાવના ઉત્પન્ન થાય છે અને આ ભાવના ભાવતાંજ તેઓ તીર્થંકરનામકર્મનો બંધ બહુધા કરે છે. રોમ કંપી જાય તેવા ઉપદ્રવો કરનાર સંગમ ઉપર ભગવાન શ્રી મહાવીર સ્વામીની કેવી ઉત્કૃષ્ટ કંઈક! પોતાને કષ્ટ થયું એ વાત તો તેમના મનમાં પણ આવી નથી, પરંતુ પોતાના સંબંધમાં આવનાર બિચારો આ જીવ દુઃખી થશે, એ વિચારથી જ કંઈક આવી અને તેથી આંખમાં પાણી આવી ગયાં !

કંઈક ભાવના ભાવનારની દૃષ્ટિ બહુ વિશાળ રહે છે. તે આત્મવત્ સર્વભૂતેષુ પોતાના જેવા સર્વ પ્રાણીઓને દેખે છે અને બીજાને દુઃખી જોઈ તેનું મન દગ્ધ થઈ જાય છે, તેઓને દુઃખમાંથી કેવી

રીતે છોડાવવા, એનો વિચાર તેને ઉપરાઉપર આવવા માંડે છે. 'શેકસ-પિયર એક જગ્યાએ કહે છે કે 'કરૂણા એવડો આશિર્વાદ છે, તે આપનાર અને લેનાર બન્નેને રાજી કરે છે' આ હુકીકત બહુ વિચારવા લાયક છે. પૈસામાં એકનો લાભ તે બીજાનું નુકશાન એમ પ્રાપ્ત થાય છે, પરંતુ કરૂણામાં તો બન્નેને લાભ જ થાય છે. કરૂણા કરનાર પારકાનાં દુઃખને દૂર કરવાનો ઉપાય મનમાં ચિંતવે છે, તે પ્રાણી પોતે પણ સુખી થાય છે, કારણ કે ખરેખરી લાગણીથી પરોપકાર કરનારને દુઃખ થતું જ નથી. શાંતસુધારસમાં તેથી જ કહ્યું છે:-

પરદુઃસ્વપ્રતીકારમેવં વ્યાયંતિ ચે હૃદિ ।

હમન્તે નિર્વિકારં તે, સુસમાયતિસુન્દરમ્ ॥

‘જે પ્રાણી એ રીતે બીજાનાં દુઃખનો ઉપાય હૃદયમાં વિચારે છે તે પરિણામે સુંદર અને વિકાર વગરનું સુખ મેળવે છે.’ આવી બુદ્ધિથી સુખ મળે છે અને તે પણ પરિણામે સુંદર સુખ મળે છે. સાધારણ સુખ તો ક્ષણિક અને પરિણામે દુઃખ કરનાર હોય છે, પણ આ તો પરિણામે પણ સુંદર છે અને વળી તે સુખમાં વિકાર પણ કોઈ પ્રકારનો હોતો નથી. આ ભાવના ઉપર બહુ વિચાર કરવાની જરૂર છે. ઘણાં પ્રાણીઓ પોતાનું ભરણપોષણ કરવામાં જ જીવનની સફળતા માને છે, પરંતુ પરોપકારી પુરૂષો કહે છે કે ‘કાગડો કે ઢોર પણ પેટ તો ભરે છે. મનુષ્ય જીવનની ઉત્તમતા ખરેખરી એમાં જ છે કે સંસારના સર્વ સંબંધથી જરા ઊંચા આવી સ્વને ભૂલી જઈ પરોપકારપરાયણ જીવન કરવું.’ પરોપકારની વ્યાખ્યા ટુંકી નથી, કારણ તેની હદ નથી. પોતાની સ્થિતિ, શક્તિ, સંયોગાદિ અનુસારે આત્મવ્યતિરિક્ત પ્રાણીઓને ઉપયોગી થઈ પડવું, એ પરોપકાર છે અને કરૂણા ભાવનાનું એ મુખ્ય પરિણામ છે. એ ભાવના રાખવાથી અનેક પ્રાણીઓ સંસારસમુદ્ર તરી ગયા છે, એવું શાસ્ત્રમાં વાંચીએ છીએ અને ઇતિહાસમાં પણ પરોપકારી જીવનો બહુ મળી આવે છે. ૧૫.

ચોથી માધ્યસ્થ્ય ભાવનાનું સ્વરૂપ.

કૂરકર્મસુ નિઃશંકં, દેવતાગુરુનિદિષુ ।

આત્મશંસિષુ યોપેક્ષા, તન્માધ્યસ્થ્યમુદીરિતમ્ ॥ ૧૬ ॥

“કોઈ પણ પ્રકારના આંચકા વગર કૂર કર્મ કરનારા, દેવ
 “અને ગુરૂની નિંદા કરનારા અને આત્મપ્રલાધા કરનારા પ્રાણીઓ
 “તરફ ઉપેક્ષા તે માધ્યસ્થ્ય (અથવા ઉદાસીનતા) ભાવના કહે-
 “વાય છે.” ૧૬.

અનુક્રૂપ.

વિવેચન—દુનિયામાં અનેક પ્રકારની વિચિત્ર પ્રકૃતિઓના પ્રાણી
 હોય છે: કોઈ પ્રાણીઓ નિરંતર કૂર કૃત્યો કરવામાં મોજ માને છે,
 કોઈ અસત્ય બોલી બીજાને છેતરવામાં સંતોષ માને છે, કોઈ ચોરી
 કરી પરધન હરણ કરે છે, કોઈ અપ્રમાણિકપણે ધનસંચય કરે છે,
 કોઈ પૈસા એકઠા કરે છે, કોઈ પરસ્ત્રીમાં આસક્ત રહી ધન, શરીર
 અને કીર્તિનો નાશ કરે છે, કોઈ ક્રોધ કરી વારંવાર આવેશમાં આવી
 જાય છે, કોઈ જાતિ, કુળ, બળ, તપ, ઐશ્વર્ય, વિદ્યા વિગેરેનો અહં-
 કાર કર્યા કરે છે, કોઈ પ્રપંચયુક્ત કાર્યો કરીને શક્તિનો દુરૂપયોગ
 કરે છે, કોઈ કરોડો રૂપિયા મેળવવા પ્રયાસ કર્યા કરે છે, કોઈ પારકી
 નિંદા કરી વચનને માર્ગ આપે છે, કોઈ ધમાધમ કરવામાં મોજ
 માને છે, કોઈ પરજીવનો વિનાશ કરી નીચ મનોવિકારોને તૃપ્તિ
 આપે છે, કોઈ દેવગુરૂની નિંદામાં જ જીવનનું સાક્ષ્ય સમજે છે—
 આવાં આવાં પાપકૃત્યોમાં આનંદ માનનારા બહુ પ્રાણીઓ જોવામાં
 આવે છે. સંસારનું સ્વરૂપ થોડું સમજાયું હોય તેવા પ્રાણીઓને પણ
 આવી અધમ પ્રકૃતિના માણસો તરફ વધતો ઓછો ક્રોધ આવી
 જાય છે; કારણ કે પાપ અને પાપી સામાન્ય રીતે જનસમુદાયનો
 તિરસ્કાર પોતાની તરફ ખેંચી લે છે. જૈનશાસ્ત્રકાર કહે છે કે ‘આવા
 જીવો તરફ પણ તારે ક્રોધ કરવો નહિ.’ સાંસારિક સ્વાર્થને અંગે
 પણ ક્રોધ તો સર્વથા ત્યાજ્ય જ છે, પરંતુ આવી રીતે પણ ક્રોધ
 કરવો તારે કાંઈ કામનો નથી. હે ભાઈ ! તું વિચાર કર કે આવા
 પ્રકારના માણસો ઉપર ક્રોધ કરવાથી તને શો લાભ છે? સર્વ
 જીવો પોતપોતાનાં કર્માનુસાર કાર્યો કરે છે, તેના ઉપર ક્રોધ કરવો
 એ તદ્દન નિર્હેતુક છે; કારણ કે તારા ક્રોધથી કાંઈ તે પ્રાણીઓ
 પાપકૃત્યોથી પાછા હટવાના નથી. જીવને જ્યારે પાપાનુબંધી પાપ
 અથવા પાપાનુબંધી પુણ્યનો ઉદય થાય છે ત્યારે દુઃખ અથવા સુખનો
 અનુભવ કરતાં અનુક્રમે ઉપર બતાવ્યાં તેવાં કૃત્યો કરવાનું સૂજે છે,

એ કર્મનું શાસન છે. જો તેઓને સારે માર્ગે ચઢાવવાની તારામાં શક્તિ હોય તો તેદ્વારા તું તેઓને સમજાવ, તેઓને ઉપદેશ આપ, તેઓ તરફ તારી હિતબુદ્ધિ છે એમ જણાવી દે; પણ જો તારામાં તેવી શક્તિ ન હોય તો તું તાઝું સંભાળી રાખ, તે કાંઈ આખી દુનિયાને સુધારવાનો કોન્ટેક્ટ લીધો નથી. પ્રયત્ન કરીને જીવને સારું રસ્તે ચઢાવવા તેનો કડ્ડણ ભાવનામાં સમાવેશ થાય છે; પરંતુ જ્યારે તે રસ્તો તારે માટે ખુલ્લો ન હોય એટલે તારામાં પરોપદેશ કરવાની શક્તિ ન હોય અથવા ગમે તેટલો ઉપદેશ કરતાં પણ સામો જીવ તેના મહાપાપોદયથી સારે રસ્તે આવી શકતો ન જ હોય તો પછી તારે તેના તરફ ઉપેક્ષા રાખવી એ વધારે ઉચિત છે. કેટલાક પ્રાણીઓ તત્ત્વનું સ્વરૂપ ન સમજે તેવા હોય છે અને કેટલાકે ન સમજવાનો નિશ્ચય કરેલો હોય છે—આવા પ્રાણીઓ તરફ ઉપેક્ષા રાખવી એ વધારે સાઝું છે. એથી એ પ્રાણી પોતાનાં પાપ-કૃત્યોમાં વધારે ચુસ્ત થતો નથી અને તારી સાથે વિરોધ ન થયો હોય તો કોઈ દિવસ પણ તારાથી સુસાધ્ય રહે છે. એના તરફ તું એકવાર પ્રગટપણે તિરસ્કાર બતાવી દે, ત્યાર પછી આજીવિતવ્ય તે તારી વિરુદ્ધ જ રહે છે. વળી એવા હલકા જીવોપર ક્રોધ કરવો એમાં તને લાભ નથી. પ્રશસ્ત કે અપ્રશસ્ત ક્રોધ બન્ને ઉચ્ચ સ્થિતિએ સર્વથા લ્યાગ કરવા યોગ્ય છે. તેટલામાટે શ્રીમદ્દશોવિજયજી મહારાજ દ્વેષની સ્વાધ્યાયમાં કહે છે કે “રાગ ધરીને જીહાં ગુણ લહીએ, નિર્ગુણ ઉપર સમચિત્ત રહીએ.” ગુણવાન્ ઉપર રાગ અને નિર્ગુણી ઉપર સમચિત્ત રાખવું, એવો અત્ર સ્પષ્ટ ઉપદેશ છે. એનો ભાવ પ્રગટ છે તેથી વિશેષ ઉલ્લેખની જરૂર રહેતી નથી, પરંતુ એ વૃત્તિ પ્રાપ્ત કરવાની બહુ જરૂર છે, તેથી સમતાના અભ્યાસીનું એ તરફ ખાસ ધ્યાન ખેંચવામાં આવે છે.

શ્રી વિનયવિજયજી ઉપાધ્યાય પણ કહે છે કે ‘માધ્યસ્થ્ય ભાવના સાંસારિક પ્રાણીઓને વિશ્રાંતિ લેવાનું સ્થાન છે.’ આ જગ-

૧ સર્વ જીવો તરફ મૈત્રીભાવ રાખવો એ પ્રથમ પદ છે, તેમાં પણ જે જીવો દુઃખી હોય તેને દુઃખમાંથી છોડાવવા વિચાર કરવો તે કડ્ડણ ભાવ છે. પ્રયત્ન કરવા છતાં પણ હિત થવાનો સંભવ ન રહે ત્યારે ઉદાસીનતા રાખવાની છે. પ્રમેદ ભાવના બંદા વિષય તરફ નય છે.

તના જીવો બિન્ન બિન્ન કર્મોએ કરીને બિન્ન બિન્ન સ્વરૂપવાસા જાણાય છે, તેથી સર્વની એક સરખી હોતી નથી, હોઈ શકે પણ નહિ; ત્યારે સમજી માણસોએ કોનાપર ગુસ્સે થવું અને કોનાપર સંતુષ્ટ થવું? તીર્થંકર મહારાજ શ્રી વીરપ્રભુએ મિથ્યા બોલનાર પોતાના જમાઈ જમાલિને પણ રોકવા માટે બળાત્કાર કર્યો નહિ. આટલા ઉપરથી જણાય છે કે તીર્થંકર મહારાજ અનંત વીર્યવાળા હોય છે, છતાં પણ બળાત્કારથી ધર્મ પ્રવર્તાવતા નથી, પણ શુદ્ધ ધર્મનો ઉપદેશ જ આપે છે. આટલા માટે હૃદયમાં સમતા રાખવી અને મનોવિકારને વશ થઈ જવું નહિ.

ઘણી વખત બીજા પ્રાણીને હિત કરવાના હેતુથી આ જીવ કલેશ પામે છે અને કેટલીકવાર ખોટી ચિંતા કર્યા કરે છે. કાર્ય કરવું તે ઠીક છે, પરંતુ તેવી ચિંતા નકામી છે; કારણ કે સામા પ્રાણીને કર્મવિવર ક્યારે આપશે તે બાબતમાં આપણું અજ્ઞાન હોવાથી આપણે દરેક કાર્યમાં સફળ થઈ શકીએ નહિ. વળી ફળ શું થશે તે સંબંધમાં ચિંતા કરવાનો આપણો અધિકાર પણ નથી. એવી જ રીતે અસત્ય બોલનાર કે અપ્રમાણિક આચરણ કરનાર ઉપર દ્રેષ કરવો નકામો છે, કારણ કે બંનેને તેથી તો લાલ જ નથી. હિતોપદેશ ન સાંભળનાર ઉપર પણ દ્રેષ ન કરવો; વિચારવું કે હજી તેની સ્થિતિ પાકી નથી. દેવ ગુરૂ કે ધર્મની નિંદા કરનાર ઉપર ક્રોધ થાય એ તો આપણે અનુભવીએ છીએ. ઇતિહાસમાં પણ અનેક દૃષ્ટાંતો છે. શાસ્ત્રકાર તેની પણ અમુક હદે ના પાડે છે. તું બની શકે તો તેઓને શુદ્ધ સ્વરૂપ સમજાવ, પછી શું થાય છે તે જો. જો ન સમજે તો તારો પ્રયાસ નિષ્ફળ થયો છે એમ સમજીશ નહિ. તે તો તારી ફરજ બજાવી છે. તું પછી વિચારજે કે એ બિચારાને હજી રખડવું બાકી છે, તેથી સાચો માર્ગ દેખતો નથી. આ રેખા તું નિરંતર ધ્યાનમાં રાખજે, એથી તને નાસીપાસી પણ થશે નહિ અને શાંતિ જળવાઈ રહેશે. શ્રીશાંતસુધારસમાં કહ્યું છે કે:—

તસ્માદૌદાસીન્યપીયુષસારં, વારંવારં હંત સંતો લિહંતુ ।

આનન્દાનામુત્તરંગચરંગૈર્જીવન્નિર્યંકુજ્યતે મુક્તિસૌખ્યમ્ ॥

‘એ રીતે ઉદાસીનતા એ અમૃત છે અને સંત પુરૂષો એ

અમૃતનો વારંવાર સ્વાદ લે છે; એવા આનંદના ઉચ્ચ તરંગોવડે જીવનારાઓ આ જન્મમાં જ મુક્તિમુખને ભોગવે છે.’ આ ભાવનાથી પુરૂષાર્થ કરવાનો પ્રતિબંધ થતો નથી, પણ પુરૂષાર્થ કર્યા પછી પરિણામે નિષ્કૃણતા મળે ત્યારે કેટલીકવાર સામા પ્રાણીપર જે કષાયચુકત ઉચ્ચ લાગણી થાય છે તેને કાળુમાં રાખવાનો આ ભાવનાનો વિષય છે.

મૈત્રી, પ્રમોદ, કરુણા અને માધ્યસ્થ્ય એ ચાર ધર્મધ્યાનની ભાવના છે. એ ભાવના ભાવવાથી જીવ આર્તરોદ્રધ્યાનમાંથી મુક્ત થઈ ધર્મધ્યાનમાં આવે છે. આ ચાર ભાવના ભાવવાથી મન સ્થિર થાય છે અને સમતા પ્રાપ્ત થાય છે. એ ભાવના ભાવતાં મનમાં અનિર્વચનીય આનંદ થાય છે. એ આનંદને સરખાવવા માટે સ્થૂળ સૃષ્ટિમાં કોઈ પણ પદાર્થ નથી. એ ચારે ભાવના અગાઉ જણાવ્યું તેમ સમતાનાં અંગ છે અને સમતાને સ્થિર કરનાર છે. શાંતરસના ખપીએ આ ભાવનારૂપ જળનું વારંવાર પાન કરવું. અભ્યાસ પડ્યા પછી રસ્તો સરલ થઈ જશે. અત્ર ચારે ભાવનાનું સંક્ષિપ્ત સ્વરૂપ બતાવ્યું છે, વિશેષ સ્વરૂપ જાણવાની જિજ્ઞાસા હોય તેમણે અન્ય ગ્રંથોમાંથી તેનું સ્વરૂપ જોઈ લેવું, બાકી એનું ખરૂં સ્વરૂપ તો એ ભાવના ભાવવામાં આવશે ત્યારે જ અનુભવમાં આવશે. એ ભાવના ભાવતાં શરૂઆતમાં તો મનઃક્ષેત્ર કદાચ સંકોચવાળું લાગશે પણ ધીમે ધીમે તે વિસ્તૃત થતું જશે. ૧૬.

સમતાનું બીજું સાધન-ઇન્દ્રિયના વિષયોપર સમતા.

चेतनेतरगतेष्वखिलेषु, स्पर्शरूपरसगंधरसेषु ।

साम्यमेष्यति यदा तव चेतः, पाणिगं शिवसुखं हि तदात्मन् १७

“હે ચેતન ! સર્વે ચેતન અને અચેતન પદાર્થોમાં રહેલાં સ્પર્શ, રૂપ, રસ (શબ્દ), ગંધ અને રસમાં તારૂં ચિત્ત સમતા પામશે, ત્યારે મોક્ષનું સુખ તારા હાથમાં આવી જશે.” ૧૭. સ્વામતાવત્ત.

ભાવાર્થ-સમતાના પ્રથમ સાધન તરીકે ચાર સમકિત ભાવના કહી. હવે બીજું સાધન ઇન્દ્રિયના વિષયોપર સમભાવ રાખવાનું છે તે કહે છે. સ્ત્રી, પુત્ર વિગેરે ચેતન પદાર્થો અને શય્યા, વસ્ત્રાદિ અચેતન પદાર્થો એ બન્નેને અંગે અનેક પ્રકારના સ્થૂળ વિષયો પ્રાપ્ત થાય છે. કોમળ સ્પર્શથી સુખ અને કર્કશ સ્પર્શથી દુઃખ થાય છે,

તેમજ રૂપવાન્ શ્રી કે વસ્તુ જોઈને પ્રેમ આવે છે અને કુરૂપ જોઈને દ્વેષ થાય છે, તેવીજ રીતે સુગંધ તરફ નાસિકા આકર્ષાય છે, ત્યારે દુર્ગંધથી મ્હોં મરડાય છે, તથા મિષ્ટ પદાર્થનો સ્વાદ કરતાં જિહ્વામાં પાણી છૂટે છે, ત્યારે અનિષ્ટ પદાર્થ ખાતાં મ્હોં બગડે છે અને સુસ્વર ધ્વનિ સાંભળી કાન મંડાય છે ત્યારે કુસ્વર સાંભળી કાનમાં આંગળીઓ ઘાલવામાં આવે છે. આ પાંચ ઇન્દ્રિયોના ત્રેવીશ વિષયો છે, એ સર્વ વિષયો તરફ જ્યારે તને સમભાવ થશે, એટલે સાડું કે ખરાબ એવો કોઈ પણ પ્રકારનો ભેદ તારા મનમાં થશે નહિ, ત્યારે મોક્ષસુખ તારા હાથમાં આવી જશે. આ પાંચે ઇન્દ્રિયના વિષયો આ જીવને બહુ છેતરે છે અને સંસારમાં રખડાવનારા પણ ખરેખરા તેઓ જ છે. નીતિશાસ્ત્રકારો કહે છે કે:-

इह हि मधुरगीतं नृत्यमेतद्रसोयं,
स्फुरति परिमलोयं स्पर्श एव स्नानानाम् ।
इति हतपरमार्थैरिन्द्रियैर्भ्राम्यमाणः,
स्वहितकरणधूर्तैः पञ्चमिर्वचितोऽस्मि ॥

‘આ મધુર રીતે ગવાયેલું ગાયન, આ નાચ, આ રસ, આ સુગંધી, આ સ્તનોનો સ્પર્શ-આવી પરમાર્થને હણનારી ઇન્દ્રિયો, જેઓ સ્વહિત સાધવામાં ધૂર્ત છે, તે પાંચેથી હું સંસારમાં પરિભ્રમણ કરું છું અને તેઓથી ખરેખરો છેતરાઉં છું.’ આ પાંચે ઇન્દ્રિયો ઉપર અથવા વસ્તુતઃ પાંચેના વિષયો ઉપર રાગદ્વેષ ન રાખવો એ મોક્ષપ્રાપ્તિનો ઉપાય છે. મોક્ષપ્રાપ્તિનો ઉપાય રાગદ્વેષનો ત્યાગ જ છે, કારણ કે કષાય જે સંસારમાં રખડાવનાર છે અને જેનું સ્વરૂપ આગળ સાતમા અધિકારમાં વિસ્તારથી બતાવ્યું છે તે સર્વ રાગદ્વેષથી જ ઉત્પન્ન થાય છે. માટે ઇન્દ્રિયોના ક્ષણિક સુખમાં આનંદ ન માનતાં તેના ત્યાગથી મોક્ષનું અવિચ્છિન્ન સુખ પ્રાપ્ત થાય છે તેનો ખ્યાલ લાવી તેમાં પ્રયાસ કરવો એ સમતા પ્રાપ્ત કરવાનું અને તે દ્વારા પરંપરાએ અવ્યાખ્યાય સુખ પ્રાપ્ત કરવાનું પરમ સાધન છે, એ ખાસ ધ્યાનમાં રાખવું. તેટલામાટે શ્રી સિદ્ધરપ્રકરમાં કહે છે કે ‘હે સાધુ! તું ગમે તેટલાં મૌનવ્રત ધારણ કર, ઘરનો ત્યાગ કર, આચારનો અભ્યાસ કર, વનમાં ગમન કર, તિવ્ર તપસ્યા કર; પણ જ્યાં સુધી કલ્યાણુવનને ભાંગી નાખનાર મહાવાયુ સમાન ઇન્દ્રિયસમૂહનો તેં અ. ૬.

પરાજય કર્યો નથી, ત્યાં સુધી રાખમાં રેડેલા ધીની જેમ સર્વ વૃથા સમજવું.^૧ તેમ જ શરૂઆતમાં જ ત્યાં કહ્યું છે કે ઇંદ્રિયના સમૂહનો પરાજય કરવાથી કલ્યાણ પ્રાપ્ત થાય છે.^૨ જે ઇંદ્રિયોનું સુખ ક્ષણિક છે તેને કબજામાં રાખી તેના વિષયોથી થતાં સુખદુઃખપર સામ્ય-ભાવ રાખવો એ અત્ર ઉપદેશ છે. સમતા પ્રાપ્ત કરવાનું આ બીજું સાધન થયું. ૧૭.

આત્મ શિક્ષા-વિચાર કરવાની જરૂરિયાત.
સમતાપ્રાપ્તિનું ત્રીજું સાધન.

કે ગુણાસ્તવ યતઃ સ્તુતિમિચ્છસ્યદ્ભુતં કિમકૃથા મદવાન્ યત્ ।
કૈર્ગતા નરકમીઃ સુકૃતૈસ્તે, કિં જિતઃ પિતૃપતિર્યદચિન્તઃ ॥૧૮॥

“ તારામાં કયા ગુણો છે કે તું સ્તુતિની ઇચ્છા રાખે છે ? તેં
“ શું મોટું આશ્ચર્યકારી કાર્ય કર્યું છે કે તું અહંકાર કરે છે ? (તારાં)
“ ક્યાં સુકૃત્યોથી તારી નરકની બીક મટી ગઈ છે ? તેં શું યમને
“ હત્યો છે કે જેથી તું ચિંતા વગરનો થઈ ગયો છે ? ” ૧૮.

સ્વાગતાવૃત્ત.

ભાવાર્થ-સમતાપ્રાપ્તિનું ત્રીજું સાધન વસ્તુસ્વરૂપની અને આત્મસ્વરૂપની વિચારણા છે. જ્યારે આત્મા શું છે અને તેનો અને પુણ્યલનો સંબંધ કેવો છે, ક્યાં સુધી ચાલે તેવો છે વિગેરે બાબતનો વિચાર યોગ્ય રીતે કરવામાં આવે ત્યારે મનમાં શાંતિ થાય છે અને નકામો વ્યવસાય ઘટી જાય છે. સમતાપ્રાપ્તિનું આ ઉત્કૃષ્ટ અંગ છે. એ અંગના સમર્થનમાં આ અધિકારના હુવે પછીના ઘણા શ્લોકો છે અને અધ્યાત્મશાસ્ત્ર આ વિષયને જ પુષ્ટિ આપે છે. અનેક પ્રકારે વસ્તુસંબંધ ઓળખવાનો અત્ર પ્રયાસ કરવામાં આવ્યો છે, તેપર ધ્યાન રાખી વિચારણા કરવાની બહુજ જરૂરિયાત છે. જ્યાં સુધી યોગ્ય વિચારણા કરવામાં આવતી નથી ત્યાં સુધી જ આ જીવ પોતાની શક્તિનો વ્યર્થ વ્યય કરે છે. આત્મવિચારણા કરવી એ તેથી બહુજ ઉપયોગી છે. હકીકત એમ છે કે આ જીવ આકાશના તારાઓ અને દેવતાનાં વૈમાનોનો વિચાર કરે છે, દૂર દેશમાં શું છે તે જોવા જાય છે અને પોતાની અસરંગી જિજ્ઞાસાને વિવિધ રીતે તૃપ્ત કરે છે;

પરંતુ પોતે કોણ છે ? પોતે શું કરે છે ? શામાટે કરે છે ? તેનો અર્થ શું છે ? તેનું પરિણામ શું છે ? તે સમજતો નથી, સમજવા યત્ન કરતો નથી, સમજવાની જિજ્ઞાસા જાગૃત કરતો નથી; પરંતુ જોયે આકાશમાં જોતાં કુવામાં પડનાર જ્યોતિષીની પેઠે તે ભૂલ ખાય છે. બીજે દોડવા કરતાં અનેક આશ્ચર્યનું ધામ પોતે કોણ છે, વિશ્વ-વ્યવસ્થામાં પોતે કઈ જગા રોકે છે, કર્મ અને ભવસ્થિતિના કાયદા પોતાને કેવી રીતે લાગુ પડે છે, તેનાથી છૂટવાનો ઉપાય શું છે એ સંબંધમાં વિચાર કરવાની બહુ જ જરૂર છે. આત્મિક વિચારણા તરફ અત્ર તેનું ધ્યાન ખેંચવામાં આવે છે.

હૈ ચેતન ! બીજા માણસો તારાં વખાણ કરે, તારી સ્તુતિ કરે એ સાંભળવાની તું ઇચ્છા રાખે છે; પણ તારામાં ગુણો કયા છે ? મહાવીર સ્વામી જેવો તપસ્યા ગુણ, ગજસુકુમાળ જેવો ક્ષમા ગુણ, શ્રીપાળ મહારાજ જેવું દ્વક્ષિષ્ય, સ્કંદકુમુદિ જેવી સમતા, વિજયશેઠ જેવું પ્રદ્વચર્ય, બાહુબળી જેવો મહત્યાગ, હેમચંદ્રાચાર્ય, હરિભદ્રસૂરિ કે યશોવિજયજી જેવું શ્રુતજ્ઞાન વિગેરે ગુણો તારામાં હોય અને પછી તું સ્તુતિની ઇચ્છા રાખતો હોય તો જાણે સમજ્યા, પરંતુ તે તારામાં કાંઈ નથી, છતાં શા ઉપર તું વખાણ મેળવવા માગે છે ? વળી હૈ ભાઈ ! તેં શું મોટું અદ્ભુત કામ કર્યું છે કે તું જોયી નજર રાખીને અભિમાનમાં તણાતો જાય છે ? જે વેશ્યાના ઘરમાં બાર વર્ષ રહી અનેક વિષયસુખ ભોગવ્યાં, તે જ વેશ્યાના ઘરમાં તે જ વેશ્યાની પ્રાર્થના છતાં ચાર માસ સુધી અડગપણે પ્રદ્વચર્ય પાળનાર શ્રીસ્થૂળિ-ભદ્ર મહારાજ જેવું અથવા તો છ ખંડ સાધનાર ચક્રવર્તી જેવું કાંઈ મહાન્ કામ કરીને અહંકાર કરતો હો તો જરા વાસ્તવિક લાગે, પણ તું તો નકામો ખોટો ખોટો અક્કડ થઈને ચાલે છે, તેનું કારણ તું વિચાર કરીને અમને સમજાવ. વળી હૈ બંધુ ! તેં ઘોર તપસ્યા, દેશવિરતિ, સર્વવિરતિ, ચૈત્યપ્રતિષ્ઠા, તીર્થયાત્રા, સંઘલકિત, સુપાત્રદાન વિગેરે કયા મહાન્ કાર્યો કરી નાંખ્યાં છે કે તારે નરકમાં જવાની બીક મટી ગઈ છે ? જેણે આ જીવનમાં કાંઈ મહાન્ કાર્ય કર્યું હોય તેને તો બહુધા નરકમાં જવાનું હોતું નથી અને તેના જીવનની સફળતા ગણાય છે, પરંતુ તારે તો હજી નરકનિગોહમાં જવાની બીક

ઊભી જ છે, વળી હે ભવ્ય ! તું આમ ચિંતા વગરનો થઈને ક્યાં કરે છે તેથી અમને તો મોટું આશ્ચર્ય થાય છે, કારણ કે જેને માથે શત્રુ હોય તે સંભાળ રાખ્યા વગર ફરી શકે નહિ અને ફરે તો દુર્દશા પામે. અને તારે માથે તો યમ જેવો અપ્રતિહતશાસનવાળો શત્રુ ગાળે છે. છતાં તું બેઢરકાર થઈને ક્યાં કરે છે ત્યારે શું તે શત્રુને તેં જીતી લીધો છે ? તું આવા વિચાર કેમ કરતો નથી ?

ઉપર જણાવેલા ગુણો જે પ્રાણીમાં હોય તેણે પણ સ્તુતિની ઇચ્છા રાખવી ઘટતી નથી અને મહાન્ આશ્ચર્ય ઉત્પન્ન કરે તેવાં કાર્યો કરનારને પણ મદ કરવો ઘટતો નથી અને સુકૃત્ય કરનાર પણ ખીક તણ દેતો નથી તેમજ યમના ભયને જીતનાર પણ આત્મચિંતવન મૂકતો નથી અને જે જે મહાન્ પ્રાણીઓએ એ ગુણો વિગેરે પ્રાપ્ત કર્યા છે તેઓએ પણ સ્તુતિની ઇચ્છા રાખી નથી અને અહંકાર પણ કર્યો નથી, એ આપણે સારી રીતે જાણીએ છીએ. પરંતુ સૂરિમહારાજ તો આ જીવને કહે છે કે આવા ગુણુ વિગેરે તારામાં હોય અને પછી સ્તુતિ વિગેરેની ઇચ્છા રાખતો હો તો જાણે વ્યાજખી ગણાય, પણ તે કાંઈ તારામાં નથી, છતાં તું શા ઉપર મદ્દમ રહે છે !!

આવી રીતે પોતામાં ક્યા ગુણો છે અને પોતે ક્યા મોટાં કામો કર્યાં છે, તેનો ખરાખર વિચાર કર અને તેમ કરીશ ત્યારે જ તને આત્મિક સ્વરૂપ સમજાશે. ઉપદેશ દેવાની આ નૂતન પદ્ધતિ ખડું અસરકારક છે, કારણ કે મનુષ્યની તીક્ષ્ણ લાગણીને તે પ્રેરે છે અને જાગૃત થવાની ઇચ્છા રાખનારો અભ્યાસી બુદ્ધિ તેનું તાત્પર્ય સમજી આત્મવિચારણા કરવા ઉદ્ધુક્ત થઈ જાય છે. ૧૮.

જ્ઞાનીનું લક્ષણ.

गुणस्तैर्वैर्यो गुणिनां परेषामाक्रोशनिंदादिभिरात्मनश्च ।

मनः समं शीलति मोदते वा, खिद्येत च व्यत्ययतः स वेत्ता॥૧૯॥

“ જીજ્ઞા ગુણુવાન્ પ્રાણીઓના ગુણુની સ્તુતિ કરે ત્યારે અને “ અન્ય માણુસો પોતાપર આક્રોશ કરે અથવા પોતાની નિંદા કરે તે “ વખતે જે પોતાના મનને સ્થિતિસ્થાપક રાખે છે અથવા તે વખતે “ જે આનંદ પામે છે; અને તેથી ઉલટી વાત બનતાં (એટલે પરગુણુ-

“ નિંદા અથવા આત્મપ્રશંસા થતાં) જે એક પામે છે તે પ્રાણી જ્ઞાની-
“ જાણુકાર કહેવાય છે.” ૧૯.

ઉપભવિ.

વિવેચન-ખીજ પ્રાણીઓના દાન, લોકસેવા, દેશસેવા, કોમ-
સેવા, ધૃતિ, ક્ષમા, પ્રદ્વચર્ય, ઔદાર્ય, ગાંભીર્ય, નિષ્કપટતા, સરળતા
વિગેરે ગુણોની પ્રશંસા સાંભળીને જ્ઞાની પુરૂષ પોતાના મનની
સ્થિતિસ્થાપકતા ખોઈ બેસતો નથી. સામાન્ય માણસો પૈકી ઘણા
પરગુણસ્તવન સાંભળી ઇર્ષ્યા કરે છે, ચાલે તો ઘસાતું બોલે છે,
કેટલીકવાર ગુણને અવગુણ કરી દેખાડે છે અને તદ્દન અધમ વૃત્તિ-
વાળા તો ગુણીયલ પુરૂષોની નિંદા કરે છે. જ્ઞાનીનું લક્ષ્ય તો સર્વદા
ગુણ ઓળખવાનું અને ગુણ પ્રાપ્ત કરવાનું જ હોય છે. તેથી જ્યારે
જ્યારે તે અમુક વ્યક્તિમાં કોઈ પણ સદ્ગુણ છે એમ સાંભળે છે
ત્યારે ત્યારે મનને સ્થિર રાખી તે સાંભળે છે એટલું જ નહિ પણ
ગુણનું અસ્તિત્વ વિચારી આનંદ પામે છે, ગુણનો પ્રત્યક્ષ ભાવ જોઈ
જાણી તે તો રાજી રાજી થઈ જાય છે અને ગુણવાન્ તરફ સ્વાભા-
વિક રીતે જ આકર્ષાય છે; ખીજ માણસોના ગુણોને હલકા પાડતા
નથી અથવા તેની કિંમત ઓછી કરવા જેવું ગૂઢ વચન બોલતા
નથી. જ્ઞાની માણસો આવા હોય છે; કારણ કે ગુણપ્રાપ્તિનો ઉપાય જ
તે છે. ‘રાગ ધરીજે જિહાં ગુણ લહીએ’ એ ભાવ જાણુકાર માણસ
સ્વાભાવિક રીતે જ સમજે છે. માધ્યસ્થ્ય ભાવનામાં નિર્ગુણ ઉપર સમ-
ચિત્ત રાખવાનો ઉપદેશ આપ્યો હતો,^૧ અત્ર ગુણવાન્ ઉપર ઇર્ષ્યા દૂર
કરી પ્રેમ રાખવાનો અને ગુણ ઉપર રાગ કરવાનો ઉપદેશ છે. કહ્યું છે કે:-

પરગુણપરમાણૂ પર્વતીકૃત્ય નિત્યં,

નિજહૃદિ વિકસન્તઃ સન્તિ સન્તઃ કિયન્તઃ

‘અણુ જેવા પારકા ગુણોને પર્વત જેવા માનીને નિરંતર પોતાના
હૃદયમાં વિકસ્વરભાવ પામતા સન્ત પુરૂષો કોઈ કોઈ હોય છે.’
આવી રીતે ગુણગ્રાહીપણું પ્રાપ્ત કરવાની બહુ જરૂર છે. ખીજના
નાના ગુણને પણ મોટો સમજી તે પ્રાપ્ત કરવા પ્રયાસ કરવો. આને
બદલે જો તે ગુણની ઉપેક્ષા કરવામાં આવે અથવા ઇર્ષ્યા કરવામાં
આવે અથવા તો નિંદા કરવામાં આવે તો બહુ હાનિ થાય છે.

મરી ગયેલો, દુર્ગંધિવાળો, હાડપિંજરશેષ શ્વાન જોઈને પણ દુર્ગંધા ન લાવતાં કૃષ્ણ વાસુદેવે તેના હાંતની પંક્તિના વખાણ કર્યા, એ ગુણગ્રાહીપણાનું અપૂર્વ દૃષ્ટાંત બહુ વિચારવા યોગ્ય છે. સાધારણ રીતે એવા શ્વાન તરફ મ્હોં મરડીને કે મ્હોંપર રૂમાલ ઢાંકીને જ ચાલવાનો રિવાજ જોવામાં આવે છે, તે છતાં એમાંથી પણ શુભ ગ્રહણ કરવાની બુદ્ધિ બહુ લાભ કરનારી નીવડી. હંસને દૂધ અને પાણી બુદ્ધ પાડવાની ટેવ છે એ મોટી વાત નથી; પરંતુ એમાંથી દૂધ જ ગ્રહણ કરવાની ટેવ છે એ મોટી વાત છે અને અનુસરવા યોગ્ય છે. આવા ગુણ ગ્રહણ કરનારા પુરૂષો ઓછા હોય છે એ ખરું, પણ તેવા હોય છે ખરા અને આપણે પણ વિચાર કરીએ તો તેવા થઈ શકીએ. ઘણા પ્રાણીઓની ટેવ આખા સુંદર શરીરમાં ક્ષત ક્યાં છે એ શોધવાની હોય છે. ગુણવાનમાં કોઈ સહજ દોષ હોય તે શોધી તે દ્વારે તેનું નબળું બોલનારા બહુ આત્મિક હાનિ પામે છે. ગુણગ્રાહીપણાની ટેવ બહુ લાભકર્તા છે.

જ્ઞાની પુરૂષનું બીજું લક્ષણ એ છે કે બીજો કોઈ પ્રાણી પોતાની નિંદા કરે અથવા પોતાની ઉપર ક્રોધ કરે તો તે વખતે પણ પોતાના મનને સ્થિતિસ્થાપકતામાં રાખે. પોતાની નિંદા સાંભળી તે ગુસ્સે થઈ જતો નથી અને તેનું મન તે વખતે અસ્તવ્યસ્ત થઈ જતું નથી પરંતુ શાંત રહે છે, એટલું જ નહિ પણ પોતાની આત્મિક સત્તાની કસોટિ થવાનો પ્રસંગ જાણી વધારે જ્ઞાની તો તેથી આનંદ માને છે. ઉત્કૃષ્ટ ગુણપ્રાપ્તિની સ્ફુટ ઇચ્છાની અત્ર અવધિ થાય છે. દુનિયાના ઘણાખરા માણસો તો પોતાની સ્તુતિ સીધી રીતે કે આડકતરી રીતે સાંભળવા ઇચ્છા રાખે છે અને સાંભળીને રાજ થાય છે; કેટલીક વાર આત્મલઘુતા બતાવી તે દ્વારા પણ સ્તુતિ કરાવવાની ઇચ્છા રાખે છે; પરંતુ આવી ઇચ્છા ન રાખનારા બહુ થોડા હોય છે અને પોતાની સ્તુતિથી કદાચ મદ ઉત્પન્ન થાય તેવા હેતુથી સ્તુતિ સાંભળી દરકાર ન કરનારા અને તેથી ઉલટા ખેદ પામનારા તો બહુ જ થોડા હોય છે. દુનિયાનો મોટો ભાગ સાચે રસ્તે હોતો નથી તેનો અત્ર પ્રગટ ઉલ્લેખ છે, અને તેથી આ બાબતમાં થોડા પણ સમજી માણસોને પગલે ચાલવું એજ શુદ્ધ માર્ગ છે.

એવી જ રીતે પારકાના ગુણની નિંદા સાંભળી ખેદ પામવો એ ગુણ તરફ પ્રેમ બતાવે છે અને આ સર્વ લક્ષણ જેનામાં હોય તેનેજ શાસ્ત્રકાર જ્ઞાની કહે છે. દ્રવ્યાનુયોગના થોડા ગ્રંથો વાંચ્યા અથવા યુનિવર્સિટીની કેટલીક ડિગ્રીઓ મેળવી એથી ખરા જ્ઞાની થવાતું નથી. જ્ઞાનની સાથે જ વર્તન શુદ્ધ હોવું જોઈએ. બુદ્ધિના ક્ષયોપશમથી થોડું સ્વરૂપજ્ઞાન પ્રાપ્ત થઈ જાય તેથી મલકાઈ જવાનું નથી, કારણ કે વસ્તુતઃ જ્ઞાનનું ફળ વર્તન જ છે અને ફળ વગરનું જ્ઞાન માત્ર શાલા આપે છે, પરંતુ વાસ્તવિક લાભ કરતું નથી. કેળવણીનું પરિણામ આ જ હોવું જોઈએ અને સમજી પ્રાણીઓ એને જ અનુસરે છે, એ આપણે વારંવાર વાંચીએ છીએ. જ્ઞાનીનું લક્ષણ સાધુ અને શ્રાવકને એક સરખી રીતે લાગુ પડે છે, તેથી જેઓ ખરેખરા જ્ઞાની હોવાનો દાવો કરતા હોય તેમણે આ શ્લોકમાં બતાવેલું વર્તન કરવું જાસ જરૂરનું છે. વસ્તુસ્વરૂપ ચિંતવવાનો આ ત્રીજો ઉપાય અમલમાં મૂકવાથી સમતા પ્રાપ્ત થાય છે અને તે ચિંતવન વિશેષે જાણકારને જ પ્રાપ્ય છે, તેથી સમતા પ્રાપ્ત કરવાની ઇચ્છાવાળા તત્ત્વજિજ્ઞાસુએ-પછી તે સાધુ કે શ્રાવક ગમે તે હોય તેણે આત્મપ્રશંસા કરવી નહિ, બીજા કરે એવી ઇચ્છા રાખવી નહિ, કરે તો તેથી આનંદ માનવો નહિ અને પરગુણ અણુમાત્ર હોય તેને પણ મોટા માનવો, તેની પ્રશંસા કરવી અને બીજા પ્રાણીઓ તેની પ્રશંસા કરે તે સાંભળી રાજ થવું. ૧૯.

પોતાના શત્રુ મિત્ર-સ્વપર ઓળખવાનો ઉપદેશ.

‘ન વેત્સિ શત્રૂન્ સુહૃદશ્ચ નૈવ, હિતાહિતે સ્વં ન પરં ચ જંતોઃ’ ।

દુઃસ્વં દ્વિષન્ વાંછસિ શર્મૈ ચૈતન્નિદાનમૂઢઃ કથમાપ્સ્યસીષ્ટમ્ ॥૨૦॥

“હે આત્મન્ ! તું તારા શત્રુ અને મિત્રને ઓળખતો નથી,
“ તારું હિત કરનાર અને અહિત કરનાર શું છે તે જાણતો નથી
“ અને તારું પોતાનું અને પારકું શું છે તે જાણતો નથી; (વળી)
“ તું દુઃખપર દ્વેષ કરે છે અને સુખ મેળવવાને ઇચ્છે છે, પણ
“ તેનાં કારણો નહિ જાણતો હોવાથી તું તે ઇચ્છિત વસ્તુ કેવી
“ રીતે મેળવીશ ?” ૨૦.

ઉપદેશ.

૧ જંતો इति वा पाठः संबोधने.

ભાવાર્થ—એક સાધારણ નિયમ છે કે શત્રુપર જય મેળવવા માટે તેને બરાબર ઓળખવો જોઈએ અને તેના બળનો ખ્યાલ કરવો જોઈએ. દ્રાન્સવાલના રહેવાશી બેર લોકોના બળનો ઓછો ખ્યાલ કરવાથી અંગ્રેજ સરકારને શરૂઆતમાં બહુ મુશ્કેલી નડી હતી. તું તો તારા શત્રુઓ કોણ છે તે પણ જાણતો નથી તો પછી તેઓ કેવા છે એ જાણવાનો તો તને અવકાશ પણ ક્યાંથી હોય ? રાગ દ્વેષ અથવા તનજન્ય કષાય, વેદોદય, મોહ અથવા મિથ્યાત્વ અવિરતિ, પ્રમાદ, કષાય અને યોગ તારા શત્રુઓ છે અને ઉપશમ, વિવેક, સંવર વિગેરે તારા મિત્રો છે. આ સર્વને બરાબર ઓળખ અને તે પ્રત્યેકનું તારી વિરુદ્ધમાં અને તારી મદદમાં કેટલું બળ છે, તેનો ખ્યાલ કર. આવી રીતે શત્રુ મિત્રને ઓળખવાથી તું આત્મશુભ્યવ્યક્તીકરણરૂપ સોનાની ખાણો તુરત જ પ્રાપ્ત કરી શકીશ.

વળી તને હિત કરનાર શું છે, અને કોણ છે ? અને અહિત કરનાર શું છે અને કોણ છે ? તે પણ તું જાણતો નથી. તારૂં તાત્કાલિક હિત દેખાતું હોય પણ તેથી પરિણામે તને અહિત થતું હોય તો તે આદરવા યોગ્ય નથી, એ કહેવાની જરૂર નથી. એથી પણ વધારે તારૂં શું છે અને પારકું શું છે તે પણ તું બરાબર જાણતો નથી. તું કોણ ? તું શરીર નહિ, કપડાં નહિ, આભૂષણો નહિ, પણ કોઈ બીજો છે. શરીરને ગતિમાં રાખનાર, કપડાં પહેરનાર, આભૂષણો ધારણ કરનાર કોઈ બીજો જ છે, તે આત્મા છે, તે તું છે. તેની વસ્તુ તે આત્મિકવસ્તુ કહેવાય છે. બાકી ઘર, કપડાં, ઘરેણાં, પૈસા અને શરીર સર્વ પારકાં છે, અપર છે અને અજ્ઞાનતાથી તેમને તું તારાં માની બેઠો છે, પણ તેમાં તારી મોટી ભૂલ થાય છે. પૌદ્ગલિક પદાર્થ સર્વથા પારકા જ છે; તેઓ સાથે આવતા નથી અને લાંબો વખત રહેતા પણ નથી. તારૂં છે તે તો તારા રૂપ જ છે, તારી પાસે જ છે, તારાથી ભિન્ન નથી. આ વિવેક જ્યારે તારામાં આવશે ત્યારે તને વસ્તુસ્વરૂપનું બરાબર જ્ઞાન થશે અને પછી તને બહુ આનંદ આવશે. અનંત જ્ઞાન, દર્શન અને ચારિત્ર જ તારાં છે અને તે જ તને પરિણામે હિત કરનારાં છે, બાકી સર્વ વસ્તુઓ પારકી છે અને પરિણામે અહિત કરનારી છે.

વૈદ્ય પાસે વ્યાધિગ્રસ્ત માણસ જાય ત્યારે પહેલાં તો તેને શો વ્યાધિ છે તેનું તે નિદાન કરે છે, વ્યાધિનું કારણ શોધે છે અને કયો વ્યાધિ છે તેનો તે નિર્ણય કરે છે. તને વિભાવ દશામાં રાચવામા-ચવારૂપ વ્યાધિ થયો છે અને તેમાંથી મુક્ત થઈ તું સુખ મેળવવા ઇચ્છે છે, તો તેનું કારણ શોધી કાઢ. જ્યાં સુધી આ કારણ તને જડશે નહિ ત્યાં સુધી તારા વ્યાધિઓ જશે નહિ, માટે સ્વપર વિવેક લાવી હિતકર અને અહિતકર શું છે તે ખરાબર સમજ લે. આ ગ્રંથકર્તાના વૈદ્યપણામાં તને ભરોસો હોય તો આ ગ્રંથ જોઈ જા. તું ખરાબર વિચાર કરીશ તો આ ગ્રંથમાંથી તેનું નિદાન તને જડી આવશે. વળી આ ગ્રંથકારે ચિકિત્સા પણ બતાવી છે તે ધ્યાનમાં રાખી શોધી કાઢજે. વસ્તુસ્વરૂપ સમજવાની જરૂર કેટલી છે તે હવે વધારે સ્પષ્ટ થતું જાય છે. જ્યાં સુધી વસ્તુસ્વરૂપ સમજાય નહિ ત્યાં સુધી સમતા પ્રાપ્ત થાય નહિ અને સમતા પ્રાપ્ત થયા વગર વ્યાધિનો નાશ થાય નહિ. તેથી સમતાપ્રાપ્તિના આ ત્રીજા સાધન ઉપર અનેક રીતે ભાર મૂકવામાં આવ્યો છે. પારમાર્થિક વૈદ્યરાજે બતાવેલા નિદાનપર બહુ ધ્યાન આપવાની જરૂરિયાત છે, તે હવે વધારે પ્રગટ થાય છે. ૨૦.

વસ્તુ ગ્રહણ કરવા પહેલાં વિચાર કરવાની જરૂર.

કૃતી हि सर्व परिणामरम्यं, विचार्य गृह्णाति चिरस्थितीह ।

भवान्तरेऽनन्तसुखाप्तये तदात्मन् किमाचारमिमं जहासि ॥૨૧॥

“ આ લોકમાં જે કાંઈ માણસો હોય છે તે વિચાર કરીને “ એવી વસ્તુ ગ્રહણ કરે છે કે જે લાંબો વખત સુધી ચાલે તેવી “ અને પરિણામે સુંદર હોય; ત્યારે હે ચેતન ! આ ભવ પછી અનંત “ સુખ મેળવવા માટે આ ધાર્મિક આચારને તું કેમ તજ દે છે ? ” ૨૧.

ઉપનિતિ.

લાવાર્થ-વસ્તુસ્વરૂપ અને સંબંધનું જ્ઞાન મેળવવાની જરૂરિયાત કેટલી બધી છે તે આપણે ઉપર જોયું, હજી પણ તે જ સાધનને વિશેષ પ્રતિપાદન કરવા માટે કહે છે. સમજી વ્યવહારકુશળ માણસ કોઈ પણ વસ્તુ ખરીદ કરતાં બે જાતનો વિચાર કરે છે. એક તો તે વસ્તુ ટકાઉ હોવી જોઈએ અને બીજું તે વસ્તુ ઉપયોગી હોવી

નેઈએ. આપણા પોતાના આત્મિક વ્યવહારમાં આ નિયમનો ભંગ થતો નેવામાં આવે છે અને તે એક બે બાબતમાં નહિ, પણ આખો વ્યવહાર જ ઊધી ઇટથી મંડાયલો માલૂમ પડે છે. દાખલા તરીકે આપણને યૌવનાવસ્થાના સુખલોગમાં આનંદ લાગે છે; પણ તે સુખને અંતે વૃદ્ધાવસ્થાનું દુઃખ છે અને તે સુખ ચાલે છે ત્યારે પણ બહુ થોડો વખત ચાલે છે; ધન મળે છે ત્યારે સુખ લાગે છે, પણ તેનો નાશ થાય ત્યારે દુઃખ થાય છે; સ્નેહીને નેઈ આનંદ થાય છે પણ તેના મરણથી શોક થાય છે—એવી રીતે સર્વ પૌદ્ગલિક વસ્તુઓમાં પરિણામે દુઃખ છે; એટલું જ નહિ પણ આનંદ અદ્વ-કાળ સુધીનો જ છે. (વસ્તુતઃ તો આને આનંદ કહી જ શકાય નહિ.) વળી થોડા કાળના સુખની ખાતર બહુ કાળના સુખનો લોગ આપવો પડે છે, તેથી વ્યવહારકુશળ માણસે વિચાર કરવાની જરૂર છે. તું કોણ? તારું શું? તારી ફરજ શી છે? આ સર્વ વસ્તુઓ તારી કેવી રીતે છે? તેમનો ને તારો શો સંબંધ છે? તારી અન્ય પ્રાણીઓ તરફ તથા વસ્તુઓ તરફ કાંઈ ફરજ છે? છે તો કેવી છે? વિગેરે બાબતનો વિચાર કરવાની આવશ્યકતા અનેકવાર પુનરાવર્તન કરી કરીને સમજવાની જરૂર છે. આવી રીતે જ્યારે આત્મનિરીક્ષણ કરવાની ટેવ પડશે ત્યારે વસ્તુસ્વરૂપ બરાબર જણાશે. આ જીવ વિચાર કર્યા વગર—ધર્મબુદ્ધિએ પણ ઘણીવાર અજ્ઞાનદશાથી મહાપાપો કરી નાખે છે; એનું કારણ એ છે કે કોઈ પણ કાર્ય કરી, તેનું પરિણામ શું થશે અને આત્માને તેથી કેટલી હાનિ થઈ અને પોતાની કેટલી અવનતિ થઈ તથા ગુણથી અધો અવતરણ કેટલું થઈ ગયું, તે સર્વનો તોલ કરવાની આ જીવને ટેવ નથી. ઘણાં સુકૃત્યો આવી રીતે અદ્વ કૂળ આપે છે, ઘણા સદુપદેશો ખાસ આ જીવને ઉદ્દેશીને બોલાયલા હોય છતાં નિષ્કૂળ થાય છે અને હૃદયભૂમિની સપાટિપરથી આલ્યા જાય છે, પરંતુ હૃદયને જરાપણ આર્દ્ર કરતા નથી. એ સર્વનું કારણ એક જ છે કે આ જીવને આત્મવિચારણાની ટેવ નથી. આત્મવિચારણા કરનાર પોતાના દરેક કાર્યને તપાસી શકે છે; અને તેથી કાર્યક્રમમાં ભૂલ કેટલી છે, ભેલ કેટલો છે અને દોષ કેટલો છે તે શોધી ફર કરી શકે છે. આત્મનિરીક્ષણ કરનાર સર્વદા

જાગૃત રહે છે અને કદીપણ શક્તિનો નાશ કરતો નથી.^૧ આવાં અનેક કારણોને લીધે આત્મવિચારણાથી બહુ પ્રકારના લાલ થાય છે. તો હે ચેતન! આવી જાગૃતિનો આચાર^૨ (વ્યવહાર) તું શા માટે તણ દે છે? એ વ્યવહાર તણ દેવાથી બહુ નુકસાન છે, કારણ કે તાંડું સાધ્ય તેથી દૂર થતું જાય છે. ૨૧.

રાગદ્વેષના કરેલા વિભાગપર વિચારણા.

નિજઃ પરો વેતિ કૃતો વિભાગો; રાગાદિભિસ્તે ત્વરયસ્ત્વાત્મન્ ।

ચતુર્ગતિક્લેશવિધાનતસ્તત્, પ્રમાણયન્નસ્યરિનિર્મિતં કિમ્ ॥ ૨૨ ॥

“હે ચેતન! તાંડું પોતાનું અને પારકું એવો વિભાગ રાગદ્વેષે “કરેલો છે; ચારે ગતિમાં તને અનેક પ્રકારનો કલેશ કરાવતા હો-
“વાથી રાગદ્વેષ તો તારા શત્રુઓ છે—ત્યારે શત્રુઓએ કરેલો વિભાગ
“તું કેમ કબૂલ કરે છે?” ૨૨.

ઉપનતિ.

ભાવાર્થ—શ્રી મધ્વશાસ્ત્રિજીએ મહારાજ અષ્ટકમાં લખે છે કે અહં મમેતિ મંત્રોડયં મોહસ્ય જગદાંધ્યકૃત્^૩ ‘હું અને માંડું એ મોહ (રાગદ્વેષ લક્ષણ) મંત્રથી જગત્ અંધ થઈ ગયું છે. એને મળતો ભાવ બતાવતાં ભર્તૃહરિ કહે છે કે પીત્વા મોહમયી પ્રમાદમદિરામુન્મત્ત-મૂતં જગત્^૪ મોહથી ભરેલી પ્રમાદમદિરા પીને આ જગત્ ગાંડું થઈ ગયું છે. મોહ આવી રીતે આ જીવ ઉપર અનેક પ્રકારના ત્રાસ ઉત્પન્ન કરે છે તેનું કારણ વિચારીએ. વીશમા પ્રલોકમાં આપણે જોઈ ગયા છીએ કે આ જીવ પોતાનું અને પારકું શું છે તે જાણતો નથી. આ સત્ય છે? બધા જીવો ઘણી વસ્તુને પોતાની છે એમ માને છે,

૧ ‘આત્મનિરીક્ષણ’ ના વિષય ઉપર શ્રી જૈનધર્મ પ્રકાશ માસિકના પુસ્તક ૧૮ માં પૃષ્ઠ ૧૦૦ થી શરૂ થતો એક લેખ આ પ્રલોક ટાંકીને લખ્યો છે, તેપર ધ્યાન ખેંચવામાં આવે છે. ગ્રન્થગૌરવના લયથી એ લેખ અત્રે લખ્યો નથી.

૨ આચાર શબ્દનો અર્થ કેટલાક પંચાચાર એમ કરી તેને ભવાંતરમાં અનંત સુખનું સાધન બતાવી તે અર્થ અત્રે ધરાવે છે. જ્ઞાન, દર્શન, ચારિત્ર, તપ અને વીર્યરૂપ પંચ આચાર ભગવંતે ઉપદેશ્યા છે, અને તે અપ્રમત્તપણે પાળવા અત્રે ઉપદેશ છે. આ પ્રમાણે કરેલો અર્થ અસમીચીન નથી, પણ મુનિસુંદરસૂરિ મહારાજે યતિશિક્ષાઉપદેશ સિવાયનો આખો ગ્રન્થ જેમ બને તેમ પારિભાષિક ન થવા દેવા યત્ન કર્યો હોય એમ લાગે છે અને તેથી સામાન્ય અર્થ થઈ શકતો હોય ત્યાં વિશેષ અર્થ ન કરવો એ પદ્ધતિ મને વિશેષ અનુકૂળ લાગી છે.

૩ જ્ઞાનસાર અષ્ટક ચોથું, પ્રથમ પ્રલોક. ૪ વૈરાગ્ય શતક. પ્રલોક સાતમો.

પરંતુ એમાં ભૂલ એ થાય છે કે પોતાની વસ્તુ નથી તેને પોતાની માની બેસે છે, અને પોતાનું અનંત દ્રવ્ય જે દરરોજ સાથે રહે છે, સંનિધિમાં જ છે અને જેને શોધવા જવું પડતું નથી, તેને તે ઓળખતો નથી, જાણતો પણ નથી અને ભ્રમણમાં રખડ્યા કરે છે. આવી સ્વપરની ખોટી વહેંચણુ થઈ છે, તેનું કારણ શું? વહેંચણી કરનાર કોણ? આનો વિચાર કરો. ‘આ દ્રવ્ય માફ છે, આ સ્ત્રી મારી છે, આ ઘર માફ છે’ એમ ઓળખાવનાર રાગ છે—એ મોહ છે—એ મદિરા છે. ‘આ ઘર પારકું છે, આ છોકરો બીજાનો છે, આ વસ્તુનો નાશ થયો તેમાં અડચણ નથી, કારણ તે મારી નથી’ એમ ઓળખાવનાર દ્વેષ છે—એ પણ મોહ છે—એ મદિરા છે. એવી જ રીતે મદ્યથી, ઇર્ષ્યાથી, અહંકારથી, લોભથી—સ્વપરનો વિભાગ પાડે છે એ સર્વ મોહજન્ય છે, મોહનો માર્ગ જગત્ને અંધ કરીને કામ કરવાનો છે અને વાઈન (દારૂ) ની પેઠે તે પ્રાણીને ઉન્મત્ત બનાવે છે. ટુંકામાં કહીએ તો પૌદ્ગલિક વસ્તુઓનો સ્વપરવિભાગ મોહજન્ય છે.

મોહ આ પ્રાણીને ચારે ગતિમાં અનેક પ્રકારના દુઃખ આપ્યાં કરે છે. દેવગતિમાં વિરહદુઃખ અને પરોત્કર્ષ સહન કરવાનું દુઃખ, મનુષ્યગતિમાં આજીવિકાનું દુઃખ અને સંયોગવિયોગનું દુઃખ, તિર્થ-ચગતિમાં મુંગે મ્હોઢે અનેક પ્રકારનાં કષ્ટ સહન કરવાનું અને તાપ ઠંડી સહન કરવાનું દુઃખ અને નરકગતિમાં અનેક પ્રકારનાં શારીરિક અને માનસિક અસહ્ય દુઃખો મોહ ઉત્પન્ન કરે છે અને તે આ જીવને જરૂર સહન કરવાં જ પડે છે. કષાયો રાગદ્વેષજન્ય છે અને તે બન્ને પોતે મોહના છોકરા છે અથવા મોહ પોતે જ છે. ઉક્ત રીતે અનેક પ્રકારનાં દુઃખ આપનાર મોહને તો આ જીવનો ખરેખરો દુશ્મન કહી શકાય. દુશ્મનનો આનંદ આ જીવને ભૂલાવો ખવરાવી દુઃખ આપવામાં જ હોય છે. તે જ મોહ સ્વપરવિભાગ કરી આપે છે. આ માફ છે અને આ પારકું છે, એવું પૌદ્ગલિક વસ્તુમાં આરો-પણ કરવું એ પ્રકટપણે અસત્ય છે; કારણ કે તેમાં આત્મિક કાંઈ નથી અને આત્મિક ન હોય તે પોતાનું નથી. આવી રીતે વિભાગ કરનાર તો તારા ખરેખરા દુશ્મન છે. ત્યારે દુશ્મનનો કરેલો વિભાગ તું કબૂલ શા માટે રાખે છે? દુનિયામાં કોઈ કારણસર બે પક્ષકારો

વચ્ચે તકરાર થાય તો તેનો નીવેડો મધ્યસ્થ માણસથી લાવવામાં આવે છે; પરંતુ તે જ નીવેડો કરવાનું કામ જો એક પક્ષના દુશ્મનને સોંપવામાં આવે તો જરૂર તેનું પરિણામ તેના લાલથી ઉલટું જ આવે છે—અર્થાત્ તેને નુકસાન થાય છે.

માટે હે ચેતન! તારું શું છે અને પારકું શું છે, તેનો વિભાગ તારા હિતસ્વી હોય તેની પાસે કરાવ. એમ કરીશ તો તને કાંઈ પણ લાભ થશે અને આત્મિક દ્રવ્ય જે અત્યારે તારી સત્તામાં રહ્યું છે, તે પ્રગટપણે તું પામી શકીશ. શત્રુને હવે તું ક્યાં સુધી તારા તરીકે સમજીશ? તું હવે ઉન્નતપણું છોડી દે અને મોહનો કરેલો વિભાગ તને બહુ અહિત કરનારો છે એ ધ્યાનમાં લે. આ મનુષ્ય ભવમાં તને વિચાર કરવાનો બહુ અવકાશ છે, કારણ કે અત્રે તારી સર્વ શક્તિઓ થોડે કે વધતે અંશે ખીલેલી છે. એ સ્થિતિનો ખ્યાલ કરી તું સ્વપર ખરેખરું શું છે તે સમજ. આ ભવમાં તને જોગવાઈ મળી છે, તેનો ખરેખરો ઉપયોગ કર. ૨૨.

આત્મા અને બીજી વસ્તુઓના સંબંધપર વિચારણા.

अनादिरात्मा न निजः परो वा, कस्यापि कश्चिन्न रिपुः सुहृद्वा ।

स्थिरा न देहाकृतयोऽणवश्च, तथापि साम्यं किमुपैषि नैषु ॥ ૨૩ ॥

“ આત્મા અનાદિ છે, કોઈને કોઈ પોતાનું નથી અને કોઈ “ પારકું નથી; કોઈ શત્રુ નથી અને કોઈ મિત્ર નથી; દેહની આકૃતિ “ અને (તેમાં રહેલા) પરમાણુઓ સ્થિર નથી—તોપણ તેમાં તું “ સમતા કેમ રાખતો નથી ? ” ૨૩. ઉપખતિ.

વિવેચન—આત્મા શું છે અને કોણ છે, તેની વિચારણા કરવાનો ત્રીજો સાધ્ય ઉપાય હજી પણ વિશેષ સ્પષ્ટ કરે છે. રાગદ્વેષે સ્વપરનો વિભાગ ખોટો કર્યો છે, એવું સમુચ્ચયે ઉપર બતાવ્યું. હવે આત્મા કોણ છે અને તેનો બીજાઓ સાથે કેવો સંબંધ છે, તે અત્રે જોઈએ. આત્મા દ્રવ્યરૂપે ધ્રુવ અનાદિ છે, પર્યાયથી પલટન ભાવ પામે છે, પુદ્ગળના સંગમાં રહી વિચિત્ર જાતિ, નામ, શરીર ધારણ કરે છે, પણ સ્વસ્વભાવે શુદ્ધ ચૈતન્યવાન સનાતન છે. એનું સ્વરૂપ બહુ અંથમાં બતાવ્યું છે. શ્રીલોકપ્રકાશ^૧ અંથમાં તેનું સ્વરૂપ બતાવ્યું છે,

તેનો અત્ર સાર આપીએ છીએ. “જીવનું સામાન્ય લક્ષણ ચેતના છે, વિશેષ સ્વરૂપ પાંચ જ્ઞાન, ત્રણ અજ્ઞાન અને ચાર દર્શન એ બારેનો ઉપયોગ છે. સર્વ જીવને અક્ષરનો અનંતમો ભાગ તો સર્વદા ઉઘાડો રહે છે, તેથી ઉપયોગ વગરનો કોઈ પણ જીવ ત્રણ લોકમાં નથી. ગમે તેટલાં આવરણ કરનાર કર્મો હોય તોપણ આ અક્ષરનો અનંતમો ભાગ તો અવરાતો નથી જ. અક્ષર એટલે જ્ઞાન અને દર્શનનો સંપૂર્ણ ઉપયોગ સમજવો. જેમ સૂર્ય ઉપર વાદળાં ઘેરાઈ ગયાં હોય, છતાં પણ કાંઈ કાંઈ પ્રભા તો રહે જ છે; તેમજ આત્માનું અનંત જ્ઞાન અવરાઈ જાય તોપણ જરા ભાગ તો ઉઘાડો રહે છે અને દિવસ જેમ રાત્રિથી તેજ કારણે ભિન્ન થાય છે, તેમ આત્મા પણ અજીવથી આ લક્ષણને લીધે જ જૂદો પડે છે. જો કે આત્માનું સંપૂર્ણ જ્ઞાનલક્ષણ છે, તોપણ કર્મથી આવૃત્ત હોવાને લીધે તે પ્રગટ જણાતું નથી, પરંતુ ખાણમાં રહેલ સોનામાં જેમ શુદ્ધ કંચનત્વ છે, તેમ આત્મામાં અનંત જ્ઞાન સર્વદા છે જ; ફક્ત તેનાપર પડ ફરી વળેલાં છે. વ્યક્ત અવ્યક્તરૂપે જ્યારે આત્માને ક્ષયોપશમ થાય છે ત્યારે શક્તિ અને કાર્યરૂપે જ્ઞાન ઉત્પન્ન થાય છે અને વળી તેજ વીર્ય ચાદ્યું જાય છે ત્યારે કાદવ જેમ દર્પણને આવરી મૂકે છે, તેમ કર્મો જ્ઞાનને આવરી દે છે. પરંતુ જો બહુ પ્રયાસ કરી સર્વ કચરો દૂર કરવામાં આવે તો અનાદિ શુદ્ધ સ્વરૂપ પ્રગટ થાય. આત્માનું રૂપ એક જ છે, પરંતુ કર્માવૃત્ત હોય ત્યારે તે વિવિધરૂપ ધારણ કરે છે.”

આવા અનાદિ કાળથી આવરિત સ્વરૂપવાળા આત્માને બીજું કોઈ પોતાનું નથી અને કોઈ પારકું નથી, તેમ જ કોઈ તેનું શત્રુ નથી અને કોઈ મિત્ર નથી. એનું પોતાનું છે તે એ જ છે. માતા, પિતા, સ્ત્રી, પુત્ર વિગેરે સર્વે અનેક પ્રકારના સંબંધમાં અનંતવાર આવ્યા કરે છે અને તેથી તેઓ પોતાના કહેવાય જ નહિ, પોતાના હોય તો અત્રે રહી જાય જ નહિ, માટે એવા ક્ષણિક સંબંધને પોતાનો કે પારકો માનવો, એ ખોટું છે. આ હકીકતના સમર્થનમાં શાસ્ત્રકાર કહે છે કે—

ન સા જાઈ ન સા જોળી, ન તં ઠાળં ન તં કુલં ।

ન જાયા ન મુયા જત્ય, સખે જીવા અણંતસો ॥

‘એવી કોઈ જાતિ નથી, એવી કોઈ યોનિ નથી, એવું કોઈ સ્થાન નથી, ને એવું કોઈ કુળ નથી કે જ્યાં સર્વે જીવો અનંતવાર જન્મ પામ્યા ન હોય અને અનંતવાર મરણ પામ્યા ન હોય. મતલબ કે સર્વ સ્થાનકે સર્વ સંબંધમાં આ જીવ અનંતવાર ઉત્પન્ન થયો છે. અનંત કાળચક્રનું માન જોઈએ અને સાથે વિચાર કરીએ કે આ જીવે અનંત પુદ્ગળ પરાવર્તન^૧ કર્યાં છે, એટલે આ હકીકત સ્પષ્ટ સમજાઈ જાય છે. વળી એ પણ આથી સમજાય છે કે આપણે શત્રુ કોને કહેવા અને મિત્ર કોને કહેવા! આ જીવના સંબંધમાં દરેક શત્રુ મિત્ર તરીકે અનંતકાલમા અનંતવાર થઈ ગયાનો સંભવ છે. માટે આ તારાં સગાઓમાં કોઈ તારા નથી અને કોઈ પારકા નથી, છતાં તું તારા ને પારકા માને છે તે સંસારનું સ્વરૂપ, તારૂં પોતાનું સ્વરૂપ અને સામાન્ય રીતે જીવનો કર્મ સાથેનો સંબંધ વિગેરે તું જાણતો નથી, તેને લીધે જ છે.

આ તારો દેહ છે તે નાશવંત છે. તારા શરીરની આકૃતિ પણ નાશવંત છે. જરાવસ્થામાં તે બદલાઈ જશે અને અંતે રાખ થઈ જશે. આ શરીરપરનો મોહ તે પારકી વસ્તુપરનો મોહ છે. યૌવન ગયા પછી રૂપ રહેતું નથી, દેહ જર્જરિત થાય છે, મહોંમાંથી લાળ પડે છે, આંખે આંખ આવે છે, શરીર ધૂળે છે, વાળ ત્યેત થઈ જાય છે અને કપાળે કરચલી પડે છે—આવા શરીરપર પ્રેમ કરવો, તેને પંપાળ્યા કરવું, તેની દરેક તબિયત જાળવવી, તેને ગમે તેવા અભક્ષ્ય પદાર્થોથી પોષવું એ મૂર્ખતા છે, દગ્ધતા છે, વસ્તુ-સ્વરૂપનું અજ્ઞાન છે. જે વસ્તુ પોતાની નથી તેને પોતાની માની તેની ખાતર કલેશ પામવો અર્થ વગરનો છે. શરીર કેવું નાશવંત છે અને એનાપર મમત્વ રાખવાથી છેવટે કેટલો ખેદ થાય છે, તે ચોથા દેહમમત્વમોચન અધિકારમાં વિસ્તારથી બતાવ્યું છે. લોક-

૧ એક પુદ્ગળપરાવર્તનમાં કેટલો કાળ થાય છે તેનો ખ્યાલ આપવો મુશ્કેલ છે. કરોડો કે અબજો વર્ષથી તેનું માપ થઈ શકતું નથી. તેનો ખ્યાલ કરવા માટે જીવો સૂક્ષ્મ અક્ષા સાગરોપમનું સ્વરૂપ (લોક પ્રકાશ-દ્રવ્ય લોક-પ્રથમ સર્ગ-સ્લોક ૯૫). એવા વીશ કરોડો કરોડો સાગરોપમનું એક કાળચક્ર થાય છે અને એવા અનંત કાળચક્રે એક પુદ્ગળપરાવર્તન થાય છે. એના વિશેષ સ્વરૂપ માટે દશમા અધિકારના સાતમા સ્લોકનું વિવચન જીવો.

સ્થિતિ આ પ્રમાણે છે તેથી સર્વ વસ્તુ ઉપર સમભાવ રાખવો, સર્વ પ્રાણીઓ ઉપર સમભાવ રાખવો અને આત્મિક દશા ઉન્નત કરવાનું સાધ્ય નજર સમીપ રાખવું. આ પ્રમાણે આત્મસ્વરૂપ વિચારવાની જરૂરિયાત કેટલી છે, તે આપણે જોયું. ૨૩.

હવે માતાપિતા વિગેરેનો સંબંધ કેવો છે તે કહે છે.

यथा विदां लेप्यमया न तच्चात्, सुखाय मातापितृपुत्रदाराः ।

तया परेऽपीह, विशीर्णतत्तदाकारमेतद्धि समं समग्रम् ॥ ૨૪ ॥

“જેવી રીતે ચિત્રમાં આળેખેલાં માતા, પિતા, પુત્ર અને સ્ત્રી “વાસ્તવિક રીતે સમજી પ્રાણીને સુખ આપતાં નથી તેવી જ રીતે “આ સંસારમાં રહેલાં પ્રત્યક્ષ માતાપિતાદિક પણ સુખ આપતાં “નથી. તે બંનેનો આકાર નાશ પામતાં તે બંને સરખાં જ છે.” ૨૪.

ઉપનતિ.

ભાવાર્થ—જેમ પરવસ્તુ સાથેનો સંબંધ અસ્થિર છે તેમ સગા-સેહીઓનો સંબંધ પણ અસ્થિર છે, એ વિષયપર હવે પછીના મમ-ત્વમોચન અધિકારમાં વિશેષ વિવેચન કર્યું છે, તેનું કાંઈક પૂર્વનિ-રૂપણ (anticipation) કરતાં અત્ર કહે છે કે, હે ચેતન! તું તારાં માતા, પિતા, સ્ત્રી કે પુત્રના મોહમાં મસ્ત થઈ આ સંસારને તારો માની બેઠો છો, પરંતુ તું કોઈ પણ પ્રકારનો વિચાર કરતો નથી અને વાસ્તવિક રીતે તેઓ તારાં છે કે નહિ તેનો પણ તું ખ્યાલ કરતો નથી એ બહુ અયુક્ત છે. માતા પિતા, સ્ત્રી કે પુત્રની છબી ચીતરી હોય અથવા તેઓનો ફોટોગ્રાફ પડાવ્યો હોય તે જેમ કોઈ પણ પ્રકારનું સુખ આપી શકતો નથી તેવીજ રીતે તું વિચાર કરીશ તો જણાશે કે તારા હયાત સંબંધીઓ પણ તને ખરૂં સુખ આપી શકતા નથી. શ્રી વીર પરમાત્માના હસ્તદીક્ષિત શિષ્ય શ્રી-ધર્મદાસગણિ^૧ કહે છે કે:-

माया पिया य भाया, भज्जा पुत्ता सुही य नियगा य ।

इह चेव बहुविहाइं, करंति भयवेमणस्साइं ॥

૧ આ ઉપરથી તે મોહકારક થતાં નથી એમ કહેવાની મતલબ નથી. સારા પદાર્થને દેખવાથી સારી અને નબળાને દેખવાથી નબળી અસર તો હૃદય ઉપર થયા જ કરે છે. ૨ ઉપદેશમાળા ગાથા ૧૪૪.

‘આ સંસારમાં માતા, પિતા, ભાઈ, સ્ત્રી, પુત્ર, મિત્ર અને પોતાના સંબંધીઓ બહુ પ્રકારના લય અને મનનાં દુઃખ ઉત્પન્ન કરે છે.’ સૂરિ મહારાજ કહે છે તેમ સંબંધીઓ મરણથી વિયોગ-જન્ય દુઃખ આપે છે એટલું જ નહિ, પરંતુ જીવતાં છતાં પણ અનેક પ્રકારનાં દુઃખો આપે છે. એવા દુઃખોત્પાદક સંબંધમાં બ્રહ્મદત્ત ચક્ર-વર્તીની માતા ચુલણી માતાસંબંધનું દૃષ્ટાંત પૂરું પાડે છે, કનકકેતુ પિતાસંબંધનું, કૌણિક (શ્રેણીકપુત્ર) પુત્રસંબંધનું અને નયનાવળી (યશોધર રાજની રાણી) સ્ત્રીસંબંધનું દૃષ્ટાંત પૂરું પાડે છે. આ સંબંધમાં શાસ્ત્રોક્ત દૃષ્ટાંતો જોવા ઉપરાંત દરેક માણસે પોતાનો અનુભવ પણ કામે લગાડવો. એક નાની રકમ સારૂ ભાઈઓ જ્યારે લડે છે ત્યારે વિવેકી પ્રાણી હેતનો રંગ અનુભવે છે; સ્ત્રીની ઇચ્છા પાર પડતી નથી ત્યારે ગમે તેવાં અપવચન બોલે છે; આપત્તિમાં મિત્રો તણ જાય છે; માતાપિતાનો સંબંધ પણ સ્વાર્થબ્રંશ ન થાય ત્યાંસુધી બહુ સારો રહે છે. વળી જેમ ચિત્રનો નાશ થતાં નયનને જે સુખ થતું હતું તે નાશ પામે છે તેમ પ્રત્યક્ષ માતાપિતાનો અભાવ થતાં તેઓ સુખ આપતાં બંધ થાય છે. શરીર નાશ પામતાં મૃત્યુથી જે દુઃખ થાય છે તે પણ સ્વાર્થને અંગે જ છે, તે આપણે છવીશમા શ્લોકમાં વિસ્તારથી જોશું. તેથી નાશ પામતી વખત દુઃખ થાય છે તે પણ પ્રેમને ઉત્તેજન આપનાર નથી, પરંતુ તેથી પણ વૈરાગ્યભાવ જ આવે તેમ છે. આવી રીતે માળાપ, સ્ત્રી કે પુત્રપર ભ્રમત્વ રાખવો એ અજ્ઞાન છે, દુઃખનું કારણ છે અને તજવા યોગ્ય છે. એ સંબંધ કેવો છે, કેટલો છે અને કેટલા વખત સુધી ચાલે તેવો છે એપર વિચાર કરવાથી આત્મતત્ત્વનું સહજ જ્ઞાન થઈ જશે.

માતાપિતા ઉપર મોહ રાખવો નહિ એટલો અત્ર ઉપદેશ છે, પરંતુ તે ઉપરથી તેઓ તરફ ગમે તે પ્રકારનું વર્તન ચલાવવું એમ સમજવાનું નથી. શાસ્ત્રનો જ્યાં સુધી એકદેશીય અભ્યાસ થયો હોય ત્યાં સુધી ધર્મનાં વિશુદ્ધ ફરમાનોનું આલું મૂર્ખાઈ ભરેલું પરિણામ લાવવાનો અવિવેકી માણસોના સંબંધમાં બહુ લય રહે છે. દરેક પ્રાણીએ પુત્રધર્મ, પતિધર્મ, માતૃધર્મ, પિતૃધર્મ, મિત્રધર્મ બરાબર જાણ-

વવા એવો શાસ્ત્રકારનો ખાસ ઉપદેશ છે અને અનેક જગોએ તેપર ભાર મૂકી મૂકીને કહેવામાં આવ્યું છે. માત્ર સંસાર ઉપરથી વાસના ઉડી જઈ લોકચક્ત કરવાની વિશુદ્ધ વૃત્તિ હૃદયમાં જાગૃત થાય તે વખતે મોહજન્ય સંબંધથી અને પુત્રધર્માદિક ધર્મોના ખોટા અથવા અધુરા ખ્યાલથી અટકી જવાનો સંભવ ન રહે અને તે સંબંધીઓનાં મૃત્યુથી થતા વિયોગપ્રસંગે પ્રમાણ વગરનો અને પરિણામ વગરનો શોક ન થાય તે સારું જ આ ઉપદેશ છે. પિતૃધર્માદિનો જ્યારે વિશ્વપ્રાણી તરફના ધર્મ સાથે સંબંધ થાય ત્યારે પ્રથમ ધર્મનો કદાચ ભોગ આપવો પડે તો પણ સામાન્ય શિષ્ટાચાર પ્રમાણે અંત્ય ધર્મ આદરવો સુક્ત છે. મોહથી ફસી જવું નહિ અને પ્રતિબંધમાં પડી જવું નહિ એ શુદ્ધ આશય છે. આ વિષયને અંગે ચોથી એકત્વ ભાવના વિચારવા યોગ્ય છે. એ ભાવનાનો ઉદ્દેશ અને આ રીતોનો ઉદ્દેશ લગભગ એકસરખા છે.

ચોપાઈના કર્તાએ આ રીતોનો અર્થ જૂદી રીતે કયો છે, પણ તેવો અર્થ મૂળ ઉપરથી મને બેસી શક્યો નથી. ચોપાઈકારના કહેવાનો ભાવાર્થ એવો જણાય છે કે જેમ વિદ્વાનોને તત્ત્વજ્ઞાન હોવાથી સુખને માટે મનાયલા માતા, પિતા, પુત્ર અને સ્ત્રીઓ તેઓને લેપકારક થતાં નથી અને નિઃસંબંધ રહીને આત્માને નિર્લેપ રાખે છે તેવી રીતે ધનધાન્યાદિ પણ તેઓને લેપકારક (કર્મબંધ કરાવનાર) થતાં નથી કારણકે તેઓનું માનવું છે કે પોતપોતાના પર્યાય તણને દ્રવ્ય જૂદા જૂદા પર્યાયને પાત્રી જતાં બધું અપરરૂપ થઈ જાય છે ને તેથી સર્વ સરખું છે. ૨૪.

સમતાને ઓળખનારાની સંખ્યા.

જાનન્તિ કામાન્નિશ્ચિલાઃ સસંજ્ઞા, અર્થ નરાઃ કેઽપિ^૧ ચ કેઽપિ ધર્મમ્ ।
જૈનં ચ કેચિદ્ ગુરુદેવશુદ્ધં, કેચિત્ શિવં કેઽપિ ચ કેઽપિ સામ્યમ્ ॥ ૨૫

“ સર્વ સંજ્ઞાવાળા પ્રાણીઓ ‘કામ’ને જાણે છે, તેમાંથી કેટલાક “ અર્થ (ધનપ્રાપ્તિ)ને જાણે છે, અને તેમાંથી પણ કેટલાક જ ધર્મને જાણે છે; તેમાંથી કેટલાક જ જૈનધર્મને જાણે છે; અને તેમાંથી બહુ થોડા “ શુદ્ધ દેવગુરુચક્ત જૈનધર્મને જાણે છે; તેમાં પણ બહુ થોડા

૧ કેઽપિ સ્થાને કર્મં ઇતિ પાઠઃ ક્વચિદ્દ્રશ્યતે.

“પ્રાણી મોક્ષને ઓળખે છે અને તેથી પણ બહુ થોડા પ્રાણીઓ
“સમતાને ઓળખે છે.” ૨૫.

ઇન્દ્રવજ્ર.

વિવેચન—સંસારી જીવો કર્મથી આવૃત હોવાને લીધે સમતાના સ્વરૂપને ઓળખતા નથી અને આદરતા નથી. આ સ્વરૂપ બતાવીને કર્તા સિદ્ધ કરે છે કે સમતાને બાણનારા તથા આદરનારા બહુ ઓછા છે, પતિત થવાના રસ્તા હુમેશાં ઉઘાડા હોય છે. અનાદિ અભ્યાસથી આ જીવ એવા નીચે જનારા રસ્તા ઉપર તુરત ઢળી જાય છે. વિભાવદશાને વશ પડેલા જીવો કર્મસત્તાને આધીન થઈ વિષય તરફ દોરવાઈ જાય છે, કારણ કે મૈથુનસંજ્ઞા આ જીવ સાથે અનાદિ સંબંધવાળી છે.

ધનવિજય ગણિ કહે છે કે, કામ શબ્દવડે ઉપચારથી શબ્દ વિગેરે ઇન્દ્રિયોના સર્વ વિષયો સમજવા. એકેન્દ્રિયને પણ વિષય હોય છે. એ સંબંધમાં તેઓ વાક્ય ટાંકી બતાવે છે.

પંચિન્દ્રિયો ડ બરહો, નરો જ્ઞ સઙ્ગવિસયડવલંભા ।

તદ્દલિ ન મજ્ઞા પંચિન્દ્રિયોત્તિ વર્જિત્વાદિયામાવા ॥

“બકુલ વૃક્ષ પાંચે ઇન્દ્રિયોના સર્વ વિષયો ગ્રહણ કરી શકે છે; માટે ભાવથી પંચેન્દ્રિય છે; તો પણ બાહ્ય ઇન્દ્રિયોનો અભાવ હોવાથી તેને પંચેન્દ્રિય કહેવાય નહિ.” લૌકિક શાસ્ત્રમાં પણ કહ્યું છે કે:—

પાદાહતઃ પ્રમદયા વિકસત્યશોકઃ,

શોકં જહાતિ બકુલો મધુસિંધુસિન્ધઃ ।

આલિંગિતઃ કુરુબકઃ કુરુતે વિકાસ-

માલોકિતસ્તિલક ડત્કલિકો વિમાતિ ॥

“અશોક વૃક્ષને સ્ત્રી પગની લાત મારે ત્યારે તે વિકાસ પામે છે, બકુલ વૃક્ષપર સ્ત્રી જ્યારે દાડનો કોગળો નાખે છે ત્યારે તે શોક તજી દે છે, કુરુબક વૃક્ષને સ્ત્રી આલિંગન કરે છે ત્યારે તે પણ વિકાસ પામે છે, અને તિલક વૃક્ષની સામું સ્ત્રી જુએ છે ત્યારે તેને કળિઓ આવે છે.” આવી રીતે શબ્દાદિ વિષયનું ગ્રહણ કરવું સર્વ પ્રાણીઓને હોય છે, તેમાંથી કેટલુંક આર્ષ પ્રમાણથી અને કેટલુંક અનુભવથી સિદ્ધ છે.

ટીકાકારનો આ અર્થ સમીચીન જણાય છે. તિર્યચમાં આપણે જોઈએ તો સર્પને ક્રોધ, હાથીને માન, શિયાળને માયા, ઉદર વિગેરેને લોભ વિગેરે જુદી જુદી પ્રકૃતિઓ પ્રબળ દેખાય છે, પણ વિષયસુખની ઇચ્છા તો સર્વ પ્રાણીઓને સામાન્ય હોય છે. સંજ્ઞા દરેક પ્રાણીને કેટલી હોય છે તેનું સ્વરૂપ બતાવવા માટે શાસ્ત્રમાં બહુ ઉલ્લેખ થયેલા છે. સામાન્ય રીતે દરેક જીવને ચાર સંજ્ઞા બતાવી છે—આહાર, ભય, મૈથુન અને પરિગ્રહ. આ સર્વ સંજ્ઞા અનાભોગથી કે આભોગથી સર્વ પ્રાણીઓને હોય છે. એ એકેન્દ્રિયને પણ હોય છે, તેના સમર્થનમાં બહુ દૃષ્ટાંતો આપ્યા છે. તે ઉપરાંત સંજ્ઞા દશ અથવા સોળ પણ છે. વિસ્તારથી જાણવાની ઇચ્છાવાળાએ લોકપ્રકાશ^૧ ગ્રંથ જોવો. એમાં શ્રી ભગવતી સૂત્ર, સ્થાનાંગ સૂત્ર વિગેરેના આધારથી બહુ સારી રીતે સંજ્ઞાનું સ્વરૂપ બતાવ્યું છે. ત્યાં સિદ્ધ કર્યું છે કે સર્વ પ્રાણીઓને આહારાદિ ચારે સંજ્ઞાઓ અવશ્ય હોય છે. પરિગ્રહ સંજ્ઞાને બદલે નિદ્રા સંજ્ઞા મૂકીને અન્ય ગ્રંથકારો પણ કહે છે કે આહારનિદ્રાભયમૈથુનાનિ સામાન્યમેતત્પશુભિર્નરાણામ્ એથી જણાય છે કે ઇન્દ્રિયોના વિષયો સર્વ પ્રાણીઓ જાણે છે, એ બાબતમાં કોઈને શીખવવાની જરૂર પડતી નથી.

સર્વ સંજ્ઞી (જેને સંજ્ઞા હોય તે) પ્રાણીઓમાંથી મનુષ્ય ધનપ્રાપ્તિનો વિષય સારી રીતે જાણે છે. ધન ખીજે પુરુષાર્થ છે. એનું ક્ષેત્ર વિશેષે મનુષ્ય લોકમાં જ છે. કેટલાંક તિર્યચ ધનપર ચોકી કરે છે, પરંતુ તેની પ્રાપ્તિનો વિષય તો મનુષ્યમાં જ છે. મનુષ્ય ધન ખાતર અનેક પ્રકારનાં અકાર્યો કરે છે, રાતદિવસ તે મેળવવા પ્રયાસ કરે છે, તેને માટે દેશ પરદેશ ફરે છે, નીચ (અધમ)ની નોકરી કરે છે, નાલાયક માણસોની ખુશામત કરે છે અને પૈસા ખાતર ગમે તેવો લોગ આપે છે. આવી રીતે ધનપ્રાપ્તિ માટે આ જીવ અનેક પ્રકારના નાચ નાચે છે અને અનેક વેશ ભજવે છે. ભર્તૃહરિ તેટલા માટે યોગ્ય રીતે કહે છે કે—ત્વમાશે મોઘાશે કિમપરમતો નર્તયસિ મામ્.^૨ ‘હે આશા! તારી ખાતર હુઆઓના ઉદ્ધાપ મેં સહન કર્યાં, આંસુ મનમાં શમાવી દઈ શૂન્ય મનથી પણ હાસ્ય કરાવ્યું, અંતઃકરણને

૧ દ્રવ્યલોક-ત્રીજો સર્ગ. શ્લોક ૪૪૨-૪૬૩. ૨ વૈરાગ્યસૂતક-શ્લોક ૭૭૦.

મેં દાખી રાખ્યું અને નીચ માણસોને મેં નમન પણ કર્યું. હે નિષ્કળ આશા ! હજી વળી તું કેટલાક નાચ કરાવીશ !' ધનપ્રાપ્તિ માટે મનુષ્યો શું શું કરે છે તેનું વિશેષ વર્ણન દૃષ્ટાંત સહિત પાંચમા અધિકારમાં કહેવાશે. અત્ર પ્રસ્તુત એ છે કે મનુષ્ય ધનપ્રાપ્તિનો વિષય જાણે છે અને આ સંબંધમાં અપવાદ શોધવા બહુ મુશ્કેલ પડે તેમ છે.

ધનપ્રાપ્તિનો વિષય જાણનારા મનુષ્યોમાં પણ બહુ થોડાં પ્રાણીઓ ધર્મને ઓળખે છે, ઘણા ખરા તો અખંડ પ્રવૃત્તિમાં અથવા પ્રમાદમાં જીવન પુરું કરે છે. આયુષ્ય કરતાં બે વરસનું વધારે કામ હોય એવા બહુ પ્રાણીઓ હોય છે, જેઓ સંચાની માફક સવારથી તે મોડી રાત્રિ સુધી જરા પણ વિશ્રાંતિ લઈ શકતા નથી અને કેટલાકને બેસવા આડે ઉઠવાની કુરસદ મળતી નથી. ધનપ્રાપ્તિ, તેનું રક્ષણ, તેનો વિચાર, મોજશોખ, નકામી વિકથા, ઇંદ્રિયોના લોગો નિગેરેમાં રક્ત રહી ધર્મ એવો શબ્દ પણ જાણતા નથી. પાશ્ચાત્ય વિચારોએ આધ્યાત્મિક આર્ય પ્રજાપર પણ પોતાનો પ્રવૃત્તિનો સપાટો સજ્જડ ચલાવ્યો છે. આવા સમયમાં ધર્મને જાણનારા બહુ ઓછા હોય એ સ્વાભાવિક છે. આવા જીવોમાંથી પણ શુદ્ધ દેવગુરૂના સ્વરૂપને બતાવનારા ધર્મને ઓળખનારા બહુ જ થોડા હોય છે. ઘણા જીવો ધર્મને નામે હિંસાને પોષે છે, ધર્મના દેખાવ નીચે ઢોંગ કરે છે, ધર્મને નામે માયા કરે છે, ધર્મને ધનપ્રાપ્તિનું સાધન કરે છે. સંસારથી સર્વથા મુક્તિ અપાવનાર, શુદ્ધ આત્મદશાનું સ્વરૂપ બતાવનાર અને મનને તથા શરીરને કષ્ટ કરનાર ઉપાધિઓથી છોડાવનાર શ્રી જિનેશ્વરપ્રણીત શુદ્ધ ધર્મનું સ્વરૂપ જાણનાર બહુ ઓછા પ્રાણીઓ હોય છે. વળી કેટલાક પ્રાણીઓને જૈન ધર્મ પ્રાપ્ત થઈ જાય તો ત્યાં પણ તેની શુદ્ધ બાબુ પ્રાપ્ત થતી નથી. નિન્દુવપણું, કુકુરુસેવા વગેરે અશુદ્ધ બાબુનાં દૃષ્ટાંતો છે. વળી શુદ્ધ ધર્મપર શ્રદ્ધા રહેવી પણ બહુ મુશ્કેલ છે અને પ્રાશ્ચાત્ય સંસ્કારને લીધે જડવાદ પ્રાધાન્ય માનનારા આ જમાનામાં તો શુદ્ધ સ્વરૂપ પ્રાપ્ત થવું અને તે જળવાઈ રહેવું બહુ જ મુશ્કેલ પડે છે. ઘણા પ્રાણીઓ શુદ્ધ મોક્ષમાર્ગ ઓળખી શકતા નથી, તેનું સ્વરૂપ જાણી શકતા નથી, અને ત્યાં કેવું સુખ છે તે સમજી શકતા નથી. શ્રી પુત્રાદિક

વગર ને ખાવાપીવાના મોજશોખ વગર ત્યાં શો આનંદ આવતો હશે, એવા ઐહિક ખ્યાલમાં રહી અનાદિ સંસારમાં રખડ્યા કરે છે. મહા ભાગ્યયોગે મોક્ષનું સ્વરૂપ જણાય તો પણ બહુ ઓછા પ્રાણીઓ સમતાનું સ્વરૂપ જાણે છે. મોક્ષને પામવાનું સાધન સમતા છે, એ જ્ઞાનનું ક્રિયામાં વર્તન છે, અને એ સ્વરૂપ જાણવામાં આવે ત્યારે જ વસ્તુતઃ સુખ શું છે તેનો ખ્યાલ આવે છે.

આ આખા મ્લોકની મતલબ એ છે કે સંસારના સંબંધનું સ્વરૂપ કહેવામાં આવ્યું, છતાં પણ લોકો સંસારને દુઃખની નજરથી જોતા નથી. સંસારીજીવ તો જાણે આખો મીચીને ચાલ્યો જ બય છે, જરા પણ વિચાર કરતો નથી. સુખ ક્યાં છે તેનો વિચાર કરો. બધે ફરી આવો. રાજના મહેલો જુઓ, દિવાનોની ઓફિસો જુઓ, ન્યાયાધીશોની કોર્ટો જુઓ, શેઠીઆઓના વૈભવ જુઓ, યુરોપિયનો કે પારસીઓનો સંસાર જુઓ કે કહેવાતા મોટા મોટા માણસોનાં ચરિત્રો જુઓ; તમને તુરત જણાશે કે સંસારમાં સુખ હોય તો માત્ર સમતામાં છે—સંતોષમાં છે—ચાલુ સ્થિતિને સ્વકર્મજન્ય માની તેને સમ્યગ્ ભાવે વેઠવામાંજ છે અને અધ્યાત્મ રમણતામાં જ છે, બાકી બધા નકામાં ફાંફાં છે. આ પ્રમાણે સ્વરૂપ સમજનારા બહુ ઓછા છે, પરંતુ તે સમજવાની બહુ જરૂર છે. ૨૫.

સગા સંબંધીઓનો સ્નેહ સ્વાર્થી છે; તેથી પોતાના સ્વાર્થ-

સાધનમાં રક્ત રહેવું એ સમતાનું ચોથું સાધન.

સ્निहन्ति तावद्धि निजा निजेषु, पश्यन्ति यावन्निजमर्थमेभ्यः ।

इमां मवेज्जापि समीक्ष्य रीतिं, स्वार्थे न कः प्रेत्यहिते यतेत ॥૨૬॥

“ સગા સંબંધીઓ જ્યાં સુધી પોતાના સગાઓમાં કાંઈ પણ “ પોતાનો સ્વાર્થ જુએ છે ત્યાં સુધી જ તેનાપર સ્નેહ રાખે છે; “ આ ભવમાં પણ આવા પ્રકારની રીત જોઈને પરભવમાં હિતકારી “ પોતાના સ્વાર્થને માટે કોણ યત્ન ન કરે ? ” ૨૬. ઉપભતિ.

વિવેચન—અવલોકન કરીને બારીકીથી જોનારને સમજવામાં આવ્યું હશે કે વૃદ્ધ પુરૂષ મરણ પામે ત્યારે તેના સગા સંબંધીઓ કહે છે કે ‘ ભાઈ ! એ તો ભાગ્યશાળી થઈ ગયા. ’ આ નાની હકીકતમાંથી બહુ શિક્ષા લેવા જેવી છે. આવા ઉદ્દગાર નીકળવાનું

કારણ શું હશે ? વૃદ્ધ પુરૂષમાં કોઈ પણ પ્રકારનો સ્વાર્થ રહ્યો હોતો નથી, તેઓ કાંઈ રળીને આપતા નથી, ઉલટા કેટલીક રીતે પુત્રને વારસો મેળવવામાં ને તેનો ચથેચ્છ ઉપયોગ કરવામાં તે અનેક પ્રકારે પ્રતિબંધ કરે છે. સ્ત્રીને, પુત્રને કે સગાઓને વૃદ્ધ પુરુષોથી કોઈ પણ પ્રકારનો લાભ થવાનો સંભવ હોતો નથી. આ કારણને લીધે વૃદ્ધનું મરણ શુભ ગણવામાં આવે છે. વૃદ્ધના મરણ વખતે રડવામાં આવતું નથી અથવા ઓછું રડવામાં આવે છે તે કાંઈ સંસાર તરફ વૈરાગ્ય બતાવનારું નથી, પરંતુ સ્વાર્થનો અંશ વિશેષપણે બતાવનારું છે. મરણમાં અને તે પ્રસંગે શોક કરવામાં પણ સ્વાર્થનો ભાગ છે એ હકીકત વિચિત્ર લાગે છે, કારણ કે બાહ્ય દષ્ટિવાનને તો શોકમાં પ્રેમનો ભાગ નજરે આવે છે; પરંતુ વસ્તુતઃ વિચિત્ર લાગે છે તે જ ખરું છે. મરકી થયેલા પ્રાણીને સગાઓ પણ તણ કે છે. સારા સારા દાખલાઓમાં જોયું છે કે સગા સ્નેહી અને પુત્ર કે સ્ત્રી પણ ગ્રંથિક સંનિપાતથી વ્યાધિગ્રસ્ત થયેલાની સારવાર કરતા નથી. મરકીનો વ્યાધિ લગભગ અસાધ્ય ગણાય છે અને તેના સપાટામાં આવનાર પ્રાણીને સાડું થવું બહુ મુશ્કેલ છે. થોડા વખતના અનુભવથી લોકો ખોટું સમજી ગયા છે કે મરકીના દરદી-ઓની સારવાર કરનારને પણ મરકી લાગે છે; (આ માન્યતા જુઠી છે એમ પ્લેગ કમીશનનો રિપોર્ટ જણાવે છે; ફક્ત સારવાર કરનારે અદ્ય ખોરાક, અન્ય સ્થાને શયન, હસ્તમુખ પ્રક્ષાલન વિગેરે નિયમો બહુ ધ્યાનમાં રાખવાની જરૂર છે;) અને મરકીના સપાટામાં આવનાર બહુ ઓછા બચે છે. આથી મરકી થનારમાં જરા સ્વાર્થ હોય તે પણ સ્વજીવનલોભના સ્વાર્થ પાસે તુચ્છ થઈ જાય છે. પ્રેમીનો પ્રેમ સ્વાર્થપરાયણ જ છે, એ મરકીએ બહુ સારી રીતે બતાવી આપ્યું છે. તે ઉપરાંત સામાન્ય વ્યવહારમાં પણ આપણે જોઈએ છીએ કે યૌવન ગયા પછી સ્ત્રીનું પુરુષપર કે પુરુષનું સ્ત્રીપર પૂર્વવત્ હેત રહેતું નથી, પૈસા ગયા પછી પુત્રનું હેત રહેતું નથી અને દુઃખમાં મિત્રનું હેત રહેતું નથી. આ સર્વ દષ્ટાંતો નવાણું ટકા ખરાં છે. મતલબ એ છે કે દુનિયાનો મોટો ભાગ સ્વાર્થપરાયણ છે. પ્રેમમાં પણ સ્વાર્થ છે અને રૂઢિમાં પણ સ્વાર્થ છે.

મરણુનો શોક કેટલે અંશે સ્વાર્થપ્રેરિત છે અને મરણુથી કેટલું ડરવું તથા તત્પ્રસંગે શું કરવું એ બાબત અત્ર પ્રસ્તુત નથી. તે સંબંધી વિશેષ ઉલ્લેખ વાંચ્યમા દેહમમત્વમોચન અધિકારમાં છે અને વિશેષ રૂચિવંતે શ્રી જૈન ધર્મ પ્રકાશમાં^૧ પ્રસિદ્ધ થયેલો “જીવન સંધ્યા”નો વિષય વાંચવો. અત્ર તેપરથી સારાંશ એટલો જ ગ્રહણ કરવાનો છે કે દુનિયામાં સર્વ કાર્યો, પછી તે પ્રેમનાં હોય કે શોકનાં હોય તે સર્વે સ્વાર્થથી ઉદ્ભવે છે.

આ પ્રમાણે છે ત્યારે તારે પણ દુનિયાના પ્રવાહને છોડવો નહિ, કારણ કે તું પણ હાલ તો દુનિયાનો પ્રાણી છે; ફક્ત તારે દિશા ફેરવી નાખવી. જ્યારે આખી દુનિયા પોતાના સ્વાર્થમાં મચી છે ત્યારે તું પણ તારો સ્વાર્થ સાધી લે, પણ તારો સ્વાર્થ શો છે? ક્યાં છે? તે ઓળખીને પછી. તારો ખરો સ્વાર્થ પરભવમાં તને આનંદ થાય અને તારૂં આત્મહિત થાય તેમાં જ છે, કારણ કે સ્વાર્થ શબ્દનો અર્થ જ તે છે. આ દૃષ્ટિથી તારો સ્વાર્થ સાધવામાં તું ઉચુક્ત થજે. પરભવનો સ્વાર્થ કેવી રીતે સાધી શકાય તે જાણવા માટે તું પ્રયાસ કર. સામાન્ય રીતે તાત્કાલિક લાભ લેવાની ઇચ્છા છોડી દઈ પરિણામે હિત કેવી રીતે થાય તે તું જાણે. પારમાર્થિક રહસ્ય બતાવનારા અનેક ગ્રંથોમાંથી કોઈ પણ ગ્રંથ તું વાંચીશ વિચારીશ કે તરત જ તને સ્વાર્થનું જ્ઞાન થશે. મનોનિગ્રહ, સંસારપર ઉદાસીનતા, ગૃહ્ણતાનો નાશ, સત્ય વ્યવહાર, દાન, દયા, ક્ષમા વિગેરેમાં તું તારો વ્યવહાર જોડી દેજે એટલે તને સ્વાર્થ સાધ્ય થશે.

પરદ્રવ્યનો સંબંધ વિચારીને પછી સ્વાર્થસાધનમાં તત્પર રહેવું એ સમતા પ્રાપ્ત કરવાનો ચોથો ઉપાય છે. આ ચોથો ઉપાય જરા વિચાર કરવાથી બહુ સારી રીતે પ્રાપ્ત થાય છે, કારણ કે એમાં વર્તનની દિશા જ ફેરવવાની રહે છે. આ સાધન તરફ ખાસ ધ્યાન આપવાની જરૂર છે. ૨૬.

પૌદ્ગલિક પદાર્થોની અસ્થિરતા-સ્વપ્રદર્શન.

સ્વમેદ્રજાલાદિષુ યદ્વદાસૈ રોષથ તોષથ મુઘા પદાર્થૈઃ ।

તથા મવેઽસ્મિન્ વિષયૈઃ સમસૈરેવં વિમાવ્યાત્મલયેઽવધેદિ ॥ ૨૭ ॥

“ જેવી રીતે સ્વપ્ન અથવા ઇંદ્રજાળ વિગેરેમાં પ્રાપ્ત થયેલા
 “ પદાર્થોપર રોષ કરવો કે તોષ કરવો તે તદ્દન નકામો છે તેવી રીતે
 “ આ જીવમાં પ્રાપ્ત થયેલા પદાર્થો ઉપર પણ (રોષ કરવો કે તોષ
 “ કરવો તે નકામો છે)-આવી રીતે વિચાર કરીને આત્મસમાધિમાં
 “ તત્પર થા.” ૨૭.

ઉપજાતિ.

ભાવાર્થ-સ્વાર્થ સાધવાનું ચોથું સાધન અત્ર વિશેષ યુષ્ઠ કરે
 છે. ‘ કુસુમપુર નગરમાં એક લિક્ષુક રહેતો હતો. આખો દિવસ
 રખડી રઝળીને લિક્ષાનું અન્ન જરા જરા લઇ આવ્યો. ગામ બહાર
 એક ઝાડ તળે બેસી અન્ન ખાધું અને પાણી પીધું. મંદ પવનની
 લહરીમાં તે ઉઘી ગયો. સ્વપ્નમાં જોયું કે રાજ્ય મળ્યું, ભોગ મળ્યા,
 સ્ત્રીઓ મળી, બે બાળુ આમરો વિજય છે અને ભાટલોડો બિરુદા-
 વલ્લિ બોલે છે. કવિ, સૈન્ય, પ્રધાનમંડળ વિગેરેથી પરિવૃત્ત થઇ નગરમાં
 પોતે ફરવા નીકળે છે, અને કચેરી વખતે અનેક સામંત વર્ગ તથા
 રાજાઓ તેને માન આપે છે. આવી સ્થિતિમાં મનમાં મોજ માણે
 છે ત્યાં સ્વપ્ન પૂર્ણ થયું, આંખ ઉઘડી ગઈ; જુએ છે તો ન મળે
 રાજ્ય કે ન મળે પ્રધાનમંડળ; ન મળે કવિઓ કે ન મળે સેનાનીઓ;
 ન મળે સામંતચક્ર કે ન મળે ભવ્ય સિંહાસન. એક બાળુ ફાટીતૂટી
 ગોઢડી અને બીજી બાળુ અવશિષ્ટ લિક્ષાન્નથી ખરડાયલું ઠીકરું પચ્યું
 છે.’ સંસારનું સુખ આવા પ્રકારનું છે. પ્રથમ તો એમાં સુખ જ નથી.
 કદાચ તેને સુખ કહીએ તોપણ તે કેટલું છે? કેવું છે? સ્વપ્નમાં
 મળેલા સુખને સુખ કહેવું એ જ પ્રથમ તો ભૂલ છે. વળી તે બહુ
 અદ્યપકાળસ્થાયી છે, પાછી અસલ સ્થિતિ પ્રાપ્ત કરાવનાર છે અને
 માનસિક ખેદ વધારનાર છે; ત્યારે એ સુખમાં આસંક્રિત રાખવી
 તદ્દન નિરૂપયોગી છે એટલું જ નહિ પણ હાનિકારક છે. લિખારીનાં
 સુખમાં જેમ કાંઈ દમ જેવું નથી તેમ આ સંસારનાં માની લીધેલાં
 સુખમાં પણ વસ્તુતઃ કાંઈ જ નથી. આવી જ રીતે આપણને પસંદ
 ન આવે તેવી કોઈ પદાર્થ પ્રાપ્ત થાય તો તેથી રોષ કરવો પણ
 નકામો છે, કારણ કે વસ્તુ પોતે કોઈ પણ રીતે આપણું હિત
 અહિત કરી શકતી નથી. એના સંબંધમાં આવનાર મનને કેવા
 પ્રકારનું વલણ આપવું એ સુજ્ઞના વિચારનું ક્ષેત્ર છે, પરંતુ ઇષ્ટ કે
 અનિષ્ટ વસ્તુપર હર્ષ કે રોષ કરવો એ વસ્તુસ્વરૂપનું અજ્ઞાન સૂચવે
 અ. ૯.

છે. દેવતાઓ અને તેવી શક્તિ પ્રાપ્ત કરેલ મનુષ્યો કોઈ કોઈ નિમિત્તને લઈને ઈંદ્રજાળ બતાવે છે. અંબડ પરિવાજકનું^૧ દૃષ્ટાંત આપણે સારી રીતે જાણીએ છીએ. વસ્તુતઃ આમાં સત્ય કંઈ નથી. ‘ચાર દહાડાનું ચાંદરડું ને ઘોર અંધારી રાત.’ સ્વપ્ન અથવા ઈંદ્રજાળમાં દેખાતા પદાર્થોની પ્રાપ્તિ અથવા નાશથી હર્ષ કે શોક કરવો તે મિથ્યા છે, તેવી જ રીતે સાંસારિક સર્વ પદાર્થો માટે સમજવું.

આ હકીકત જરા વધારે સ્ફુટ રીતે જોઈએ. આપણને અનુકૂળ કોઈ પદાર્થ પ્રાપ્ત થાય ત્યારે તેનાપર પ્રીતિ થાય છે અને રાગથી જે સુખ થાય છે તે માની લીધેલું જ છે. એમાં સુખ શું? વળી એ સુખ છે પણ બહુ થોડા વખત સુધી ચાલે તેવું. છેવટે અસલની સ્થિતિ તો પાછી જરૂર પ્રાપ્ત થવાની છે. પૌદ્ગલિક વસ્તુઓનો એવો ધર્મ છે કે જ્યાં સુધી એક વસ્તુ પ્રાપ્ત થઈ ન હોય ત્યાં સુધી તેના પર બહુ પ્રેમ રહે છે, પણ પ્રાપ્ત થયા પછી થોડા વખતમાં તેનાપરથી મન ઉતરતું જાય છે. નાની વયમાં ઘડિયાળ પ્રાપ્ત કરવાની અથવા મેળામાં ગયા પછી નવીન રમકડાં પ્રાપ્ત કરવાની જે હોંસ બાળકમાં જોવામાં આવે છે તેવી હોંસ તે મળ્યા પછી બે ચાર દિવસે રહેતી નથી. આવી રીતે બીજી સર્વ વસ્તુઓ માટે સમજી લેવું. તેમાં આનંદ છે જ નહિ, માન્યો છે તે પણ અદ્વય છે. અદ્વયકાળ સુધી ચાલે તેવો છે અને પરિણામે અધઃપાત કરાવનારો છે. આ પ્રમાણે વસ્તુસ્થિતિ છે. સંસારના સર્વ પદાર્થ અને સંબંધનું સ્વપ્નમાં પ્રાપ્ત થયેલ વસ્તુ સાથે અથવા ઈંદ્રજાળ સાથે સંમેલન બહુ મનન કરવા યોગ્ય છે, ચમત્કારી છે અને વિચાર કરવાથી સર્વ બાબતમાં લાગુ પડતી રીતે ઘટી શકે તેવું છે. વસ્તુધર્મ આવા પ્રકારનો છે, એટલે સાંસારિક કોઈ પણ પદાર્થમાં સુખ માનવું અથવા ઈંદ્રિયના કોઈ પણ વિષયમાં સ્થિરતા માનવી એ અયોગ્ય છે, ખોટું છે, આડે રસ્તે દોરનારું છે. ત્યારે સવાલ પ્રાપ્ત થાય છે કે કરવું શું? જ્યારે પૌદ્ગલિક વિષયોમાં આનંદ નથી, ત્યારે આનંદ છે ક્યાં? આ જીવના પોતાના સહજ ધર્મો હોય તે પ્રાપ્ત કરીને તેમાં જો લીનતા કરવામાં આવે તો પરમ સુખ પ્રાપ્ત થાય અને નકામી અસ્થિરતા મટી જાય. માટે બીજી નકામી વાતો બાબતે મૂકી સ્વ-શુણ પ્રકટ કરવા માટે આત્મલય કરવો એજ કર્તવ્ય છે. આત્મલય

કરવા માટે યમ અને નિયમ પ્રબળ સાધન છે. જ્યારે મન અમુક નિયમોથી નિયંત્રિત થઇ કબજામાં આવે છે ત્યારે આત્મસ્થિરતા બહુ અંશે પ્રાપ્ત થતી જાય છે અને અભ્યાસથી તે વધારે અંશમાં રમણતા કરાવે છે. સગાં સ્નેહીઓના અસ્થિર સંબંધ અને પૌદ્ગલિક વસ્તુપર ખોટો પ્રેમ દૂર કરી, આપણું પોતાનું શું છે તેની વિચારણામાં અને તેનું જ્ઞાન પ્રાપ્ત થયા પછી તેની વિશેષ ખીલવણી કરવાના કાર્યમાં મગ્ન રહેવું એ સમતા પ્રાપ્ત કરવાનું ચોથું સાધન છે અને પંડિત પુરુષો તેને ‘આત્મલય’નું સાર્થ નામ આપે છે. ૨૭.

મરણપર વિચાર. મમત્વનું વાસ્તવ સ્વરૂપ.

एष मे जनयिता जननीयं, बंधवः पुनरिमे स्वजनाश्च ।

द्रव्यमेतदिति जातममत्वो, नैव पश्यसि कृतांतवशत्नम् ॥ ૨૮ ॥

“આ મારા પિતા છે, આ મારી માતા છે, આ મારા ભાઈઓ છે, વળી આ મારાં સગાં સ્નેહીઓ છે, આ માંડું ધન છે—એ પ્રમાણે તને મમત્વ થયો છે અને તેથી તારું યમને વશપણું છે, “તે તો તું જોતો જ નથી.” ૨૮.

સ્વાગતા.

ભાવાર્થ—આ સંસારના સર્વ સંબંધ સ્વપ્ન જેવા છે, તેનું દષ્ટાંત બતાવવા અત્ર ઉદ્દેશ કરે છે. આ જીવને સ્ત્રી, કુટુંબ, પુત્ર, સગાંઓ અને ધનપર એવી સજ્જડ મમતા ચોંટેલી હોય છે કે તે આ જીવને બહુ દુઃખ આપે છે, છતાં પણ આ સંસારમાં દુઃખ આપનાર મમતા છે એમ આ જીવ જાણતો નથી પણ તેમાં જ સુખ માની બેઠો છે. આવાં કારણોથી શાસ્ત્રકારો મમતાને મહિરા (દારુ) સાથે સરખાવે છે. દારુ પીનારને સદસદ્વિવેક રહેતો નથી, અસંબદ્ધ બોલાઈ જાય છે, વસ્તુતત્ત્વની ઓળખાણ રહેતી નથી; તેવી જ સ્થિતિ મમતાને વશ પડનાર પ્રાણીની પણ થાય છે. મમત્વને વશ પડેલા દુનિયામાં મોટા ભાગે બધા જીવો છે અને તેઓનું વર્તન જોઈએ તો જણાયે કે તેઓ કૃત્યાકૃત્ય ચૂકી જાય છે, ન કરવા યોગ્ય કાર્યો કરે છે, અસ્થિર પદાર્થોપર પ્રેમ રાખે છે અને સ્થિર પદાર્થોને તજ દે છે. મોહમાં મગ્ન થયેલા પ્રાણીઓ કેવા કેવા ચાળા કરે છે તે જોવા જેવું છે, તેને માટે આખી દુનિયા ખુદી છે. શાસ્ત્રકાર એ હઠીકત તરફ કેવી દષ્ટિથી જુએ છે તેનો સહજ ખ્યાલ

આ ગ્રંથના બીજાથી પાંચમા સુધીના અધિકારમાં આપવામાં આવ્યો છે. આ જીવ મારા તારાની મમતામાં એટલો મુંઝાઈ જાય છે કે પોતાને માથે યમનો મોટો ભય છે તે પણ તેની નજરમાં રહેતું નથી. તેનું સર્વ વર્તન-વ્યવહાર એવા પ્રકારપર રચાય છે કે જાણે એને કોઈ દિવસ મરવું જ નથી. આ દુનિયામાં મરવું એ ચોક્કસ વાત છે માટે તે સંબંધમાં વિચાર કરવો એ પણ ઉચિત વાત છે, એટલુંજ નહિ પણ બહુ જરૂરની વાત છે. મરણના સંબંધમાં અત્ર પ્રસ્તુત એટલું જ છે કે મરણ ઇચ્છવું નહિ: ખરાબ સ્થિતિમાંથી બચી જવા-છૂટી જવા મૃત્યુ માગવું નહિ, કારણ કર્મ લોગવ્યા સિવાય છૂટકો નથી અને તેવા જીવો માટે કાંઈ પરલોકમાં પલંગ ઢાળી રાખ્યા નથી. તેમ જ મરણથી ડરવું નહિ: મરડીનો વ્યાધિ ગામમાં ચાલતો હોય અથવા પુત્ર નાનો હોય, સ્ત્રી હયાત ન હોય અથવા સ્થિતિ સાધારણ હોય કે બીજા કોઈ પણ કારણથી મરણથી જરા પણ જહીવું નહિ. પરંતુ મરણ માટે હમેશા તૈયાર રહેવું: એથી આખી જીવનમાં આરાધના બહુ થશે અને મૃત્યુ દષ્ટિસમીપ રહેશે તો ફરજને અંગે કરવા પડતાં સાંસારિક કાર્યોમાં પણ એક જાતની મૃદુતા આવી જશે, જેથી ભવાંતરમાં વિકાસના નિયમ પ્રમાણે આ જીવનો કર્મક્ષયના સંબંધમાં વધારો થતાં થતાં કર્મનો આત્યંતિક નાશ થવાનો સંભવ પ્રાપ્ત થશે અને છેવટે નાશ થશે.^૧ આ સર્વ સ્થિતિ પ્રાપ્ત કરવાને બદલે આ જીવ તો મમત્વને વશ થઈ એવું વિચિત્ર પ્રકારનું વર્તન કરે છે કે બહારથી જોનારને ખરેખર હસવું આવે.

અત્ર સર્વ સંબંધની અસ્થિરતા બતાવવા આટલો ઉલ્લેખ થયો. મરણસંબંધમાં વિશેષ વિચાર કરીએ તો જણાય છે કે તે મનુષ્યને માથે ન હોત તો તેના દરેક કાર્યમાં બહુ કઠોરતા પ્રાપ્ત થયેલી હોત. મરણ માથે છે એવું જાણે છે તોપણ અનેક વખત માન વિગેરેમાં તણાઈ જઈ આ જીવ કષાયવશ થઈ જાય છે, તો જો મરણ ન હોત તો પછી તે ભોંય ઉપર પગ પણ દેત નહિ. આથી મરણ વખતે કાંઈ, કોઈ સાથે આવતું નથી એ વિચાર નિરંતર દષ્ટિસમીપ રાખવો

૧ આ સર્વ મુદ્દાઓ સહજ વિસ્તારથી જોવાની ઇચ્છા હોય તેમણે જીવન-સંધ્યાનો લેખ જોવો. જુઓ નોટ ૧ મ્હોક ૨૬.

યુક્ત છે. આમાં પણ દીનપણું બતાવવું નહિ, પરંતુ દૃઢતા સાથે એકત્વભાવ બળવત્તરપણે ધારણ કરવો. શાસ્ત્રકાર તે ભાવ આગળ કરતાં અનેક રીતે ઉપદેશ કરે છે. એક પ્રસંગે તેઓ કહે છે કે:-

चेतोहरा युवतयः स्वजनोऽनुकूलः सद्वांधवाः प्रणयगर्भगिरश्च भृत्याः ।

वल्गन्ति दन्तिनिवहास्तरलास्तुरंगा; संमीलने नयनयोर्न हि किंचिदस्ति ॥

‘ચિત્ત હરણ કરે તેવી સુંદર યુવતિઓ, અનુકૂળ સગાં સંબંધીઓ, આબરૂદાર ભાઈઓ, સહયતાપૂર્વક ઉચ્ચાર કરનારા નોકરો, હાથીઓના સમૂહ અને ચપળ ઘોડાઓ, આ સર્વ હોય, પણ આંખ મીંચાણી એટલે એમાંનું કંઈ નથી.’ વ્યવહારમાં પણ સાંભળીએ છીએ કે:-

જેની કુંકે પર્વત ફાટે, આશ હડલમાં ભરતા;

જેની આંખે ધરણી કુળે, તે નર દીઠા મરતા.

આવી સ્થિતિ છે, માટે મરણને દરરોજ દષ્ટિસમીપ રાખી તેને માટે ગમે તે વખતે તૈયાર રહેવું. બાકી તો મોટા મોટા ચક્રવર્તીઓ પણ છ અંડ પૃથ્વી અને હુબરો સ્ત્રીઓ તથા પારવગરની ઋદ્ધિ અત્ર મૂકીને જ ગયા છે, તેમની સાથે કોઈ ગયું નથી, કંઈ ગયું નથી, એ વાત નવી જાણવાની રહી નથી. વળી માબાપ, સ્ત્રી, પુત્ર વિગેરેનો પ્રેમ પણ જ્યાં સુધી તેઓ સાથે સ્વાર્થનો સંઘટ્ટ ન થાય ત્યાં સુધી જ બહુ લાગે છે. લાગે છે એમ કહેવાનું તાત્પર્ય એ જ છે કે વસ્તુતઃ તે છે જ નહિ. એક શેઠના છોકરાને પોતાના કુટુંબપર બહુ પ્રેમ હતો, તેની પરીક્ષા બતાવવા સાડ તેના મિત્રે તેને કૃત્રિમ મંદવાડ હોવાનો દેખાવ કરવાનું શીખવ્યું, અને પેટની અસહ્ય (કૃત્રિમ) વેદનાથી શેઠપુત્ર જ્યારે અસાધ્ય લાગતા વ્યાધિના કાંઠાપર પડ્યો ત્યારે ધન્વંતરી વૈદ્યનું રૂપ લઈ મિત્રે માથાપરથી પાણી ઉતારી તેમાં સર્વ રોગ સમાયો છે અને તે પીનારને તે રોગ આવશે પણ પુત્ર સાને થશે, એવું સ્વરૂપ બતાવ્યું ત્યારે તેની નવયૌવના સ્ત્રી, અતુલ પ્રેમ બતાવનારી માતા, કરોડોનો વારસો આપનાર પિતા, અબજોનો વારસો મેળવનાર પુત્ર અને બીજા આશ્રિતો સર્વ ખસી ગયા અને કોઈએ તે પાણી પીધું નહિ. કોઈ પાણી પીવે એમ માનવું એ જ ખોટું છે, કારણ કે પ્રેમબંધન સ્વાર્થની દોરીપર જ બંધાયલું છે. સ્વાર્થનો દોરો તૂટે

કે કોઈ જાતનો સંબંધ રહેતો નથી અને ‘કાઢો કાઢો’ એજ ઉચ્ચાર થાય છે. સંબંધનું આવું સ્વરૂપ જાણવા છતાં પણ પ્રાણીઓ કર્તવ્ય-વિમુખ થઈ શામાટે સંસારબંધનમાં ફસાતા હશે એનો ખુલાસો જ્ઞાની મહારાજ આપે છે. એમાં અનાદિ મિથ્યાત્વ-વસ્તુસ્વરૂપની અજ્ઞતા સિવાય બીજું કંઈ પણ કારણ નથી. આથી સ્વપ્ન કે ઇંદ્રજાળ જેવા સંસારસંબંધમાં મુંઝાઈ ન જતાં આત્મતત્ત્વ ક્યાં છે તે સમજવું અને સમતા આદરવી એજ મુખ્ય ફરજ છે એ સિદ્ધ થાય છે. ૨૮.

વિષયપર મોહ-તેનું ખરું સ્વરૂપ-સમતા આદરવાનો ઉપદેશ.

નો ધનૈઃ પરિજનૈઃ સ્વજનૈર્વા, દૈવતૈઃ^૧ પરિચિતૈરપિ મંત્રૈઃ ।

રક્ષયેત્ત્ર સ્વલુ કોઽપિ કૃતાંતાન્નો વિભાવયસિ મૂઢ કિમેવમ્ ॥ ૨૯ ॥

તૈર્મવેઽપિ યદહો સુખમિચ્છંસ્તસ્ય સાધનતયા પ્રતિમાતૈઃ ।

મુદ્ધાસિ પ્રતિકલં વિષયેષુ, પ્રીતિમેષિ ન તુ સામ્યસતત્ત્વે ॥ ૩૦ ॥

અર્થતો યુગ્મમ્ ।

“ ધન, સગાંવહાલાંઓ, નોકરચાકરો, દેવતાઓ, અથવા પરિ-
“ ચિત મંત્રો, કોઈ પણ યમ (મરણ)થી અહીં રક્ષણ કરતું નથી.
“ હે અદ્યક્ષ પ્રાણી ! તું આ પ્રમાણે વિચાર કેમ નથી કરતો ?
“ સુખ મેળવવાનાં સાધન તરીકે દેખાતાં તેઓ (ધન, સગાં, નોકર
“ વિગેરે) વડે સંસારમાં સુખ મેળવવા ઇચ્છતા હે ભાઈ ! તું પ્રત્યેક
“ ક્ષણે વિષયોમાં મુંઝાઈ જાય છે, પણ સમતારૂપ ખરા રહસ્યમાં
“ પ્રીતિ પામતો નથી.” ૨૯-૩૦.

સ્વાગતાવૃત્ત.

ભાવાર્થ-આપણે ઉપર જોઈ ગયા કે આ પ્રાણી મમત્વને વશ થઈ મરણભય ભૂલી જાય છે. આ હકીકત વધારે દૃઢ કરવાના હેતુથી કર્તા કહે છે કે, તારી પાસે ગમે તેટલા પૈસા હોય તોપણ તેનાથી તારો મરણભય જવાનો નથી. પૈસા દુનિયાની અનેક વસ્તુઓ ખરીદ કરે છે, પણ યમદેવ તેનાથી ખરીદી શકાતો નથી. તારા ગમે તેવાં સગાં કે નોકરો હશે, તે પણ તને મોતથી બચાવશે નહિ. શેઠના પુત્રને^૨ બચાવી શકાય તેમ હતું તો પણ તેઓએ બચાવ્યો નહિ તો પછી મૃત્યુથી બચાવ કરવાની તેઓમાં શક્તિ જ

૧ દેવતૈરિતિ વા પાઠઃ

૨ જુઓ ૨૮ માં શ્લોકપર વિવેચન.

નથી ત્યારે તો વિચાર કરવાનો અવકાશ પણ ક્યાં રહે છે ? એટલું જ નહિ પણ કદિ દેવતાઓ તારે આધીન હશે તો તે પણ તારૂં રક્ષણ કરવા અસમર્થ છે, કારણ તેઓ પોતે જ મરણને વશ છે, અને તારે આધીન ગમે તેટલી મંત્રશક્તિઓ હોય તોપણ એક મિનિટ આધી પાછી થવાની નથી. અનંત વીર્યવાળા શ્રીમન્મહાવીર પરમાત્મા પાછળ મહા ઉપકાર થાય તેમ હતું, તોપણ મૃત્યુનો દોર એક ક્ષણ પણ અટકાવી શક્યા નથી અને કોઈ પણ પ્રકારનો લેદ રાખ્યા વગર સ્પષ્ટ રીતે કહી ગયા છે કે એ કાર્ય કરવાને (મૃત્યુનો નિર્ધાર કરેલો સમય ફેરવવાને) કોઈ પણ સમર્થ નથી. આવી વસ્તુસ્થિતિ છે તેને જાણીને પણ તું તે જ ધન, સગાં વિગેરેને સુખનાં સાધન માનીશ ? આ સંસારમાં સુખ છે જ નહિ, તેમાંથી સુખ મેળવવાની ઇચ્છા રહે છે એ તારી પ્રથમ ભૂલ થાય છે; બીજી ભૂલ પહેલી ભૂલના પરિણામે થાય છે, અને તે એ છે કે ધન, સગાં, સ્વજન વિગેરેને સુખનાં સાધન માનવામાં આવે છે; આ બન્ને ભૂલને પરિણામે વિષયોપર પ્રેમ થાય છે અને ઇન્દ્રિયના વિષયોપર પ્રેમ થયો એટલે લક્ષ્યોરાશીમાં ફેરા મારવાનું શરૂ થાય છે. માટે હે બંધુ ! તું વસ્તુસ્વરૂપ સમજ અને આ તારી શુદ્ધ દશા નથી એ ધ્યાનપર લાવ. આ વિષયોપર પ્રીતિ લાવે છે, પરંતુ અગાઉ જણાવ્યું તેમ તેઓ તો ઇન્દ્રિય જોવા અસ્થિર છે. તેનાપર પ્રેમ બાંધીને સંસાર-બ્રમણ કરવું એ તારા સરખા સમજીને યુક્ત નથી. શામાટે સમતામાં પ્રીતિ રાખતો નથી ? સર્વ વસ્તુઓનું નવનીત સમતા છે, એને આદરનારા અનેક જીવો સર્વ દુઃખથી વિરામ પામી ગયા છે. એના સંબંધમાં આવ્યા પછી તારી સ્થિતિ જરૂર ફરી જશે; માટે બીજી નકામી બાબતોનો ત્યાગ કરી તારા સ્વાર્થસાધનમાં તત્પર થા. સ્વાર્થસાધનનું પ્રથમ અંગ સર્વ જીવપર-સર્વ વસ્તુઓપર સમભાવ રાખવો, કષાયનો ત્યાગ કરવો, વિષયથી વિરમવું અને આત્મપરિણતિ બાગૃત કરવી-ટુંકામાં કહીએ તો સમતા પ્રાપ્ત કરવી એ જ છે. ૨૯-૩૦.

કષાયનું ખરૂં સ્વરૂપ-તેના ત્યાગનો ઉપદેશ.

किं कषायकलुषं कुरुषे स्वं, केषु चिन्ननु मनोजरिधियात्मन् ।
तेजपि ते हि जनकादिकरूपैरिष्टतां दधुरनंतमवेषु ॥ ३१ ॥

“હે આત્મન્ ! કેટલાક પ્રાણીઓ ઉપર શત્રુબુદ્ધિ રાખીને તું
“ તારા મનને શા સાડ કષાયથી મલીન કરે છે ? (કારણ કે) તેઓ
“ માતાપિતા વિગેરે રૂપોમાં તારી પ્રીતિ અનંતા લવોમાં પામ્યા છે.” ૩૧.

સ્વામતા.

ભાવાર્થ—કોઈના ઉપર ક્રોધ કરવો તે બહુ મુશ્કેલ છે. તે કરતી
વખતે મુખને લાલચોળ કરવું પડે છે અને મનનો કબજો મૂકી દેવો
પડે છે. ક્રોધ કરવો એ આત્મિક શુદ્ધ દશા નથી એ આટલા ઉપ-
રથી જ જણાય છે, કારણ કે એમાં સ્વાભાવિકતા બહુ ઓછી છે. ત્યારે
આવી કૃત્રિમ દશા ધારણ કરવામાં લાલ શો છે ? એવી દશા શા માટે
ધારણ કરવી ? સામી બાબુએ ક્ષમા ધારણ કરવામાં કોઈ પણ
પ્રકારની મહેનત કરવી પડતી નથી, કોઈ જાતની તૈયારી કરવી પડતી
નથી અને કાંઈ વિચાર પણ કરવો પડતો નથી. તે આત્મિક શુદ્ધ
દશા હોવાથી તેના પર વિચાર કરનારને તે સહજ પ્રાપ્ત્ય છે અથવા
અપેક્ષા બરાબર ધ્યાનમાં રાખીને બોલીએ તો તે પ્રાપ્ત જ છે. આ
આખું અપેક્ષા વચન બતાવે છે કે સંસારમાર્ગ સરલ નથી, પણ
મોક્ષમાર્ગ સરલ છે. આવો વાંકોચુંકો કષાયમાર્ગ શામાટે તું
આદરે છે ? વળી તું એક બીજો પણ વિચાર કરીશ તો તને જણાશે
કે કષાય કરવો અનુચિત છે. જેઓની ઉપર તું કષાય કરે છે તેઓ
તારા માતાપિતારૂપે અનેક વાર તારા પ્રીતિપાત્ર થયા છે.^૧ એકવાર
જે પ્રીતિપાત્ર થયું હોય તેના પર કષાય કરવો એ સુજનું કાર્ય હોય જ
નહિ. કષાય પર વસ્તુ છે, પૌદ્ગલિક છે, પુદ્ગલજન્ય છે, સંસારમાં
રખડાવનાર છે, દર્શનથી પણ ખેદ આપે તે વર્ગમાં તેનો સમાવેશ
થાય છે; એનું સેવન કરતાં સ્વાર્થસાધન જરા પણ સિદ્ધ થતું નથી,
ઉલટો સંસાર વધે છે. તેથી સંસારનો સંબંધ તોડવાની ઇચ્છાવાળા
ખપી જીવે કષાયના સંબંધમાં પણ ન આવવું વધારે સાડું છે. કષા-
યના સંબંધમાં વિશેષ વિવેચન સાતમા અધિકારમાં આવશે; અત્ર
કષાય સમતાને પૂરેપૂરા બાધ કરનારા છે, સમતાના વિરોધી છે અને
જેનાપર કષાય કરવામાં આવે છે તે ન્યાયદષ્ટિથી કષાયનું પાત્ર થઈ
શકતા નથી એટલું જ બતાવે છે. તાડું સાધ્ય (મોક્ષ) અને તાડું

૧ જીવો આદ્ય અધિકાર, મ્લોક ૨૩ ઉપરનું વિવેચન.

સાધન ને વિરોધવાળું હશે તો તારા દરેક કાર્યમાં વિસંવાદ પ્રાપ્ત થશે અને છેવટે સાધ્ય મળશે નહિ. મોક્ષ અને કષાયને વિસંવાદ છે એવું અતુલવી પુરૂષો સિદ્ધ કહી ગયા છે; માટે હવે યોગ્ય વિચારણા કરજે. ૩૧.

શોકનું ખરું સ્વરૂપ-તે ત્યાગ કરવાનો ઉપદેશ.

યાંશ્ચ શોચસિ ગતાઃ કિમિમે મે, સ્નેહલા ઇતિ ધિયા વિધુરાત્મન્ ।
તૈર્મવેષુ નિહતસ્ત્રમનંતેષ્વેવ તેપિ નિહતા ભવતા ચ ॥ ૩૨ ॥

“ શું આ મારા સ્નેહીઓ (મરી) ગયા !! આ પ્રમાણે બુદ્ધિથી
“ વ્યાકુળ થઈને જેઓને માટે તું શોક કરે છે તેઓવડે જ તું અનંત
“ ભવોમાં હણાયેલો છે અને તેઓ પણ તારાવડે હણ્યા છે.” ૩૨.
સ્વાગતા.

ભાવાર્થ-ઉપરના પ્રલોકમાં જે વાત કરી તે જ વાત અત્ર ધીજ રૂપે કહે છે. જેવી રીતે કોઈ જીવ ઉપર કષાય કરવો ઉચિત નથી તેવી જ રીતે કોઈના મરણ વિયોગાદિ પ્રસંગે તેને માટે શોક કરવો તે પણ ઉચિત નથી. સગાં સ્નેહી એટલે પુત્ર, માતા, પિતા, સ્ત્રી વિગેરેના મરણપ્રસંગે શોક કરવાથી આત્મિક ગુણની હાનિ થાય છે. કારણ કે શોક રાગમૂલક છે અને સંસારને વધારનાર એ મોટા મહામાનો રાગ એક છે. જેના મરણ માટે શોચ કરવામાં આવે છે તેનાવડે જ અનંત ભવબ્રમણમાં આ જીવ અનેક વાર મરાયો હશે અને તેને અનંતવાર માર્યો પણ હશે એ તદ્દન બનવા જોગ છે. ત્યારે પછી રોવું શા હેતુએ ? વાસ્તવિક રીતે તો જે સમય પ્રમાદમાં ગયો હોય અને જેટલું આત્મહિત સાધી શકાયું ન હોય તેને માટે પોતાની જાતને રોવું અથવા નિષ્કુળ કાળનિર્ગમન અને પ્રમાદ માટે શોક કરવો વાજબી છે. આવી જાગૃત દશા વ્યવહારના દરેક કાર્યમાં રાખવાની ટેવ પડશે અને સાધ્યદષ્ટિ નિરંતર લક્ષ્યમાં રહેશે ત્યારે બહુ આનંદ થશે. એ વખતે માનસિક આનંદ થવા ઉપરાંત શોકને સ્થાન જ મળશે નહિ, કારણ કે શોકનું મૂળ શું છે અને તે કોને હોય તે બરાબર સમજાઈ જાય છે.

આ પ્રમાણે હકીકત છે ત્યારે રીતસર બેસી, ખોટો ઠકારો કરી, મનમાં ઉમળકો હોય या न હોય તોપણ દેખાવ ખાતર પરને ઠગી, ઐહિક સ્વાર્થ સાધવાની બુદ્ધિએ રાગડા તાણવા તે મહા નિંદ્ય આચરણ છે, અસત્ય વ્યવહાર છે અને કેળવણીની ગેરહાજરી બતાવનાર બાહ્ય આડંબરનું વિચિત્ર દર્શન છે. એ પ્રકાર ધર્મવિરુદ્ધ છે, કારણ કે તેમાં માયામિશ્રિત શોકનો આવિર્ભાવ છે અને શુદ્ધ વ્યવહારનું સ્વરૂપ સમજનારા ધર્મિષ્ઠ ગૃહસ્થો પણ તેમાં ભાગ ઓછો લે છે. સ્ત્રીઓને લબ્ધ વગર કુટવાની ખાસ તાલીમ આપવામાં આવે છે અને તે પ્રસંગે બોલવાનાં વાક્યોના નિયમિત પાઠ મોઢે કરાવવામાં આવે છે. આર્યસંસારના અધઃપાતનું આ પણ એક ખરેખરું દષ્ટાંત છે. કેળવણીની ગેરહાજરી આ ઠેકાણે બહુ જણાય છે અને ધાર્મિક દષ્ટિએ જોતાં તો આ રિવાજ તદ્દન બાલીશતા, મોહના ચાળા અને નૂતન નાટક બતાવે છે. અંતઃકરણથી થતો મોહજન્ય સાચો શોક કરવાની પણ શાસ્ત્રકાર ના કહે છે તો પછી આવો ધાંધલચુકત ખોટો વ્યવહાર તો કેમ જ કર્તવ્ય તરીકે માની શકાય ? પોતાની શારીરિક સ્થિતિનો વિચાર કર્યા વગર પ્રવર્તતા આ જંગલી રિવાજમાં એક પણ જાતનો અર્થ નથી, વિવેક નથી, વિચાર નથી, તેથી સુજ્ઞ સ્ત્રીઓએ લોકો શું કહેશે તેનો ખોટો ખ્યાલ મૂકી દઈ આવા વ્યવહારથી દૂર રહેવું યોગ્ય છે. કહેનારા હજારો વરસ બેસી રહેવાના નથી અને જેને માટે કહેશે તેની આત્મિક હાનિમાં તેઓ કાંઈ ભાગ લેવાના નથી; માટે સન્નારીઓ અને સત્પુરુષોએ હરેક રીતે શોકનો ત્યાગ કરવો અને ખાસ કરીને કૃત્રિમ રાગડા તો તરત જ છોડી દેવા. ૩૨.

માહુત્યાગ-સમતામાં પ્રવેશ.

ત્રાતું ન શક્યા મવદુઃખતો યે, ત્વયા ન યે ત્વામપિ પાતુમીશાઃ ।

મમત્વમેતેષુ દધન્મુઘાત્મન્, પદે પદે કિં શુચમેષિ મૃદ ! ॥ ૩૩ ॥

“ જે સહીઓને ભવદુઃખથી બચાવવાને તું શક્તિમાન નથી
 “ અને જેઓ તને બચાવવાને શક્તિવાળા નથી તેઓ ઉપર ખોટો
 “ મમત્વ રાખીને હે મૂઢ આત્મન્ ! તું પગલે પગલે શા સાડ
 “ શોક પામે છે ? ” ૩૩.

ઉપજાતિ.

ભાવાર્થ-જેને ત્યાં દરરોજ વસ્ત્ર, અલંકાર ને ભોજનાદિકની ખેટીઓ

ઉતરતી હતી તેવા શાલિભદ્રને પણ જ્યારે જણાયું કે પોતાને માથે હજી શ્રેણિક નામનો રાજા રાજ્ય કરે છે ત્યારે સંસારથી વૈરાગ્ય પામી દરરોજ એક એક સ્ત્રીનો ત્યાગ કરવા માંડ્યો. તેમને જણાયું કે અત્રે જે સુખ લાગે છે તે ખોટું છે, વાસ્તવિક સુખ તે નથી, માટે એવી સ્થિતિ પ્રાપ્ત કરવી કે જ્યાં પોતા ઉપર કોઈનો અમલ ચાલી શકે જ નહિ. જેને શ્રેણિક રાજાના ખોળામાં બેસતાં પણ પરિશ્રમને લીધે પરસેવો થયો હતો તે જીવ સત્ત્વવંત થઈ ચારિત્રના વિષમ માર્ગપર ચાલવાનો વિચાર કરે એ બહુ મનન કરવા યોગ્ય છે. આથી પણ વધારે સત્ત્વવંત ધન્યો જ્ઞાન કરતો હતો ત્યાં પોતાની સ્ત્રી (શાલિભદ્રની બહેન) સુભદ્રાના નયનમાંથી ઉજી અશ્રુ શરીરપર પડતાં તેના શોકનું નિમિત્ત પૂછ્યું અને જ્યારે સુભદ્રાએ શાલિભદ્રનો દરરોજ એક એક સ્ત્રી ત્યાગ કરવાનો વિચાર સંભળાવ્યો અને આજે સત્તર દિવસ થઈ ગયા છે એ વાત જણાવી ત્યારે ધન્યો હત્યો. ‘સંસાર અસાર છે એવું જાણ્યા પછી જ્યારે તજવી ત્યારે એક એક સ્ત્રી શામાટે તજવી? તજવી ત્યારે તો બધી તજી દેવી.’ આ ટીકાથી આશ્ચર્ય પામેલી સુભદ્રાએ મર્મમાં કહ્યું ‘સ્વામી! કહેવું બહુ સહેલ છે. દુનિયામાં કરેલ કામપર ટીકા કરનારા બહુ હોય છે, પરંતુ પોતાને કરવાનો વખત આવતાં લગલગ બધા ખસી જાય છે.’ ધન્યો ચમક્યો અને બોલ્યો ‘હૈ! મેં તો આ સર્વ તજી!’ આમ કહીને તે તરત જ ઉઠ્યો, શાલિભદ્રની પાસે ગયો અને કહ્યું કે કાયર-પણું શામાટે કરે છે? આ સંસારમાં આપણું કોઈ નથી, માટે ચાલો આપણે શ્રી વીરપરમાત્મા પાસે જઈએ. પછી બંને જણા પ્રભુ પાસે ગયા ને ચારિત્ર ગ્રહણ કર્યું.

અનાર્થીમુનિને પણ દાહજવર થતાં જણાયું હતું કે ‘પોતાનું કોઈ નથી. જેઓની ખાતર આ જીવ પ્રાણ આપવા તૈયાર થાય છે, જેઓની ખાતર સંસાર ત્યાગ કરતાં આ જીવને અનેક પ્રકારના સંકલ્પ વિકલ્પો થાય છે, તેઓનો સ્નેહ અમુક હૃદમાં જ બંધાયેલો છે.’ એવા વિચારથી રસ્તાની સુજ કેમ ન પડે? પરંતુ વસ્તુસ્થિતિ એવી છે કે સુતરના તાંતણા તોડવા એ પણ આ જીવને વખતપર બહુ મુશ્કેલ પડે છે. આનું કારણ સ્પષ્ટ છે. બાહ્ય દૃષ્ટિએ તે સુતરના તંતુ લાગે છે પણ તે તો મોહરાજાએ વીંટેલાં જાડાં દોરડાં છે, અને

તેને તોડવા જેટલું આત્મવીર્ય ફોરવનાર જ આ સંસારયાત્રા સફળ કરે છે. બધા જીવો આયુષ્યના પ્રમાણમાં જીવે તો છે જ, પરંતુ જેઓ મોહગ્રંથીનો છેદ કરે છે તેઓનો ફેરો સફળ થાય છે, ત્યારે બાકીના સર્વનો ફેરો ફોગટ (નિષ્ફળ) થાય છે. આ જીવને ખરેખરું દુઃખ તો જન્મમરણનું છે; એ દુઃખમાંથી છોડાવવાને જેઓ તદ્દન અશક્ત છે તેઓને સાડા અનેક પ્રકારનાં કષ્ટ વેઠી ધન એકઠું કરવું, તેઓના માની લીધેલા પ્રસંગપર વેધ જાળવવા, તેઓના માનેલા વ્યવહાર પ્રમાણે પોતાની મરજી વિરુદ્ધ પણ વર્તન કરવું અને ભવદુઃખ છોડાવનારની સોબત કરવા ઇચ્છા થાય ત્યારે તેઓ અનેક પ્રકારના અંતરાય ઊભા કરે તે મુંગે મ્હોઢે સહન કરવા એ તદ્દન ગેરવાજબી છે. દુનિયામાં તો આપાઢીભૂતિ, નંદિષેષ અને આર્દ્રકુમાર જેવા જીવો પણ હોય છે, જેઓ સંસારમાં પાછા પડ્યા છતાં પણ વખત આવતાં સંસારને જ મોક્ષનું સાધન બનાવી તેના પર સ્વારી કરી તેને કબજે કરી લે છે; અને ગજસુકુમાળ, નેમનાથજી તથા સ્કંદકાચાર્ય જેવા પ્રાણીઓ પણ હોય છે, જેઓ સંસારથી ડરી તેના સંબંધમાં જ આવતા નથી. આ બન્ને વર્ગના પ્રાણીઓ સંસારનું સ્વરૂપ બહુ સારી રીતે સમજેલા છે, આ બન્નેમાંથી કયો વર્ગ આદરણીય છે, તે વિચારવું પોતાના સંયોગ અને મનોબળપર આધાર રાખે છે, પરંતુ એક વાત તો બન્ને વર્ગમાંથી એકસરખી રીતે અનુકરણ યોગ્ય છે અને તે એ કે સંસારનો સંબંધ ત્યાજ્ય છે, સંબંધીઓ ખાતર ભવદુઃખમાં સખજા કરવું એ મોહના ચાળા છે અને વાસ્તવિક વસ્તુસ્વરૂપનું અજ્ઞાન છે. સંયમ આરાધન કરવાની શક્તિ ન હોય અથવા ઇચ્છા થતી ન હોય તેણે તે પ્રાપ્ત કરવાની ઇચ્છા—હોંસ રાખવી અને શ્રાદ્ધજીવનમાં પણ સત્ય વ્યવહાર ચલાવી અનુકરણ કરવા યોગ્ય દેશચારિત્ર ધારણ કરવું. આશ્રિતોના માની લીધેલાં શ્રેય સાડા અનંત ભવો સુધી મહા દુઃખ પ્રાપ્ત થાય તેવું આચરણ ચલાવવું નહિ એ ખાસ ધ્યાનમાં રાખવા લાયક સદ્વ્યવસ્થા છે. સ્વાર્થ-સાધનમાં રક્ત રહેવાના ઉપદેશને પુષ્ટ કરતાં વગર કારણે તેમાં ભપટાવું નહિ એવો અત્ર ઉપદેશ કર્યો છે. એ સમતા પ્રાપ્ત કરવાનું ચોથું સાધન છે. ૩૩.

સમતાદ્વારેના ઉપસંહાર. રાગદ્વેષત્યાગનો ઉપદેશ.

સચેતનાઃ પુદ્ગલપિંડજીવા, અર્થાઃ પરે ચાણુમયા દ્વયેઽપિ ।

દધત્યનંતાન્ પરિણામભાવાંસ્તત્તેષુ કસ્ત્વર્હતિ રાગરોષૌ ॥ ૩૪ ॥

“પુદ્ગળ પિંડને અધિષ્ઠિત જીવો સચેતન પદાર્થો છે અને
“પરમાણુમય અર્થ (પૈસા) વિગેરે અચેતન પદાર્થો છે. આ બન્ને
“જાતિના પદાર્થો અનેક પ્રકારના પર્યાયલાવ-પલટનલાવ પામ્યા કરે
“છે, તેથી તેના ઉપર રાગ દ્વેષ કરવાને કોણુ લાયક ગણાય?” ૩૪.

ઉપજાતિ.

વિવેચન-જી, પુત્ર, સગાં અને સંબંધીઓ વિગેરે સર્વ મનુષ્યો
તેમ જ પોપટ અને કાગડો, સર્પ અને નોળીઓ, મગરમચ્છ અને
સોનાની પાંખોવાળો મચ્છ, વીંછી અને તીડ, કીડી અને માખી,
શંખ અને જળો સર્વનાં શરીર પુદ્ગળનાં બનેલાં છે, તેમ જ ખાણુ-
માંથી નીકળ્યા પછી સોનું, રૂપું, લોહું વગેરે ધાતુઓ તેમજ ઘરમાં
રહેલું સુંદર ફરનીયર સર્વ અચેતન છે-જીવ વગરનું પુદ્ગળ છે. આ
સર્વ સચેતન અને અચેતન પદાર્થો વારંવાર પર્યાયલાવ પામે છે.
જીવ વારંવાર દેવપણું, મનુષ્યપણું, તિર્યચપણું અને નારકીપણું પામે
છે અને તેનો તે સ્વભાવ આ અધિકારમાં આપણે બે ચાર પ્રસંગે
રૂપાંતરથી જોઈ ગયા છીએ. કોઈવાર તે પ્રમોદ કરાવે તેવું રૂપ ધારણ
કરે છે અને કોઈવાર તે મહા નિંદા લાગતું કુરૂપ ધારણ કરે છે.
એવી જ રીતે અચેતન પદાર્થો પણ અનેક પ્રકારનાં સારાં ખરાબ
લેખાતાં રૂપો ધારણ કરે છે. એનું દૃષ્ટાંત સુષુદ્ધિ પ્રધાને ખાઈના
જળથી બનાવેલું નિર્મળ જળરત્ન પૂરું પાડે છે.

‘એક રાજા અને તેનો સુષુદ્ધિ નામે પ્રધાન એક દિવસ બહુ
ગંધાતી ખાઈ પાસે નીકળ્યા. રાજાને આ બહુ ખરાબ વાસ આવતી
ખાઈની ગંધથી ઠીક લાગ્યું નહિ તેથી તેણે મ્હોં મરડ્યું. પ્રધાન
સાથે તેણે આ સંબંધી વાતચીત પણ કરી. પ્રધાને તો ઠંડે પેટે
જણાવ્યું કે પુદ્ગળનો સ્વભાવ સુગંધી દુર્ગંધી થયા કરવાનો છે,
કારણ કે દરેક પરમાણુમાં બેમાંથી એક ગંધ હોય જ છે. રાજાને
આ વાત રૂચી નહિ પણ બન્ને તે વખત ચૂપ રહ્યા. પ્રધાને ત્યાર
પછી તે ખાઈમાંથી કેટલુંક પાણી ભરી મંગાવ્યું, અને તે પાણીને

શુદ્ધ કરાવ્યું. પછી તેમાં કતકચૂર્ણાદિ નાખીને તેની દુર્ગંધ દૂર કરી અને કર્પૂર પ્રમુખથી સુગંધ ઉત્પન્ન કરી. પછી કોઈ પ્રસંગે રાજાને આ પાણી પીવા આપતાં તેણે તે પાણીના બહુ વખાણ કર્યા એટલે પ્રધાને સર્વ હુકીકત નિવેદન કરી. રાજાને આથી પુદ્ગળના વિચિત્ર ધર્મની પ્રતીતિ થઈ.

જે પદાર્થો પર પ્રીતિ કરવી તે પદાર્થ જો એક સરખી સ્થિતિમાં નિરંતર રહેવાનો હોય તો તે પ્રીતિને યોગ્ય કહી શકાય. ઘરનું સુરમ્ય ફરનીચર ભાંગી જશે, નાશ પામશે, કુટી જશે; સુંદર શરીર માટી સાથે મળી જશે; તેમાં રહેલો આત્મા પર્યાયથી અનેક ભાવો પામશે; ત્યારે તેમાં પ્રેમ કેવી રીતે કરવો ? કોના ઉપર કરવો ? શામાટે કરવો ? કરીએ તો તેનો અર્થ શું ? આવા વારંવાર બદલાતા સચેતન અચેતન પદાર્થો પર પ્રેમ કરવો એ આપણા ગૌરવથી નીચું છે, કરવા યોગ્ય નથી. એટલા માટે શ્રી ઉમાસ્વામિ મહારાજ પ્રશમરતિ પ્રકરણમાં લખે છે કે:-

તાનેવાર્યાન્ દ્વિષતસ્તાનેવાર્યાન્ પ્રલીયમાનસ્ય ।

નિશ્ચયતોઽસ્યાનિદ્ધં ન વિષતે કિંચિદિદ્ધં વા ॥^૧

‘એકજ વિષયો પર દ્વેષ કરનારા જીવો જ્યારે તે જ વિષયો પરિણામાંતર પામી સારા થાય છે ત્યારે તે જ પદાર્થોમાં તહીન થાય છે, તેથી આ જીવને નિશ્ચયથી કોઈ પણ પદાર્થ ઇષ્ટ અથવા અનિષ્ટ નથી.’ આ ટુંકા પદ્યમાં બહુ અર્થગાંભીર્ય રહ્યું છે તે વિચારવા યોગ્ય છે.

આવી રીતે કોઈ પણ જીવ કે અજીવ પર રાગદ્વેષ કરવો અયુક્ત છે, તે સિદ્ધ માનવામાં આવે તો બહુ ખટપટનો અંત આવી જાય. એટલા માટે જ ‘વીતરાગ’ ને દેવ માનવામાં આવે છે. વસ્તુ ઉપરથી રાગ ઓછો થઈ જાય એટલે સ્વાભાવિક રીતે સર્વ ઉપર સમભાવ આવે છે અને સમભાવ પ્રાપ્ત કરવો એ સર્વનું સાધ્ય ખિંદુ છે. સમતા અધિકારનો ઉપસંહાર કરતાં સ્વાર્થસાધન સાડુ આ ઉત્તમ ઉપાય બતાવ્યો છે તે બહુ મનન કરવા યોગ્ય છે. આ સંસારમાં ખરેખરા રખડાવનાર ‘રાગદ્વેષ’ છે. તે બંને મોહજન્ય છે અથવા મોહ જ છે, કારણ કે રાગદ્વેષ કરતી વખતે વિવેકનો નાશ થાય છે અને ચિત્તની સમતા ઉડી જાય છે. મોહને મદિરા સાથે સરખાવી

આપણે અનેકવાર જોઈ ગયા છીએ કે વિવેકનો નાશ કરવો એ મોહનું પ્રથમ કર્તવ્ય છે. રાગદ્વેષનો નાશ થયા પછી કોઈ કાર્ય બનતું નથી એમ નથી, પરંતુ દરેક કાર્ય કરવામાં જે ચીકાશ હતી તે દૂર થાય છે, સરલ ભાવ પ્રાપ્ત થાય છે અને કર્તવ્ય અકર્તવ્યનું બરાબર ભાન થાય છે. માટે કોઈ પણ પદાર્થ ઉપર ગાઢ રાગબંધન ન રાખવું એટલું તો હાલ તુરત જરૂર કરવું અને તેવી જ રીતે આકર્ષ વૈર પણ કોઈ સાથે ન રાખવું, કારણ કે વસ્તુની રચના જોતાં પછી તે જીવ હો કે અજીવ હો, પણ તે સર્વ વસ્તુઓ રાગદ્વેષને લાયક નથી, તેમાં પણ અચેતન પદાર્થ ઉપર દ્વેષબુદ્ધિ તો અતિ અનભિસતતા સૂચવે છે, કારણ કે તે કરતી વખત સામી વસ્તુની અને પોતાની સરખાઈ જોવામાં આવતી નથી. સર્વ વસ્તુઓમાં પલટન ભાવ પામવાનો સ્વભાવ હોવાથી વસ્તુતઃ કોઈ વસ્તુ ઇષ્ટ કે અનિષ્ટ હોઈ શકે નહિ તેથી રાગ અને દ્વેષ બન્ને કરવા યોગ્ય નથી એ વિષયની પ્રતીતિ થાય છે. ૩૪.

* * * * * *

એવી રીતે પ્રથમ સમતા અધિકાર પૂર્ણ થયો. આખા ગ્રંથની પીઠિકા આ અધિકારમાં છે. આખા ગ્રંથમાં અનેક પ્રયત્નો કરી જે પ્રાપ્ત કરવાની સૂચના કરવામાં આવી છે તેનો સીધો કે આડકતરો ધ્વનિ સમતાપ્રાપ્તિમાં જ પર્યવસાન પામે છે. મમત્વત્યાગ, ચિત્તદમન, ક્ષાયત્યાગ, શુભવૃત્તિ વિગેરે સર્વતું સાધ્ય સમતા છે અને સમતાનું પરમ સાધ્ય અક્ષયપદ (મોક્ષ) છે; તેથી આખા ગ્રંથના બીજાભૂત અને સાધ્યસૂચક આ અધિકારની જેમ કર્તાએ મુખ્યતા ગણી છે તેમ બહુ સંભાળ રાખીને તેનાપર નોટ લખવાનું અને તે વારંવાર ફેરવીને એક સરખી બનાવવાનું લક્ષ્યમાં રાખ્યું છે. અત્ર સામાન્ય રીતે મંગળાચરણ કર્યા પછી સમતા કેવી ઉત્કૃષ્ટ વસ્તુ છે તેપર ગ્રંથ-કર્તા આપણને લઈ જાય છે. તેને માટે યોગ્ય કોણ કહેવાય વિગેરેના સ્પષ્ટ દેખાવો આપણી અંતર્યક્ષુ સંમક્ષ રજી કરી છેવટે સમતાની ઉત્કૃષ્ટ સ્થિતિ બતાવે છે. સમતાનો સામાન્ય અર્થ એ જ થાય છે કે ગમે તેવા અનુકૂળ પ્રતિકૂળ સંજોગો પ્રાપ્ત થાય તોપણ મનને એક સરખી રીતે પ્રવર્તાવવું; ઐશ્વર્યથી રાજી થઈ જવું નહિ

અને વિપત્તિથી શોક કરવો નહિ; ગમે તેવા સુખ કરનારા સંયોગો પ્રાપ્ત થાય તો તેથી સંસારમાં રાચી જવું નહિ અને ગમે તેવા ગ્લાનિ કરનારા સંયોગો પ્રાપ્ત થાય તો તેથી અસ્થિર મનવાળા થઈ જવું નહિ. આવા પ્રકારની મનની એક સરખી સ્થિતિને ‘સમતા’ કહેવામાં આવે છે. એ સ્થિતિ પ્રાપ્ત કરવાથી આ લવઃદુખ મટી જાય છે અને તેટલા માટે દરેક પદાર્થોનું બારીકીથી અવલોકન કરી તેનો અને પોતાનો ખરો સંબંધ કેવા પ્રકારનો છે તે બરાબર વિચારી લેવા યોગ્ય છે. આવી રીતે અવલોકન કરવાથી જ વસ્તુનું સ્વરૂપ બરાબર સમજાય છે.

અહીં એક વાત ખાસ ધ્યાનમાં રાખવાની છે કે ગમે તેવી સૂક્ષ્મ લાગતી બાબતને પણ તપાસ કર્યા વગર ચલાવી લેવી નહિ, એટલે વ્યવહારના નાનામાં નાના વિષય ઉપર પણ નજર રાખી તેની યોગ્ય કિંમત આંકવી. જે તેની પરીક્ષામાં ભૂલ કરી, તેની કિંમત હોય તે કરતાં વધારે કે ઓછી આંકી અથવા તો અવગણના કરી—સૂક્ષ્મ છે એમ ધારી તેને વિસારી મૂકી અથવા તેની ઉપેક્ષા કરી તો તે સૂક્ષ્મ બાબત પણ આપણા ઉપર પોતાનું સામ્રાજ્ય ચલાવે છે. Smiles નામનો અંગ્રેજ લેખક પોતાના ‘The Character’ નામના ગ્રંથમાં લખે છે કે, “Never give way to what is little or by that very little, however small it may be, you will be practically governed.” અને તે ખરેખરું છે. શરૂઆતમાં નાના લાગતા અરીણ વગેરેના વ્યસનની જે તે વખતે અવગણના કરી ઉપેક્ષા કરી હોય છે તો પછી ધીમે ધીમે તે આખા શરીરનો કબજો લઈ મનુષ્યપર પોતાનું અપ્રતિહત સ્વાતંત્ર્ય ચલાવે છે; માટે અવલોકન કરવાની ટેવ વારંવાર રાખવી અને તે રીતે વસ્તુ ઓળખી તેનાપર જય મેળવવો.

‘સમતા’ એટલે સર્વ જીવો તથા વસ્તુઓ તરફ રાગદ્વેષનો અભાવ. જેઓ આત્મિક માર્ગમાં ઉતરવા ઇચ્છતા હોય તેઓને સમતાનો વિષય પ્રથમ અગત્ય ધરાવનારો છે. વિષય બહુ મનન કરવા યોગ્ય છે અને વિચારી વિચારીને તેમાંથી સાર કાઢી લેવા યોગ્ય છે. સમતા વગરની દરેક ધાર્મિક ક્રિયા બહુ અદ્ય ક્ષણ આપે છે, અને તે ક્ષણ એટલું બધું અદ્ય છે કે જે ક્ષણ મેળવવાની ઇચ્છાથી

૧ મોક્ષ મેળવવાની જ ઇચ્છા હોઈ શકે, બાકી પૌદ્ગલિક ઇચ્છાના સંબંધમાં તો જૈન શાસ્ત્રકાર નિષેધ કરે છે.

ક્રિયા કરવામાં આવે છે તેની અપેક્ષાએ તો કાંઈ ફળ થતું નથી એમ કહીએ તોપણ ચાલે; આખો દિવસ ભાર વહન કરનારને એક પાઈ મળુરીની મળે એના જેવું તે છે. એથી ઉલટું જ્યારે સમતા સહિત ક્રિયા કરવામાં આવે છે ત્યારે તે ક્રિયામાં એક એવી જાતનું સૌંદર્ય અથવા મૃદુતા આવે છે કે જેથી તે ક્રિયામાં એક જાતનો અપૂર્વ (સહજ) આનંદ વ્યાપી જાય છે. એનો સ્પષ્ટ ખ્યાલ આપવો બહુ મુશ્કેલ છે, કારણ કે એ દષ્ટાંતનો વિષય નથી, પરંતુ અનુભવગમ્ય છે. આ ગ્રંથમાં ઘણા વિષયો અનુભવથી જ સમજાય તેવા છે, જે માટે આપણે નિરૂપાય છીએ. તેનો રસ જેને આખવો હોય તેણે પ્રથમ તેના અધિકારી થવું જોઈએ, અને ત્યાં સુધી તો તેનું જે વર્ણન અધુરા શબ્દોમાં કરવામાં આવ્યું હોય તે ગ્રહણ કરવું જોઈએ. સાકરનો સ્વાદ કયા શબ્દોમાં વર્ણવવો? આખનાર તરત જ અનુભવથી તેના સ્વાદને સમજે છે. એવો આ આંતરાનંદ અવર્ણનીય, અનિર્વચનીય છે. શાસ્ત્રકાર કહી ગયા છે કે:-

સમતા વિષ્ણુ જે અનુસરે પ્રાણી પુણ્ય કામ;

છાર ઉપર તે લીંપણું, જાંખર ચિત્રામ.

આવી રીતે સમતા વગર ગમે તે ધાર્મિક ક્રિયા કરવામાં આવે તે છાર ઉપર લીંપવા બરાબર છે. જ્યાં સુધી ભૂમિકા શુદ્ધ કરવામાં આવી ન હોય ત્યાં સુધી તેનાપર ગમે તેટલાં ચિત્રો કાઢવામાં આવે તે નકામાં છે. સર્વથી પ્રથમ જરૂર ભૂમિકાને શુદ્ધ કરવાની છે. સમતા ભૂમિકા શુદ્ધ કરવાનું બરાબર કાર્ય બજાવે છે. ભૂમિકા શુદ્ધ કરવાની આવશ્યકતાના સંબંધમાં સહજ જણાવવાની આવશ્યકતા લાગે છે. એક ચિત્રકારને ચિત્ર આજેખવું હોય તો પ્રથમ તે શુદ્ધ વસ્ત્ર કરશે, એક પથ્થરને સુંદર મૂર્તિમાં ફેરવવો હોય તો તેને સરખો કરવામાં આવશે, એક પ્રતિકૃતિ પાઠવી હોય તો ડાઘ વગરની પ્લેટ ફોટોગ્રાફર તૈયાર કરશે; તેવી જ રીતે હૃદયમંદિરમાં સુંદર ભાવનામૂર્તિ સ્થાપન કરવી હોય તો પ્રથમ હૃદયભૂમિકાને શુદ્ધ કરવી જોઈએ. જે તેમાં મલીન વાસનાઓ હશે, જે તેમાં કષાયનો કચરો હશે, જે તેમાં રાગદ્વેષના ડાઘો લાગેલા હશે, તો ભાવનામૂર્તિ તેમાં સ્થિર થઈ શકશે નહિ, અને તેટલા જ માટે આનંદધનજી. મહારાજ શ્રી સંભવનાથજીના સ્તવનમાં કહે છે કે ‘સેવન કારણ પહેલી ભૂમિકારે,

અભય અદ્વેષ અખેદ.’ પ્રથમ ભૂમિકાને એટલે હૃદયને આવા પ્રકારની મલીન વાસનાઓથી રહિત કરવું અને તેમ કરવાનું પ્રયત્ન સાધન સમતા છે. સમતાથી જ્યારે યથાસ્થિત વસ્તુસ્વરૂપનો ઓધ થાય છે ત્યારે મલીન વસ્તુઓ અને મલીન લાવોનું પરલાવપણું સમભય છે અને તદનુસાર જ્યારે તેનો ત્યાગ કરવાનો—તેને ફેંકી દેવાનો નિશ્ચય થાય છે ત્યારે ભૂમિકા શુદ્ધ થતી જાય છે અને લાવના-મૂર્તિ તેમાં સ્થાપન થાય છે. શુદ્ધ પ્રકાશ પડે તેવી ભૂમિકા થયા પછી તેનાપર શુદ્ધ પ્રતિબિંબની છાયા પડતાં તે સ્વયંપ્રકાશ આપી કાર્યસન્મુખતા પ્રાપ્ત કરાવે છે. આથી ભૂમિકામાંથી જે કચરો હોય તે કાઢી નાખવો અને તે માટે સમતા જેવા પ્રયત્ન સાધનનો ઉપયોગ કરવો.

સમતા એટલે ‘સ્થિરતા.’ આપણા પ્રાકૃત માણસોનાં મન કેટલાં બધાં અસ્થિર—ચંચળ હોય છે તેનો ખ્યાલ તુરત આપી શકાય તેમ છે. નવકારવાળી ગણવાનો આરંભ કરતાં એકાદ નવકાર ધ્યાન રાખીને ચિંતવાય છે. પછી મનના બે વિભાગ^૧ પડી જાય છે. મનની વિચિત્ર ગતિ શરૂ થાય છે. હાથ પોતાનું કાર્ય કરે છે એટલે મણકા એક પછી એક પડવા જારી રહે છે. મનના એક વિભાગમાં અસ્પષ્ટપણે નવકારનો જાપ ચાલે છે જે બહુધા Mechanical (ચંત્રવત્) હોય છે, અને તેજ વખતે બીજા વિભાગમાં મન દુનિયાના કંઈક વિભાગોમાં ફરવા નીકળી પડે છે. આવાજ પ્રકારની સ્થિતિ પ્રતિક્રમણ વખતે પણ અનુભવાય છે. ટેવ પાડવાથી આ સ્થિતિ સુધરી શકે તેમ છે. ધીમે ધીમે એક વસ્તુમાં મનને સ્થિર કરી શકાય છે અને તે પ્રાપ્ત થાય ત્યારેજ કાર્યસિદ્ધિ થાય છે. મનની એકાગ્રતા પ્રાપ્ત કરવા માટે યમનિયમાદિની બહુ જરૂર છે. જે સમતાના સાધનને આ ગ્રંથમાં અર્ચ્યા છે તે બહુધા યોગનો વિષય છે અને તેને માટે જુદો લેખ લખવાની જરૂર છે. અત્ર કહેવાનું એટલું જ છે કે સ્થિરતા પ્રાપ્ત કરવાથી બહુ પ્રકારના લાભ થાય છે અને તે જ સમતા છે.

૧ ઉપયોગ સમયાંતર હોવાથી પલટાયા કરે છે, જેનું આપણને જ્ઞાન નથી, તેથી આ પ્રમાણે લાગે છે. વસ્તુતઃ બે વિભાગ પડતા નથી, પણ ઉપયોગ બદલાયા કરે છે. ક્રિયાના તો વિભાગ પડે છે. આ દ્રવ્યાનુયોગને અંગે મનના બંધારણનો ગહન વિષય છે તેથી અત્ર તેની ચર્ચા કરી નથી.

સમતાના આવો વિશાળ અર્થ તરફ ધ્યાન ખેંચી ગ્રંથકાર ત્યાર પછી સમતાને મોક્ષના અંગ તરીકે બતાવે છે. સમતા વગરનાં અનુષ્ઠાનો લગભગ ફળ વગરનાં છે એમ આપણે ઉત્કૃષ્ટ ફળની અપેક્ષાએ જોયું તેથી આ વિભાગ તો સ્વતઃસિદ્ધ થઈ જાય છે, તેથી આ વિષય ઉપર ગ્રંથકર્તા વિશેષ વિવેચન ન કરતાં સમતાપ્રાપ્તિનાં સાધનો તરફ આપણને દોરી જાય છે. આ વિષયને ચાર વિભાગમાં વહેંચી શકાય છે. સાધનો અનેક પ્રકારનાં છે અને તે આખા ગ્રંથમાં અનેક રીતે બતાવવામાં આવ્યાં છે. દરેક પ્રાણીને પોતાને કયું સાધન અનુકૂળ થઈ પડશે તે તેણે પોતે પોતાને માટે વિચારી લેવું. આ અધિકારમાં સમતાને પ્રાપ્ત કરવા માટે મુખ્ય ચાર પ્રકારનાં સાધનો બતાવ્યાં છે.

૧. સમતા પ્રાપ્ત કરવાનું પ્રથમ સાધન મૈત્રી, પ્રમોદ, કરુણા અને માધ્યસ્થ્ય એ ચાર ભાવના ભાવવી એ છે. આ ચાર ભાવનાઓ બહુ ઉપયોગી છે અને જીવોનો પરસ્પર સંબંધ દર્શાવનારી હોવાથી તે હૃદયને આર્દ્ર કરે છે. એનું વિશેષ વિવેચન ગ્રંથમાં વિવેચન લખતી વખતે આપ્યું છે ત્યાંથી જાણી લેવું. બીજી બાર સંસાર ભાવના અથવા ભવ ભાવના છે તે સંબંધી આ ગ્રંથમાં આગળ વિવેચન કરવામાં આવશે. શરૂઆતમાં આ અગત્યની ચાર ભાવનાઓપર ખાસ ધ્યાન ખેંચવાથી સૂરિ મહારાજે બહુ ઉપકાર કર્યો છે. એ ચાર ભાવના ભાવવાથી ઘણા જીવોને સમતા પ્રાપ્ત થઈ શકે છે એ સંદેહ વગરની વાત છે.

૨. સમતા પ્રાપ્ત કરવાનું બીજું સાધન ઇન્દ્રિયના વિષયોપર સમચિત્ત રાખવાનું છે. સાંસારિક સર્વ વિષયો સાથે આ જીવને કેવા પ્રકારનો સંબંધ છે તે વિચારી જોતાં આ સાધનની ઉપયુક્તતા બહુ સારી રીતે સમજાય છે. બાહ્ય દેખાવથી વસ્તુઓમાં ફસાઈ અનુકૂળ વિષયોમાં મુંઝાઈ જવાથી કર્તવ્યવિસ્મરણ થાય છે; એ વસ્તુનો સહજ ધર્મ છે એમ અનાદિ અભ્યાસને લીધે લાગે છે પણ તે ઉપર જણાવેલ શુદ્ધ વિચારોથી, સૂર્યથી અંધકાર નાશ પામી જાય છે તેની માફક, આપોઆપ નાશ પામી જઈ વિવેકદિવસનો સુપ્રભાત સર્વત્ર સર્વ દિશામાં સ્થિતિ કરે છે.

૩. સમતાનું ત્રીજું સાધન વસ્તુસ્વભાવ જોળખવાનું છે. ભૌદ્ગલિક વસ્તુઓનો જીવ સાથે કેવા પ્રકારનો સંબંધ છે એનો જ્યાં કરવાની બહુ જરૂર છે. જ્યાં સુધી આવા પ્રકારનું જ્ઞાન થતું

નથી ત્યાં સુધી જીવ બહુ ભૂલો કરે છે. જે વસ્તુ કદિ પોતાની થઈ શકે નહિ તેને પોતાની માને છે, તેનાપર પ્રેમ કરે છે, તેના સંયોગથી આનંદ માને છે, તેને પ્રાપ્ત કરવાના પ્રયાસમાં શક્તિનો ઉપયોગ કરે છે અને તેના વિયોગથી દુઃખી થાય છે. સગાં સંબંધીઓ-પુત્ર, સ્ત્રી વિગેરેનો સંબંધ પણ આ સ્થાને વિચારવા યોગ્ય છે અને તેવીજ રીતે દરેક વસ્તુઓનો સંબંધ પણ અવલોકન કરવા યોગ્ય છે. એ સંબંધની સ્થિતિ અને સુખ આપવાની અદ્યતા અથવા અભાવ ધ્યાનમાં લઈ તે સુખમાં મસ્ત ન બનતાં 'સ્વ' શું છે તે ઓળખવું એ સમતા પ્રાપ્તિનો રામબાણ ઉપાય છે. આ વિષયને અંગે આત્મશિક્ષા પણ અનેક પ્રકારની આપવામાં આવી છે.

૪. સમતા પ્રાપ્ત કરવાનું ચોથું સાધન સ્વાર્થ પ્રાપ્ત કરવામાં રક્ત રહેતું એ છે. આ જીવ જ્યાં સુધી વસ્તુઓની વાસ્તવિક સ્થિતિ જાણતો નથી ત્યાં સુધી નકામા પ્રયાસ કરી સુખ નથી ત્યાંથી સુખ મેળવવા પ્રયાસ કરે છે; તેથી સર્વ પ્રાપ્ત થયેલા અથવા થનારા પદાર્થોને સ્વમ કે ઇંદ્રજીવથી પ્રાપ્ત થયેલ પદાર્થો સાથે સરખાવી, તે સરખામણી ઘટાવી સ્વાર્થસાધન કરવા માટે કર્તા પ્રેરણા કરે છે. અત્ર જે સ્નેહીવર્ગમાં ફસી તેઓની ખાતર મહા પ્રયાસ કરવામાં આવે છે તેનું કાંઈ પણ ફળ મળતું નથી, કારણ કે સર્વ પ્રયાસ ધનપ્રાપ્તિ માટે કરવામાં આવે છે, તે પ્રવૃત્તિ તદ્દન નિર્દેશિત અને ખોટી છે; એથી આ જીવને કોઈ પ્રકારનો લાભ થતો નથી અને જ્યારે આ જીવ સંસારાટવીમાં ભૂલો પડે છે ત્યારે તેને રસ્તો બતાવવા કે મંહા ભયંકર જનાવરોથી તેનું રક્ષણ કરવા તેવા સ્નેહીઓ આવતા નથી. તેમ જ જે પદાર્થો ઉપર તે પ્રેમ કરે છે તે પોતાના રૂપમાં સ્થિર રહેતા નથી, વારંવાર બદલાયા કરે છે અને નાશ પામે છે. આવા પદાર્થો ઉપર પ્રીતિ કરીને આત્મઅવનતિ કરવામાં આવે તેનાં કરતાં જે સ્વાર્થસાધન કરવામાં આવે તો મહા કલ્યાણ થઈ જાય.


આવી રીતે સમતા પ્રાપ્ત કરવા માટે અનેક પ્રકારનાં સાધનો આ અધિકારમાં બતાવવામાં આવ્યાં છે. વાત એમ છે કે દરેક બાબતનું નિરીક્ષણ કરવાની ટેવ પાડવાની જરૂર છે. વસ્તુને જોઈ તેનું બાહ્ય નિરીક્ષણ કરવાથી લાભ નથી, પરંતુ તે શું છે? ક્યાંથી આવી

છે ? તેનો અને પોતાનો સંબંધ શું છે ? કેટલો છે ? ક્યાં મુધીનો છે ? વિગેરે વિચારવાથી સમતા પ્રાપ્ત થાય છે, કારણ કે આ પ્રનાલિકાએ કાર્ય કરનારને આત્મજાગૃતિ પ્રાપ્ત થાય છે. આત્મનિરીક્ષણ (Self-examination) નો અર્થિત્ય પ્રભાવ બહુ લક્ષ્યમાં રાખવા યોગ્ય છે. આ કાળમાં ઉપર ઉપરનું વાંચી જવાથી ઘણી ખરી બાબતમાં ઊંડા ઉત્તરવાની ટેવ પડતી નથી તેથી ખાસ લાભ કરે તેવી બાબત પણ જરા આનંદ દેખાડી પસાર થઈ જાય છે, પરંતુ આવો સામાન્ય ખ્યાલ છોડી દઈ આત્મનિરીક્ષણ કરવાની ઇચ્છા પ્રબળપણે પ્રાપ્ત થાય છે ત્યારે આત્મતત્ત્વગવેષણા થાય છે અને સૌંદર્યનું સામિપ્ય થાય છે. વસ્તુવિચારણા કરવાની ટેવ પડવાથી મનની ચંચળતા મટતી જાય છે, તે વિશેષ સ્થિર થતું જાય છે અને તેમ વારંવાર થતાં અનુભવની જાગૃતિ થાય છે અને એકવાર અનુભવજ્ઞાન પ્રાપ્ત થયું એટલે પછી વિશેષ કાર્ય કરવાની જરૂર રહેતી નથી. ઘણું વાંચવાને બદલે મુદ્દામ થોડા ગ્રંથો વાંચવા, વાંચીને વિચારવા, વિચારીને તેમાં બતાવેલાં ભાવોનું પ્રથક્કરણ કરવું, પ્રથક્કરણ કરીને અસ્પર્શ તેનો સંબંધ લગાડવો અને તેનું રહસ્ય ન ઉખડી શકે તેવી રીતે સ્થાપન કરવું; તેવીજ રીતે જે શ્રવણ થાય, જે કાર્ય થાય, જે હીલચાલ થાય તેના સંબંધમાં બરાબર નિયમસર પ્રથક્કરણાદિ કરવામાં આવે અને આંતર તત્ત્વ સંબંધ વિગેરેને સ્થાપવામાં આવે તો જરૂર કૃતિ-વ્યવહારમાં બહોળો ફેરફાર થઈ જઈ આત્માનુભવ જાગૃત થાય; તેથી ભૂમિકાશુદ્ધિના પ્રબળ ઉપાય તરીકે સમતા અને તેનાં આરે સાધનો ધારણ કરવાં અને તેમ કરવા માટે ખસુસ કરીને આત્મનિરીક્ષણ વિચારપૂર્વક નિયમસર દરેક વખતે યોગ્ય અવસર લઈ જરૂર કર્યાં કરવું.

આ સમતા અધિકાર આખા ગ્રંથની કુંચી છે. આખા ગ્રંથનો વિસ્તાર સમતા પ્રાપ્ત કરવા માટે તેનાં અનેક પ્રકારનાં સાધનો બતાવવામાં જ સમાઈ ગયો છે. આખી જીંદગીમાં અનુભવ કરી ઉત્તરાવસ્થામાં મુનિસુંદરસૂરિએ આ ગ્રંથ લખ્યો હોય એમ આ અધિકારના પ્રત્યેક શ્લોકમાંથી ધ્વનિ સ્કુરે છે. એનો દરેક શ્લોક બહુ વિચાર કરવા યોગ્ય છે. આ આખા અધિકારમાં એક જાતની સમતા


રેલછેલ થયેલી જણાય છે. સૂરિમહારાજનો આ ઉચ્ચ આશય લક્ષમાં રાખી તેનાપર ઘટતું વિવેચન કરવા પ્રયાસ કર્યો છે. સમતા પ્રાપ્ત કરવા માટે સર્વ પ્રકારની શક્તિનો ઉપયોગ કરવો એ આ ગ્રંથ વાંચવાનું અદ્વિતીય પરિણામ હોવું જોઈએ. ‘સમતા’ આખા ગ્રંથનું રહસ્ય છે તેની સ્પષ્ટતા છેલા અધિકારથી થશે. એ ‘સામ્યસર્વસ્વ’ અધિકાર ગ્રંથને પૂર્ણ કરીને ખતાવે છે કે ગ્રંથની આદિ અને અંતનો એક જ વિષય છે. તેની પુષ્ટિમાં વચ્ચે બીજા અધિકારો લખ્યા છે, પરંતુ સાધ્ય ખાસ ધ્યાનમાં રાખવામાં આવ્યું છે. આ વિષયમાં જો કાંઈ-પણ પ્રેમ લાગ્યો હોય, જો ભવવાસના જરા પણ ઉઠી હોય અથવા ઉઠાવવા યોગ્ય છે એમ લાગ્યું હોય તો હવે પછીના અધિકારોમાં દરેક સુજ વાંચનારે પ્રવેશ કરવો એટલી પ્રાર્થના છે.

इति सविवरणः समतानामा प्रथमोधिकारः





અથ દ્વિતીયઃ સ્ત્રીમમત્વ મોચનાધિકારઃ



સ મતાનું રહસ્ય સમજ્યા પછી તેને પ્રાપ્ત કરવાનાં સાધન તરફ સ્વાભાવિક રીતે ધ્યાન ખેંચાય છે. પ્રથમ સાધન મોહ-મમત્વનો ત્યાગ કરવો એ છે. જનસ્વભાવનું અવલોકન કરનારને અનુભવ થયો છે કે અનેક પ્રકારના મમત્વમાં પણ સ્ત્રી ઉપરનો મોહ અને મારાપણું વિશેષ બળવાન હોય છે, તેથી અત્ર પ્રથમ તે ઉપર વ્યાખ્યા કરે છે. બીજે, ત્રીજે, ચોથો અને પાંચમો અધિકાર પરસ્પર સંબંધ ધરાવે છે.

પુરૂષને ગળે બાંધેલી શિલા.

મુહ્યસિ પ્રણયચારુગિરાસુ, પ્રીતિતઃ પ્રણયિનીષુ કૃતિં સ્ત્વમ્ ।
કિં ન વેત્સિ પતતાં ભવવાદ્ઘૈ, તા નૃણાં સ્વલુ શિલા ગલ્બદ્ધાઃ ॥૧॥

“હે વિદ્વાન્! જે સ્ત્રીઓની વાણી સ્નેહથી તને મધુર લાગે છે
“તેના ઉપર પ્રીતિથી તું મોહ પામે છે; પણ ભવસમુદ્રમાં પડતાં
“પ્રાણીઓને તેઓ ગળે બાંધેલા પથ્થર (જેવી) છે એમ શું
“જાણતો નથી?” ૨.

સ્વાગતાવૃત્ત.

વિવેચન-અનાદિ અભ્યાસથી મોહરાજના હુકમથી આ પ્રાણી બહારના સુંદર દેખાવ તથા ભાષણથી સ્ત્રી ઉપર મોહ પામી જાય છે. પછી તેને નથી રહેતો વિવેક કે નથી રહેતી લજ્જા. સ્ત્રીનો મોહ

તેને કેટલો પ્રતિબંધ કરનારો છે તે જરા વિચાર કરે તો તરત સમજાય જાય તેવું છે. સત્તાગત અનંત જ્ઞાનવાળા જીવની આ ઠપકા-પાત્ર સ્થિતિ તરફ ધ્યાન રાખી તેને જાગૃત કરવા માટે ‘વિદ્વાન’ ના ઉપનામથી સંબોધીને કહે છે કે હે ભાઈ ! દરિયામાં ડૂબતા માણસને લાકડું કે એવો કોઈ હલકો પદાર્થ આલંબન તરીકે જરૂરનો છે, કે જેથી તે તરી શકે; પણ તેને બદલે પથ્થર કેડે બાંધ્યો હોય તો તે દરિયામાં ડૂબતો જ જાય છે. લવ (સંસાર) સમુદ્ર છે, અને તેમાં સ્ત્રી આ જીવને ગળે બાંધેલી શિલારૂપ થઈને ડૂબાડે છે; એક લવમાં-એક વળતના સંબંધમાત્રમાં જ તે એટલો કર્મબંધ કરાવે છે કે અનંત લવ સુધી રાગાવું પડે. આવી જ રીતે વૈરાગ્ય શતકકાર પણ કહે છે:-

મા જાણસિ જીવ તુમં પુત્તકલત્તાઈ મજ્જા સુહદેજ ।

નિરૂણં બંધનમેયં, સંસારે સંસરંતાણં ॥

‘હે જીવ ! પુત્ર, સ્ત્રી વિગેરે મારે સુખનું કારણ છે એમ તું જાણીશ નહિ; કારણ કે સંસારમાં જન્મણ કરતા એવા આ જીવને એ પુત્ર અને સ્ત્રી વિગેરે ઉલટાં દ્રઢ બંધન છે.’ મોહનું આવું સ્વરૂપ જાણી જેમ બને તેમ મોહ ઓછો કરવો અને સંસારપર ઉદાસીન ભાવ રાખવો એ અત્ર ઉપદેશ છે. શૃંગારના વિષયમાં ગળે આલિંગન કે બંધન કરવું એ ઉત્કૃષ્ટ રસ શૃંગારના કવિઓ ગણે છે, એ વાસ્તવિક રીતે શું છે એનો ખરો ખ્યાલ કવિએ અત્ર આપ્યો છે. હીનોપમા ન થઈ જાય એ ખાસ ધ્યાનમાં રાખી યથાસ્થિત સ્વરૂપનું દિગ્-દર્શન કરાવ્યું છે. ૩૫.

સ્ત્રીઓમાં રહેલી અરમણીયતા.

चर्मास्त्रिमज्जात्रवसास्त्रमांसमेध्याद्यशुच्यस्थिरपुद्गलानाम् ।

સ્ત્રીદેહપિંડાકૃતિસંસ્થિતેષુ, સ્કંધેષુ કિં પશ્યસિ રમ્યમાત્મન ॥૨॥

“સ્ત્રીના શરીરપિંડની આકૃતિમાં રહેલાં ચામડી, હાડકાં, ચરળી, આંતરડાં, મેદ, લોહી (રૂધિર), માંસ, વિષ્ટા વિગેરે અપવિત્ર અને અસ્થિર પુદ્ગલોના સમૂહમાં હે આત્મન ? તું સુંદર શું જુએ છે ?” ૨.

ઇદ્રવજ્ર.

વિશેષ વિવેચન બીજી અને ત્રીજી ગાથાનું એક સાથે નીચે કરવામાં આવ્યું છે. ૩૬.

અપવિત્ર પદાર્થોની દુર્ગંધ-શ્રીશરીરનેા સંબંધ.

વિલોક્ય દૂરસ્થમમેધ્યમલ્પં, જુગુપ્સસે મોટિતનાસિકસ્ત્વં ।

મૃતેષુ તેનૈવ વિમૂઢ ! યોષાવપુઃષુ તત્કિં કુરુષેઽમિલાષમ્ ॥ ૩ ॥

“હે મૂર્ખ ! દૂર રહેલી જરા પણ દુર્ગંધી વસ્તુ જોઈને તું નાક
“મરડીને દુર્ગંધાં કરે છે; ત્યારે તેવી જ દુર્ગંધીથી ભરેલાં શ્રીઓનાં
“શરીરની તું કેમ અભિલાષા કરે છે ?” ૩. ઇદ્રવજ્ર.

ભાવાર્થ-મહી કુંવરીને પરણવાની ઇચ્છાએ આવનાર છ રાજાઓને પ્રતિબોધ પમાડવા માટે સ્વશરીરપ્રમાણ પૂતળી કરી તેમાં ઉત્તમ ઉત્તમ ખાવાના પદાર્થો નાખી રાજાઓ સમક્ષ ખોલતાં દુર્ગંધ પ્રસરી તેથી સર્વ રાજાઓને પ્રતિબોધ થયો અને તેપરથી સર્વને ખ્યાલ આવ્યો કે શરીરમાં તો માંસ, રૂધિર વિગેરે ગટરખાનું જ ભરેલું છે; ફક્ત તે અપવિત્ર પદાર્થો ઉપર ચામડી મઢી લઈ તેને સુંદર દેખાડયું છે. મોહથી આ જીવ અંદર જોતો નથી, અને તેથી જ તેને ઉપરનું સૌંદર્ય દેખાય છે. “નગરખાણ પરે નિત્ય વહે, કંઈ મળ મૂત્ર ભંડારોરે, તીમ દ્વારોરે; નર નવ દ્વાદશ નારીનાં એ.” આવી રીતે પ્રવાહબંધ મળ મૂત્ર ચાલ્યાં જ કરે છે, અને તેથી જ ભર્તૃહરિએ કહ્યું છે કે ‘મુહુર્નિન્યં રૂપં કવિજનવિશેષૈર્ગુરુકૃતં’-શ્રીઓનું રૂપ તો તદ્દન નિંધ છે, વારંવાર નિંધ છે; છતાં વિષયમાં મસ્ત થયેલા કલ્પિત ઐહિક સુખના આસક્ત કવિઓ તેના દેહને ભારે ભારે ઉપમા આપી તેને આકાશમાં ચઢાવી દે છે અને સંસારમાં મગ્ન જનો આ કવિઓની પ્રતિભાશક્તિના વખાણ કરે છે, પરંતુ સર્વ પ્રકારનો અતુલ્ય કરીને રાજર્ષિ ભર્તૃહરિ કહે છે કે “એમાં સાર કાંઈ જ નથી.”

“દેખી દુર્ગંધ દૂરથી, તું મોહ મચકોડે માણુરે, નવિ જાણુરે; તેણે પુદ્ગળે તુજ તનુ ભર્યું એ.” ઉપરના પ્રલોકનો ભાવ અત્ર સમાઈ જાય છે. કચરાપટ્ટીના ગાડાંને દૂરથી જતું જોઈ મુખ ઉપર રૂમાલ આડો રાખીએ છીએ, અને વિષ્ટામાં પગ પડતાં ધોઈ નાખીએ છીએ તેવી બુદ્ધિ આગળ કેમ ચાલતી નહિ હોય ? વિષયાંધપણું એટલે શું તે અહિ સ્પષ્ટ થાય છે. વિષયાંધ થયો એટલે વિવેક ચાલ્યો જાય છે. મહીનાથજીનું દષ્ટાંત અત્ર બહુ ઉપયોગી છે, અને તેમાંથી ઘણો સાર લેવાનો છે. ૩૭.

શ્રીમોહથી આ ભવ પરભવમાં થતાં ક્ષણોનું દર્શન.

અમેઘ્યમાંસાસ્રવસાત્મકાનિ, નારીશરીરાણિ નિષેવમાણાઃ ।

ઈહાઘ્યપત્યદ્રવિણાદિચિંતાતાપાન્ પરત્રેગ્રતિ^૧ દુર્ગતીશ્ચ ॥ ૪ ॥

“વિદ્યા, માંસ, રૂધિર અને ચરબી વિગેરેથી ભરેલાં સ્ત્રીઓનાં
“શરીરને સેવનારા પ્રાણીઓ આ ભવમાં પણ પુત્ર અને પૈસા વિગે-
“રેની ચિન્તાનો તાપ પામે છે અને પરભવે દુર્ગતિમાં જાય છે.” ૪.

ઉપભતિ.

વિવેચન—ઉપર જણાવ્યું તેમ સ્ત્રીઓનું શરીર અપવિત્ર પદાર-
થોથી ભરેલું છે તેથી સેવવા યોગ્ય નથી, છતાં પણ કામાંધ જીવો
તેને સેવે છે ત્યારે પછી બહુ દુઃખ સહન કરવાં પડે છે. છોકરો
વંઢેલો થાય તો તેથી અથવા બીજા પ્રકારે ઘણી સંતતિ થવાથી
પણ પુત્રલાલનપાલનની અનેક ચિંતા થાય છે અને પૈસા પણ તેને
ખાતર તેમ જ સ્ત્રીઓની ખાતર બહુ પેદા કરવા પડે છે. પોતાનું
પેટ ભરવા ઉપરાંત બીજાઓનાં પેટ ભરવાં પડે છે અને પાછળ
વારસો મૂકી જવા માટે પણ એકદું કરવું પડે છે, જાળવવું પડે છે
અને આવી રીતે આખો ભવ તે ઉપાધિમાં પૂરો થાય છે. (પુત્ર અને
ધનની શું સ્થિતિ છે તે માટે જુઓ આગળ ત્રીજે અને ચોથો અધિ-
કાર.) એક સ્ત્રીની ખાતર કેટલું થાય છે તે કપિલ કેવળીના દષ્ટાં-
તથી જણાય છે. કપિલ અભ્યાસાવસ્થામાં એક શેઠની મદદથી કોઈ
બાઈને ત્યાં જમતા હતા; ત્યાં તેની સાથે તેને આસક્તિ થઈ અને
શરીરસંબંધ થતાં તેને ગર્ભ રહ્યો. પ્રસૂતિકર્મ માટે પૈસાની જરૂર
પડી એટલે ત્યાંનો રાજા સવારના પ્રથમ જનાર બ્રાહ્મણને બે માસા
સોનું આપતો હતો તેની ખાસે જઈ સુવર્ણ મેળવવાનો વિચાર કર્યો.
પછી પાછલી રાત્રિએ વહેલો બિડી રાજાના મહેલ તરફ જવા ની-
કળ્યો. ચોકીદારોએ તેને ચોર જાણીને પકડ્યો અને સવારના રાજા
ખાસે જ્યારે તેને બિડો કર્યો ત્યારે તેણે પોતાની સર્વ હકીકત નિવે-
દન કરી. તેના સત્યવાદીપણાથી રાજા ખુશી થયો અને કહ્યું કે તારે
જે ઇચ્છા હોય તે માગ. કપિલ તો રાજાની આજ્ઞાથી અશોક
વાડીમાં જઈ વિચારવા લાગ્યો કે જો બે માસા સુવર્ણ માગીશ તો

તો તેથી માત્ર વસ્ત્રો જ સ્ત્રીને માટે આવશે પણ ઘરેણાં નહિ આવે, ત્યારે હજાર સોનેયા મારું? ના, ના, તેનાં પણ પૂરતાં ઘરેણાં નહિ થાય. ત્યારે ચાલો, લાખ સુવર્ણમહોર માગીએ. આમ ચઢતાં ચઢતાં ચાચનાની હાડ ન રહી એટલે પાછો વિચાર થયો કે અરે, બે માસા સોનાને માટે નીકળેલો તેને કરોડ સોનામોહરથી પણ સંતોષ થતો નથી! માટે ધિક્કાર છે આ તૃષ્ણાને! આવા વિચારથી ત્યાં જ કેશનો લોચ કર્યો. આ દૃષ્ટાંતમાં જોવાનું ખાસ એટલું જ છે કે એક સ્ત્રીના સંબંધથી પણ તૃષ્ણા કેટલી વધે છે. તેને માટે એલાયચી કુમારનું ચરિત્ર પણ પ્રસિદ્ધ છે. સ્ત્રીમોહથી તેણે ઘણું સહ્યું. દુનિયામાં જરા નજર નાખશો તો તુરત જણાશે કે સ્ત્રી એટલે ઘર અને ઘર એટલે બધું. માટે સંસારમાં પડનારાઓએ અને પડેલાઓએ બહુ વિચાર કરવાનો છે.

આ લવમાં આટલી અડચણો અને દુઃખ વેઠવાં પડે છે તે ઉપરાંત પરલવમાં પણ બહુ દુઃખની પ્રાપ્તિ થાય છે. મોહમાં મગ્ન થયેલાઓના નરક વિગેરે ગતિમાં શા હાલ થાય તે સહેજે સમજાય તેવું છે. ૩૮.

સ્ત્રીશરીરમાં શું છે તે વિચારવાની જરૂર.

અંગેષુ યેષુ પરિગ્રહ્યસિ કામિનીનાં,

ચેતઃ પ્રસીદ વિશ ચ ક્ષણમંતરેષામ્ ।

સમ્યક્ સમીક્ષ્ય વિરમાશુચિર્પિંડકેભ્ય-

સ્તેભ્યશ્ચ શુચ્યશુચિવસ્તુવિચારમિચ્છત્ ॥ ૫ ॥

“હે ચિત્ત? તું સ્ત્રીઓનાં શરીર ઉપર મોહ પામે છે; પણ “તું (અસ્વસ્થતા મૂકીને) પ્રસન્ન થા અને જે અંગો ઉપર મોહ પામે “છે તે અંગોમાં પ્રવેશ કર. તું પવિત્ર અને અપવિત્ર વસ્તુના વિચાર “(વિવેક)ની ઇચ્છા રાખે છે તેથી બરાબર સારી રીતે વિચાર કરીને “તે અશુચિના ઢગલાથી વિરામ પામ.” ૫. વસંતતિલકા.^૧

વિવેચન—આ પ્રાણી બહારના દેખાવમાત્રથી ક્ષાઇ જાય છે.

૧ ઉક્તા વસંતતિલકા તમજા જગૈઃ વસંતતિલકામાં ચૌદ અક્ષર હોય છે.

---(૮-૬)

કર્તા કહે છે કે તને શરીરના જે ભાગ ઉપર મોહ થતો હોય તેની અંદર જરા ઊંડો ઉતર અને તેમાં શું છે તે વિચાર. જરા વિચાર કરીશ તો કદિ પણ મોહ થશે નહિ. રાવણ સરખા ભૂલ્યા તે આટલો વિચાર ન કરવાનું જ પરિણામ હતું અને નેમનાથ સંસાર છોડી ચાલ્યા ગયા તે એવો વિચાર કરવાનું જ પરિણામ હતું. તેને પ્રથમથી જ સમજાઈ ગયું હતું કે સ્ત્રીસંબંધથી અનેક પ્રકારની ઉપાધિ જરૂર વધશે. અનેક મહાત્માઓ સંસાર છોડી જંગલમાં ચાલ્યા જાય છે તે આ બંધન તોડવા માટે જ છે. સ્ત્રીના રૂપમાં આસક્ત થયેલા મનુષ્યરૂપ અનેક પતંગીઆ બહારના મોહથી ફસાઈ સારાં કપડાં પહેરીને શોભીતી થયેલી પરસ્ત્રીરૂપ દિવાની ઝાળમાં પડે છે અને પછી શું થાય છે તે સર્વ સમજે છે. શૃંગારને યોષણ કરનારા કવિઓની કવિત્વશક્તિ ગમે તેટલી વખાણવા જેવી હોય, પણ તેઓની મનનશક્તિ આટલેથી જ અટકી છે. કોઈ આવા જ પ્રકારના હેતુથી શાંત રસને રસમાં ગણવાની તેમના તરફથી ના પાડવામાં આવી છે. કવિઓ પણ મનુષ્ય જ હતા અને મનુષ્યની નબળી બાબતમાં મોહ રહે છે, તેને વશ થઈ જવાથી મોહ તેઓના ઉપર પોતાની શક્તિ અજમાવે એ સ્વાભાવિક છે.

આ શ્લોકનો ભાવ વિચારવા જેવો છે, સંસારમાં ભમાડનાર કર્મો પૈકી મોહનીય કર્મ બહુ તીવ્ર છે, બળવાન છે અને સામે થવામાં જરા મુશ્કેલી પમાડે તેવું છે. ઉપમિતિભવપ્રપંચાકથાના કર્તા સિદ્ધર્ષિ ગણિ તેમ જ અન્ય મહાત્માઓ કર્મોની અંદર તેને રાખી પદવી આપે છે, અને બીજાં કર્મોને તેના પ્રધાન, સિપાઈ તરીકે ઓળખાવે છે. ધર્મધનની હાનિ કરનાર મોહનીય કર્મના પ્રભાવથી ધર્મધનથી રહિત થઈ જઈ આ જીવ સંસારમાં રખડ્યા કરે છે. સંસાર ઓછો કરવા, ભવના ફેરા મટાડવા, સ્વસ્થાન પ્રાપ્ત કરવા અને નિરતિશય આનંદ મેળવવા સ્ત્રીપરનો મમત્વ ઓછો કરવો એ અત્ર ઉપદેશ છે. સાંસારિક ભોગ ભોગવનારાઓએ તેને ત્યજતી વખત શાળિભદ્ર અને સ્થુળિભદ્રાદિનાં ચરિત્ર વિચારવાં અને સંસારમાં ન પડ્યા હોય તેમણે પડ્યા અગાઉ નેમનાથ અને મહીનાથાદિકનાં ચરિત્ર વિચારવાં. ૩૯.

લવિધ્યની પીડાઓ વિચારીને મોહુ ઓછા કરવો.

विमुह्यसि स्मेरदृशः सुमुख्या, मुखेक्षणादीन्यभिवीक्षमाणः ।

સમીક્ષસે નો નરકેષુ તેષુ, મોહોદ્ભવા માવિકદર્થનાસ્તાઃ ॥ ૬ ॥

“વિકસિત નયનવાળી અને સુંદર મુખવાળી સ્ત્રીઓનાં નેત્ર,
“મુખ વિગેરે જોઈ તું મોહુ પામે છે, પણ તેના મોહુને લીધે લવિ-
“ધ્યમાં ઉત્પન્ન થનારી નરકની પીડાઓને તું કેમ જોતો નથી ?” ૬.

ઉપભતિ.

વિવેચન-દૂધ પીવાને લલચાયલી બિલાડી દૂધને જ દેખે છે, પણ માથે ડાંગ લઈને જીલેલા પુરૂષને દેખતી નથી; ખોટો દસ્તાવેજ કરનાર તાર્કાગિક લાભને જ જુએ છે પણ ન્યાયાસનપરથી થનારા ન્યાયને પરિણામે થનારી જેલજાત્રા તરફ નજર રાખતો નથી; તેવી જ રીતે મોહાંધ પ્રાણી સ્ત્રીનાં સુંદર અવયવ અને રેશમી સાડી જ દેખે છે, પણ તેનાથી આ લવ અને પરલવમાં થનારી પીડાઓને વિચારતો નથી. નરકનાં દુઃખોનો ખ્યાલ આવવો પણ મુશ્કેલ છે. તેની શીત, ઉષ્ણ વગેરે દશ પ્રકારની વેદનાનું સ્વરૂપ શાસ્ત્રમાંથી વાંચતાં મજબૂત હૃદયનો માણસ પણ કંપી ઉઠે છે. વળી ક્ષેત્રવેદના ઉપરાંત પરમાધ્યાત્મિક વેદના પણ બહુ સખત હોય છે. આ ઉપરાંત ત્રીજી પરસ્પર નારકી જીવો અનેક ઉપધાત કરે છે, તે અન્યોન્યકૃત વેદના પણ બહુ સખત છે. આવી રીતે ક્ષણમાત્રના સુખની ખાતર દીર્ઘ કાળનું મહા દુઃખ વહોરવું પડે છે, તેનો હે ભાઈ ! વિચાર કર. (આજ મુદ્દા ઉપર આખો શૃંગાર વૈરાગ્યતરંગિણિ ગ્રંથ લખાયલો છે, તે વાંચવાની ખાસ ભલામણ કરવામાં આવે છે.) ૪૦.

સ્ત્રી શરીર, સ્વભાવ અને ભોગ ફળનું સ્વરૂપ.

अमेध्यमस्त्रा बहुधनिर्यन्मलाविलोद्यत्कृमिजालकीर्णा ।

ચાપલ્યમાયાનૃતવંચિકા સ્ત્રી, સંસ્કારમોહાન્નરકાય મુક્તા ॥ ૭ ॥

“વિષ્ટાથી ભરેલી આમડાની કોથળી, બહુ છિદ્રોમાંથી નીકળતા
“મગ (મૂત્ર-વિષ્ટા)થી મલીન, (યોનીમાં) ઉત્પન્ન થતા કીડાઓથી
“વ્યાપ્ત, ચપળતા, માયા અને અસત્ય (અથવા માયામૃષાવાદ) થી
“ઠગનારી એવી સ્ત્રીઓ પૂર્વ સંસ્કારના મોહથી નરકમાં જવા સાડ જ
“ભોગવાય છે.” ૭.

ઉપભતિ.

વિવેચન-સ્ત્રીશરીરનું સ્વરૂપ ઉપર બહુ વિવેચનથી બતાવાઈ ગયું. આ શ્લોકમાં કહે છે કે સ્ત્રી વિષ્ટાની કોથળી છે. “યદૃત્, વિષ્ટા, શ્લેષ્મ, મન્ન અને હાડકાથી ભરેલી, અને સ્નાયુઓથી વીંટી લીધેલી, બહારથી રમ્ય સ્ત્રીઓ ચામડાની કોથળી છે.” વૈદિક શાસ્ત્ર પ્રમાણે તેના શરીરનાં અગ્યાર, બાર દ્વારો નિત્ય વહ્યાં કરે છે. ટીકા-કાર વાતસાયન શાસ્ત્રમાંથી શ્લોક ટાંકી બતાવે છે કે, ‘સૂક્ષ્મ, મૃદુ, યોનિના મધ્ય ભાગમાં રહેનારા અને લોહીમાંથી ઉત્પન્ન થતાં કૃમીઓ સ્ત્રીઓને ખરજ ઉત્પન્ન કરે છે’ સ્ત્રીશરીર અપવિત્ર છે એ આટલી હકીકતથી સમન્વય તેવું છે. અત્ર લૌકિક શાસ્ત્રોથી પણ તે અપવિત્ર છે એમ બતાવ્યું. વિચાર કરનારને તો શાસ્ત્રની પણ અપેક્ષા રહેતી નથી, કારણ કે આ વાત વિચારમાત્રથી પણ સમન્વય તેવી છે. શાસ્ત્રમાં જોઈએ તો કલિકાલ સર્વજ્ઞ શ્રીમદ્ હેમચંદ્રાચાર્ય યોગશાસ્ત્રના ત્રીજા પ્રકાશમાં લખે છે કે, મુમુક્ષુ જીવ રાત્રે ઉંઘમાંથી જાગી જાય તો વિચાર કરે કે વિષ્ટા, મળ, મૂત્ર, શ્લેષ્મ, મન્ન, સ્નાયુ અને અસ્થિની બનાવેલી, બહારથી સુંદર લાગતી સ્ત્રીઓ ચામડાની કોથળી છે. કદાચ એ કોથળીમાં જે હોય તેને બહાર કાઢ્યું હોય એટલે કે કોથળી ઉલટાવી નાખી હોય તો તેનો ઇચ્છક પુરુષ શિયાળ અને ગીધથી તેનું રક્ષણ કરવા ઊભો રહે! (એટલે એ પદાર્થો તરફ પશુઓ ખેંચાઈ આવે એવા પદાર્થો છે.) સ્ત્રીરૂપ શસ્ત્રથી જ જ્યારે કામી જીતાઈ જાય છે ત્યારે કામદેવ શા માટે તદ્દન નામનું શસ્ત્ર હાથમાં લેતો નથી, અર્થાત્ ગમે તેવા શસ્ત્રથી પણ કામી જીતાઈ જશે; એને જીતવા માટે મોટાં શસ્ત્રોની જરૂર પડશે નહિ.

સ્ત્રીઓમાં ચાપલ્ય, માયા વગેરે દોષો સ્વાભાવિક હોય છે. નૈતિક શાસ્ત્રમાં કહ્યું છે કે, ‘અસત્ય, સાહસ, માયા, મૂર્ખાઈ, લોભીપણું, અપવિત્રપણું, નિર્દયપણું એટલા દોષો સ્ત્રીઓમાં સ્વાભાવિક રીતે જ હોય છે.’ આપણો અનુભવ છે કે જુના સંસારમાં અમદાબાદી કીનખાખ સાડ કજીઆ થાય છે ત્યારે સુધરેલા સંસારમાં ક્રેન્ચ સીલક સાડ કજીઆ થાય છે; પરંતુ વાત એકની એક જ છે. ચાલુ જમાનાની ખરચાળ છંદગીમાં સ્ત્રીઓ કેટલે દરજ્જે જવાબદાર છે તે એક વિચારવા જેવો સવાલ છે. ખાદી પ્રચારમાં સ્ત્રીવર્ગ કેટલો પછાત છે તેનાં કારણો ખ્યાલમાં લેવા યોગ્ય છે.

સ્ત્રીલોગનું કૃણ શું થાય? વિષયાનંદમાં ધર્મભાવ તો રહે જ નહિ, તેમાં પણ વિશેષ કરીને સ્પર્શેન્દ્રિયના લોગમાં તો મન ઇન્દ્રિય એકાકાર પ્રવર્તે ત્યારે જ આનંદ થાય છે. આનું પરિણામ શું આવે? શાસ્ત્રકાર ફરમાવી ગયા છે કે સાધુ જો સ્ત્રીનો સંબંધ કરે તો બહુ પાપ બાંધે, જે પાપનું વર્ણન સાંભળતાં કંપારી થાય તેમ છે, અને સમક્તિથી પણ બ્રષ્ટ થાય અને ગૃહસ્થને સ્ત્રીલોગ નરકગમન કરાવનાર થાય. આવી રીતે જુઓ કે સ્ત્રીશરીરમાં કાંઈપણ વખાણવા જેવું નથી, સ્ત્રીનો સ્વભાવ ઉક્ત પ્રકારનો છે અને તેને લોગવવાથી પરિણામે આ ભવમાં અને પરભવમાં મહાદુઃખ થવાનું છે. હવે આટલું બતાવ્યા પછી શું કરવું જોઈએ તે મનમાં જ સમજી જાઓ. ૪૧.

લલનામત્ત્વમોચનદ્વારેના ઉપસંહાર અને સ્ત્રીની હીન ઉપમેયતા.

નિર્ભૂમિર્વિષકંદલી ગતદરી વ્યાગ્રી નિરાહો મહા-

વ્યાધિર્મૃત્યુરકારણશ્ચ લલનાઽનઞ્રા ચ વજ્રાશનિઃ ।

બંધુસ્નેહવિઘાતસાહસમૃષાવાદાદિસંતાપભૂઃ,

પ્રત્યક્ષાપિ ચ રાક્ષસીતિ વિરુદ્ધૈઃ સ્વ્યાતાઽઽગમે ત્યજ્યતામ્ ॥૮॥

“(સ્ત્રી) ભૂમિ વગરની (ઉત્પન્ન થયેલી) વિષની વેલડી છે, “ગુફા વગરની વાઘણ છે, નામ વગરનો મોટો વ્યાધિ છે, કારણ “વિનાનું મૃત્યુ છે, આકાશ વગરની વિજળી છે, સગાં અથવા ભાઈ-“ઓના સ્નેહનો નાશ, સાહસ, મૃષાવાદ વિગેરે સંતાપોનું ઉત્પત્તિ-“સ્થાન છે અને પ્રત્યક્ષ રાક્ષસી છે;—આવાં આવાં ઉપનામો સ્ત્રીઓ “માટે આગમમાં આપવામાં આવ્યાં છે, માટે તેને ત્યજી દો.” ૮.

શાર્દૂલવિક્રીડિત.^૧

વિવેચન—આ શ્લોકનો ભાવાર્થ સમજી શકાય તેવો છે. ગુફા-વગરની વાઘણની બીક વધારે રાખવાનું કારણ છે. ગુફામાં રહેતી હોય તો તેટલી જ જગ્યાએ બીક રહે છે, નહિ તો આખા જંગલમાં બીક રહે છે. આવી રીતે સ્ત્રીની બીક આખા સંસારવનમાં રહે છે. બાકી અર્થ સમજી શકાય તેવો છે. ૪૨.

૧ સૂર્યાશ્વર્યદિ મઃ સજૌ સતતગા શાર્દૂલવિક્રીડિતમ્

શાર્દૂલવિક્રીડિતમાં ૧૬ અક્ષર હોય છે. મ, સ, જ, સ, ત, ત તથા મ.

----- (૧૨-૭)

* * * *
* * * *


વિદ્વાન્ ગ્રંથકારે આ પ્રમાણે સ્ત્રીમમત્વદ્વાર પૂર્ણ કર્યું. સમતાના અધિકાર પછી તરત જ સ્ત્રીમમત્વદ્વાર લખવામાં ગંભીર આશય છે. સ્ત્રી એ સંસાર છે, એના મમત્વમાં ફસાવાથી સંસારની જેટલી વૃદ્ધિ થાય છે તેટલી બહુધા બીજા કોઈ કારણથી થતી નથી. સ્ત્રીઓ માટે ગ્રંથકારે આટલું બધું લખ્યું તેનો આશય એમ જણાય છે કે સર્વ પ્રકારના મોહ કરતાં સ્ત્રી તરફનો મોહ પ્રાણીને બહુ બંધનકર્તા થઈ પડે છે. જેમ પુરૂષોને સ્ત્રીઓ બંધનરૂપ છે તેમ જ સ્ત્રીઓને પુરૂષો બંધન રૂપ છે. આ અધિકારમાં બતાવેલી હકીકત સ્ત્રીઓએ પુરૂષોના સંબંધમાં તેમ જ સમજવી. વિશેષમાં એટલું પણ જણાય છે કે જો કે સ્ત્રીઓને મનોવિકાર વધારે હોય છે છતાં પણ પુરૂષ કરતાં ધારે તો સ્ત્રીઓ મનપર અંકુશ વધારે રાખી શકે. પુરૂષની લલચાવી સ્ત્રી લલચાશે નહિ, ત્યારે પુરૂષને પીગળી જતાં બહુ ઓછી વાર લાગશે, સ્ત્રીશરીરબંધારણ વિગેરે કેટલાંક કારણો એવાં છે પણ અત્ર તે પ્રસ્તુત નથી. આ આઠ ગાથામાં સ્ત્રીના શરીરની અશુચિ તરફ ગ્રંથકારે બહુ ધ્યાન ખેંચ્યું છે; આ ઉપરાંત એક હકીકત એ છે કે પ્રેમ સ્વાભાવિક અને વિષયજન્ય એમ બે પ્રકારના હોય છે. વિષયજન્ય પ્રેમ યુવાવસ્થામાં બળવાન હોય છે. આવો પ્રેમ જ બહુધા દુનિયામાં દેખાય છે, અને તેથી કેટલે દરજ્જે લેવાઈ જવું એ વિચારવા યોગ્ય સવાલ છે. સુરીકાંતા, નયનાવળી વિગેરેના પ્રેમ અને સ્વાર્થ તથા મનોવિકારતૃપ્તિ સ્ત્રીઓની કાળી બાજુ બતાવે છે. દુનિયાનો અનુભવી માણસ જોઈ શકશે કે પ્રેમની પરિસીમા ક્યાં ક્યાં દોરાય છે અને સ્વાર્થસંઘટ્ટન થતાં કેવા દૂર ખેંચી જવાય છે. સ્ત્રીસંબંધથી અથવા તન્નિમિત્તે ઘણાં ખૂન અને ફોજદારી કેસો બને છે. આવી રીતે સ્ત્રીસંબંધથી અનંત સંસાર વધે છે એ નિઃસંદેહ છે.

વિષયતૃપ્તિમાં વાસ્તવિક કશો આનંદ નથી, એ સર્વ સમજે છે; પણ મનોવિકારને તાબે થઈ આ પ્રાણી અનેક ચાળા કરે છે. ખસુસ કરીને જેઓ સ્થાને અસ્થાને, વખતે કવખતે વિષયાધીન થઈ જતાં હોય તેઓએ તો બહુ જ વિચારવાનું છે; કદાચ સ્વસ્તીનો ત્યાગ ન બને તો પણ પરસ્ત્રી તરફ નજર કરવામાં અથવા તેની

સાથે સંબંધ કરવામાં તેના પતિને કેટલો અન્યાય કરાય છે તે બહુ વિચારવા જેવું છે. એવી જ સ્થિતિમાં પોતાની જાતને મૂકવાથી તરત જ તેનો ખ્યાલ આવી શકે તેમ છે. સાધારણ વ્યવહારના નિયમથી, આખરૂદ્ધાર ગૃહસ્થની ફરજ તરીકે પણ પરસ્ત્રીસંબંધનો તો વિચાર જ થવો ન જોઈએ. દેખીતા સારા અને આખરૂદ્ધાર માણસો પણ જ્યારે આ કુંદમાં પડે છે ત્યારે પ્રતિષ્ઠા, ધન અને શરીરની હાનિ કરે છે અને તેઓપર સંસારની અનેક આપત્તિઓ આવી પડે છે. પોતાની સ્ત્રીનો સંબંધ કરવામાં પણ વખત-સંયોગ જોવા અને જેમ બને તેમ સંકોચ કરવો. મનમાં ઇચ્છા તો નિરંતર વિષયત્યાગની જ રાખવી.

આ ઉપયોગી વિષય ઉપર શાસ્ત્રના ઘણા ગ્રંથોમાં લેખ છે. તેને માટે ઇન્દ્રિયપરાજયશતક, ઉપદેશમાળા, શૃંગારવૈરાગ્ય તરંગિણી, ભવભાવના, પુષ્પમાળા વિગેરે ગ્રંથો જોવા. ચાલુ જમાનાના બહારના દેખાવથી કસાઈ જતું નહિ અને આ જીવનનો કાંઈક ભયો હેતુ છે, સંસારવૃદ્ધિ અને એશઆરામ સાડૂ આ જીવન નથી એટલી સાધ્યદષ્ટિ રાખી યોગ્ય પ્રવૃત્તિ કરવામાં આવશે તો તેનું ઝેર ઉતરી જશે.

इति सविवरणः स्त्रीमत्त्वमोचननामा द्वितीयोऽधिकारः





અથ તૃતીયોપલમમત્વ- મોચનાધિકાર:



ધ્યાત્મ જ્ઞાનના રસિક જીવોને સમતાની જરૂર છે અને તેના સાધનો પૈકી મમત્વત્યાગની પ્રથમ આવશ્યકતા છે. સ્ત્રીઓ પછી આ પ્રાણીને પુત્રનો મમત્વ તજવો બહુ આકરો થઈ પડે છે; તેથી આ પુત્રપુત્રીપરના મમત્વનો ત્યાગ બતાવનાર ત્રીજું દાર સંક્ષેપથી કહે છે.

પુત્રપુત્રી બંધન છે તેનું દર્શન.

મા મૂરપત્યાન્યવલોકમાનો, મુદાકુલો મોહનૃપારિણા યત્ ।

ચિક્ષિપ્સયા નારકચારકેજસિ, દ્વદં નિબદ્ધો નિગદૈરમીભિઃ ॥ ૧ ॥

“તું પુત્રપુત્રીને જોઈને હર્ષવેલો થા મા. કારણ કે મોહરાજ “નામના તારા શત્રુએ તને નરકરૂપ બંદિખાને નાખવાની ઇચ્છાથી “આ (પુત્રપુત્રીરૂપ) લોઢાની બેડીવડે તને મજબૂત બાંધ્યો છે.” ૧.

ઉપજાતિ.

વિવેચન—“પિતા અને માતા વચ્ચે સોહબંધનરૂપ પુત્ર નામની સાંકળ નાંખવામાં આવે છે” એમ કવિ ભવભૂતિ કહે છે. પુત્રને જોઈને માણસ ગાંડો બેલો થઈ જાય છે અને તેની સાથે બોલવામાં રમાડવામાં એવી જાતની ચેષ્ટા કરે છે કે જાણે તે પોતે ગાંડો થઈ ગયો હોય. વળી બાળકની સાથે બાળક થઈ જાય છે. પ્રસંગોપાત અંથકર્તા તેને સમજાવે છે કે, મોહરાજાએ આ બંધન કર્યું છે. કેદમાં પડેલા માણસને કોઈ પણ પ્રકારનો આનંદ થતો નથી, તેને સુખ નથી; તેમ જ આ પુત્રબંધનથી તારી સર્વ સ્વતંત્રતાનો નાશ થાય છે. તારે દેશસેવા, પિતૃસેવા કે આત્મસેવા કરવી હશે તે પણ ઓછી

થશે અથવા નહિ થઈ શકે. આર્દ્રકુમાર ફરી દીક્ષા લેવા માટે જવા ઇચ્છતા હતા ત્યારે પુત્રે કાચા સુતરના બાર તાંતણા તેના પગ ફરતાં વીંધ્યા; તેવા તાંતણા તો શું, પણ દર્શનમાત્રથી પણ હાથીની સંકળ તોડવાની શક્તિવાળા એવા અને હજારો માણસોને ભારે પડે તેવા આર્દ્રકુમારથી તે કાચા સુતરના તાંતણા તૂટ્યા નહિ, અને બાર વરસ વધારે ઘરમાં રહેવું પડ્યું. પુત્રપુત્રીઓનું બંધન આવા પ્રકારનું છે.

મહા વૈરાગ્યભાવ જાગૃત થતાં કોઈ આસન્નસિદ્ધિ જીવને સંસારત્યાગ કરવાની ઇચ્છા થાય છે ત્યારે સ્ત્રી અને પુત્ર કેટલાં બંધનરૂપ થાય છે, તે સર્વને અનુભવસિદ્ધ છે. આત્મધર્મ અને ઈચ્છા પ્રકારની ફરજ અદા કરવા જતાં પુત્રધર્મ અને પતિધર્મને કાંઈ પણ બાધ આવે તો વધારે માન હમેશાં આત્મધર્મને જ મળવું જોઈએ અને જનયજ્ઞ કરતાં પિતૃયજ્ઞ કે પુત્રયજ્ઞનો ભોગ આપવો પડે તો પણ સર્વ ધર્મને તે ઈષ્ટ જ છે. ૪૩.

પુત્રપુત્રી શલ્યરૂપ છે તેનું દર્શન.

आजीवितं जीव भवान्तरेऽपि वा, शल्यान्यपत्यानि न वेत्ति किं हृदि ।
चलाचलैर्यैर्विविधार्त्तिदानतोऽनिशं निहन्येत समाधिरात्मनः ॥ २ ॥

“હે ચેતન! આ લવમાં અને પરલવમાં પુત્રપુત્રી શલ્ય છે “એમ તું તારા મનમાં કેમ જાણતો નથી? તેઓ થોડી અથવા “વિશેષ ઉમર સુધી જીવીને તને અનેક પ્રકારની પીડા કરી તારી “આત્મસમાધિનો નાશ કરે છે.” ૨.

ઉપનતિ.

વિવેચન—છોકરાંઓ અનેક ઉપાધિનાં કારણ છે, તે ઉપરાંત વળી માળાપને શલ્યભૂત છે. જે ચળ એટલે ઓછા આયુષ્યવાળા હોય તો માળાપને શોક કરાવે છે અને જે વિધવા મૂંઝીને જાય છે તો તો શોકનો કાંઈ પાર જ રહેતો નથી. જે અચળ એટલે વધારે આયુષ્યવાળા હોય છે તો કેળવણી, વેવિશાળ, લક્ષ, સંસારમાં વધારવાં વિગેરે કાર્યોમાં પિતાને અનેક પ્રકારની ઉપાધિ કરનારાં થાય છે; તેમાં પણ પુત્રને ઇચ્છા પ્રમાણે આગળ નહિ વધતો જોઈને પિતાને મનમાં બહુ લાગી આવે છે. વળી તેઓ ચળાચળ એટલે ચંચળ હોય તો કુકર્મો કરીને પિતાનાં ચિત્તને શાંતિ રહેવા દેતા નથી. વળી અતિશયાર્થે દ્વિર્ભાવ લઈ ચળાચળનો અર્થ વિનશ્વર કરીએ તો

તેવા પુત્રપુત્રીથી પણ શાંતિ રહેતી નથી. આવી રીતે પુત્રપુત્રીથી સર્વદા સમાધિનો નાશ તો થાય છે જ.

પુત્ર કરતાં પણ પુત્રીની આબતમાં વધારે ચિંતા રહે છે; તેને લાક્ષણિકતા, સારો વર શોધવો અને તેનાં પુત્રપુત્રી સુધી દરેક પ્રસંગે પોતે હાથ લાંબાવવો અને કમનશીબ હોય તો તેનાં વૈધવ્યનાં દુઃખો જોવાં—આ સર્વ અંતઃકરણમાં શલ્યરૂપ જ છે.

આવી રીતે આ લવમાં અપત્યથી સમાધિનો નાશ થાય છે અને તે દુધ્યાનના પરિણામે આવતા લવમાં પણ ઠરીને બેસવાનો વારો આવતો નથી. આ પ્રલોક જેને પુત્ર ન હોય તેણે ખાસ ધ્યાનમાં રાખવા જેવો છે. આ સંબંધમાં આ અધિકારના છેવટના ઉદ્દગારોમાં વિશેષ સ્વરૂપ છે. ૪૪.

આક્ષેપદ્વારા પુત્રમમત્વ ત્યાગનો ઉપદેશ.

कुक्षौ युवत्याः कृमयो विचित्रा, अप्यसृशुक्रमवा भवन्ति ।

न तेषु तस्या न हि तत्पतेश्च, रागस्ततोऽयं किमपत्यकेषु ॥ ૩ ॥

“પુરુષનું વીર્ય અને સ્ત્રીનું રક્ત—તે બન્નેના સંયોગથી સ્ત્રીની “યોનિમાં વિચિત્ર પ્રકારના કીડાઓ ઉત્પન્ન થાય છે; તેના ઉપર “સ્ત્રીનો કે તેના પતિનો રાગ થતો નથી; ત્યારે પુત્રો ઉપર શાસાડ “રાગ થાય છે?” ૩.

ઉપભતિ.

વિવેચન—એકજ સ્થાનમાં સંયોગને પરિણામે પુત્રપુત્રી અને બેઈન્દ્રિય જીવો યોનિમાં ઉત્પન્ન થાય છે. એક ઉપર પ્રીતિ થાય છે અને બીજા ઉપર દુગંધા થાય છે—આ પ્રેમની વિચિત્રતા છે. સૂક્ષ્મ જીવોની ઉત્પત્તિ ધર્મશાસ્ત્ર અને કામશાસ્ત્રમાં પ્રસિદ્ધ છે. સ્થાન, સમય અને સંજોગમાં એકાકાર વૃત્તિ છે, છતાં પણ મનના દ્વિધા લાવથી પ્રેમમાં આવી વિચિત્રતા છે, એ જોવા જેવું છે. આ ઉપદેશ આક્ષેપથી કરેલો છે અને જોકે શબ્દો કડક છે છતાં પણ ઉપદેશના ગર્ભમાં જે ઉચ્ચ લાવ છે તે ધ્યાન આપવા યોગ્ય છે. ૪૫.

અપત્યપર સ્નેહબદ્ધ ન થવાનાં ત્રણ કારણો.

त्राणाशक्तेरापदि सम्बन्धानन्त्यतो मिथोऽगवताम् ।

सन्देहाच्चोपकृतेर्मापत्येषु स्निहो जीव ॥ ૪ ॥

“આપત્તિમાં પાલન કરવાની અશક્તિ હોવાથી, પ્રાણીઓનો

“દરેક પ્રકારનો પરસ્પર સંબંધ અનંત વખત થયેલો હોવાથી અને
“ઉપકારનો બદલો વાળવાનો સંદેહ હોવાથી હે જીવ ! તું પુત્રપુત્ર્યા-
“દિપર સ્નેહવાળો થા મા.” ૪.

આયાં.

વિશેષાર્થ—પુત્રપુત્ર્યાદિના સ્નેહમાં આસક્ત ન થવાનાં ત્રણ કારણો
બતાવે છે: (૧) દુઃખમાંથી રક્ષણ કરવાને તેઓ શક્તિમાન નથી.
કર્મજનિત પાપોદય થવાથી આપત્તિ આવે છે તેમાંથી રક્ષણ કરવાને
કોઈ પણ શક્તિવાન હોય તો તે આત્મશક્તિ જ છે, બીજાનું કાંઈપણ
આશરું નથી. કર્મસ્વરૂપ સમજતા હોય તેઓને આ દલીલનું વાસ્ત-
વિકપણું સમજાઈ જશે.

(૨) પ્રાણીઓને પરસ્પર અનેક સંબંધ થાય છે. દરેક પ્રાણી
માતા, પિતા, સ્ત્રી, પુત્રપણે અનંતવાર થાય છે. સમતાદ્વારમાં આ
સંબંધી સંપૂર્ણ વિવેચન થઈ ગયું છે; પણ અપત્યપર આસક્ત ન થવાનું
આ એક મજબૂત કારણ છે તેથી અત્ર તે તરફ ધ્યાન ખેંચવામાં આવે છે.

(૩) ઉપકારનો બદલો વાળવાનો સંદેહ છે. અનેક પુત્રો તો
પિતાની પહેલાં જ દુનિયા ત્યજી જાય છે અને કેટલાએક કુપુત્ર નીવડે
છે. આવા પુત્રો પિતાને જરા પણ ઉપયોગી થતા નથી, એટલું
જ નહિ પણ શોક અને ચિંતાનું કારણ થઈ પડે છે. કેાણીકે પોતાના
પિતા ઐશ્વર્યના શા હાલ કર્યા હતા તે પ્રસિદ્ધ વાત છે. વૃદ્ધાવસ્થામાં
પુત્રો ડોસાને કેવી રીતે હડધૂત કરે છે તે અનુભવીઓએ જાણ્યું છે.
વારસો લેવાની લાલચે કેટલાએક પુત્રો કેવાં કેવાં કૃત્યો કરે છે તે
પ્રસિદ્ધ વાત છે. જગત્માં સુપુત્રો નથી એમ કહેવાની મતલબ નથી.
રામ અને અભયકુમાર જેવા પણ છે,^૧ પણ પોતાનો પુત્ર કેવો નીવડશે
તે વીમો છે અને તે વીમાની ખાતર પોતાનું આત્મસાધન ન કરવું
એ અનુચિત છે. આ ત્રણ કારણથી અપત્યસ્નેહબદ્ધ થવું નહિ. બીજા
કાવ્યને છેડે થયેલી શંકાનું અત્ર નિવારણ થઈ જાય છે. ૪૬.

* * * * *

આવી રીતે ત્રીજું અપત્યમત્વમોચન દ્વાર પૂર્ણ કરવામાં
આવ્યું છે. પુત્રપ્રાપ્તિથી અતિ હર્ષ માનવો નહિ, પુત્રમરણથી દિલ-

૧ આવા પુત્રો થોડા હોય છે, તેથી જ ગ્રંથકર્તા ‘સંદેહ’ સખ્દ મૂકે છે; જ્યારે
પ્રથમની જે બાબતમાં નિર્ણય બતાવે છે.

ગીર થવું નહિ અને પુત્રપુત્ર્યાદિના બંધનથી સંસાર વધારવો નહિ એ મુખ્ય ઉપદેશ છે. આ સંબંધમાં વધારે અગત્યની બાબત એ છે કે પુત્ર ન હોય તો દુધ્યાન કરવું નહિ. પુત્રપુત્રી હોય તો તેને કાઢી મૂકાતાં નથી પણ ન હોય તેણે સંતોષ રાખવો જોઈએ. તેઓએ માનવું કે દુનિયાની મોટી જંગલથી તેઓ મુક્ત છે અને આત્મસાધન, ધર્મકાર્યમાં દ્રવ્યવ્યય અને દેશસેવામાં જીવન અર્પણ કરતાં તેઓને કશી અડચણ નથી. અત્યંત દિલગીરી સાથે લખવું પડે છે કે મનુષ્યવ્યવહારમાં આથી તદ્દન વિરુદ્ધ દેખાવ નજરે પડે છે. ખસુસ કરીને કેળવણીથી બેનસીબ રહેલા માણસો શાસ્ત્ર અને સંપ્રદાય વિરુદ્ધ આચરણ પુત્રપ્રાપ્તિ સારૂ કરે છે. જાણે કે પુત્રથી જ મોક્ષ હોય તેમ માની લૌકિક મિથ્યાત્વરૂપ માનતા માને છે, લીલ પરણાવે છે અને આખો દિવસ દુધ્યાન કર્યા કરે છે; આટલું જ નહિ પણ કેટલાએક મૂર્ખાનંદો તો તેને માટે એક છતાં બીજી સ્ત્રી પણ પરણે છે. આને બદલે તો ભાઈનો અથવા સગોત્રનો કે બીજો આલાક પુત્ર દત્તક કરી લેવો તે પણ અમુક અંશે સારું છે, કારણ કે તેથી પુત્રપ્રાપ્તિની ઈચ્છા પૂર્ણ થાય છે અને પોતાની સ્ત્રીને અન્યાય થતો નથી. બાકી એક સ્ત્રીની હયાતીમાં બીજી સ્ત્રી કરવામાં તો અલણ સ્ત્રીઓ પોતાનો હુક સ્થાપન કરી શકતી નથી તેથી તેના ભર્તારો તેની નબળાઈનો ગેરલાભ લે છે, પણ આવું સ્વાર્થી-પણું હવેના જમાનામાં ચાલવાનું નથી. પુત્રવાનને શું સુખ છે તે તેઓ જાણતા નથી. તેમાં બીલકુલ સુખ નથી. પણ દુરથી જાણતાં બહુ પુત્રવાળો સુખી જણાય છે. પુત્રવાનોને પુત્રની ખાસ કિંમત નથી પણ પુત્ર ન હોય તેઓ પોતાની જાંદગીને નિષ્ફળ માને છે. આ તદ્દન અજ્ઞાનતા અને મોહનો કેદ છે. તેનાપર જ્ઞાનનો પ્રકાશ પડવાની જરૂર છે. અપત્યપર સ્નેહ રાખી સંસારચાત્રા વધારવી, એવો જૈન શાસ્ત્રનો ઉદ્દેશ નથી. ચોથા શ્લોકમાં જે ત્રણ કારણો બતાવ્યાં છે તે તરફ ખાસ ધ્યાન ખેંચવામાં આવે છે. આ અધિકારમાં સર્વથી ઓછા શ્લોક છે, પણ મુદ્દાની હકીકતનો સંક્ષેપમાં સારી રીતે સમ્ભાવેશ કરી લીધો છે.

इति सविवरणोऽपत्यममलमोचननामा तृतीयोऽधिकारः





અથ ચતુર્થો ધનમમત્વ- મોચનાધિકાર:



પ્રાણીને મોહ સંસારમાં પરિભ્રમણ કરાવે છે. અનેક પ્રકારના મોહમાં પૈસા અને સ્ત્રીપુત્રનો મોહ વિશેષ હેરાનગતિ કરે છે. સ્ત્રીપુત્રના મોહ સંબંધી વિવેચન થઈ ગયું. હવે તેનાથી જરા પણ ન ઉતરે તેવો બલકે તેથી પણ વધારે રખડાવનાર ધનનો મોહ કેવો છે, કોને થાય છે, શા માટે થાય છે, તેનો પ્રતિકાર શો, વિગેરે સ્વરૂપયુક્ત ચોથો અધિકાર બતાવે છે.

પૈસા પાપના હેતુભૂત છે.

યા: સુખોપકૃતિકૃત્ત્વધિયા ત્વં, મેલયન્નસિ રમા મમતામાક્ ।

પાપ્મનોઽધિકરણત્વત્ એતા, હેતવો દદતિ સંસૃતિપાતમ્ ॥ ૧ ॥

“લક્ષ્મીની લાલચમાં લેવાયેલો તું (સ્વ) સુખ અને ઉપકારની “બુદ્ધિથી જે લક્ષ્મી મેળવે છે તે અધિકરણ હોવાથી પાપની જ હેતુ-ભૂત છે અને સંસારભ્રમણને આપનારી છે.” ૧.

સ્વાગતાવૃત્ત.

વિવેચન-ધન મેળવતી વખતે પોતાને સુખ મેળવવાની અને સ્વજન કુટુંબ મિત્રાદિપર ઉપકાર કરવાની બુદ્ધિ હોય છે. (અંથકર્તા બહુ સારો ભાવ લઈને આ લખે છે, પરંતુ સત્ય હકીકત જોઈએ તો આવી બુદ્ધિ પણ બહુ થોડાને હોય છે. ઘણા લક્ષ્મીમાનો તો પોતે સુખ ભોગવતા નથી, દાન દેતા નથી, માત્ર લક્ષ્મીની તીજેરી ઉપર ચોકી જ કર્યા કરે છે.) આવા હેતુથી મેળવાતી અને મેળવેલી લક્ષ્મી પણ કર્માદાન વિગેરે અનેક પાપોથી ભરપૂર જ હોય છે.

અને એવાં પાપથી ભારે થયેલો પ્રાણી સંસાર સમુદ્રમાં ફૂળતો બન્ય છે અને પછી અનંતકાળ સુધી જાગ્યો આવી શકતો નથી.

મમ્મણુ શેઠ પાસે બહુ દ્રવ્ય હતું, છતાં પોતે તો તેલ ને ચોળા જ ખાતા હતા અને દોર અંધારી રાત્રિએ વરસતા વરસાદમાં પૂર આવેલી નદીમાંથી લાકડા ખેંચીને પૈસા સાડ અનેક કષ્ટ વેઠતા હતા. તેઓ મરીને ક્યાં ગયા ? નરકમાં જવાથી સંસારપાત જ થયો. ઇતિહાસમાં આપણે જોઈએ છીએ તો ધન-પૈસા ખાતર અનેક જીવોનો નાશ કરવામાં આવે છે અને જેઓ પૈસા મેળવે છે તેઓ પોતાનો લોભ પૂરો પાડવા સાડ જ પૈસા મેળવે છે. જુલ્મીયસ સીઝર, પોમ્પી, મેરીયસ, નેપોલીયન બોનાપાર્ટનાં ચરિત્રો એ જ બતાવે છે અને છેલ્લા વખતમાં બોર અને અંગ્રેજોનું યુદ્ધ અને જાપાન તથા રશીઆનું યુદ્ધ પૈસાપ્રાપ્તિ સાડ જ હતું એમ જણાઈ આવે છે. ઇતિહાસમાં લોહીની નદીઓ વહી છે તે સર્વ આ લક્ષ્મીની પ્રાપ્તિ માટે જ બહુધા થયેલી હોય છે. આવાં કારણોથી તીર્થંકર મહારાજ તો થાળી ટીપી ટીપીને કહી ગયા છે કે બાઈઓ ! પૈસાનો લોભ કરશો નહિ, પૈસાથી નરક બહુ નજીક આવે છે.

અહીં ગ્રંથકર્તા સુખ મેળવવા ખાતર ધન મેળવવાની પ્રવૃત્તિનું પરિણામ બતાવે છે તે તદ્દન બંધબેસતું છે. આપણે તેથી જરા આગળ વધીને જોઈએ તો જણાશે કે ઘણી વખત તદ્દન હેતુ વગર જ ધન મેળવવાની પ્રવૃત્તિ થાય છે. સુખ તો ધન પ્રાપ્ત કરનારને મળતું જ નથી, કારણુ તે તો પ્રવૃત્તિમાં જ મગ્ન રહે છે; પણ જેને પોતાની પાછળ સંતતિ ન હોય, થવાનો સંભવ પણ ન હોય, પોતાનો ખર્ચ હુદવાળો હોય, તેનાથી હજારો ગણી લક્ષ્મી પ્રાપ્ત થઈ ગઈ હોય તે પણ રાત્રિ-દિવસ ધનની ધમાધમમાં મચી રહે છે અને તેનું દ્રવ્ય કોણુ ખાશે તેનો પૂરતો ખ્યાલ પણ કરતા નથી. આવી રીતે આખા જીવનમાં પૈસા પૈસા કરી મરણના કાંઠા નજીક આવી પોહોંચે છે ત્યારે જ તેને સમજાય છે કે પોતે બહુ ભૂલ કરી, હેતુ વગરની પ્રવૃત્તિ કરી. પછી તેને જે પશ્ચાત્તાપ થાય છે તેથી કાંઈ લાભ થતો નથી. આવી રીતે હેતુ વગર માત્ર ધનના મોહથી જ તેને પ્રાપ્ત કરવા પાછળ પ્રાણી ગાંડો થઈ જાય છે એ અતિ ખેદનો અને વિચાર કરવા યોગ્ય વિષય છે ૪૭.

ધન ઐહિક અને આમુષ્મિક દુઃખ કરનાર છે.

યાનિ દ્વિષામપ્યુપકારકાણિ, સર્પોન્દુરાદિષ્વપિ યૈર્ગતિશ્ચ ।

શ્વયા ચ નાપન્મરણામયાદ્યા, હન્તું ધનેષ્વેષુ ક એવ મોહઃ ॥૨॥

“જે પૈસા શત્રુને પણ ઉપકાર કરનારા થઈ પડે છે, જે પૈસાથી
“સર્પ ઊંદર વિગેરેમાં ગતિ થાય છે, જે પૈસા મરણ રોગ વિગેરે
“કોઈ પણ આપત્તિઓ દૂર કરવાને શક્તિમાન નથી તેવા પૈસા
“ઉપર તે મોહ શો?” ૨.

છદ્રવશ.

ભાવાર્થ—વ્યવહારમાં પૈસાદારને આસમાનમાં ચઢાવી દેવામાં આવે છે. સર્વે ગુણાઃ કાશ્ચનમાશ્રયન્તે ‘વસુ વિના નર પશુ’ વિગેરે વ્યાવહારિક વાક્યો કેટલે અંશે આડે માર્ગે દોરનારાં છે તે અત્ર બતાવે છે. પ્રથમ પદમાં બહુ સરસ ભાવ બતાવ્યો છે. શત્રુ ધન હુંટી જઈ અને તે જ ધનથી બળવાન થઈ તારી સામે તે વાપરે છે. પરશુરામે મહા સંહાર કરી નક્ષત્રી^૧ કરેલી પૃથ્વી અને દોલત સર્વ સુભૂમને ભોગ પડ્યાં. પ્રતિવાસુદેવો મહા મહેનત કરી ત્રણ ખંડનું રાજ્ય એકઠું કરે છે તે વાસુદેવના ઉપભોગમાં આવે છે, અને પ્રતિવાસુદેવનું ચક્ર તેનું પોતાનું જ માથું છેદે છે. આવી રીતે આપણા પૈસાથી આપણો શત્રુ પણ બળવાન થઈ શકે છે.

બહુ લોભી પ્રાણીઓ મરણ પામીને પોતાના ધન ઉપર સર્પ કે ઊંદર થાય છે, એવી વાત આપણે શાસ્ત્રમાં વારંવાર વાંચીએ છીએ. આ ભવમાં જ નહિ પણ પરભવમાં પણ આટલું દુઃખ દેનાર નીચ જાતિમાં (તિર્યંચમાં) ગમન કરાવનાર પૈસાને માટે શું કહેવું અને તેના પર મોહ કેવો કરવો, તે વિચારવા જેવું છે.

રાજા, ચક્રવર્તી અને આખી દુનિયાને માથે લેનારા ખીજ શૂરવીરો ચાહ્યા ગયા ત્યારે તેઓના પૈસાએ તેઓને બચાવ્યા નહિ અને મોટા ધનવંતરી વૈદ્યો કે ડાક્ટરો પણ બચાવી શક્યા નહિ. મોટા ધનવાનો માંદા પડે છે ત્યારે તેઓને અસાધ્ય વ્યાધિમાંથી પૈસા બચાવી શકતા નથી, તેમ ખીજ આપત્તિમાંથી બચાવવાને પણ ધન સમર્થ નથી. આવી રીતે શારીરિક તેમ જ માનસિક, ઐહિક તેમ જ આમુષ્મિક અનેક દોષોનાં મૂળ પૈસાપર મોહ કેમ કરવો

અને તેવા પૈસાથી આશા શી રાખવી ? નંદ રાજની સોનાની ડુંગરીઓ પણ અંતે કાંઈ કામમાં આવી નથી એ ધ્યાનમાં રાખવા જેવું છે. ૪૮.

ધનથી સુખ કરતાં દુઃખ વધારે છે.

મમત્વમાત્રેણ મનઃપ્રસાદસુખં ધનૈરલ્પકમલ્પકાલમ્ ।

આરંભપાપૈઃ સુચિરં તુ દુઃખં, સ્યાદુર્ગતૌ દારુણમિત્યવેહિ ॥ ૩ ॥

“આ પૈસા મારા છે એવા વિચારથી મનપ્રસાદરૂપ થોડું અને “થોડા વખતનું સુખ પૈસાથી થાય છે—પણ આરંભના પાપથી દુર્ગ-
“તિમાં લાંબા વખત સુધી લયંકર દુઃખ થાય છે; આ પ્રમાણે
“તું જાણ.” ૩.

ઉપનિષદ.

વિશેષાર્થ—“આ ઘર મારું, આ ઘરેણું મારાં, વટાવખાતામાં આટલી રકમ જમે છે તે મારી” એવાં માની લીધેલાં મારાપણાના મમત્વથી મન જરા પ્રસન્ન થાય છે, અને તેવી મનની પ્રસન્નતામાં આ જીવે સુખ માનેલું છે. વાસ્તવિક સુખનો અનુભવ ન હોવાથી આમાં સુખ લાગે છે, પણ તે સુખ માત્ર નામનું છે. મનની શાંતિમાં અગાઉ જે સુખ બતાવ્યું છે તે સુખ આગળ આની કાંઈ ગણતરી પણ નથી. વળી આ સુખ બહુ થોડા વખત રહે છે. હાલ મનુષ્યનું બહુ તો સો વર્ષનું આયુષ્ય ગણીએ તો અનંતકાળની પાસે તે લેખામાં નથી. વળી આટલા અલ્પ સમયમાં આરંભાદિ વડે દ્રવ્ય મેળવીને જે સુખ મેળવવા પ્રયત્ન કરીએ તેને પરિણામે અસંખ્ય વર્ષો સુધી નારકી અને નિગોહનાં દુઃખો ખમવાં પડે છે. ધર્મદાસગણિ કહી ગયા છે કે ‘જે સુખની પછવાડે દુઃખ હોય તેને સુખ કહી શકાય જ નહિ.’ આ સંસારમાં પણ પચાસ વર્ષ સુધી ગૃહસ્થસ્થિતિમાં રહેલો માણસ પછવાડેનાં પાંચ વર્ષ જો દુઃખી થાય છે તો તેનું પ્રથમનું સુખ કાંઈ ગણતરીમાં પણ આવતું નથી.

પૈસાથી સુખ કેવું અને કેટલું છે તેની ફીલસુફી જાણ્યા પછી તને યોગ્ય લાગે તો તેનાપર મોહ કરજે. કેટલીક બાબતમાં પ્રાકૃત લોકપ્રવાહથી ખેંચાઈ જવું યોગ્ય નથી. દુનિયા જે દ્રવ્યવાનોને મહા સુખી ધારતી હોય તેના અંતઃકરણને જઈને પૂછવું કે તેને ખરું સુખ છે ? દુનિયાના પાકા અનુભવીઓ કહે છે કે પૈસાથી એકાંત

ઉપાધિ છે, સુખ હોય તો સંતોષમાં જ છે, અને ચાલુ સ્થિતિને તાબે થઈ મનને આનંદમાં રાખવું એજ સુખ મેળવવાનો ઉપાય છે. બાકી તો રાવણ, જરાસંધ અને ધવળશેઠનાં ચરિત્રોનો વિચાર કરવો, જેથી સુખનું ખરૂં તત્વ સમજાઈ જશે. ૪૯.

ધર્મ નિમિત્તે ધન મેળવવું યુક્ત છે ?

द्रव्यस्तवात्मा धनसाधनो न, धर्मोऽपि सारम्भतयातिशुद्धः ।

निःસંગતાત્મા ત્વતિશુદ્ધિયોગાન્મુક્તિશ્રિયં યચ્છતિ તદ્મવેઽપિ ॥૪૥॥

“ ધનના સાધનથી દ્રવ્યસ્તવસ્વરૂપવાળો ધર્મ સાધી શકાય છે, પણ તે આરંભયુક્ત હોવાથી અતિ શુદ્ધ નથી; જ્યારે નિઃસંગતાસ્વરૂપવાળો ધર્મ અતિ શુદ્ધ છે અને તેથી તે જ ભવમાં “ પણ મોક્ષલક્ષ્મી આપે છે.” ૪.

ઇદ્રવશ.

વિશેષાર્થ-વિવિધ પ્રકારની પૂજા, ઊંઘપ્રતિષ્ઠા, સ્વામીવાત્સલ્ય, મંદિર ચણાવવાં, ઉપાશ્રય કરાવવા વિગેરે દ્રવ્યસ્તવ કહેવાય છે. દ્રવ્યની મદદથી આ પ્રકાર બહુ સારી રીતે સાધી શકાય છે. પુણ્ય-શાળીઓ મળેલ લક્ષ્મીનો ધર્મમાર્ગે વ્યય કરી મહા પુન્યોપાર્જન કરે છે. ગ્રંથકાર કહે છે કે આ પ્રકારના ધર્મમાં પણ આરંભ થાય છે, કારણ કે પદ્મકાય જીવનું મર્દન થાય છે તેથી આ પ્રકારનો ધર્મ અતિ શુદ્ધ નથી. ધ્યાન રાખો કે અતિ શુદ્ધ નથી, શુદ્ધ તો છે જ; પણ તેવો ધર્મ કરવાને નિમિત્તે દ્રવ્ય મેળવવું યુક્ત નથી. હરિભદ્રસૂરિ મહારાજાએ પણ અષ્ટકામાં કહ્યું છે કે:—

ધર્માર્થં યસ્ય વિત્તેહા તસ્યાનીહા ગરીયસી ।

પ્રજ્ઞાલનાદિ પદ્મકસ્ય કુરાવસ્પર્શનં વરમ્ ॥

“ ધર્મને માટે પૈસા મેળવવાની ઇચ્છા કરવી તેના કરતાં તેની ઇચ્છા ન જ કરવી એ વધારે સાફ છે. પગે કચરો લાગ્યા પછી તેને ધોઈને સાફ કરવા કરતાં દૂરથી કાઢવનો સ્પર્શ જ ન કરવો, એ વધારે સાફ છે.”

બાકી મળેલ દ્રવ્યનો તો ધર્મમાર્ગે જ વ્યય કરવો. આ ભાવ આવતા પ્રલોકથી સ્પષ્ટ થશે. દ્રવ્યસ્તવ યુક્ત ધર્મથી લાંબે કાળે મુક્તિ મળે છે ત્યારે નવવિધ પરિશ્રદ્ધથી નિઃસંગ થયેલા જીવો તે જ ભવમાં જન્મજરામરણરહિત અચ્યુતપદ પ્રાપ્ત કરે છે. નિઃસંગતા સ્વરૂપવાળો ધર્મ અતિ શુદ્ધ છે.

કહેવાની મતલબ એ છે કે ધર્મનિમિત્તે ધન મેળવવા વિચાર કરવો નહિ. પુનરાવર્તન કરીને કહેવામાં આવે છે કે આ ર્લોકનો ભાવ બરાબર વિચારવો. દ્રવ્યસ્તવને જરા પણ નબળું પાડવાનો વિચાર અંતઃકર્તાનો નથી, પણ ધર્મમાં પ્રધાનતા નિઃસંગતાની છે તે બતાવવાનો છે. દ્રવ્યસ્તવથી મોક્ષ લાંબે કાળે પ્રાપ્ત થાય છે, પરંતુ તે મોક્ષમાર્ગ તો છે જ.

મોક્ષ પ્રાપ્ત કરવાના અનેક માર્ગ હોય છે, તેમાંના કોઈ લાંબા, કોઈ વાંકાચુંકા અને કોઈ સીધા સરલ હોય છે. જેમ આપણે મુંબઈથી સુરત જવું હોય તો ગ્રાંટરોડથી બેસીને સીધા પણ જવાય, અથવા ભુસાવળને રસ્તેથી ટાપ્ટીવેલીમાં બેસીને જવાય અથવા હરિયા માર્ગે જવાય અથવા બીજા અનેક આડા માર્ગે જવાય; જેમકે પ્રથમ કરાંચી જાય, ત્યાંથી બાકરાબાદ થઈ ગોધે આવી ભગવાડાંડીએ જઈ ત્યાંથી સુરત જાય; એ પ્રમાણે મોક્ષમાર્ગ કેટલાકને સીધો પ્રાપ્ત થાય છે અને કેટલાક નકામા ચક્કર લે છે. દ્રવ્યસ્તવ એ પ્રયાણે તો મોક્ષમાર્ગ તરફ જ છે, તેનું સુકાન બરાબર દિશામાં મૂકાયલું છે, માત્ર તે લાંબો માર્ગ છે, પણ વિમાર્ગ કે અપમાર્ગ નથી. દ્રવ્યસ્તવને નરમ પાડવાની કેટલીકવાર વિચારણા જોવામાં આવે છે અને ખાસ કરીને કાંઈક શરમથી અને કાંઈક અવકાશના અભાવથી આ કાળમાં તે વૃત્તિ વિશેષ દેખાતી જાય છે જ્યારે અગાઉના વખતમાં તેજ વૃત્તિ ડોળઘાલુ અધ્યાત્મીઓ તરફથી બહાર પડતી હતી; તેથી અત્ર તે બાબતનું વસ્તુસ્વરૂપ શું છે તે બતાવવાનો પ્રયાસ કર્યો છે.

કેટલાક માણસો અન્યાય કે અપ્રમાણિકપણાથી દ્રવ્ય મેળવતાં વિચાર કરે છે કે પૈસા મેળવીને ધર્મમાર્ગે તેનો વ્યય કરશું. આ વિચાર તદ્દન ખોટો છે અને શાસ્ત્રકાર એવા નિમિત્તમાટે ધન મેળવવાની યોગ્યતા ના પાડે છે. મહા આરંભ કર્માદાન અને ક્ષુદ્ર વ્યાપાર કરી તેનાથી જે ધન મળશે તેનો ધર્મમાર્ગે ખર્ચ કરશું એવો કેટલાક પ્રાણીઓ વિચાર કરે છે, તે જૈનશાસ્ત્રનું રહસ્ય સમજનારને તદ્દન વિપરીત લાગે છે. આ ર્લોકનો ખાસ ઉદ્દેશ દ્રવ્યસ્તવની અપેક્ષાએ ભાવસ્તવની મુખ્યતા કેટલી છે તે બતાવવાનો છે. અને આ ઉપદેશ શ્રાવકોને ઉદ્દેશીને લખાયલો છે. દ્રવ્યસ્તવ સાધવા ધનોપાર્જન કરી સંસારમાં પડ્યા રહેવાનો અથવા ભાવસ્તવ ન આદરવાનો

વિચાર કરનારાઓને મહાનિશીથ સૂત્રમાં બતાવેલા વિચારો અનુસારે આ રલોક લખાયલો છે એમ એક વિદ્વાન્ મુનિમહારાજ આ પ્રસંગ માટે જણાવે છે. આ રલોક સાથે નીચેનો રલોક વાંચવો અને રલોકમાં આવેલ અતિશુદ્ધ શબ્દપર અને ગ્રંથકર્તાની અપેક્ષાપર ખાસ ધ્યાન આપવું. ૫૦.

મળેલ ધનનો વ્યય ક્યાં કરવો ?

ક્ષેત્રવાસ્તુધનધાન્યગવાશ્ચૈર્મેલિતૈઃ સનિધિમિસ્ત્રનુભાજામ્ ।

ક્લેશપાપનરકાભ્યધિકઃ સ્યાત્કો ગુણો ન યદિ ધર્મનિયોગઃ ॥૫॥

“ મળેલાં અથવા મેળવેલાં ક્ષેત્ર, વસ્તુઓ (ઘર વિગેરે), ધન, “ ધાન્ય, ગાય, ઘોડા અને લંડારોનો ઉપયોગ જો ધર્મનિમિત્તે ન થાય “ તો તેથી કલેશ (દુઃખ), પાપ અને નરકથી બીજો શો વધારે ગુણ “ થાય ? ” ૫.

સ્વાગતાવૃત્ત.

લાવાર્થ-ઘણા પુણ્યવાન્ જીવોને પૈસા મળે છે ત્યારે વધારે મેળવવા અને મળેલાનું રક્ષણ કરવા શ્રમ કરે છે અને અનેક આશ્રવો સેવે છે. દ્રવ્યવડે કુટુંબમાં કંકાસ થાય તેથી દુર્ધ્યાન થાય છે અને દુર્ધ્યાનવડે દુર્ગતિ થાય છે ત્યારે ધનનો લાભ શો ? સાત ક્ષેત્ર, ગરીબ બંધુઓને આશ્રય, સ્ત્રીકેળવણી, ઉંચી કેળવણી, ધાર્મિક કેળવણી કે સંસ્કૃત કેળવણીને ઉત્તેજન, નિરવધ ઔષધશાળાઓ, સ્કૂલ, બોર્ડીંગ અને અનાથાલય વગેરે ખરેખરી charity (સખાવત)ના ખાતાઓમાં જો દ્રવ્યનો વ્યય થાય તોજ તેનો સદુપયોગ થયો કહેવાય. બાકી પૈસાના પૂજારી થવું અને તેના ફરતી ચોકી કર્યા કરવી કે મોજશોખ માણવા એથી કાંઈ લાભ નથી એટલું જ નહિ પણ એકાંત હાનિ જ છે.

આ બંને રલોકને સાથે વાંચવાથી જણાય છે કે ધનની ઇચ્છા રાખવી નહિ, તેની પાછળ ગાંડા થઈ જવું નહિ, ચાલુ સ્થિતિમાં સંતોષ પકડવો, અને મળેલ પૈસાનો સારી રીતે જનસુધારણા અને કોમસુધારણામાં વ્યય કરવો. ધર્મમાર્ગે ધનનો વ્યય કરવો તે સાફ છે. પણ નિઃસંગ થઈ તેનો સર્વથા ત્યાગ કરવો તે તેથી વધારે સાફ છે.

ધનનો વ્યય કરવાની બાબતમાં કમનશીબે જોઇએ તેવું ધ્યાન અપાતું નથી. જે ખાતાઓને મદદની જરૂર ન હોય ત્યાં ઢગલા

થાય છે અને ખાસ બગડી જતાં ખાતાંઓની સંભાળ લેવાતી નથી. ભૂખથી જેમ મરણ થાય છે તેમ જ અતિ ખોરાક ખાવાથી પણ વિશૂચિકા થઈ મરણ થાય છે એ સમજવાનું છે. શાસ્ત્રકારનું પણ ફરમાન છે કે જે કાળે જે ક્ષેત્ર સીદાતું હોય તે તરફ પ્રથમ ધ્યાન આપવું. જૈનોની સંજ્યામાં વધારો કરવો, તેઓને બરાબર રીતસરનું જ્ઞાન આપવું, નિરૂધ્ધની ઉદ્ધમે ચઢાવવા અને આવતા જમાનાને ઉપયોગી થાય તેવું જીવન અને નવીન સાહિત્ય તૈયાર કરી રાખવું એ ચાહુ ખાસ જરૂરના વિષયો છે. આવાં જરૂરનાં ખાતાં તરફ ધ્યાન અપાતું નથી અને ખાલી વરઘોડા વિગેરેમાં મોટી રકમ ખર્ચાઈ જાય છે. સુસ બંધુઓએ ધર્મમાર્ગે ધનવ્યય કરતી વખતે પણ વિચાર રાખવાની બહુ જરૂરીઆત છે, વિવેકથી ખરચેલ પૈસો રૂપિયાનું કામ કરે છે અને વિવેક વગર વાપરેલ રૂપિયો પથ્થર કે રણમાં પડેલ વરસાદ પેઠે અથવા અરણ્યરૂઢન પેઠે ફળરહિત થાય છે, આ વાત ધ્યાનમાં રાખવાની બહુ જરૂર છે. ૫૧.

ધનથી થતી અનેક પ્રકારની હાનિ, તેને તથા દેવાનો ઉપદેશ.

आरम्भैर्भरितो निमज्जति यतः प्राणी भवाम्भोनिघा-

वीहन्ते कुनृपादयश्च पुरुषा^१ येन च्छलाद्वाधितुम् ।

चिन्ताव्याकुलताकૃતેશ્ચ हरते यो धर्मकर्मस्मૃતિ,

विज्ञा ! भूरिपरिग्रहं त्यजत तं भोग्यं परैः प्रायशः ॥ ६ ॥

“ આરંભના પાપથી ભારે થયેલો પ્રાણી જે ધનને લીધે સંસાર-
“ સમુદ્રમાં ડૂબે છે, જે ધનના પરિગ્રહથી રાજા વિગેરે પુરુષો છિદ્ર
“ જોઈને દુઃખ દેવાને ઇચ્છે છે, અનેક ચિંતામાં આકુળવ્યાકુળ
“ રાખીને જે પૈસા ધર્મકાર્ય કરવાનું તો યાદ આવવા દેતા જ નથી.
“ અને ઘણે ભાગે જે પારકાના જ ઉપભોગમાં આવે છે તેવા એ
“ પૈસાના મોટા સંગ્રહને હે પંડિતો ! તમે તથા દો.” ૬.

શાદ્ધલવિક્ષીડિત.

વિશેષાર્થ-સંસાર દરિયો છે, ભારે વહાણ જેમ દરિયામાં ડૂબી જાય છે તેમ પાપથી ભારે થયેલો જીવ સંસારસમુદ્રમાં ડૂબી જાય છે.

૧ પુરુષ એવો કવચિત્ પાઠ છે, તે પરિગ્રહવંત પુરુષને ઉદ્દેશે છે એમ તેનો ભાવ સમજવો.

પૈસા કમાવામાં, તેનું રક્ષણ કરવામાં અને અકાર્યમાં વ્યય કરવામાં અનેક આરંભ કરવા પડે છે, આરંભથી પાપ થાય છે અને પાપથી આત્મા ભારે થાય છે, માટે પૈસા સંસારબ્રમણનો જ હેતુ છે.

રાજાઓ અગાઉના વખતમાં પૈસા ખુંચવી લેતા હતા અને તેમ કરવા સાડા દ્રવ્યવાનનાં છિદ્ર બેંચા કરતા હતા. આવા ભયમાં ગૃહસ્થોને હુમેશાં રહેવું પડતું અને તેટલા સાડા પૈસા હોય તો પણ ગરીબાઈનો દેખાવ કરવો પડતો હતો. અત્યારે પણ ચોર, લુચ્ચાઓ અને સોનેરી ટોળીવાળાથી પૈસાદારોને ડરવાનું રહે છે.

પૈસાના વિચારમાં આ પ્રાણી એટલો બધો લુબ્ધ થઈ જાય છે કે પોતાના પુત્રધર્મ, પિતૃધર્મ, પતિધર્મ, ભક્તધર્મ વિગેરે ધર્મો તદ્દન ભૂલી જાય છે. પૈસાના વિચારમાં જ તેને મજા આવે છે. પૈસા કેમ રળવા, કેમ વધારવા, કેમ ખર્ચવા વિગેરે વિગેરે બાબતો તેના મન-પર એટલી બેસી જાય છે કે તે પોતાનો સર્વ ધર્મ ત્યાજી દે છે; તેને ધર્મનું નામ પણ યાદ આવતું નથી.

ધન તણ દેવાનાં ત્રણ કારણો કહ્યાં. પરભવમાં દુર્ગતિ, આ ભવમાં ચાલુ ભય અને ધર્મવિમુખતા. તે કરતાં પણ ચોથું કારણ વધારે મજબૂત છે, તે એ છે કે પેદા કરેલા પૈસા ઘણે ભાગે બીજાના જ ઉપભોગમાં આવે છે. પૈસા પેદા કરનારા તો આખી હંદગી વેઠ કરે છે, મોટો વારસો મૂકી જનારા પોતે સુખ લોગવતા નથી, છોકરા હોય છે તો તે સુખ લોગવે છે, નહિ તો બીજા માલેક થાય છે. ખાસ કરીને કૃપણનું તેમ જ થાય છે. નીતિશાસ્ત્રમાં કહે છે કે:-

કીટિકાસન્નિતં ધાન્યં, મક્ષિકાસન્નિતં મધુ ।

કૃપણૈઃ સન્નિતં ચિત્તં, પરૈરેવોપમુજ્યતે ॥

‘કીડીએ લેણું કરેલું અનાજ, માખીએ સંગ્રહ કરેલું મધ અને કૃપણ પુરૂષે એકલું કરેલું ધન પારકાવડે જ લોગવાય છે.’

આ ચાર કારણોનો અંતઃકરણથી વિચાર કરો તો ધન ઉપર મોહ શું રહે? આવો વિચાર તો કરો. તમારી પાસે પાંચ દશ લાખ રૂપિયા હોય તો તેથી મોહ પામી જશો નહિ. શાલિભદ્રને ઘેર દેવતાઈ આભૂષણાદિની દરરોજ નવાણું પેટીઓ ઉતરતી, તો પણ તેને લાગ્યું કે પોતાને માથે રાજા છે, માટે આ સંસાર અસાર

છે. તો તમારા જે પાંચ લાખ તે શી ગણતરીમાં છે ? તમે સામાન્ય સ્થિતિના હો તો ધનનો ત્યાગ બહુ મુશ્કેલ નથી. ધનથી લાભ કાંઈ પણ નથી. કોણ જાણે કેવા અનાદિ પ્રવાહથી આ જીવ લોભમાં તણાતો જ જાય છે, અને પૈસા ત્યાગ કરતાં વિચાર કરે છે કે મારાથી આના વગર રહેવાશે કે કેમ ? પણ ભાઈઓ ! ઉપર લખેલા અને ળીજા અનેક દોષોથી ભરેલા પૈસાને તજ દો. પૈસા તજ દેવા તે તમે ધારો છો તેટલું મુશ્કેલ નથી. કોઈ પણ વસ્તુનો વિયોગ થાય ત્યારે એમ લાગે છે કે જાણે તે વગર ચાલશે જ નહિ, પણ વસ્તુતઃ તે વગર ચાલે છે. એજ નિયમ પૈસા માટે પણ સમજવો. પર.

સાત ક્ષેત્રમાં ધન વાપરવાનો ઉપદેશ.

ક્ષેત્રેષુ નો વપસિ યત્સદપિ સ્વમેત-

દ્યાતાસિ તત્પરમવે કિમિદં ગૃહીત્વા ।

તસ્યાર્જનાદિજનિતાષ્વચાર્જિતાત્તે,

માર્ષી કથં નરકદુઃખમરાચ્ચ મોક્ષઃ ॥ ૭ ॥

“ તારી પાસે દ્રવ્ય છે છતાં પણ તું (સાત) ક્ષેત્રમાં વાપરતો “ નથી, ત્યારે શું પરલવે ધનને તારી સાથે લઈ જવાનો છો ? વિચાર “ કર કે પૈસા મેળવવા વિગેરેથી થયેલા પાપસમૂહથી થનારાં નાર- “ કીનાં દુઃખોથી તારો મોક્ષ (છૂટકારો) કેમ થશે ? ” ૭.

વસંતતિલકા.

વિવેચન-પ્રાપ્ત કરેલા પૈસા પરલવમાં સાથે આવતા નથી; વળી તેને પેદા કરવામાં, જાળવવામાં અને તેનો વ્યય કરતાં અથવા નાશ થતાં અનેક દુઃખપરંપરા થાય છે અને પરલવમાં હીનગતિ થાય છે. હવે ત્યારે કરવું શું ? કરવાનું એ જ છે કે પ્રાપ્ત થયેલ પૈસાનો શુભં રસ્તે વ્યય કરવો. દ્રવ્ય વાપરવાના અનેક રસ્તા છે: જિન-ખિંબસ્થાપન, જિનદેશસરનો જીર્ણોદ્ધાર, પુસ્તકો લખાવવાં, છપાવવાં, તેમનું રક્ષણ કરવું અને પુસ્તકભંડારો કરવા, લાઇબ્રેરી કરવી તથા કેળવણીનો પ્રસાર કરવો, સાધુસાધ્વીઓ, સ્વામીભાઈઓ અને બહે-નોનો ઉત્કર્ષ કરવો, અનાથનું પ્રતિપાલન કરવું અને શાસનની શોભા વધારવી; આવાં આવાં અનેક ઉપયોગી સ્થાનો છે, તેમાં જે જે સ્થાનકે આવશ્યકતા લાગતી હોય અને જે સ્થાનકે વ્યય કરવો

સમજીને ડહાપણ ભરેલો લાગતો હોય તે સ્થાનકે વ્યય કરવો. દ્રવ્યવ્યય કરવામાં લોકોની આધુનિક સ્થિતિ અને જરૂરીઆતપર ખાસ ધ્યાન આપવું. જો આવી ઉત્તમ ભાવનાથી દ્રવ્યવ્યય કરવામાં આવે તો સંસારદુઃખથી છૂટવાનું જલદી બને તેમ છે. શાસ્ત્રકારનું ખાસ ફરમાન છે કે સાત ક્ષેત્રમાં ધનનો વ્યય કરવો, તેમાં પણુ જે ક્ષેત્ર સીદ્ધાતું હોય તે તરફ પ્રથમ ધ્યાન આપવું. જમણુવાર કરવાની આ જમાનામાં ઘણા માણસો સમજીને-વિચારીને ના પાડે છે. તેઓને લાડવા કડવા લાગતા નથી, પરંતુ તેઓ સમજે છે કે જમણુવાર કરતાં શ્રાવકોની સ્થિતિ સુધારવાની, તેઓને ઉદ્યમે ચઢાવવાની અને અલણુને લણાવવામાં સાધનો યોજી જૈન પ્રજાને બીજી પ્રજાઓની સપાટીપર મૂકવાની પ્રથમ જરૂરીઆત છે; તેવીજ રીતે દેરાસર વધારવા કરતાં તેમની પૂજા કરનારાઓને વધારવાની અને જે દેરાસરો છે તેમને જાળવનારા ઉત્પન્ન કરવાની વધારે જરૂરીઆત છે. આ વિચાર સશાસ્ત્ર છે એમ તને જણાય તો તારે તે આદરવો. ફક્ત લોકપ્રવાહથી ખેંચાઈ જવું નહિ. જ્યારે આવી રીતે વિચાર કરીને ધનનો વ્યય કરવામાં આવશે ત્યારે ખેવડો લાભ થશે.

કેળવાયલા તથા બીન કેળવાયલા બંધુઓ પૈકી જેમણે કાંઈપણ શાસ્ત્રિય તત્ત્વજ્ઞાન સંપાદન કર્યું હશે તેઓને સહજ માલૂમ પડશે કે સાતક્ષેત્ર એ ધર્મનો ઊંડો અને મજબૂત પાયો છે. તેમાં પૈસાનો ગમે તેમ વ્યય કરવો તે જેમ ગેરવાજબી છે તેમજ તેમાંનાં કોઈ પણ ક્ષેત્ર તરફ અને ખાસ કરીને સીદ્ધાતાં ક્ષેત્ર તરફ ધ્યાન ન અપાય તે પણ ગેરવાજબી છે. સાત ક્ષેત્રમાં આપણી મહાન્ સંસ્થા કોન્ફરન્સના સર્વ મુખ્ય ઠરાવોનો સાર આવી જાય છે. શ્રી જિનબિંબ, જિનચૈત્ય, જ્ઞાન, સાધુ, સાધ્વી, શ્રાવક અને શ્રાવિકા એ સાત ક્ષેત્ર છે અને તેના ઉદ્ધાર, અભ્યુદય, ઉન્નતિ માટે બનતો પ્રયાસ કરવો, પોતાનું તન મન અને ધન તેમાં રોકવું, તેમાં અર્પણ કરવું, તેની સાથે ભેડી દેવું એ પ્રત્યેક મુમુક્ષુની પ્રથમ ફરજ છે અને તેમાં પણ અગાઉ જણાવ્યું છે તેજ પુનરાવૃત્તિ કરીને કહેવામાં આવે છે: જે ક્ષેત્રને મદદની વિશેષ જરૂર હોય તેને વધારે પોષવું, તેના ઉપર ધનાદિકનો વિશેષ વ્યય કરવો. અગાઉ દૃઢશ્રદ્ધા જાગૃત કરવા દેરાસરો તથા પ્રતિમાજીઓ વિગેરેની જરૂર વિશેષ હતી, હાલ જ્ઞાન કાળ અ. ૧૫.

હોવાથી કેળવણીનાં સાધનોની વિશેષ જરૂર છે. એ સર્વ હકીકત ધ્યાનમાં રાખી અપેક્ષા, દ્રવ્ય, ક્ષેત્ર, કાળ, ભાવ વિચારી યોગ્ય ક્ષેત્રમાં ધનનો વ્યય કરવો. ૫૩.

* * * *
* * * *

આવી રીતે ધનમમત્વમોચનદ્વાર પૂર્ણ થયું. આ ધનનો વિષય બહુ જ ઉપયોગી છે, એ સમજાવવાની જરૂર નથી. અંથકર્તાએ વિષય લીધો છે તે પ્રમાણે તેના જે ભાગ થઈ શકે છે. ધન ઉપર મમતા ન રાખવાનાં કારણો શરૂઆતમાં વિગતવાર બતાવ્યાં છે. અત્ર જે કારણો બતાવ્યાં છે તેપર પ્રાણી વિચાર કરે તો તેની ચક્ષુ ઉઘડ્યા વગર રહે નહિ. ચોથા શ્લોકમાં જે તત્ત્વજ્ઞાન બતાવ્યું છે, તે બહુ ઉપયોગી છે અને ત્રીજા શ્લોકમાં કહ્યું છે કે મમત્વમાત્રેણ મનઃપ્રસાદ-સુખમ્ આ વાક્ય બહુ રહસ્યથી ભરપૂર છે. ટુંકામાં કહીએ તો પ્રથમના ચારે શ્લોકોમાં જે કારણો બતાવ્યાં છે, તે બહુ વિચારવા યોગ્ય, મનન કરવા યોગ્ય અને અનુકરણ કરવા યોગ્ય છે. વિષયના ખીન્ન ભાગમાં મળેલા ધનનો યોગ્ય માર્ગે વ્યય કરવા સૂચના કરી છે અને તે સંબંધમાં કેટલુંક ઉપયોગી જ્ઞાન આપ્યું છે. મુખ્ય ઉપદેશ અને ઉદ્દેશ ધનત્યાગનો જ છે; પણ કદાચ તદ્દન મમત્વ છૂટી શકે નહિ તો પછી શુભ માર્ગે વ્યય કરવાનું કહ્યું છે.

અંધુઓ ! આ સંસારમાં અનેક પ્રકારે રજાળાવનાર સ્ત્રી અને ધન એ જે જ વસ્તુઓ છે. એમના ઉપર રાગ એવા પ્રકારનો થાય છે કે તેનું વર્ણન જ્ઞાનીઓ પણ પૂરેપૂરું આપી શકતા નથી. આમાં ધન ઉપરનો સ્નેહ વધારે સખત છે કે સ્ત્રી ઉપરનો વધારે સખત છે તે કહેવું મુશ્કેલ છે. સ્ત્રી ઉપરનો સ્નેહ મોટી ઉંમરે શરૂ થઈ થોડા વર્ષમાં ઓછો થઈ જાય છે; પણ જેટલો વખત રહે છે તેટલો વખત તેનો રસ (intensity) બહુધા વધારે હોય છે. દ્રવ્યપરનો મોહ દરરોજ વધતો જાય છે અને વૃદ્ધાવસ્થામાં તે પરાકાષ્ટાએ પહોંચે છે અને હંદગીને છેડે પણ છૂટતો નથી. અમુક વ્યક્તિને માટે કયો મોહ વધારે છે તે કહી શકાય, પણ સામાન્ય રીતે માણસે યોતાનું તો માનવું એવું છે કે દ્રવ્યપરનો મોહ કદાચ સ્ત્રીમોહથી અધિયાતો હોય કે ન હોય, પણ તેથી ઉતરે તેવો તો નથી જ.

કોઈ પણ વસ્તુ પ્રાપ્ત કરવામાં પ્રાણીને અમુક ઈરાદો હોય છે, પણ ધનપ્રાપ્તિમાં તો કાંઈ પણ ઈરાદા વગર માત્ર પૈસાની ખાતર જ પૈસા મેળવવા ચલ કરવામાં આવે છે. પુત્રને મોટો વારસો આપવાનું પણ જહાનુ જ છે. આ દલીલના પુરાવામાં બે હકીકત ભેળવી છે. એક તો વગર પુત્રના અને પુત્ર થવાની આશા વગરના માણસો પણ એટલીજ ખંતથી પૈસા પ્રાપ્ત કરે છે, અને પાસેના પૈસાનો શુભ માર્ગે પણ વ્યય કરતા નથી; અને બીજી એ કે બે આવતા ભવ માટે પૈસા રોકાઈ શકાતા હોય (investing of money) તો કોઈ પણ માણસ પુત્રને વારસો આપવાની દરકાર કરે તેમ નથી. વળી બીજું એ પણ જાણવા યોગ્ય છે કે દરેક કાર્યમાં અમુક હલ હોય છે એટલે કે અમુક વખત પછી અને અમુક પ્રાપ્તિ થયા પછી તે કાર્ય પૂરું થયું ગણાય. પૈસાની બાબતમાં આ નિયમ પણ જૂઠો પડે છે. હજાર મળે લાખની અને લાખ મળે કરોડની ઉત્તરોત્તર ઇચ્છા વધતી જ જાય છે. વધતી ઇચ્છા અનુસાર કાર્યધુરામાં ભેડાઈ જીવન પૂર્ણ થાય છે, પણ પૈસા કમાવાનું કાર્ય કદિ પણ પૂરું થતું નથી. કોઈ પણ કામ કરવાનો અમુક હેતુ હોય છે અને અમુક સાધ્ય હોય છે. પ્રયોજન અને સાધ્ય વગર તો સાધારણ અક્લવબાળો માણસ પણ પ્રવૃત્તિ કરતો નથી, ત્યારે ધન પ્રાપ્ત કરવાનાં હેતુ અને સાધ્ય શું? જરા વિચારો. અનાદિ પદ્ધતિથી તણાઈ ન જાયો. ધન ખાતર ધન મેળવવામાં ઉદ્યુક્ત ન થાઓ, પણ જરા આગળ પાછળ નજર કરો. તમે હાહ્યા માણસ છો. તમારે પગલે અનેક માણસ આલતાં હશે, માટે પ્રવૃત્તિ કરો તેનાં હેતુ અને સાધ્ય ધ્યાનમાં લઈ કરો. આ દૃષ્ટિથી વિચારશો ત્યારે જણાશે કે કાર્યસિદ્ધિના ઉપર જણાવેલા બન્ને નિયમો દ્રવ્યપ્રાપ્તિના પ્રયાસ વખતે ખોટા પડે છે.

ધનપ્રવૃત્તિ નિહંતુક છે એ આપણે જોયું, અને તેથી જોઓ તેને ઇચ્છતાં ન જ હોય તે ઉત્કૃષ્ટ પ્રશંસાને પાત્ર છે. જોઓ શ્રાવક અવસ્થામાં છે, તેમણે સર્વ ત્યાગની ઇચ્છા રાખવી અને સાથે ચાહુ સ્થિતિમાં સંતોષ રાખવો. પોતાની સ્થિતિ સુધારવા મહત્વાકાંક્ષા રાખવી પણ તેમાં પરોવાઈ જઈ હુધ્યાન થવા ન દેવું. ચાહુ સ્થિતિમાં આનંદ પામવો અને ખાસ કરીને કર્મના સિદ્ધાંતને તાબે થઈ જવું નહિ, પણ પુરૂષાર્થ કરવો. ગેરસમજાતી ન થાય તેટલા માટે જણાવવાની

જરૂર છે કે સંતોષ ને પુરૂષાર્થને વિરોધ નથી; પણ દુર્ધ્યાન થાય, પૈસાની જપમાળા જપાય, પૈસા પૈસાનું જ ધ્યાન રહે એવી સ્થિતિ ન થવા દેવી. You may aspire, but don't be dissatisfied with your present lot. તમે મોટા થવાની આશા-ઇચ્છા રાખો, પણ તમારા ચાલુ સંયોગોથી અસંતોષી બનો નહિ.^૧

ધન મેળવ્યા પછી શું કરવું એ બાબતમાં અંથકારે વિવેચન કર્યું છે. ધન મેળવતાં કેવા કેવા સંસ્કાર થાય છે તેપર જો ધ્યાન આપવામાં આવે તો ઉપદેશ લાગ્યા વગર રહે નહિ. પૈસા માટે પરદેશગમન, નીચસેવા, ટાઢ, તડકા અને તીવ્ર વચનો સહન કરવામાં આવે છે, પૈસા માટે ખુશામત કરવામાં આવે છે, પૈસા માટે ખટપટ કરવામાં આવે છે અને પૈસા માટે અનેક વિટંબના સહન કરવામાં આવે છે. જે કર્ત્તવ્યનાનો અંશ સહન કરવાથી મુનિમાર્ગમાં મોક્ષ મળે, તેવી કર્ત્તવ્યના પૈસા સાડ અનાદિ મોહમદિરામાં ચકચૂર થયેલ જીવ કરે છે, પણ વિચારતો નથી કે આ બધું શા સાડ? મૂઢ અવસ્થામાં અથડાઈ પછડાઈ અનંત કાળ રખડ્યા કરે છે. સિંદૂર પ્રકરમાં કહે છે કે-‘ધનથી અંધ થયેલી બુદ્ધિવાળા પુરૂષો વિષમ અટવીમાં ભ્રમણ કરે છે, વિકટ દૂર દેશાંતરમાં ફરે છે, ગહન સમુદ્રનું ઉલ્લંઘન કરે છે, બહુ દુઃખવાળી ખેતી કરે છે, કૃપણ પતિની સેવા કરે છે અને હસ્તીઓના સંઘટ્ટથી અપ્રવેશ્ય સંગ્રામમાં જઈ પ્રાણ આપે છે. આ સર્વ લોભનું ચેષ્ટિત છે.’

સુખ ક્યાં છે? પૈસાદારોની હવેલીમાં, રાજના મહેલમાં, ચક્રવર્તીના આવાસમાં, ઇંદ્રના ઇંદ્રાસનમાં કે જે ઘોડાની ગાડીમાં? વિચારીને જવાબ દેવો એ શરત છે. જરા જુઓ. બહારના આડંબરમાં સુખ નથી. સુખી લાગતાં માણસોનાં હૃદય સળગી જતાં હોય છે, ઘરમાં અનેક ખટપટ હોય છે અને મનમાં તો ચુદ્ધ ચાલ્યા જ કરતું હોય છે. સુખ સંતોષમાં જ છે, ચાલુ સ્થિતિને તાબે થવામાં જ છે. ધન અસ્થિર છે, કોઈનું થયું નથી અને કોઈનું થવાનું નથી. પ્રાપ્તિ વિદ્યા અને ધનને વૈર છે. જ્ઞાન વગર સુખ નથી અને પૈસાદારને સુખી માનવા એના જેવી બીજી મૂઢતા નથી.

૧ ધનપ્રાપ્તિ તેના હેતુ વિગેરે ઉપર મારો ‘તૃષ્ણાછેદ’ નો લેખ જુઓ. શ્રી જૈન ધર્મ પ્રકાશ પુસ્તક ૨૨. આ વિષયના ઉપયોગી સુદા અત્ર દાખલ કર્યા છે.

અનેક દોષોથી ભરપૂર-ધવળ શેઠ, મમ્મણ શેઠ, સુભૂમ ચક્રી વિગેરેને નરકમાં નાખનાર, એકાંત ઉપાધિથી ભરપૂર, મનની અશાંતિનું પ્રબળ સાધન, અનેક દુઃખનો વરસાદ વરસાવનાર, વિદ્વાનોથી અંધનું ઉપનામ મેળવનાર લક્ષ્મીનું સુખ ભોગવનાર ધનિકોને તે સુખ મુખારક હો ! ચાલુ જમાનાના વિચિત્ર રંગથી ભરપૂર જીવનમાં અને ખાસ કરીને સખત પ્રવૃત્તિનાં મધ્યબિંદુ ગણાતાં મોટાં શહેરોનાં સુખી દેખાતાં લોકોને બેઠ જરાપણ મુંઝાવું નહિ; જરાપણ અફસોસ કરવો નહિ, તેઓને સુખી માનવા નહિ; કારણ કે તેઓના ખાસ નજીકના સંબંધમાં ગયેલાઓ બાણ છે કે તેઓ સુખી નથી. આપણું સુખ આપણી સાથે જ છે અને આપણે તો પરમાનંદપદ પ્રાપ્ત કરવાની ઇચ્છામાં ચાલુ સ્થિતિને તાબે થઈ, શુદ્ધ વૃત્તિએ રહી, ધર્મમય જીવન કરવાનો ઉદ્દેશ રાખી, ઉચ્ચતર અને વિશુદ્ધતર જીવન ગાળવાનો આશય, ઉદ્દેશ અને ઇચ્છા રાખવી. મનુષ્યજીવનનો ઉચ્ચ હેતુ પાર પાડવા સાડ મનપર અંકુશ રાખવાની અને લોભનો ત્યાગ કરવાની બહુ જરૂર છે.

इति सविवरणो धनममलमोचननामा चतुर्थोऽधिकारः





અથ પંચમો દેહમમત્વ મોચનાધિકાર:



ત્યાર સૂધીની હકીકતથી જણાયું હશે કે સ્ત્રી, પુત્ર અને ધનનો મોહ આ પ્રાણીને બહુ બંધન-કર્તા છે. આ ત્રણ પ્રકારના મોહ સાથે શરીરપરનો મોહ પણ વિચારવા જેવો છે. શરીરપરના મોહથી ફસાઈ પોતાનું કર્તવ્ય ચૂકવું નહિ અને શરીરને અતિ નાજુક તખીઅતવાળું બનાવવું નહિ, એવા ઉદ્દેશથી આ અધિકાર લખાયેલો છે.

શરીરને પાપથી પોષવું નહિ.

पुष्पासि यं देहमघान्यचिन्तयंस्तवोपकारं कमयं विधास्यति ॥

कर्माणि कुर्वन्निति चिन्तयायति, जगत्पयं वञ्चयते हि धूर्त्तराट् ॥૧॥

“પાપને અણુવિચારતો જે શરીરને તું પોષે છે તે શરીર તારા ઉપર શું ઉપકાર કરશે? (તેથી તે શરીર માટે હિંસાદ્રિક) કર્મો કરતાં આવતા કાળનો વિચાર કર. આ શરીરરૂપ ધૂતારો પ્રાણીને “હુનિયામાં છેતરે છે.” ૧.

વંશસ્થ.

ભાવાર્થ—શરીરને પોષણ કરવા સાડૂ તેને હીન ખોરાક અને ઉપચાર કરાવવા પડે છે અને તે માટે પૈસા પેઢા કરવા પડે છે. હિંસા, અસત્ય વિગેરે પાપો પણ સેવવાં પડે છે. શરીર ધીમે ધીમે નાજુક તખીઅતનું બની જાય છે. તેને સાબુ ચોળવા, પંખા નંખાવવા

અને અખાદ્ય પદાર્થો દવારૂપે ખવરાવવા પડે છે. આવી રીતે પોષણ કરેલું શરીર પણ જરાએ બદલો વાળતું નથી, વારંવાર કંટાળો આપ્યા કરે છે અને ઉલટું ઘણી વખત તો રોગનું ઘર થઈ પડે છે.

વળી આવાં કર્મો કરતી વખતે પ્રાણીએ ભવિષ્ય કાળનો વિચાર કરવો જોઈએ. શરીરને જરા સુખ આપવા ખાતર જેનાં નામ ન આપી શકાય તેવી દવાઓ ખાતાં છતાં તે તો પોતાનું ધાર્યું જ કામ કરે છે અને પરભવમાં નીચ ગતિ થાય છે તે નક્કીમાં રહે છે. વળી આવાં કર્મોથી પોષેલ શરીર પણ નાશ તો પામે જ છે. આપણે તેને પોતાનું માની બેઠા છીએ, પણ વાસ્તવિક સ્વરૂપ તેમ નથી. ખરેખર વિદ્વાન્ અંશકર્તા કહે છે તેમ શરીરરૂપ ધૂતારો સર્વ પ્રાણીઓને ઠગે છે. કહેવાની મતલબ એ છે કે શરીરને પાપી કાર્યથી પોષવું નહિ. ધાર્મિક કાર્યમાં ઉપયોગી થાય છે તેથી તેને જોઈતો નિરવધ ખોરાક આપી મમત્વ વગર પાળવું, એટલું જ કર્તવ્ય છે.

શરીરપરનો મોહ સંસારમાં રજળાવે છે, એ નિઃસંશય છે. સનતકુમાર ચક્રવર્તીને શરીરપર બહુ પ્રેમ હતો, પણ જ્યારે તે મોહ પરાકાષ્ટાએ પહોંચ્યો ત્યારે શરીર વિષમય થઈ ગયું. પુરાણમાં ત્રિશંકુ માટે એક દષ્ટાંત આપેલ છે તે પણ શરીરપર અત્યંત પ્રેમ રાખનારને બોધ આપે તેવું છે. ‘આ ત્રિશંકુ રાજાને શરીરપર એટલો બધો પ્રેમ હતો કે એ જ શરીરથી સ્વર્ગમાં જવાની તેને ઇચ્છા થઈ. પોતાના કુળશુર વસિષ્ઠને આ વાત જ્યારે કહી ત્યારે તેઓએ તે વાતને હસી કાઢી. ત્યાર પછી પોતાના પુત્રાને પ્રયત્ન કરવા કહ્યું, પરંતુ તેઓએ પણ મશ્કરી કરી વાત ઉઠાવી દીધી. આટલા ઉપરથી ત્રિશંકુ ગુસ્સે થઈ ગયો અને વિશ્વામિત્ર પાસે ગયો. વિશ્વામિત્રના કુટુંબ ઉપર દુકાળના વખતમાં ત્રિશંકુએ ઉપકાર કર્યો હતો, તેથી વિશ્વામિત્રે તેની માગણી કબૂલ કરી અને યજ્ઞ કરવા માંડ્યો. તપના પ્રભાવથી વિશ્વામિત્રે ત્રિશંકુને આકાશમાં ચઢાવવા માંડ્યો પણ સ્વર્ગના ગઢ આગળ પહોંચ્યો ત્યાં ઇંદ્રે તેને ઉધે માથે પછાડ્યો. અર્ધ રસ્તે પહોંચ્યો ત્યાં વિશ્વામિત્રે આ વાત જાણી એટલે બોલ્યા કે તિષ્ઠ ત્રિશંકો ! તિષ્ઠ આ ઉચ્ચારથી ત્રિશંકુ ઉધે માથે વચ્ચે લટકી રહ્યો. ન મળ્યું સ્વર્ગસુખ અને ન મળ્યું સંસાર-

સુખ. શરીરપરના મમત્વથી સર્વ ખોયું.' (આપ્ટે ડીક્ષનેરી). આ હકીકતપરથી શરીરમોહ કેટલો નુકશાનકર્તા છે એ જોવાનું છે.' ૫૪.

શરીરકારાગ્રહમાંથી છૂટવાનો ઉપદેશ.

કારાગૃહાદ્વિધાશુચિતાદિદુઃખા-

ર્નિર્ગન્તુમિચ્છતિ જહોઽપિ હિ તદ્વિભિઃ ।

ક્ષિપ્તતોઽધિકતરે વપુષિ સ્વકર્મ-

ત્રાતેન તદ્વદ્યિતું યતસે કિમાત્મન્ ॥ ૨ ॥

“ મૂર્ખ પ્રાણી હોય છે તે પણ અનેક અશુચિ વિગેરે દુઃખોથી
“ ભરેલાં બંદીખાનાને ભાંગીને બહાર નીકળી જવા ઇચ્છા રાખે છે.
“ તારાં પોતાનાં કર્મોવડે જ તેથી પણ વધારે આકરા શરીરબંદી-
“ ખાનામાં તું નંખાયો છે, છતાં તે બંદીખાનાને વધારે મજબૂત
“ કરવા શાસાડૂ યત્ન કરે છે ?” ૨.

વસંતતિલકા.

ભાવાર્થ-કેદખાનામાં ક્ષુધા, તૃષ્ણા, ગંદકી, સખત કામ વિગેરે અનેક દુઃખો સહન કરવાં પડે છે, તેથી તેમાં રહેલા માણસની વૃત્તિ એવી જ હોય છે કે ક્યારે આમાંથી છૂટું ? ક્યારે લાગ મળે ને આ સખીઆ ભાંગી નાસી જઈ ? શરીરરૂપ કેદખાનામાં તો મહા અશુચિ ભરેલી છે, તેમાંથી નાસી જવાનો યત્ન કરવાને બદલે આ જીવ તેને સુંદર આહાર, આઈસક્રીમ, કોલ્ડડ્રીંક, કનિષ્ઠ ઔષધિઓથી ઉલટો પાળે છે, પોષે છે, ચોળે છે, પંપાળે છે અને તેને જરા પીડા થતાં ગાંડોઘેલો બની જઈ હાયવોય કરી મૂકે છે.

વિચારવાન પ્રાણીએ શરીરકારાગૃહનો સદુપયોગ કરવો જોઈએ. તેનાપર એવો અમલ ચલાવવો જોઈએ કે ફરીવાર તે કેદખાનામાં આવવું જ પડે નહિ. શરીરપરનો મમત્વ છોડવો એ જરા પણ મુશ્કેલ નથી. એક ગાગરમાં ખોર ભર્યાં છે. ગાગરનું મોં સાંકડું છે. વાંદરો ગાગર નજીક આવી ખોર લેવાની ઇચ્છાથી હાથ નાંખી મોટી મુઠ્ઠી ભરે છે. પછી હાથ નીકળતો નથી ત્યારે સમજે છે કે ગાગરે પોતાને પકડી રાખ્યો છે. વાસ્તવિક શું છે ? ગાગરને પોતે

૧ ચોથા પાદમાં જગત્તિને બદલે કોઈ સ્થાનકે જગત્તિ એવો પાઠ છે, તેનો અર્થ ‘જન્મ-તના પ્રાણીઓને’ એમ હોઈ શકે; પણ પ્રથમ પાઠ વધારે સમીચીન જણાય છે.

પકડી રાખી છે, અને જેવો મહારી એક ચાખખો મારે છે કે હાથ છૂટી જાય છે. તેવી જ રીતે આ જીવ માને છે કે તેને શરીરે પકડી રાખ્યો છે, સ્ત્રીપુત્રે પકડી રાખ્યો છે. વસ્તુતઃ તો વાંદરાની પેઠે પોતે જ તેઓને મૂકતો નથી. મમત્વ છોડવો હોય તો જરા પણ મુશ્કેલી નથી માટે વિચાર કરો; નહિ તો જ્યારે કાળરૂપ મહારી આવી સપાટો લગાવશે ત્યારે તો પોતાની મેળે જ મુઠ્ઠી છૂટી જશે અને શરીરનો એકદમ ત્યાગ કરવો પડશે. ૫૫.

શરીરસાધનથી કરવા યોગ્ય કર્તવ્ય તરફ પ્રેરણા.

चेद्वाञ्छसीदमवितुं परलोकदुःख-

भीत्या ततो न कुरुषे किमु पुण्यमेव ।

शक्यं न रक्षितुमिदं हि चं दुःखभीतिः,

पुण्यं विना क्षयमुपैति न वज्रिणोऽपि ॥ ૩ ॥

“જો તું તારા શરીરને પરલોકમાં થનારાં દુઃખના ભયથી બચા-
“વવા ઇચ્છતો હોય તો પુણ્ય જ શામાટે કરતો નથી ? આ શરીર
“(કોઈવડે પણ) પોષી શકાય તેવું નથી; ઇંદ્ર જેવાને પણ પુણ્ય
“વગર દુઃખની ખીક નાશ પામતી નથી.” ૩. વસંતતિલકા.

ભાવાર્થ-હે ભાઈ ! તને કદાચ એમ ભય લાગતો હોય કે, આ શરીરને અહીં મૂકીને પરલોકમાં જશું ત્યારે બહુ દુઃખ ભોગવવાં પડશે અને તેથી અહીં જ વધારે જીવી લેવું સાડું છે; આવા વિચારથી તું રાત્રિભોજન કરતો હો કે, કંદમૂળ, અલક્ષ્ય, અનંતકાય વિગેરેનું ભક્ષણ કરતો હો અને શરીરને પોષતો હો તો તેમાં તારી ભૂલ થાય છે. વધારે ઉત્તમ રસ્તો એ છે કે તારે ખૂબ પુણ્ય કરવું. આથી તાડું શરીર આ ભવમાં સાડું રહેશે અને તને પરભવ સંબંધી ભય નહિ રહે. હાલ તને જે સ્થિતિહીનતા લાગે છે તે પુણ્ય ઓછું હોવાને લીધે જ છે, અને તે જ કારણથી ઇંદ્ર અને ચક્રવર્તીઓ પણ ખૂંટીકમાં રહ્યા કરે છે. શરીરપ્રાપ્તિનો હેતુ શો અને તે હેતુ સૌથી સારી રીતે કેવી રીતે પાર પડે તે વિચારવાની બહુ જરૂર છે.

૧ કોઈક પ્રતમાં અત્ર ન છે અને ચતુર્થ પંક્તિમાં જ છે, તેનો ભાવ પણ તે જ રહે છે.

અ. ૧૬.

અથવા આ રલોકનો ભાવ ખીજી રીતે પણ સમજવા યોગ્ય છે. જો તું શરીરનું રક્ષણ કરવા ઇચ્છતો હો તો પુણ્ય કર, કારણ કે પરભવમાં જે શરીર પ્રાપ્ત થશે તે તેથી સાફ પ્રાપ્ત થશે. આનું કારણ એ છે કે આ શરીરને બચાવવા કોઈ પણ શક્તિમાન નથી, ઈંદ્ર સરખા પણ અશક્ત છે; માટે પુણ્યધન પ્રાપ્ત કરવું. પુણ્ય વગર પરલોકનાં દુઃખનો ભય નાશ પામવાનો નથી. ઘડાનો નાશ થવાની ખટ્ટીક રાખવા કરતાં ઘડો બનાવવાની કળા શીખી લેવી, જેથી નાશ થાય ત્યારે નવો પ્રાપ્ત કરવાની શક્તિ હાજર રહે. ૫૬.

દેહાશ્રિતપણાથી દુઃખ, નિરાલંબનત્વમાં સુખ.

દેહે વિમુહ્ય કુરુષે કિમર્થં ન વેત્સિ,

દેહસ્ય એવ મજસે મવદુઃખજાલમ્ ।

લોહાશ્રિતો હિ સહતે ઘનઘાતમગ્નિ-

ર્વાધા ન તેઽસ્ય ચ નમોવદનાશ્રયત્વે ॥ ૪ ॥

“ શરીર ઉપર મોહ કરીને તું પાપ કરે છે, પણ તને ખબર નથી કે સંસારસમુદ્રમાં દુઃખો ખમવાં પડે છે, તે શરીરમાં રહ્યો છે તેથી જ પામે છે. અગ્નિ લોઢામાં રહ્યો હોય છે ત્યાં સુધી જ હુથોડાના(ઘણ)ના પ્રહારો (ઘા) ખમે છે; તેથી જ્યારે તું આકાશની પેઠે આશ્રયરહિતપણું અંગીકાર કરીશ ત્યારે તને અને અગ્નિને કાંઈ પણ પીડા નહિ થાય.” ૪.

વસંતતિલકા.

ભાવાર્થ—અત્યાર સુધીમાં પરલોકદુઃખશંકાથી પુણ્યસંચય વધારે કરવાનો ઉપદેશ કર્યો. હવે આ રલોકમાં કહે છે કે આ લોકમાં પણ તું દુઃખ શા સાફ પામે છે? શરીરથી તને કોઈ પણ પ્રકારનું સુખ નથી, ઉલટાં તારે જે જે દુઃખો ભોગવવાં પડ્યાં છે, તે તે શરીરસંબંધથી જ ભોગવવાં પડ્યાં છે, શરીર સાથેનો સંબંધ છોડી દે તો એકદમ મોક્ષે આલ્યો જઈશ. જેઓ શરીરને અભક્ષ્યથી પોષે છે તેઓ તો બંને રીતે માર ખાય છે. આ ભવમાં પણ મોટી ઉમરે દુઃખી થાય છે. કદાચ ચઢતા લોહીમાં માલમશાલા બે વર્ષ નુકશાન બતાવે નહિ પણ જરા મોટી ઉમર થતાં તેની અસર જણાયા વગર રહેતી નથી. શરીર થોડા વખતમાં જર્જરીભૂત થઈ જાય છે. પરલોકમાં પુણ્ય વગર શા હાલ થાય તે તો પ્રસિદ્ધ જ છે.

ખંને ૨લોકનો ઉદ્દેશ એ છે કે હે ભાઈઓ! પરલોકમાં સુખ પામવાની મરજી હોય અને આ ભવમાં શરીરને સામાન્ય રીતે સારી અવસ્થામાં રાખવું હોય તો તેને બહુ પંપાળવું નહિ.

ધર્મના સાધન તરીકે શરીર ઉપયોગી છે તેથી તેને વિસારી પણ મૂકવું નહિ. વિચાર કરીને મધ્ય રસ્તો પકડવો એ ઉચિત છે.

અગ્નિ જ્યારે લોહના સંબંધમાં આવે છે ત્યારે મોટા મોટા ધણુ તેનાપર પડે છે; પણ જ્યારે લોહમાંથી નીકળી જાય છે ત્યારે બધી પીડા મટી જાય છે. આત્મા અગ્નિ જેવો છે. શરીરરૂપ લોહના સંબંધથી રોગ, દુઃખ વિગેરે ખમે છે, પણ જ્યારે તેની સાથેનો સંબંધ છોડશે કે તેનાં દુઃખો નાશ પામી જશે. આ જીવ જેને પોતાનો આશ્રય માને છે તે શરીર જ આશ્રિતને દુઃખ આપે છે એ બહુ દુઃખકારક ખીના છે; તેથી હવે તો એવું કામ કરવું જોઈએ કે કોઈ પણ પ્રકારના વિચારને અયોગ્ય^૧ એવા એ નાલાયક શરીરનો આશ્રય જ કરવો પડે નહિ. શરીરપર મમત્વ ઓછો કરવા આ ઉપમા બહુ ઘટતી છે. આ ઉપરાંત નીચેનો ૨લોક પણ વિચારવા જેવો છે. ૫૭.

જીવ અને સૂરિ વચ્ચે થયેલી વાતચીત.

દુષ્ટઃ કર્મવિપાકભૂપતિવશઃ કાયાહ્વયઃ કર્મકૃત્,

વક્ષ્યા કર્મગુણૈર્હૃષીકચષકૈઃ પીતપ્રમાદાસવમ્ ।

કૃત્વા નારકચારકાપદુચિતં ત્વાં પ્રાપ્ય ચાશુ ચ્છલં

ગન્તેતિ સ્વહિતાય સંયમમરં તં વાહયાલ્પં દદત્ ॥ ૫ ॥

“શરીર નામનો નોકર કર્મવિપાક રાજાનો દુષ્ટ સેવક છે, તે “તને કર્મરૂપી દોરડાંએ બાંધીને ઇંદ્રિયોરૂપી દાડૂ પાવાનાં પાત્રોવડે “તને પ્રમાદરૂપ મદિરા પાશે. આવી રીતે તને નારકીનાં દુઃખ ખમ- “વાને યોગ્ય કરીને પછી કાંઈ ખડાનું લઈને તે સેવક આહ્વયો જશે; “માટે તારા પોતાના હિતને માટે તે શરીરને જરા જરા આપીને “સંયમના ભારને તું વહુન કર.” ૫. શાર્દૂલવિકીરિત.

વિવરણ—એક કર્મવિપાક નામે રાજા ચતુર્ગતિ નગરીમાં રાજ્ય કરે છે. આ રાજાને અનેક સેવકો છે અને શરીર પણ અનેકમાંનો

એક સેવક છે. હવે રાજા દરરોજ કચેરી ભરે છે, તેમાં એક દિવસ આ જીવ યાદ આપ્યો એટલે પોતાના સેવકોને હુકમ કર્યો કે આ જીવને બંદીખાનામાં નાખી દો, નહિતો કદાચ તે મોક્ષનગરમાં ચાલ્યો જશે કે જ્યાં આપણી સત્તા (jurisdiction) જરા પણ નથી. શરીર નામના સેવકે તૈયારી કરી અને રાજાને કહ્યું કે જીવને કળજે રાખવા સાડ દોરડાંનો ખપ પડશે. કર્મવિપાકે કહ્યું “અરે કાયા ! તેમાં તારે મુંઝાવાનું નથી. આપણી શાળામાં કર્મ નામના હજારો દોરડાં છે, તેમાંથી તારે જોઈએ તેટલાં લઈ લે. ફક્ત તું આ જીવથી સાવચેત રહેજે, નહિ તો તને તે થાપ ખવરાવી દેશે.” વળી પાછો શરીરસેવકને વિચાર થયો કે કામ આકર્ષે છે તેથી રાજાને કહ્યું કે “મહારાજ ! આ જીવમાં તો અનંત શક્તિ છે તેથી મને મારીને હાવી દે, માટે કોઈ એવી વસ્તુ આપો કે તેના ઘેનમાં તે પડ્યો રહે અને પોતાની શક્તિ છે તેનો તેને ખ્યાલ જ આવે નહિ.” આ ઉપરથી બહુ વિચાર કરીને રાજાએ મદ્ય, વિષય, કષાય, નિદ્રા અને વિકૃતિ એ પાંચ પ્રમાદરૂપ આસવ (દારૂ) આપ્યા અને લલામણુ કરી કે ઇન્દ્રિયોરૂપ વાસણમાં આ આસવ લઈ આ જીવને પાયા કરવો.

આવી રીતે પોતાના રાજાનો હુકમ થતાં શરીરે તરત જ તેને અમલમાં મૂક્યો. દારૂના ઘેનમાં મગ્ન થઈ ગયેલા જીવને કૃત્યાકૃત્યનો પણ વિવેક રહ્યો નહિ અને જ્યારે શરીરને ચોક્કસ થયું કે આ જીવ હવે મોક્ષે જશે નહિ પણ નારકીમાં જ જશે, ત્યારે પોતાનું કાર્ય ફતેહ થયું છે એમ માની આ જીવને છોડીને ચાલ્યો જવાનો વિચાર કરવા લાગ્યું. હવે એવા વખતમાં અકસ્માત્ ગુરુમહારાજ (મુનિસુંદરસૂરિ) આ જીવને મળી ગયા. બંદીખાનામાં પીધેલ અવસ્થામાં પડેલા આ જીવને જોઈને તેઓને બહુ દયા આવી એટલે તેમણે તે જીવને કેદખાનાનું સ્વરૂપ સમજાવ્યું અને પછી કહ્યું કે “હે ભાઈ ! આ બંદીખાનામાંથી અત્યારે પણ નીકળી જા. આ શરીર જરા લોભી છે, માટે તારે એવી યુક્તિ કરવી કે, તેને થોડું થોડું ખવરાવવું અને મોક્ષનું સાધન તેનાવડે જ તૈયાર કરવું અને તારે પાંચ ઇન્દ્રિયોપર સંયમ રાખવો ને પાંચ પ્રમાદરૂપ દારૂ તો કદિ પીવો જ નહિ.”

મુનિસુંદરસૂરિ મહારાજના આ ઉપદેશ ઉપર હાલમાં જીવ વિચાર ચલાવે છે. ઉપદેશ પ્રમાણે અમલ થવાની બહુ જરૂર છે,

પણ વાત એમ છે કે આ જીવ પારકી પંચાતો કરવી હોય ત્યારે બહુ લાંબો પહોળો થઇને વાતો કરવા મંડી જાય છે, પણ તેને પોતાના શરીરનું ભાન નથી. તે માંદો પડે તો કરી કરવાનું વૈદ્ય કહે ત્યારે ગોટા વાળશે અને સાંભળે હશે ત્યારે આખો દિવસ બંદૂકમાં દાડ લાર્યા જ કરશે. અદ્વૈત જીવને વસ્તુસ્વરૂપનું જરા પણ ભાન નથી, તેથી મહિરામાં મસ્ત રહી અકાર્ય કરે છે, અનાચરણુ સેવે છે અને દુઃખી થાય છે. કોઇ વખત એક નાની ફોડકી થઇ હશે તો હાથવોચ કરી મૂકશે અને કોઇ વખત તાવ આવ્યો હશે તો પણ કામ છોડશે નહિ. વાસ્તવિક રીતે તેનાં સર્વ આચરણો જોવામાં આવે તો દાડ પીધેલાના જેવાં જ લાગશે, પણ દાડ કેવો છે અને પાનાર કોણ છે તે આ જીવ સમજતો નથી અને તેથી જ તેને સીધી રીતે જ્ઞાન થતું નથી. આ શ્લોકમાં તેનું જે સ્વરૂપ બતાવ્યું છે તે સમજીને શરીર પાસેથી તો કામ કાઢી લેવાનું છે. રીતસર તેને પોષીને તેની પાસેથી સંયમપાલનરૂપ કામ કરાવી લેવું. પુષ્ટિકારક ખોરાકપર તેટલો શક્તિ-વ્યય ન હોય તો અપચો-અર્જિષ્ઠ થાય છે અને થોડી વસ્તુ આપી વધારે કામ લેવું એ વ્યવહારદક્ષતા ગણાય છે, એ નિયમ શરીરના સંબંધમાં પણ લાગુ પાડવો યુક્ત છે. ૫૮.

શરીરની અશુચિ, સ્વહિતગ્રહણ.

યતઃ શુચીન્યપ્યશુચીભવન્તિ,

કૃમ્યાકુલાત્કાકશુનાદિમહ્યાત્ ।

દ્રાગ્માવિનો મસતયા તતોઽગ્ના-

ત્માંસાદિપિણ્ડાત્ સ્વહિતં ગૃહાણ ॥ ૬ ॥

“જે શરીરના સંબંધથી પવિત્ર વસ્તુઓ પણ અપવિત્ર થઇ જાય છે, જે કૃમિથી ભરેલું છે, જે કાગડા કુતરાને લક્ષણ કરવાને “યોગ્ય છે, જે થોડા વખતમા રાખ થઇ જવાનું છે અને જે માંસ-“નોજ પિંડ છે તે શરીરથી તું તો તારૂં પોતાનું હિત કર” ૬.

ઉપખતિ.

વિવેચન-અતિ સુંદર વસ્તુઓ પણ શરીરના સંબંધમાં આવતાં અપવિત્ર થઇ જાય છે. મદ્વિનાથે છ રાજાઓને જે અંકસીર ઉપદેશ આપ્યો તે આ શરીરની રચના બતાવીને જ આપ્યો હતો. આવું શરીર

જીવતું હોય એટલે કે જ્યાં સુધી તેમાં આત્મા-ચેતન હોય ત્યાં સુધી કૃત્તિ વિગેરેથી ભરેલું હોય છે અને મરણ પામ્યા પછી તે જરા પણ ઉપયોગમાં આવતું નથી. ઢોરનાં ચામડાં, માંસ, ખૂંછડાં, શીંગડાં, ખરી અને ચરખીના પણ પૈસા ઉપજે છે ત્યારે માણસનું શરીર તો ખિલકુલ નકામું જ છે અને ચાર દિવસ કદિ પડયું રહે તો રોગનો ઉપદ્રવ કરે છે તેથી મરણ પછી તેની રાખ કરી નાખવામાં આવે છે; અને હાલ છે તે પણ માંસનો લોચો જ છે. એવા શરીરપર મોહ શો કરવો? જે દુર્ગંધ દૂરથી જોઈ નાક આડા રૂમાલ દઈએ છીએ, તેવીજ દુર્ગંધ આ શરીરમાં ભરેલી છે. આ સંબંધમાં છઠ્ઠી ભાવના વાંચવાની ભલામણ કરવામાં આવે છે. પુરૂષના નવ અને સ્ત્રીનાં બાર દ્વારમાંથી ગટરની જેમ અપવિત્ર પદાર્થો નીકળ્યા જ કરે છે અને સુંદર પદાર્થો શરીરના સંસર્ગથી તે રૂપને પામેલા હોય છે અને પામતા જાય છે.

હવે આટલા ઉપરથી જાણવાનું એ છે કે, ઉપરના પ્રલોકમાં વિસ્તારથી સમજાવ્યું તે પ્રમાણે શરીરને જરા જરા ખવરાવીને તેનાથી આત્મહિત કરી લેવું. જેમ શરીરથી સંસારમાં ડૂબાય છે તેમ તેનાથી જ તરી શકાય છે માટે આ શરીરનો સદુપયોગ કરવો. આ જ ભાવ નીચેના બે પ્રલોકથી વધારે સ્પષ્ટ થશે. ૫૬.

શરીરધરને ભાડું અને તેના ઉપયોગ.

પરોપકારોસ્તિ તપો જપો વા, વિનશ્વરાઘસ્ય ફલં ન દેહાત્ ।

સમાટકાદલ્પદિનામ્મગેહમૃત્પિષ્ઠમૂઢઃ ફલમશ્નુતે કિમ્ ॥ ૭ ॥

“જે નાશવંત શરીરથી પરોપકાર, તપ, જપરૂપ રૂળ થતાં “નથી તે શરીરવાળો પ્રાણી થોડા દિવસને માટે ભાડે રાખેલા ઘર-“રૂપ માટીના પીંડપર મોહ પામીને શું રૂળ મેળવે?” ૭.

ઉપભતિ.

ભાવાર્થ-નયસારના ભવથી વીરપરમાત્માના જીવે પરોપકાર, તપ અને ધ્યાનની શરૂઆત કરી, શરીરપરનો મમત્વ છોડી દીધો અને છેલ્લા ભવમાં સાડાબાર વર્ષ તપ કર્યો અને ઉપસર્ગો સહન કર્યા તેનું વર્ણન વાંચતાં પણ વિચાર થાય છે. આવી રીતે શરીરનો ઉપયોગ કરવાનો અત્ર ઉપદેશ છે. આવું જો ન થઈ શકે તો પછી શરીરપ્રાપ્તિથી લાભ શો?

ટીકાકાર ધનવિજયગણિ લખે છે કે “કોઈ પ્રાણીએ ભાડું આપીને થોડા દિવસ માટે એક ઘર ભાડે રાખ્યું હોય અને પછી આ માઝું ઘર છે અને વપરાશે તો નાશ પામશે એમ માની તે ઘરને વાપરતો નથી, પછી મુદત પૂરી થાય છે એટલે ઘર તો છોડી દેવું પડે છે; તેવી જ રીતે આ શરીર જીવને ટુંક (પરીમિત) આયુષ્યયુક્ત પ્રાપ્ત થાય છે ત્યારે આ જીવ વિચાર કરે છે કે પરોપકાર, તપસ્યા વિગેરે કરીશ તો આ શરીર દુર્બળ થઈ જશે, માટે આપણે તો તેવું કાંઈ પણ કરવાના નથી. આવા ખોટા વિચારથી મૂઢ બુદ્ધિવાળો જીવ શરીરનો સદુપયોગ કરતો નથી અને આયુષ્ય પૂર્ણ થાય છે કે તુરત શરીરને તજી દેવું પડે છે ત્યારે તે મનુષ્યભવ અને શરીર બંનેથી બ્રષ્ટ થાય છે.”

શરીરને ક્યારે પોષવું, કેમ પોષવું, શામાટે પોષવું વિગેરે સવાલોનો અત્ર નિર્ણય બતાવ્યો છે, તે મનન કરવા યોગ્ય છે. ૬૦.

શરીરથી કરી શકાતું આત્મહિત.

મૃત્પિષ્ઠરૂપેણ વિનશ્ચરેણ, જુગુપ્સનીયેન ગદાલયેન ।

દેહેન ચેદાત્મહિતં મુસાધં, ધર્માન્ન કિં તદ્યતસેજ્ઞ મૂઢ ॥ ૮ ॥

“માટીના પિંડ રૂપ, નાશવંત, દુર્ગંધી અને રોગના ઘર એવા “આ શરીરવડે જ્યારે ધર્મ કરીને તારું પોતાનું હિત સારી રીતે સાધી “શકાય તેમ છે ત્યારે હે મૂઢ! તેમાં યજ્ઞ કેમ કરતો નથી?” ૮.

ઉપખતિ.

ભાવાર્થ—આ શરીર પાર્થિવ માટીના પિંડરૂપ, નાશ પામનાર, દુર્ગંધનિક અને વ્યાધિનું ઘર વિગેરે દોષોથી યુક્ત છે, ત્યારે હવે તેનાથી કાંઈ લાભ મેળવાય તેમ છે? જો આપણને તેનાથી કોઈ પણ પ્રકારનો લાભ મળી શકે તેમ હોય તો તે સાધી લેવો. જ્ઞાની-મહારાજ કહે છે કે ‘ઇદ્રિયદમન, સંયમપાલન વિગેરે મહાન્ કાર્યો આ શરીરદ્વારા થઈ શકે છે.’ તે કરવાને માટે અત્ર ઉપદેશ આપે છે. વિદ્વાનોનું કર્તવ્ય અને ખૂબી એ છે કે તદ્દન ખરાબ પણ છોડી ન શકાય તેવા પદાર્થનો શુભ ઉપયોગ શોધી કાઢવો: એટલે કે આ શરીર ઉપર જણાવેલા અવગુણોવાળું છતાં પણ જ્યારે છોડી શકાય તેમ નથી ત્યારે તેનાથી જે જે આત્મહિત થાય તેમ હોય, તે તે કરી

લેવું, તેમાં કિંચિત્ પણ પ્રમાદ કરવો નહિ. અત્યારે ચેતવું નહિ અને પાછળથી પશ્ચાત્તાપ કરવો તે મૂર્ખનું કામ છે. ૬૧.

| | | | | |
|---|---|---|---|---|
| * | * | * | * | * |
| * | * | * | * | * |
| * | * | * | * | * |

આ પ્રમાણે દેહમમત્વભ્રમચન દ્વાર પૂર્ણ થયું. આ દ્વારમાં જે શિક્ષા છે તેનો નીચે પ્રમાણે સંક્ષેપ થઈ શકે:—

૧ શરીરને પોષવું તે નિરૂપકારીપર આભાર કરવા જેવું છે.
૨ શરીર તાંડે પોતાનું નથી, પણ મોહરાજાએ બનાવેલું બંદી-ખાનું છે.

૩ શરીર તારી નોકરીમાં નથી, તે તો મોહરાજાની સેવામાં છે.

૪ શરીરરૂપ કેદખાનામાંથી છૂટવા માટે તારે અસાધારણ પ્રયાસ-પુરૂષાર્થ કરવો ઘટે છે.

૫ શરીરરૂપ કેદખાનામાંથી છૂટવાનો ઉપાય પુણ્યપ્રકૃતિનો સંચય કરવો તે છે.

૬ શરીરને ઓછું પંપાળવું અને ઇંદ્રિયોનો સંયમ કરવો.

૭ શરીરથી આત્મહિત કરવા ધર્મધ્યાન કરવું.

૮ શરીરને ભાડાનું ઘર માનવું.

૯ શરીરને છોડતી વખત જરા પણ દુઃખ લાગે નહિ એવી વૃત્તિઓ કરી દેવી.

૧૦ શરીરની અશુચિપર વિચાર કરવો.

હે ભાઈઓ! સ્ત્રી, પુત્ર, ધન અને શરીરપર મોહ રાખશો નહિ, એમ જ્ઞાનીઓ તો પોકાર કરી કરીને વારંવાર કહી ગયા છે, પરંતુ આ જીવ સમજ્યા છતાં પણ છોડી શકતો નથી. ખાસ કરીને શરીરની બાબતમાં તો દેખીતી ભૂલ થાય છે, કારણ કે શરીરને પંપાળવાથી તો તે એટલી રીતે હેરાન કરે છે કે કાંઈ વાત નહિ; તખીઅત નાબુક બનાવી દે છે અને અનેક ચાળા કરાવે છે. આ સર્વનો હેતુ એ જ છે કે તેઓ શરીરને ભાડાનું ઘર સમજતા નથી, પણ ઘરનું ઘર સમજે છે. તેમને મરણ વખતે આ શરીર છોડવું બહુ મુશ્કેલ પડે છે. પણ તેવું કોને થાય છે? જેઓને આગામી

ભવે સારી જગ્યા મેળવવાની આશા નથી તેઓ જ ગલરાય છે. વળી આપણે સંસારમાં ટાઢ, તડકા, ભૂખ વિગેરે સર્વ ખમીએ છીએ, પણ એક ઉપવાસ કરવો હોય તો શરીર અશક્ત બની જાય છે. આવા વર્તનવાળા પ્રાણીઓને મરણપ્રસંગે કયા પ્રકારનો આનંદ હોય ?

વળી જેમ શરીરપર બહુ મમતા રાખવી નહિ તેમ તેની તદ્દન ઉપેક્ષા પણ કરવી નહિ, કારણ કે શરીરની મદદથી જ સંસારસમુદ્ર તરીકે શકાય છે. શરીરને પોતાની પ્રકૃતિ અનુકૂળ સાદો સાત્વિક ખોરાક આપવો અને કુદરતના નિયમને અનુસરી શરીરને જરા કસરત પણ આપવી. નિયમિત ટેવ અને યોગ્ય કસરતથી વ્યાધિઓના પ્રસંગ અદ્ય આવી શકે છે. શરીરને તદ્દન નાબુક તબીબતનું બનાવી દેવું નહિ. છેલ્લા ર્લોકમાં કહ્યા પ્રમાણે શરીરને ભાડું આપી તેના બદલામાં આત્મહિત કરી લેવું. શ્રી શાંત સુધારસમાં છઠ્ઠી ભાવનાના અંતમાં લખે છે કે “કેવળ મળરૂપ પુદ્ગળોનો સમૂહ અને પવિત્ર ભોજનને અપવિત્રપણું આપનાર આ શરીરમાં માત્ર એક મોક્ષસાધન કરવાનું સામર્થ્ય છે, તેને જ મોટા સારરૂપ જાણુ.” શરીરની મદદથી આત્મહિત કરવામાં લક્ષ્ય રાખવું, શરીરપર મોહ ઓછો કરવો અને શરીર-પ્રાપ્તિનો ખરાબર લાભ લેવો, એ સમજવું કર્તવ્ય છે. આને બદલે આ અધિકારના પાંચમા ર્લોકના વિવેચનમાં જણાવ્યું તેમ મસ્ત બની આ જીવ શરીરનો પૂરતો લાભ લેતો નથી. વેપારી એક માણસને નોકર રાખે છે તોપણ વખતો વખત વિચાર કરે છે કે જેટલો તેને પગાર આપવામાં આવે છે તેટલું તે કામ આપે છે કે નહિ અને જો તે નોકરી ખરાબર ન કરતો હોય તો પગારમાં ઘટાડો કરવામાં આવે છે અથવા ભવિષ્યમાં વધારે ધ્યાન આપી કામ કરવાની તાકીદ આપવામાં આવે છે. આ શરીરના સંબંધમાં પણ તે જ પ્રમાણે વિચાર કરવો યુક્ત છે. આ ચાલુ જમાનાને અંગે એક બીજી પણ ખાસ વિચારવા લાયક બાબત અત્ર આડકતરી રીતે સૂચવવાની જરૂર લાગે છે. હલકી વસ્તુને મરી મશાલાથી સારી દેખાતી બનાવી હોટેલમાં વેચનારાઓ તંદુરસ્તીને બહુ નુકશાન કરે છે, શારીરિક નિયમ સમજનારે તેનો ત્યાગ કરવો ઉચિત છે, જેને માટે બીજાં પણ ઘણાં કારણો છે, જે પર લંબાણ વિવેચનની જરૂર નથી. તે ઉપરાંત ઠંડાં પીણાં, સોડા-લેમન-

જીવર-પીકમી અપ વિગેરે અને અતિ હ્રદ બહાર ગયેલાઓના સંબંધમાં સુરાપાન એ સર્વ એકદમ ત્યાગ કરવા યોગ્ય છે. શરીર પાસેથી જે કામ લેવાનું છે તેમાં તે મદદ કરનાર નથી, પણ નુકશાન કરનાર છે, માટે થોડું ભાડું આપી પૂરતો ઉપલોગ કરનારને તે સોદો પાલવે તેવો પણ નથી. આવી વસ્તુઓ ખાઈને પ્રમાદ વધે છે, તેમ થવાથી શરીર કામ કરી શકતું નથી અને પેલી વસ્તુઓ ખરીદવામાં મોટી રકમનો વ્યય થાય છે તેથી ખેવડું નુકશાન થાય છે માટે એ ધંધો કરવો નહિ. શરીરને જરૂર પૂરતો સાત્ત્વિક ખોરાક આપી તેનાથી કામ બરાબર લેવું, યથાશક્તિ તપ, દાન, દયા, ક્ષમા, પરોપકાર કરવાં અને શરીરપ્રાપ્તિનું સાક્રદ્ય કરવું.

इति सविवरणः देहममलमोचननामा पंचमोऽधिकारः





અથ ષષ્ઠો વિષયપ્રમાદ- ત્યાગાધિકારઃ



અમા દ્વારમાં શરીરપરનો મોહ ઓછો કરવાનું કહ્યું અને તેવી રીતે મમત્વના મુખ્ય કારણભૂત સ્ત્રી, ધન, પુત્ર અને શરીરપરનો મમત્વ તજવાની વ્યાખ્યા પૂર્ણ થઈ. આ સર્વ બાહ્ય મમત્વ છે તેનો ત્યાગ કર્યા પછી આંતરંગ મમત્વનો પણ ત્યાગ કરવો જોઈએ એટલે કે વિષયો ઉપરથી મન ઓછું થવું જોઈએ અને પ્રમાદ ન રાખવો જોઈએ. ‘પ્રમાદ’ શબ્દ બે અર્થમાં વપરાય છે: એક અર્થ આ-ળસ થાય છે તે સામાન્ય અર્થ છે; જૈન પરિભાષામાં પ્રમાદ શબ્દની અંદર ઘણી વસ્તુનો સમાવેશ થાય છે. પ્રમાદ શબ્દમાં વિષયનો સમાવેશ થાય છે, તોપણ તેના તરફ ખાસ ધ્યાન ખેંચવાની જરૂર હોવાથી આ અધિકારમાં વિશેષ વર્ણન તેનું જ કરવામાં આવ્યું છે. વિષય પાંચ પ્રકારના છે: સ્ત્રીસંયોગ, તૈલમર્દન, બાવનાચંદનાદિ વિલેપન, જ્ઞાન, ઉદ્ધર્તનાદિ સ્પર્શેન્દ્રિયના વિષયો છે; મીઠા પદાર્થો ખાવા, આહારમાં ગૃહ્થ થવું અને નવા નવા સ્વાદો નીપજાવવા એ રસનેન્દ્રિયના વિષયો છે; પુષ્પ, અત્તરની સુગંધ લેવી એ દ્રાણેન્દ્રિયના વિષયો છે; પારકી સ્ત્રીઓ સામે જોવું, કટાક્ષ કરવા એ ચક્ષુરિન્દ્રિયના વિષયો છે અને વેશ્યા તથા ગવૈયા વિગેરેનાં ગાયનો તથા વાચોલીન, હારમોનિયમ, સતાર કે બેન્ડ વિગેરે વાજિત્રોનાં મધુર સ્વરો સાંભળવા, એ શ્રોત્રેન્દ્રિયના વિષયો છે. આ પાંચ ઇન્દ્રિયો જીવને બહુ દુઃખ દે છે અને આ અધિકારમાં તેના સંબંધનું જ વિવેચન છે. પ્રમાદ પાંચ પ્રકારના છે—

મજ્જં વિસયકસાયા, નિદ્ધા વિકલ્પા ચ પંચમી ભણિયા ।

ય ય પંચ પમાયા, જીવં પાલંતિ સંસારે ॥

૧. મદ (આઠ પ્રકારના છે. તપ, શ્રુત, બળ, ઐશ્વર્ય, જાતિ, કુળ, લાભ, રૂપ). ૨. વિષય (પાંચ ઇન્દ્રિયોના ૨૩ વિષયો છે). ૩. કષાય (ક્રોધ, માન, માયા અને લોભ. એ પ્રત્યેક ચાર ચાર પ્રકારના હોવાથી સોળ ભેદ થાય છે). ૪. વિક્ષા (રાજકથા, દેશકથા, સ્ત્રીકથા અને લોજનકથા). ૫ નિદ્રા (નિદ્રા, નિદ્રાનિદ્રા, પ્રચલા, પ્રચલાપ્રચલા, સ્થાનાર્દિ). અથવા પ્રમાદ આઠ પ્રકારના છે.

પમાઓ ય મુર્ણિદેહિ, મણિઓ અદ્વદમેયઓ ।

અઘ્નાણં સંસઓ ચેવ, મિચ્છાનાણં તદ્દેવ ય ॥

રાગો દોસો મહ્બમંસો, ધમ્મમિય અણાયરો ।

જોગાણં દુપ્પણિહાણં, અદ્દહા વજ્જિયન્વઓ ॥

“અજ્ઞાન, સંશય, મિથ્યાજ્ઞાન, રાગ, દ્વેષ, મતિભ્રંશ, ધર્મનો અનાદર અને મન, વચન તથા કાયાના યોગોનું દુઃપ્રણિધાન. આ આઠ પ્રકારના પ્રમાદ જિનેશ્વરે વર્જવા યોગ્ય કહ્યા છે.”

આ વિષયપ્રમાદને તજવાની શી જરૂર છે તે આ અધિકારમાં બતાવવામાં આવ્યું છે.

વિષયસેવનથી થતાં સુખ-દુઃખની સરખામણી.

અત્યલ્પકલ્પિતસુખાય કિમિન્દ્રિયાર્થે-

સ્ત્વં મુહ્યસિ પ્રતિપદં પ્રચુરપ્રમાદઃ ।

એતે ક્ષિપન્તિ ગહને ભવભીમકક્ષે,

જન્તૂન્ન યત્ર સુલભા શિવમાર્ગદૃષ્ટિઃ ॥ ૧ ॥

“ઘણાંજ થોડાં અને તે પણ માની લીધેલાં (કલ્પિત) સુખ માટે “તું” પ્રમાદવાન થઈને વારંવાર ઇન્દ્રિયોના વિષયમાં શામાટે મોહ પામે છે? એ વિષયો પ્રાણીને સંસારરૂપ ભયંકર ગહન વનમાં ફેંકી દે છે, જ્યાંથી મોક્ષમાર્ગનું દર્શન પણ આ જીવને સુલભ નથી.” ૧.

વસંતતિલકા.

વિવેચન-મિષ્ટ પદાર્થ ખાધો, સ્ત્રીસંયોગ કર્યો અથવા પિયાનાના સુંદર સ્વરો સાંભળ્યા; સુખ કેટલું? કેટલા વખત સુધીનું? હવે પરિણામ જુઓ. ઇન્દ્રિયજનિત વિષયમાં રમણતા એ શુદ્ધ આત્મિક દશા નથી તેથી તેના પરિણામે આ જીવ સંસારમાં પડે છે અને એવો ઉતરી જાય છે કે મોક્ષ શું છે? ક્યાં છે? કોને મળી શકે છે?

એ જોવાનો, જાણવાનો કે સમજવાનો પ્રસંગ જ તેને નથી આવતો. આ સર્વનો હેતુ એટલો જ કે વિષયને સુખ માન્યું. વાસ્તવિક સુખ એ છે જ નહિ; તેને ઠેકાણે શાંત પ્રદેશ હોય, ચોતરફ દશ દશ ગાઉમાં મનુષ્યની વસ્તી પણ ન હોય, અખંડ શાંતિ પ્રવર્તતી હોય અને શાંતિનો ભંગ કરનાર કોઈ હોય નહિ, આવા અરણ્યમાં બેસી ધર્મ-શાસ્ત્રનું અધ્યયન અને મનન થાય ત્યારે ઉંડા અંતઃકરણમાં જે આત્માનંદ થાય છે તેનું વર્ણન કરવું અશક્ય છે. તે સ્વાભાવિક આનંદ છે. સર્વ દેવતાઓનાં ઇન્દ્રિયજન્ય સુખો કરતાં અનુત્તર વૈમાનના દેવતાઓનું જ્ઞાનાનંદનું સુખ અસાધારણ ગણવામાં આવ્યું છે. આ રીતે ઇન્દ્રિયોનાં સુખમાં વાસ્તવિક સુખ છે જ નહિ, તે ઉપરાંત સંસારરૂપ વનમાં તે એવી વિચિત્ર ગતિ કરાવે છે કે તેનો ખરેખરો ખ્યાલ ઉપમિતિ ભવપ્રપંચના ખીજથી સાતમા સુધીના પ્રસ્તાવ વાંચવાથી આવી શકશે. ઇન્દ્રિયો આપણી થઈને મારે છે એ મોટી પીડા છે, કારણ કે તેથી કરીને તે ક્યારે મારે છે તે સમજીએ પણ કેટલીકવાર જાણી શકતા નથી. ૬૨.

પરિણામે હાનિકારક વિષયો.

આપાતરમ્યે પરિણામદુઃખે, સુખે કથં વૈષયિકે રતોઽસિ ।

જહોઽપિ કાર્યં રચયન્ હિતાર્થી, કરોતિ વિદ્રન્ યદુદર્કતર્કમ્ ॥૨॥

“લોગવતી વખતે માત્ર સુંદર લાગતા પણ પરિણામે દુઃખ
“દેનારા વિષયસુખમાં તું કેમ આસક્ત થયો છે? હે નિપુણ! પોતાનું
“હિત ઇચ્છનાર મૂર્ખ પ્રાકૃત માણસ પણ કાર્યના પરિણામનો તો
“વિચાર કરે છે.” ૨.

ઉપમિતિ.

ભાવાર્થ—ઉપર કહ્યું તેમ હરકોઈ કાર્યમાં જોવું કે આ કાર્યમાં તાત્કાલિક સુખ છે કે પરિણામે સુખ છે. મોટા ભયંકર કૂવામાં નીચે મોટો અજગર છે, ચાર મોટા સર્પ ચાર ખૂણામાં કુંડાડા કરી રહ્યા છે, ઝાડની ડાળી સાથે પોતે લટકે છે, તે જ ડાળી બે ઉંદરો કાપે છે—છતાં મધનાં ટીપાની ઇચ્છામાં આ જીવ વિમાનમાં રહેલા વિદ્યાધરયુગ્મને પણ રાહ જોવા કહે છે. આ મધુર્બિદુનું દષ્ટાંત જીવની સમજ-શક્તિ કેટલી ઓછી છે અને પોતાનો સ્વાર્થ સાધવામાં તેનું કેટલું પછાતપણું છે તે બતાવે છે. ચિદાનંદજી મહારાજ પણ કહી ગયા છે કે:-

ઇન્દ્રિયજનિત વિષયરસ સેવત, વર્તમાન સુખ ઠાણે
પણ કિંપાકતણા ફલની પરે, નવ વિપાક તસ જાણે
સંતો દેખીએ બે, પરગટ પુદ્ગળ જાળ તમાસા.

વિષયજન્ય સુખ પરિણામે એકાંત દુઃખ દેનારું છે અને તારે એકાંત સુખ મેળવવાની ઇચ્છા છે. હે ભાઈ! મૂર્ખ પણ જ્યારે કોઈ પણ કાર્ય કરે છે ત્યારે થોડો ઘણો પણ પરિણામનો વિચાર કરે છે ત્યારે તારી વિદ્વત્તા કેમ ઉઘી જાય છે? મગજને તસ્દી આપી વિચાર કર. આ કિમતી જીવન અલ્પ સુખ ખાતર હારી જ નહિ. આવી સગવડ ફરી મળવી મુશ્કેલ છે. ૬૩.

મોક્ષસુખ અને સંસારસુખ.

यदिन्द्रियार्थैरिह शर्म बिन्दवद्यदर्णवत्स्वःशिवगं परत्र च ।
तयोर्मिथःसंप्रतिपक्षताकृतिन् , विशेषदृष्ट्यान्यतरद् गृहाण तत् ॥૩॥

“ઇન્દ્રિયોથી આ સંસારમાં જે સુખ થાય છે તે બિંદુ જેટલું છે
“અને પરલોકમાં (તેના ત્યાગથી) સ્વર્ગ અને મોક્ષનું સુખ થાય છે
“તે સમુદ્ર જેટલું છે. આ બન્ને પ્રકારનાં સુખોને પરસ્પર શત્રુતા છે.
“તેટલા માટે હે ભાઈ! વિચાર કરીને તે બેમાંથી એકને ખાસ
“ગ્રહણ કર.” ૩.

વંશસ્થ.

વિવેચન-ઉપરની ગાથામાં ઇન્દ્રિયજન્ય સુખને પણ આપાત રમણીય કહ્યું છે અને મોક્ષનું સુખ પણ રમણીય કહેવાય છે; તેથી બન્ને સુખમાં રમણીયતા એ સમાન ધર્મ છે; પરંતુ બન્નેમાં તફાવત શું છે તે બતાવે છે.

સંસારસુખ અને મોક્ષસુખ વચ્ચે જમીન આસમાનના જેટલો ફેર છે, એકને ટીપું કહીએ તો બીજું દરિયા જેટલું કહેવાય. બીજું એ છે કે સંસારસુખ ત્યાં મોક્ષસુખ નહિ અને મોક્ષસુખ ત્યાં જ હોય કે જ્યાં સંસારસુખની અપેક્ષા પણ હોય નહિ. સાંસારિક સુખ થોડા વખતનું છે; મોક્ષ સુખ જાયકનું છે. સાંસારિક સુખ બહુ થોડું છે; મોક્ષ સુખ અનંત છે. સંસારસુખ અંતે દુઃખયુક્ત અને વિનાશી છે; મોક્ષ સુખ નિત્ય છે.

૧ સ ને બદલે ક્વચિત્ અસ્તિ એવો પાઠાંતર છે. તયોર્મિથોડસ્તિ એમ પાઠ તેથી થાય છે.

વસ્તુતઃ શુદ્ધ સ્વરૂપ આ છે. હવે તારી મરણ હોય તો સ્ત્રીઓ ભોગવ, પૈસા પેદા કર, પરદેશ લામ, મનગમતાં ભોજન કર, વિષયો સેવ, નોકરી કર; અને તારી મરણ હોય તો સંસારબંધન તોડી જ્ઞાનમાં લીન થઈ, બેતાળીશ દોષરહિત આહાર લઈ, પંચ મહાવ્રત ઉત્કૃષ્ટ રીતે પાળી, મન ઇન્દ્રિયોનો સંયમ કરી, અનેક જીવોના સુખ વાસ્તે, તેઓ પણ આવે તો પોતાની સાથે લઈ લેવા સાડ મોક્ષમાર્ગની તૈયારી કર. સર્વ હકીકત તારી સન્સુખ છે અને વિચાર કરવો એ તારી મુનસફી ઉપર છે. એક વાત અત્ર ખાસ ધ્યાનમાં રાખવાની છે અને તે એ છે કે ઇન્દ્રિયજનિત સુખને અને મોક્ષસુખને પ્રતિપક્ષી-પણું છે. એટલે જ્યાં ઇન્દ્રિયસુખ હોય ત્યાં મોક્ષસુખ હોય નહિ અને જ્યાં મોક્ષસુખ હોય ત્યાં વિષયસુખ હોય નહિ. ઉપર આપણે સુખોનું પ્રથક્કરણ કરીને જોયું તેપરથી જણાય છે કે, વિષય સુખ તો માત્ર માન્યતામાંજ છે, કારણ કે એ થોડો વખત રહે છે ત્યારે પણ એની હદ તદ્દન સાંકડી હોય છે અને તેની વાસનાઓ અતિ ક્ષુદ્ધક, મલીન અને માલ વગરની હોય છે. વિષયસુખના વાસ્તવિકપણા ઉપર વિચાર કર્યો હોય તો એકદમ જણાય તેવું છે કે તેમાં સેવનયોગ્ય કશું નથી, પણ માત્ર આ જીવ તે સંબંધમાં કાંઈ વિચાર કરતો નથી. હવે આ સુખની સાથે મોક્ષસુખને વિરોધ છે, એક હોય ત્યાં બીજું હોય નહિ. મોક્ષમાં કેવા પ્રકારનું સુખ હોય છે તે કદાપી શકાય તેમ નથી, પણ સ્થૂળ સુખ કરતાં તે અતિ વિશેષ છે. તમે ચુકલીડનું એક પ્રોખલન કરતા હો, અંકગણિત કે બીજગણિતનો બહુ અટ-પટો પ્રશ્ન ઉકેલતા હો ત્યારે મનની એકાગ્રતા થાય છે, સંસારની સર્વ ઉપાધિ ભૂલી જવાય છે અને પ્રશ્નમય થઈ જવાય છે અને ત્યાર પછી પ્રશ્નપર એકાગ્રતા થતાં તેમાં પગલે પગલે આગળ વધારો થતો જાય છે અને છેવટે પૂર્ણ પ્રત્યુત્તર બરાબર પ્રાપ્ત થાય છે. એ પ્રથમથી તે છેડા સુધી જે આનંદ થાય છે તેને એક બિંદુ તુલ્ય ગણીએ તો મોક્ષસુખને સમુદ્ર સાથે તેને સરખાવી શકાય. એવા નિર્દોષ આનંદને પ્રાપ્ત કરવાની બહુ જરૂર છે અને તે માટે તેના વિરોધી વિષયાનંદ જેમાં વસ્તુતઃ આનંદ જેવું કશું નથી તેનો ત્યાગ કરવાની જરૂર છે. ૬૪.

દુઃખ થવાનાં કારણોનો નિશ્ચય.

મુંકે કથં નારકતિર્યગાદિદુઃખાનિ દેહીત્યવધેહિ શાસ્ત્રૈઃ ।

નિવર્તતે તે વિષયેષુ તૃષ્ણા, વિમેષિ પાપપ્રચયાચ્ચ યેન ॥ ૪ ॥

“આ જીવ નારકી, તિર્યચ વિગેરેનાં દુઃખો શા માટે પામે છે “તે શાસ્ત્રવડે જાણુ, તેથી કરીને વિષય ઉપર તૃષ્ણા ઓછી થશે અને “પાપ એકદું થવાની ખીક લાગશે.” ૪. ઉપનિતિ.

વિવેચન—“નારકીમાં રહેલા જીવોને એવી ક્ષુધા હોય છે કે ચૌદ રાજલોકવ્યાપી સર્વ પુદ્ગળોનું લક્ષણ કરવાથી પણ તેને તૃપ્તિ થાય નહિ, સર્વ સમુદ્રનાં જળનું પાન કરવાથી પણ તેની તરસ છીંપે નહિ, ટાઢની વેદનાવડે અત્યંત પરાભવ પામે છે, અત્યંત તાપથી કદર્થના પામે છે અને ખીજ નારકીઓ પણ તેને વેદના આપે છે. આવી રીતે પરમાધામિકૃત, ક્ષેત્રકૃત અને પરસ્પરકૃત વેદનાઓ ત્યાં થાય છે.

“તિર્યચ ગતિમાં તેનો માલીક નાકમાં નાથ પરોવે છે, તેની પાસે પુષ્કળ ભાર ખેંચાવે છે, પરોણાવડે માર મારે છે, કાન, પુચ્છ વિગેરે છેદે છે, કૃમિ તેને ખાઈ જાય છે અને ભૂખ તરસ સહન કરવી પડે છે.

“મનુષ્યભવમાં વ્યાધિઓ, વૃદ્ધાવસ્થા, દુર્જન મનુષ્યના પ્રસંગ, ઇષ્ટનો વિયોગ, અનિષ્ટસંયોગ, ધનહરણ, સ્વજનમરણ વિગેરે અનેક દુઃખો છે.

“દેવગતિમાં પણ ઇંદ્રના હુકમો પરવશપણે માનવા પડે છે, ખીજ દેવોનો ઉત્કર્ષ જોઈ ખેદ થાય છે, ખીજ દેવાંગનાના સંગની ઇચ્છા મનને પીડે છે, પોતાનો વ્યવનસમય (મરણ) નજીક આવે છે ત્યારે દેવો બહુ રડે છે, વિલાપ કરે છે અને છેવટે અશુચિમય સ્ત્રીકુક્ષિમાં પડે છે.”

ઉપનિતિ ભવપ્રપંચ પીઠખંધ ભાષાંતર. ૫. ૫૨.

આવી રીતે સર્વ ગતિમાં દુઃખ છે તો તું શાસ્ત્ર વાંચીને કે સાંભળીને નક્કી કર કે આવાં દુઃખોનું કારણ શું હશે? તું આવો વિચાર કરીશ તો પછી તને વિષયપર તિરસ્કાર થશે અને પાપ કૃત્યોથી પણ પરાડ્મુખ થઈશ; કારણ કે દુઃખના હેતુ વિષય પ્રમાદ

છે એમ શાસ્ત્રકારે તો પાકી ખાત્રી કરેલી છે. આ હકીકતનો શાસ્ત્રથી નિર્ણય કરવાનો હેતુ એ જ છે કે સામાન્ય બુદ્ધિ આવા ગહન વિષયમાં ઉતરી શકે નહિ. શાસ્ત્રનિર્ણયનું પરિણામ મુનિસુંદરસૂરિએ આખા ગ્રંથમાં બતાવી આપ્યું છે. ૬૫.

સદરહુ નિશ્ચયપર વિચારણા.

गर्मवासनरकादिवेदनाः पश्यतोऽनवरतं श्रुतेक्षणैः ।

नो कषायविषयेषु मानसं, श्लिष्यते बुध ! विचिन्तयेति ताः ॥ ५ ॥

“જ્ઞાનચક્ષુથી ગર્ભાવાસ, નારકી વિગેરેની વેદનાઓ વારંવાર “જોવા પછી તારૂં મન વિષય કષાય ઉપર ચોંટશે નહિ; માટે હે “પંડિત! તું બરાબર તેનો વિચાર કર.” ૫. રસોદ્ધતા.

ભાવાર્થ—શાસ્ત્રદાષ્ટી—જ્ઞાનચક્ષુથી જ્યારે તું જોઈશ ત્યારે તેને માલૂમ પડશે કે સાંસારિક દુઃખો કેવાં અને કેટલાં છે. ગર્ભવાસમાં દુઃખ બહુ સખત છે, તેનો ખ્યાલ આપવા સારૂ શાસ્ત્રકાર કહે છે કે આખા શરીરમાં તપાવેલી લોહની સોઈઓ લગાવી હોય તે કરતાં આઠગણું ગર્ભમાં દુઃખ છે અને જન્મસમયે આથી પણ અનંતગણું દુઃખ છે. પ્રવચનસારોદ્ધારમાં તે સંબંધમાં કહ્યું છે કે:—

रम्भागर्मसमः सुखी क्षिप्तिस्त्रिधावर्णामिरुचैरयः-

सूचीभिः प्रतिरोममेदितवपुस्तारुण्यपुण्यः पुमान् ।

दुःखं यल्लभते तदष्टगुणितं स्त्रीकुक्षिमध्यस्थितौ,

संप्रयेत ततोऽप्यनन्तगुणितं जन्मक्षणे प्राणिनाम् ॥

‘કેળના ગર્ભ જેવો કોમળ અને અત્યંત સુખી જીવ હોય તેના દરેક રોમમાં તપાવેલી અગ્નિજ્વાળા જેવી લાલ લોઢાની સોયો પરોવી હોય ત્યારે તેને જે દુઃખ થાય છે તેનાથી આઠગણું દુઃખ ગર્ભમાં દરરોજ થાય છે અને જન્મ સમયે તેથી અનંતગણું દુઃખ થાય છે.’

નારકી તિર્યચના દુઃખોનું વર્ણન ઉપર થઈ ગયું છે. આ દુઃખો ઉપર વારંવાર વિચાર થશે ત્યારે વિષય ઉપર મન ઓછું થઈ જશે, કારણ કે દુઃખનાં કારણ તેઓ જ છે. કહેવાની મતલબ એ છે કે વિચાર કરવાની બહુ જરૂર છે. સવારથી સાંજ સુધી ગાડું ગબડાવી જવું અને વચ્ચે મોટો પથ્થર આવે ત્યારે ગભરાઈને ઊભા થઈ રહેવું એ પુરુષાર્થવાળાનું કર્તવ્ય નથી. વિચારો, જુઓ, તપાસો

અને પોતાના અંગત સ્વાર્થને બાબુએ મૂકી ચોક્કસ નિર્ણયપર આવો અને તદ્દનુસાર વર્તન કરો. જો કે અત્ર પ્રસ્તુત પ્રસંગ વિષયત્યાગનો છે તથાપિ કષાયને અને તેને એટલી બધો નજીકનો સંબંધ છે કે અત્ર તત્સૂચનાર્થ કષાય શબ્દ મૂક્યો છે. કષાય સંબંધી વિશેષ હકીકત આવતા પ્રસ્તાવમાં આવશે અને તેપર વિવેચન પણ તે સ્થાને થશે. ૬૬.

મરણુભય—પ્રમાદત્યાગ.

वध्यस्य चौरस्य यथा पशोर्वा, संग्राप्यमाणस्य पदं वध्यस्य ।

शनैः शनैरेति मृतिः समीपं, तथाखिलस्येति कथं प्रमादः ॥ ६ ॥

“ ફાંસીની સજા થયેલ ચોરને અથવા વધ કરવાને સ્થાનકે લઈ જવાતાં પશુને મૃત્યુ ધીમે ધીમે નજીક આવતું જાય છે, તેવી જ રીતે “ સર્વને મૃત્યુ નજીક આવતું જાય છે, ત્યારે પછી પ્રમાદ કેવી રીતે “ થાય ? ” ૬.

ઉપનતિ.

અધિરોહણ—ગુજરાતી ભાષામાં એક કહેવત છે કે, મા બાણે દીકરો મોટો થયો પણ આઉખામાંથી આછો થયો. દરેક કલાક, દરેક મિનિટ અને દરેક સેકન્ડ પોતાનું કામ કર્યે જાય છે, તેથી ઘડિયાંથી પડતી રેતીની દરેકે દરેક કણીને સોનાની ગણીને તેનો સદુપયોગ કરવો. કુદરતી રીતે શરીરનું અંધારણ પણ ઉદ્યોગ તરફ જ વલણ ધરાવે છે અને શારીરિક કે માનસિક કાર્ય કરતાં પોતાની ફરજ બજાવવા યત્ન કરવો એ કર્તવ્યપરાયણતા છે.

વખતની દેવીને 'અંગ્રેજીમાં આ પ્રમાણે ચિત્રી છે: તેના તાળવા ઉપર બાલની ચોટલી છે, પછવાડે માથું બોડું છે. પ્રસંગ—વખત—તક આવતાં તેને જે અગાઉથી પકડે છે તે તેની ચોટલી પકડી શકે છે અને તેનો લાભ મેળવે છે; જે પછવાડેથી પકડવા જાય છે તેના હાથમાં બોડું માથું આવે છે એટલે કે 'ગયો અવસર ફરીને આવતો નથી,' માટે કોઈ પણ તક હાથમાંથી જવા દેવી નહિ અને હૃદયમાં સોનેરી અક્ષરથી કોરી રાખવું કે 'વખત એ પૈસો છે,' મૃત્યુથી ડરવું એમ અત્ર કહેવાનો ઉદ્દેશ નથી, પરંતુ ઉદ્દેશ એ છે કે મૃત્યુને નજરમાં સખી આળસ પ્રમાદ ન કરવાં, પણ અહુર્નિશ કર્તવ્યપરાયણ રહેવું. ૬૭.

૧ ચોર इति वा पाठः

૧ Goddess of Time has been personified.

સુખ માટે સેવાતાં વિષયોમાં દુઃખો.

કિમેષિ જન્તો ! યદિ દુઃસ્વરાશ્વેસ્તદિન્દ્રિયાર્થેષુ રતિં કથા મા ।

તદુચ્ચં નશ્યતિ શર્મ યદ્રાક્, નાશે ચ તસ્ય ધ્રુવમેવ દુઃસ્વમ્ ॥ ૭ ॥

“હે પ્રાણી ! જો તું દુઃખોની ખીક રાખતો હો તો ઇન્દ્રિયોના
“વિષયોમાં આસક્તિ કર નહિ. તે (વિષયો)થી ઉત્પન્ન થયેલું સુખ
“તો તુરંત નાશ પામે છે અને તે નાશ પામે ત્યારે તો પછી લાંબા
“વખતનું દુઃખ જ છે. ૭.

ઉપનતિ.

સાર—વિષયસુખની ખાખતમાં બહુ વિચારવા જેવું છે. એક તો તેના પરિણામે દુઃખ થાય છે (દુષ્કૃતજન્ય) અને બીજું તેના અભાવે દુઃખ થાય છે અને ત્રીજું તે થોડો વખત ચાલે છે. આ ત્રણ હકીકત બૂદા બૂદા રૂપમાં ઉપર જોઈ ગયા. ચોથી હકીકત એ છે કે જો આપણે તેઓને તજ્યા હોય છે તો બહુ આનંદ આપે છે પણ જો તેઓ આપણને તણ જાય છે તો બહુ દુઃખ દેતા જાય છે. પરિપક્વ ઉમર થયા પહેલાં જેઓ ઇન્દ્રિયભોગો તણ દે છે, તેઓ શરીર અને મનનાં ઉંઝા પ્રકારનાં સુખ પામે છે. ભર્તૃહરિ કહી ગયા છે કે સ્વયં ત્યક્તા હોતે શમસુખમનન્તં વિદધતે (જો વિષયને પોતાની મેળે જ તજ્યા હોય તો તેઓ અનંત સુખ આપે છે); પરંતુ વૃદ્ધ ઉમ્મરે શરીર અશક્ત થયા પછી જો તેઓ આપણને છોડી જાય તો મનમાં મહા ખેદ થાય છે. રલોકના ચોથા પાદમાં કહ્યું છે તેનો આ ભાવ છે; માટે સર્વ પ્રાણીઓએ વિષય ત્યાગ કરવાની ઇચ્છા રાખવી અને તેને માટે પ્રયાસ કરવો. વિષય સેવવા ખાતર ઉક્ત ચાર પ્રકારની અગવડ સહન કરવી, એમાં જરા પણ ડહાપણ નથી અને તેનો ત્યાગ કરવો એ ધારવામાં આવે છે તેટલું મુશ્કેલ નથી. ૬૮.

તું શા ઉપરથી વિષયોમાં રાચે છે ?

મૃતઃ કિમ્ પ્રેતપતિર્દુરામયા, ગતાઃ ક્ષયં કિં નરકાશ્ચ મુદ્રિતાઃ ।

ધ્રુવાઃ કિમાયુર્ધનદેહબંધવઃ, સકૌતુકો યદિષ્યૈર્વિમુક્તાસિ ॥ ૮ ॥

“શું જન્મ (યમ) મરી ગયો ? શું દુનિયામાંથી બધા વ્યાધિઓ
“નાશ પામી ગયા ? શું નારકીના ખારણાં બંધ થયાં ? શું આયુષ્ય,
“પૈસા, શરીર અને સગાં સંબંધીઓ હુમેશાં બેસી રહેવા ઠર્યાં ? કે
“તું આશ્ચર્ય-હર્ષ સહિત વિષયોમાં વિશેષ મોહ પામે છે ?” ૮.

જંજલપદ્ય.

સંક્ષેપ-જેને મરવાની ખીક ન હોય તે તો બાણે વિષયપ્રમાદમાં આસક્ત થાય તો તેને પાલવે પણ તારે માથે તો ચમ જેવા શત્રુ ગાજે છે, વ્યાધિઓનો તો પાર નથી, તારાં કૃત્યો નરકમાં જવા યોગ્ય છે, તારૂં આયુષ્ય અસ્થિર છે, લક્ષ્મી કોઈની પણ થઈ નથી, શરીર ક્ષણવિનાશી છે અને સગાં સંબંધીઓ સ્વાર્થ સુધી તારાં છે, પછી કોઈ કોઈનું નથી-ત્યારે તું શું જોઈને વિષયમાં રાગ્યો માગ્યો રહે છે? (જુઓ પ્રથમ અધિકાર-શ્લોક ૧૮.)

આ આક્ષેપક શ્લોક છે, પણ સહૃદય જનોને આમાંથી બહુ શીખવાનું મળે તેવું છે. આશ્ચર્યપૂર્વક કે હર્ષથી વિષયમાં નિમગ્ન થતાં માથે રહેલું વૈર સ્મરણબહાર ન જવાની સૂચના કરનારા આ શ્લોકના ભાવપર જરૂર વિચાર કરવો યુક્ત છે. ૬૬.

વિષયપ્રમાદ ત્યાગ કરવાથી સુખ,

ઉપસંહાર.

વિમોહ્યસે કિં વિષયપ્રમાદૈર્ભ્રમાત્સુખસ્યાયતિદુઃખરાશેઃ ।

તદ્ગર્ભમુક્તસ્ય હિ યત્સુખં તે ગતોપમં ચાયતિમુક્તિદં તત્ ॥ ૧ ॥

“લવિષ્યમાં જે અનેક દુઃખોનો રાશિ છે, તેઓમાં સુખના “બ્રમથી તું વિષયપ્રમાદજન્ય બુદ્ધિથી કેમ મોહ પામી બાય છે? “તે સુખોની અભિલાષથી મૂકાયલા પ્રાણીને જે સુખ થાય છે તે નિરૂ- “પમ છે અને વળી લવિષ્યમાં તે મોક્ષ આપનારૂં છે.” ૯. ઉપનિષદ.

ભાવાર્થ-અતદ્વતિ તત્પ્રકારકં જ્ઞાનં ભ્રમઃ સુખ ન હોય ત્યાં સુખ માનવું એ ભ્રમ. વિષયોમાં આ જીવ સુખ માને છે એ ભ્રમ છે, કારણ કે તેમાં જરા પણ સુખ નથી; વળી ઉત્તર કાળમાં તે માની લીધેલાં સુખથી બહુ દુઃખ થવાનું છે. આવી રીતે બન્ને પ્રકારે અગવડમાં નાખનાર પ્રમાદ અને વિષયો છે. તેઓ આ જીવને ઊંધા પાટા બંધાવી ઇન્દ્રિયભોગોમાં સુખ મનાવે છે. વિષય સેવનારને સુખ કેવા પ્રકારનું છે તે મહારાજ ધર્મદાસગણિ લખી ગયા છે:-

જહ કચ્છુલો કચ્છું, કંડુચમાળો દુહં મુજહ સુખસં ।

મોહાઠરા મણુસ્તા, તહ કામદુહં સુહં ચિત્તિ ॥

‘જેમ કોઈ માણસને ખસ થઈ હોય અને તેનાપર ચળ-

પ્રજ્ઞા-આવે ત્યારે તેને ખણવામાં સુખ માને છે, તેમ મોહમાં આતુર થયેલા માણસો કામલોગનાં દુઃખને-વિષયોને સુખ કહે છે.' પરંતુ આ સુખ ઉપરથી ખોટો મોહ ઓછો કરી-અભિલાષા તણ દઈ-જ્યારે શાંતિમાં નિમગ્ન થઈ જાય છે, જ્યારે સંસારવાસના ભીડી ઉચ્ચ ભાવના અંતઃકરણમાં વાસ કરે છે તે વખત મનમાં જે આનંદ થાય છે તે નિરૂપમ છે. દુનિયામાં એવો કોઈ આનંદ નથી કે જેની સાથે તે સરખાવી શકાય. ઉમાસ્વાતિ વાચક મહારાજ શ્રી પ્રશમરતિ પ્રકરણમાં કહી ગયા છે કે:-

નૈવાસ્તિ રાજરાજસ્ય, તત્સુખં નૈવ દેવરાજસ્ય ।

યત્સુખમિદૈવ સાધોર્લોકવ્યાપારરહિતસ્ય ॥

‘જે સુખ લોકવ્યાપારથી રહિત સાધુને છે તે સુખ ચક્રવર્તીને કે ઈંદ્રને પણ નથી.’ આત્માને આનંદ થાય તેથી જે સુખ થાય તે ઉત્કૃષ્ટ જ હોય એમાં નવાઈ નથી. સંસારસુખ તે વિકારજન્ય અને માની લીધેલું છે અને આ તો સાત્વિક સુખ છે. વળી આ સુખના પરિણામમાં પણ મુક્તિ છે. સંસારસુખથી કર્મબંધ થાય છે અને સમતાસુખથી સંવર કે નિર્જરા થાય છે અને છેવટે મોક્ષ થાય છે. ૭૦.

* * * *

એ પ્રમાણે વિષયપ્રમાદત્યાગ અધિકાર પૂર્ણ થયો. વિષય-સેવન ઉપર ખાસ ભાર મૂકી લગભગ આખા અધિકારમાં તે જ ભાવ અર્થવામાં આવ્યો છે; વિષયો તાત્કાલિક સારાં લાગે છે, પણ પરિણામે દુઃખ આપે છે; તાત્કાલિક સુખ પણ માન્યતામાંજ માત્ર રહેલું છે; અને સંસારની અનેક ઉપાધિ અને ખટપટનું કારણ વિષયો છે-આ સુખ્ય મુદ્દા છે. પાંચે ઈંદ્રિયોના વિષયો બહુ રજળાવે છે એ નિઃસંદેહ વાત છે. આપણે તિર્યચ જાતિના દૃષ્ટાંતથી જોશું તો જણાશે કે પ્રત્યેક ઈંદ્રિયના સંબંધથી મહા દુઃખ પ્રાપ્ત થાય છે. હાથીને પકડવા માટે ખાડામાં કૃત્રિમ હાથિણી રાખે છે અને સ્પર્શેન્દ્રિયને વશ થઈ હાથી ફસાઈ જાય છે; મિષ્ટ પદાર્થ ખાવાના લોભમાં માછલું આંકડામાં પડેવાઈ જાય છે; સુગંધની લહેરમાં જામર આખી રાત્રિ કમળમાં બેસી રહી હાથીના મુખમાં જઈ પ્રાણ ખોઈ બેસે છે; ઢિવાની જ્યોતિમાં પતંજ પ્રાણ સમર્પણ કરે છે અને હરિણ સુંદર

મોરલીના કે વીણાના સ્વરપર લલચાઇ પારખીથી ફસાઇ જાય છે. ઉપાધ્યાયજી ઇન્દ્રિય અષ્ટકમાં કહે છે કે:-

પતન્નમ્વૃક્ષમીનેમસારજ્ઞા યાન્તિ દુર્વશામ્ ।

एकैकेन्द्रियदोषाचेदुर्दैस्तैः किं न पञ्चभिः ॥

આવી રીતે પતંગ, જમર, માછલું, હાથી અને હરણ એક એક ઇન્દ્રિયના પરવશપણથી દુર્દશા પામે છે તો જ્યાં પાંચે દુષ્ટ ઇન્દ્રિયોને વશ થવાપણું થાય ત્યાં તો શું ન થાય? ચિદાનંદજી મહારાજ પણ કહે છે કે:-

એક એક આસક્ત જીવ એમ, નાનાવિધ દુઃખ પાવેરે ॥ વિષય ॥

પંચ પ્રભલ વર્તે નિત્ય જાકું, તારૂં કહા જ્યું કહીએરે;

ચિદાનંદ એ વચન સુણીને, નિજ સ્વભાવમાં રહીએરે.

વિષયવાસના ત્યાગે, એતન, સાથે મારજ લાગેરે. ॥

આટલા ઉપરથી જોયું હશે કે ઇન્દ્રિયોથી બહુ દુઃખ થવાનો સંભવ છે અને તેટલા માટે શ્રીમદ્દશો વિજયજી પોતાના ઇન્દ્રિય અષ્ટકની શરૂઆતમાં જ કહે છે કે:-

विमेषि यदि संसारान्मोक्षप्राप्तिं च काङ्क्षसि ।

तदेन्द्रियजयं कर्तुं स्फोरय स्फारणौहवम् ॥

‘જો તને સંસારની ખીક લાગતી હોય અને મોક્ષ મેળવવાની ઇચ્છા રહેતી હોય તો ઇન્દ્રિયોપર અંકુશ મેળવવા સારૂ અસાધારણ પુરુષાર્થ ફોરવ.’ આ પ્રમાણે ઇન્દ્રિયોને જીતવા માટે અસાધારણ પરાક્રમ વાપરવાની જરૂર છે, કારણ કે તેની સાથે અનંત કાળનો સંબંધ છે.

ખીજી અગત્યની વાત એ છે કે જીવ વિષયજન્ય ખાખતમાં સુખ માની જોઈ છે પણ તેમાં એવું કાંઈ સુખ છે જ નહિ. ભર્તૃહરિ કહે છે કે વ્યાધિનું ઔષધ કરવું તેમાં સુખ શું? ગળે તરસ લાગે ત્યારે સ્વાદિષ્ટ પાણી પીએ છે એમાં સુખ શું? પેટમાં ભૂખ લાગે ત્યારે ખાય છે તેમાં સુખ શું? શરીરમાં વિકાર થાય ત્યારે કામભોગ સેવે છે તેમાં સુખ શું? આવી રીતે સર્વ વ્યાધિનાં ઓસડો છે, તેને જીવ સુખ માની જોઈ છે. વિષયોથી ઉત્તરોત્તર પણ બહુ દુઃખ છે. આ સંબંધમાં દરેક શ્લોકની સાથે જોઈએ તેટલું વિવેચન થઈ ગયું છે તેથી અત્ર પુનરાવર્તન કરવાની આવશ્યકતા નથી.


પ્રમાદના સંબંધમાં ૧ લો અને ૬ હો પ્રલોક છે. આ સંબંધમાં મુખ્ય મુદ્દો એ જ છે કે મૃત્યુ નશ્વર આવે છે માટે જામત થા. મૃતીત ઇવ કેશેષુ મૃત્યુના ધર્મમાચરેત્ । આવી રીતે પ્રમાદ અને વિષય માટે સારી રીતે કહેવામાં આવ્યું. અત્યારે લૌકિક પ્રવૃત્તિ ઐહિક મુખસાધનો વધારે મેળવવા તરફ દોરાયલી છે, તે વખતે દરેક પ્રાણીએ પોતે શો ભાગ લેવો તે વિચારવાનું છે. નવીન જન્મનામાં શરીરભોગતૃપ્તિ અને ઈદ્રિયવિકાર વધારનારા બાહ્યોપચાર અને શો-ભાના એટલા પદાર્થો આવે છે અને સુધારા અને દેશનને નામે એટલો બધો કુધારો હાખલ થઈ ગયો છે કે વિચારવાળાએ દરેક બાળતમાં દૃષ્ટિ રાખવાની જરૂર છે.

પ્રમાદ પાંચ છે—મદ, વિષય, કષાય, વિકથા અને નિદ્રા. તેમાં ‘મદ’ નો પ્રચાર આ જન્મનામાં અનેક નિમિત્તને લઈને વધતો જાય છે. કોઈપણ મસ્ત કરે તેવો ખોરાક ખાવો અથવા પીવામાં વાપરવો તે મદ છે. રૂઢાર્થમાં આપણે તેને દારૂ, ભાંગ, ગાંજો, તાડી વિગેરે સમજીએ છીએ. એ વસ્તુઓ પોતે અતિ અધમ છે, એને તૈયાર કરવામાં લાખો ત્રસ જીવોનો નાશ થાય છે અને એને પીવાથી મનુષ્ય પોતાની જાત ઉપરનો અંકુશ ખોઈ બેસે છે. પોતાની જાત ઉપરથી અંકુશ ગયા પછી એક સામાન્ય મનુષ્યને છાજતી વ્યવહાર-પ્રમાલિકાનો પણ તેનામાં દેખાવ રહેતો નથી, સદસદ્વિવેક દૂર જાય છે અને લોકલજ્જા બાબુએ મૂકવામાં આવે છે. આવી સ્થિતિમાં ગમે તે અકાર્ય થઈ જાય છે, ગમે તેવી અપ્રિયતા લાખા ખોલી જવાય છે અને મનપર તો જરા પણ અંકુશ રહેતો નથી, આ સ્થિતિ ધન ખરચીને શા માટે વહોરવામાં આવતી હશે તે સમજવું મુશ્કેલ છે. તાકાત વગરના મગજને ઉશ્કેરવા ખાતર અથવા દુઃખને થોડા વખત માટે ભૂલી જવા ખાતર મગજનું બંધારણ અને સુખદુઃખનું વાસ્તવિક સ્વરૂપ નહિ સમજનાર અજ્ઞ જીવો આ માર્ગપર મૂર્ખાઈથી ચલી જાય છે અને પછી તેની એવી ખરાબ લતમાં પડી જાય છે કે તેની આખી જીન્દગી નકામી થઈ પડે છે, ઉશ્કેરવાર વસ્તુવગર પગ ઘસવા પડે છે અને શરીર અને સંપત્તિ બન્ને ખોઈ બેસાય છે. આ માર્ગપર ચલી ગયેલા પ્રમિત મગજવાળા અભણ મુવકોની નિસ્તેજ સ્થિતિને ખરાબર અનુભવી તે માર્ગ તરફ દૃષ્ટિ પણ ન

કરવાની ખાસ વિશિષ્ટિ છે. આર્ય વ્યવહારને એ દુર્વ્યસન ઘટતું નથી, એની જાળમાં સપડાયા પછી એથી છૂટવું મુશ્કેલ છે અને તે હોય તેટલો વખત દરેક પ્રકારની ખરાબી કરનાર છે એ વાત ધ્યાનમાં રાખી તેમ જ જૈન શાસ્ત્રકાર એને સાત મોટાં દુર્વ્યસનમાંનું એક ગણે છે એ લક્ષ્યમાં રાખી એ માર્ગ આદરી જવાય નહિ એમ ચેતવણીની નિશાની કરવાની જરૂર છે. એ દુર્વ્યસનથી બહુધા આપણી પ્રજા દૂર જ હુતી એમ કહેવામાં જરા પણ અતિશયોક્તિ નથી, પણ પાશ્ચાત્ય સંસર્ગના યોગથી અને આત્મિક વિચારક્ષેત્ર નબળું પડતું જાય છે એવો ભય રહેવાથી આ બાબતપર ધ્યાન ખેંચવાની આવશ્યકતા લાગી છે. તાકાતને ઉશ્કેરનાર એ પદાર્થ છે, એથી થોડો વખત ભેર વધે છે પણ પરિણામે બહુ ઘટે છે. ખરેખરી તાકાત આપનાર પદાર્થો દૂધ, ઘી વિગેરે પુષ્કળ છે અને તેથી અપેય પદાર્થની જરા પણ આવશ્યકતા નથી. પાંચ પ્રમાદમાંના આ પ્રથમ પ્રમાદપર પ્રાસંગિક આટલો ઉલ્લેખ કર્યો, બીજા ‘વિષય’ પ્રમાદપર ઉપર વિવેચન થઈ ગયું. ત્રીજા કષાય પ્રમાદપર ‘કષાય’ દ્વારમાં સારી રીતે વિવેચન કરશું. ‘વિકથા’ ના સંબંધમાં રાજકથા, દેશકથા, ન્યૂસપેપરને અંગે વધતી જાય છે અને પ્રવૃત્તિને લીધે ધર્મકથા ઓછી થતી જાય છે. આ બાબત પણ વિચારવા યોગ્ય છે. પાંચમો પ્રમાદ ‘નિદ્રા’ છે, તેને વધારવી ઘટાડવી એ પોતાની ઇચ્છા ઉપર છે. નિદ્રા ઓછી કરવાનો ઉપાય સાત્ત્વિક આહાર લેવો એ છે. પાંચ પ્રમાદનો ત્યાગ કરી સ્વશક્ત્યનુસાર શુભમાં વધારો કરી શુભસ્થાને ચઢ્યા જવું એ મનુષ્યજીવનનું કર્તવ્ય અને સાકૃદ્ય છે. બાકી તો અનેક જન્મથી જીવ સાંસારિક જાતી સ્થિતિઓ સંપાદન કરતો આવ્યો છે તેમાં કાંઈ નવાઈ નથી. ઇદ્રિયોપર અંકુશ આવ્યા વગર કાંઈ પણ આત્મિક વધારો (Spiritual progress) થઈ શકવાનો નથી.

इति सविवरणः विषयप्रमादत्यागनामा षष्ठोऽधिकारः





અથ સસમઃ કષાયત્યાગાધિકારઃ



મતા પ્રાપ્ત કરવામાં મુખ્યત્વે કરીને મમત્વ, વિષય અને કષાય આડાં આવે છે, તે પૈકી મમત્વનું મસ્તપાણું અને વિષયનું અંધપણું આપણે જોઈ ગયા; હવે કષાયનું કિલ્લપણું અત્ર બતાવે છે.

કષાયમાં મુખ્ય ચારનો સમાવેશ થાય છે: ક્રોધ, માન, માયા અને લોભ. આ દરેક ઓછી વધતી તરતમતામાં હોય છે. સ્થૂળતા અને કાલનિમિત્તક તેના દરેકના વળી ચાર ચાર લેહ પાડવામાં આવ્યા છે. ઉત્કૃષ્ટ પંદર દિવસ રહે તે સંજ્વલન, ઉત્કૃષ્ટ ચાર માસ સુધી રહે તે પ્રત્યાખ્યાની, ઉત્કૃષ્ટ વરસ સુધી રહે તે અપ્રત્યાખ્યાની અને ચાવજીવ રહે તે અનંતાનુબંધી. આવી રીતે કષાયના સોળ લેહ થાય છે. વળી આ કષાયને ઉત્પન્ન કરનાર હાસ્ય, રતિ, અરતિ, શોક, ભય, દુર્ગંધા અને ત્રણ વેદ છે તે નવ 'નોકષાય' ના નામથી ઓળખાય છે.

અત્ર પ્રસ્તુત વિષય કષાય છે. કષાયનો વિદ્વાનો અર્થ કરે છે કે કષ એટલે સંસાર તેનો આય એટલે લાભ જેથી થાય છે, અર્થાત્ સંસારમાં રજળવાનું જેથી થાય છે તે કષાય. આ અર્થ કેટલે દરજ્જે ખરો છે તે નીચે વાંચવાથી માલૂમ પડી આવશે.

ક્રોધનું પરિણામ-તેને નિગ્રહ કરવાની આવશ્યકતા.

રે જીવ ! સેહિથ સહિષ્યસિ ચ વ્યથાસ્તા-

સ્ત્વં નારકાદિષુ પરામવમ્ભૂઃ કષાયૈઃ ।

અ. ૧૬.

મુગ્ધોદિતૈઃ કુવચનાદિભિરપ્યતઃ કિં,
ક્રોધાન્નિહંસિ નિજપુણ્યધનં દુરાપમ્ ॥ ૧ ॥

“હે જીવ ! કષાયવડે પરાભવનું સ્થાન થઈને નારકીમાં તે
“અનેક પીડાઓ સહન કરી અને હજુ સહન કરીશ; તેથી મૂર્ખ
“મનુષ્યોએ દીધેલ ગાળ વિગેરે ખરાબ વચનથી ક્રોધ પામી જઈને
“મહા મુશ્કેલીથી મળી શકે એવું પુણ્યધનનું કેમ નાશ પમાડે છે ?” ૧.
વસંતતિલકા.

વિવેચન-કષાય કરવાથી આ જીવે અત્યાર સુધીમાં અનેક
દુઃખો સહન કર્યાં: નારકીમાં પરમાધામીએ પીડ્યો અને પરસ્પર
લજ્યો; નિગોદમાં સખજ્યો અને વનસ્પતિમાં રખજ્યો; તેમ જ ચો-
રાશી લાખ જીવાયોનિમાં કોઈ બાકી રહી નહિ એટલું જ નહિ પણ
દરેક યોનિમાં અનંતવાર આંટા મારી આવ્યો. આ સર્વનું કારણ
રાગ દ્વેષ છે. દુનિયામાં રખડાવનાર, ફસાવનાર અને કર્તવ્યપરાય-
ણતા ભૂલાવનાર, તેમજ તદ્દન ગાંડા અથવા ઉન્મત્ત કરી મૂકનાર
આ બે શક્તિઓ છે. તેઓથી કષાય ઉત્પન્ન થાય છે. ક્રોધ અને
માન એ બન્ને દ્વેષરૂપ છે, ત્યારે માયા અને લોભ અમુક નયે રાગ-
રૂપ છે. આ સર્વ કષાયો અનંત કાળ દુઃખ આપનારા છે. આ
અધિકારમાં કષાયનું સ્વરૂપ ચાલે છે તેમાં પ્રથમ ક્રોધને મુખ્યતા
આપી છે. કોઈ મૂર્ખ માણસ ગાળ આપે તો સામા શુદ્ધે થઈ જવું
નહિ, તે વખતે વિચારવું કે તે બિચારો નાહક સંસાર વધારે છે;
અથવા ભર્તૃહરિ કહે છે તેમ કરવું.

દદતુ દદતુ ગાલીર્ગાલિમન્તો મવન્તો,
વચમિહ તદમાવાહ્નાલિકાનેઽસમર્થાઃ ।
જગતિ વિદિતમેતદ્દીયતે ત્રિચમાર્ગઃ,
ન તુ જ્ઞાનકવિષાણં કોઽપિ કસ્મૈ દદાતિ ॥

‘તમારે દેવી હોય તો ગમે તેટલી ગાળો તમે દો; કારણ કે તમે
“ગાળવાળા” છો. અમારી પાસે ગાળો છે જ નહિ તેથી અમે કંઈ
પણ શક્તા નથી. દુનિયામાં જેની પાસે જે વસ્તુ હોય તે તેઓ
બીજને આપી શકે છે. જુઓ, શશલાનાં શૃંગ નથી હોતાં તો તે
કોઈ કોઈને આપી શકતું નથી.’

ઉપર જણાવેલા પ્રસંગો આવે તે વખતે જો યોગ્ય સમતા રાખવામાં આવે તો બહુ લાભ થાય છે અને જો ક્રોધ થઈ જાય તો મહા મુશ્કેલીથી મળે તેવું પુણ્યરૂપ ધન આ પ્રાણી હારી જાય છે, જે ધનનો છેડો નથી એવું ક્રોડપૂર્વ વર્ષોએ મેળવેલું જ્ઞાનાદિ આત્મગુણરૂપ ધન હારી જાય છે અને તેથી ક્રોધનો જય કરવો એ લાભનાં રક્ષણ તેમ જ તેની પ્રાપ્તિ કરવા જેવું છે.

દૃષ્ટાંત જોઈએ તો શાસ્ત્રમાં વિદ્યમાન છે: શિષ્યપર ક્રોધ કરવાથી ગુરૂ કાળ કરીને ચંડકૌશિક નાગ થયા. મહા તીવ્ર ઉપદ્રવ પ્રાપ્ત થયા છતાં ગજસુકુમાળ ક્રોધ ન કરતાં શાંત રહ્યા તો તેના પ્રતાપથી તુરત જ મોક્ષધન પામ્યા. તેવી જ રીતે મેતાર્ય મુનિ પણ અંતગડ કેવળી થઈ મોક્ષલક્ષ્મી પામ્યા. આસન્ન ઉપકારી વીરપરમાત્માના ક્રોધના જય તરફ નજર કરીએ છીએ ત્યારે તો મહા આશ્ચર્ય જ થાય છે. તેઓને થયેલા ઉપસર્ગોનું વર્ણન વાંચતાં હૃદય કંપે છે; અને ખરેખર, જે જૈનને વીર પરમાત્મા માટે માન હશે તેને સંગમ ઉપર ક્રોધ આવશે. પણ વિચાર કરવાનો છે કે પરમાત્માને શું થયું હતું? સાંભળીને ખરેખર નવાઈ લાગશે કે પોતાપર આવા સખ્ત, પ્રાણ્તાંત કરે તેવા, અનેક ઉપસર્ગો કરનાર સંગમને અનંત સંસાર રમણવું પડશે એ વિચારથી પ્રભુની આંખમાં ઠંડણાશ્રુ આવી ગયાં હતાં. ક્રોધના જયની અત્ર પરકાષ્ટા આવી જાય છે. અશક્ત પ્રાણી ગમે તેવાં ખુંદાં ખમે, પણ ચક્રવર્તીથી વધારે બળવાળાનો આવા પ્રકારનો ક્રોધનો જય ખરેખર અનુકરણ કરવા જેવો છે.

દશ પ્રકારના યતિધર્મમાં મુખ્ય પદે પ્રથમ ક્ષમા એટલે ક્રોધનો જય આવે છે. ક્રોધના આવેશમાં પ્રાણી કર્તવ્યવિચારથી શૂન્ય થઈ જાય છે અને તદ્દન બેલાન અવસ્થામાં આવી જઈ ગમે તેવા હુકમો કે અનર્થો કરી નાખે છે. ક્રોધ પસ્તાવાનું કારણ છે અને તેનો જય કરવો એટલે પ્રસંગ પ્રાપ્ત થયે શાંતિ રાખવી એ જ ખરું કર્તવ્ય છે. શાંતિ રાખવી એ મુશ્કેલ છે પણ અશક્ય નથી. ન્યાય વિશારદ ઉપાધ્યાય શ્રીમદ્દશાવિજયજી મહારાજ કહે છે કે “ઉપશમ સાર છે પ્રવચને, સુજસ વચન એ પ્રમાણોર.” આવી રીતે શાંતિ રાખવી એ જૈન સિદ્ધાંતનો સાર છે અને એ વચન ટંકશાળી છે.

ઉભાસ્વાતિવાચક મહારાજ પ્રશમરતિ પ્રકરણમાં લખે છે કે ક્રોધાત્પ્રીતિવિનાશં, ક્રોધથી સ્નેહનો નાશ થાય છે, આ હકીકતનું યથા-સ્થિતપણું ધરાધર અનુભવવામાં આવે છે. વળી તેજ વિદ્વદ્વ્યં લખે છે કે:-

ક્રોધઃ પરિતાપકરઃ, સર્વસ્યોદ્વેગકારકઃ ક્રોધઃ ।

વૈરાનુષંગજનકઃ, ક્રોધઃ ક્રોધઃ સુગતિહન્તા ॥

‘ક્રોધ પરિતાપ ઉત્પન્ન કરે છે એટલે મનને બાળ્યા કરે છે અને ક્રોધ સર્વ માણસોને ઉદ્વેગ કરે છે. (જ્યારે ક્રોધ કરવામાં આવે છે ત્યારે વાતાવરણ આખું ઉદ્વેગ કરનારું થઈ જાય છે એ પદાર્થ-વિજ્ઞાન શાસ્ત્રનો સાંપ્રત સ્થાપિત નિયમ છે.) વળી ક્રોધ વૈરસંબંધ કરે છે અને આ સર્વનાં પરિણામે ક્રોધ સુગતિનો નાશ કરે છે.’ આવી રીતે ક્રોધ અનેક રીતે નુકશાન કરે છે અને પ્રાણીનો અધઃ-પાત કરે છે, માટે તેનો જય કરવા ઉદ્યત થવું એ કર્તવ્ય છે. શાસ્ત્ર-કારે ક્રોધને અગ્નિ સાથે સરખાવ્યો છે તે યોગ્ય જ છે. વિદ્વાન્ કવિ ગાઈ ગયા છે કે:-

તુલ્ય દહન દહંતો, વસ્તુ જ્યં સર્વ બાલે,
ગુણ કરણ ભરી ત્યં, ક્રોધ કાયા પ્રબલે.
પ્રશમ જલદધારા, વન્હિ તે ક્રોધ વારો,
તપ જપ વ્રત સેવા, પ્રીતિવક્ષી વધારો.
ધરણિ પરશુરામે, ક્રોધે નક્ષત્રી કીધી,
ધરણિ સુભુમરાયે, ક્રોધે નિબ્રહ્મી સાધી.
નરક ગતિ સહાધ, ક્રોધ એ દુઃખદાધ,
વરજ વરજ ભાધ, પ્રીતિ જે દે વધાધ.

આટલા કારણથી ક્રોધ ન કરવો તે ઇષ્ટ છે; સુગતિ અને સુખ-પરંપરાનું કારણ છે.^૧ ૭૧.

૧ ક્રોધ ન કરવો એ લગભગ ક્ષમા રાખવા જેવું છે. ક્રોધના લાગને મળતો સદ્ગુણ ક્ષમા છે. એ કરતી વખત બહુ આનંદ થાય છે, માટે ક્ષમા કરવી. ક્રોધ કરતી વખતે માનસિક શક્તિ (mental energy)નો બહુ નાશ થાય છે, તેથી ચરીરપર પણ બહુ અસર થાય છે અને કેટલીક વખત આત્મઘાત જેવું ભયંકર પાપ પણ તેનાથી થાય છે. ક્રોધનો ત્યાગ અને ક્ષમાનું આચરણ એ ખાસ કર્તવ્ય છે. ‘ક્ષમા’ના મથાળાથી શ્રી જૈન ધર્મ પ્રકાશમાં બહુ વિસ્તારથી એક ઉલ્લેખ કર્યો છે. ભુઆ પૃ. ૨૪ મું, અંક બીજો અને સાર પછીના અંકો.

માન-અહંકાર ત્યાગ.

પરાભિભૂતૌ યદિ માનમુક્તિસ્તતસ્તપોઽખંડમતઃ શિવં વા ।
 માનાદતિર્દુર્વચનાદિભિશ્ચેત્તપઃક્ષેયાત્તન્નરકાદિદુઃસ્વમ્ ॥ ૨ ॥
 વૈરાદિ ચાત્રેતિ વિચાર્ય લામાલામૌ કૃતિન્નાભવસંભવિન્યામ્ ।
 તપોઽથવા માનમવાંભિભૂતાવિહાસ્તિ નૂનં હિ ગતિર્દ્વિધૈવ ॥ ૩ ॥

“બીજ તરફથી પરાભવ થાય ત્યારે જો માનનો ત્યાગ થાય
 “તો તેથી અખંડ તપ થાય છે અને તેથી મોક્ષ થાય છે. બીજ
 “તરફથી દુર્વચન સાંભળતાં જો માનનો આદર થાય તો તપનો
 “ક્ષય થાય છે અને નારકી વિગેરેનાં દુઃખો થાય છે. આ ભવમાં
 “પણુ માનથી વૈર વિરોધ થાય છે; તેટલા માટે હે પંડિત! લાલ
 “અને નુકશાનનો વિચાર કરીને આ સંસારમાં જ્યારે જ્યારે તારો
 “પરાભવ થાય ત્યારે ત્યારે તપ અથવા માન (જેમાંથી એક)નું
 “રક્ષણ કર. આ સંસારમાં આ જોજ રસ્તા છે. (માન કરવું અથવા
 “તપ કરવો).” ૨, ૩.

ઉપનતિ.

ભાવાર્થ-બહારના માણસથી જ્યારે પરાભવ થાય છે ત્યારે
 પ્રાણીને ઉછાળો આવી જાય છે. હવે આ ઉછાળો દબાવી પરાભવ
 ખતી શકાય તો ઇચ્છિત લાભ થાય છે, નહિ તો સંસારવૃદ્ધિ થાય
 છે. આ જો શ્લોકમાં કહે છે કે સંસારી જીવોને માનનો પ્રસંગ પ્રાપ્ત
 થતાં જો રસ્તા છે-કાંતો માન કરી સંસારમાં ડૂબવું અથવા માન
 દાખી દઈ પરભવે ઉચ્ચ ગતિ પ્રાપ્ત કરવી.

આ શ્લોકના પ્રાંત ભાગમાં માન અને તપનો સંબંધ બતાવ્યો
 છે એમાં બહુ ખૂબિ છે. પરથી પરાભવ થાય ત્યારે સામાન્ય વ્ય-
 ક્તિ મનપરનો અંકુશ ખોઈ દે છે અને તેથી કરીને બાજુ બગાડી
 મૂકે છે. અહંકાર કે ક્રોધ કરવાથી અભ્યંતર તપનો નાશ થાય છે
 વિનય, વૈયાવચ્ચ કે સદ્ધ્યાન રહેતાં નથી, આવતાં નથી, નાશ પામે
 છે અને તેથી કર્મની નિર્જરા થતી નથી; પ્રાપ્ત મોક્ષ તો દૂર જ જાય
 છે. આવી સ્થિતિ છે, માટે હે વિદ્વાન! તું લાલ નુકશાનનો વિચાર

૧ ચ્વેતિ વા પાઠઃ ૨ દુર્વચનાદિભિશ્ચ તપઃક્ષય ઇતિ વા પાઠઃ ૩ માન-
 મયાભિભૂતાવિતિ વા પાઠઃ

કરી અહંકાર કરજે. સંસારનાં દરેક કાર્યમાં વિચાર કરવાની જરૂર છે અને અંથકર્તા તે બાબત વારંવાર ભાર ભૂકીને જણાવે છે કે તારે જે કરવું હોય તે કરજે પણ તું પ્રથમ વિચાર કરજે. ગમે તેવા પવનના સપાટાથી ગમે તે દિશામાં તારું આત્મવહાણ ચાલ્યું જાય તો તે ધારેલાં બંદરે પહોંચાડશે નહિ; માટે વહાણનો સુકાની થા. ૭૨-૭૩.

ક્રોધ ત્યાગ કરનાર યોગી-ને મોક્ષ પ્રાપ્તિ.

શ્રુલાક્રોશાન્ યો મુદા પૂરિતઃ સ્યાત્, લોષ્ટાદૈર્યશ્ચાહતો રોમહર્ષી ।

યઃ પ્રાણાન્તેઽપ્યન્યદોષં ન પશ્યત્યેષ શ્રેયો દ્રાગ્ લભેતૈવ યોગી ॥૪॥

“જે આક્રોશ (પરાભવવચન, આટકણી) સાંભળીને ઉલટો “આનંદથી ઉભરાઈ જાય છે, જેને પથ્થર વિગેરે વડે માર્યો હોય “તોપણ જેનાં રોમરાય ઉલટાં વિકસ્વર થાય છે, જે પ્રાણાન્તે પણ “પારકા અવગુણને દેખતો જ નથી, તે યોગી છે અને તે તુરત જ “મોક્ષ મેળવે છે.” ૪.

શાલિની.^૧

લાવાર્થ-વ્યવહારમાં બીજા માણસો તારા ઉપર કારણે અકારણે ક્રોધ અનેકવાર કરશે, પણ તે વખત તારે મનની સ્થિતિસ્થાપકતા બળવી રાખવી એમાં ખૂબિ છે. મનપર અંકુશ રાખનાર યોગી તે વખત સંસારસ્વરૂપનો વિચાર કરીને ગુસ્સે ન થતાં આનંદ પામે છે અને ક્ષમા રાખે છે. પથ્થર વિગેરેના માર મારવામાં આવે તોપણ તેનું મન ઊંચુ થતું નથી, પરંતુ રોમરાય વિકસ્વર થાય છે-જેમ સ્કંધક મુનિ મહારાજના સંબંધમાં બન્યું હતું. તેના બનેલીએ ચામડી ઉતારી લેવા માણસો મોકલ્યા ત્યારે અતિ આનંદ પામી વિચાર કરવા લાગ્યા કે આ માણસો બંધુ કરતાં પણ અતિ ઉપકારી છે, કારણ ઘણા કાળે છૂટી શકે એવું કર્મઋણ આ લોકો તુરત જ મૂકાવી દેશે. ગજસુકુ માળને તેના સાસરા ઉપર જરા પણ ગુસ્સો થયો નહોતો અને મેતાર્ય મુનિનાં મનમાં પ્રાણાંત કષ્ટ સોનીએ કર્યા છતાં પણ હર્ષ થયો હતો તેમ જ દમદંતમુનિને કૌરવોએ પથ્થરના ઘા માર્યા પણ તેઓનું મન ચલિત થયું નહિ અને પાંડવોએ વિનય કર્યો તે માટે હર્ષ

૧ લોમ હિતિ વા પાઠઃ ૨ શાલિનીમાં ૧૧ અક્ષર હોય છે.

માતૌ ગૌ ચેચ્છાલિની વેદ લોકૈઃ મ, ત, ત, ગ, મ.

— — — — — (૪-૭).

થયો નહિ. આનું કારણ શું? તેઓને ખરી વિચારશક્તિ હતી, સંસારસ્વરૂપનું યથાસ્થિત જ્ઞાન થયું હતું, તેમ જ આત્મા અને પુદ્ગલનો ભેદ ખરાબર સમજતા હતા અને તદ્દનુસાર વર્તન કરવાની ઇચ્છા હતી. તે ઇચ્છા આવા વખતમાં કૃણીભૂત થઈ જાય છે એમ ભોઈ-ભાણી તેઓ હર્ષ પામ્યા છે. ક્રોધપર જય અને માનત્યાગનાં ઉપર જે જે દૃષ્ટાંતો આપ્યાં છે તે ખાસ વિચાર કરવા યોગ્ય છે. એ સંબંધમાં ખાસ ધ્યાનમાં રાખવાનું એ છે કે, તેઓ અશક્તિથી ક્ષમા રાખતા હતા એમ નહોતું. કોઈ પ્રાણી શરીરે નખળો હોય, વૃદ્ધ હોય, બ્યાધિગ્રસ્ત હોય, કે બાયલા જેવો હોય તે ગમે તેવી વર્તણૂક પોતાની અશક્તિને અંગે ખમી જાય, ગમે તેવું અપમાન સહન કરી જાય, કડવું લાગે તોપણ શું કરે? શું કરી શકે? પણ આ મહાત્માઓના સંબંધમાં તેમ નહોતું. તેઓ બહાદુર હતા, અસાધારણ ક્ષાત્ર બળવીર્યવાળા હતા, સંગ્રામમાં અનેકને ભારે પડે તેવા હતા, છતાં તે જ આત્મબળથી તેઓ ક્ષમા રાખતા, માનનો ત્યાગ કરતા અને મનોવિકારપર સખ્ત અંકુશ રાખતા અને તેથી જ એવા મહાત્માઓને યોગી કહેવા એમાં જરા પણ અતિશયોક્તિ જેવું નથી.

વળી આવા પ્રાણી કોઈનો દોષ દેખતા જ નથી, તેઓ પોતાનાં કર્મનો જ દોષ સમજે છે. જેમ ચાલતાં ચાલતાં ભીંત સાથે અથડાવાથી ભીંત વાગે અને તેનાપર પ્રહાર કરવો અગર દ્વેષ આણવો એમાં મૂર્ખતા છે, તેમ જ બીજાના આક્રોશ તાડેનથી તેનાપર ગુસ્સે થવું એમાં મૂર્ખતા છે. અત્ર વર્ણવેલ ક્ષમાગુણવાળા પ્રાણીઓ જલદી મોક્ષપ્રાપ્તિ કરે એ તદ્દન સ્વાભાવિક છે. ૭૪.

કષાયનિગ્રહ.

કો ગુણસ્ત્વ કદા ચ કષાયૈર્નિર્મમે મજસિ નિત્યમિમાન્ યત્ ।

કિં ન પદ્યસિ દોષમમીષાં, તાપમત્ર નરકં ચ પરત્ર ॥ ૫ ॥

“તને કષાયોએ કયો ગુણ કર્યો! તે ગુણ ક્યારે કર્યો! કે તું “તેઓને હુમેશાં સેવે છે? આ ભવમાં સંતાપ અને પરભવમાં નરક “આપવા રૂપ તેઓના દોષો છે તે શું તું દેખતો નથી?” ૫.

સ્વામતા.

ભાવાર્થ—કષાયથી ગુણ તો દેખાતો નથી, કોઈ પ્રાણીને કોઈ વખતે કોઈ પણ પ્રકારનો ગુણ થયો હોય એવું સાંભળ્યું પણ નથી. દરેક કષાયથી તેના વિષયમાં કેવી કેવી પીડા થાય છે તે દષ્ટાંત આપીને બતાવી આપ્યું છે. ક્રોધથી તાત્કાલિક મગજનો ઉકળાટ, અહંકારથી માનભંગ વખતે મગજની બદલાતી સ્થિતિ, માયાથી દરરોજ ખોટો દેખાવ કરવાની પીડા અને લોભથી આખી જીન્દગી સુધીની વેક, આવો આ ભવનો સંતાપ અને પરભવમાં તેના પરિણામે થતી દુઃખ-સંતતિપર વિચાર કરી કષાય ન કરવો; તેમ ન બને તો છેવટે ઓછો કરવો, તેવા પ્રસંગ જ ન આવવા દેવા, આવતા હોય તો અટકાવવા અને સંસારને ચાટતા ન જવું પણ જરા ઊંચા આવવાનો વિચાર કરવો એ સુઝનું કર્તવ્ય છે. ૭૫.

કષાય સેવન અસેવનના ફળપર વિચારણા.

યત્કષાયજનિતં તવ સૌખ્યં, યત્કષાયપરિહાનિમવં ચ ।

તદ્વિશેષમથવૈતદુદર્કં, સંવિભાવ્ય મજ ધીર વિશિષ્ટમ્ ॥ ૬ ॥

“કષાયસેવનથી તને જે સુખ થાય અને કષાયના ક્ષયથી તને “જે સુખ થાય તેમાં વધારે સુખ કયું છે, અથવા તો કષાયનું ને “તેના ત્યાગનું પરિણામ કેવું આવે છે તેનો વિચાર કરીને તે બેમાંથી “સાફ હોય તે હે પંડિત ! આદરી લે.” ૬. સ્વાગતાવૃત્ત.

ભાવાર્થ—સર્વ પ્રાણીને સુખ મેળવવાની ઇચ્છા સદૈવ હોય છે અને તેથી વિચારવાળા પ્રાણીઓ કોઈ પણ કાર્ય કરતાં તેમાં સુખ કેટલું અને દુઃખ કેટલું તેનો તોલ કરે છે. હવે આપણે એક પ્રાણી-પર ક્રોધ કરીએ કે કપટ કરીએ અથવા મગફળી કરીએ તેમાં સુખ શું? જ્યારે એકમાં મગજનો ઉકાળો થાય છે ત્યારે બીજામાં હ્રદયનો ઉદ્વેગ થાય છે. બહુ બહુ તો તાત્કાલિક મનોવિકારોને જરા પુષ્ટિ મળે છે, પણ ક્રોધ કપટ કર્યા પછી બે ચાર કલાકે શાંતિનો સમય આવે ત્યારે શી સ્થિતિ થાય છે? પસ્તાવો—એટલે તેના પરિણામે ભવિષ્યમાં થવાના પરાભવના વિચારથી અત્યંત દુઃખ; અથવા ક્રોધ માનનું પરિણામ શું આવે? એક કહેવત છે કે જો તમે ક્રોધ કરશો તો સામા તરફથી બદલામાં તે જ મળશે, એટલે પરિણામે ખરાબી. હવે બીજી તરફ કોઈ પણ કષાય ન કરનારની સ્થિતિ

જોઈએ તો તેને નથી મગજનો ઉકળાટ કે નથી હુદયની ગ્લાનિ. તે ઉપરાંત જાણે પોતે એક મહાન્ કાર્ય કર્યું છે—એક ફરજ બજાવી છે એ વિચારથી તેના મનને બહુ જ આનંદ રહે છે. ક્રોધ કે લોભનો પ્રસંગ આવતાં તે ન કરવાથી મનને કેટલો આનંદ થાય છે અને સામો માણસ કેવી કંદોડી સ્થિતિમાં મૂકાઈ ઉલટો માફ માગે છે એ સર્વેએ અનુભવ કરવા જેવી વાત છે. આ ઉપરાંત પરભવમાં તો તેથી ઘણો લાભ મળે છે.

આવી રીતે કષાયત્યાગથી સર્વને સર્વ કાળે આનંદ થાય છે અને કષાયથી ઉદ્વેગ થાય છે. આ સ્થિતિપર વિચાર કરીને જેમાંથી એક તને યોગ્ય લાગે તે કર. ૭૬.

કષાયત્યાગ-માન નિગ્રહ-બાહુબલિ.

सुखेन साध्या तपसां प्रवृत्तिर्यथा तथा नैव तु मानमुक्तिः ।

आद्या न दत्तेऽपि शिवं परा तु, निदर्शनाद्बाहुबलेः प्रदत्ते ॥७७॥

“જેવી રીતે તપસ્યામાં પ્રવૃત્તિ કરવી તે સુખે થઈ શકે તેમ “છે તેવી રીતે માનનો ત્યાગ કરવો તે સુખે થઈ શકે તેમ નથી જ. “કેવળ તપસ્યામાં પ્રવૃત્તિ મોક્ષને આપી શકતી નથી, પણ માનનો “ત્યાગ તો બાહુબલિના દષ્ટાંતની જેમ મોક્ષ જરૂર આપે છે.” ૭. ઉપભતિ.

ભાવાર્થ—દુનિયાનું અવલોકન કરનારને જણાશે કે તપસ્યામાં પ્રવૃત્તિ કરવી એ મુશ્કેલ તો છે, પણ તેમાં એક વખત પ્રવૃત્તિ થયા પછી બહુ મુશ્કેલી રહેતી નથી; પણ તેનો અથવા બીજી કોઈ પણ છતી વસ્તુ, ગુણ કે ધનનો અહંકાર ન કરવો એ બહુ જ મુશ્કેલ છે; એટલું બધું મુશ્કેલ છે કે મનુષ્ય અજાણતાં પણ માન-મગજથી કરી નાખે છે; જ્યારે પોતાની નમ્રતા ખાસ બતાવવા જાય છે ત્યારે પણ તે દ્વારા પ્રલાયતા પ્રાપ્ત કરવાની અંતર્વૃત્તિમાં પ્રવૃત્તિ હોય છે. આવી રીતે માનમુક્તિ બહુ મુશ્કેલ છે. મનો-વિકાર એવી અજબ રીતે કામ કરે છે કે આ પ્રાણી મોહમાં મુંઝાઈ વસ્તુસ્વરૂપ સમજી શકતો નથી, અંધ બને છે, ઘેનમાં પડે છે અને અનેક અકાર્યો કરે છે, પણ તેનો હેતુ—ફળ કાંઈ પણ સમજતો નથી. કેવળ તપસ્યામાં પ્રવૃત્તિ જ્યારે એકાંત મોક્ષ આપી શકતી નથી

ભારે માનમુક્તિ તુરત જ મોક્ષ આપે છે. (માનમુક્તિનો સમય નવમા ગુણસ્થાનમાં બહુ ઉચ્ચ સ્થિતિપર ગયા પછી પ્રાપ્ત થાય છે.)

મારાથી નાના લાઇઓને વંદન કેમ કરું એવા અહંકારથી બાહુબળિએ એક વરસ સુધી તપ કર્યો અને તે દરમ્યાન વિચાર કર્યો કે તપથી કેવળજ્ઞાન પ્રાપ્ત કરી લાઇઓ પાસે જાઉં તો વંદન કરવું પડે નહિ, પણ સખ્ત તપસ્યા છતાં સાથે માન હોવાથી ઇષ્ટ કૃપાની પ્રાપ્તિ થઇ નહિ. તેમની ઇચ્છા હોત તો દેવવૈભવ મળત, પણ તે તો જોઇતા નહોતા. “વીરા મારા ગજથકી ઉતરો, ગજ-ચઢ્યા કેવળ ન હોવે રે” એવા પ્રતિબોધનો અવસર થયેલો જાણીને મોકલેલી ખેડેનોના મધુર રવ સાંભળી સુસ વીર ચેત્યો, ચમક્યો અને ગજને ઓળખી ગયો. તે ગજને તજ્યો કે તે જ ક્ષણે ઇષ્ટ-કૃપા પ્રાપ્ત થયું, બ્યારે એક વરસમાં તે કૃપા પ્રાપ્ત થયું નહિ. આ વૃત્તિ પ્રાપ્ત થવાની બહુ જરૂર છે. ગજપર ચઢવાની વૃત્તિ બહુધા દેખાય છે. જમાનાની પ્રવૃત્તિ માનને અનુકૂળ છે અને સંસારમાં પરિભ્રમણ કરાવનારા આ મહાન્ દુર્ગુણને self-respect,^૧ individuality^૨ વિગેરે ઉપનામો આપી સદ્ગુણમાં બદલાવી નાખ્યો છે. વિવેકવાન્ પ્રાણીએ આનાથી ચેતવાની જરૂર છે. માનથી પારકા મહાન્ ગુણો પારખી શકાતા નથી, કદાચ દષ્ટિતળે આવે છે તોપણ તેની હોય તે કરતાં બહુ ઓછી કિંમત અંકાય છે, કેટલીકવાર બીલ-કુલ અંકાતી પણ નથી અને વિનયધર્મ કે જેને પૂર્વધરો વિળઓ ધન્મસ્સ મૂલં જૈન ધર્મનું મૂળ વિનય છે એમ કહી ગયા છે તે પર પાણી ફરી વળે છે, પોતાપણું સ્થાપવાની, ન હોય તેવા સદ્ગુણો ધરાવવાનો દેખાવ કરવાની અને વિવેકવિચાર-કર્તવ્યશૂન્ય થઇ જવાની ટેવ પડી જાય છે અને તેથી પરિણામે શૂન્ય આવે છે.

આ શ્લોકમાં કેટલીક હકીકત ખાસ વિચારવા જેવી છે. પ્રથમ તપપ્રવૃત્તિની સરળતા અને માનમુક્તિની વિષમતા બતાવી છે તે જનસ્વભાવને લઇને છે. મીઠા દુર્ગુણો હમેશા તજવા વધારે મુશ્કેલ પડે છે કારણ કે તે સેવતી વખતે એક પ્રકારની પૌદ્ગલિક લહેજત આવે છે. બાકી વસ્તુતઃ જોઇએ તો માનમુક્તિ એ ખાસ વિષમ

માર્ગ નથી. જીવનની અસ્થિરતા, માન આપનાર લેનારની સ્થિતિ, પૌદ્ગલિક આત્મિક વસ્તુઓનો સંબંધ અને તે ટકી રહેવાનો કાળ એ બાબતનો વિચાર કરવામાં આવે તો માન તુરત ખસી જાય તેમ છે, માત્ર વાત એટલી જ છે કે આ જીવ કદિ પણ વિચાર કરતો નથી. બીજું આ જમાનામાં સ્વમાન વિગેરે નામે ઉપર જણાવ્યું તેમ કેટલાક દુર્ગુણો ઘુંસી ગયા છે એ પણ વિચારવા લાયક હકીકત છે. અમુક હકીકતને તેના બંધાયલા સ્વરૂપમાં લઈને વિચારવામાં આવે તો કેટલીકવાર ભૂલભરેલા પરિણામો તરફ ધસડાઈ જવાય છે પણ જો પ્રથક્કરણ કરીને તેનાં અવયવો તપાસવામાં આવે તો ગુણદોષપરીક્ષા થાય છે. તેવીજ રીતે સ્વમાન, વ્યક્તિસ્વાતંત્ર્ય એ સર્વને વિચારવા, તેમાં આંતર પ્રવાહ શું છે તે તારવી કાઢવો, તેને અને આત્મિક દશાને શો સંબંધ છે એ વિચારવું અને પછી તેમાં જો દોષ જેવું પૌદ્ગલિક કાંઈ પણ ન લાગે તો પછી બેશક તેને આદરવા અને જો તેમાં કષાયનું સ્વરૂપ-અંશ જણાય તો પછી તેને માટે વિચાર કરવો. આ દૃષ્ટિથી બરાબર તત્વગવેષણા કરી, સ્વમાન, વ્યક્તિસ્વાતંત્ર્ય વિગેરે આ કાળના મનાતા સદ્ગુણોને વિચારવામાં આવશે ત્યારે તેના સંબંધમાં ઉપર જણાવેલો નિર્ણય આવશે એ શંકા વગરની વાત લાગે છે. ૭૭.

માનત્યાગ-અપમાનસહન.

સમ્યગ્વિચાર્યેતિ વિહાય માનં, રક્ષન્ દુરાપાણિ તપાંસિ યજ્ઞાત્ ।

મુદા મનીષી સહતેજમિભૂતીઃ, શૂરઃ ક્ષમાયામપિ નીચજાતાઃ ॥ ૮ ॥

“આ પ્રમાણે સારી રીતે વિચાર કરી માનનો ત્યાગ કરીને “અને દુઃખે મળી શકે તેવાં તપોનું યજ્ઞથી રક્ષણ કરીને ક્ષમા “કરવામાં શૂરવીર એવો પંડિતસાધુ નીચ પુરૂષોએ કરેલાં અપમાનો “પણ ખુશીથી સહન કરે છે.” ૮.

ઉપનિત.

હાવાર્થ-અત્ર કષાયત્યાગની પરાકાષ્ઠા બતાવી. તપસ્યા કરવી અને સાથે માનત્યાગ કરવો એ અગાઉ બતાવ્યું છે. અત્ર કહે છે કે નીચ પુરૂષો તરફથી અપમાન થાય તે પણ ક્ષમા ધારણ કરવામાં શૂરવીર પ્રાણી સહન કરે છે. આ સ્થિતિ પ્રાપ્ત કરવાની જરૂર છે. તારો કોઈ દુશ્મન નથી, કરેલાં કર્મપર વિચાર કરી જ્યારે જીવ પોતાના

આત્માનો દોષ જોતાં શીખે અને તેમ કરીને ક્ષમા રાખે ત્યારે તેની ઉચ્ચ વૃત્તિ થઈ એમ સમજવું. માનત્યાગ, ક્ષમાધારણ અને અપમાનસહન એ ત્રણ બાબતપર અત્ર ઉપદેશ આપ્યો છે. માનનો ત્યાગ કરવા ઉપરાંત અપમાન સહન કરવાનો અત્ર ઉપદેશ કર્યો તે બહુ ધ્યાનમાં લેવા યોગ્ય છે. અપમાન એ શું વસ્તુ છે અને અપમાન કરનાર કોણ છે અને શા માટે કરે છે એ પ્રથમ વિચારવું. પ્રથમ તો એમ ચોકસ લાગશે કે ખાનદાની વગરના, અધમ કુળમાં અવતરેલા અથવા સંયોગોને લીધે અધમ પ્રકૃતિવાળા મનુષ્યો જ અપમાન કરવા લલચાશે. સુસ, ખાનદાન, ડાહ્યો માણસ કદિ તેમ કરવાનો સંકલ્પ પણ નહિ કરે, તેથી પ્રથમ તો અપમાન કરનારની નીચતા ઉપર વિચાર કરવો અને બીજું એવા પ્રસંગોપર મનની સ્થિતિ-સ્થાપકતા રાખવી અતિ મુશ્કેલ છે, સંસારમાં રસિયા જીવોના માન અપમાનના ખ્યાલ ચિત્ર વિચિત્ર હોવાને લીધે તે બાળવી રાખવી લગલગ અશક્ય જેવી છે એમ કહીએ તો ચાલે, ત્યારે તેવા વખતમાં—તેવા સંયોગમાં મનપર કાણુ રાખી અપમાન ગળી જવું તે બહાદુરી છે, મનપરનો અસાધારણ કાણુ છે અને શૂરવીરપણું છે. અને તેટલા જ માટે અંધમાં શૂરવીર શબ્દ મૂક્યો છે. અપમાન સહન કરી જનાર નબળા—નરમ—ખાયલા હોય છે એમ સમજવું ભૂલભરેલું છે, તે બહાદુરનું કામ છે, મનોબળવાળાનું કામ છે, પ્રાણનું કામ છે. આવી બાબતમાં ચાલુ પ્રવાહના વિચારોને આધીન થઈ ન જતાં દરેક વાતનું પ્રયત્ન કરતાં શીખવું એ ખાસ લાભ કરનાર નીવડશે. ૭૮.

સંક્ષેપથી ક્રોધનિગ્રહ.

પરામિથૂત્યાલ્પિકયાપિ કુપ્યસ્વૈરપીમાં પ્રતિકર્તુમિચ્છન્ ।

ન વેત્સિ તિર્યક્નરકાદિકેષુ, તાસૈરનન્તાસ્તતુલા મવિત્રીઃ ॥ ૯ ॥

“સહજ પરાભવથી પણ તું ક્રોધ કરે છે અને ગમે તેવાં પાપ “કર્મોથી તેનું વૈર વાળવાને ઇચ્છે છે, પણ નારકી તિર્યચ વિગેરે ગતિ-“ઓમાં પાર વગરની અતુલ પરકૃત પીડાઓ થવાની છે તેને તો “તું બાણુતો કે વિચારતો પણ નથી.” ૯.

હપત્તિ.

ભાવાર્થ—આ જીવ જરા માત્ર પરાભવથી ગુસ્સે થઈ બંધ છે અને સામાને શબ્દથી, હસ્તથી કે હુથિયારથી મારવા ઉલ્લો થઈ બંધ

છે અથવા મનમાં દ્વેષ રાખી વૈર શોધ્યા કરે છે, લાગ શોધ્યા કરે છે અને આખો વખત ધમધમાટમાં રહે છે. આ મનોવિકારની અસર તળે આવેલા પ્રાણીને કૃત્યાકૃત્યનો વિવેક રહેતો નથી અને ભવિષ્યનો વિચાર પણ રહેતો નથી. એ તો પોતાના મસ્ત મગજમાં મગ્ન બની નિરંકુશ વૃત્તિએ વર્તે છે, પણ બિચારા જીવને ખબર પડતી નથી કે તેમ કરવાથી અગાઉ જાણાવ્યું તેમ આ ભવમાં પણ દુઃખ થાય છે અને તે ઉપરાંત પરલવમાં પણ બહુ દુઃખ ખમવું પડે છે. માનસિક વિકારો જેવા કે ક્રોધ, માન, માયા, લોભ વિગેરેનાં પરિણામમાં બહુ સખ્ત દુઃખ ખમવું પડે છે. જ્યારે જીજ્ઞ વખત કરેલા લોજનના અંતરાય જેવા સ્થૂળ પાપનું પરિણામ શ્રી આદિપ્રભુને વરસ સુધી લોજન ન મળવામાં આવ્યું તો ચિત્તવૃત્તિને તોડી અસ્તવ્યસ્ત કરી નાખનાર કપાયો તો કેવું પરિણામ લાવે તે વિચારવા જેવું છે. ૭૬.

પરિપુર ક્રોધ-ઉપસર્ગ કરનાર સાથે મૈત્રી.

ઘત્સે કૃતિન્ ! યદ્યપકારકેષુ, ક્રોધં તૈતો ઘેદ્યરિષદ્ક એવ ।

અથોપકારિષ્વપિ તદ્ભવાર્તિકૃત્કર્મહૃન્મિત્ર બહિર્દિષ્ત્સુ ॥ ૧૦ ॥

“હે પંડિત ! જો તારું અહિત કરનાર ઉપર તું ક્રોધ કરતો
“હો તો પરિપુ (છ શત્રુ-કામ, ક્રોધ, લોભ, માન, મદ અને હર્ષ)
“ઉપર ક્રોધ કર, અને જો તું તારા હિત કરનારા ઉપર પણ ક્રોધ
“કરતો હો તો સંસારમાં થતી સર્વ પીડા કરનારા જે કર્મો છે
“તેઓને હરી જનાર (ઉપસર્ગો, પરીપહો વિગેરે) જે ખરેખરા તારા
“હિતેચ્છુ છે અને બાહ્ય દૃષ્ટિથી જે તારા શત્રુ જેવા લાગે છે તેના
“ઉપર ક્રોધ કર.” ૧૦.

ઉપનતિ.

તા. ક. આ શ્લોકનો ભાવ સમજવા યત્ન કરવો. શ્લોક બહુ સારો છે.

ભાવાર્થ-વાસ્તવિક રીતે મનુષ્ય પોતાના ઉપર અપકાર-નુક-
શાન કરનારપર ક્રોધ કરે છે. નુકશાન કરનાર શત્રુ કહેવાય છે. તે
શત્રુ ડાહ્યા માણસોએ શોધી રાખ્યા છે. તેઓનું સ્વરૂપ નીચે પ્રમાણે
છે તે ધ્યાનમાં રાખીને વિચારજે.

૧ પારકી અથવા પોતાની સ્ત્રી સાથે અથવા કુંવારી કે વેશ્યા સાથે વિષય
સંબંધ કરવો, કરવાની ઇચ્છા રાખવી અથવા કુચેષ્ટા કરવી તે કામ.

૨ ખીજા પ્રાણીઓપર શી અસર થશે અથવા પોતાને કે પરને કેટલું નુકશાન થશે તેવા કોઈ પણ પ્રકારના પરિણામનો વિચાર કર્યા વગર મનનું અવ્યવસ્થિતપણે ગુસ્સામાં પ્રવર્તન તે ક્રોધ.

૩ છતી જોગવાઈએ દાનયોગ્યને દાન ન આપવું, નિષ્કારણ પારકું ધન લઈ લેવાની ઇચ્છા રાખવી, તૃષ્ણા રાખવી અને દ્રવ્ય અથવા કોઈ પણ પૌદ્ગલિક વસ્તુ માટે એકવૃત્તિથી ધ્યાન કરવું તે લોભ.

૪ પોતાનામાં ન હોય તેવા ગુણો માની લેવા તેમ જ તે હોવાનો દેખાવ કરવો તે માન. (Vanity).

૫ કુળ, વિદ્યા, ધન વિગેરેનો અહંકાર કરવો તે મદ (Pride).

૬ વગર લેવે દેવે પારકાને દુઃખ ઉત્પન્ન કરીને અથવા દૂત વિગેરે વ્યસનોનો આશ્રય કરીને મનમાં ખુશી થવું તે હર્ષ.^૧

આ છ ખરેખરા દુશ્મન છે, કારણકે દુઃખ આપે તે દુશ્મન અને તેથી અનંત ભવજ્વલમાં નારકી નિગોદનાં દુઃખ આપનાર આ દુશ્મનો છે, દેખાવમાં સુંદર લાગે છે પણ તેઓ ખરેખરા શત્રુ છે; માટે તેઓપર ખરેખરો ક્રોધ કરવો એટલે કે ક્રોધ કરી તેઓની દોસ્તી છોડી નાખવી એ ઉચિત છે.

વળી સંસારમાં રખડાવનાર કર્મો છે અને તે કર્મોનો નાશ કરનાર ઉપસર્ગ-પરીષદ વિગેરે છે. દુઃખને ઓછા કરાવનાર આ તો તારા વાસ્તવિક મિત્ર થયા અને તેઓ તેવા છે એમ જાણી જો ઉપકાર કરનારાઓ ઉપર પણ ક્રોધ કરતો હો તો તેઓના ઉપર પણ કર. કહેવાનું તાત્પર્ય એ છે કે ઉપકાર કરનારપર ક્રોધને ક્રોધ હોય નહિ અને તેથી તારૂં કર્તવ્ય એ જ છે કે ષડ્રિપુને તજવા અને ઉપસર્ગ, પરીષદ વિગેરેને મિત્રબુદ્ધિએ ગ્રહણ કરવા-તેઓ સાથે મૈત્રી કરવી. ગજસુકુમાળને તેઓના સાસરા સોમિલપર પ્રેમ આવ્યો હતો, બાહ્ય દૃષ્ટિથી તો તે દુઃખ આપતો હતો, પણ વાસ્તવિક રીતે તો તે ઉપકારી હતો, એવી જ રીતે અવંતિસુકુમાળને પણ

^૧ ષડ્રિપુ ખીજી રીતે પણ ગણાય છે. કામ, ક્રોધ, લોભ, મોહ, મદ, હર્ષ (હર્ષ સ્થાને ઈર્ષ્યા પણ કવચિત્ લખે છે).

શિયાળાણી વાસ્તવિક ઉપકાર કરનારી થઈ પડી હતી. ઉપરાંત સ્કંદક, અરણીક, મેતાર્ય વિગેરે મુનિમહારાજઓનાં દૃષ્ટાંત પણ વિચારવા.

આવી રીતે દ્વેષના ધરના ક્રોધ અને માનના સંબંધમાં ઉપદેશ કર્યો; તે સંબંધમાં વિશેષ આ અધિકારના છેવટના ભાગમાં લખ્યું છે. હવે રાગના ધરના માયા અને લોભનું વિવરણ કરે છે. ૮૦.

માયાનિગ્રહ ઉપદેશ.

અધીત્યનુષ્ઠાનતપઃશમાદ્યાન્, ધર્માન્વિચિત્રાન્ વિદધત્સમાયાન્।

ન લપ્સ્યસે તત્ફલમાત્મદેહક્રેશાધિકં તાંશ્ચ મવાન્તરેષુ ॥ ૧૧ ॥

“શાસ્ત્રાભ્યાસ, ધર્માનુષ્ઠાન, તપસ્યા, શમ વિગેરે વિગેરે અનેક ધર્મો અથવા ધર્મકાર્યો માયા સાથે આચરે છે, તેથી તારા શરીરને “કલેશ થવા ઉપરાંત ભવાંતરને વિષે બીજું કંઈ પણ ક્ષણ મેળવવાનો “નથી અને તે ધર્મો પણ ભવાંતરમાં મળવાના નથી.” ૧૧. ઉપનિષદ.

વિવરણ—શાસ્ત્રાભ્યાસ, પ્રતિક્રમણ (આવશ્યક) વિગેરે ધાર્મિક અનુષ્ઠાન, બાહ્યાભ્યંતર બાર પ્રકારનાં તપ, ઉપશમ, દમ, યમ, દાન વિગેરે વિગેરે અનેક ધર્મકાર્યો કરતાં છતાં પણ સાથે માયા હોય તો વેઠ થાય છે, લાભ થતો નથી. માયા—કપટ—લુપ્ત્યાઈ—બગવૃત્તિ એનો ત્યાગ કરવો બહુ મુશ્કેલ છે. વળી ક્રોધ તથા માન બહુધા જણાઈ આવે છે, પણ માયા ગુપ્ત રહીને કામ કરે છે તેથી સામા માણસને તેની ખબર પડતી નથી અને કેટલીક વાર માયા કરનારને પણ ખબર પડતી નથી. જેને લોકો ‘ભદ્રક’ જીવો કહે છે તેવા થવાની બહુ જરૂર છે. એટલું તો સત્ય છે કે આવા ભદ્રક પ્રાણીઓને કર્મબંધ બહુ ઓછો થાય છે. ઉપાધ્યાયજી મહારાજ કહી ગયા છે કે “કેશનો લોચ કરાવવો, શરીરપરથી મેલનો ત્યાગ ન કરવો, ભૂમિપર શયન કરવું, તપસ્યા કરવી, વ્રતો ધારણ કરવાં વિગેરે આચરણો આચરવાં તે સાધુને સહેલ છે પણ માયાનો ત્યાગ મહા મુશ્કેલ છે.”^૧ આવા વિદ્વાન્ અવલોકનકારનાં વચનોપર ખાસ ધ્યાન ખેંચવામાં આવે છે. માયા બહુ ઉંડાણમાં થાય છે તેથી બહુધા તે બાણી શકાતી નથી. સીક્રત, એટીકેટ (ગૃહસ્થાઈના નિયમો), બીન જરૂરીઆતી વિવેક અથવા formality વિગેરે માયાના અનેક ભેદો

છે. આ જમાનાના જીવનમાં માયાના પ્રસંગો વધતા જાય છે. રાજ્યનું અંગ બહુધા ક્રોધ ને માન હોય છે તેને બદલે હવે માયા ને લોભ થતાં જાય છે. આ જમાનામાં ઉપર ઉપરની ટાપટીપ વધતી જાય છે અને વધશે એમ લાગે છે. વળી વાણીઆંપણું—એ માયાના પર્યાય તરીકે વપરાય છે. આથી જૈન ધર્મને અનુસરનારાઓએ મોટા ભાગે આ પાપથી વધારે ડરવાની જરૂર છે. ઉદયરત્ન કહે છે કે “મુખ મીઠો જુઠો મનેજ, કુડ કપટનોરે કોટ; જીલે તો જીજ કરે જ, ચિત્તમાં તાકે ચોટરે, પ્રાણી! મ કરીશ માયા લગાર.” આવી રીતે માયાને ઓળખી, તેનો ત્યાગ કરવાની મુશ્કેલી સંબંધી વિચાર કરી, તેપર ચિત્ત લગાડી, માયાનો ત્યાગ કરવો જોઈએ.

હવે શાસ્ત્રકાર કહે છે કે તમે ગમે તેવું ધર્મકાર્ય કરો પણ તમારા અંતરમાં જે માયા—કપટ હશે તો તમને ફોકટની મહેનત જ થશે. ઉપાધ્યાયજી મહારાજ કહે છે કે કુસુમપુર નામના નગરમાં એક શેઠને ઘેર બે સાધુ ઉતર્યા હતા. એક મુનિ ભોળા, સાધારણ બુદ્ધિના, સરળ, ગુણગ્રાહી અને ટુંકામાં કહીએ તો ‘ભદ્રક’ હતા, જ્યારે બીજા વિદ્વાન બહુ હતા પણ કપટી અને નિંદા કરનાર હતા. જ્ઞાની મહારાજ કહે છે કે લોકો જે કે બીજાની વાહવાહ બોલતા હતા, પણ પહેલો સાધુ થોડા કાળમાં મોક્ષે જશે જ્યારે બીજો ઘણો સંસાર પરિભ્રમણ કરશે. માયાયુક્ત જ્ઞાન પણ નકામું છે બલકે વધારે નુકશાન કરનારું છે. “શાસ્ત્રમાં બીજી બધી બાબતમાં સ્વાદ્વાદ છે, પરંતુ માયા કરવાના પ્રસંગો (ધર્મોપદેશાદિ) આવે તે વખતે નિષ્કપટી રહેવું એ આજ્ઞા તો જૈન શાસ્ત્રમાં એકાંત છે.” આ ટંકશાળી વચ્ચેના ઉપાધ્યાયજી મહારાજનાં છે. જેમ માયાથી આ લવમાં લાલ થતો નથી તેમ પરલવમાં પણ લાલ થતો નથી. શ્રી સિંદૂરપ્રકરમાં કહ્યું છે કે—

વિવાય માયાં વિવિધૈરુપાયૈઃ, પરસ્વ ચે વચ્ચનમાચરન્તિ ।

તે વચ્ચયન્તિ ત્રિવિવાપવર્ગસુસ્તાન્ મહામોહસલાઃ સ્વમેવ ॥

“જે પ્રાણીઓ અનેક પ્રકારના ઉપાયોવડે માયા કરીને બીજાઓને છેતરે છે તેઓ મહામોહના મિત્ર હોઈને પોતાના આત્માને જ

૧ વિધિ નિષેધ નવી ઉપદેશો—સુણા સંતાજ, એકાંતે ભગવંત-ગુણવંતાજ;
કારણે નિષ્કપટી થવું—સુણા સંતાજ, એ આણા છે તંત-ગુણવંતાજ.

દેવલોક અને મોક્ષના સુખથી છેતરે છે.” આવાં આવાં અનેક કારણોથી માયાનો ત્યાગ કરવો એ ઉચિત છે. માયા અંતરનો વિકાર છે અને તેથી બીજા માણસો તેને જોઈને તે સંબંધી ઉપદેશ કે શિક્ષા આપે એ પણ ઘણું ખરું બનતું નથી. ૮૧.

લોભનિગ્રહ ઉપદેશ.

सुखाय धत्से यदि लोभमात्मनो, ज्ञानादिरत्नत्रितये विधेहि तत् ।

दुःखाय चेदत्र परत्र वा कृतिन्, परिग्रहे तद्बहिरान्तरेऽपि च॥१२॥

“હો પંડિત ! જે તું તારા પોતાના સુખ માટે લોભ રાખતો “હો તો જ્ઞાન દર્શન આરિત્રરૂપ ત્રણ રત્નો મેળવવા માટે લોભ રાખ, “અને જે આ લવ અને પરલવમાં દુઃખ મેળવવા માટે લોભ રાખતો “હો તો આંતર અને બહિર્ પરિગ્રહ માટે લોભ રાખ.” ૧૨.

ઉપભતિ.

વિવેચન-આત્માના સુખ માટે જે લોભ રાખતો હો તો આત્માના મૂળ ગુણો પ્રાપ્ત કરવા લોભ રાખ. જે બાહ્ય વસ્તુ માટે (સ્થૂળ) લોભ રાખીશ તો તેથી આંતર અને બાહ્ય પરિગ્રહ વધશે, જે બન્નેથી આ લવ અને પરલવમાં નિરંતર દુઃખ પ્રાપ્ત થાય છે. આ લવમાં મન ચિંતામાં વ્યાકુળ રહે છે અને પરલવમાં અધોગતિ થાય છે. બાહ્ય પરિગ્રહ ધન, ધાન્ય, ક્ષેત્ર, વાસ્તુ, રૂપું, સોનું, ધાતુ, દ્વિપદ અને ચતુષ્પદ એ નવવિધ છે, અને આંતર પરિગ્રહ તે મિ-થ્યાત્વ, ત્રણ વેદ, હાસ્ત્યાદિ ષટ્ક અને ચાર કપાય એ ચૌદ પ્રકારે છે. આ પરિગ્રહથી અનંત દુઃખ થાય છે તે સ્પષ્ટ છે, માટે સુખ માટે લોભ હોય તો જ્ઞાન વિગેરે ત્રણ રત્નો મેળવવા માટે લોભ રાખ. આ પ્રશસ્ત લોભ છે.

લોભનું સ્વરૂપ સમજવાની બહુ જરૂર છે. લોભ એ એટલો મોટો વિશાળ દરિયો છે કે તેના વમળમાં એક વખત પડ્યા પછી તેનો પાર પામવો મુશ્કેલ છે; કારણકે દરિયાની દૃષ્ટિમર્યાદા વધતી જાય છે અને જેમ ધનમમત્વમોચન અધિકારમાં કહ્યું તેમ સોવાળાને હજારનો અને તે મળ્યા પછી ઉત્તરોત્તર લાખ, કરોડ, અબજ, રાજ્ય, સ્વર્ગ અને ઈંદ્રપદવીનો લોભ થતો જાય છે. લોભી પ્રાણીને કોઈ દિવસ સુખ નથી અને લોભથી બહુ નુકશાન થાય છે. લોભથી મન આખો દિવસ ડોળાયા કરે છે અને લોભથી દુર્ઘટ રસ્તે સંચાર

કરવામાં આવે છે. લોભી પ્રાણી શું શું કરે છે તે ભર્તૃહરિ પોતાના વૈરાગ્ય શતકના ૩-૪-૫-૬-૭ શ્લોકમાં બતાવે છે. સિંદૂરપ્રકરમાં કહે છે કે:-

યદુર્ગામદધીમદન્તિ વિકટં ક્રામન્તિ દેશાન્તરમ્,
ગાહન્તે ગહનં સમુદ્રમતનુક્રેશાં કૃષિં કુર્વન્તે ।
સેવન્તે કૃપણં પતિં ગજઘટાસહ્વદ્દુઃસઙ્ગરમ્,
સર્પન્તિ પ્રધનં ધનાન્ધિતથિયસ્તહોમવિસ્ફૂર્જિતમ્ ॥

“ ધનથી અંધ થયેલી બુદ્ધિવાળા પુરૂષો ભયંકર અટવીમાં રખડે છે, વિસ્તીર્ણ દેશાંતરમાં ભ્રમણ કરે છે, ગહન સમુદ્રમાં અવગાહન કરે છે, બહુ કષ્ટસાધ્ય ખેતી કરે છે, કૃપણ શેઠની નોકરી કરે છે, હાથીની ઘટાને લીધે જેમાં સંચાર કરવો પણ મુશ્કેલ છે એવી લડાઈઓમાં સંચરે છે—આ સર્વ લોભની ચેષ્ટા બાણવી.” લોભથી પ્રાણી અનેક ચાળા કરે છે, પુરૂષ હોઈ સ્ત્રીનો વેશ લે છે, ભીખ માગે છે, અને કોઈ પણ અકાર્ય, અપ્રમાણિકપણું કે વિશ્વાસલંગ કરવામાં આંચકો ખાતો નથી. અતિશય લોભી પ્રાણી ગમે તેવું અકાર્ય પણ કરે છે. લોભીને મન સગપણ કે ત્નેહ હિસાબમાં નથી. શ્રી ઉભાસ્વાતીવાચક મહારાજ પ્રશમરતિમાં કહે છે કે સર્વગુણવિનાશનં હોમાત્ લોભથી સર્વ ગુણોનો નાશ થાય છે. એ ખરેખર અનુભવીનું વચન છે. ક્રોધ માન માયાથી મુખ્યતાએ જ્યારે એક એક ગુણનો નાશ થાય છે ત્યારે લોભથી સર્વ ગુણોનો નાશ થાય છે. કારણ તેનું એ જ છે કે લોભનો છેડો આવતો નથી.

લોભથી અનેક પ્રાણીઓ દુઃખી થયા છે અને તેનાં દષ્ટાંતો શાસ્ત્રમાં પ્રસિદ્ધ છે. છ ખંડનું રાજ્ય મળ્યા છતાં પણ લોભનો છેડો ન આવ્યો ત્યારે મુલૂમ ખીજું અધિક લેવા ચાલ્યો, પરિણામે પૂર્વપુણ્યથી પ્રાપ્ત થયેલા છ ખંડ અને પ્રાણુ પણ ખોયા અને સાતમી નરક પ્રાપ્ત થઈ. સીતાને થયેલા સોનાના હરિણના લોભથી તેના પતિ રામને હાનિ થઈ અને તેનું પોતાનું હરણ થયું. મમ્મણુ શેઠને અતુલ લક્ષ્મી છતાં તેલ ને ચોળા ખાવાં પડ્યાં. ધનના લોભથી ધવળ શેઠે શ્રીપાળની સન્નજનતા પારખી નહિ અને છેવટે પોતાને હાથે મરણ પામી સાતમી નરકે ગયો. આવાં આવાં અનેક દષ્ટાંતો શાસ્ત્રમાં પ્રસિદ્ધ છે. ત્યાર પછીના ઇતિહાસમાં પણ

સીઝર, નેપોલીઅન અને અલેક્ઝાંડરની તેવી જ દશા થઈ છે અને હિંદુસ્તાનમાં અહ્મદીદીનથી માંડીને કેટલાક મુસલમાન રાજાઓને લોભના પ્રમાણમાં ઘણું ખમવું પડ્યું છે. આની સાથે હવે નીચેનાં દૃષ્ટાંતો સરખાવીએ.

લોભનો દુશ્મન સંતોષ છે. સંતોષ થતાં જ મન ઉપરથી જે ખોભે ઉતરી જાય છે, જે આનંદ થાય છે અને જે સુગમતા થઈ જાય છે તેનું વર્ણન લખી શકાય તેમ નથી. એક માણસને રોટલી શાકથી સંતોષ હોય અને બીજાને ઘેખર ઘારી પ્રાપ્ત થયા છતાં પણ તેના મનમાં દૂધપાકપૂરી મેળવવાની ઇચ્છા હોય અથવા એકને આડની છાલથી અથવા ખાદીના કપડાંથી સંતોષ હોય જ્યારે બીજાને રેશમી કપડાં મળતાં હોય પણ ઇચ્છા કસબી કપડાંની હોય તો બેમાં સુખી કોણ? દુનિયાના સમજી વર્ગમાંથી કોઈ પણ બે મત વગર કહી શકશે કે “સંતોષીને આહું સુખ.” નીતિકારો કહી ગયા છે કે “મન સંતોષ પામે પછી ગરીબ કોણ અને ધનવાન કોણ?” સંતોષનું સુખ અતુલ્ય છે. કેનેરીઝ કેન્ઝ અથવા ગિરનારની ઊંડી ગુફામાં વાસ કરી, ચિદાનંદજી મહારાજની પેઠે સંસારપર ઉદાસીન રહી, આત્મભાવના ભાવનાર, આગંતુક મળી આવે તેપર નિર્વાહ કરનાર, ધ્યાનમગ્ન મહાયોગી આગળ રૂશિયાના ઝાર કે ઇંગ્લાંડના શહેનશાહનું સુખ કાંઈ ખિસાતમાં નથી.

વર્તમાન સમયે જૈન કોમમાં પ્રથમ કાળની અપેક્ષાએ આ દોષ વધારે દેખાય છે તેથી તેપર ખાસ ધ્યાન ખેંચવાની જરૂર છે. બીજા કષાયો જ્યારે નવમા ગુણુસ્થાનકના અંત સુધીમાં નાશ પામી જાય છે ત્યારે લોભ દશમા સુધી રહે છે, જે ખતાવે છે કે લોભની સ્થિતિ વધારે છે. આ મનોવિકારપર જ્ય મેળવવા પૂરેપૂરો પુરૂષાર્થ કરવો અને તેને ઓળખી પણ લેવો. ૮૨.

મદ મત્સર નિઝહ ઉપદેશ.

કરોષિ યત્પ્રેત્યાહિતાય કિશ્ચિત્, કદાચિદલ્પં સુકૃતં કથશ્ચિત્ ।
મા જીહરસ્તન્મદમત્સરાદૈર્વિના ચ તન્મા નરકાતિથિર્મુઃ ॥ ૧૩ ॥

“કોઈ વખત મહા મુશ્કેલીએ આવતા લવ માટે જરા કાંઈ

“સાડું કામ (સુકૃત્ય) કરવાનું તારે બની આવે તો પછી વળી
 “તેને મદમત્સર કરીને હારી જઇશ મા, અને સુકૃત્ય વગર તું
 “નરકનો પરાણો થઇશ મા.” ૧૩. ઉપનતિ.

ભાવાર્થ—કોઇ વખત તેર કાઠિયા માર્ગ આપે ત્યારે ગુરૂ મહા-
 રાજનો યોગ થાય છે અને તેથી અનેક કર્મોનો ક્ષય થાય ત્યારે
 દાન, શીલાદિક ધર્મકાર્ય કરવાની ઇચ્છા થાય છે. મૂળ તો મનુષ્ય-
 પણું જ મળવું દુર્લભ છે અને તે મળે તોપણ શ્રાવક કુળ, ઉત્તમ
 જાતિ, ઉત્તમ દેહ, દેવગુરૂની જોગવાઈ અને શ્રદ્ધા મળતાં નથી. આ
 સર્વ યોગ પ્રાપ્ત થાય ત્યારે પણ નીચે જણાવેલા કાઠિયા ધર્મકાર્યમાં
 માર્ગ આપતા નથી અને કદાચ મોહરાજનું ઇંધન તોડી ગુરૂ સમીપે
 જાય તો ત્યાં અહંકાર અથવા મગરૂપી કરી ધર્મધન હારી જાય છે.
 આવા પ્રસંગે જ્યારે અહંકાર કે મત્સર રાખે છે ત્યારે તેનો અધઃ-
 પાત થાય છે અને પાછો ચડવાનો વારો આવતો નથી. માટે એવે
 પ્રસંગે તું બરાબર ચેતીને ચાલજે. તું ગમે તેવો ધનવાન, ગુણ-
 વાન, પુત્રવાન હો, પણ તારા કરતાં દુનિયામાં વધારે મોટા, તારાથી
 સવાયા ઘણા પડ્યા છે; વળી તું ધન, પુત્ર કે સંપત્તિથી ઓછો હો
 તો તે જેની પાસે હોય તેની ઇર્ષ્યા કરીશ નહિ, કારણ કે એ સર્વ
 કર્મજન્ય છે. આ તો બધો મેળો મળ્યો છે અને થોડા વખતમાં
 પાછા બધા ચાલ્યા જશે. જો આવી વૃત્તિ નહિ રાખ તો પરિણામ
 સાડું આવશે નહિ.

ગુરૂ પાસે ન જાય તે આગસ, ઘર કામમાં પડ્યો રહે તે
 મોહ, તેઓ મને ઓળખશે કે નહિ તેથી અવજ્ઞાનો ભય, અભિ-
 માનથી ન જાય તે સ્તંભ, સાધુદર્શનથી ઉલટો પોતે ક્રોધ કરે તે
 ક્રોધ, મધ્યાનાદિના વ્યસનથી ન જાય તે પ્રમાદ, જઇશું તો ટીપ
 ભરવી પડશે કે કાંઈ આપવું પડશે એમ ધારી ન જાય તે કૃપણતા,
 નારકી આદિનાં દુઃખોનું વર્ણન સાંભળવું પડે તે ભય, ઇષ્ટવિયોગથી
 ન જાય તે શોક, મિથ્યા શાસ્ત્રમાં મોહ પામે તે અજ્ઞાન, બહુ
 કામમાં હોવાથી કુરસદ ન મળે તેથી ન જાય તે બહુકર્તવ્યતા,
 રમત જેવા ઊભો રહે તેથી અટકી જાય તે કૃતજ્ઞતા, બાળકો સાથે
 રમવામાં પડી જાય તે રમણત્વ, આવી રીતે તેર કાઠિયાનું વર્ણન

ટીકાકાર આપે છે.' વધારે જાણવાની ઇચ્છા હોય તેમણે શ્રી જૈન ધર્મ પ્રકાશમાં' તેર કાઠિયાની કથા લખાવેલી છે તે જોવી અને તે જ કથાઓ ચરિતાવળી ભાગ બીજામાં છપાણી છે તે વાંચવી. આ તેર કાઠિયાએ માર્ગ આપ્યા પછી પણ ગયા ન ગયા જેવું થાય તો તો બહુ જ ખોટું; માટે ધર્મ કરી તેનો અહંકાર કે બીજાની ઈર્ષ્યા કરીને તેને હારી જવો નહિ એ ઉપદેશ છે. ૮૩.

વિશેષ કરીને ઈર્ષ્યા ન કરવી.

પુરાપિ પાપૈઃ પતિતોઽસિ સંસૃતૌ, દધાસિ કિં રે ગુણિમત્સરં પુનઃ ।

ન વેત્સિ કિં ઘોરજલે નિપાત્યસે, નિયંત્ર્યસે શૃંગ્ગલયા ચ સર્વતઃ ॥૧૪॥

“અરે! પહેલાં પણ તું પાપથી સંસારમાં પડ્યો છે, ત્યારે “વળી ફરીથી પણ ગુણવાન્ ઉપર ઈર્ષ્યા કેમ કરે છે? આ પાપથી “તું ઊંડા પાણીમાં ઉતરે છે અને તારે આખે શરીરે સાંકળો બંધાય “છે તે શું તું જાણતો નથી?” ૧૪.

વંશસ્થવિદ્.

ભાવાર્થ—સંસારમાં રખડાવનાર પાપકર્મો જ છે, બીજું કંઈ પણ કારણ નથી. આ તું જાણે છે, છતાં વળી ગુણવાન્ની તું અદે-ખાઈ કેમ કરે છે? ગુણવાન્ ઉપર ઈર્ષ્યા થાય છે તેનાં ઘણાં કારણો છે. એક તો ગુણવાન્નો વર્ગ (Class) બીજાથી જૂદો પડી જાય છે; અને પછી શામળ લટ્કના “વેર સોમ દાતાર, વેર કાયર ને શૂરો” એ છપ્પામાં કહ્યા જેવું થઈ જાય છે. જ્ઞાન, શક્તિ ધનવ્યય, સંતોષ, ઋણુતા, પ્રાણતા, વિદ્વત્તા, બ્રહ્મચર્ય, દયાળુતા, નમ્રતા વિગેરે ગુણો એવા છે કે તે ગુણો જેમાં ન હોય તે માણસો તે ગુણવાળાની અદે-ખાઈ, ઈર્ષ્યા અથવા સ્પર્ધા કરે છે અને તેથી કરીને મહા અધોગતિ પ્રાપ્ત કરે છે. આથી કરીને સંસારબંદીખાનામાં પડેલા પ્રાણીને વધારે સાંકળો બંધાય છે કે જેથી આ જીવરૂપ કેદી તેમાંથી જલ્દિ નીકળી નાસી જઈ શકતો નથી. વાતનો સાર એ જ છે કે જો સંસારમાંથી છૂટા પડવાની ઇચ્છા હોય તો ગુણવાન્ની ઈર્ષ્યા કરવી નહિ, પણ ગુણવાન્ થવું, ગુણવાન્નું બહુમાન કરવું. સાદા મનુષ્યોની પણ ઈર્ષ્યા ન કરવી એ તો સમજાઈ જાય તેવું જ છે; ખાસ કરીને ગુણવા-

૧ પ્રકાશમાં પણ તેર કાઠિયા કહેલા છે, તેમાં કેટલાંક નામ અને હેતુ જૂદા છે.

૨ પુસ્તક ૧૪ મું, પૃષ્ઠ ૨૧ થી આગળ ચાલુ.

નના તો પગ ધોવા બેઠાં. ગુણ પ્રાપ્ત કરવાનો રસ્તો એ જ છે કે ગુણીની સેવા કરવી. “સ્વામી ગુણ ઓળખી, સ્વામીને જે ભળે, દર્શન શુદ્ધતા તેહ પામે;”^૧ ગુણના જ્ઞાનનો આ મહિમા સમજો, વિચારો અને ગુણ ગ્રહણ કરો, એ જ કર્તવ્ય છે અને તે તરફ જ પ્રેરણા છે. ગુણવાન્પર મત્સર કરવાથી સમકિતની ચાર લાવના જેનું વર્ણન પ્રથમ અધિકારમાં કરવામાં આવ્યું છે તે પૈકી પ્રમોદ લાવનાનો નાશ થાય છે. એ પ્રમોદ લાવનાનો નાશ થવાથી મૈત્રીલાવ રહેતો જ નથી; અને લાવના વગર સમકિતની શુદ્ધિ રહેતી નથી એટલું જ નહિ પણ છેવટે તેનો ક્ષય પણ થઈ જાય છે, માટે ગુણવાન્પર પ્રેમ રાખવો એ શુદ્ધ જીવનનું એક ખાસ કર્તવ્ય છે. ૮૪.

કપાયથી સુકૃતનો નાશ.

કષ્ટેન ધર્મો લવશો મિલત્યયં, ક્ષયં કષાયૈર્યુગપત્તયાતિ ચ ।

અતિપ્રયત્નાર્જિતમર્જનં તતઃ, કિમ્ન હી હારયસેનમસ્વતા ॥૧૫॥

“મહા કષ્ટથી જરા જરા કરીને ‘ધર્મ’ પ્રાપ્ત થાય છે તે “કપાય કરવાથી એક સપાટામાં એકદમ નાશ પામે છે. હે મૂર્ખ ! “મહાકપાયથી મેળવેલું સોનું એક કુંક મારીને કેમ ઉડાવી દે છે?” ૧૫.

વંશસ્થ.

લાવાર્થ-શ્રુતચારિત્રલક્ષણ ધર્મ મહા મુશ્કેલીએ જરા જરા મળે છે. અનંત પુદ્ગળ પરાવર્તન કર્યા પછી છેલ્લા પરાવર્તમાં કાંઈક ધર્મપ્રાપ્તિનો સંભવ થાય છે. તેને પ્રબળ પુરૂષાર્થથી રાખી શકાય તેમ છે, પણ કપાય કરવાથી તેનો એકદમ એક સાથે નાશ થઈ જાય છે. ગુણસ્થાનમાં ચઢેલા પ્રાણીઓ પણ કપાય મોહનીયથી એકદમ નીચે પડી જાય છે અને ઘણું ખર્ચ તો તે વખતે તેઓનો એવો અધઃપાત થાય છે કે તેમને પાછો ગુણસ્થાને ચઢવાનો દાદર મળવો પણ દૂર જાય છે. જેમ કોઈ પ્રાણી આખો દિવસ અને રાત્રિ મહેનત કરી, સુવર્ણ પ્રાપ્ત કરે અને પછી તેની સંભાળ ન રાખવાથી પ્રાપ્ત કરેલ સુવર્ણરજ કુંકના એક સખત સપાટામાં ઉડાડી દે, તેવી રીતે મહા કષ્ટથી મેળવેલ ધર્મરૂપ સુવર્ણ, કપાયરૂપ પવનનો સપાટો આવતાં એકદમ નાશ પામી જાય છે. કપાય એટલે સંસારને વધારનાર, ધર્મનો

શત્રુ કષાય, તેને શેરણુવેરણુ કરી દેનાર કષાય અને જેનાથી ઉચ્ચ સ્થાન પ્રાપ્ત કરવાની ઇચ્છાવાળા મુમુક્ષુઓને ચેતાવવાની જરૂર તે કષાય. વિશેષ માટે જુઓ ૧૮ મો શ્લોક.

અને ધર્મ મળવો કેટલો મુશ્કેલ છે તે વારંવાર બતાવવાની જરૂર રહેતી નથી. એકેન્દ્રિય, વિકેન્દ્રિયમાં તો તેની પ્રાપ્તિ લગભગ અશક્ય છે અને વિકાસક્રમમાં આગળ ચાલે ત્યારે ખાસ કરીને મનુષ્ય-જન્મમાં તેની પ્રાપ્તિનો સંભવ રહે છે. એ મનુષ્યજન્મ પામવો મહા મુશ્કેલ છે તે આપણે આ જ અધિકારના ઓગણીસમા શ્લોકમાં સવિસ્તર જોશું. એવી મુશ્કેલીથી પ્રાપ્ત થયેલ મનુષ્યભવ પણ પૌદ્ગલિક ઇચ્છાઓ તૃપ્ત કરવામાં, નકામી ખટપટ કરવામાં, ઉદર-પૂરણની ચિંતામાં અને કામલોગની તૃપ્તિમાં ચાલ્યો જાય છે અને પાપનો સંચય થવાથી તેને અંતે પ્રાણી વળી પાછો નીચે ઉતરી જાય છે અને ફરી મનુષ્યભવ પ્રાપ્ત કરવાની સ્થિતિને પોતાના વર્તનથી જ દૂર કરી દે છે. મનુષ્યભવમાં પણ શરીરનું સ્વાસ્થ્ય, જ્ઞાન પ્રાપ્ત કરી ગ્રહણ કરવા યોગ્ય માનસિક બળ, તેને બતાવનાર શુદ્ધ ગુણની જોગવાઈ અને તેઓને અનુસરવાની પ્રબળ ઇચ્છા પ્રાપ્ત થવી મુશ્કેલ થઈ પડે છે. એવી અનેક મુશ્કેલીમાંથી પસાર થયા પછી કદાચ ધર્મરત્નની પ્રાપ્તિ થઈ જાય છે ત્યારે પણ આ જીવ તેનો લાલ લેવાને બદલે કાંતો નજીવી બાબતમાં ક્રોધ કરી નાખે છે, ક્રોધના ઉપર વૈર કરે છે, ધર્મને નામે ખોટા ઝઘડા કરે છે; કાંતો પોતે થોડું ખરચી કર્યું જેવો હાતાર કહેવરાવવામાં આનંદ માને છે, પોતાના ઉત્તમ જ્ઞાનનું અભિમાન કરે છે, પોતાના જેવો અગાઉ કોઈ થયો નથી, આ કાળમાં તો કોઈ છે જ નહિ એમ માને છે, મનાવે છે અને પોતાથી વિરૂદ્ધ વિચાર ધરાવનારને હાસ્યાસ્પદ કેમ કરવા એના સીધા અને આડકતરા માર્ગ શોધે છે; કાંતો પોતાનામાં કાંઈ શુભ નથી એમ ઉપર ઉપરથી બતાવી માન શોધે છે, અતિ અધમ આચરણો કરતાં છતાં ઉપરથી મહા સદ્ગુણી હોવાનો આડંબર કરે છે, ધર્મને નામે લોકોને છેતરે છે, પોતાની ધાર્મિક વૃત્તિના દેખાવનો ગેરલાલ લે છે; અને કાંતો ધર્મમાર્ગે એક દોકડો પણ ખરચતો નથી, માન ખાતર લાખો ખરચે છે પણ ખરી સખાવત ગુપ્ત રીતે કરતો નથી, એકવાર ખરચવા ધારેલ પૈસાનું દશ વખત બૂઠી

જૂદી રીતે જૂદા જૂદા આકારમાં માન લે છે અને તેમ કરીને ધર્મ-
ધનને ખોઈ બેસે છે, એક કુંક મારીને ધર્મસુવર્ણરજને ઉઠાડી
મૂકે છે અને પછી એક ખાડામાંથી બીજામાં અને બીજામાંથી
ત્રીજામાં પોતાની વસ્તુસ્વરૂપની અજ્ઞતાને લીધે પડ્યા કરે છે તેને
ચેતવણી આપનાર આ શ્લોક બહુ વિચારવા લાયક છે. ૮૫.

કષાયથી થતી હાનિની પરંપરા.

શત્રૂભવન્તિ સુહૃદઃ, કલુષીભવન્તિ,
ધર્મા, યશાંસિ નિચિતાયશસીભવન્તિ ।
સ્તિહ્યન્તિ નૈવ પિતરોઽપિ ચં બાન્ધવાશ્ચ,
લોકદ્વયેઽપિ વિપદો ભવિનાં કષાયૈઃ ॥ ૧૬ ॥

“કષાયથી મિત્ર શત્રુ થાય છે, ધર્મ મલિન થાય છે, આખરૂં
“સજ્જન અપયશમાં બદલાઈ જાય છે, માઆપ અને ભાઈઓ કે
“સ્નેહીઓ પણ પ્રેમ રાખતા નથી અને આ લોક તથા પરલોકમાં
“પ્રાણીને વિપત્તિઓ પ્રાપ્ત થાય છે,” ૧૬. વસંતતિલકા.

વિવેચન-કષાયથી બહુ હાનિ થાય છે. તેમાંથી અત્ર થોડી
બતાવે છે,

૧. કષાયથી મિત્ર હોય તે શત્રુ થઈ જાય છે. આ હકીકત
બહુ સ્પષ્ટ છે. એક માણસને ક્રોધ કરવાની ટેવ હોય તો તેના
મિત્રો તેની પાસે રહેતા નથી, અભિમાની મિત્રને કદિ પણ કડવાશ
થયા વગર રહેતી નથી, કપટી મિત્રને તો મિત્ર કહેવાય જ નહિ, કારણ
એક વખત તેનું કપટ પ્રગટ થયું, તેની અંદરખાનેથી કામ કરવાની
બગવૃત્તિ સમજાણી એટલે મિત્રો તેને સહજ રીતે તણ જાય છે
અને પોતે પાછનો ઘસારો ન ખાનાર-સામાનું ખાઈ જનાર લોભી
મિત્રની મિત્રતા ટકતી નથી. આવા કષાય કરનારાઓને ક્રોધની સાથે
મિત્રતા ટકતી નથી એટલું જ નહિ પણ મિત્રો હોય છે તે પણ તેની
સામે શત્રુ થઈ જાય છે. ક્રોધ વખત તેનાં આચરણો બીજા પાસે પ્રગટ
કરીને શત્રુ તરીકે કામ બજાવે છે, ક્રોધવાર તેની પ્રીતિની કિમત
મનમાં સમજી વખત શોધી તેનું પરિણામ બતાવી આપે છે અને
ક્રોધવાર જાહેરમાં માનભંગ થતાં તેને ઉઘાડો પાડી આપે છે. કષાય

કરનાર રાજાઓનાં રાજ્ય પણ તેની પ્રજાઓ અથવા ખાનુના રાજાઓ પચાવી પાડે છે અને તેને શત્રુ ગણે છે એ ઇતિહાસનો પ્રસિદ્ધ વિષય છે; સીઝર, નેપોલીઅન, પોંપી, હુનીખાલ, બીએ ચાર્લ્સ, ઔરંગઝેબ, ખાલાજી અને કરણધેલાની પડતીનું કારણ કષાયો જ હતા. આખી પ્રજા પણ રાજ્યધર્મ વિસરી જઈ રાજ્ય તરફ પરાક્-મુખ કષાયથી થઈ જાય છે એ વિચારવા યોગ્ય વિષય છે.

૨. કષાયથી ધર્મ મલિન થાય છે. આગળના ૨લોકમાં આપણે જોયું કે કષાયથી ધર્મનો નાશ થાય છે, અહીં બતાવે છે કે તે મલિન થાય છે. ધર્મ મલિન થાય છે એટલે એમ સમજવાનું કે સુકૃત-પુણ્યધન એકદું કર્યું હોય તેને બદલે પાપ વધારે એકદું થઈ જાય છે અને પુણ્યને બદલે લાગે છે. આ સંબંધમાં ઉપરના ૨લોકમાં વિવેચન થઈ ગયું છે તેથી અત્ર વિશેષ સ્પષ્ટીકરણ કરવાની જરૂર રહેતી નથી.

૩. યશનો અપયશ થઈ જાય છે, જમાવેલી આબરૂ હોય તે ગેરઆબરૂમાં ફેરવાઈ જાય છે. ક્રોધી માણસની સાથે સંબંધ લાંબો વખત ટકી શકતો નથી અને મિત્રો હોય તે જ તેની નિંદા કરનારા થઈ જાય છે. અહંકારી-અભિમાની માણસ એટલો બધો તો અઠ્ઠક થઈને ચાલે છે કે તેના સંબંધમાં આવનાર માણસો તેનું વલણ એકવાર જોયા પછી તેનો પરિચય કરવા ઇચ્છતા નથી અને કદાચ પૂર્વ પુણ્યના યોગે ધન કે વિદ્યા તેને મળી ગયાં હોય તો તેની ગેરહાજરીમાં તેને એટલો ઉતારી પાડે છે કે અજ્ઞ છોકરાઓ પણ તેની તરફ આંગળી બતાવ્યા કરે છે. કપટ કરનાર માયાવી માણસને તો બધા દૂરથી જ નમસ્કાર કરે છે, તેઓ સમજે છે કે એની સાથે વધારે સંબંધ થશે તો એ જરૂર નુકશાનીના ખાડામાં ઉતારશે અને તે ક્યારે અને કેવી રીતે ઉતારશે તેની ખબર ન હોવાથી દરેક તક લઈને તેનું સીધી અને આડકતરી રીતે અપમાન કરે છે. લોભી મનુષ્યની ધરાડી ટકતી નથી, તેના આડતીઆઓ અસીલો અને નોકરો સમજે છે કે તે માત્ર પોતાના જ સ્વાર્થને જોનારો છે, પોતાના એક પૈસાના લાભ ખાતર સામાના હજારો રૂપિયાના નુક-શાનને ધ્યાનમાં પણ લે નહિ તેવો તે છે અને વ્યવહારમાં આવી પ્રતિષ્ઠાહાનિ સહન કરવી એ અધમાધમ છે. આવી રીતે ક્રોધ, માન, માયા કે લોભ કરનાર પ્રાણીને જરા પણ યશ મળતો નથી

અને હોય તે અપયશમાં ફેરવાઈ જાય છે. એવો માણસ દુનિયાને દેખાડવા કોઈ વખત જમણુ કે ઉભાણી કરે તો કરતી વખત અને કયાં પછી લોકો તેને માટે શું બોલે છે એ સાંભળવાથી ખરાબર અપયશની ગાઢતાનો ખ્યાલ આવશે.

૪. માખાપ અને લાઈઓ તેવા પ્રાણી ઉપર પ્રેમ રાખતા નથી. માખાપ એ પ્રેમના ઝરા કહેવાય છે જે કદિ પણ સુકાતા નથી. તેઓ અને લાઈઓ જાણે છે કે આ લાઈ કોપી, અભિમાની, કપટી કે લોભી છે ત્યારે તેઓ તેનાપર હેત રાખતાં બંધ પડે છે. કષાય કરનાર પુત્ર અથવા લાઈ માત્ર પોતાના હિત તરફ જ જુએ છે અને સ્વાર્થસંઘટ્ટ વખતે તો અતિ અધમ વર્તન કરે છે તેવે વખતે તેના વડિલો કે લાઈઓ તેને કેવી રીતે ચાહી શકે? માત-પિતાનો પ્રેમ ત્યાગ કરવા યોગ્ય છે એ ખરી વાત છે પણ તે ત્યાગની અપેક્ષાએ છે. સંસારવ્યવહારની અપેક્ષાએ અને ક્રોધાદિનું સત્ય સ્વરૂપ નિરૂપણ કરવા વખતે વ્યવહારપર તેની કેવી અસર થાય છે એ ખતાવવામાં માખાપનો પ્રેમ કે બંધુવર્ગમાં પ્રીતિ એ મનુષ્યના ઉત્તમ સ્વભાવનું દિગ્દર્શન કરાવનાર છે અને તેથી આદર-ણીય છે. કષાય કરનાર માણસને આવી રીતે ઘરમાં પણ પ્રીતિ હોતી નથી. બહાર પણ અપયશ બોલાય છે અને કોઈ તેની મિત્રતા રાખતું નથી.

૫. કષાયથી આ લવ અને પરલવમાં અનેક હાનિઓ થાય છે. આ લવમાં કેટલી હાનિ થાય છે તેનું કાંઈક સ્વરૂપ આપણે ઉપર જોયું. મલિન અધ્યવસાય અને તેથી મલિન વર્તન કરનાર પુણ્યબંધ કરતો નથી, પાપબંધ કરે છે અને કર્મનિર્જરા તો તેને હોય જ નહિ તેથી તે પરલવમાં પણ અનેક દુઃખો સહન કરે છે. ત્યાં ક્રોધીને પરતંત્રતા, અભિમાનીને નીચ ગોત્રાદિક, માયાવીને સ્ત્રી-પણું અને લોભીને દરિદ્રતા વિગેરે અનેક દુઃખપરંપરા થાય છે, તેને ભોગવવામાં વળી અનેક પાપો તે વહોરી લે છે અને એમ ઉત્તરોત્તર એક ખાડામાંથી બીજામાં અને બીજામાંથી ત્રીજામાં એમ પડતો જાય છે અને ઊંચો આવી શકતો નથી. આવી રીતે કષાયથી હાનિની પરંપરા ચાલે છે, એ બહુ ધ્યાનમાં લઇ સમજીને વિચાર કરી મનન કરવા યોગ્ય છે. ૮૬.

મદનિમ્નહ-ખાસ ઉપદેશ.

રૂપલામકુલવિક્રમવિદ્યાશ્રીતપોવિતરણપ્રમુતાઘૈઃ ।

किं मदं वहसिवेत्सि न मूढानन्तशः स भृशलाघवदुःखम् ॥ ૧૭ ॥

“ રૂપ, લાલ, કુળ, બળ, વિદ્યા, લક્ષ્મી, તપ, દાન, ઐશ્વર્ય વિગે-
“ રેનો મદ તું શું જોધને કરે છે ? હે મૂર્ખ ! અનંત વખત તને લઘુતાઈનું
“ દુઃખ વહન કરવું પડ્યું છે તે શું તું જાણતો નથી ? ” ૧૭. સ્વાગતા.

ભાવાર્થ-જેમ ઉપરની બાબતમાં અનેકવાર લઘુતાઈ પામ્યો
છે, એમ કહ્યું તેવી રીતે શ્રી હેમચંદ્રાચાર્ય પણ કહે છે કે:-

जातिलामकुलैश्वर्यबलरूपतपःश्रुतैः ।

कुर्वन् मदं पुनस्तानि हीनानि लभते जनः ॥

એટલે એ આઠનો મદ કરતાં તે જ વસ્તુઓ નબળી મળે છે.
આઠ મદ કરનારના શા હાલ થયા છે તેની વિસ્તારથી કથા જોવી
હોય તેમને જૈનકથા રત્નકોષ ભાગ ૬ ઠામાં ગૌતમ કુળકના પૃષ્ઠ
૯૩ થી વાંચવાની ભલામણ છે. (૧) જાતિમદ:-હું ઉત્તમ જાતિનો
હું એવો ફાંકો રાખવો. હરીકેશી મુનિ આ મદ કરવાથી ચંડાળના
કુળમાં ઉત્પન્ન થયા. (૨) લાલમદ:-છ ખંડના લાલથી મદમાં આવી
જઈ સર્વ ચક્રવર્તીઓથી મોટો થવા સુભૂમ સાતમો ખંડ સાધવા ગયો
અને પ્રાણ ખોયા. અત્યારે પણ વ્યાપારમાં ખોટ જાય ત્યારે કર્મની
નિંદા થાય છે અને લાલ થાય ત્યારે તેનો મદ થાય છે. (૩)
કુળમદ:-અમે આવા, અમારા બાપદાદાએ આવાં આવાં મોટાં કામ
કરેલાં વિગેરે. મરિચીને પોતાના કુળનો મદ થઈ ગયો તો નીચ
ગોત્ર બાંધ્યું અને તે અનેક ભવમાં વેઠવું પડ્યું. (૪) ઐશ્વર્યમદ:-
દશાર્ણભદ્રને થયો હતો. અત્યારે રૂશિયાના ઝાર પ્રમુખને થાય છે.
બીજાઓ પણ અધિકાર, સ્વામીત્વાદિ પ્રાપ્ત થયે અભિમાની બની
જાય છે તે ઐશ્વર્યમદ કહેવાય. છે. (૫) બળમદ:-શ્રી આદિનાથ
પ્રભુના પુત્ર મહા બળવાળા બાહુબલિ ને આ મદ થયો હતો તેથી
તેણે ભાઈની સાથે પણ યુદ્ધ કર્યું. (૬) રૂપમદ:-સનત્કુમારને આ
મદ થયો હતો, અત્યારે ગોરી કોમોને આ મદ થાય છે. સ્ત્રી-

૧ સ્થાન સ્વ इति वा पाठः

૨ વિવેચન લખ્યા પછી થોડા વર્ષમાં એ મદનાં ફળ બેઠાં છે તે આધુનિક
ઇતિહાસનો વિષય છે.

ઓમાં આ મહ વિશેષ હોય છે, પરંતુ તેથી પરિણામે હાનિ છે. (૭) તપમહઃ-તપસ્વીને મહ થઈ જાય છે તેથી તપના ફળને હારી જાય છે. જુઓ કુરંગડ અને ચાર મુનિનું દષ્ટાંત. (૮) શ્રુતમહઃ-વિદ્યાનો મહ આ જમાનામાં ઘણાને થાય છે. સ્થૂલિભદ્રજીને થયો હતો, જેથી પાછલાં પૂર્વ શ્રી સંઘનો આગ્રહ થવાથી માત્ર સૂત્રરૂપે મળ્યાં-અર્થથી મળ્યાં નહીં. આ આઠ મહ બહુ વિચારવા જેવા છે. સીધી કે આડકતરી રીતે દરેક માણસ તેમાં ફસાઈ જાય છે અને સંસાર દીર્ઘ કરી નાખે છે. એને વશ ન થવું એમાં મન-પર અંકુશ અને જીવનચાત્રાની સફળતા છે.

ઘણાખરા લેખકો માન અને મહ વચ્ચે કાંઈ તફાવત હોય એમ ધારતા નથી. અછતા ગુણોનો સફળાવ અને છતા ગુણોનો ઉત્કર્ષ બતાવવો એને આપણે અનુક્રમે માન અને મહ સમજીએ તો મહના સંબંધમાં બહુ વિચારવા જેવું રહે છે. મહ શામાટે કરવો એ જરા વિચારો. ઐશ્વર્ય, ધન કે વિદ્યા પ્રાપ્ત થાય અથવા જાતિ, કુળ કે બળ પ્રાપ્ત થાય તો તેમાં મહ શેનો કરવો? પૂર્વ શુભ કર્મના ઉદયથી એ સર્વ પ્રાપ્ત થાય છે તેમાં તારે પોતાને શો મહ કરવાનો છે. વળી તારા કરતાં જ્ઞાન, ધન, સંપત્તિ, બળ વિગેરેમાં ઘણા જખરા થઈ ગયા છે, અત્યારે પણ તારે માથે સવાશેર દુનિયામાં ઘણા છે તો શેનો અહંકાર કરે છે? જે વસ્તુ તારી પોતાની નથી, રહેવાની નથી, કોઈની થઈ નથી તેનો અંશ પ્રાપ્ત કરી તું કેમ અછકડ થાય છે. ભોજકુમારે તેના કાકાને કહેરાવ્યું હતું કે ‘માંધાતા જેવા મોટા રાજાઓ આલ્યા ગયા તેની સાથે તો પૃથ્વી ગઈ નથી, પણ મને લાગે છે કે કાકા! તમારી સાથે તો તે જરૂર આવશે.’ આ નાની હકીકતમાં બહુ રહસ્ય છે. આખા છ ખંડ સાધનાર ચક્રવર્તી પણ ઉઘાડે હાથે આલ્યા જાય છે ત્યારે તું કોણ માત્ર છે? તને શું મળ્યું છે? મળ્યું છે તેમાંથી તારું શું? અને તારી સાથે તેમાંથી શું આવવાનું છે? એ વિચાર અને નકામી ખટ-પટ દૂર કરી તારે સીધે રસ્તે કામ કર. ૮૭.

સંસારવૃક્ષનું મૂળ કપાયો.

વિના કષાયાન્ન મવાર્તિરાશિર્મવજ્જવેદેવ ચ તેષુ સત્સુ ।

મૂલં હિ સંસારતરોઃ કષાયાસ્તત્તાન્ વિહાયૈવ સુખીમવાત્મન્ ॥૧૮॥

“કષાય વગર સંસારની અનેક ખીડાઓ થાય નહિ, અને

“ક્રપાયો હોય ત્યારે પીડાઓ જરૂર થાય છે. સંસારવૃક્ષનું મૂળ જ
“ક્રપાયો છે, તો હે ચેતન! તેને તજીને સુખી થા.” ૧૮ ઉપનિષદ.

લાવાર્થ-આખા અધિકારનો અત્ર સાર છે. અર્થ સ્પષ્ટ છે. કષાય ત્યાં સંસાર અને કષાય નહિ ત્યાં સંસાર નહિ, કષાય એટલે સંસારનો લાલ, સંસારણુ-ગતિ કરાવે તે સંસાર અને કષાય તેવી જ રીતે ગતિ કરાવે છે. કોને ? આત્માને. એનો ત્યાગ થાય એટલે ગતિ અટકી જાય છે. આ અન્વય વ્યતિરેક ધર્મ બરાબર સમજવો, વિચારવો, મનન કરવો, હૃદયમાં સ્થાપન કરવો. કષાય ન હોય તો સંસારરૂપ ઝાડ ઉગે જ નહિ, કદિ કષાય થવાથી ઉગ્યું તો હવે તેને પાડી નાખવું, અને ફરી ઉગે નહિ તેમ કરવા માટે તેનાં મૂળો ખાળી નાખવાં. (ઝાડ ખાળવામાં પાપ છે તેથી ડરીશ નહિ. આ કષાયઝાડ તો અનંત દયાના સ્થાન પરમાત્મા તીર્થંકરોએ પણ મૂળથી ઉચ્છેદી નાખ્યું હતું.)

દરેક ભવ્યાત્માએ ઘરમાં આ વાક્ય ડોરી રાખવું કે “મૂલં हि संसारतरोः कषायाः” આ વાક્યના ખરેખરા સમજવાપર ભવિષ્ય સ્થિતિનો આધાર છે. ૮૮.

कषायना सहचारी विषयोना त्याग.

समीक्ष्य तिर्यङ्गनरकादिवेदनाः, श्रुतेक्ष्णैर्धर्मदुरापतां तथा ।

प्रमोदसे यद्विषयैः सकौतुकैस्ततस्तवात्मन् विफलैव चेतना ॥१९॥

“શાસ્ત્રરૂપ આંખોથી તિર્યચ નારકી વિગેરેની વેદનાને જાણી,
 “તેમ જ ધર્મ મળવાની મુશ્કેલી પણ જાણી, તેમ છતાં પણ કુતૂ-
 “હુળવાળા વિષયોમાં તું આનંદ માનશે તો હે ચેતન ! તારું ચેતન-
 “પણું તદ્દન નકામું છે.” ૧૯.

વિવેચન-વિષય અને પ્રમાદને પરસ્પર સાધર્મ્ય છે અને વિષય અને કષાય સહચારી છે તેથી કષાયદ્વારમાં વિષયનો ઉપદેશ કરે છે. દેવતાને વ્યવનસમયે અનંત દુઃખ છે, મનુષ્યભવમાં પ્રવૃત્તિ, વિયોગ, વ્યાધિ, જરા, મૃત્યુ વિગેરે દુઃખ છે, તિર્યચને પરસ્વાધીન વૃત્તિનું દુઃખ છે અને નારકી તો દુઃખમય જ છે; એ સર્વ હુકીકત તેં શાસ્ત્રમાં વાંચી છે એટલે શાસ્ત્રરૂપ જ્ઞાનચક્ષુથી તેં જોઈ

છે, 'વળી તું સારી રીતે સમજે છે કે અનંત કષ્ટથી પંચેન્દ્રિયપણું મળે છે અને ધર્મ તો બહુ મુશ્કેલીએ મળે છે, આટલું આટલું નજરે જોયા છતાં પણ તારી વૃત્તિ ફરે જ નહિ, તને જરા પણ નિર્વેદ થાય નહિ તો બાણ કે તારૂં ભણ્યું ગણ્યું ધૂળ છે, વાગાડંબર છે, દેખાવ માત્ર છે, નિષ્કળ છે, વંધ્ય છે.

ધર્મ કેટલી મુશ્કેલીએ મળે છે તે પ્રસિદ્ધ છે. દશ દષ્ટાંતથી મનુષ્યભવની દુર્લભતા જણાઈ આવે છે. આ દશ દષ્ટાંતોના સંબંધમાં ટીકાકારે દશ શ્લોક આપ્યા છે તે મુખપાઠ કરી હૃદયપર આળેખવા જેવા અને સરળ અર્થવાળા છે તેથી અત્ર ઉતારી લીધા છે.

વિપ્રઃ પ્રાર્થિતવાન્ પ્રસન્નમનસઃ શ્રીબ્રહ્મવત્તાત્ પુરા,
 ક્ષેત્રેઽસ્મિન્ ભરતેઽસ્મિલે પ્રતિગૃહં મે મોજનં દાપય ।
 હૃથં લઙ્કવરોઽથ તેઽવપિ કદાપ્યભ્રાત્યહો દ્વિઃ સ ચેદ્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૧ ॥
 સ્તમ્ભાનાં હિ સહસ્રમણ્સહિતં પ્રત્યેકમષ્ટોત્તરં,
 કોણાનાં શતમેષુ તાનપિ જયન્ ધૂતેઽથ તત્સહ્યયા ।
 સામ્રાજ્યં જનકાત્સુતઃ સ લભતે સ્યાચ્ચેદિદં દુર્ઘટં,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૨ ॥
 વૃદ્ધા કાપિ પુરા સમસ્તભરતક્ષેત્રસ્ય ધાન્યાવલિં,
 પિષ્ઠીકૃત્ય ચ તન્ન સર્ષપક્રાણાન્ ક્ષિપ્તવાદકેનોન્મિતાન્ ।
 પ્રત્યેકં હિ પૃથક્કરોતિ કિલ સા સર્વાણિ ચાન્નાનિ ચેદ્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૩ ॥
 સિદ્ધચૂતકલાબલાદ્વનિજનં જિત્વાથ દેઝાં ભૈર-
 શ્વાણાક્યેન નૃપસ્ય કોશનિવહઃ પૂર્ણીકૃતો હેલયા ।
 દૈવાદાઘ્યજનેન તેન સ પુનર્જીયેત મન્ત્રી ક્વચિત્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૪ ॥
 રક્તાન્યાઘ્યસુતૈર્વિતીર્યં વણિજાં દેશાન્તરાદીયુષાં,
 પશ્ચાત્તાપવશેન તાનિ પુનરાદાતું કૃતોપક્રમૈઃ ।
 લભ્યન્તે નિલિલાનિ દુર્ઘટમિદં દૈવાદ્ઘટેત્તત્કચિત્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૫ ॥

૧ મનમાં જ્યારે કોઈ વિષય બરાબર પ્રકટ થયો હોય ત્યારે તેનું જ્ઞાનચક્ષુ સમીપ સ્પષ્ટ દર્શન થાય છે. ન જોયેલી વસ્તુઓનું વર્ણન સાંભળી તેનો ઉદ્દેખ આપણે ધણીવાર કરીએ છીએ. એટલા માટે અત્ર જોઈ છે એમ કહ્યું. એનો ભાવાર્થ એમ છે કે તે તે અનુભવી છે.

સ્વમે કાર્પટિકેન રાત્રિવિગમે શ્રીમૂલદેવેન ચ,
 પ્રેક્ષ્યેન્દું સકલં કુર્નિર્ણયવશાદત્પં ફલં પ્રાપ્ય ચ ।
 સ્વમસ્તેન પુનઃ સ તત્ર શયિતેનાલોક્યતે કુત્રચિત્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૬ ॥
 રાધાયા વદનાદધઃ ક્રમવશાન્નક્રાણિ ચત્વાર્થપિ,
 આમ્યન્તીહ વિપર્યયેણ તદ્વો ધન્વી સ્થિતોઽવાચ્ચુલ્લઃ ।
 તસ્યા વામકનીનિકામિષુસુખેનૈવાશુ વિધ્યત્યદ્વો,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૭ ॥
 દૃષ્ટ્વા કોપિ હિ કચ્છપો હૃદસુખે સેવાલબ્ધચ્ચ્યુતે,
 પૂર્ણેન્દું મુદિતઃ કુદુમ્બમિહ તં વ્રુણું સમાનીતવાન્ ।
 સેવાલે મિલિતે કદાપિ સ પુનશ્ચન્દ્રં સમાલોકતે,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૮ ॥
 શમ્યા પૂર્વપયોનિધૌ નિપતિતા અષ્ટં યુગં પશ્ચિમા-
 મ્મોઘૌ દુર્ધરચીચિમિશ્ર સુચિરાત્સંયોજિતં તદ્વ્યમ્ ।
 સા શમ્યા પ્રવિશેષુગલ્ય વિવરે તસ્ય સ્વયં કાપિ ચેત્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૯ ॥
 ચૂર્ણકૃત્ય પરાક્રમાન્ મણિમયં સ્તમ્ભં સુરઃ ક્રીડયા,
 મેરૌ સજ્જલિકાસમીરવશતઃ ક્ષિપ્ત્વા રજો દિક્ષુ ચેત્ ।
 સ્તમ્ભં તૈઃ પરમાણુભિઃ સુમિલિતૈઃ કુર્યાત્સ ચેત્પૂર્વવત્,
 અષ્ટો મર્ત્યભવાત્તથાપ્યસુકૃતી ભૂયસ્તમામોતિ ન ॥ ૧૦ ॥

લોજન-બ્રહ્મરાજનો પુત્ર બ્રહ્મદત્ત એ વરસની વયનો હતો ત્યારે
 તે રાજા મરણ પામ્યો. રાજ્યકાર્ય દીર્ઘ નામના મંત્રીને સોંપવામાં
 આવ્યું. આં મંત્રીની સાથે બ્રહ્મરાજની રાણી ચુલ્લણી પ્રેમમાં પડી
 અને વિષય સેવવા લાગી. બ્રહ્મદત્તને આ વાતની ખબર પડતાં તેણે
 આ દુષ્ટ સંયોગ તોડી નખાવવા આડકતરી રીતે પ્રયાસ કર્યો, પણ
 રાણીએ તો ઉલટો તેનો જીવ લેવાનો નિશ્ચય કરી એક લાક્ષાગૃહ
 બનાવ્યું અને તેમાં નવપરિણીત વધૂ સાથે કુંવરને મોકલ્યો અને રાતે
 આગ લગાડવાનો વિચાર કર્યો. આ દુષ્ટ નિર્ણયની ખબર કુંવરને
 ખીજા મંત્રીએ કરી અને ભૂમિમાં કરેલી સુરંગને રસ્તે થઈ કુંવ-
 રને બહાર સહીસલામત કાઢ્યો. અરણ્યમાં એકલા ફરતાં મહા
 અટવીમાં કુંવર આવી પહોંચ્યો તે વખતે એક બ્રાહ્મણ સાથે થયો
 અને અટવી ઉતારી. રાજ્ય મળે ત્યારે આવવાનું કહી બ્રહ્મદત્તે
 કૃતશપ્થ બતાવ્યું. અનુક્રમે કેટલેક કાળે બ્રહ્મદત્તને કાંપિલ્યપુરનું

રાજ્ય મળ્યું અને છ ખંડ પૃથ્વી સાધી ચક્રવર્તી થયા. ઉક્ત બ્રાહ્મણ આ હકીકત જાણી કાંપિલ્યપુર આવ્યો અને બહુ પ્રયાસે ચક્રવર્તીને મળ્યો. ચક્રવર્તીએ યથારુચિ વર માગવા કહ્યું. બ્રાહ્મણે વિચાર કરી જવાબ આપવા જણાવ્યું. ઘરે આવી પોતાની સ્ત્રીને પૂછતાં તેણીએ વિચાર કર્યો કે જો આને ગામગરાસ મળશે તો તેના વહીવટની ખટપટ કરવી પડશે અને ઋદ્ધિને અંગે ગરીબ અવસ્થામાં પરણેલી સ્ત્રી પસંદ આવશે નહિ તો મારો ત્યાગ કરશે. આથી તેણીએ એવી સૂચના કરી કે આપણા કુટુંબને દરરોજ એક એક ચૂલે ખાવાનું મળે અને એક મહોર ક્ષિણ મળે એવું વરદાન માગો. બ્રાહ્મણે આવું જ વરદાન માગ્યું. રાજાએ બ્રાહ્મણની પશ્ચિમબુદ્ધિ માટે ખેદ બતાવ્યો. હવે બ્રાહ્મણને પ્રથમ દિવસે બ્રહ્મહત્તને રસોડે જમવાનું હતું, ત્યાં જમી મહોર મેળવી. પછી ચક્રવર્તીની એક લાખ ખાણું હજાર અંતેઉરીને ત્યાં જમ્યો. આવી રીતે છ ખંડમાં દરેક ઘરે જમવાનું હતું, પણ પ્રથમ દિવસે ભોજનમાં જે મીઠાશ આવી હતી તે ફરીવાર આવી નહિ અને દરરોજ પ્રથમ દિવસનું જમણું સંભાર્યા કરે. આથી પ્રથમ પ્રલોકમાં કહે છે કે “પ્રસન્ન મનવાળા બ્રહ્મહત્ત ચક્રવર્તી પાસે બ્રાહ્મણે પ્રાર્થના કરી કે ‘મને આખા ભરતક્ષેત્રમાં પ્રત્યેક ગૃહે ભોજન અપાવો.’ આ પ્રમાણે વરદાન પ્રાપ્ત કરેલ તે બ્રાહ્મણ કદાચિત્ પ્રથમ દિવસે કરેલ ભોજન બીજાવાર મેળવે; પણ જે કમનશીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.”

દૂત-એક રાજા બહુ વૃદ્ધ થયો, પણ કેમે કરી મરણ પામે નહિ. તેનો પુત્ર મોટી વયનો થયો હતો, અને પ્રત્યેક દિવસ તે પિતાના મરણની રાહ જોતો હતો. વૃદ્ધ રાજાને પણ રાજ્યમોહ બહુ તીવ્ર લાગ્યો હતો, તેથી પુત્રને રાજ્ય આપી શકતો નહોતો. પુત્રને છેવટે ઇચ્છા થઈ કે પિતાને મારીને પણ રાજ્ય લેવું. વૃદ્ધ રાજાને આ વાતની ખબર પડી એટલે તેણે એક યુક્તિ કરી. રાજસભામાં એકસો ને આઠ થાંભલા હતા અને પ્રત્યેક થાંભલે એકસો ને આઠ હાંસો હતી. રાજાએ પુત્રને કહ્યું કે મારે તને હવે રાજ્ય સોંપી દેવું છે, પણ આપણા કુળનો એવો સંપ્રદાય છે કે પુત્રે રાજ્ય લેવા પહેલાં પિતા સાથે દૂત રમવું અને દૂતમાં એકવાર જીતે ત્યારે

અધિકાર.]

કપાયલાગ.

એક હાંસ જીતી ગણાય અને તેવી રીતે એકસો આઠ વાર જીતે ત્યારે એક સ્તંભ જીત્યો ગણાય. આવા એકસો આઠ સ્તંભ જીતે ત્યારે પુત્રને રાજ્ય મળે, પણ રમતાં રમતાં વચ્ચે એક વાર હારી જાય તો અગાઉની સર્વ જીત વ્યર્થ જાય અને નવે નામે પહેલી હાંસથી શરૂ કરવું પડે. આ વાત પુત્રે કબૂલ કરી અને ઘૂત રમવા માંડ્યું. આ પ્રમાણે રમતાં રમતાં કેટલીકવાર જીતે અને વળી હારી જાય, પણ સંપૂર્ણ તો કોઈ કાળે થાય જ નહિ. આથી દ્વિતીય શ્લોકમાં કહે છે કે “એકસો આઠ થાંભલા પૈકી પ્રત્યેક સ્તંભને એકસો આઠ હાંસો છે અને તે પ્રત્યેક હાંસને પુત્ર પિતા સાથે ઘૂત રમતાં જીતે ત્યારે તેને સામ્રાજ્ય મળે તે દુર્ઘટ તો છે જ; પણ કદાપિ તેમ બની આવે, પણ જે કમનસીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.”

ધાન્ય—એક રાજ્યે ભરતક્ષેત્રમાં ઉત્પન્ન થતાં સર્વ પ્રકારનાં ધાન્યો કૌતુક માટે એકઠાં કર્યાં અને તેમાં એક પાલી સરસવના દાણા નાખ્યા; પછી એક વૃદ્ધ ડોસીને બોલાવી, ધાન્યના ઢગલામાંથી સરસવના સર્વ દાણા છૂટા પાડી આપવા આજ્ઞા કરી. બિચારી ડોસી આ કેવી રીતે કરી શકે? તેથી ત્રીજા શ્લોકમાં કહ્યું છે કે “આખા ભરતક્ષેત્રના સર્વ ધાન્યના સમૂહમાં એક પાલી સરસવ નાખેલા હોય અને તે જ દાણાઓને જૂદા કરી આપવાનું એક વૃદ્ધ ડોસીને કહ્યું હોય. હવે કદાચ તે ડોસી સર્વ દાણાઓને અને સરસવને જૂદા પાડી આપે, પણ જે કમનસીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.”

પાસા—ચાણાક્ય નામનો પ્રાદ્યુપુત્ર નંદ રાજાની સલામાં આવ્યો અને સિંહાસન ઉપર બેસી ગયો. રાજા તે વખતે રાજસલામાં હોતો નહિ, પણ દાસીએ ચાણાક્યનો તિરસ્કાર કરી દૂર કર્યો. ચાણાક્યે ત્યાં ઘોર પ્રતિજ્ઞા કરી કે જો હું ખરો ચાણાક્ય હોઉં તો નંદ રાજાને સમૂળો ઉન્મૂળ કરી નાખું. રાજ્યયોગ્ય કુંવરને શોધતાં તે એક મયૂરપોષકની દીકરી પાસે ગયો, તેને ચંદ્રપાન કરવાનો દોહદ થયો હતો. ચાણાક્યે જન્મતાં જ પુત્રને સોંપી દેવાની શરત કરી યુક્તિથી દોહદ પૂર્ણ કર્યો, તે એવી રીતે કે એક છિદ્રયુક્ત તૃણનું ઘર કરાવ્યું અને એક પુરૂષ છિદ્ર ઢાંકવા સાડુ ઉપર બેઠો. એક અ. ૨૩.

વિશાળ થાળમાં પરમાન્ન (ખીર) ભરી છિદ્ર નીચે તે થાળ મૂક્યો અને પુત્રીને ચંદ્રનું પાન કરવા કહ્યું. સ્ત્રી પાન કરતી જાય છે અને છાપરા ઉપર ખેઠેલો પુરુષ છિદ્ર ઢાંકતો જાય છે. આવી રીતે તેનો દોહદ પૂરો કર્યો. સંપૂર્ણ કાળે પુત્ર થયો તેનું નામ ચંદ્રગુપ્ત પાડ્યું. ચંદ્રગુપ્ત બાળવયથી જ રાજા થવાનાં લક્ષણ બતાવવા લાગ્યો. નાના બાળકોની સલાઓ કરી તેમાં પોતે રાજા થાય, ન્યાય ચૂકવે, ગામ-ગરાસ ભેટ આપે, સજાઓ કરે અને યુદ્ધ પણ કરે. આણ્ણક્ય અને ચંદ્રગુપ્ત અનેક સિદ્ધિઓ સાધી પાટલીપુરને ઘેરો નાખીને પડ્યા. નંદ રાજા લડવા આવ્યો અને આણ્ણક્યના સૈન્યમાં ભંગાણ પડ્યું. આણ્ણક્ય ભાગ્યો અને તેને મારવા મારા મોકલ્યા. ચંદ્રગુપ્તને કુવામાં સંતાડી પોતે બાવાનો વેશ કરી કાંઠે ખેઠો અને મારાઓને કહ્યું કે ચંદ્રગુપ્ત અંદર સંતાઈ ગયો છે. મારાઓ હથિયાર મૂકી અંદર ઉતરવા ગયા કે લઘુલાઘવી કળાથી તેઓનાં શસ્ત્રથી જ તેઓને મારી નાખ્યા. આવી રીતે અનેક કષ્ટમાંથી ચંદ્રગુપ્તને બચાવી પોતે પણ યુક્તિથી બચ્યો. આણ્ણક્ય નીતિશાસ્ત્રમાં બહુ હુશિયાર હતો અને યુક્તિ કેમ કરવી, જાળ કેમ પાથરવી અને ગમે તેવા પ્રતિકૂળ સંયોગોમાં પણ પોતાનું કાર્ય કેવી રીતે સાધવું એ તે બહુ સાફ સમજતો હતો. એક પર્વત નામના રાજાને પોતાનો કરી નંદ રાજા ઉપર ફરીવાર છાપો માર્યો, પણ આ વખતે પાટલીપુર ઉપર સીધો ઘેરો ન ઘાલતાં આસપાસનાં ગામોને સર કરવા માંડ્યાં. નંદ રાજા પડ્યો અને ચંદ્રગુપ્ત સિંહાસનારૂઢ થયો. પર્વત રાજા વિષકન્યાના સંયોગથી મરી ગયો અને તેથી વચ્ચેથી ફાંસ ગઈ. પાટલીપુરના લોકોને કર બહુ આપવો પડ્યો તેથી પ્રજા અસંતોષી બની ગઈ અને ચંદ્રગુપ્તની પાસે ફરિયાદ કરવા આવી. આણ્ણક્યે વિચાર્યું કે લોકો અસંતોષી બનશે તો ઉચ્ચાળો ભરી આલ્યા જશે, આથી તેણે લોકોને કરરહિત કર્યા. પૈસા પ્રાપ્ત કરવાનો એક ખીન્ને ઉપાય ચિંતવતાં તેણે દેવતા પાસેથી અજ્ઞેય પાસા મેળવ્યા. ગામના આગેવાન શેઠીઆઓને બોલાવી તેઓ સાથે ઘૂત રમવા માંડ્યું અને તેમાં પોતે મોટી ખીટ મૂકે અને જીતે તો પ્રમાણમાં બહુ ઓછી વસ્તુ લે. એવી હોડ કરતાં પણ સર્વ લોકો તેની સાથે રમતાં હારી જતા, પણ આણ્ણક્ય કોઈ દિવસ હારે નહિ. આથી ચોથા શ્લોકમાં કહ્યું છે કે “સિદ્ધની પાસેથી મેળવેલ ઘૂત રમવાના

પાસાના ઉપયોગથી અનેક લોકોને જીતીને ચાણાક્યે રમત માત્રમાં રાજાનો ભંડાર સુવર્ણથી ભરી દીધો. કદાચ દૈવકૃપાથી ગામના શેઠીઆ લોકો તે મંત્રીને જીતી લે, પણ જે કમનસીબ પ્રાણી મનુષ્યભવ હારી જાય છે તે ફરીવાર તેને પ્રાપ્ત કરી શકતો નથી.”

રત્ન-વસંતપુર નગરમાં ધન્નો નામે એક શેઠ રહેતો હતો, તેને પાંચ પુત્ર હતા. આ ધન્ના શેઠ રત્નની પરીક્ષામાં બહુ કાબેલ હોવાથી તેને રત્નપરીક્ષકના નામથી સર્વ ઓળખતા હતા. શેઠની એક એવી પ્રકૃતિ પડી હતી કે બહુ મૂલ્યવાળાં જે જે રત્નો આવે તે ખરીદી સંગ્રહી રાખે પણ વેચે નહિ. પુત્રો પણ વારંવાર કહે કે બમણાં તમણાં દામ આવે છે છતાં શામાટે વેચતા નથી? આ પ્રમાણે વારંવાર થયા કરે તો પણ શેઠ તો વેચવાની વાત જ કરે નહિ. એક વખત શેઠ પરદેશ ગયા અને કેટલાક દિવસ પછી પાછા આવ્યા ત્યારે માલૂમ પડ્યું કે પોતાના પુત્રોએ સર્વ રત્નો પરદેશી માણસોને વેચી નાખ્યાં છે. શેઠ તો આ સમાચાર સાંભળી સર્વ પુત્રોને ઘરબહાર કાઢી મૂક્યા અને સર્વ રત્નો લઈને જ ઘરે પાછા આવવાનું કહ્યું. પુત્રો તો બાપડા પરદેશ નીકળ્યા, પણ એ જ સર્વ રત્નો પાછા કેવી રીતે મેળવી શકે? તેથી પાંચમા પ્રલોકમાં કહે છે કે “શેઠના છોકરાઓએ પરદેશથી આવેલા વ્યાપારીઓને રત્નો વેચી દીધાં અને વળી પશ્ચાત્તાપ કરીને તે જ પાછાં મેળવવાનો પ્રયાસ કરવા લાગ્યા; કોઈ દેવની સહાયથી કદાચ તે જ સર્વ રત્નો વશિકૃપુત્રો પાછાં મેળવે, પણ જે કમનસીબ પ્રાણી મનુષ્યભવ હારી જાય છે તે ફરીવાર તેને પ્રાપ્ત કરી શકતો નથી.”

સ્વપ્ન-ઉજ્જવિણી નગરીમાં એક મૂળદેવ નામનો ચતુર રાજપુત્ર છે. તે દેવદત્તા વેશ્યા ઉપર રાગાસક્ત છે. એક દિવસ એક શેઠ તેનું અપમાન કરી ત્યાંથી દૂર કર્યો, તેથી તે પરદેશમાં ભ્રમવા લાગ્યો. અનેક પ્રકારના સૃષ્ટિવૈભવ જોતો તે એક વખત એક મઠમાં રાતે સુતો હતો, તેવામાં તેણે સ્વપ્ન દીકું કે ચંદ્ર પોતાના મુખમાં પ્રવેશ કરે છે. સ્વપ્ન દેખી તે જાગ્યો. તે વખતે એક ગોસાંઘના ચેલાએ પણ તેવું જ સ્વપ્ન દીકું. તેણે પણ જાગી સ્વપ્નનો વિચાર પોતાના ગુરુને પૂછ્યો. ગુરુએ કહ્યું કે ‘તું આજ ઘૂતખાંડ સહિત રોટલો પામીશ.’ શિષ્યને તે પ્રમાણે ભોજન મળ્યું. હવે મૂળદેવ તો શાસ્ત્રવિદ્ છે તેથી મઠમાંથી બહાર નીકળી ક્ષણ-

કૂલાદિક લઈ શાસ્ત્રોક્ત વિધિ પ્રમાણે સ્વમ્પાઠક પાસે તે મૂકી તેને સ્વમ્પવિચાર પૂછ્યો. સ્વમ્પાઠકે કહ્યું કે ‘તમને રાજ્ય મળશે.’ મૂળદેવે આ વચન માન્ય કર્યું. નગરમાંથી અન્ન મેળવી કોઈ માસો-પવાસી સાધુને ભોજન કરાવ્યું અને દેવતા તુષ્ટમાન થતાં હબર હસ્તી બંધાય તેવું રાજ્ય દેવદત્તા ગણિકા સહિત એક વચનમાં માગી લીધું. સાત દિવસ પછી એક મરણ પામેલા અપુત્ર રાજાના ગામમાં પ્રવેશ કરતાં પંચ દિવ્ય પ્રગટ થયાં અને મૂળદેવને રાજ્ય મળ્યું. પેલા ગોસાંઈના શિષ્યે આ હકીકત સાંભળી ત્યારે તેને બહુ ખેદ થયો. એક જ પ્રકારનાં સ્વમ્પ બંનેને આવ્યાં છતાં પોતાને વિધિનું જ્ઞાન ન હોવાથી મહા લાલ ખોઈ નાખ્યો એ હકીકત તેના હૃદયમાં સાલવા લાગી; આથી તે દરરોજ મઠમાં જઈ સુવે અને ફરીવાર તે જ સ્વમ્પ જોવાની આશા રાખે, પણ તે સ્વમ્પ દેખાય નહિ. તેથી છઠ્ઠા પ્રલોકમાં કહ્યું છે કે “મૂળદેવે અને કાર્પટિકે (ગોસાંઈના શિષ્યે) સ્વમ્પમાં ચંદ્ર દેખ્યો, પણ કાર્પટિકે કુનિર્ભય કર્યો તેથી અદ્ય ક્ષણ પામ્યો. ફરીવાર તે જ જગાએ જઈને તે સુવે છે અને કદાચ દૈવ-યોગે તે જ સ્વમ્પ તે ફરીવાર દેખે, પણ જે કમનસીબ પ્રાણી મનુષ્ય-લવ હારી જાય છે તે ફરીવાર તેને પ્રાપ્ત કરી શકતો નથી.”

અક્ષ-ઈંદ્રપુર નગરમાં ઈંદ્રદત્ત રાજા વસે છે, તેને બાવીશ રાણી-ઓથી થયેલા બાવીશ પુત્રો છે. રાજા વળી ત્રેવીશમી સ્ત્રી જે પોતાના જ મંત્રીની પુત્રી હતી તેને પરણ્યો, પણ તુરત જ રાજાને તેની સાથે દ્વેષ થયો તેથી તે પોતાના પિતાને ઘેર જઈ રહી. એક દિવસ રાજા ફરવા નીકળ્યો છે ત્યાં આ રુપસૌંદર્યની લંડાર સ્ત્રીને ગોખમાં જોઈ તેનાપર આસક્ત થયો, પણ તેને ઓળખી નહિ. રાજા રાત્રિ ત્યાં જ રહ્યો અને સંયોગબળથી તે જ રાત્રે મંત્રીપુત્રીને ગર્ભ રહ્યો. મંત્રીએ સર્વ બનાવ કાગળપર લખી લીધો. સંપૂર્ણ કાળે બહુ સુંદર પુત્ર અવતર્યો. તેને કળાચાર્ય પાસે ભણવા મૂક્યો. તે બહુ વિદ્વાન અને ધનુર્વિદ્યામાં નિપુણ થયો. ગર્વિષ્ટ રાજપુત્રો બહુ સાડું ભણી શક્યા નહિ. મંત્રીપુત્રીના પુત્રનું નામ સુરેંદ્રદત્ત પાડવામાં આવ્યું હતું. હવે મથુરા નગરીના જીતશત્રુ રાજાની નિર્વૃત્તિ નામની પુત્રી રૂપયૌવનસંપન્ન થઈ, શણગાર સજી પિતા પાસે આવી ત્યારે સ્વયં-વરથી વર વરવા પિતાએ ઇચ્છા બતાવી. પુત્રીએ પણ રાધાવેદ

સાધનારને પરણવા ઇચ્છા બતાવી. ઊંચા કુટુંબોમાં ઇચ્છાવર વર-
વાનો નિયમ પૂર્વ કાળમાં હતો એમ બહુ પ્રસંગે જણાય છે. રાજાએ
પણ પુત્રીની ઇચ્છા અનુસાર સર્વ દેશોમાંથી રાજપુત્રોને બોલાવ્યા.
ઈંદ્રદત્ત રાજા પણ પુત્રો સહિત આવ્યો. મંત્રી સુરેંદ્રદત્તને પણ સાથે
લઈ આવ્યો. સ્વયંવરમંડપની શોભા અદ્ભુત કરી હતી. મંડપની
વચ્ચે સ્તંભ ઊભો કર્યો. તેની ઉપર ચાર ચાર ચક્ર મંડાવ્યાં. એક
એક ચક્રમાં બહુ આરા કર્યા અને દરેક ચક્રને એવી રીતે સંચ કરી
ગોઠવ્યું કે એક જમણી બાજુએ ફરે અને એક ડાબી બાજુએ
ફરે. તે સ્તંભની ઉપર એક સુંદર પૂતળી માંડી અને તેનું મુખ
અધો કરાવ્યું. નીચે મોટી તેલની કઢાઈ માંડી. તેની બાજુમાં કન્યા
પંચવર્ણી ફૂલમાળ હસ્તમાં લઈ ઊભી રહી. નીચેની કઢાઈમાં નજર
રાખી, ઉપર આઠ ચક્રમાં પસાર કરી, રાધાની ડાબી આંખને વીધે,
એવી રીતે જે રાજપુત્ર બાણ મારે તેને વરવું એવી તેની પ્રતિજ્ઞા
હતી. રાજપુત્રોએ કાર્ય શરૂ કર્યું. કેટલાક તો પોતાની જગ્યાપરથી
ઉઠ્યા જ નહિ, કેટલાક કઢાઈ સુધી જઈ પાછા આવ્યા, કેટલાક
ધનુષ્ય પડતું મૂકી ચાલ્યા આવ્યા અને એવી રીતે સર્વ નષ્ટબ્રષ્ટ
થયા. ઈંદ્રદત્ત રાજાના બાવીશ પુત્રોના પણ એ જ હાલ થયા ત્યારે
રાજા બહુ ખિન્ન થઈ ગયા. મંત્રીએ પછી ત્રેવીશમા પુત્રની હકીકત
કહી રાજાને સંખુદ્ધ કર્યો. રાજાને સર્વ હકીકત યાદ આવી. સુરેંદ્ર-
દત્તને કાર્ય કરવા રાજાએ આજ્ઞા કરી. તે ઉઠ્યો, ચાલ્યો, ધનુષ્ય
લીધું, નીચી દષ્ટિ કરી, ધનુષ્ય વાળ્યું, બાણનો યોગ કર્યો અને સર્વ
ચક્રો જ્યારે અમુક પોઝીશનમાં આવ્યા ત્યારે બાણ છોડ્યું, જેણે આઠ
ચક્રોની વચ્ચે થઈ કોઈ પણ આરાનો સ્પર્શ કર્યા વગર રાધાની ડાબી
આંખને વીધી. તુરત જ કુંવરીએ વરમાળા તેના ગળામાં આરોપણ
કરી. આ હકીકતપર વિચાર કરતા સાતમા શ્લોકમાં કહે છે કે
“રાધાના મુખ નીચે આઠ ચક્રો અનુક્રમે એક બીજાની વિરુદ્ધ
દિશામાં ભ્રમણ કરે છે અને તેની નીચે ધનુર્ધર પુરૂષ નીચું મુખ
કરીને ઊભો રહ્યો છે. કદાચ કોઈ ભાગ્યવંત નિપુણ તે રાધાની ડાબી
આંખ બાણના મુખથી વીધી શકે, પણ જે કમનસીબ પ્રાણી મનુષ્ય-
ભવ હારી જાય છે તે ફરીવાર તેને પ્રાપ્ત કરી શકતો નથી.”

કૂર્મ-એક બહુ મોટો દ્રહ છે, તેમાં એક કાચબો રહે છે. તેણે

એક વખત પાણી ઉપરની સેવાળ તૂટવાથી આસો શુદ્ધ પૂર્ણિમાની રાત્રે આકાશમંડપમાં સકળકળાસંપૂર્ણ, નયનાનંદકારી, સમગ્ર નક્ષત્રે બિરાજમાન ચંદ્ર દીઠો. આથી તેને બહુ આનંદ થયો. આ કુદરતી દેખાવ પોતાના કુટુંબને દેખાડવા તે ફૂંકી મારી પાણીમાં ગયો અને કુટુંબને લઈને પાછો આવ્યો ત્યાં તો સેવાળ મળી ગઈ હતી. આથી ચંદ્રદર્શન કર્યા વિના જ તેના કુટુંબને પાછું ફરવું પડ્યું. પૂર્ણિમાની રાત્રિ, સેવાલનું સ્ફોટન અને કુટુંબ સહિત પોતાની હાજરી, એ સર્વ યોગ ફરીવાર મળવા મુશ્કેલ છે. આથી આઠમા શ્લોકમાં કહે છે કે “સેવાલબંધ છૂટવાથી એક સરોવરમાં રહેલો કાચખો પૂર્ણ ચંદ્રના દર્શન કરવાથી બહુ આનંદ પામ્યો અને તેનું દર્શન કરવા માટે પોતાના કુટુંબને લઈ આવ્યો, પણ સેવાલ મળી ગઈ. આ પ્રમાણે પુનર્દર્શન કદાચ તે કરે, પણ જે કમનસીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.”

યુગ—“પૂર્વ સમુદ્રમાં શમી (ખીલી) નાખીએ અને પશ્ચિમે યુગ (ધોંસર) નાખીએ અને બન્ને સમુદ્રમાં દુર્ધર તરંગ આવ્યા કરતા હોય. કદાચ આ યુગમાં શમીનો પ્રવેશ થાય, પણ જે કમનસીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.” બળદની ડોકપર નાંખેલું ધોંસર તે યુગ કહેવાય છે. તેમાં જોતર બાંધવા માટે નાંખેલી ખીલી તે શમી કહેવાય છે. અસંખ્યાતા દ્વીપ સમુદ્ર મૂક્યા પછી છેલ્લો સ્વયંભૂરમણ સમુદ્ર અર્ધ રાજ પ્રમાણુ આવે છે. તેને પશ્ચિમ છેડે યુગ હોય અને ખીજી બાજુના પૂર્વ છેડે શમી હોય, એ બન્નેનો યોગ કેમ થાય? સમુદ્રમાં મહા જળતરંગ થતાં હોય છે એ હકીકત લક્ષમાં રાખવાની છે.

પરમાણુ—“દેવતાએ ક્રીડા કરતાં કરતાં એક પાષાણના સ્તંભના વજ્રવડે ચૂરેચૂરા કરી નાખ્યા અને પછી મેરૂ પર્વતપર ઊભા રહી એક નળીમાં સર્વ પરમાણુ એકઠા કરી કુંક મારી ચારે દિશામાં તે સર્વ પરમાણુ ઉડાવી દીધા, તે જ પરમાણુઓનો બનાવેલો સ્તંભ ફરીવાર કદિ તે તૈયાર કરે, પણ જે કમનસીબ પ્રાણી મનુષ્યભવ પામી હારી જાય છે તે ફરીવાર તેને પ્રાપ્ત કરી શકતો નથી.” લાખ યોજન ઊંચા મેરૂ ઉપરથી પવનના સપાટા સાથે ઉડાડેલા પરમાણુઓની પાછળ દેવતાની જખરજસ્ત કુંક, એ સર્વને સાથે લેતાં અને પર-

માણુની અણુતાનો વિચાર કરતાં ઉપરની હકીકત લગભગ તરંગ જેવી જ લાગે છે.

દશે દષ્ટાંતોનું એ જ પ્રમાણે સમજવું. દરેક દષ્ટાંતમાં બહુ ખૂણિ છે. દરેક દષ્ટાંત મનન કરીને સમજવા જેવું છે. મનુષ્યલવની દુર્લભતા બહુ વિચારવા યોગ્ય છે. દષ્ટાંતની સત્યતા કરતાં હમેશા તેમાંથી પ્રકાશ થતો લાવ બહુ વિચારવા જેવો છે. દેવકૃત મંત્ર, ચમત્કાર કે ખીણ વાત સ્થૂળવાદના આ જમાનામાં ગળે ન ઉતરે તો તેની સામે વિચાર કરવાની અગત્ય નથી, પરંતુ દરેક દષ્ટાંતમાં એક અદ્ભુત લાવ છે અને તે એ છે કે આવો મનુષ્યલવ મહાકષ્ટે મળ્યો છે અને ફરી મળવો મહા મુશ્કેલ છે. એના પરિણામ તરીકે મનુષ્યલવની સફળતા કરવા ખાસ ઉપદેશ છે. ધર્મસામગ્રી મુખ્યત્વે મનુષ્યલવમાં જ મળી શકે છે તેથી આ સર્વ દષ્ટાંતોનું ઉપયોગીપણું પ્રાપ્ત થાય છે.

આટલા ઉપરથી ધર્મની દુરાપતા સમજી કષાય ન કરવા અને તેટલા સાફ તેના સહચારી પાંચે ઈદ્રિયોના ત્રેવીશ વિષયોને ખાસ કરીને ત્યજવા. ૮૬.

કષાયના સહચારી પ્રમાદનો ત્યાગ.

चौरैस्तथा कर्मकरैर्गृहीते, दुष्टैः स्वमात्रेऽप्युपतप्यसे तम् ।

पुष्टैः प्रमादैस्तनुमिश्च पुण्यधनं न किं वेत्स्यपि लुब्धमानम् ॥૨૦॥

“ચોર અથવા કામકાજ કરનારા (નોકર આકરો) તાફ જરા
“ પણુ ધન ઉપાડી જાય છે તોપણુ તું તપી જાય છે, જ્યારે પુષ્ટ
“ અથવા પાતળા પ્રમાદો તાફ પુણ્યધન લુંટી લે છે તે તું જાણતો
“ પણુ નથી? ૨૦.

ઉપભતિ.

ભાવાર્થ—ધરમાં સહજ ચોરી થાય તો ધાંધલ મચાવી મૂકે છે, પોલિસને બોલાવે છે, સજા કરાવે છે અથવા કાયદો હાથમાં લઈ ચોરનાં હાડકાં ખોખરાં કરે છે. આ સર્વ શાને માટે? ધનને માટે. સ્થૂળ દ્રવ્ય માટે. પણુ મધ, વિષય, કષાય, વિકથા અને નિદ્રાફળ પ્રમાદચોરો તાફ પુણ્યધન લુંટી જાય છે તેનો તે વિચાર કયો? વિષય કષાય એ પુષ્ટ ચોરો છે અને વિકથા, નિદ્રા, નોકષાય એ પાતળા ચોરો છે, પણુ બધા ચોર એકઠા થઈ તારા શુભ પુણ્યધનના ભંડાર-

રપર ધાડ પાડે છે તેથી જરા ચેત. ગરથ ગયા પછી જ્ઞાન આવશે તે નકામું છે. તું મૂઢની જેમ બેઠો બેઠો બોયા કરે છે એમાં તારી મૂર્ખાઈ છે. માટે ઉઠ, બચત થા, વિચાર. ૯૦.

જરા નીચું બેઠને ચાલ-ઉપસંહાર-ઔદ્રત્યત્યાગ.

મૃત્યોઃ કોઽપિ ન રક્ષિતો ન જગતો દારિદ્ર્યમુત્રાસિતં,
રોગસ્તેનનૃપાદિજા ન ચ ભિયો નિર્નાશિતાઃ ષોડશ ।

વિધ્વસ્તા નરકા ન નાપિ સુખિતા ધર્મૈશ્ચિલોક્ષી સદા,

તત્કો નામ ગુણો મદથ્થ વિશ્રુતા કા તે સ્તુતીચ્છા ચ કા ॥ ૨૧ ॥

“હે ભાઈ ! તેં હજી સુધી કોઈ પણ પ્રાણીનું મરણથી રક્ષણ કર્યું નથી, તેં કાંઈ જગતનું દળદર ફીટાડ્યું નથી, તેં રોગ, ચોર, રાજા વિગેરેએ કરેલા મોટા સોળ ભયોનો નાશ કર્યો નથી, તેં કાંઈ નરકગતિનો નાશ કર્યો નથી અને ધર્મવડે તેં કાંઈ ત્રણ લોકને સુખી કર્યા નથી, ત્યારે તારામાં ગુણ શા છે કે તેનો મદ કરે છે ? અને વળી એવું કાંઈ પણ કાર્ય કર્યા વિના તું સ્તુતિની ઇચ્છા પણ શેની રાખે છે ? (અથવા શું તારા ગુણ અને શો તારો મદ ! તેમ જ શી તારી મોટાઈ અને શો તારો ખુશામતનો પ્રેમ !!)” ૨૧.

શાર્દૂલવિક્રિંડિત.

વિવેચન—અરે જીવ ! તું લાંબો પહોળો થઈને ચાલે છે પણ તે શું જખરું કામ કર્યું છે કે તેનો ફાંકો રાખે છે ? તારું છતું ધન છે તેને પણ શોધી શકતો નથી. રે ચેતન ! જરા વિચાર કર. આ જીંદગીમાં મરણનો મોટો ભય છે. તેં એક પણ પ્રાણીને તેમાંથી બચાવ્યો ? અરે ! તારા પોતાના માથેથી જ તેનો ભય ઓછો થયો ? આખા હિંદુસ્થાનમાં ગરીબાઈ વધતી જાય છે, ચાર કરોડ માણસો દિવસમાં એક વખત રોટલો કે કુશકા ખાઈને પાણી પીને સુઈ રહે છે, ઉપરાઉપરી દુકાળમાં લાંબો જીવ અન્ન વિના મરણ પામે છે—આવું દળદર તેં કોઈનું ફીટાડ્યું ? ફીટાડવા ચલ કર્યો ? ત્યારે શું તેં મોટા ક્ષય, અતિસાર જેવા વ્યાધિ મટાડ્યા ? કે સોળ ભયથી ધૂજતા પ્રાણીઓને તેમાંથી બચાવ્યા ? આ ભવમાં તેં શું લીધું કર્યું ? આવતા ભવ માટે તેં નરક કાપી નાંખી ? તને ગેરંટી મળી છે કે તું કદિ નારકીમાં તો જઈશ જ નહીં ? અથવા તેં નરકનો જ નાશ કર્યો છે

કે જેથી કોઇ પણ પ્રાણીને ત્યાં જવું પડે નહિ? તારી ફરજ બળવી તે જનસમૂહ કે પ્રાણીસમૂહનું સુખ વધાર્યું? આમાંનું થોડું કે ઘણું કાંઇ કરી શક્યો નથી અને તને અહંકાર થાય છે અથવા પારકા માણસો પાસેથી સ્તુતિ સાંભળવાની ઇચ્છા થાય છે તે તદ્દન અસ્થાને, અયોગ્ય, અણુઘટતી છે. તારો તેના ઉપર કશો હુક નથી. ચેત, જરા વિચાર. આવા ગુણવાળા માણસો તો તેના ફાંકે રાખતા જ નથી, પણ તારે તો ફાંકે રાખવાનો હુક પણ નથી. જે ચેતીશ નહિ તો અનંત કાળચક્રના પ્રવાહમાં તણાઇ જઇશ અને તારો પત્તો લાગશે નહિ. અનુકૂળ સમય, સ્થાન અને સંજોગોનો લાભ લઇ લે.

ઉપરની ગાથામાં સોળ લય કહ્યા છે તેનાં નામ:—રોગ, પાણી, અગ્નિ, સર્પ, ચોર, શત્રુ, મત્ત હુસ્તી, સિંહ, યુદ્ધ એ નવ અને ઇહલોક લય (મનુષ્યને મનુષ્યથી લય તેવી જ રીતે સ્વજાતીય લય), પરલોક લય (મનુષ્યને તિર્યચ અથવા દેવતા કે અસુરથી લય), આદાન લય (ધન ચોરાઇ જવાનો લય), અકસ્માત લય (ઘરમાં બેઠા બેઠા કાંઇ પણ કારણ વગર લય લાગે તે), આજીવિકા લય (કેવી રીતે પેટ ભરાશે તેની નિર્ધનને ચિંતા થાય છે તે લય), મરણ લય, અપ્રલોક લય (લોકમાં અપકીર્તિ થવાની ખીક). ૯૧.

* * * * *

આવી રીતે આપણા સંસારના દરેક કાર્યમાં અગત્યનો ભાગ બળવનાર બહુ જ અગત્યનો વિષય સંપૂર્ણ થયો. એ વિષયની અગત્ય એટલા માટે છે કે જ્યારે લોકો બાહ્યાચાર અને દેખાવ ઉપર બહુ ધ્યાન આપે છે, ઘણીવાર તેથી ભૂલ પણ ખાય છે, ત્યારે શાસ્ત્રકાર તેથી તદ્દન ઉલટી દૃષ્ટિએ જુએ છે. દુનિયાના દેખાવમાં “ભગત”ના નામથી ઓળખાવનારા કેટલીકવાર તીવ્ર વિષયી હોય છે, જ્યારે તદ્દન ભદ્રક જીવો શાસ્ત્રકારની દૃષ્ટિમાં મહા ભાગ્યશાળી ગણાય છે. આ વાતનું કેટલીકવાર સ્પષ્ટ ભાન થાય છે, પણ જરૂરને વખતે બધું ભૂલી જવાય છે. અધ્યવસાય અને આંતરવૃત્તિ ઉપર કેટલો આધાર છે અને તેથી કર્મબંધમાં કેટલો ફેર પડે છે તે માટે એક જ દાખલો બસ છે. છોકરો નિશાળે ન જતો હોય અથવા કુચાલે ચાલતો હોય ત્યારે તેનાપર શિખામણ આપવા લાલ આંખ કરવામાં આવે છે, તેમ જ ગાળ દેનાર ઉપર પણ લાલ આંખ થાય અ. ૨૪.

છે, પણ તે બન્ને લાલાશમાં બહુ ફેર છે. આ ફેર સમજવામાં ખૂબી છે, પણ આવા સામાન્ય પ્રસંગો બાદ કરતાં કોઈ પણ મનુષ્યપ્રકૃતિને માટે બાહ્ય દેખાવપરથી દોરવાઈ જઈ ઘણીવાર છેતરાવાના પ્રસંગો આવે છે.

સંસારનાં સર્વ કાર્યોમાં કષાય એક કે બીજી રીતે જોડાયલા રહે છે. રાગ અને દ્વેષ વગર સંસારનાં કાર્યો બનતાં નથી અને તેથી ગુપ્તપણે કે ઉઘાડી રીતે કષાય થઈ જાય છે. કષાયને ઓળખવાની બહુ જ અગત્ય છે તેથી તેના દરેક પ્રલોકપર પૂરતું વિવેચન કરવા ઉપરાંત અત્રે પણ દરેક માટે કાંઈક નવીન રૂપમાં વિવેચન કરવાની તક લેવામાં આવે છે.

ક્રોધ ઉપર ૧ લો અને ૪ થો એ બે પ્રલોક છે. એને શાસ્ત્રકાર ભુજંગનું રૂપ આપે છે, તેપર વિવેચન થઈ ગયું છે. ગૌતમ કુળકમાં કહે છે કે કોદ્દામિભૂયા ન સુહં લહંતિ 'ક્રોધીને સુખ મળતું નથી, ભવભાવનામાં સૂર નામના બ્રાહ્મણની કથા છે, તેને ક્રોધ કરવાથી અનંત ભવ રખડવું પડ્યું હતું. ક્રોધ એ દ્વેષ છે અને વિવેકને ભૂલાવી નાખે છે. શાસ્ત્રકાર કહે છે કે કોદ્દસમો વેરિઓ નતિથિ ક્રોધ જેવું કોઈ દુશ્મન નથી. મહાત્માઓ, ભાવિતાત્મા અનગારો અને સાધુઓ પણ ક્રોધથી રખડી પડ્યા છે. ક્રોધ શું શું કરે છે તેના સંબંધમાં એક વિદ્વાન્ લખે છે કે:-

સંતાપં તતુતે મિનત્તિ બિનયં સૌહાર્દમુત્સાદય-

ત્યુદ્વેગં જનયત્યવદ્યવચનં સૂતે વિષત્તે કલિમ્ ।

કીર્તિં કૃન્તતિ દુર્મતિં વિતરતિ વ્યાહન્તિ પુણ્યોદયં,

વક્તે યઃ કુગતિં સ હાતુમુચ્ચિતો રોષઃ સદોષઃ સતામ્ ॥

ક્રોધ સંતાપ* કરે છે, વિનયધર્મનો નાશ કરે છે, મિત્રતાનો છેડો આણે છે, ઉદ્વેગ કરાવે છે, અવધ વચન બોલાવે છે, કલેશ કરાવે છે, કીર્તિનો નાશ કરે છે, દુર્મતિ ઉત્પન્ન કરે છે, પુણ્યોદયને હણે છે અને કુગતિ આપે છે. આવા આવા અનેક દોષો ક્રોધથી

* ક્રોધ અને તાવ (તાપ-ફીવર) બરાબર સરખા છે. ક્રોધથી આંખ લાલ થાય છે. તાવથી પણ તેમજ થાય છે; ક્રોધથી સુખ લાલ થાય છે, તાવથી પણ તેમજ થાય છે; તાવથી મહોમાં પાણીની ખેંચ પડે છે, ક્રોધથી પણ તેમજ થાય છે; તાવથી નાડી તથા હૃદય બહુ વેગમાં ચાલે છે, ક્રોધ વખતે પણ તેમજ થાય છે; તાવથી ભુખ લાગતી નથી, ક્રોધ વખતે પણ અન્ન રચવું નથી. વિગેરે વિગેરે.

ઉત્પન્ન થાય છે, સુંઝ તે અનુભવથી સમજી શકે છે. ક્રોધ કરવાથી નુકશાન પ્રત્યક્ષ છે. સિંદુરપ્રકર, ઉપાધ્યાયજીની સમજાય વિગેરે અનેક ગ્રંથોમાં તે સંબંધી બહુ વિવેચન છે. ક્રોધનો ત્યાગ એટલે ક્ષમા-ક્ષમા એ જૈન શાસ્ત્રનો સાર; એમાં આહિંસા, અભયદાન, અનુકંપા આદિ સર્વનો સમાવેશ થઈ જાય છે. સ્કંદકાવ્યાર્ય ક્રોધથી રખડ્યા અને તેના ત્યાગથી ગજસુકુમાળ, મેતાર્ય વિગેરે બહુ જીવો સુખી થયા.

માન-આને માટે ૨-૩-૭-૮-૧૭ માં ૨લોકો છે, આ મીઠો કપાય છે, સર્વને કરવો ગમે છે, ઘણીવાર પોતે નિર્ગુણી છે એમ ખતાવતાં પણ અંતરંગમાં અહંકાર હોય છે. કેટલાક મગરૂખ હોય છે તે છતી વસ્તુ માટે હોય છે, એને pride (મદ) કહે છે; કેટલાક મગરૂખ હોય છે તે અછતી વસ્તુ માટે ડોળઘાલુ હોય છે એને Vanity, hypocrisy કહે છે. મગરૂખી કે ફાંકો રાખવો તેના કરતાં પણ ફંલ રાખવો એ વધારે ખરાબ છે. હાલના સમયમાં માણસો ફંલી વધારે હોય છે. ખીનું ધ્યાનમાં રાખવાનું એ છે કે આ જમાનામાં કેટલાક દુર્ગુણોને સદ્ગુણમાં ગણવામાં આવે છે. કેટલાક માણસો self-respect ‘સ્વવ્યક્તિ સ્થાપન’ અથવા ‘નતિયમાન’ના નામથી ઘણો અહંકાર કરે છે. આવી બાબતથી ખાસ ચેતતાં રહેવાની જરૂર છે. એમાં ખૂબી શું છે તે વિચારવાની જરૂર છે. પોતાની જાતને ફેંકી દેવી, દરેક અપમાનને પાત્ર બનાવવી એમ કહેવાની મતલબ નથી; પણ એ દેખાવના રૂપમાં અહંભાવ પેસી જાય છે એ ખાસ ધ્યાનમાં રાખવાનું છે. અહંકાર કે ફંલ અનેક પ્રકારના છે. શાસ્ત્રકાર મદ ૮ પ્રકારના કહે છે,* તે ઉપર જણાવ્યા છે અને તે મદ કરવાથી હેરાન થયેલાનાં દષ્ટાંતો પણ સાથે ખતાવ્યાં છે.† આ જમાનામાં આ બાબતથી સાવચેત રહેવાની ખાસ જરૂર છે. ભવભાવનામાં એક ઉજ્જિતકુમારની કથા છે તે આ બાબતમાં ધ્યાનમાં રાખવા જેવી છે. માનથી વિનયનો નાશ થાય છે, અછકડ રહેવાનું મન થાય છે અને લોકો તેથી અભિમાની માણસો સાથે સંબંધ ઓછો કરી નાખે છે. ભલા માણસ! આખી દુનિયામાં હિંદુસ્તાન ક્યાં? તેમાં ગુજરાત ક્યાં અને તેમાં તારું ગામ ક્યાં?

* એ આઠ પ્રકાર પણ ઉપલક્ષણરૂપ સમજવા.
કારના સત્તરમા ૨લોકપરની નોટ.

† જુઓ આ અધિ-

અત્યારની ગણતરી પ્રમાણે જણાયલી દુનિયામાં લગભગ એક અબજ ને સાઠ કરોડ માણસો છે તેમાંનું એક પણ માણસ સો વરસ પછી અહીં રહેશે નહિ ત્યારે તું તે શું જોઈને મદ કરે છે? વળી છેલ્લી ગાથામાં કહ્યું તેમ તારામાં એવો કયો અસાધારણ ગુણ છે કે તું માન કરે છે? જરા વિચાર. જરા ઊંડો ઉતર શાસ્ત્રકાર માનને ‘હાથી’ કહે છે.* તેના ઉપર બેસનાર ડોલે છે અને ઉપાધ્યાયજી કહે છે કે માનત્યાગનો રસ્તો એજ છે કે પૂર્વે જે મોટા મોટા પુરૂષો થઈ ગયા હોય તેનાં દૃષ્ટાંતો વાંચી વિચારી તેઓની પાસે પોતાની લઘુતા વિચારવી. વિદ્વાનો કહી ગયા છે કે:-

बलिभ्यो बलिनः सन्ति, वादिभ्यः सन्ति वादिनः ।

घनिभ्यो घनिनः सन्ति, तस्मादहर्पं त्यजेद् बुधः ॥

‘બળવાનથી પણ બળવાન, વાદીથી પણ વાદી અને ધનવાનથી પણ વધારે ધનવાન પ્રાણીઓ દુનિયાપર છે માટે ડાહ્યા હોય તેમણે અહંકાર કરવો નહિ.’ શેરને માથે સવાશેર ઘણા પડ્યા છે. સુસને આટલી શિખામણ બસ છે. વળી ઉદયરત્ન મહારાજ કહે છે કે માનથી વિનયનો નાશ થાય, વિનય વગર સમકિતપ્રાપ્તિ ન થાય, સમકિત વગર ચારિત્ર ન થાય અને ચારિત્ર વગર સંસારબંધનથી મોક્ષ ન થાય, તેથી પરંપરાએ માનથી મોક્ષ થતો નથી. આ બધું વિચારવાનું હસ્તામલક જેવું છે, સુસને ચેતવણી આપવા દ્વારા સ્વાત્મહિત સાધવા આ સર્વ પ્રેરણા કરે છે.

માયા-એને શાસ્ત્રકાર નાગણી કહે છે. એને માટે ૧૧ મા ર્લોકમાં વિવેચન કર્યું છે. એ કપાય બહુ મીઠો છે. એને કરવાથી જીવ મહા તીવ્ર પાપનો સંચય કરે છે. એ દોષ સામાન્ય માણસ કરતાં દુનિયાની નજરમાં હુશિયાર-કરમી કહેવાતામાં વધારે હોય છે. ગાંડી માના ડાહ્યા દીકરાઓનો એ ખાસ ગુણ મનાણો છે. ‘વણિક તેહનું નામ જેહ બુકું નવ બોલે’ વિ. વિ. સામળભટ્ટે કહ્યું તેમાં નવાઈ લાગે છે. હાલ તો વાણિયાવેડા-વિસાપણું-એ માયાવિપણાના પર્યાય શબ્દો થઈ પડ્યા છે. એ માયા કરવાથી મન બહુ વ્યાકુળ રહે છે.

* હેમચન્દ્રાચાર્ય માનને વૃક્ષ કહે છે, એ વડલાના વૃક્ષ જેવું છે, એને કાપ્યું હોય તોપણ ઉગે છે, એને નાશ કરવાના ઉપાય તરીકે નદીનું પૂર આણવા જરૂર છે અને જ્યારે એ વૃક્ષનો મૂળમાંથી ઉચ્છેદ થાય ત્યારે જ એને ફરી વધવાનો સંભવ દૂર થાય છે.

શાસ્ત્રકાર કહે છે કે માયાવિળો હુંતિ પરસ્સ પેસા ‘માયાવી માણસો પારકાના નોકર થાય છે’ એ તદ્દન અનુભવસિદ્ધ છે. એક બાબતમાં માયા કપટ કર્યું તેને નભાવવું એ બહુ મુશ્કેલ છે; પછી અનેક યુક્તિઓ લગાવવી પડે છે, અસત્ય પરંપરા ચાલે છે અને છતાં પણ મનમાં પકડાઈ જવાની ધાસ્તી રહે છે. વાણિયાવેડા કરવાની માયા તેમજ રાજબટપટની માયા—એ તો દેખીતી રીતે ત્યાજ્ય છે. એ માયા કરનારમાં બગવૃત્તિ, ખોટો દેખાવ બહુ હોય છે, એટલુંજ નહિ પણ મહીનાથજીના દૃષ્ટાંતથી જણાય છે કે પ્રશસ્ત માયા પણ કરવી નહીં. ખમ્બુસ કરીને કોમ કે નાત કે સંઘના આગેવાનો, દેરાસરના દ્રુષ્ટીઓ—વિગેરે મૈતા પુરૂષોએ તો એવા સરળ થવું જોઈએ કે બીજાઓ તેનું અનુકરણ કરે. વાંચનાર ! નાત કે સંઘની મીટીંગમાં જવાનો તને કોઈવાર પ્રસંગ આવ્યો છે ? ત્યાં શું થાય છે ? એ કોમની અને આખા દેશની સ્થિતિ બતાવે છે, એ પાયમાલીનું ચિહ્ન છે. એ બતાવે છે કે આર્યાવર્તમાં જ્યાંસુધી સરળતા નથી, સ્વાર્પણ નથી, પક્ષબુદ્ધિનો ત્યાગ નથી, સ્વાત્મલોગ નથી, ત્યાંસુધી જાપાનના પાડોશી હોવાની મગરૂખી કરવાનો તેને જરા પણ હક નથી. ભલા ભાઈ ! તારાં સાંસારિક કાર્યોમાં તો માયા, પણ વળી તારાં ધાર્મિક કાર્યોમાં પણ માયા ! તું જૈન હો કે હિંદુ હો કે કોઈ પણ હો, તું સાધુ હો કે સંન્યાસી હો કે પાદરી હો, પણ તારું જીવન જો ! તું દેખાવ કેટલો કરે છે ? લોકરંજન કરવા માટે, વાહવાહ બોલાવવા માટે કેટલું કરે છે ? તે જો ! વિચાર ! બહુ નકામું ચાલ્યું જાય છે; તું સમજ્યો નથી, સમજવા યત્ન કરતો નથી તેથી બધી ભૂલ થાય છે.

લોભ—એને શાસ્ત્રકાર ‘આકાશ’ સાથે સરખાવે છે.* આકાશનો છેડો આવતો નથી તેમ તેનો છેડો આવતો નથી. તેને માટે ૧૨ મી ગાથામાં વિવેચન થઈ ગયું છે. શાસ્ત્રકાર કહે કે સર્વગુણવિનાશનં લોભાત્ લોભથી સર્વ ગુણનો નાશ થાય છે. પૈસાને અગ્યારમો પ્રાણ આટલા માટે જ કહેવામાં આવે છે. એ દશ પ્રાણને મૂકાવે છે, પોતાના ગુણોનાં વખાણ કરાવે છે, નાચ કરાવે છે. આખી દુનિયાને

* હેમચંદ્ર મહારાજ એને ‘સમુદ્ર’ સાથે સરખાવે છે. એ દેખાય છે મર્યાદાવાળો, પણ જ્યારે ઉછાળો મારે છે ત્યારે મોટી હલપર વધી જાય છે, એનું તળિયું આવતું નથી વિગેરે રૂપક ઘટાવવાં.

મોરલીપર નચાવનાર આશા-તૃષ્ણા અનેક રૂપે કામ કરે છે. રા-
જ્યના, ધનના કે પુત્રના લોભથી અનેક અકાર્યો થાય છે: એણે
અખળે રૂપિયાના ધણી મમ્મણ શેઠને અંધારી રાત્રિએ નદીના પૂરમાં
તણાતાં લાકડાં ખેંચવા સૂચવ્યું, અને એણે કેણિકને પોતાની માના
ખાપ ચેડા મહારાજ સાથે મોટું યુદ્ધ કરાવ્યું. એણે ધવળ શેઠને
સાતમી નારકીએ મોકલ્યો અને એણે નેપોલિયનને સેન્ટહેલીનામાં
કેદ કરાવ્યો. એણે ઘણાને લમાવ્યા, રખડાવ્યા અને ધૂળ લેગા કર્યા.


આટલા માટે ૧૮ મી ગાથામાં કહ્યું છે કે મૂલંહિ સંસારતરોઃ કષાયાઃ
સંસારરૂપ વૃક્ષનું મૂળ જ કષાય છે. કષાયત્યાગ એટલે સંસારત્યાગ.
એ કષાયોના અનુયાયી અને સહચારી તરીકે વિષય અને બીજા
પ્રમાદ આવે છે અને તેના સંબંધમાં અન્યત્ર વિવેચન થઈ ગયું છે.
વળી સામાન્ય રીતે કષાયત્યાગ કરવા માટે ૫-૬-૧૫-૧૬-૧૮-૨૧
એ શ્લોકો છે અને વિષયપ્રમાદ ત્યાગ માટે ૧૬-૨૦ એ બે શ્લોકો
છે. આ વિષય બહુ જ અગત્યનો છે, મનુષ્યજીવનનો મોટો ભાગ
આ મનોવિકારપર ફેટેહ પામવાથી જ સફળ કરી શકાય છે; તેને
જીતવા એ મનુષ્યજીવનની કસોટિ છે. આ વિષયની અગત્ય બેઝને
બનતાં સુધી દરેક શ્લોકપર સારી રીતે વિવેચન કરવાનો પ્રયાસ થયો
છે. કષાયનો વિષય એટલો બધો વિસ્તૃત છે કે તેપર બહુ વિવેચન
થઈ શકે, પરંતુ અંથગૌરવ બહુ વધી જાય તેથી અત્ર મુદ્દાની હકી-
કતપર ખાસ ધ્યાન ખેંચ્યું છે, આ ચારે કષાયોપર અન્યત્ર બહુ
વિસ્તારથી આ લખનારે ઉલ્લેખ કર્યો છે તે વિસ્તારથી જાણવાની
ઇચ્છાવાળાને ઉપયોગી થઈ પડે તેવો સંભવ રહે છે. શ્રી જૈન ધર્મ-
પ્રકાશના સૌજન્યના વિષય તળે એ લેખો મળી આવશે. અત્ર મુખ્ય
કહેવાનું એટલું જ છે કે તારે ગમે તેવો પ્રયાસ કરીને કષાયોપર
જય મેળવવો. એ પ્રમાણે કરવાથી આ જીવનની સાર્થકતા છે. એમ
કરીશ તો જ આ લવચાત્રા સફળ થશે અને નહિ તો અનંત કાળ-
ચક્રમાં ફરતો આવ્યો છે તે પ્રમાણે આ લવ પણ એક ફેરા સમાન થશે.

इति सविवरणः कषायनिग्रहनामा सप्तमोऽधिकारः





અથાષ્ટમઃ શાસ્ત્રગુણાધિકારઃ



આ ત્યાર સુધી અગાઉના સાત અધિકારોમાં મમત્વ-મોચન અને કષાયત્યાગ તથા પ્રમાદત્યાગનો ઉપ-દેશ કર્યો. આ સર્વ ઉપદેશની અસર મનપર શાસ્ત્રાભ્યાસ હોય તો કાયમ રહે છે, નહિ તો ચાલી જાય છે. જ્ઞાન-સમજણ વગર કોઈ પણ વસ્તુનો ત્યાગ થતો નથી, થાય તો બન્યો રહેતો નથી અને થોડો વખત રહે તોયણ પાછી અસલ સ્થિતિ થઈ જવાનો ચાલુ ભય રહ્યા કરે છે. શાસ્ત્રા-ભ્યાસ કેવા પ્રકારનો જોઈએ, તેથી કેવા કેવા પ્રકારના લાભ છે તે વધારે સ્પષ્ટ કરવા માટે સૂરિમહારાજ હવે પ્રવૃત્તિ કરે છે.

ઉપરચોટીઓ શાસ્ત્રાભ્યાસ.

શિલાતલામે હૃદિ તે વહન્તિ, વિશન્તિ સિદ્ધાન્તરસા ન ચાન્તઃ ।
યદત્ર નો જીવદયાર્દ્રતા તે, ન ભાવનાઙ્કૂરતતિશ્ચ લભ્યા ॥ ૧ ॥

“શિલાની સપાટિ જેવા તારા હૃદયપર થઈને સિદ્ધાન્તજળ “આહ્યું જાય છે પણ તેની અંદર પ્રવેશ કરતું નથી; કારણકે તેમાં “(તારા હૃદયમાં) જીવદયારૂપ ભીનાશ નથી અને ભાવનારૂપ અંકુ- “રાઓની શ્રેણી પણ થવાની નથી.” ૧. ઉપેન્દ્રવ્રથ.

વિવેચન-સાધુનાં વ્યાખ્યાન, ગ્રંથનો અભ્યાસ, શાસ્ત્રનું શ્રવણ વિગેરે પ્રસંગે હૃદયતટપર જ્ઞાનલહરીનો સુગંધી પવન જરા વખત વાય છે અને ઘણાખરા મનુષ્યોને તો તે જરા આનંદ આપી આહ્યો જાય છે. જેમ પાણીનો પ્રવાહ શિલા ઉપર થઈને આહ્યો જાય છે

અને અર્ધા કલાક પછી જુઓ તો પાછી શિલા જેવી ને તેવી હાલ-
તમાં પડેલી હોય છે, તેમાં ભીનાશ પણ રહેતી નથી અને તેનાપર
અંકુરા પણ ઉગતા નથી, તેનાપર દિવસોના દિવસો સુધી પાણી
આદ્યું તે તદ્દન નકામું થઈ જાય છે; કારણકે જળ પોતાની અસર
કાંઈ પણ સ્થાપન કરી ગયું નહિ અથવા બીજી દૃષ્ટિથી જોઈએ તો
શિલામાં કોઈ એવો સ્વભાવ રહેલો છે કે પાણી પ્રાપ્ત થયું તેનો
લાભ લેવાની તેનામાં શક્તિ નથી. ત્યારે શિલા જેવા હૃદયથી લાભ
નથી. જે જ્ઞાન ઉપર ઉપરથી આદ્યું જાય તેનાથી વિશેષ લાભ પણ
શું? શાસ્ત્રકાર આવા જ્ઞાનને વિષયપ્રતિભાસ જ્ઞાન કહે છે. મતિ-
અજ્ઞાનના ક્ષયોપશમથી એ જ્ઞાન પ્રાપ્ત થાય છે. વસ્તુતઃ એ મતિ-
જ્ઞાનનો વિષય કોઈ અજ્ઞાન જ છે. એથી ઇન્દ્રિય પ્રત્યક્ષ કેટલીક
વસ્તુઓનું જ્ઞાન થાય છે; પરંતુ બાળકને જેમ વિષ, કંટક કે રત્નમાં
હેય ઉપાદેયપણાનું જ્ઞાન નથી, તેમ આવા ઉપર ઉપરના જ્ઞાનવા-
ળાને વસ્તુતઃ હેય ઉપાદેયપણાનો ઓધ નથી. વ્યવહારથી તે મહા-
તત્ત્વજ્ઞાની કે ફિલોસોફર પણ કહેવાય, પરંતુ જ્યાંસુધી તેની પ્રવૃત્તિ
નિરપેક્ષ છે, ત્યાંસુધી તેનું જ્ઞાન લાભ આપનાર થતું નથી. હૃદય
જ્યારે ક્ષેત્રની ક્ષણદ્રુપ ભૂમિ જેવું થાય અને તેનાપર સિદ્ધાન્તજળ
પડે ત્યારે પછી તેમાં સર્વ જીવ પ્રત્યે મૈત્રીભાવરૂપ આર્દ્રતા પ્રાપ્ત
થાય છે અને તેમ થાય ત્યારેજ ભાવનારૂપ અંકુરાઓ પણ ત્યાં
ઉગે છે. એવી રીતે વર્તનપર અસર કરનાર તત્ત્વસંવેદન જ્ઞાન પ્રાપ્ત
થાય છે ત્યારે શાસ્ત્રાભ્યાસ બહુ ઉપયોગી થઈ પડે છે. મતિઅજ્ઞાનના
ક્ષયોપશમથી જરા જરા વસ્તુસ્વરૂપ બતાવવાનું બની શકે તે તદ્દન
ઉપર ઉપરનું થાય છે, પરંતુ જ્યારે વસ્તુતઃ સ્વરૂપજ્ઞાન પ્રાપ્ત થાય
ત્યારે વર્તનપર પણ તેની અસર થાય છે. લોકોનું જ્ઞાન બહુધા
ઉપયોગિતા કરતાં આડંબર માટે અને સ્વાત્મગુણવૃદ્ધિના વિકાસ
કરતાં સ્વકીર્તિરૂપ ક્ષુલ્લેક ઐહિક વૃત્તિથી ઉત્પન્ન થયેલું હોય છે, જે
કોઈ પણ રીતે જ્ઞાનના નામને યોગ્ય નથી. આટલા માટે આ
અધિકારના આઠમા પ્રલોકમાં કહે છે કે ‘આગમ કાંઈ અભ્યાસ
માત્રથી ક્ષણ આપનારાં થતાં નથી.’ વિષયપ્રતિભાસ જ્ઞાન જીવને
બહુવાર થાય છે પણ સાધ્ય તો તત્ત્વસંવેદન જ્ઞાનથી જ પ્રાપ્ત
થાય છે. ૯૨.

શાસ્ત્ર ભણેલા પ્રમાદીને ઉપદેશ.

યસ્યાગમામ્મોદરસૈર્ન ધૌતઃ પ્રમાદપક્કઃ સ કથં શિવેચ્છુઃ ।

રસાયનૈર્યસ્ય ગદાઃ ક્ષતા નો, સુદુર્લભં જીવિતમસ્ય નૂનમ્ ॥ ૨ ॥

“જે પ્રાણીનો પ્રમાદરૂપ કાદવ સિદ્ધાંતરૂપ વરસાદના જળ-
“પ્રવાહથી પણ ધોવાતો નથી તે કેવી રીતે સુમુક્ષુ (મોક્ષ મેળ-
“વવાની ઇચ્છાવાળો) હોઈ શકે ? ખરેખર, રસાયણથી પણ જે
“કોઈ પ્રાણીના વ્યાધિઓ નાશ પામે નહિ તો પછી તેનું જીવન
“રહેવાનું જ નહિ એમ જાણવું.” ૨.

કવચતિ.

ભાવાર્થ—જ્યારે શાસ્ત્રશ્રવણથી પણ પ્રમાદનો નાશ થાય નહિ
ત્યારે પછી આ જીવને અનંત કાળ પર્યંત સંસારમાં પરિભ્રમણ કર-
વાનું જ છે, એમ સહજવું. પ્રમાદ આઠ પ્રકારના છે—૧ સંશય,
૨ વિપર્યય (ઉલટો બોધ), ૩ રાગ, ૪ દ્વેષ, ૫ મતિબ્રંશ, ૬ મન
વચન કાયાના યોગોનું દુઃપ્રણિધાન, ૭ ધર્મપર અનાદર, ૮ અજ્ઞાન;
અથવા પાંચ પ્રકારે પણ પ્રમાદ છે—મદ્ય, વિષય, કષાય, વિકૃતિ ને
નિદ્રા. આનું વિશેષ સ્વરૂપ છઠ્ઠા અધિકારમાં બતાવાઈ ગયું છે. અત્ર
આઠ પ્રકારના પ્રમાદનો ત્યાગ સમજવો. શાસ્ત્રાભ્યાસ કે શ્રવણ પછી
તે બન્યા જ રહે તો પછી થઈ જ રહ્યું ! વૈદિક શાસ્ત્રોક્ત વિધિપૂર્વક
મારેલાં તામ્ર કે પારદ પ્રમુખના પ્રયોગથી પણ જ્યારે વ્યાધિ મટે
નહિ ત્યારે તે કેસની આશા છોડવી. તેમજ સંસારદુઃખરૂપ વ્યાધિ
પણ તેને માટેના રસાયણરૂપ શાસ્ત્રથી પણ જે મટે નહિ તો જાણવું
કે તેવા વ્યાધિવાળો પ્રાણી ‘દુઃસાધ્ય’ કે ‘અસાધ્ય’ના વર્ગમાં છે.
દરેક ભૂલને સુધારવાના ઉપાય હોય છે, દરેક વિમાર્ગગમનને સુમાર્ગે
લાવવાનાં સાધન હોય છે, દરેક વ્યાધિનાં ઔષધ હોય છે.

પ્રમાદનો પારિભાષિક અર્થ ન કરીએ તો સામાન્ય ભાષામાં
તેનો આળસ-પુરૂષાર્થનો અભાવ એ અર્થ થાય છે. દરેક વ્યક્તિ
પછી તે ઉપાધિ સહિત કે રહિત હોય તેને સ્વકર્તવ્યથી બ્રહ્મ કરનાર
આ મહા દુર્ગુણ છે. એની હાજરી હોય ત્યારે કોઈ પણ કાર્ય થઈ
શકતું નથી અને દરેક પગલે સ્ખલના પ્રાપ્ત થાય છે. સાધુજીવનમાં
પ્રમત્ત અવસ્થા અધઃપાત કરાવનારી થાય છે અને સાધ્યને રસ્તે
વધારો કરાવવાને બદલે એક પગલું પાછા હટાડે છે.

અ. ૨૫.

આંખથી જ દેસાય છે. શાસ્ત્રાભ્યાસ વગર દુર્ગતિનો નાશ થતો નથી, પણ જ્યારે તેજ અભ્યાસ પોતાની પૂજાસત્કાર માટે તેમ જ પહેલી ખુરશી મેળવવા માટે થયો હોય ત્યારે નિષ્ફળ થાય છે એટલું જ નહિ પણ નુકશાન કરનાર થાય છે. જરા માન મળે તેને લાલ કહો તો ભલે, પણ શાસ્ત્રકાર એને નુકશાન કહે છે. શાસ્ત્રાભ્યાસના પરિણામે બધું મળે છે: માન મળે છે, પ્રમુખની ખુરશી મળે છે, ગ્રંથકાર થવાય છે, પણ અભ્યાસીની અભ્યાસના કૃણ તરીકે એ ઇચ્છા ન હોવી જોઈએ; એ ઇચ્છા થઈ કે બધું ગયું એમ સમજવું. શ્રી-માન હરિભદ્રસૂરિ મહારાજ તેટલા માટે વિષયપ્રતિભાસ જ્ઞાનની વ્યાખ્યા કરતાં કહે છે કે એ જ્ઞાનથી પ્રવૃત્તિ કેવી કરવી તે સંબંધમાં તદ્દન નિરપેક્ષ વૃત્તિ રહે છે; અને વર્તન વગરના જ્ઞાનથી લાલ થતો નથી તે જેમ અત્ર દષ્ટાંત આપીને સ્પષ્ટ કરવામાં આવ્યું છે તેમ અષ્ટકમાં તેવા જ્ઞાનને મહા અપાયના કારણરૂપ કહ્યું છે.^૧ આપણે વ્યવહારમાં પણ એ વાતનો વારંવાર અનુભવ કરીએ છીએ. જેઓ અવ્યવસ્થિતપણે બહુ અભ્યાસ કરી ગયા હોય છે તેઓને પોતાની પ્રવૃત્તિના સંબંધમાં બહુ વિવેક રહેતો નથી. એકલું મગજ કેળવાયું હોય અને અંતઃકરણપર તેની છાપ ન પડી હોય ત્યારે આવું ભયંકર પરિણામ આવે છે. Mental Education (માનસિક કેળવણી) અને Moral Education (અંતઃકરણની કેળવણી)નો તફાવત અત્ર સારી રીતે દષ્ટિગોચર થાય છે. એક વિદ્વાન્ ગણાતા મનુષ્યને અશુદ્ધ વ્યવહારમાં પ્રવર્તતો દેખવામાં આવે ત્યારે સમજવું કે તેનું જ્ઞાન હજી પ્રથમની પંક્તિ ઉપરજ છે. પ્રવૃત્તિમાં આત્માને યથાસ્થિત લાલ અલાલનો સદ્ભાવ બતાવનાર જ્યાંસુધી તેના જ્ઞાનનો વિષય થાય નહિ ત્યાંસુધી જ્ઞાન આડંબર માત્ર રહે છે, અને તે જ્ઞાનને શાસ્ત્રકાર અનેક પ્રસંગે અજ્ઞાન જ કહે છે.

આ અને હવે પછીના બે શ્લોક આડે રસ્તે ઉતરી ગયેલા, પંડિત હોવાનો ક્ષાંકો રાખનારા અને શુષ્કવાદીઓ ઉપર સખત કટકો મારે છે. દરેક અભ્યાસીએ આ બાબતપર ધ્યાન આપવાની ખાસ જરૂર છે. ૯૪.

પરલોકહિતધુદ્ધિ વગરના અભ્યાસ કરનારાઓને.
 મોદન્તે बहुतर्कतर्कणचणाः केचिज्जयाद्वादिनां,
 काव्यैः केचन कल्पितार्थघटनैस्तुष्टाः कविख्यातितः ।
 ज्योतिर्नाटकनीतिलक्षणधनुर्वेदादिशास्त्रैः परे,
 ब्रूमः प्रेत्यहिते तु कर्मणि जडान् कुक्षिम्मरीनेव तान् ॥ ४ ॥

“કેટલાક અભ્યાસીઓ બહુ પ્રકારના તર્કવિતર્કોના વિચારોમાં
 “ પ્રસિદ્ધ હોઇ વાદીઓને જીતીને આનંદ પામે છે, કેટલાક કલ્પના
 “ ઉઠાવીને કાવ્યો રચીને કવિ તરીકે ખ્યાતિ મેળવી આનંદ માને
 “ છે અને કેટલાક જ્યોતિષશાસ્ત્ર, નાટ્યશાસ્ત્ર, નીતિશાસ્ત્ર, સામુદ્રિક-
 “ ક્ષાસ્ત્ર, ધનુર્વેદ વિગેરે શાસ્ત્રોના અભ્યાસવડે ખુશી થાય છે, પરંતુ
 “ આવતા ભવમાં હિતકારી કાર્ય તરફ જો તેઓ અજ્ઞ (અથવા
 “ બેદરકાર) હોય તો અમે તો તેઓને પેટભરા જ કહીએ છીએ.” ૪.
 શાર્દૂલવિકીરિત.

ભાવાર્થ—ઉપરના શ્લોકમાં કહી તેજ હકીકત સ્ફુટ કરે છે.
 કેટલાક ન્યાય (Logic) ની કોટિમાં ઊંડા ઉતરી આનંદ માને છે,
 જ્યારે કેટલાક કવિ થાય છે, કેટલાક જોશી, નાટકકાર, રાજદ્વારી
 નીતિમાં કુશળ, સામુદ્રિક જ્ઞાનમાં કુશળ, શસ્ત્રવિદ્યામાં કુશળ અને
 કેટલાક રસાયન શાસ્ત્રી (chemist) આંકડાશાસ્ત્રી (statistician),
 અર્થશાસ્ત્રી (economist), ખગોળવેત્તા (astronomer), ભૂતળવેત્તા
 (geologist), વનસ્પતિ વિદ્યાકુશળ (botanist), ગણિતશાસ્ત્રમાં
 પ્રવીણ (mathamatician), વैयाकरण (grammarian) વિગેરે વિગેરે
 થાય છે; ઉદ્યોગ, ગુરૂકૃપા અને ક્ષયોપશમ પ્રમાણે વિદ્વત્તા મેળવે
 છે, પણ જો તેમને ભવની યીક નથી તો આવતા ભવમાં હિતકારી
 ધર્માનુષ્ઠાન કરી શકતા નથી અને ધર્માનુષ્ઠાન કર્યા સિવાય આવતા
 ભવ માટે તૈયારી નથી અને તે ધર્મી હોવા કરતાં ધર્મી હોવાનો
 દેખાવ માત્ર કરે છે; આ પ્રમાણે હોય તો બાણુવું કે તે બાણુસ
 પેટભરા જ છે અને કાળની સપાટિમાં લાગનારા પવન અનુસારે
 તણાઇ જવાના છે. અષ્ટકજીના ટીકાકાર કહે છે કે—

अविसेसिया मइ क्षिय सम्महिद्विस्स सा मइनाणं ।
 मइअज्ञाणं मिच्छादिद्विस्स सुयंपि एमेव ॥

“સમ્યગ્દષ્ટિની બુદ્ધિ તે ‘મતિજ્ઞાન’ છે અને મિથ્યાદષ્ટિની બુદ્ધિ તે ‘મતિઅજ્ઞાન’ છે. મતિમાં કાંઈ ફેરફાર નથી. શ્રુતજ્ઞાનના સંબંધમાં પણ તે જ પ્રકારે સમજવું.” મહા તર્ક કરનાર હોય તોપણ જ્યાંસુધી જ્ઞાનની અસર આત્મિક શુભ પ્રવૃત્તિમાં થતી નથી ત્યાંસુધી તેવા જ્ઞાનને શાસ્ત્રકાર અજ્ઞાન જ કહે છે; અને અજ્ઞાન તો કષાયાદિ મહા રિપુઓથી પણ વધારે ખરાબ છે. આથી અમુક વ્યક્તિ વિદ્વાન હોય તો તેથી કાંઈ બહુ ખુશી થઈ જવા જેવું નથી. વાસ્તવિક તુલના તો પ્રવૃત્તિ ઉપર જ રહે છે અને જેઓ અમુક કાર્યનો આત્મિક ઉન્નતિ અવનતિને અંગે શો સંબંધ છે તે વિચારતા નથી અથવા વિચાર કરવાની દરકાર કરતા નથી અને વિચાર કરીને ઉન્નતિને માર્ગે પ્રવૃત્તિ કરતા નથી તેઓ વસ્તુતઃ અજ્ઞાની જ છે, સંસારરસિક જ છે, સંસારમાં રખડનારા જ છે અને તેથી તેઓને ‘પેટભરા’ કહેવા યુક્ત જ છે. જેઓ પોતાના પેટ પૂરતો વિચાર કરી બેસી રહે છે તેઓ પેટભરા કહેવાય છે. અત્ર સંસારના વધારનારને તે નામ આપવું બહુ સાર્થ છે, વિચાર કરીને સમજવા યોગ્ય છે અને સમજાઈ જાય તેવું છે.

‘અમે’ કહીએ છીએ એમ મુનિશુંદર મહારાજ ભાર મૂકીને કહે છે. ગ્રંથકારને બહુવચનથી લખવાનો હુક છે એમાં માન જેવું કશું નથી. વિષય લોકોના મનપર ઠસાવવા માટે ભાર મૂકીને કહેવાની આ પદ્ધતિ બહુ અસરકારક છે. ટીકાકારના કહેવા પ્રમાણે તે સમાન ધર્મવાળાઓની એકવાક્યતા એટલે સરખા વિચાર ધરાવનારાઓનો સર્વાતુમતે થયેલો નિર્ણય બતાવે છે. ૯૫.

શાસ્ત્ર ભણીને શું કરવું?

किं मोदसे पण्डितनाममात्रात्, शास्त्रेष्वधीती जनरञ्जकेषु ।

तत्किञ्चनाधीष्व कुरुष्व चाशु, न ते भवेद्येन भवाब्धिपातः ॥५॥

“લોકરંજન કરનારાં શાસ્ત્રોનો અભ્યાસી થઈને તું પંડિત નામ માત્રથી કેમ રાજી થઈ જાય છે? તું કાંઈ એવો અભ્યાસ કર “અને પછી કાંઈ એવું અનુષ્ઠાન કર કે જેથી તારે સંસારસમુદ્રમાં “પડવું પડે જ નહિ.” ૫.

ઉપનતિ.

ભાવાર્થ-ઉક્ત હુકીકત સ્પષ્ટ કરે છે. શાસ્ત્રાભ્યાસથી રાજી થઈ જવાનું નથી, પણ કાંઈ કરવું-કાંઈ દાન, શીલ, તપ, ભાવ અથવા શુદ્ધ વર્તન, વિવેક, અનુકંપા-વર્તનમાં આવે એવું કાંઈ કરવું જોઈએ. એના સંયોગમાં આખરૂં કીર્તિ આવે તો ભલે આવે પણ તેને લેવા જઈશ નહિ. તારે તો આંખો મીચીને ઊંચી પદવીપર જવા, ગુણ-સ્થાન આરોહણ કરવા, મોક્ષ સન્મુખ કરવા આગળ ચાલ્યા જવું. અભ્યાસનો આજ હેતુ છે, આ જ ક્ષણ છે અને આજ પરાકાષ્ઠા છે.

જ્ઞાન બે પ્રકારનું છે. એકમાં માત્ર મગજ કેળવાય છે, બીજામાં હૃદય કેળવાય છે. જેઓ વાદવિવાદ કરવા માત્રમાં જ કુશળ હોય, જેઓ ભાષણ કરવા માત્રમાં જ કુશળ હોય, જેઓ લેખ લખવા માત્રમાં જ કુશળ હોય, તેઓએ કોઈ પણ પ્રકારે આનંદ પામવાનું નથી. એવા જ્ઞાનથી અટકી ન જતાં હૃદયની કેળવણી કરવાની જરૂર બહુ છે. શાસ્ત્રકાર કહે છે કે જનમનરંજન ધર્મતું, મૂલ્ય ન એક બદામ, અમુક અપેક્ષાએ આ વચન સત્ય છે અને એ અપેક્ષા ધ્યાનમાં રાખીને જ આ અધિકારનો ઉદ્દેશ થયો છે.

બીજું આત્મપરિણતિમત્ જ્ઞાન છે તેમાં અમુક કાર્યથી આત્મિક ગુણ વિકસ્વર કરવામાં લાભહાનિ કેટલી છે તે બહુ સારી રીતે સમજાય છે, પરંતુ અનર્થનો ત્યાગ થઈ શકતો નથી. આ જ્ઞાન શુદ્ધ શ્રદ્ધાવાળા અવિરતીને હોય છે. એ જ્ઞાનમાં તથાપ્રકારની પ્રવૃત્તિ હોતી નથી, પણ તે જ્ઞાનવાન્ શુદ્ધ માર્ગની સન્મુખ છે અને વૈરાગ્ય ઉત્પન્ન થવાનું તેને કારણ પ્રાપ્ત થયું છે. આવા જ્ઞાનવાળાએ પણ ખુશી થઈ જવા જેવું નથી. જ્યાંસુધી એવા પ્રકારનો અભ્યાસ ન કરવામાં આવે કે જેથી ભવચક્રમાં રખડપટ્ટી મટી જાય ત્યાંસુધી જોઈએ તેટલું ઉપયોગી કાંઈ થતું નથી. ૯૬.

શાસ્ત્રાભ્યાસ કરીને સંયમ રાખવો.

धिगागमैर्माद्यसि रज्जयन् जनान्, नोद्यच्छसि प्रेत्यहिताय संयमे ।
दधासि कुक्षिम्भरिमात्रतां मुने, क ते क तत् कैष च ते भवान्तरे ॥६॥

“હે મુનિ ! સિદ્ધાન્તવડે તું લોહીને રંજન કરતો ખુશી થાય “ છે અને તારા પોતાના આમુખિક હિત માટે યત્ન કરતો નથી

“તેથી તને ધિક્કાર છે! તું માત્ર પેટભરાપણું જ ધારણ કરે છે; પણ
 “હે મુને! ભવાંતરમાં તે તારાં આગમો ક્યાં જશે, તે તાંડું જન-
 “રંજન ક્યાં જશે અને આ તારો સંયમ ક્યાં જશે!” ૬.

ઉપનતિ.

ભાવાર્થ—શાસ્ત્રાભ્યાસ કરીને શું કરવું તે ઉપર સામાન્ય શબ્દોમાં કહ્યું, અત્ર સ્પષ્ટ શબ્દોમાં મુનિને ઉદ્દેશીને કહે છે કે જો પાંચ ઇંદ્રિયોપર સંયમ ન હોય તો અભ્યાસ વ્યર્થ છે, પેટભરાપણું જ છે એટલે કે સર્વસંપત્કરી ભિક્ષાનો^૧ અધિકારી તું થઈ શકતો જ નથી. આવા સાધુઓ નથી સાધતા આ ભવનું અને નથી સાધતા પરભવનું; તેવી જ રીતે પંડિત હોવાનો દેખાવ કરનારા કેટલાક આ વર્ગમાં આવે છે. અભ્યાસનું ફળ આત્મપરિણતિ સુધારવી એ જ છે, એ ન બને તો પછી અભ્યાસ વંધ્ય થાય છે. ગ્રંથકાર પોતે તો નીચેની આઠમી ગાથામાં આથી પણ નીચી હદે તે વાત મૂકે છે. જીવનનો હેતુ, અભ્યાસનો હેતુ શો છે, ક્યાં રહી શકે છે તે વિચારો. લોકરંજન કરનાર અભ્યાસીનું પેટભરાપણું ચોથા પ્રલોકમાં આપણે વિસ્તારથી જોયું છે. આમાં ખાસ વિચારવા યોગ્ય એટલું છે કે પરભવમાં તું ક્યાં જઈશ? તારાં આગમો ક્યાં જશે? અને તારો સંયમ ક્યાં જશે? વળી તાંડું પ્રેત્ય હિત ક્યાં જશે અને જેઓની પાસેથી તું કીર્તિની ઇચ્છા રાખે છે તેઓ ક્યાં જશે? જરા માની લીધેલા માન નામના મનોવિકારને તૃપ્તિ આપવા ખાતર તાંડું બહુ બગડે છે અને તૃપ્તિ પણ પૂરી થતી નથી. અત્ર મરણ તો અનિવાર્ય છે અને ત્યાર પછી તારી ગતિ તું જાણતો નથી અને છેવટે સંસારસમુદ્રના મોટા ખડક ઉપર તાંડું જીવનવહાણ તને ખરાબે ચડાવી દેશે ત્યારે પછી તારો કીર્તિનો લોભ અને તે ખાતર સહન કરેલા પરીપણો તને કાંઈ ઉપયોગી નહિ થાય. ઉદ્દેશ અત્ર એ જ છે કે શાસ્ત્રાભ્યાસ કરીને સંયમ રાખવો.

ટિકાકાર નોટ લખે છે કે “પિતા પુત્રને શિખામણ આપવા સાંડ તિરસ્કારનો શબ્દ લખે તે યુક્ત જ છે.” ૯૭.

કેવલ અભ્યાસ કરનારા અને અલ્પાભ્યાસી સાધકમાં શ્રેષ્ઠ કેણું ?

ધન્યાઃ કેઽપ્યનધીતિનોઽપિ સદનુષ્ઠાનેષુ વદ્વાદરા,

દુઃસાધ્યેષુ પરોપદેશલવતઃ શ્રદ્ધાનશુદ્ધાશયાઃ ।

કેચિત્ત્વાગમપાઠિનોઽપિ દધતસ્તત્પુસ્તકાન્ યેઽલસાઃ

અત્રામુત્રહિતેષુ કર્મસુ કથં તે ભાવિનઃ પ્રેત્યહાઃ ॥ ૭ ॥

“ કેટલાક પ્રાણીઓએ શાસ્ત્રનો અભ્યાસ કર્યો ન હોય તો
 “ પણ ણીબના જરા ઉપદેશથી મુશ્કેલીથી સાધી શકાય તેવાં શુભ
 “ અનુષ્ઠાનો તરફ આદરવાળા થઈ જાય છે અને શ્રદ્ધાપૂર્વક શુદ્ધ
 “ આશયવાળા થઈ જાય છે તેઓને ધન્ય છે ! કેટલાક તો આગમના
 “ અભ્યાસી હોય અને તેનાં પુસ્તકો પાસે રાખતા હોય છતાં પણ
 “ આ ભવ પરભવનાં હિતકારી કાર્યોમાં પ્રમાદી થઈ જાય છે અને
 “ પરલોકને હુણી નાંખે છે તેઓનું શું થશે ?” ૭. શાર્દૂલવિકીરિત.

વિવેચન-વિદ્યા અને મુક્તિપ્રાપ્તિને કેવો સંબંધ છે તે વિચારવા જેવું છે. વિદ્વાનોને જ મોક્ષ મળે છે એમ નથી, પણ અભ્યાસની સાથે સરળતા, સદ્વર્તન બેઠબે. Smiles નામનો એક પ્રખ્યાત ગ્રંથકાર કહે છે કે અસાધારણ વિદ્વાન્ના સાથે હલકામાં હલકા હર્ષુણો કેટલીકવાર મળેલા હોય છે, અને ઉચ્ચ ચારિત્રને વિદ્યા સાથે કાંઈ પણ ખાસ સંબંધ નથી. દેવ ગુરૂ ધર્મપર શુદ્ધ શ્રદ્ધા, શુદ્ધ વર્તન અને સરળ સૌમ્ય પ્રકૃતિથી ઘણા ભદ્રક જીવો તરી ગયા છે. હકીકત આમ છે છતાં પણ વિદ્યાવાનને સંસાર તરવો સહેલો પડે છે એમાં તો જરાપણ શક નથી. જ્ઞાનીને વિચારણા-વર્તન સારા થઈ જવાનો બહુ સંભવ છે અને અજ્ઞાની કરોડો વર્ષ જે કર્મક્ષય કરે તે જ્ઞાની એક શ્વાસોશ્વાસમાં કરી શકે છે. પણ આવી સગવડ છે તે સાથે જ જો જ્ઞાની પ્રમાદી થઈ જાય, આડંબર કરનારો થઈ જાય, વાહવાહ બોલાવનારો થઈ જાય, આશીર્વાદ રાખી ધર્મોચ્ચરણ કરે તો તેને મોટું નુકશાન થાય છે અથવા ટુંકામાં તેનો અધઃપાત થાય છે. જેમ કર્મક્ષયનું પ્રબળ સાધન જ્ઞાનીના હાથમાં રહે છે તેમ તીવ્ર કર્મબંધ અને જવાબહારીનું જોખમ પણ તેને માથે વધારે છે. જ્ઞાનવાને-વિદ્યાવાને બહુ વિચારીને દરેક કાર્ય કરવાની જરૂર છે.

મૂળ શ્લોકમાં શાસ્ત્રનો નહિ અભ્યાસ કરનાર એમ કહ્યું છે તે અલ્પ અભ્યાસ કરનારા માટે હોય એમ સમજાય છે. આ શ્લોકથી અજ્ઞાનવાદને પુષ્ટિ આપી નથી તે ખાસ સમજવાની જરૂર છે. આ આખા અધિકારમાં જ્ઞાનને અલ્પાંશ પદ આપવામાં આનું હોય ત્યાં વિષયપ્રતિભાસ જ્ઞાનને અંગે તે કથન છે એમ સમજવું. તત્ત્વસંવેદન જ્ઞાન જ્યારે પ્રાપ્ત થાય ત્યારે તો આ અધિકારમાં વર્ણવેલી સ્થિતિ હોય જ નહિ. તે જ્ઞાનવાનને હેય ઉપાદેયનો શુદ્ધ નિશ્ચય હોય છે, તેની વૃત્તિ સ્વસ્થ હોય છે અને તેની મુખમુદ્રાપર શાંત રસ ઢળેલો હોય છે.^૧ તેવા જ્ઞાનવાળાનું વર્તન બહુ શુદ્ધ હોય છે અને તેની અને અલ્પ અભ્યાસીની કદિ પણ સરખામણી થઈ શકે જ નહિ. શાસ્ત્રકાર અજ્ઞાનવાદની કદિ પણ પુષ્ટિ આપતા નથી એ ખાસ ધ્યાનમાં રાખવાનું છે. બાકી જ્ઞાનનાં પુસ્તકોનો ભંડાર કબજામાં રાખવાથી અને મોટી સલાઓ છૂતવા માત્રથી કાંઈ બહુ લાભ નથી એ અત્ર ઉદ્દેશ છે. ૯૮.

મુગ્ધબુદ્ધિ વિ. પંડિત.

ધન્યઃ સ મુગ્ધમતિરપ્યુદિતાર્હદાજ્ઞા-

રાગેણ યઃ સ્તજતિ પુણ્યમદુર્વિકલ્પઃ ।

પાઠેન કિં વ્યસનતોઽસ્ય તુ દુર્વિકલ્પૈ-

ર્યો દુસ્થિતોઽત્ર સદનુષ્ઠિતિષુ પ્રમાદી ॥ ૮ ॥

“ માઠા સંકલ્પો નહીં કરનારો અને તીર્થંકર મહારાજે કરમા-
“ વેલી આજ્ઞાઓના રાગથી શુભ ક્રિયા કરનારો પ્રાણી અભ્યાસ કરવામાં
“ મુગ્ધ બુદ્ધિવાળો હોય તોપણ ભાગ્યશાળી છે. જે પ્રાણી માઠા
“ વિચારો કર્યા કરે છે અને જે શુભ ક્રિયામાં પ્રમાદી હોય છે તેવા
“ પ્રાણીને અભ્યાસથી અને તેની ટેવથી પણ શો લાભ છે ?” ૮.

વસંતતિલકા.

ભાવાર્થ—‘તીર્થંકર મહારાજે કહ્યું છે તે ખરું છે, બાકી સર્વ મિથ્યા છે’ એવી સામાન્ય બુદ્ધિવાળા પ્રાણી સંસારસમુદ્ર તરી જાય છે; પણ જે પ્રાણી માઠા વિચાર કરતો હોય, સંસારમાં રાગ્યો માગ્યો રહેતો હોય, રાજકથાદિક વિકથામાં આસક્ત હોય અને શુભ

ક્રિયામાં પ્રમાદી હોય તે પ્રાણી વિદ્વાન્ હોય તોપણ કામનો નથી. શુદ્ધ શ્રદ્ધા કેટલો લાભ આપે છે તે અત્ર જોવાનું છે. શુદ્ધ શ્રદ્ધા વગર કાંઈ થઈ શકતું નથી, ગણતરીમાં પણ જીવ ત્યારે જ આવે છે. અતીન્દ્રિય વિષયમાં શ્રદ્ધા રાખવાની જ જરૂર છે. મનુષ્યપ્રવૃત્તિમાં પ્રાણીને વિચાર કરવાનો પણ બહુ વખત મળતો નથી, તેથી જેઓએ વિચાર કર્યો હોય તેઓપર આધાર રાખી તેઓને પગલે પગલે ચાલવું શ્રેષ્ઠ છે. મનુષ્યજીવનકાળ અલ્પ છે, બુદ્ધિ મંદ છે અને અન્ય વ્યવહારમાં કાળક્ષેપ બહુ થાય છે, તેથી મોટે ભાગે તો જેઓનાં વચન આપ લાગતાં હોય તેની પરીક્ષા કરીને તેને અનુસરવું એ જ માર્ગ ગ્રહણ કરવા યોગ્ય જણાય છે. એક માણું મગ રસોઈ માટે ચુલાપર ચઢાવ્યા હોય તો તેની પરીક્ષા માટે એક મગ બસ છે; તે પ્રમાણે આપ્તતાની પરીક્ષા કરવી. વીતરાગદ્વેશ, શુદ્ધ માર્ગ-કથન, અપેક્ષાઓનું શુદ્ધ સ્થાપન, નયસ્વરૂપનો વિચાર અને સ્યાદ્વાદ-વિચારશ્રેણી એ આપ્તતાની પરીક્ષા માટે પૂરતાં છે. વિશેષ ક્ષયોપશમ હોય અને અનુકૂળતા હોય તેણે વિશેષ પ્રકારે પરીક્ષા કરવાનો અત્ર નિષેધ નથી, પરંતુ ગમે તેમ કરી આપ્તતાનાં વચનપ્રમાણે અનુષ્ઠાન કરવાની આવશ્યકતા અત્ર સ્વીકારી છે.

અત્ર જે માર્ગનું દર્શન કરાવવામાં આવ્યું છે તેમાં પણ જ્ઞાન પ્રાપ્ત કરવાનો નિષેધ નથી, પણ દુર્વિકલ્પોનો ત્યાગ કરવાનો ઉપદેશ છે એ ખાસ ધ્યાનમાં રાખવાનું છે. ૯૯.

શાસ્ત્રાભ્યાસ-ઉપસંહાર.

અધીતિમાત્રેણ ફલન્તિ નાગમાઃ, સમીહિતૈર્જીવ સુખૈર્મવાન્તરે ।

સ્વનુષ્ઠિતૈઃ કિં તુ^૧ તદીરિતૈઃ સ્વરો, ન યત્સિતાયા વહનશ્રમાત્સુખી ॥૯૧॥

“માત્ર અભ્યાસથી જ ભવાંતરમાં ઇચ્છિત સુખ આપીને
“આગમો ક્ષણતાં નથી, પરંતુ તેમાં બતાવેલ શુભ અનુષ્ઠાનો કરવાથી
“આગમો ક્ષણે છે; જેવી રીતે સાકરનો બોળે ઉપાડવાના શ્રમથી
“ગધેડો કાંઈ સુખી નથી.” ૯.

વંશસ્થ.

ભાવાર્થ—“માત્ર અભ્યાસ અને પરભવમાં તેથી સુખ” એ વાતને વ્યભિચાર છે; અધ્યયન ઉચ્ચ પ્રકારનું સુખ પ્રાપ્ત કરવાનું

એક કારણ છે, પણ તેથી તે મળે જ છે એમ નથી, કારણકે અભ્યાસી હોય છતાં ફળ મળતું નથી એમ બને છે, તેમ જ વળી અભ્યાસી ન હોય છતાં ફળપ્રાપ્તિ થાય છે એમ પણ બને છે. આથી માત્ર અભ્યાસ ઉપર કાંઈ ખાસ આધાર નથી. સુખ-આત્મિક સુખ મેળવવાનો ઉપાય શાસ્ત્રમાં ફરમાવેલા અનુષ્ઠાન-ચારિત્ર-વર્તનમાં છે. જેવી રીતે ગર્દભ સાકરનો બોળે ઉપાડે તેથી તેને કાંઈ મીઠાશ આવતી નથી, તેવી રીતે જ્ઞાન પણ વર્તન વગર માત્ર બોળે જ છે; એટલે જ્ઞાન પ્રમાણે વર્તન કરે તો જ જ્ઞાનની મીઠાશ પ્રાપ્ત થાય છે. ઉપદેશમાળામાં ધર્મદાસગણિ કહે છે કે:-

જહા સ્વરો ચંદનમારવાહી, મારસ્સ માગી ન હુ ચંદનસ્સ ।

एवं खु नाणी चरणेण हीणो, नाणस्स मागी न हू सुग्गहए ॥

જેવી રીતે ચંદનનો-સુખડનો ભાર વહુન કરનારો ગધેડો ભારનો ભાગી છે પણ ચંદનનો નથી, તેવી જ રીતે વર્તન વગરના જ્ઞાનને બળુનારો જ્ઞાનનો ભાગી છે, પણ સુગતિનો નથી. આ હુકીકત ઉપરના શ્લોકમાં પણ તે જ રૂપમાં કહી છે. ૧૦૦.

* * * * *

શાસ્ત્રાભ્યાસ અને વર્તન એ ઉપર વિવેચન થયું. પ્રથમ બે શ્લોકમાં શ્રવણ કરનારાઓ અને ખાકીના શ્લોકમાં અભ્યાસ કરનારાઓને બહુ ધડો લેવા જેવું બતાવ્યું છે. જેઓ અભ્યાસની ખાતર જ અભ્યાસ કરતા હોય, સલાઓ છતી પોતાના વિજયડંકા વગાડવાની ઇચ્છા રાખતા હોય, અકારણે શાસ્ત્રનો શુષ્કવાદ કરવાનું આમંત્રણ કરતા હોય તેઓએ ચોથો શ્લોક ગોખી રાખવા જેવો છે. આ ઉપરાંત કહેવાતા ‘પંડિતો’ ઉપર આ અધિકારમાં સખ્ત ચાબખો છે. “હે ચેતન! એ તો જ્ઞાની મહારાજ ભાખી ગયા છે કે વિ. વિ.” ચોક્કસ ગંભીર શબ્દોયુક્ત ભાષામાં બોલતા આવા ડોળધાલુઓની તે વખતની બોલવાની ઢબછબ, મુખનો રંગ અને આંખના અને હાથના ચાળા જોયા હોય તો બાળે મહા ઊંડા તત્ત્વજ્ઞાનીનું ભાષણ ચાલ્યું. વળી તે વખત શ્રોતાને એમ પણ લાગે કે આવા માણસ તો અત્રેથી ઉઠીને આરંભાદિકમાં કે આશ્રમમાં પ્રવર્તતા પણ નહીં હોય; પણ ખાનગી રીતે જો ખાવાપીવામાં, સાંસા-

રિક સુખલોગમાં, વ્યવહારમાં, લેણદેણમાં અને પ્રમાણિકપણામાં તેઓનો વ્યવહાર જોયો હોય તો તેના જ્ઞાનની અસર માત્ર પણ તેઓમાં જણાતી નથી. આવા કેટલાક ડોળધાલુઓ બહુ નુકશાન કરે છે; પોતે રૂબે છે અને પથ્થરના નાવની જેમ સાથે ખેસનારને રૂબાડે છે, તેમ જ ધર્મને પણ વગોવે છે. અમુક હદ સુધી જ્ઞાન અને ક્રિયાની જરૂર છે. આટલા ઉપરથી અમે ક્રિયાનો એકાંત પક્ષ કરનારા છીએ એમ ધારવાનું નથી; જ્ઞાનાભ્યાસની જરૂર ઘણી છે તે અમે સ્વીકારીએ છીએ; પણ કેટલાક પ્રમાદી જીવો તેનું ખડાનું કાઢી ક્રિયા તરફ અપ્રીતિનો દેખાવ કરે છે એટલું જ નહીં પણ શુદ્ધ ક્રિયા કરનારને હસી કાઢે છે, તેઓએ નીચેનાં બે મહાન્ વાક્યો લક્ષમાં લેવાની આવશ્યકતા છે.

“ક્રિયા રહિત જ્ઞાનમાત્ર નિષ્ફળ છે. રસ્તાનો બાજુનાર પણ ગતિ કર્યા વગર વાંછિત નગરે પહોંચતો નથી.” (જ્ઞાનસાર ૯-૨.)

શ્રીમદ્દશો વિજયજી.

“ક્રિયા બિના જ્ઞાન નહીં કબલું, ક્રિયા જ્ઞાન બીનું નાહી;
ક્રિયા જ્ઞાન હોઉં મિલત રહત હૈ, જ્યૌં જલરસ જલમાંહી;
પરમ ગુરુ જૈન કહેા કયું હોવે. ॥”

આ પણ એજ ધુરંધર વિદ્વાનનું મહા વાક્ય છે. કહેવાની મતલબ એ જ છે કે દેખાવ કરો નહિ, શુદ્ધ વર્તન કરો; દરેક માણસ મોટો થવા કે ધનવાન થવા બંધાયલો નથી, પણ ભલો-સારો થવા બંધાયલો છે.

આ અધિકારમાંથી એટલું પણ જણાય છે કે વિશેષ અભ્યાસ ન કર્યો હોય તો પણ શુદ્ધ શ્રદ્ધાથી ક્રિયા કરનાર જીવ ઉચ્ચ સ્થિતિ પ્રાપ્ત કરે છે.

છેલ્લા શ્લોકમાં ‘રાસભ’ નું દૃષ્ટાંત મનન કરવા જેવું છે. જ્ઞાન ભણવાની પૂરેપૂરી-બહુજ જરૂર છે, પણ ભણીને પછી આગળ વધવું; અહંકાર કે દેખાવ કરવો નહિ. મુખ્ય રસ્તો એ જ છે કે જ્ઞાનનો અભ્યાસ કરી પોતાને યોગ્ય ક્રિયા કરી શુદ્ધ વ્યવહાર કરવો, કારણકે જ્ઞાનનું ફળ વિરતિ છે, નહિ તો તે જ્ઞાન વંધ્ય છે. તું સાધુ હો તો સંસારની અસારતા વિચાર, ધર્મોપદેશ આપી લોકોને યોગ્ય રસ્તે દોર, ઇન્દ્રિયોપર સંયમ કર, મનપર અંકુશ રાખ; તું

શ્રાવક હો તો વ્રતદંડતા રાખ, વ્યવહાર શુદ્ધ રાખ, ચિત્તવૃત્તિમાંથી કચરો કાઢી નાખ, દેખાવ કરવાની ચાહનામાં ફસાઈ જઈશ નહિ. આ જમાનામાં ફસાવાનું કારણ બાહ્ય દેખાવ જ છે અને તેમાં ઘણાં માણસો લલચાઈ જાય છે.

ચૌદ પૂર્વધર જ્યારે પ્રમાદવશ થઈ નિગોદમાં રખડે છે ત્યારે સાદી રીતે સામાયિક કરનાર મોક્ષ જાય છે તેનું કારણ સૂક્ષ્મ બુદ્ધિએ વિચારવા યોગ્ય છે. શ્રદ્ધાપૂર્વક અનુષ્ઠાન સિવાય અંગારમર્દકાચાર્યનું જ્ઞાન શું કામ આવ્યું? અને સ્કંદકાચાર્યના પાંચશે શિષ્યોની ગતિ શી થઈ અને તેઓની પોતાની ગતિ જ્ઞાન છતાં પણ શમના અભાવે કેવી થઈ? મુદ્દે જ્ઞાન સાથે ઉચ્ચ વર્તન, ઇન્દ્રિયદમન, ચિત્તપર અંકુશ વિગેરે હોય તો ધારેલ લાભ થાય છે.

આ વિષયને અંગે શ્રી હરિભદ્રસૂરિ મહારાજનું નવમું અષ્ટક બહુ મનન કરવા યોગ્ય છે. જ્યાંસુધી વિષયપ્રતિભાસ જ્ઞાન હોય છે ત્યાંસુધી બહુ લાભ થતો નથી. ચાલુ જમાનામાં જ્ઞાનની તંગી નથી, જ્ઞાનીની પણ નથી, પણ બહુધા ઉપર કહ્યું તે જ જ્ઞાન જોવામાં આવે છે. આના પરિણામે ત્યાગ અને ગ્રહણનું શુદ્ધ સ્વરૂપ પણ મળતું નથી અને તેથી ત્યાગ વૈરાગ્ય પણ થતા નથી. શાસ્ત્રકારો આ જ્ઞાનને અજ્ઞાન જ કહે છે. જ્યારે વસ્તુસ્વરૂપનું શુદ્ધ જ્ઞાન કરાવનાર તત્ત્વસંવેદન જ્ઞાન પ્રાપ્ત થાય ત્યારે જ જ્ઞાની હોવાનો દાવો કરી શકાય અને તેવા જ્ઞાની માટે આ આખા અધિકારમાં કાંઈ કહેવા જેવું રહેતું નથી. અત્ર જે આક્ષેપ છે તે પ્રથમના જ્ઞાન માટે જ છે.

* * * * *

ચતુર્ગતિનાં દુઃખો.

શાસ્ત્રાભ્યાસના દ્વારમાં જે હકીકત કહી છે તે જાણ્યા પછી શાસ્ત્રના સારરૂપ એક હકીકત અત્ર બતાવે છે. તે એ છે કે આ સંસારમાં ગમે ત્યાં જાઓ પણ સુખ નથી. સંસારના સર્વ જીવોનો ચાર ગતિમાં સમાવેશ થાય છે: ૧ નારકી, ૨ તિર્યંચ (તેમાં પૃથ્વી, પાણી, અગ્નિ, પવન અને વનસ્પતિ તથા જળો, માંકડ, વીંછી, પક્ષીઓ, જળચર, ઢોર વિગેરે જીવોનો સમાવેશ થાય છે), ૩ મનુષ્ય અને ૪ દેવ.

એ ચાર ગતિમાંથી એકેમાં સુખ નથી એમ બતાવી શાસ્ત્રનું રહસ્ય બતાવે છે અને તેને પરિણામે જીવને સંશ્લેષમાં ઉપદેશ આપવાનો ઇરાદો છે.

નરકગતિનાં દુઃખો.

દુર્ગન્ધતો યદણુતોઽપિ 'પુરસ્ય મૃત્યુ-
રાયુષિ સાગરમિતાન્યનુપક્રમાણિ ।
સ્પર્શઃ સ્વરઃ ક્રકચતોઽતિતમામિતશ્ચ,
દુઃસ્વાવનન્તગુણિતૌ મૃશશૈત્યતાપૌ ॥ ૧૦ ॥
ત્રીત્રા વ્યથાઃ સુરકૃતા વિવિધાશ્ચ યત્રા-
કન્દારવૈઃ સતતમબ્રમૃતોઽપ્યમુષ્માત્ ।
કિં ભાવિનો ન નરકાત્કુમતે વિમેષિ,
યન્મોદસે ક્ષણસુખૈર્વિવયૈઃ કષાયી ॥ ૧૧ ॥

યુગ્મમ્

“ જે નારકીની દુર્ગંધીના એક સૂક્ષ્મ ભાગ માત્રથી (આ મનુષ્ય-
“લોકના) નગરનું (એટલે નગરવાસી જનોનું) મૃત્યુ થાય છે, જ્યાં
“સાગરોપમથી મપાતું આયુષ્ય નિરૂપક્રમ હોય છે, જેનો સ્પર્શ
“કરવતથી પણ બહુ કંકેશ છે, જ્યાં ટાઢ તડકાનું દુઃખ અહીં કરતાં
“ (મનુષ્યલોક કરતાં) અનંતગણું વધારે છે, જ્યાં દેવતાઓની કરેલી
“અનેક પ્રકારની વેદનાઓ થાય છે અને તેથી રડારોળ અને આકું-
“દવડે આકાશ ભરાઈ જાય છે—આવા પ્રકારની નારકી તને ભવિ-
“ષ્યમાં મળશે એ વિચારથી હે કુમતિ ! તું ખીતો નથી કે કષાય
“કરીને અને થોડો વખત સુખ આપનારા વિષયો સેવીને આનંદ
“માને છે ?” ૧૦-૧૧.

વસંતતિલકા.

વિવેચન—નારકીમાં દુર્ગંધ એટલી હોય છે કે તેના બહુ સૂક્ષ્મ ભાગથી જ આખા નગરવાસી જનોનાં મરણ થઈ જાય.

મનુષ્યનું આયુષ્ય મહામારી, શસ્ત્રઘાત, ભય વિગેરે કારણોથી નાશ પામે છે એટલે તે સોપક્રમ હોય છે, પણ નારકીના જીવનું

આયુષ્ય તો ગમે તે કારણથી તૂટતું જ નથી. ઘણા કટકા શરીરના થઈ જાય તોપણ પારાની પેઠે તે જોડાઈ જાય છે. વળી નારકીનું આયુષ્ય સાગરોપમથી ગણાય છે. સાગરોપમ એટલે અસંખ્યાતા વર્ષનું એક પદ્યોપમ અને દશ કોટાકોટિ પદ્યોપમે એક સાગરોપમ. પદ્યોપમનો પણ ખ્યાલ આવવો મુશ્કેલ છે. (પાંચમા કર્મગ્રંથની ગાથા ૮૫ મી જુઓ.) આવું મોટું આયુષ્ય અને તેમાં દુઃખ દુઃખ ને દુઃખ જ છે એટલે ક્ષણ માત્ર પણ સુખ નથી. નરકભૂમિનો સ્પર્શ કરવતની ધારથી પણ સખત છે અને ત્યાંની ઠંડી આગળ ઉત્તર ધ્રુવની ઠંડી અને તાપ આગળ સહરાના રણનો તાપ કાંઈ ગણતરીમાં નથી. ક્ષેત્રવેદના બહુ જ સખત છે; કેટલાંક ક્ષેત્રો તદ્દન ઠંડાં છે, ત્યાંની ઠંડી સહન થઈ શકે નહિ, જ્યારે કેટલાંક ક્ષેત્રો તદ્દન ગરમ છે. એનાં દુઃખનો ખ્યાલ એટલાથી આવશે કે નારકીના જીવને ઉષ્ણ ક્ષેત્રમાં એટલી વેદના થાય છે કે તેને ઉપાડી ખેરના અંગારાની ખાઈમાં ભર ઉનાળામાં સુવાડવામાં આવે તો જેમ મનુષ્ય કમળની શય્યામાં સુખેથી સુઈ રહે તેમ છમાસ સુધી નિદ્રા કરે. આ પ્રથમ પ્રકારની ક્ષેત્રવેદના છે. જિજ્ઞાસુએ ખીજા ગ્રંથોથી તેનું વિશેષ સ્વરૂપ જાણી લેવું.

ખીજા પ્રકારની પરમાધામીકૃત વેદના છે. આ હલકી જાતના દેવોને જીવોને દુઃખ દેવામાં જ આનંદ આવે છે. તેઓ તેને મારે છે, ફૂટે છે, તેના શરીરને તોડે છે, કાપે છે, તેને રાડો પડાવે છે, એકપર ખીજાને નાખે છે, કરવતથી વેરે છે, જીભ ખેંચે છે અને એવી એવી ખીજા અનેક પ્રકારની વેદનાઓ કરે છે તેનો ખ્યાલ આવવો મુશ્કેલ છે.

આ ઉપરાંત ત્રીજા અન્યોન્યકૃત વેદના છે. અગાઉના વૈરભાવથી જીવો પરસ્પર કપાઈ મરે છે, લડે છે અને કદર્થના પામે છે, પમાડે છે.

ઉપરની હકીકત ઉપરથી જણાયું હશે કે કોપી, અહંકારી, કપટી, લોભી, વિષયમાં આસક્ત જીવ સદરહુ ગતિમાં જાય છે. જો તારી કલ્પનાશક્તિ સારી હોય તો ઉપરનું સ્વરૂપ જોયા પછી પણ તને નારકીની ખીક લાગતી નથી? વિષયજન્ય સુખ-માની લીધેલું સુખ, ક્ષણવાર-પાંચ મિનિટ-કલાક-દિવસ જ ચાલે છે અને તેના બદલામાં નારકીનાં દુઃખો સાગરોપમ ચાલે છે. માટે હવે ગમે તે આદર. ૧૦૧-૨.

તિર્યચગતિનાં દુઃખો.

बन्धोऽनिशं बाह्नताडनानि, क्षुत्तृद्दुरामातपशीतवाताः ।

निजान्यजातीयभयापमृत्युदुःखानि तिर्यक्ष्विति दुस्सहानि ॥ ૧૨ ॥

“નિરંતર બંધન, ભારનું વહન, માર, ભૂખ, તરસ, દુષ્ટ રોગો, “તડકો, ઠંડી, પવન, પોતાની અને પારકી જાતિનો ભય અને કુમ- “રણ-તિર્યચગતિમાં આ અસહ્ય દુઃખો છે.” ૧૨ ઉપનતિ.

અર્થ-બંધન તે ગાડાં, હુળ, ચઢી વિગેરેમાં. તડકો, ઠંડી અને પવન તે અનુક્રમે ઉનાળો, શિયાળો અને ચોમાસાની ઋતુના ઉપ- દ્રવ છે. પોતાની જાતિનો ભય તે હાથીને હાથીનો, ગોધાને ગોધાનો, વિગેરે અને પરજાતિનો ભય તે મૃગને સિંહનો, જિંદરને ખિલાડીનો વિગેરે; વળી નાક કાનનું છેદવું વિગેરે બહુ પ્રકારનાં દુઃખો તિર્યચોને છે. ખિચારાથી ખોલી શકાય નહિ, સહનશીળતા રાખવી પડે. આવી પીડાઓ વિષય કષાયમાં રાચનારને ખમવી પડે છે માટે ચેતો. અત્ર તિર્યચગતિનાં દુઃખો વર્ણવવામાં આવ્યાં છે, તે સર્વ જીવોની અપે- ક્ષાએ છે; એ ઉપરાંત અમુક જાતિને માટે દુઃખો વિચારીએ તો બહુ થઈ જાય. દાખલા તરીકે કેટલાંક દુઃખો અશ્વને ખાસ હોય છે, કેટલાંક બળદને ખાસ હોય છે, કેટલાંક શ્વાનને ખાસ હોય છે; તે દરરોજના અનુભવનો વિષય છે તેથી ગ્રંથગૌરવના ભયથી અત્ર વિસ્તાર કર્યો નથી. એકેદ્રિયાદિકના અવ્યક્ત દુઃખનું વર્ણન કરવું પણ અશક્ય છે. તે ગતિમાં સુખ નથી એ સાર છે. ૧૦૩.

દેવગતિનાં દુઃખો.

मुधान्यदास्याभिभवाभ्यस्रयाभियोऽन्तर्गर्भस्थिति दुर्गतीनाम् ।

एवं सुरेण्यसुखानि नित्यं किं तत्सुखैर्वा परिणामदुःखैः ॥ ૧૩ ॥

“ઈદ્રાદિકની નિષ્કારણ સેવા કરવી, પરાભવ, મત્સર, અંત- “કાળ, ગર્ભસ્થિતિ અને દુર્ગતિનો ભય-આવી રીતે દેવગતિમાં પણ “નિરંતર દુઃખો છે. વળી જેને પરિણામે દુઃખ છે તેવા સુખથી “શું ?” ૧૩. ઉપનતિ.

ભાવાર્થ-૧. મનુષ્ય પારકી ચાકરી કરે છે તેનો હેતુ શુજરાન ચલાવવાનો હોય છે, પણ દેવતાને આજીવિકાનું કારણ નહિ છતાં તેમ જ દ્રવ્યપ્રાપ્તિનો હેતુ નહિ છતાં પણ અભિયોગાદિક ભાવનાએ

કરી પૂર્વોપાર્જન કરેલાં કર્મના આધીનપણાથી વગર કારણે ઇંદ્રાદિની આકરી કરવી પડે છે.

૨. પોતાથી વધારે બળવાન દેવો પોતાની સ્ત્રીને ઉપાડી બચ ઇત્યાદિ અભિલાષ-પરાભવ.

૩. પરનો ઉત્કર્ષ સહન ન કરવો તે અસૂચા. દેવતાને બીજા દેવોનું વિશેષ સુખ જોઈને ઇર્ષ્યા બહુ થાય છે.

૪. દેવતાને મરણની બીક બહુ લાગે છે. કૂલની માળાનું કરમાવું વિગેરે મરણનાં ચિહ્ન જોઈ છ માસથી તો વિલાપ કરવા માંડે છે.

૫. મરણ પછી ગર્ભમાં નવ માસ અશુચિ કર્દભમાં ઊંઘું લટકાવું પડશે એવા વિચારથી મૂર્છા પણ પામે છે, અથવા ઢોર, પક્ષી કે એકેન્દ્રિયમાં જવું પડશે તેની બીક પણ બહુ લાગે છે.

૬. એ જ રીતે દુર્ગતિમાં જવાની બીક બહુ લાગ્યા કરે છે.

વળી દેવતાઓમાં ખટપટ બહુ ચાલે છે, લડાઈઓ પણ ઘણી વાર થાય છે અને ચિત્તવ્યગ્રતા બહુ રહે છે. એકલી ઋદ્ધિ પ્રાપ્ત થયેલી હોય છે, પણ તેથી કાંઈ માનસિક સુખ મળતું નથી અને એ સુખ દેવતા ભોગવી શકતા નથી.

વળી પૌદ્ગલિક સુખ જરા જરા છે એમ માનીએ તોપણ દેવગતિમાં કરેલી વિષયાસક્તિને પરિણામે અધઃપાત થાય છે ત્યારે પછી એને સુખ કેમ કહેવાય? ઉપદેશમાળામાં ધર્મદાસગણિ કહે છે કે “અ્યવન સમયે દેવતા પોતાનું પૂર્વનું સુખ ને ભાવીમાં પ્રાપ્ત થનારું દુઃખ વિચારીને માથું કૂટે છે અને ભીંત સાથે માથું અક્ષણે છે.” પંચ ઇન્દ્રિયના વિષયમાં આસક્ત, અંગલંગ અને બગાસાંથી છ માસ પહેલાં બચત થતા દેવો, કરોડો વર્ષનાં સુખને અંતે બધું હારી બચ છે. પૌદ્ગલિક સુખ એ સુખ જ નથી એ અત્ર સ્ફુટ થઈ જાય છે.

ન્યાંસુધી માનસિક સુખ-જ્ઞાનાનંદ નથી ત્યાંસુધી સ્થૂળ પૌદ્ગલિક સુખ ગમે તેટલું હોય તેથી જરાપણ આનંદ થતો નથી. દેવગતિમાં સ્થૂળ સુખો તો કદાચ પરાકાષ્ઠાએ પહોંચે તેટલાં લભ્ય થઈ શકે તોપણ તે હોય ત્યારે પણ સુખ નથી અને પછી તો મહા કષ્ટ આપનાર થાય છે. દેવ જેવી એકાંત સુખ આપનારી લાગે તેવી ગતિમાં પણ સુખ નથી એ ખાસ વિચારવા યોગ્ય છે. ૧૦૪.

મનુષ્યગતિનાં દુઃખો.

સપ્તમીત્યભિમવેષ્ટવિપ્લવાનિષ્ટયોગગદદુઃસુતાદિભિઃ ।^૧

સ્થાચ્ચિરં વિરસતા નૃજન્મનઃ, પુણ્યતઃ સરસતાં તદાનય ॥ ૧૪ ॥

“ સાત ભય, પરાભવ (અપમાન), બહાલાનો વિયોગ, અગ્નિ-
“ યનો સંયોગ, વ્યાધિઓ, માંડી વાળેલ છોકરાં વિગેરે વડે મનુષ્ય-
“ જન્મ પણ લાંબા વખત સુધી વિરસ (ખારોધુધવા) થઈ જાય
“ છે, તેટલા માટે પુણ્યવડે મનુષ્યજન્મનું મધુરપણું પ્રાપ્ત કર.” ૧૪.

સ્વાગતા.

ભાવાર્થ—આલોકનો ભય, પરલોકનો ભય, આદાન (પોતાની વસ્તુ ચોરાઈ જવાનો) ભય, અકસ્માત્ ભય, ભરણપોષણ (આજી-વિકાનો) ભય, મરણભય અને અપકીર્તિભય^૧ એ સાત ભય મનુષ્ય-ભવમાં બહુ પીડા કરે છે. વળી એ ઉપરાંત આ મનુષ્યભવમાં રાજ, ચોર વિગેરે તરફથી પરાભવ થાય છે. બહાલા પુત્રનું મરણ, સ્ત્રીથી વિયોગ, ધનકીર્ત્યાદિ નાશ વિગેરે અનિષ્ટનો સંયોગ, (ઈષ્ટવિયોગ, અનિષ્ટસંયોગ એ એતન અએતન આદિ સર્વ પદાર્થના સંબંધમાં હોય છે); એ ઉપરાંત ખરાબ સંજોગોમાં રહેવું, મૂર્ખ રાજા અથવા શેઠની નોકરી કરવી, મૂર્ખ સ્ત્રી સાથે ભવ કાઢવો, પુત્રપ્રાપ્તિ ન થવી, ઘણી દીકરીઓના પિતા થવું, દ્રવ્ય ખાતર પરદેશમાં રખડવું, નીચ શેઠીઆઓના કાંટાદાર મગજમાંથી નીકળતા વિચિત્ર હુકમોનો અમલ કરવો, એ આ મનુષ્યભવમાં મનાતાં અનેક દુઃખોમાંનાં થોડાં છે. પરંતુ આ જીવ તો વિચાર જ કરતો નથી. સંસ્કૃતમાં એક જગ્યાએ કહે છે કે “પ્રથમ તો, માની કુખમાં બહુ દુઃખ છે, ત્યાર પછી નાન-પણમાં પરાધીનવૃત્તિનું દુઃખ, યુવાવસ્થામાં વિયોગનું દુઃખ અને ઘડ-પણ તો દુઃખનું ભરેલું હોવાથી અસાર જ છે. આ મનુષ્યજન્મમાં હે ભાઈઓ! કહો કશું સુખ છે? હોય તો બોલો.” આવું જાણું છે તોપણ સંસારમાં રાગ્યોમાગ્યો રહે છે. કોઈ પ્રેમી સ્નેહી સગાનાં મરણ વખતે મોટી પોક મૂકીને રડે છે; પણ વિચારતો નથી કે આ મનુષ્યભવ અમર કરી દેવામાં આવે તો અહીં ગોઠે તેમ નથી. એ તો પચાસ સાઠ વરસ રહેવાનું છે તે જરા ઠીક લાગે છે. બાકી તો

^૧ દુષ્કુટુંબિકૈરિત્તિ વા પાઠઃ (ખરાબ કુટુંબીઓ—ઓરમાન માતા વિગેરે).

^૨ લોકાપવાદ ભય અથવા અપયશનો ભય.

મોટા થયા પછી શોકાદિના નિમિત્ત, જવાબદારી અને પંચાતી એટલી વધી જાય છે કે એવી જો છંદગી અમર થઈ ગઈ હોય તો દુનિયા છોડી ચાલ્યા જવું પડે.

આવી રીતે મનુષ્યલવમાં પણ દુઃખ જ છે તો દુઃખથી કડવા થયેલા મનુષ્યજન્મને પારમાર્થિક ધાર્મિક કાર્ય કરવાદ્વારા પુણ્યોપાર્જન-કરી મધુર કર. હવે ચાર ગતિમાં થતાં દુઃખો બતાવી તે દુઃખો ન થાય તેવો પ્રયત્ન કરવા ઉપદેશ આપે છે. ૧૦૫.

ઉક્ત સ્થિતિદર્શનનું પરિણામ.

इति चतुर्गतिदुःखततीः कृतिवृत्तिभयास्त्वमनन्तमनेहसम् ।

हृदि विभाव्य जिनोक्तकृतान्ततः, कुरु तथा न यथा स्युरिमास्तव ॥ ૧૫

“એ પ્રમાણે અનંત કાળપર્યંત (સહન કરેલી), અતિશય “ભય આપનાર ચાર ગતિનાં દુઃખોની રાશિઓને કેવળી ભગવંતે “કહેલાં સિદ્ધાંતથી હૃદયમાં વિચારીને હે વિદ્વન્! એવું કર કે જેથી “તને તે ખીડાઓ ફરી થાય નહિ.” ૧૫. દ્રુતવિદ્બંધિત.

ભાવાર્થ—ખીડા જાણી, વિચારી, અનુભવી; તેનું પરિણામ એ થવું જોઈએ, પુરુષાર્થ કરીને ઉપાય—પ્રતિકાર—એવો કરવો જોઈએ કે જેથી ભવિષ્યમાં એ ખીડા થાય જ નહિ. સર્વ ગ્રાણી કલ્પિત સુખ મેળવવાની ઇચ્છા રાખે છે અને માન્યતા પ્રમાણે તે મેળવે છે. પણ સિદ્ધાંતના ફરમાનથી વાસ્તવિક રીતે વિચારતાં જણાય છે કે આ સંસારમાં સુખ જ નથી અને દુઃખ ભર્યું છે. દુઃખ દૂર કરવા ઉપાય કરવો એ આ જીવની પ્રથમ ઇચ્છા અને પ્રેરણા છે. શાસ્ત્રાભ્યાસ કરવાથી સંસારની સર્વ ગતિઓમાં કેટલાં અને કેવા પ્રકારનાં દુઃખો છે તે જણાવ્યું અને તેને પરિણામે હવે જો તને સુખ મેળવવાની ઇચ્છા હોય તો ચતુર્ગતિના ક્લેશો ન થાય તેવું કાર્ય કર. શાસ્ત્રાભ્યાસદ્વારને ચતુર્ગતિ દુઃખદર્શન સાથે શો સંબંધ છે તે અત્ર સ્પષ્ટ થાય છે. ૧૦૬.

આખા દ્વારને ઉપસંહાર.

आत्मन् परस्त्वमसि साहसिकः श्रुताक्षै-

र्यज्जाविनं चिरचतुर्गतिदुःखराशिम् ।

पश्यन्नपीह न विमेषि ततो न तस्य,

विच्छित्तये च यतसे विपरीतकारी ॥ ૧૬ ॥

“હે આત્મન! તું તો જળરો સાહસિક છે! કારણકે ભવિષ્ય-
 “કાળમાં લાંબા વખત સુધી થનાર ચાર ગતિઓનાં દુઃખોને તું
 “જ્ઞાનચક્ષુથી જુઓ છે તોપણ તેઓથી ખીતો નથી અને વળી ઉલટો
 “વિપરીત આચરણ કરી તે દુઃખોના નાશ સાડ જરા પણ પ્રયાસ
 “કરતો નથી !” ૧૬.

વસંતતિલકા.

ભાવાર્થ-શત્રુઓને આંખે દેખીને પણ તેની ઉપેક્ષા કરે તે ઝેવકૂક
 જ ગણાય. તેં ચાર ગતિનાં દુઃખો અનુભવ્યાં છે, ભોગવ્યાં છે, સાંભળ્યાં
 છે અને હમણાં જ તારી જ્ઞાનદૃષ્ટિ સમક્ષ રજુ થયાં છે. આટલું
 છતાં પણ તું તેઓને કાપી નાખવા યત્ન કરીશ નહિ તો પછી
 તારૂં હાપણ ફોગટનું કહેવાશે અને તું મૂર્ખ ગણાઈશ. ૧૦૭.

* * * * *

એવી રીતે આઠમું દ્વાર પૂર્ણ થયું. પ્રથમ ભાગમાં શાસ્ત્રાભ્યા-
 સનું ફળ બતાવ્યું. તેમાં જે પ્રાણી અભ્યાસાનુસાર વર્તન કરતા નથી
 તે ચતુર્ગતિમાં રખડે છે એમ બતાવ્યું. ઉત્તર ભાગમાં સૂરિ
 મહારાજ ટુંકામાં ચાર ગતિનાં દુઃખો બતાવે છે, તે વિચારવા લાયક
 છે. શાસ્ત્રકારની ફરજ વસ્તુસ્થિતિનું ખરૂં ચિત્ર શ્રોતા લોકો પાસે
 મૂકવું એ જ છે અને શાસ્ત્ર વાંચનારની ફરજ એ છે કે વસ્તુસ્વ-
 રૂપનું જ્ઞાન હૃદયમાં લાવી તેપર વિચાર કરી વર્તન કરવું. આ ચાર
 ગતિનાં દુઃખનું વર્ણન શાસ્ત્રાભ્યાસદ્વારમાં લીધું છે તેનો હેતુ ઉપર
 જણાવ્યા પ્રમાણે વિચારવા જેવો છે. ‘વિષયપ્રતિભાસ’ જ્ઞાન ધણા
 જીવોને થાય છે ત્યારે તે વસ્તુસ્વરૂપનો ભાસ સમજે છે, વસ્તુનાં
 આકૃતિ, ગુણ જાણે છે, પણ એ નકામું છે. જ્યાંસુધી ‘તત્ત્વસંવેદન’
 જ્ઞાન હોઈને તેના બતાવ્યા પ્રમાણે વર્તન થતું નથી, જ્યાંસુધી હેય, જેય,
 ઉપાદેયનો તક્ષવત સમજીને તે પ્રમાણે ત્યાગ કે આદર થતો નથી,
 જ્યાંસુધી જ્ઞાનનો હેતુ પોતાના મહત્વમાં વધારો કરવો એજ રહે છે,
 ત્યાંસુધી બધું નકામું છે. એમાં નથી ચઢતો જીવ ઊંચી પાયરીએ કે
 નથી થતો એનો ઉત્કર્ષ. જ્ઞાન ભણી, ચાર ગતિની એટલે સંસારની
 વાસ્તવિક સ્થિતિ શી છે, એનો ખાસ વિચાર કરવો એ પ્રથમ કર્તવ્ય છે.

પાશ્ચાત્ય સુખસૂત્ર અને જૈન સુખસૂત્રમાં આ મોટો તક્ષવત છે.

૧ ત્યાગ કરવા યોગ્ય શું છે અને આદરવા યોગ્ય શું છે તેના નિશ્ચયવાળું શુદ્ધ જ્ઞાન.

પાશ્ચાત્ય તત્ત્વવેત્તાઓ અત્ર સુખ શોધે છે. જૈનશાસ્ત્રકારો કહે છે કે એ બધાં ફાંફાં છે. જ્યાં વાસ્તવિક સુખ છે જ નહિ ત્યાં શોધતાં મળશે ક્યાંથી? માટે વાસ્તવિક ચીરસ્થાયી સુખ મેળવવા પ્રયાસ કરો. આ સંસારના વિષયની વાસના તણ દો, ઇચ્છા ઓછી કરો, ઇન્દ્રિયોનું દમન કરો અને મનપર અંકુશ રાખો. જૈન સિદ્ધાંતનો-શાંત રસનો સાર એ જ છે કે આ ભવના માની લીધેલા જરા જેટલા સુખ સાડ તમે અનંત ભવની વૃદ્ધિ કરો નહિ. શાસ્ત્રાભ્યાસનો આ જ સાર છે અને એની જ જરૂર છે, બાકી બધો વિતંડાવાદ છે, બહુધા લોક-પ્રિય થવાનો પ્રયાસ છે અને તે શાસ્ત્રકારની દૃષ્ટિમાં શૂન્ય છે.

શાસ્ત્રાભ્યાસને અને વર્તનને બહુ નજીકનો સંબંધ છે, તે આપણે તત્ત્વસંવેદન જ્ઞાનની વ્યાખ્યાપરથી જોયું. શાસ્ત્રાભ્યાસ દ્વારમાં ચતુર્ગતિક્લેશવર્ણન આપવામાં ગ્રંથકર્તાનો આશય બહુ દીર્ઘ જણાય છે. આ પ્રાણી જૈરમાં સુખ માની બેઠો છે તેની એ માન્યતા કેટલી ખોટી છે તે સામાન્ય શબ્દોમાં બતાવી, વિશેષપણે અનુભવથી અવલોકન કરવાનો તેમનો આશ્રય જણાય છે. વસ્તુતઃ સુખ સંસારમાં નથી. એ આપણે પ્રથમ સમતા અધિકારમાં બહુ વિસ્તૃત કલ્પના અને પ્રમાણથી જોઈ ગયા છીએ. એ મૃગતૃણાના લોભમાં આકર્ષાયલો અલ્પસત્ત્વી પ્રાણી દોડાદોડ કરે છે, પરંતુ એ કાંઈ પ્રાપ્ત કરી શકતો નથી. ઉક્ત ચતુર્ગતિદુઃખવર્ણન માટે કદાચ એમ ધારવામાં આવે કે દુઃખ સાથે સુખ પણ છે અને સુખ ઉપર ભાર શામાટે મૂકતા નથી? દુઃખને શામાટે આગળ કરો છો? શાસ્ત્રકાર તેના જવાબમાં કહે છે કે સુખ છે જ નહિ, છે તે માત્ર માનેલું જ છે, હોય તો અમને તે સુખને પાછળ પાડી દેવાની અગત્ય નથી. આખા અધિકારનો સાર એક જ છે કે શાસ્ત્રાભ્યાસ સારી રીતે કરવો અને પોતાનું સાધ્ય નિરંતર લક્ષ્યમાં રાખવું. એ સાધ્ય પ્રાપ્ત થવામાં જે જે કારણો પ્રતિબંધ કરનારા હોય તેને શોધી કાઢી તેને દૂર કરવાં અને સાધ્યપ્રાપ્તિની સડક સીધી કરી નાખવી. સ્થૂળ કચરો કાઢવા ઉપરાંત માનસિક કચરો પણ દૂર કરવો અને તે શો છે, ક્યાં છે, કેમ દૂર કરાય વિગેરે માટે આવતા અધિકારમાં વિચાર કરવામાં આવશે.

इति सविवरणश्चतुर्गत्याश्रितोपदेशगमितोऽष्टमः

શાસ્ત્રગુણાલ્યોઽધિકાર:



અથ નવમશ્ચિત્તદમનાધિકારઃ



ન્દ્રિયોપર અંકુશ, પ્રમાદકષાયનો ત્યાગ, સમભાવ એ સર્વ હકીકત કહી, તેનો હેતુ એ જ છે કે મનપર અંકુશ રાખવો. મનપર અંકુશ ન હોય ત્યાંસુધી શાસ્ત્રાભ્યાસ અને ધાર્મિક બાહ્ય ક્રિયા તેથી પ્રાપ્ત થવા યોગ્ય કૃળની અપેક્ષાએ બહુ અલ્પ કૃળ આપે છે, ત્યારે પાપકાર્યોમાં યજ્ઞ પરાધીનતાએ પ્રવર્તનાર અંકુશિત મનવાળાને અમુક મૃદુતા આવી જાય છે, અને દોષ અલ્પ લાગે છે. આવી મોટી ઉપયોગી હકીકત બતાવનાર આખા ગ્રંથના મધ્યખિન્દુરૂપ આ સર્વથી ઉપયોગી કેન્દ્રસ્થ દ્વાર લગભગ બરાબર મધ્યમાં આવે છે. આ અતિ ઉપયોગી દ્વારનો દરેકે દરેક શબ્દ મનન કરવા યોગ્ય છે.

મનધીવરનો વિશ્વાસ ન કરવો.

કુકર્મજાલૈઃ કુવિકલ્પસૂત્રજૈર્નિબધ્ય ગાઢં નરકાગ્નિમિશ્ચિરમ્ ।
વિસારવત્ પશ્યતિ જીવ ! હે મનઃકૈવર્તકસ્ત્વામિતિ માસ્ય વિશ્વસીઃ ॥૧

“હે ચેતન ! મનધીવર (મગ્ધીમાર) કુવિકલ્પ દોરીઓની “બનાવેલી કુકર્મ જાળ પાથરીને તેમાં તને મજબૂત રીતે ગુંથી “લાંબા વખત સુધી માછલાની પેઠે નરકાગ્નિમાં ભુંજશે, તેટલા માટે “તેનાપર વિશ્વાસ રાખીશ નહિ.” ૧.

વંશસ્થવિલ.

ભાવાર્થ-વિષયની શરૂઆતમાં જ પ્રથમનો પ્રલોક બહુ અલંકારિક વાપર્યો છે. શરૂઆતમાં મનપર અંકુશ હોતો નથી ત્યારે શું કરવું તે અત્ર બતાવે છે. હે ચેતન ! તું એમ માને છે કે આ મન તો તારૂં પોતાનું છે, પણ તે તો એક ધીવર જેવું બરાબર છે અને તારૂં પોતાનું નથી એમ ચોક્કસ માનજે. તે તો મોટી મોટી જાળ પાથ-

રશે અને તને તેમાં પકડી લેવા યત્ન કરશે અને પકડીને પછી નારડીરૂપ અગ્નિમાં ભુંજશે. આવા આવા તારા હાલહવાલ કરી નાખશે; માટે હે જીવરૂપ માછલા ! તું તારા શત્રુ. મનરૂપ ધીવરનો વિશ્વાસ કરીશ નહિ. માછલું બિચાડું પૌદ્ગલિક ઇચ્છાથી લેવાઇ જાય છે, તેને ધીવરે પાથરેલી જાળની ખબર પડતી નથી; તેમ જ આ અજ્ઞાની જીવ મનધીવરની જાળમાં સપડાઇ જાય છે, ફસાઇ જાય છે અને નીકળી શકતો નથી. એ ફસાવનારી જાળ તારા કુવિકલ્પરૂપ સૂત્રથી બનેલી છે. આ ઉપરથી સાદા લાગતા પણ ભારવાળા શબ્દોમાં જ્ઞાની મહારાજ ભલામણ કરે છે કે મનનો વિશ્વાસ કરવો નહિ. માછલાં પકડવા માછીમારો જાળ કેવી પાથરે છે તેનો અનુભવ હોય તે સમજી શકશે કે એકવાર તેના સપાટામાં આવેલું માછલું પછી નીકળી શકતું નથી.

આપણે મનપર વિશ્વાસ રાખીએ અને પછી વાડ જ ચીલડાં ગળવા માંડે ત્યારે કશો બચાવ કે ઉપાય રહેતો નથી, માટે ભાંગેલી ડાળપર બેસવાનો વિશ્વાસ ન રખાય તેમ તેનાપર વિશ્વાસ જ કરવો નહિ. મન કુવિકલ્પોથી બનેલી જાળ કેવી રીતે અને કેવે કેવે પ્રસંગે પાથરે છે તેનું સહજ દષ્ટાંત જોવું હોય તો પ્રતિક્રમણમાં મન કેવા કેવા દૂર દેશમાં મુસાફરી કરી આવે છે તે યાદ કરવું. આવી શુદ્ધ જગ્યામાં, શુદ્ધ આસન ઉપર, શુદ્ધ ગુરુ મહારાજની સમક્ષ પણ તે સખાણું રહેતું નથી, માટે તેનો શો વિશ્વાસ કરવો ?

મનનો વિશ્વાસ કરનાર નરકનાં દુઃખો ખમશે એટલું જ નહિ પરંતુ અત્ર તેનું એકે પણ કામ સિદ્ધ થઇ શકશે નહિ; માટે તેનો વિશ્વાસ ન કરતાં તેને પોતાના કબજામાં રાખવું. ૧૦૮.

મનભિવ્રને અનુકૂળ થવા પ્રાર્થના.

चेतोऽर्थये मयि चिरत्नसख प्रसीद,
किं दुर्विकल्पनिकरैः' क्षिपसे भवे माम् ।
बद्धोऽञ्जलिः कुरु कृपां भज सद्विकल्पान्,
मैत्रीं कृतार्थय यतो नरकाद्विभेमि ॥ २ ॥

“હે મન ! મારા લાંબા વખતના મિત્ર ! હું પ્રાર્થના કરું છું
 “કે મારા ઉપર કૃપા કર. ખરાબ સંકલ્પો કરીને શામાટે મને
 “સંસારમાં નાખે છે ? (તારી પાસે) હું હાથ જોડીને જિભો રહું
 “છું, મારાપર કૃપા કર; સારા વિચારો કર અને આપણી લાંબા
 “વખતની દોસ્તી સફળ કર-કારણકે હું નરકથી બીહું છું.” ૨.
 વસંતતિલકા.

વિવેચન-મનનો વિશ્વાસ ન કરવો એ તો ખરું, પણ તે તો
 અસ્તવ્યસ્તપણે આદ્યું જાય છે. ત્યારે હવે આત્મા તેને સમજાવે
 છે, તેની ખુશામત કરે છે. મન અને જીવને ઘણા વખતથી સંબંધ
 છે. જ્યારે સંસારી પંચેન્દ્રિયપણાની સ્થિતિમાં જીવ આવે છે ત્યારથી
 તેને મન હોય છે તેથી તેને લાંબા વખતના મિત્રની સંજ્ઞાથી
 ઓલાવે છે. વળી કોઈ પાસેથી કાર્ય સાધવું હોય ત્યારે તેને મીઠા-
 શથી ઓલાવવાથી જલ્દી કામ થાય છે. હે મિત્ર મન ! તું શું
 કરવા મને સંસારમાં ફેંકી દે છે ? તું ખરાબ સંકલ્પો કરે છે તે
 છોડી દે તો મારા લવના ફેરા મટી જાય. જે લાંબા વખતના મિત્રો
 હોય તે એકબીજાનું સાંભળે છે તો મહેરબાની કરી હવે આ બધું
 તોડીને છોડી દે.

મનને આવી રીતે પુનઃ પુનઃ પ્રાર્થના કરવાથી તે બાળતમાં
 ચીવટ થાય છે અને છેવટે વિકલ્પો ઓછા થાય છે. આમ પ્રાર્થ-
 નાનું વારંવાર પુનરાવર્તન થાય તો પછી મનપર અંકુશ આવી જાય
 છે, એ બીજું પગથીયું (Stage) છે. એ પગથીયું આવતાં જીવ
 તેના સાધ્યબિંદુની બહુ નજીક થઈ ગયો એમ સમજવું.

“નરકથી બીહું છું.” એટલે આ લવ અને પરલવમાં થતી
 અનેક પીડાઓથી બીહું છું એમ સમજવું.

મનને પ્રાર્થના કરવી એટલે તે વાત મનપર વારંવાર ઠસાવવી.
 કાર્યસિદ્ધિનું આ પ્રથમ પગથીયું છે. ૧૦૯.

મનપર અંકુશનો સીધો ઉપદેશ.

स्वर्गापवर्गौ नरकं तथान्तर्मुहूर्तमात्रेण वशावशं यत् ।

ददाति जन्तोः सततं प्रयत्नाद्वशं तदन्तःकरणं कुरुष्व ॥ ૩ ॥

“વશ અને અવશ મન ક્ષણવારમાં સ્વર્ગ, મોક્ષ અથવા

“નરક અનુક્રમે પ્રાણીને આપે છે, માટે પ્રયત્ન કરીને તે મનને
“જલદી વશ કર.” ૩.

ઉપભતિ.

વિવેચન-મનપર વિશ્વાસ કરવો નહિ અને દુર્વિકલ્પ કરવા નહિ-એ બે વાત થઈ; હવે ત્યાંથી આગળ ચાલતાં બીજે પગથીએ મનપર અંકુશ રાખવો, મનને વશ રાખવું એ બહુ જ અગત્યનું-જરૂરનું છે. મન વશ હોય તો દેવસુખ અને મોક્ષનું સુખ મળી શકે છે અને જો મન વશ ન હોય તો બધું ધૂળધાણી મળે છે અને દુઃખ ઉપર દુઃખ આવી પડે છે.

સંસારથી મુક્ત, મહા તપસ્યા કરનાર, દ્વતની વાત ઉપરથી ધારેલા વિશ્વાસઘાતી કૂર મંત્રીઓ સાથે શુદ્ધ કરવાના વિચારમાં મનને પરતંત્ર થયેલા, પુત્ર ઉપરના સ્નેહથી શુદ્ધ માર્ગથી માનસિક રીતે બ્રહ્મ થયેલા પ્રસન્નચંદ્ર રાજર્ષિ અઘોર તપ તપતાં છતાં સાતમી નારકીએ જવાની તૈયારીમાં હતા, પણ થોડી જ વારમાં સંકલ્પમાં પોતાના શસ્ત્ર ખૂટતાં મુકુટનો શસ્ત્ર તરીકે ઉપયોગ કરવા માથે હાથ નાખતાં તે સુશ મનસ્વી ચેલ્યા, મનને વશ કરવા માંડ્યું અને પાંચ મિનિટમાં સર્વ કર્મને ખપાવી કેવળજ્ઞાન પ્રાપ્ત કર્યું. અસંખ્ય લવમાં જે બનવું મુશ્કેલ તે પાંચ મિનિટમાં સાધ્યું. આટલા ઉપરથી જ શાસ્ત્રમાં કહ્યું છે કે “મન એવ મનુષ્યાણાં કારણં બન્ધમોક્ષયોઃ એટલે અનંત સંસારમાં લમવાનું અને મોક્ષ પહોંચી જવાનું કારણ મન જ છે. આમાં ભાર મૂકીને કહેવામાં આવ્યું છે તે બરાબર ધ્યાન આપવા યોગ્ય છે.

આવી જ રીતે બાપડો તંદુલમત્સ્ય મગરમચ્છની આંખની પાંપણમાં ઉત્પન્ન થઈ ત્યાં બેઠો બેઠો જાય છે. મગરમચ્છ માછલાંનું લક્ષણ કરે છે તે વખતે પ્રથમ પાણી મુખમાં લે છે અને પછી માછલાંઓને રોકી પાણી કાઢી નાખે છે; પણ તેમ કરવામાં તેના દાંતની વચ્ચે અંતર હોવાથી સંખ્યાબંધ ઝીલ્લાં માછલાંઓ પણ પાણી સાથે નીકળી જાય છે. તેની પાપણમાં રહેલો તંદુલમત્સ્ય ત્યાં બેઠો બેઠો વિચાર કરે છે કે જો હું આવડા મોટા શરીરવાળો હોઉં તો એક પણ માછલાંને જવા દઉં નહિ. આવો વિચાર કરીને તેત્રીશ સાગરોપમનું આયુષ્ય બાંધીને સાતમી નરકે જાય છે.

અ. ૨૮.

જીરણ શેઠે શ્રી મહાવીર ભગવાનને પારણું કરાવવા મનથી જ શુભ ભાવના ભાવી બારમું દેવલોક પ્રાપ્ત કર્યું અને દેવહુંદુલિ ન વાગી હોત તો ચડતી ધારાએ થોડા વખતમાં મોક્ષ મેળવત.

આ ત્રણે દૃષ્ટાંતોથી મન વશ હોય તો મોક્ષ સહજ મળી જાય છે અને મન વશ ન હોય તો નરક મળે છે એ સમજાયું. એ સંબંધમાં શાસ્ત્રમાં બીજાં અનેક દૃષ્ટાંતો છે. આ દૃષ્ટાંતોનો તાત્પર્ય એ છે કે આ પ્રકારની મનની સ્થિતિ વર્તે છે. તેને વશ કરી બરાબર ઉપયોગમાં લીધું હોય તો તેનાથી મોક્ષ પણ મળે છે અને તેને મોકળું મૂકી દીધું હોય તો તેથી સાતમી નરક પણ મળે છે. માટે જો અવ્યાબાધ સુખ પ્રાપ્ત કરવા ઇચ્છા રહેતી હોય તો મનને વશ કરવાનો માર્ગ પકડવો. કાર્યસિદ્ધિનું આ દ્વિતીય સોપાન છે. ૧૧૦.

સંસારબ્રમણુનો હેતુ-મન.

सुखाय दुःखाय च नैव देवा, न चापि कालः सुहृदोऽरयो वा ।
भवेत्परं मानसमेव जन्तोः, संसारचक्रभ्रमणैकहेतुः ॥ ४ ॥

“દેવતાઓ આ જીવને સુખ કે દુઃખ આપતા નથી, તેમ જ “કાળ પણ નહિ, તેમ જ મિત્રો પણ નહિ અને શત્રુ પણ નહિ. મનુ-
“બ્યને સંસારચક્રમાં ભમવાનો માત્ર એક હેતુ મન જ છે.” ૪. જ્ઞાનતિ.

ભાવાર્થ-દરરોજ સુખદુઃખ થયાં કરે છે. કેટલીકવાર જીવ એમ ધારે છે કે ગોત્રદેવતા કે અધિષ્ઠાયક દેવતા દુઃખ આપે છે અથવા સુખ આપે છે, કેટલીકવાર વખત બરાબ છે એમ બોલે છે, કેટલીકવાર સ્નેહીથી સુખ મળે છે અથવા શત્રુથી દુઃખ મળે છે એમ આ જીવ ધારે છે. આ બધું ખોટું છે. શાસ્ત્રકાર કહે છે કે:-

“સુખ દુઃખ કારણ જીવને, કોઈ અવર ન હોય;
કર્મ આપ જે આચર્યાં, ભોગવીએ સોય.”

ભારે કર્મના ઉદયથી જ બધું સુખદુઃખ થાય છે. કર્મબંધ મનના સંકલ્પોપર આધાર રાખે છે તે સ્પષ્ટ છે, અને તેપર હજી વિશેષ વિવેચન કરવામાં આવશે, તેથી મિત્રો સુખ આપે કે વખત અનુ-

કૂળ થઇ જાય તે પણ મનપર આધાર રાખે છે. સંસારબ્રમણનો હેતુ પરવશ થતું મન છે.

સંસાર એ બરાબર ફરતું ચક્ર છે. એને એકવાર જોસથી ધરી-પર ફેરવ્યા પછી તેને અટકાવવા સારૂ મજબૂત બ્રેક (brake)-ની જરૂર પડે છે અને તે બ્રેક તે મનપર અંકુશ છે. એ મનપર અંકુશરૂપ બ્રેક ચડાવી દેતાં જ સંસારચક્રની ગતિ મંદ પડતી જાય છે અને જો બહુ જ મજબૂત બ્રેક હોય તો એકદમ અટકી જાય છે. મનના સંકલ્પો સંસારગમન-સંસારણમાં કેટલું કાર્ય બજાવે છે તે આ ઉપરથી ખાસ ધ્યાનમાં રાખવાનું છે. સંસારને ચક્ર સાથે સરખાવવામાં બહુ દીર્ઘ દૃષ્ટિ વાપરી છે. એ રૂપક બહુ સાર્ય છે અને બહુ રીતે અર્થઘટનાયુક્ત છે. ચક્રને એક વખત ખૂબ જોસથી ચલાવવા માંડ્યા પછી તેને ગતિ આપવામાં ન આવે તોપણ ચાલ્યા કરે છે, તેમ જ સૃષ્ટિ (સંસારવ્યવહાર-આશ્રમ) માંડ્યા પછી થોડો વખત ફર જાય તોપણ તે તો ચાલ્યા જ કરે છે. એક ચક્ર અનેક ચક્રોને ચલાવે છે તેવી જ સૃષ્ટિની રચના જોઈ લેવી; તેને અટકાવવા હાથ લગાડવામાં આવે તો હાથ લાંગી જાય. તેને અટકાવવાના બે જ ઉપાય છે: કાં તો સ્ટીમ (જે ચક્રગતિનું કારણ છે તે) કાઢી નાખવી અને કાં તો ચક્રપર મજબૂત બ્રેક ચઢાવવી. આપણો સર્વ પ્રયાસ તો સ્ટીમ કાઢી નાખવાનો જ છે, પણ તે જ્યાંસુધી થઈ શકે નહિ ત્યાંસુધી મજબૂત બ્રેક ચઢાવવી એ પરમ હિતકર્તા છે અને સાધ્યને નજીક લાવનાર છે. ૧૧૧.

મનોનિગ્રહ અને યમનિયમ.

વશં મનો यस્ય સમાહિતં સ્યાત્, કિં તસ્ય કાર્યં નિયમૈર્યમૈશ્વ ।

હતં મનો यस્ય ચ દુર્વિકલ્પૈઃ, કિં તસ્ય કાર્યં નિયમૈર્યમૈશ્વ ॥ ૫ ॥

“જે પ્રાણીનું મન સમાધિવંત હોઈને પોતાને વશ હોય છે
“તેને પછી યમનિયમથી શું! અને જેનું મન દુર્વિકલ્પોથી હુણાયું
“છે તેને પણ યમનિયમથી શું!” ૫.

ઉપભતિ.

વિવેચન-જે પ્રાણીનું મન સર્વ સંજોગોમાં એક સરખું રહે

છે, જેને સુંખદુઃખની લાગણીના પ્રસંગે મનની સ્થિતિસ્થાપકતા કાયમ જળવાઈ રહે છે, એટલે જે ખરેખર મનપર અંકુશવાળા હોય છે તેઓને યમનિયમથી કાંઈ વિશેષ લાલ થતો નથી. યમનિયમ વિગેરે મન વશ કરવાનાં સાધનો છે અને સાધ્ય કબજામાં આવ્યા પછી સાધનની કાંઈ અપેક્ષા રહેતી નથી. મનને નિયમમાં રાખવાની આવા મહાત્માઓને જરૂર રહેતી નથી, પણ સ્વાભાવિક રીતે જ તેનું વર્તન તદ્દનુસાર થાય છે. તેવી જ રીતે જે પ્રાણીનાં મનમાં સંકલ્પ વિકલ્પો થયા કરે છે તે પ્રાણીને યમનિયમથી લાલ શો થવાનો છે? આવા પ્રાણીને સાધન પરિણામ વગરનું થાય છે. અત્ર કહેવાની મતલબ એમ નથી કે યમનિયમ નકામા છે; તેઓ ચિત્તદમનનાં પરમ સાધન છે, પણ અત્ર ખીજે જ હેતુ છે. મતલબ એ છે કે યમનિયમ કરવા છતાં પણ મન વશ ન આવે તો બધું નકામું થાય છે; માટે યમનિયમના ખરા ફળની ઇચ્છા હોય તો મનને વશ કરતાં શીખો, અભ્યાસ પાડો.

ટીકાકાર યમનિયમ પર નીચે પ્રમાણે ઉપયોગી નોટ આપે છે. જેનાથી ચિત્ત નિયમમાં-અંકુશમાં આવે તે નિયમ પાંચ પ્રકારના છે. ૧ કાયા અને મનની શુદ્ધિ તે સૌચ. ૨ નજીકનાં સાધનોથી વધારે મેળવવાની આકાંક્ષાની ગેરહાજરી તે સંતોષ. ૩ મોક્ષમાર્ગ બતાવનારાં શાસ્ત્રોનું અધ્યયન અથવા પરમાત્મજ્ઞ એ સ્વાધ્યાય. ૪ જે કર્મોને તપાવે તે ચાંદ્રાયણ વિગેરે તપ. ૫ વીતરાગનું ધ્યાન તે દેવતાપ્રણિધાન. યમ પાંચ પ્રકારના છે. અહિંસા, સુનૃત, અસ્તેય, બ્રહ્મચર્ય અને અકિંચનતા એ પાંચ પ્રસિદ્ધ છે.

આ યમ અને નિયમપર વિચાર કરીને તેનો આદર કરવો એટલે મનપર અંકુશ આવી જાય છે. એમાં કાર્યકારણભાવ અસ્પર્શ છે એ જરા વિચારવાથી સમજાઈ જશે. આવી જ કટાક્ષ ભાષામાં અન્યત્ર શાસ્ત્રકાર લખે છે કે:—

રાગદ્વેષૌ યદિ સ્યાતાં, તપસા કિં પ્રયોજનમ્ ।

તાવેષ યદિ ન સ્યાતાં, તપસા કિં પ્રયોજનમ્ ॥

‘જો રાગદ્વેષ હોય તો પછી તપનું શું કામ છે? તેમ જ જો તે ન હોય તો પછી પણ તપનું શું કામ છે?’

આ સર્વ હુકીકતનો સાર એ જ છે કે મનને વશ રાખવાની બહુ જ જરૂર છે. એ જ હુકીકત નીચેના ૨લોકમાં વધારે સ્પષ્ટ કરે છે. ૧૧૨.

મનોનિગ્રહ વિનાના દાનાદિ ધર્મોનું વ્યર્થપણું.

દાનશ્રુતધ્યાનતપોર્જ્વનાદિ, વૃથા મનોનિગ્રહમન્તરેણ ।

કષાયચિન્તાકુલતોજ્ઞિતસ્ય, પરો હિ યોગો મનસો વશત્વમ્ ॥ ૬ ॥

“દાન, જ્ઞાન, ધ્યાન, તપ, પૂજા વિગેરે સર્વે મનોનિગ્રહ વગર “નકામાં છે. કષાયથી થતી ચિંતા અને આકુળવ્યાકુળતાથી રહિત “એવા પ્રાણીને મન વશ કરવું એ મહાયોગ છે.” ૬. ઉપનિષદ.

વિવેચન—દાન પાંચ પ્રકારનાં છે: કોઈ પણ જીવને મરણથી બચાવવો તે અભયદાન, પાત્ર જોઈને યોગ્ય સમયે યોગ્ય વસ્તુનું યોગ્ય રીતે દાન દેવું તે સુપાત્રદાન, દીન દુખીને જોઈ દયા લાવી દાન આપવું તે અનુકંપાદાન, સગાં સંબંધીઓને યથાયોગ્ય અવસરે યથાયોગ્ય અર્પણ કરવું તે ઉચિતદાન અને પોતાનું નામ જાળવી રાખવા આખરૂ ખાતર દાન આપવું તે કીર્તિદાન. આ પાંચમાંથી પ્રથમનાં બે ઉત્તમ પ્રકારનાં હોઈને મોક્ષપદ આપનારાં દાન છે અને બાકીનાં ત્રણ લોગ ઉપલોગની પ્રાપ્તિ આદિ ફળ આપે છે.

જ્ઞાન એટલે શાસ્ત્રનું અધ્યયન, અધ્યાપન, શ્રવણ, મનન વિગેરે.

ધ્યાન એટલે ધર્મધ્યાન, શુક્લધ્યાન વિગેરે.

તપ એટલે બાર પ્રકારનાં કર્મને તપાવનાર નિર્જરા કરનાર તપ.

પૂજા એટલે ત્રણ, પાંચ, આઠ, સત્તર, એકવીશ, એકસો આઠ વિગેરે લેહ્યુક્ત દ્રવ્યપૂજા.

આ સર્વ વસ્તુઓ—આ સર્વ બાહ્ય અનુષ્ઠાનો સારાં હોય છતાં પણ જો મન તાબે ન હોય તો બધાં નકામાં છે. ઉપરના ૨લોકમાં કહ્યું કે મનોનિગ્રહ વગર યમનિયમ નકામાં છે. અત્ર બાહ્ય અનુષ્ઠાનોનું વ્યર્થપણું બતાવે છે. ચોખ્ખા શબ્દોમાં કહે છે કે જેને મન વશ નથી તેનું ભણવું, તપ કરવો કે વરઘોડા ચઢાવવા વિગેરે બાહ્ય આડંબર લગભગ નકામા જ છે.

માટે ઉત્તમ અનુષ્ઠાનો સાથે મનને વશ રાખતાં શીખવું એ બહુ જરૂરનું છે. જે મનમાં કષાય ન હોય એટલે કે કષાયથી મનમાં જે ચિંતા અને આકુળવ્યાકુળતા રહે છે તે ન હોય તેવા શુદ્ધ થયેલા પ્રાણીને પોતાનું મન વશ રાખવું એ ‘રાજયોગ’ છે, અથવા યોગની પરિભાષામાં કહીએ તો એ ‘સહજયોગ’ છે. અત્ર ઉદ્દેશ ને ઉપદેશ એટલો જ છે કે મનમાં જે ખોટા સંકલ્પ વિકલ્પો થાય છે તેને દૂર કરી નાખો અને મનને એકદમ અંકુશમાં રાખો. એને ધૂંટું મૂકવું એ નુકશાનકારક છે, લય લેવું છે, દુઃખશ્રેણીનું કારણ છે. ૧૧૩.

મન સાધ્યું તેણે સઘળું સાધ્યું.

जपो न मुक्त्यै न तपो द्विभेदं, न संयमो नापि दमो न मौनम् ।
न साधनाद्यं पवनादिकस्य, किं त्वेकमन्तःकरणं सुदान्तम् ॥ ७ ॥

“ જાપ કરવાથી મોક્ષ મળતું નથી, તેમ જ નથી મળતું જે પ્રકારનાં તપ કરવાથી; તેવી જ રીતે સંયમ, દમ, મૌનધારણુ “ અથવા પવનાદિકની સાધના વિગેરે પણ મોક્ષ આપી શકતા નથી; “ પરંતુ સારી રીતે વશ કરેલું એકલું મન જ મોક્ષ આપે છે.” ૭.

ઉપનતિ.

વિવેચન—અર્થ સ્પષ્ટ છે. ઓંકારાદિના જાપ કરો કે ઉપવાસાદિ તપ કરો, ધ્યાન કરો કે આસ્રવને રોકો, ઇન્દ્રિયોનું દમન કરો કે મૌન ધારણુ કરીને બેસી જાઓ, આસનસ્થ રહો કે ધ્યાનનો આડંબર કરો, ગુફામાં પેસો કે હિમાલયના શિખરપર જાઓ, જનસમૂહની વચ્ચે રહો કે ગાઢ જંગલના મધ્ય ભાગમાં બેસી જાઓ; પણ જ્યાંસુધી મન તમારા કબજામાં આવ્યું નથી, જ્યાંસુધી તે દૂર દેશમાં મુસાફરી કર્યા કરે છે, જ્યાંસુધી તેને સ્વપરનો ખ્યાલ નથી, જ્યાંસુધી તેને ઈર્ષા થયા કરે છે, જ્યાંસુધી તે અમુક નિયમાનુસાર ચાલી શકતું નથી, ત્યાંસુધી તે સર્વે કાંઈ હિસાબમાં નથી; સર્વ પ્રયાસ અસ્થાને છે, અયોગ્ય છે, દુઃખદાયી છે, દેખાવમાત્ર છે. આટલા ઉપરથી અનુભવી યોગી આનંદધનજી મહારાજ કહી ગયા છે કે “મન સાધ્યું તેણે સઘળું સાધ્યું, એહ વાત નહીં ખોટી.” અનુભવરસિક મહાત્માના આ શબ્દો પૂરેપૂરા અર્થ છે, સૂચક છે, ધડો લેવા લાયક

છે અને તેની સાથે જ જ્યારે તેઓ કહે છે કે કોઈ પણ માણસ એમ કહેતો હોય કે મેં મન સાધ્યું છે તો તે જેમ તેમ માનવામાં આવશે નહિ, કારણકે મન સાધવું-મનોનિગ્રહ કરવો એ તો બહુ જ મોટી વાત છે. આટલા ઉપરથીજ સમજાય છે કે મનોનિગ્રહ એ રાજયોગ^૧ છે.

મનની ખૂણ એ છે કે તેને જેમ જેમ એક બાબતમાં અનુકૂળ કરવા જઈએ તેમ તેમ તે પ્રથમ તો વિરૂદ્ધ થતું જાય છે, સામું પડે છે. આમ થતું ઘણી વખત અનુભવવામાં આવે છે. દાખલા તરીકે તમે એમ વિચારો કે અમુક બાબત તો આજે મનમાં સંભારવી જ નથી તો ખસુસ કરીને તે હકીકત દિવસમાં દશ વખત મનપર આવશે. આવી રીતે મન દરેક બાબતમાં વિરૂદ્ધ આચરણ કરે છે; છતાં અભ્યાસ પાડવામાં આવે તો આ શરૂઆતમાં દેખાતી મોટી મુશ્કેલી ઓછી થતી જાય છે અને ધીમે ધીમે નષ્ટ થઈ જાય છે.

સર્વ હકીકતનો સાર એ જ છે કે મન વશ હોય તો જ સંસારદુઃખથી નિવૃત્તિ મળી શકે છે એટલે કે મોક્ષ મેળવવાનો તે એક જ રસ્તો છે. ૧૧૪.

મનને વશ થયા તે રખડ્યો.

लब्ध्वापि धर्म सकलं जिनोदितं, सुदुर्लभं पोतनिभं विहाय च ।
मनःपिशाचग्रहिलीकृतः पतन्, भवाम्बुधौ नायतिदग् जडो जनः॥८॥

“સંસારસમુદ્રમાં ભટકતાં મહા મુશ્કેલીએ પ્રાપ્ત થઈ શકે “તેવું, વહાણ જેવું, તીર્થંકરભાષિત ધર્મવહાણ પ્રાપ્ત કર્યા પછી જે “પ્રાણી મનપિશાચને તાળે થઈ તે વહાણને તણ દે છે અને સંસાર-“સમુદ્રમાં પડે છે તે મૂર્ખ માણસ લાંબી નજર પહોંચાડનાર નથી.” ૮.
ઉપભતિ.

વિવેચન-તમે કોઈ વખત દરીઆની સુસાફરી કરી હશે તો જણાશે કે દરીઓ એટલો વિશાળ, અગાધ અને લાંબો છે કે વહાણ વગર તેનો પાર પામી શકાય નહિ, તેમ જ ભરદરીએ વહાણ લાંબું હોય તો પાર પામી શકાય નહિ અને ગમે તેમ થાય તોપણ વહાણને તણ તો શકાય જ નહિ અને કોઈ વહાણને

તણ દે તો તેને મૂર્ખ સમજવો. એવી જ રીતે સંસાર સમુદ્ર છે, તેનો પાર પામી દુઃખનો અંત કરી મોક્ષમાં જવું એ સર્વનું દષ્ટિ-બિંદુ છે અને તેનો પાર પામવા માટે ધર્મનૌકાનું સાધન જોઈએ. ધર્મ એટલે આત્મસ્વરૂપમાં સ્થિરતા અને રમણતા એ અર્થ સમજવો. એ ધર્મથી બ્રહ્મ કરવા મનપિશાચ હુમેશાં આ જીવને પ્રમાદ-મદિરા પાઇને વિચારશૂન્ય અંધ જેવો બનાવી દે છે, એને વશ જે પ્રાણી પડે છે તેને નથી રહેતો કાર્યાકાર્યનો વિચાર કે નથી રહેતું ફરજનું જ્ઞાન અને કદાચ જરા જ્ઞાન હોય તો તે પણ ભૂલી જાય છે. આ સ્થિતિ હોય ત્યારે આત્મસ્વરૂપરમણતા તો હોય જ ક્યાંથી ? એના પરિણામે પ્રાણી ધર્મબ્રહ્મ થાય છે એટલે સમુદ્ર તરવાનું વહાણ તણ દે છે અને પરિણામે સંસારસમુદ્રમાં આડાંઅવળાં ગોથાં માર્યા કરે છે. જરાવારમાં તળીએ જાય છે અને જરાવારમાં ઉપર આવે છે, પણ વહાણ વગર તેનો નિસ્તાર થતો નથી, ઉલટો અનંત વાર ચોરાશી લક્ષ યોનિમાં ભમ્યા કરે છે. આવી રીતે પ્રાપ્ત થયેલું શુભ વહાણ તણ દેનાર જીવને મૂર્ખ કહેવો એ સાર્થ છે.

પોતાની ફરજ બજાવવા માટે પ્રાપ્ત થયેલા આવા સારા પ્રસંગો માણસો ઘણીવાર જતા કરે છે, તેની ઉપેક્ષા રાખે છે, તેને ઇરાદા-પૂર્વક પણ તણ દે છે. વસ્તુસ્થિતિ એવી છે કે ગત પ્રસંગ ફરી પ્રાપ્ત થતો નથી અને તેથી મોટો લાભ હાથથી જાય છે.

મન સંસારસમુદ્રમાં કેવી રીતે ફેંકે છે તે અનુભવસિદ્ધ છે. મનુષ્યને કલ્પના અને તર્કશક્તિ એ બે માનસિક શક્તિઓ હોય છે અને તે બેની ઉપર કાર્યરેખા અંકિત થાય છે. હવે જ્યાંસુધી તર્કશક્તિ-વિચારશક્તિનું પરિબળ વધારે હોય છે ત્યાંસુધી તો કાર્ય સારાં જ થાય છે; પરંતુ ઘણીવાર બને છે એમ કે એક કાર્ય કરવા પહેલાં કલ્પનાશક્તિ બહુ બહુ સંકલ્પો કરે છે, શુભ કાર્યમાં ન ધારેલી આકૃતિ આવી પડશે એમ તે બતાવે છે અને જરાજરામાં તો મોટા મોટા ડુંગરો ખડા કરી દે છે. આ કલ્પનાને વશ થઇ અલ્પમતિ જીવ આગામી કાળનો વિચાર કર્યા વગર કાર્યરેખા અંકિત કરે છે તેને પરિણામે વાસ્તવિક લાભને બદલે ફળીતા લાભ તરફ અથવા જાંબા વખત સુધી ચાલે તેવા પણ આગામી કાળમાં મળ-

નારા લાલને બદલે થોડા પણ તાત્કાલિક લાભ તરફ જ લક્ષ્ય રાખે છે. આવા પ્રકારનાં મનને વશ થયેલા જીવો ધર્મભ્રષ્ટ થઈ જાય છે અને સંસારસમુદ્રમાં ઘસડાય છે. સુશનું કર્તવ્ય એ છે કે મનને નિરંકુશ કલ્પના કરવા દેવી નહિ, તેનાપર જાંચી તર્કશક્તિનો કાળુ રાખવો. આવા વિદ્વાન્ વડીલના અંકુશતળે વિકસ્વર થયેલું મનરૂપ બાળક જ્યારે મોટી ઉંમરનું થાય છે ત્યારે કૂર્માપુત્રની જેમ જગતમાં પ્રતિક્ષા મેળવે છે અને ખસુસ કરીને તેની વૃત્તિ અસ્તવ્યસ્ત સ્થિતિમાં રહેતી નથી. ૧૧૫.

પરવશ મનવાળાને ત્રણ શત્રુથી ભય.

सुदुर्जयं ही रिपवत्पदो मनो, रिपूकरोत्येव च वाक्तनू अपि ।
त्रिभिर्हतस्तद्रिपुभिः करोतु किं, पदीभवन् दुर्विपदां पदे पदे ॥९॥

“ મહા મુશ્કેલીથી જીતી શકાય એવું એ મન શત્રુના જેવું “ આચરણ કરે છે, કારણકે તે વચન અને કાયાને પણ દુશ્મન “ બનાવે છે. આવા ત્રણ શત્રુઓથી હુણાયલો તું સ્થાને સ્થાને વિપ- “ ત્તિઓનું લાજન થઈને શું કરી શકીશ ?” ૯. વંશરથ.

વિવેચન—અત્ર જે કહેવામાં આવ્યું છે તે પરવશ મનને માટે છે. પરવશ મન સ્વચ્છંદ આચરણ કરે છે એટલું જ નહિ પણ શત્રુવટ કરે છે. પોતે અયોગ્ય વિચારો કરે છે તેની સાથે વચન અને કાયાને પણ શત્રુ બનાવી દે છે અને તેથી જીવને વચનપર અંકુશ રહેતો નથી અને તે નીતિ ધર્મ કે મર્યાદાની દરકાર કર્યા વગર કાયાથી પાપ સેવવા મંડી જાય છે. આવી રીતે પરવશ થયેલું મન પોતે શત્રુતા કરવા ઉપરાંત બીજા બેને સાથે લે છે અને એ ત્રણ દંડથી દંડાયલો જીવ અપમાન પામે છે, દુઃખ પામે છે, ગ્લાનિ પામે છે, માર ખમે છે અને મધપાનીની પેઠે રખડ્યા કરે છે. બિલાડી દૂધ બેઈને લલચાય છે, પણ માથે પડનારી ડાંગ બેતી નથી. રસ્તા ઉપર પડેલી થેલીને જ ચોર જીએ છે પણ છુપા વેશમાં નજીકમાં બેસેલા ડીટેક્ટીવને (છુપી પોલીસને) બેતો નથી, જીડી સાક્ષી પૂરનાર લાંચને જ જીએ છે, પણ પછી કેદની સજા થવાની છે તે તરફ નજર પહોંચાડતો નથી. આ સર્વ મનની શત્રુતા છે. મન એને ખોટે અ. ૨૯.

રસ્તે દોરે છે. એનું કારણ ઉપરના પ્રલોકમાં કહ્યું તેમ કલ્પનાશક્તિનું ભેર અને તર્કશક્તિના અંકુશનો અભાવ છે; અને તેથી જ અનુભવરસિક યોગી ગાઈ ગયા છે કે:-

‘મુગ્ધતિ તણ્ણા અભિલાંષી તપીયા, જ્ઞાન ધ્યાન અભ્યાસે,
વૈરીકું કાંઈ એહવું ચીતિ, નાખે અવળે પાસે.
હો કુંથુજિન ! મનકું કીમહી ન બાજે.’

આવી રીતે મહાજ્ઞાની મુમુક્ષુઓને પણ ઉંધા પાટા બંધાવનાર મન છે અને ત્રીજા પ્રલોકમાં કહ્યું છે તેમ ભે તે જ મન વશ હોય તો એક ક્ષણવારમાં મોક્ષસુખ સન્મુખ કરી દે છે.

વચન ઉચ્ચારવાં કે કાયાની પ્રવૃત્તિ કરવી એ મનના હુકમ ઉપર આધાર રાખે છે, તેથી ભે મન પરવશ પડી ગયું તો પછી વચન અને કાયા ઉપર કાંઈ પણ અંકુશ રહેતો નથી. મન વચન કાયાને કબજે રાખવાં એ બહુ મુશ્કેલ પણ તેટલી જ જરૂરની ફરજ છે અને તે ત્રણેને સંબંધ એવો છે કે એક મન ભે વશ થયું તો પછી બીજું સર્વ વશ થઈ ગયું સમજવું. ૧૧૬.

મન તરફ ઉક્તિ.

रे चित्त वैरि तव किं नु मयापराद्धं,
यद्दुर्गतौ क्षिपसि मां कुविकल्पजालैः ।

जानासि मामयमपास्य शिवेऽस्ति गन्ता,
तत्किं न सन्ति तव वासपदं ह्यसंख्याः ॥ १० ॥

“ હે ચિત્તવૈરી ! મેં તે તારો શો અપરાધ કર્યો છે કે તું કુવિ-
“ કલ્પબળવડે મને બાંધીને દુર્ગતિમાં ફેંકી દે છે ? શું તારા મનમાં
“ એમ આવે છે કે આ જીવ મને તજીને મોક્ષમાં ચાલ્યો જવાનો
“ છે (અને તેથી મને પકડી રાખે છે) ? પણ તારે શું રહેવાનાં
“ બીજાં અસંખ્ય સ્થાનકો નથી ? ” ૧૦

વસંતતિલકા.

ભાવાર્થ-શાંત સ્થાનમાં, શાંત વખતે, અનુકૂળ સંજોગોમાં, શાંત જીવ પોતાનાં પાછળનાં કૃત્યો-વિચાર-વર્તનનું અંવલોકન કરે છે ત્યારે તેને અત્ર વર્ણવેલી સ્થિતિ પ્રાપ્ત થાય છે. તે વખતે બરાબર

‘શીંશી મૂકનારને ઊંચે ઊંચે જોવામાં આંસુ પડે છે, સંસાર કડવો જેવો લાગે છે અને મનને પછી ઉપદેશ આપી લવિષ્યમાં એમ ન કરવા સૂચવે છે. આ સ્થિતિ પ્રતિક્રમણાદિ અવસ્થામાં પ્રાપ્ત થાય છે. જો કે લખવું અપ્રસ્તુત નથી તેથી લખાય છે કે આવશ્યક ક્રિયા આવી રીતે વિચાર કરીને કરવાની બહુ જ જરૂર છે. ગડબડ કરી અડધી કલાકમાં પ્રતિક્રમણ બલાસ કરી આત્માનો ઉદ્ધાર થયો એમ માનનાર ગમે તેમ માને, પણ થયેલ પાપપર નિરીક્ષણ કરી, અંતઃકરણથી પસ્તાવો કરી, ફરી ન કરવાનો નિર્ધાર કરવો, ન કરવાનો અભ્યાસ પાડવો, એ જ આવશ્યક ક્રિયાનો ઉદ્દેશ છે. ન કરવી એમ કહેવાનો ઉદ્દેશ નથી પણ ઉક્ત રીતે શુદ્ધ મનથી કરવું, તેમ ન થઈ શકે ત્યાંસુધી તે દશાની ભાવના રાખી પ્રમાદરહિતપણે કરવાનો અભ્યાસ પાડવો એ જ નિર્દેશ છે.

એવી શાંત અવસ્થામાં આ જીવ જાંચી પાયરીએ, ગુણસ્થાનપર ચઢતો જાય છે. એકને એક ગુણસ્થાનમાં પણ ગુણોની બહુ તરતમતા છે. જીવ જાંચી સ્થિતિપર જાય છે ત્યારે વિચાર શુદ્ધ થતા જાય છે. મનને તો અત્ર ફક્ત આક્ષેપ છે. મનને કહે છે કે વળી તને બીક લાગતી હશે કે આ જીવ કાંઈક મારી દોસ્તી છોડી દેશે, પણ તારે તો મારા જેવા અસંખ્ય જીવો રહેવાનાં સ્થાનક તરીકે ઉપયોગમાં લઈ શકાય તેમ છે. વાતનો સાર એ છે કે જ્યારે શાંત ભાવ પ્રાપ્ત થાય ત્યારે મનને સારી રીતે સમજાવી, વસ્તુસ્થિતિનું જ્ઞાન કરાવી તેને કબજામાં લઈ લેવું. ૧૧૭.

પરવશ મનવાળાનું લવિષ્ય.

પૂતિશ્રુતિઃ શ્વેવ રતેર્વિદૂરે, કુષ્ટીવ સંપત્સુદ્દશામનર્હઃ ।

શ્વપાકવત્સદ્ગતિમન્દિરેષુ, નાર્હેત્રવેશં કુમનોહતોઽઙ્ગી ॥ ૧૧ ॥

“જે પ્રાણીનું મન ખરાબ સ્થિતિમાં હોવાથી સંતાપ પમાડ્યા “કરે છે તે પ્રાણી કૃમિથી ભરપૂર કાનવાળા કૂતરાની પેઠે મોજ- “મજાથી બહુ દૂર રહે છે, કોઢીઆની પેઠે લક્ષ્મીસુંદરીને વરવાને

૧ ચરમોમીટપર રૂપક છે.

૨ પૂતિશ્રુતિશ્વેવ इति वा पाठः.

“ અયોગ્ય થઈ જાય છે અને ચંડાળની પેઠે શુભગતિમંદિરમાં પ્રવેશ
“ કરવાને લાયક રહેતો નથી.” ૧૧. ઇદ્રવજ્ર.

વિવેચન-અસ્થિર મનવાળા માણસો મોજમજ, પૈસા કે સારી સોળત પામી શકતા નથી. આખા શરીરે ખસ નીકળી હોય, શરીરે અને કાનપર ગંડોલા લાગેલા હોય, ખરજ આવતી હોય-એવા શ્વાનને બિચારાને કોઈ ઠેકાણે પણ ચેન પડતું નથી. એવી જ સ્થિતિ અસ્થિર મનવાળાની થાય છે. જેને મન વશ ન હોય તેઓ આ ખરાબર અનુભવી શકશે. જરા વાંચો:-ટપાલ આવી, કાગળ ફોફ્યો, વાંચ્યો, લખ્યું છે કે પુત્રને એકદમ સખ્ત મંદવાડ થઈ ગયો છે અને જલદી તેડાવે છે. ટ્રેન મળવાને ૧૦ કલાકની વાર છે અને તરત જ ઉક્ત શ્વાનની પેઠે ખરજ આવવા માંડે છે. તાર ઉપર તાર છૂટે છે, ડાકટરની સલાહ લેવા દોડાય છે, આંખમાં આંસુની ધાર ચાલે છે, મનમાં ઉકળાટ ઉકળાટ થઈ જાય છે, ખાતું ભાવતું નથી, પુત્રનું અશુભ થયું હશે એવો વિચાર આંખ આગળ ખડો થાય છે. આ સર્વ કોને? પરવશ મનવાળાને કર્મસ્થિતિ સમજનાર, ભાવીપર લરોસો રાખનાર-મનપર અંકુશવાળા પ્રાણીનું હૃદય ફરકતું નથી. છતાં ખૂણે એ છે કે એની લાગણી ખુટી થઈ જતી નથી. લાગણી રહે છે અને વસ્તુસ્થિતિનું ભાન ખરાબર તાદાત્મ્ય બની રહે છે. તે ટ્રેનમાં જાય છે ખરો, પણ બિચારા પરવશ જીવને ગામ પહોંચતાં રૌદ્રધ્યાનની ધારા ચાલે છે ત્યારે આપણો સ્વવશ મનવાળો વીર કર્મવિપાકની વિચારણામાં લીન થઈ નિર્જરા કરે છે. આ સર્વ અનુભવસિદ્ધ છે; પણ યોગ્ય સમયે મનપર જ્ય કરવો એમાં જ રાજવટ છે, વાતો કરવામાં કાંઈ સાર નથી.

કુષ્ટ રોગવાળાને જેમ કોઈ સુંદરી વરતી નથી તેમ જ પરવશ મનવાળાને સંપત્તિ વરતી નથી. લક્ષ્મીની પાછળ પડનારને તે મળતી નથી અને મળે છે તો થોડા વખતમાં નાશ પામે છે. ડરખીની લૉટરીમાંથી એકદમ પૈસાદાર થવાની ઇચ્છાવાળાએ દશ રૂપિયાની ટીકટ લીધી, મનમાં થયું કે જો દૈવયોગે આ વખત ઘોડો લાગી જાય તો રૂપિયા ચાર લાખ મળે, તેમાંથી ખૈરી પરજી, ખંગલો ખંધાવું, વ્યાપાર કરું, નાચરંગ મળી ઉડાવું વિગેરે. આવા વિચાર

કરનારને લક્ષ્મીસુંદરી કેમ મળે? અને મળે તો વૈરભાવે મળે એટલે થોડો વખત આનંદ આપી ચાલી જાય અને પરિણામમાં દુઃખશ્રેણી મૂકતી જાય.

જેમ ચંડાળ ઉત્તમ મનુષ્યના મંદિરમાં પ્રવેશ કરી શકતો નથી તેમ પરવશ મનવાળો માણસ સદ્ગતિમંદિરમાં જઈ શકતો નથી. આથી કરીને તેને સારી સોખત થઈ શકતી નથી અને સત્સંગતિ વિના મન વિશુદ્ધ દશામાં જતું નથી અને ઊંચી સ્થિતિ પ્રાપ્ત કરવાની તેને હોંશ પણ રહેતી નથી.

આવી રીતે પરવશ મનવાળા પ્રાણીને આ લવમાં સંપત્તિ મળતી નથી, આનંદ મળતો નથી, તેમ જ પરલવમાં પણ તેને સદ્ગતિ મળતી નથી અને આનંદ મળતો નથી. ૧૧૮.

મનોનિગ્રહ વગરનાં તપ જપ વિગેરે ધર્મો.

તપોજપાદ્યાઃ સ્વફલાય ધર્મા, ન દુર્વિકલ્પૈર્હતચેતસઃ સ્યુઃ ।
તત્ત્વાદ્યપેયૈઃ સુમૃતેઽપિ ગેહે, ક્ષુધાતૃષ્ણામ્યાં ત્રિયતે સ્વદોષાત્ ॥૧૨॥

“ જે પ્રાણીનું ચિત્ત દુર્વિકલ્પોથી હુણાયલું છે તેને તપજપ “ વિગેરે ધર્મો પોતપોતાનું (આત્મિક) ફળ આપનારા થતા નથી; “ આવા પ્રકારનો પ્રાણી ખાનપાનથી ભરેલા ઘરમાં પણ પોતાના “ દોષથી ભૂખ અને તરસવડે મરણ પામે છે.” ૧૨. ઉપખતિ.

ભાવાર્થ—ગમે તેટલી તપસ્યા કરો, ખરે ખપોરે સખત ઉનાળામાં નદીને કાંઠે વેળુમાં જઈને આતાપના લો, પણ “તખ લગ કષ્ટક્રિયા સખ નિષ્ફળ, જ્યૌ ગગને ચિત્રામ, જખ લગ આવે નહીં મન ઠામ.” એ વાત ખરી છે. તપ કરો, ધ્યાન કરો, જાપ કરો, પણ ‘લગત લયા પણ ઘાનત ખૂરી,’ મનમાં લાગ આવે કે છરી મૂકવાની દાનત હોય, મનમાંથી વાસના ઉડી ન હોય, સંસારપર પ્રેમ એવો ને એવો ચીકણો હોય ત્યાંસુધી કષ્ટક્રિયા નિષ્ફળ છે, એમ મુનિસુંદરસૂરિ મહારાજ કહે છે અને તેવાજ વિચારો સિદ્ધ અનુભવી શ્રી આનંદઘનજી મહારાજ ખતાવે છે. સંસારના રસિયા જીવડાને આ વાત ગળે ઉતરતાં વખત લાગશે. તેને તો પ્રવૃત્તિ કરી પૈસા મેળવી ધર્મ કરવો છે, પણ શાસ્ત્રકાર તેમાં ધર્મ પણ

નથી અને સુખ પણ નથી એમ કહે છે. સુખ આત્મારામપણામાં, વિકલ્પરહિત સ્થિર મનમાં છે અને તેવી સ્થિતિ પ્રાપ્ત ન થાય ત્યાંસુધી જેમ ખોરાક અને પાણીથી ભરપૂર ઘરમાં પ્રમાદી માણસ બુખ્યો તરસ્યો પડ્યો રહે છે, તેમ આ જીવ સર્વ સગવડ છતાં મનને વશ થઈ પોતાના દોષોથી જ^૧ દુર્ગતિભાજન થાય છે. આ વિચાર શ્લોક પાંચમામાં વિસ્તારથી વિચાર્યો છે તેથી અત્ર પુનરાવર્તન કરતા નથી. ૧૬૯.

મન સાથે પુણ્યપાપનો સંબંધ.

અકુચ્છસાધ્યં મનસો વશીકૃતાત્, પરં ચ પુણ્યં, ન તુ यस્ય તદ્વશમ્ ।
સ વશ્ચિતઃ પુણ્યચયૈસ્તદુદ્ભવૈઃ, ફલૈશ્ચ હી હી હતકઃ કરોતુ કિમ્ ॥૧૩॥

“વશ કરેલા મનથી મહા ઉત્તમ પ્રકારનું પુણ્ય ખીલકુલ કષ્ટ
“ વગર સાધી શકાય છે. જેને મન વશ નથી તે પ્રાણી પુણ્યની
“ રાશિથી છેતરાય છે અને તેથી થનારાં ફળવડે પણ છેતરાય છે
“ (એટલે પુણ્યબંધ થતો નથી અને તેથી થનારાં સારાં ફળ પણ
“ પ્રાપ્ત થતાં નથી). અહો અહો !! આવો હુતભાગી જીવ બિચારો
“ શું કરે ? (શું કરી શકે ?)” ૧૩. વંશસ્થવિલ.

ભાવાર્થ—મન વશ હોય તો અહીં ઈંદ્રાસન ખડું કરી શકાય છે, મોક્ષ સન્સુખ કરી શકાય છે; એટલે કે વશ મનવાળાને કોઈ કાર્ય અશક્ય નથી. ખીજી રીતે જેને મનપર અંકુશ નથી, જેનું મન અસ્થિર છે અને જેને મનમાં સંકલ્પવિકલ્પો થયા કરે છે તેને એક પણ કામ સાધ્ય થતું નથી. ચિદાનંદજી મહારાજ તેટલા સારૂ ગાઈ ગયા છે કે:-

અચન કાય ગોપે દઢ ન ધરે, ચિત્ત તુરંગ લગામ.

તામે તું ન લહે શિવસાધન, જિહ્વ કણ્ઠસુને દાન.

જખલગ આવે નહિ ઠામ.

એટલે જ્યાંસુધી ચિત્તઘોડાની લગામ તારા હાથમાં નથી ત્યાંસુધી તને મોક્ષસાધન મળવાનું નથી. એવીજ રીતે શ્રીમદ્-શોભિજયજી મહારાજ પણ સ્વકૃત જ્ઞાનસારમાં કહી ગયા છે કે:-

૧ પોતાના અનેક પ્રકારના દોષોથી આ જીવ દુર્ગતિભાજન થાય છે. દાખલા તરીકે ક્રોધ, મન્દતા, પ્રમાદ વિગેરે સ્વદોષો આવા પ્રકારના છે. (ધનવિજય.)

अंतर्गतं महाशय्यमस्थैर्यं यदि नोद्धृतम् ।

क्रियौषधस्य को दोषस्तदा गुणमयच्छतः ॥

અસ્થિરતારૂપી હૃદયગત મહાશય્ય જો હૃદયમાંથી કાઢી નાખ્યું ન હોય તો પછી ક્રિયારૂપ ઔષધ ગુણ ન કરે તો તેનો શો દોષ ? આવી રીતે મનમાંથી અસ્થિરતા કાઢી નાખી તેને તદ્દન દબ બનાવી દેવું જોઈએ. મનની વક્રતા, જડતા, શૂન્યતા અને અસ્થિરતા આ જીવને બહુ ફસાવે છે; અને વાત એમ છે કે જેવા તેવા વિચાર કરનાર પણ એ જીવ-અને વિચારપર અંકુશ રાખનાર પણ એ જ જીવ; તેથી જ્યાંસુધી અંકુશ રાખવાની જરૂરીઆત અને મનનું બંધારણ બરાબર સમજાયું ન હોય ત્યાંસુધી ઘણા જીવ તો એ વિષયપર ધ્યાન પણ આપી શકતા નથી. આટલી હકીકત ઉપરથી જણાય છે કે મનને શુભ યોગોમાં પ્રવર્તાવવાથી સ્વર્ગપ્રાપ્તિ થાય છે, વળી મનયોગનો સર્વથા નિરોધ કરવાથી મોક્ષપ્રાપ્તિ થાય છે અને મનને નિરંકુશ મૂકી દેવાથી અધઃપાત થાય છે. આ ત્રણ નિયમ બરાબર ધ્યાનમાં રાખવા જેવા છે. મનનો તદ્દન નિરોધ બહુ ઉત્કૃષ્ટ સ્થિતિએ થાય છે તેથી તે ઊંચી હુદના અધિકારીઓ માટે છે. અત્ર આખા પ્રસ્તાવમાં મનમાંથી સંકલ્પવિકલ્પો ઓછા કરવા અસ્થિરતા દૂર કરવી અને તેમ કરી મનને શુભ કાર્યોમાં દોરવું એ બતાવ્યું છે. વધારે અધિકારી માટે શાસ્ત્રના વિશેષ ગ્રંથો છે.

ઉક્ત ન્યાયથી પરવશ મનવાળા જીવને પુણ્ય થતું નથી, પાપ થાય છે અને પાપનાં ફળ તરીકે દુઃખનો અનુભવ થાય છે. એક વાર પડવા માંડ્યા પછી સ્થિર થવું અને ચઢવા માંડવું બહુ મુશ્કેલ પડે છે. ડુંગરપરથી ગબડેલા પથ્થરના દૃષ્ટાંતે એ સ્પષ્ટ છે. એવી સ્થિતિમાં અટવાતો જીવ બહુ ખરાબ હાલત પ્રાપ્ત કરે છે અને નીચો ઉતરતો જાય છે. ૧૨૦

વિદ્વાન પણ મનોનિગ્રહ વિના નરકગામી થાય છે.

अकारणं यस्य च दुर्विकल्पैर्हतं मनः शास्त्रविदोऽपि नित्यम् ।

घोरैरघैर्निश्चितनारकायुर्मृत्यौ प्रयाता नरके स नूनम् ॥ ૧૪ ॥

“ જે પ્રાણીનું મન નિરર્થક માઠા સંકલ્પોથી નિરંતર પરાલવ

“ પામે છે તે પ્રાણી ગમે તેવો વિદ્વાન્ હોય તોપણ ભયંકર પાપો-
 “ વડે નારકીનું નિકાચિત આયુષ્ય બાંધે છે અને મરણ પામે છે
 “ ત્યારે જરૂર નરકમાં જનારો થાય છે.” ૧૪. ઉપનતિ.

વિવેચન-શાસ્ત્રનું યોગ્ય જ્ઞાન ધરાવનારા પ્રાણી જ્યારે અલ્પજ્ઞને
 પણ ન કરવા યોગ્ય કાર્યો કરે, ત્યારે વ્યવહારમાં શાસ્ત્રરહસ્યના
 અનુભવ લોકો-અજ્ઞાન બાળ જીવો ઘણીવાર બોલે છે કે ભાઈ એ
 તો ‘જાણકાર’ છે, એને ‘આજોવતાં’ આવડે છે વિગેરે. શાસ્ત્ર ભણેલો
 જ્યારે તેવાં પાપાચરણ કરે છે ત્યારે તેને માટે બીજા માણસોને
 આવી ટીકા કરતાં સાંભળ્યા છે. આ ભાષા અસત્ય છે, અણુસમ-
 જથી ઉત્પન્ન થયેલી છે. જે શાસ્ત્રને જાણે, પાપને પાપ તરીકે જાણે
 અને એક નિયમ તરીકે નિઃશૂકપણે માત્ર મોઢેથી આજોવી જાય
 પણ બીજે દિવસે તેવી જ ચીકાશથી તે જ પાપકાર્યો કરે તો તેને
 અવિદ્વાન્ કરતાં વધારે પાપ લાગે છે; કારણકે પોતે સારી સ્થિતિએ
 પહોંચ્યો છે અને બીજાને આલંબનભૂત થયો છે. આ હકીકત વધારે
 સમજવાની જરૂર છે.

પાપબંધ^૧ કે પુણ્યબંધ^૨ પડે છે તે વખતે પ્રદેશબંધની સાથે
 રસબંધ પડે છે, એટલે કે જે કર્મ બંધાય છે તેની શુભાશુભતા
 તેમ જ તીવ્રતામંદતા (intensity) કેવી છે એ નિર્માણ થાય છે.
 દાખલા તરીકે લાડુ ગળ્યા હોય પણ કેટલાકમાં મળે દશ શેર સાકર
 હોય અને કેટલાકમાં મળે દોઢ મણ સાકર હોય; તેમજ ઔષ-
 ધમાં કડવાપણાની તરતમતા હોય-એ પ્રમાણે રસમાં ફેર પડે છે.
 હવે જે રસબંધ પડે છે તે અધ્યવસાયની ચીકાશપર પડે છે અને
 અનુભવથી એમ માલૂમ પડે છે કે જ્ઞાનવાળો નિરપેક્ષપણે જો પાપ-
 કાર્યમાં પ્રવર્તે તો તે જેટલી ચીકાશથી પાપકાર્ય કરે છે તેટલી ચીકાશ
 સાપેક્ષવૃત્તિવાળા અલ્પજ્ઞ અથવા અજ્ઞને રહેતી નથી અથવા હોતી
 નથી. ઘણીવાર તો કહેવાતા વિદ્વાન્ના પરિણામ તદ્દન નિર્દ્રવંસ બની
 ગયેલા હોય છે. વળી જવાબદારી હમેશાં જ્ઞાન પ્રમાણે હોય છે. જેમ
 જ્ઞાન વધારે તેમ જવાબદારી વધારે. ભણેલ માણસ ભૂલે તો ઠપકો
 વધારે અને ગુન્હો કરે તો સજા પણ વધારે; તેવી જ રીતે આપણે

જેમએ છીએ કે અજ્ઞાની માણસ તો ઘણીવાર અજ્ઞાનપણાથી જ પાપ કરે છે. એને પાપબંધ થતો નથી એમ નથી પણ તેની ચીકાકા ઉપર જણાવ્યું તેમ બહુ ઓછી હોય છે; માટે ભણેલ છે, એ તો આળોવી નાખશે એમ કહેનાર અને સમજનાર શાસ્ત્રનું રહસ્ય સમજતા નથી, તેમ કહેવાતો જ્ઞાની પણ તેવાં પાપાચરણ કરતો હોવાથી રહસ્ય સમજ્યો નથી.

જ્ઞાનનો જે દુરૂપયોગ થાય તો તે મારી દે છે અને તે જ જ્ઞાનનો સદુપયોગ થાય તો તે કાર્ય સિદ્ધ કરી દે છે. રાજ્યદ્વારી હંદગીનાં રોઢણાં બુઝો તો અકારણે હજારો માઠા સંકલ્પવિકલ્પો કરવા પડે અને ઉથલપાથલ કરવી પડે; તેવીજ રીતે મોટા વ્યાપારમાં અને તેવીજ રીતે મહા આરંભોમાં થાય છે. આવી સ્થિતિનો માણસ વિદ્વાન્ હોય છે તેમાં તો શક નહિ, પણ તેના જ્ઞાનનો સદુપયોગ થતો નથી અને મનના રાજ્યમાં તણાઈ પોતાને હાથે જ ગળામાં ફાંસી નાખી રાવણ, દુર્યોધન, જરાસંધ, સુભૂમ વિગેરેની ગતિ પ્રાપ્ત કરવી પડે છે. વિદ્વાનોએ કદિ પણ એમ ન સમજવું કે જ્ઞાન છે માટે વર્તનની જરૂર નથી. જ્ઞાન એવી વસ્તુ છે કે જે તેનો સદુપયોગ ન થાય તો તે વિપરીત પણ કરી નાખે છે. જે જ્ઞાનીઓ જ્ઞાનબળથી અકાર્યને અકાર્ય સમજી અશક્યપણા વિગેરે કારણથી તેમાં ત્રાસ પામતાં ચિત્તે પ્રવર્તે છે અને નિરંતર તેમાં પ્રવૃત્તિ ન થવાને ઇચ્છે છે તેને ઉદ્દેશીને આ લેખ લખાયો નથી, પણ જેઓ વિદ્વાન્ ગણાતાં છતાં રાચી માચીને બહુ કપટ કેળવી પાપકાર્યમાં પ્રવર્તે છે અને પોતાનો ખોટો બચાવ કરવા તત્પર થાય છે તેવાઓને માટે આ લેખ છે એમ સમજવું. ૧૨૧.

મનાનિબ્રહ્મથી ભાક્ષ.

યોગસ્ય હૈતુર્મનસઃ સમાધિઃ, પરં નિદાનં તપસશ્ચ યોગઃ ।

તપશ્ચ મૂલં શિવશર્મવલ્લ્યા, મનઃ સમાધિર્મર્જતત્કથશ્ચિત્ ॥ ૧૫ ॥

“મનની સમાધિ (એકાગ્રતા-રાગદ્વેષરહિતપણું) યોગનું કારણ છે, યોગ એ તપનું ઉત્કૃષ્ટ સાધન છે અને તપ શિવસુખવેલડીનું મૂળ છે; તેટલા માટે કોઈ પણ રીતે મનની સમાધિ રાખ.” ૧૫.

ઉપભવિ.

વિવેચન-શાસ્ત્રનો કોઈ પણ ગ્રંથ વાંચતાં જણારો કે તેરમા શ્લોકમાં કહ્યું તેમ મનોનિગ્રહથી અશુભ કર્મબંધ રોકાય છે, પુણ્ય-બંધ થાય છે, એટલુંજ નહીં પણ તેથી પરિણામે મોક્ષપ્રાપ્તિ પણ થાય છે. શાસ્ત્રકાર કહે છે કે આત્માને જાણી પાયરીએ ચઢાવવા પહેલાં શુદ્ધ ભૂમિકા કરવી જોઈએ. એક ભીંતપર ચિત્ર કાઢવાં હોય તો પ્રથમ તે સાફ કરવી જોઈએ. મનમાં દ્વેષ, ખેદ, વિકલ્પ, અસ્થિ-રતારૂપ ઝાંખરાં અને કચરો બાઝેલાં હોય ત્યાંસુધી ભૂમિકા અશુદ્ધ કહેવાય છે અને તેવી ભૂમિકાપર ગમે તેટલાં ચિત્ર કરો, અર્થાત્ વાંચન વાંચો, વિચારો સાંભળો, પણ અસરકારક રીતે શોભતાં થશે નહિ; તે થવા સાફ મનને સ્થિર, એકાગ્ર, રાગ દ્વેષ સંકલ્પ રહિત કરવાની પ્રથમ જરૂર છે. એક વખત સમતા પ્રાપ્ત થઈ, સ્થિતિસ્થાપકતા આવી એટલે મનપર કબજો આવશે. આવી રીતે જ્યારે યોગપર જય થાય ત્યારે ઇન્દ્રિયોપર અંકુશ આવે છે અને તેથી છ બાહ્ય અને છ અભ્યંતર તપ કરવાનું સુઝે છે અને કરેલાં તપ કર્મ તપાવવાનું-નિર્જરા કરવાનું પોતાનું કામ પણ ત્યારે જ કરે છે. ત્યાંસુધી ઘણું ખર્ચ તો તપ કરવાનું મન જ થતું નથી, અથવા અજ્ઞાન કષ્ટરૂપ તપ ફળની ઇચ્છા સાથે થાય છે, જે શાસ્ત્રકારની દૃષ્ટિમાં લગભગ નકામાં જ છે; તેથી મનઃસંયમપૂર્વક તપ થાય તો તેનાથી કર્મનિર્જરાદ્વારા તુરત જ મોક્ષપ્રાપ્તિ થાય છે. મોક્ષપ્રાપ્તિ કરી આ સંસારના હુમેશાંના કચકચાટનો, રખડપટ્ટાનો છેડો આણુવો એ સર્વનો અંતરંગ હેતુ છે અને તેનું મૂળ સાધન મનઃસમાધિ છે. સુષ્ણુ પુરૂષોએ મનની સમાધિ રાખવા યત્ન કરવો એ ખાસ જરૂરનું કર્તવ્ય છે. ૧૨૨.

મનોનિગ્રહના કેટલાક ઉપાયો.

સ્વાધ્યાયયોગૈશ્વરણક્રિયાસુ, વ્યાપારણૈર્દાદશભાવનામિઃ ।

મુધીત્ત્રિયોગી સદસત્પ્રવૃત્તિફલોપયોગૈશ્વ મનો નિરુદ્ધ્યાત્ ॥ ૧૬ ॥

“સ્વાધ્યાય (શાસ્ત્રનો અભ્યાસ), યોગવહન, ચારિત્રક્રિયામાં
“વ્યાપાર, ખાર ભાવના અને મન વચન કાયાના શુભ અશુભ
“પ્રવૃત્તિનાં ફળના ચિંતવનથી-સુષ્ણુ પ્રાણી મનનો નિરોધ કરે.” ૧૬.

ઉપભતિ.

ભાવાર્થ-શાસ્ત્રાભ્યાસ-સ્વાધ્યાયનાં પાંચ પ્રકાર છે: વાયના (ભણવું), પૃચ્છના (સવાલો કરવા), પરાવર્તના (પુનરાવર્તન-રીવીઝન), અનુપ્રેક્ષા (મનમાં ચિંતવન) અને ધર્મકથા (ધર્મઉપદેશ). યોગ એટલે મૂળ સૂત્રોના અભ્યાસની યોગ્યતા માટે ક્રિયા તથા તપશ્ચરણ. આ યોગોદ્ગ્રહન મનોનિગ્રહનું પ્રમળ સાધન છે અને ઉત્તમ ખીજ વાવવા માટે એ ભૂમિકાને શુદ્ધ કરનાર મજબૂત ઉપાય છે. એ બન્નેનો એકઠો અર્થ 'સ્વાધ્યાયમાં વ્યાપારથી મનનો રોધ કરવો' એવો પણ થાય છે. આ અર્થ પણ સુંદર છે. એ રીતે વચન-યોગપર જ્ય મેળવવાની સૂચના કરી, અને વળી એમ પણ કહ્યું કે જ્ઞાન એ મુખ્ય મોક્ષસાધન છે.

મનોનિગ્રહનું ખીજું સાધન ક્રિયામાર્ગ છે. શ્રાવકયોગ્ય દેવ-પૂજા, આવશ્યક, સામાયિક, પૌષધ વિગેરે તથા સાધુને આહાર, નિહાર, પ્રતિલેખન, પ્રમાર્જન, કાયોત્સર્ગ વિગેરેમાં કાયાની શુભ પ્રવૃત્તિ. જેઓ ક્રિયામાર્ગ તરફ કટાક્ષની નજરથી જોતા હોય તેમણે ખાસ યાદ રાખવું કે ક્રિયામાર્ગ એ પણ મનોનિગ્રહનું પરમ સાધન છે. પ્રવૃત્તિ-વાળા જીવને તો જો નિરાંત મળે તો કંઈક જાતનું તોજ્ઞાન આદરી જોસે; તેને માટે ક્રિયા બહુ જ ઉપયોગી છે, એટલું જ નહિ પણ ખાસ જરૂરની છે. આ રીતે કાયયોગપર જ્ય કરવાની સૂચના કરી.

આ સંસારમાં કોઈ વસ્તુ જેસી રહેવાની નથી-સર્વ નાશવંત છે (અનિત્ય), આ જીવને મરતી વખતે કોઈ ચોભી રાખનાર નથી (અશરણ), સંસારની રચના વિચિત્ર છે (ભવ), આ જીવ એકલો આવ્યો છે અને એકલો જવાનો છે (એકત્વ), ખીજા સર્વથી જુદો છે (અન્યત્વ), શરીર મળ મૂત્ર વિદ્યા વિગેરેથી ભરેલું છે (અશુચિ), મિથ્યાત્વ, અવિરતી, કષાય અને યોગથી કર્મ બાંધી જીવ સંસારમાં રખડે છે (આશ્રવ), પણ તે જ જીવ જો સમતા રાખે-મન વિગેરેનો નિગ્રહ કરે તો કર્મબંધને રોકે છે (સંવર), અને જો તપસ્યા કરે તો નિકાચિત કર્મોથી પણ મૂકાય છે (નિર્જરા), ચૌદ રાજલોકનું સ્વરૂપ ચિંતવવા યોગ્ય છે (લોકસ્વભાવ), સમ્યક્ત્વ પામવું ખરે-ખરું દુર્લભ છે (બોધિ), ધર્મને કહેનારા ઘણા થયા છે, પણ અરિહંત મહારાજ જેવા નિરાગી કહેનારા બહુ થોડા છે (ધર્મ).

એવી રીતે ખાર ભાવનાઓને વારંવાર ભાવવી, તેપર વિચાર કરવો એ મનોનિગ્રહનો ત્રીજો ઉપાય છે. એ ઉપાયથી મનપર અંકુશ આવે છે.

શુભ પ્રવૃત્તિ કરવામાં આવે તેનું ફળ સાફ થાય છે અને ખરાબ પ્રવૃત્તિ કરવામાં આવે તેનું ફળ ખરાબ થાય છે એ સંબંધી વિચારણા કરવી, આત્મનિરીક્ષણ કરવું, આત્માવલોકન કરવું, એ મનોનિગ્રહનો ચોથો ઉપાય છે. જે પ્રાણી પોતાની પ્રવૃત્તિપર વિચારણા કરે છે તેને મનોનિગ્રહ બહુ જલ્દી થઈ જાય છે. અત્ર મનોનિગ્રહના ચાર ઉપાય કહ્યા. શાસ્ત્રાભ્યાસ, ચારિત્ર અને ક્રિયામાં શુદ્ધ વર્તન, ભાવનાનું ભાવન અને આત્મનિરીક્ષણ. શાસ્ત્રકાર કહે છે કે આત્માને નિરંતર સંયમયોગોમાં પ્રવૃત્ત રાખવો; તેથી ઘણી જાતના ક્ષયદા થાય છે. જો એને છૂટો મૂક્યો હોય તો ઉપર જણાવ્યું તેમ એ ઘણી જાતનાં તોફાન કરે છે. તેટલા માટે ઉમાસ્વાતિવાચક કહે છે કે:-

‘પૈશાચિકમાહ્યાનં, શ્રુત્વા ગોપાયનં ચ કુલ્લવધ્વાઃ ॥

સંયમયોગૈરાત્મા, તિરન્તરં વ્યાપૃતઃ કાર્યઃ ॥

‘પિશાચની વાત અને કુળવધૂનું વૃત્તાંત સાંભળીને આત્માને નિરંતર સંયમયોગોમાં પરોવેલો રાખવો.’ એક વાણીઆએ પોતાનું કાર્ય સાધવા માટે એક પિશાચની સાધના કરી. મંત્રયોગે તે પિશાચ સિદ્ધ થયો. તેણે પિશાચને પિતાનું કામ બતાવ્યું. મનસાધ્ય કામ કરનાર પિશાચે અદ્ય સમયમાં કાર્ય સિદ્ધ કરી આપ્યું. પછી તે વાણીઆને કહે કે હવે મને કામ બતાવ નહિ તો તને મારી નાખું. અખંડ ઉદયમવાળાઓ નવરા બેસતા નથી. વાણીઓ બુદ્ધિશાળી હોતો. તેણે કહ્યું કે અત્રે ખાડો ખોદ; ખાડો ખોદાવી તેમાં પાણી આવ્યું એટલે કહ્યું કે તેમાં એક વાંસ નાખ. પછી એક કાણો વાટકો તેને આપી તે વાંસપર બંધાવ્યો અને કહ્યું કે તારે કુવામાંથી પાણી કાઢી વાટકો ભરી દેવો, અને એનું કાણું પૂરાઈ ન જાય એ ધ્યાનમાં રાખવું. જ્યારે હું તને બીજું કામ ન બતાવું ત્યારે તારે આ કામ કર્યા કરવું.

કુળવધૂનું દષ્ટાંત પણ એવું જ છે. પતિ પરદેશ જવાથી તેને ખરાબ થવાની ઇચ્છા થઇ છે એમ સસરાએ દાસી મારફત જાણ્યું ત્યારે પોતે વહુને માથે ધરનો સર્વ કારભાર મૂક્યો અને એટલા કામમાં નાખી દીધી કે વિષય સંબંધી વિચાર કરવાની પણ કુરસદ મળે નહિ. આવી રીતે તે મુઘરી ગઇ. આ નિયમ ધ્યાનમાં રાખી આત્માને નિરંતર સંયમયોગોમાં પ્રવૃત્ત થયેલો રાખવો, કે જેથી તેને અસ્તવ્યસ્તપણે જ્યાં ત્યાં રજાવાની ટેવ પડે નહિ અને પડી હોય તો મટી જાય. ૧૨૩.

મનોનિગ્રહમાં ભાવનાનું માહાત્મ્ય.

ભાવનાપરિણામેષુ, સિંહેષ્વિવ મનોવને^૧ ।

સદા જાગ્રત્સુ દુર્ધ્યાન-સૂકરા ન વિશન્ત્યપિ ॥ ૧૭ ॥

“ મનરૂપ વનમાં ભાવનાઅધ્યવસાયરૂપ સિંહો સદા જાગ્રત
“ હોય ત્યારે દુર્ધ્યાનરૂપ સુવરો તે વનમાં પ્રવેશ પણ કરી શકતા
“ નથી.” ૧૭.

અનુષ્ટુપ્.

ભાવાર્થ—ઉપર મનોનિગ્રહના ચાર ઉપાય કહ્યા, તેમાં પણ ભાવનાનો ઉપાય બહુ અસરકારક, તાત્કાલિક અને ધારેલ અસર ઉપ-જાવનારો છે; જ્યાંસુધી મનમાં શુદ્ધ ભાવના ચાલતી હોય છે ત્યાંસુધી એક પણ ખોટો વિચાર માનમાં આવતો નથી. એક જંગલનો રાજા સિંહ જ્યાંસુધી જંગલમાં ફરતો હોય છે ત્યાંસુધી ડુક્કર કે એવાં બીજાં પ્રાણીઓ એ જંગલમાં રહી તો કેમ જ શકે પણ ત્યાં પ્રવેશ પણ કરી શકતા નથી—કરવાની હિમત પણ લાવી શકતા નથી; એવી જ રીતે જ્યાંસુધી મનમાં શુદ્ધ ભાવના હોય છે ત્યાં સુધી દુર્ધ્યાન-માઠા સંકલ્પો થતા નથી.

આ હકીકત અનુભવસિદ્ધ છે, દરેક વાંચનારને તેનો અનુભવ થયો હશે. દરેક માણસે હિંદગીના કોઇક વખતમાં—હિંદગીની એક સુખી ક્ષણમાં આવી સ્થિતિ જરૂર ભોગવી હશે. કોઇ વખત દેરાસરમાં પ્રભુનાં દર્શનથી, કોઇ વખત પૌષધમાં સ્તવનગાનની લયમાં, કોઇ વખત પૂજા લણાવવાની એકાગ્રતામાં, કોઇ વખત

અધ્યાત્મ ગ્રંથોના વાંચન અથવા મનનમાં મન એટલું બધું એકાગ્ર થઈ જાય છે કે બહારના વિચારો આવતા નથી, વિકલ્પો નાસી જાય છે અને સ્થિરતા પ્રાપ્ત થાય છે. અત્ર વર્ણવેલ સ્થિતિ તો માત્ર વાનકી છે, બાકી જ્યારે આ જીવને લાવના લાવવાની ટેવ પડી જાય છે ત્યારે તો મનમાં અલૌકિક આનંદ પ્રાપ્ત થાય છે. સંસારના કોઈ સુખ સાથે એ આનંદની સરખામણી કરી શકાય તેમ નથી, કારણકે સંસારમાં કોઈ સુખ તેવું છે જ નહિ. ૧૨૪.

* * * * *

એવી રીતે મનોનિગ્રહ દ્વારા પૂર્ણ થયું. મનોનિગ્રહ અથવા ચિત્તદમન એ શબ્દ આ અધિકારમાં વારંવાર વાપરવામાં આવ્યો છે, તેનો ભાવાર્થ એ છે કે મનમાં વારંવાર જે માઠા સંકલ્પો આવે છે તેપર અંકુશ રાખવો, અસ્થિરતા દૂર કરવી અને મનની સ્થિતિસ્થાપકતા (equilibrium) જાળવી રાખવાની વ્યવસ્થા કરવી. ઘરમાં કોઈને સખત મંદવાડ થયો હોય ત્યારે અથવા મરણ થયું હોય ત્યારે આ જીવની કેવી દુઃખી સ્થિતિ થઈ જાય છે! પોતે જાણે છે કે અત્ર પોતાને પણ બેસી રહેવાનું નથી, છતાં પણ મનમાં અનેક ખ્યાલો કરી પોતાની મેજે દુઃખી થાય છે. પાડોશીના ઘરમાં આગ લાગી હોય ત્યારે સામાન ફેરવવાની ધમાલ અને પોતાના ઘરમાં આગ લાગી હોય ત્યારે જીવની સ્થિતિ મનપર કાબુ કેવો છે તે બતાવે છે. એ તો જાણે જિલો જિલો સળગી જાય છે. આવે વખતે સ્થિર પ્રકૃતિના માણસો ભવિતવ્યતાપર ખ્યાલ કરી જોયા કરે છે. જરૂરના પ્રસંગો પ્રાપ્ત થતાં પેટમાંથી પાણી પણ ન હાલે ત્યારે જાણવું કે આ જીવ હવે ઉચ્ચતર સ્થિતિ પ્રાપ્ત કરવાને લાયક થયો છે. વ્યવહારકુશળ માણસો આવું દંઢ મન રાખી શકે છે પણ તેથી આ વિષયની કિમત ઓછી થતી નથી; કારણકે વ્યવહારકુશળ માણસો ધાર્મિક સદ્ગુણો તરફ ધ્યાન આપે છે ત્યારે ત્યાં પણ બહુ સુંદર કામ કરી શકે છે. મનના સંકલ્પો જવા એ બહુ મુશ્કેલ છે અને તેથી ધ્યાનના પ્રથમ પાયામાં મનને સ્વચ્છ, સ્થિર, રાગદ્વેષરહિત કરવાનું કહ્યું છે. એમ ભૂમિકા શુદ્ધ થયા પછી યોગક્રિયા થઈ શકે છે, અને તેટલા માટે યમ-

નિયમ બતાવવામાં આવ્યા છે. મનને સ્થિર કરવું એ કોઈ પણ ગુણ પ્રાપ્ત કરવાનું પ્રથમ પગથીયું છે. એને તદ્દન કબજે કરવું અને પ્રભુ-લક્ષિત કે ધ્યાનમાં ભેડવું એ બહુ મુશ્કેલ છે પણ અશક્ય નથી. મહાત્મા આનંદધનજી તેટલાજ માટે કહી ગયા છે કે ‘મન કેમે કરીને પ્રભુમાં બાઝતું નથી.’^૧

શરુઆતમાં મનમાંથી સંકલ્પો તદ્દન દૂર કરવા એ બનવું મુશ્કેલ છે, તેથી અભ્યાસ પાડવાની ઇચ્છાવાળાએ મનમાં જેવો માઠો સંકલ્પ આવે કે તેને દાબી દેવો; જેમ બાળકને લાત મારે છે તેમ તેને ચીમકી વગાડવી; છતાં મનના બંધારણ પ્રમાણે તે સંકલ્પ પાછો ખેંચા જોડા જોડા હલ્લો કરશે. જો તે વખતે વધારે દૃઢતા રાખવામાં આવે તો ધીમે ધીમે ટેવ પડવાથી મનપર અંકુશ આવતો જાય છે. બીજું મનના વિચારો સંજોગાનુસાર થાય છે માટે સંજોગો સારા કરી દેવા, યુક્ત વિચાર કરીને નિર્ણયો કરવા અને પ્રબળ કારણો વગર તે નિર્ણયોને ફેરવવા નહિ. જરા અગવડ પડે તો પણ વિચારો વારંવાર બદલવા નહિ.

આ અધિકારમાં નીચેની હકીકતપર આસ ધ્યાન ખેંચ્યું છે:—

૧. મન વશ કરવાની જરૂર.

આનાં કારણોમાં મનનું ચંચળપણું અને વશ કર્યા પછી તેની શક્તિ તરફ આસ ધ્યાન ખેંચવામાં આવ્યું છે. (૧-૨-૪.)

૨. મન વશ કરવાનો ઉપદેશ.

ઉક્ત હકીકત વધારે સ્પષ્ટ કરી છે અને સાથે બીક પણ બતાવી છે કે મન વશ કરશો નહિ તો સંસારમાં રજળશો. (૩)

૩. મનોનિગ્રહ વગર બહિઃક્રિયાનું નિષ્ફળપણું.

યમ, નિયમ, તપ, ધ્યાન વિગેરે સર્વ ક્રિયા, જ્ઞાન અને વર્તન મનોનિગ્રહ વગર નકામાં છે એ ચાર શ્લોકથી બતાવ્યું છે. (૫-૬-૭-૧૨.)

૪. મનને વશ થવાથી સંસારમાં પાત.

ત્રણ દૃષ્ટાંતથી સ્પષ્ટ કરવામાં આવેલ છે તે ધ્યાનમાં લેવા જેવું છે. (૧૧)

૫. મનોનિગ્રહથી પરમ પુણ્ય, (૧૩) મોક્ષ (૧૫) અને તે વગર વિદ્વત્તાની નિર્રથકતા. (૧૪)

ચોથા વિષયની ખીજી બાજુ અત્ર નિર્દિષ્ટ થઇ છે.

૬. મનોનિગ્રહના ઉપાય.

જ્ઞાન, ચારિત્ર, ભાવના અને આત્મવિચારણા. (૧૬)

આ છ વિષયો જુદાં જુદાં રૂપમાં નોટમાં સારી રીતે ચર્ચવામાં આવ્યા છે. બધી વાતનો સાર એ છે કે મનને મોકળું મૂકી દેવું નહિ.

હવે મનમાંથી સંકલ્પો દૂર કરવા અથવા સારા વિચાર કરવા તેની સાથેજ મનને શાંત રાખવું. હરિયામાં વારંવાર મોજાં આવે છે તેમ મનમાં પણ તરંગના ઉછાળા આવે છે. એ વખતે મનને સ્થિર રાખવું એ મોટો રાજયોગ છે. આ સંબંધમાં નીચેની કહેવત ઘરમાં સુવર્ણાક્ષરથી કોતરી રાખવા જેવી છે.

Under all Circumstances.

KEEP AN EVEN MIND.

Take it,

Try it,

Walk with it.

Talk with it,

Lean on it,

Believe in it,

FOR EVER.

સર્વ સંજોગોમાં એકસરખું મન રાખો.

આ શિક્ષા લ્યો,

તેને અજમાવો,

તેની સાથે ચાલો,

તેની સાથે વાત કરો,

તેના ઉપર આધાર રાખો,

તેમાં માન્યતા રાખો.


હમેશાં.

આ જ રાજયોગ, આ જ સંસારનો પાર, આ જ મોક્ષપ્રાપ્તિનો ઉત્કૃષ્ટ ઉપાય; જીરણુશેઠ આનાથી જ મોક્ષ જશે અને તંદુલ મત્સ્ય આ નિયમ ભૂલવાથી જ સંસારમાં રહી જશે. મન એવ મનુષ્યાણાં કારણં બન્ધમોક્ષયોઃ એ નિયમ (૪) અને (૫) વિષયમાં બહુ સ્પષ્ટ લખ્યો છે તેથી અત્ર તેનું પુનરાવર્તન કરતા નથી.

ચિત્તદમન એ ઘણો જ અગત્યનો વિષય છે. તેનાથી કેટલો લાભ છે તે વાંચનારે જોયું હશે. મન સીધું હોય તો કરોડો વરસમાં જે કામ ન થઈ શકે તે એક ઘડિમાં થાય છે. આવા લાભાલાભનો વિચાર વાંચીને વિચારીને મનોનિગ્રહ કરવાનો ઉપાય બતાવ્યો છે તે અજમાવવો. શુદ્ધ વર્તન અને લાવના ઉપર મન દોડાવવું. એક-વાર લાઇનમાં પડી જવાશે એટલે પછી આગળ કેમ વધવું તે સુજી રહેશે. છેવટે ‘મન સાધ્યું તેણે સઘળું સાધ્યું’ એ આનંદધનજી મહારાજના અનુભવસૂત્રપર ફરી ધ્યાન ખેંચવામાં આવે છે.

इति सविवरणश्चित्तदमननामा नवमोऽधिकारः





અથ દશમો વૈરાગ્યોપદેશાધિકારઃ



મ

નોનિશ્રદ્ધ કરવાનાં ચાર સાધનો પૈકી ભાવનાનું તાર-
તમ્ય ગત અધિકારના સોળમા શ્લોકમાં કહ્યું. હવે
મનને ભાવનાવાસિત કરવા માટે સંસાર કેવો છે,
તેની સ્થિતિ કેવી છે, તેપર વિચાર ચલાવવાની જરૂર
છે. તત્ત્વચિંતકોએ વિચાર કરી કહ્યું છે કે વિચાર
કરતાં વૈરાગ્ય આવશે એટલે સંસારપરથી મન ઉઠી જશે. સંસાર
બંધને તોડનાર આ અધિકારનો વિષય પણ બહુ ઉપયોગી છે અને
તેના શ્લોકોપર ઘટતું વિવેચન કરવામાં આંચું છે. ખાસ વૈરાગ્યનો
વિષય આ જમાનામાં કેટલો ઉપયોગી છે તે સંબંધમાં આ ગ્રંથની
ઉપોદ્ધાતમાં પુષ્કળ વિવેચન કરવામાં આંચું છે.

મૃત્યુનો દાર, તેના જય અને તેપર વિચાર.

किं जीव माघसि हसस्यमीहसेऽर्थान्,

कामांश्च खेलसि तथा कुतुकैरशङ्कः ।

चिक्षिप्सु घोरनरकावटकोटरे त्वा-

मभ्यापतल्लघु विभावय मृत्युरक्षः ॥ १ ॥

आलम्बनं तव लवादिकुठारघाता-

श्छिन्दन्ति जीविततरुं न हि यावदात्मन् ।

तावद्यतस्व परिणामहिताय तस्मि-

श्छिन्ने हि कः क च कथं भवतास्यतन्त्रः^૧ ॥ ૨ ॥

૧ સ્યતન્ત્રઃ इत्यस्य स्थाने स्वतन्त्रः इति वा पाठः त्वं कथं स्वायत्तः
भविष्यसीत्यर्थः

“અરે જીવ! તું શું જોઈને અહંકાર કરે છે? કેમ હસે છે?
 “પૈસા અને કામલોગોને શામાટે ઇચ્છે છે? અને શા ઉપર નિઃશંક
 “થઈને કુતૂહળથી ખેલ કરે છે? કારણકે નરકના ઊંડા ખાડામાં
 “ફેંકી દેવાની ઇચ્છાથી મૃત્યુરાક્ષસ તારી નજીક ઉતાવળો આવતો
 “જાય છે તેનો તો તું વિચાર કર.” ૧.

“જ્યાંસુધીમાં લવ^૧ વિગેરે કુહાડાના પ્રહારો તારા આધાર-
 “રૂપ જીવનવૃક્ષનો છેદ કરે નહીં ત્યાંસુધીમાં હે આત્મન્! પરિ-
 “ણામે હિતને માટે ચલ કર; તેનો છેદ થયા પછી તું પરતંત્ર થઈશ
 “એટલે પછી કોણ જાણે કોણ (શું) થઈશ અને ક્યાં થઈશ અને
 “કેવી રીતે થઈશ!” ૨.

વસંતતિલકા.

વિવેચન—હવે વૈરાગ્ય અધિકાર શરૂ થાય છે. તેના સર્વ પ્રલોકો
 હૃદયપર અસર કરનારા અને હૃદયને ઉદ્દેશીને લખેલા છે. તે બરા-
 બર વાંચવા અને વિચારવા યોગ્ય છે. અરે ચેતન! તું બહુ ભૂલ્યો,
 જરા વિચાર; આ તું અહંકાર કરે છે, જરા જરામાં હસી પડે છે,
 ગમે તેવું લવે છે, વાંકોચુંકો ચાલે છે અને જાણે કે તારા જેવો આ
 પૃથ્વીપર ખીજો કોઈ ડાહ્યો નથી એમ માની અભિમાનમાં લેવાતો
 જાય છે; પણ તારી સ્થિતિ કેટલી છે તે જોતો નથી, એ બહુ મોટા
 ખેદની વાત છે. તારે માથે મૃત્યુ લમે છે તે તારાપર જીત મેળવીને
 તને નરકમાં નાખવાની તદ્દખીર રચ્યા કરે છે. તે સેતાનની તું સંભાળ
 લે. તું આમ નિઃશંક થઈને ફરે છે તે તને ઘટિત નથી. તું બરાબર
 વિચાર કર અને તારા શત્રુને ઓળખી રાખ કે જેથી તે તને
 વિશેષ નુકશાન કરી શકે નહિ.

વળી આમ કહેવાનું ખીજું કારણ એ છે કે આ શરીર ધર્મ-
 કરણીમાં સાધનભૂત છે, પણ તે પ્રત્યેક સમયે, પ્રત્યેક કલાકે, પ્રત્યેક
 દિવસે ક્ષીણ થતું જાય છે, તેને કાળના સપાટા લાગે છે અને મૃત્યુ
 નજીક આવતું જાય છે. માટે એ શરીરના સાધનથી કાંઈ એવું કામ
 કરી લેવું જોઈએ કે જેથી પરિણામે આત્મહિત થાય; માણસ ઘણું
 ખરું તાત્કાલિક લાલ તરફ જાય છે, પણ વાસ્તવિક રીતે પરિણામે
 થતા લાલ તરફ જોવું જોઈએ. એક સ્ત્રીપર બળાત્કાર કરનારને

૧ કાળવિરોધ. જે ઘડિનો સત્તોતેરમો ભાગ. એક આંખનો પલકારો મરાય તેને
 નિમેષ કહે છે. અઢાર નિમેષનો એક કાષ્ઠ થાય છે અને જે કાષ્ઠનો એક લવ થાય છે.

કદાચ પાંચ મિનિટ સુખ લાગે, પણ પછી દશ વરસ સુધી જેલ-જાત્રા કરવી પડે અથવા જીવન પર્યંત દેશપાર થવું પડે તેનું નામ સુખ ન જ કહેવાય.^૧ આપણું કદપી લીધેલું સુખ ઉક્ત પ્રકારનું છે, માટે તે હકીકતનું સ્વરૂપ વારંવાર સમજી પરિણામ તરફ-લાંખી દૃષ્ટિએ જોવાની ટેવ પાડવી. વધારે વિચાર કરવાથી જાણાશે કે દાન, શીળ, તપ, ભાવ, સંયમ, ધૃતિ, કષાયત્યાગ વિગેરે આ કોટિમાં આવે છે. તેથી સુજ્ઞ માણસે તેના તરફ લક્ષ્ય આપવું.

આ પ્રમાણે જો તું નહિ કરે તોપણ આયુઃસ્થિતિ પૂરી થયે મૃત્યુ તો તેનો દોર તારા ઉપર ચલાવશે; અને પછી તું કઈ ગતિમાં જઈશ, કયા સ્થાનકે જઈશ, ત્યાં શું કરી શકવાને શક્તિમાન રહીશ, એ કાંઈ કહી શકાય નહિ; કારણકે તારા હાથમાં તે વાત રહેશે નહિ, તું પરતંત્ર થઈ જઈશ. માટે જો સ્વતંત્ર રહેવા ઇચ્છા હોય તો પુરૂષાર્થવડે બધી તૈયારી મૃત્યુ પહેલાં કરી લેવી જોઈએ. મૃત્યુ એ વિલાવ દશા છે, પણ વિલાવ દશા એ હાલ સ્વભાવ દશા થઈ પડી છે. સુજ્ઞનું કામ એ છે કે તેણે કદિ પણ મરણથી ડરવું નહીં, કારણકે વહેલા મોડા મરવું તો છે જ, તેમ જ તેણે મૃત્યુની ઇચ્છા પણ રાખવી નહિ. સંસારથી કંટાળેલા અજ્ઞ પ્રાણીઓ મનમાં ઇચ્છે છે કે આના કરતાં મરી ગયા હોઈએ તો છૂટકો થાય, પણ ખિચારાને જ્યાંલ આવતો નથી કે મરણ પછી પણ ક્યાં પલંગ ઢાળી રાખ્યા છે? (અને ઢાળી રાખ્યા હોય તો પણ તે કોને માટે?) એવી રીતે મરણથી ડરવું નહિ, મરણ ઇચ્છવું નહિ, પણ તેને માટે દરેક વખતે તૈયાર રહેવું. એટલે ધાર્મિક કાર્યો કરી જેમ પરગામ જવાનું ભાતું બાંધી રાખે છે તેમ તૈયાર રહેવું. આ પ્રમાણે કરનારને મૃત્યુસમયે દુઃખ થતું નથી, પશ્ચાત્તાપ કરવો પડતો નથી અને સમાધિમાં કાળ કરીને તે ઉચ્ચ ગતિ પ્રાપ્ત કરે છે. ૧૨૫, ૧૨૬.

આત્માની પુરૂષાર્થથી સિદ્ધિ.

त्वमेव मोग्धा मतिमांस्त्वमात्मन्, नेष्टाप्यनेष्टा सुखदुःखयोस्त्वम् ।
दाता च भोक्ता च तयोस्त्वमेव, तच्चेष्टसे किं न यथा हिताग्निः ॥३॥

૧ Sec. 376 Indian Penal Code. ૨ મનિતા રૂતિ વા પાઠઃ જ્ઞાતા રત્યર્થઃ.

“ હે આત્મન! તું જ મુગ્ધ (અજ્ઞાની) છે અને તું જ બાળુ-
 “ કાર છે; સુખની વાંછા કરનાર અને દુઃખનો દ્વેષ કરનાર પણ તું જ
 “ છે અને સુખ દુઃખને દેનાર અને ભોગવનાર પણ તું જ છે; ત્યારે
 “ તને પોતાને હિતની પ્રાપ્તિ થાય તેવો પ્રયાસ શામાટે કરતો નથી?”૩.

ઉપભતિ.

વિવેચન—ઉપરના ૨લોકમાં પરિણામહિત માટે યત્ન કરવા ભલા-
 મણુ કરી, પણ શિષ્ય શંકા કરે છે કે યત્ન તો દૈવાધીન છે, માટે
 અમારે કેવી રીતે પરિણામહિત માટે યત્ન કરવો? તેને શુદ્ધ કહે
 છે કે હે શિષ્ય! આ આત્મા જ અજ્ઞાની છે અને જ્ઞાની છે એટલે
 જ્યાંસુધી તેને જ્ઞાનાવરણીય કર્મો લાગેલાં છે ત્યાંસુધી તે અજ્ઞાની
 છે અને તે ખસેડી નાખવાથી જ્ઞાની થાય છે. સુખને તે પસંદ કરે
 છે અને સર્વ સંભોગોમાં દુઃખને તે ધિક્કારે છે. તે સુખદુઃખને
 પેદા કરનાર પણ પોતે જ છે, કારણકે સુખદુઃખની પ્રાપ્તિ કર્મબં-
 ધપર આધાર રાખે છે. આ હુકીકત બતાવે છે કે કયો કર્મો ભોગ-
 વ્યાં વિના છૂટકો નથી. આ વિચારથી સમજવાનું એમ નથી કે
 નિરાંતે કર્મપર નજર રાખી બેસી રહેવું; આ વિચારનું પરિણામ
 એ હોવું જોઈએ કે નવાં કર્મો ન કરવા અને પૂર્વે કરેલાં કર્મો
 આત્માથી છૂટાં પડે (નિર્જરા થાય) એવા પ્રકારનો પ્રયાસ કરવો.

કેટલાકો ધારે છે કે જૈનીઓ કર્મવાદી છે પણ તે ખરાબર
 નથી. પ્રાણીએ પુરૂષાર્થ કરવો અને તેમાં ફોતહ ન થાય તો સમજવું
 કે ‘કર્મ અનુકૂળ નથી.’ આ જૈનશાસ્ત્રનો મુખ્ય સિદ્ધાંત છે, પણ
 લોકો તે ભૂલી જવા લાગ્યા છે અને ભૂલથી જૈનને કર્મવાદી માનવા
 લાગ્યા છે. જો તેઓ કેવળ કર્મવાદી હોય તો કદિ પણ મોક્ષ જઈ
 શકે નહિ; વ્રતાદિક અનુષ્ઠાનોનું ફરમાન પણ પુરૂષાર્થને અંગે જ છે.
 કર્મને વશ પડેલો જીવ કેવળ કર્મવાદના હાથથી મુક્ત થઈ શકે જ
 નહિ, કારણકે કર્મની પ્રચૂરતા હોય તો તેનો નાશ થઈ શકે નહિ;
 પુરૂષાર્થ વગર સર્વથા કર્મક્ષય થવો અસંભવિત છે અને મોક્ષ માન-
 નાર જૈનીઓ પુરૂષાર્થથી કર્મનો સર્વથા ક્ષય માને છે તેથી તેઓ
 એકાંત કર્મવાદી નથી એ સમજાય તેવું છે. મુનિસુંદરસૂરિ મહારાજ
 તેટલા માટે પ્રબળ પુરૂષાર્થ ફોરવવાની ભલામણ કરે છે. ટીકાકાર
 ઉત્તરાધ્યયન સૂત્રનો ખાઠ ટાંકીને બતાવે છે કે:-

અપ્પા નહ વેયરણી, અપ્પા મે કૂઢસામલી ।

અપ્પા કામદુહા ઘેણૂ, અપ્પા મે નંદણ વળ ॥

‘મારો આત્મા વૈતરણી નદી છે અને તે જ શાલ્મલી વૃક્ષ છે, વળી તે જ કામદુહા ગાય છે અને તે જ નંદન વન છે.’ સારા સંજોગો નિપ્પન્ન કરવાની શક્તિ ધરાવનાર મહાન્ આત્માઓનાં ચરિત્રો જગદ્વિખ્યાત છે. ૧૨૭.

લોકરંજન અને આત્મરંજન.

કસ્તે નિરજ્જન ચિરં જનરજ્જનેન,
ધીમન્ ! ગુણોઽસ્તિ પરમાર્થદ્યોતિ પશ્ય ।
તં રજ્જયાશુ વિશદૈશ્ચરિતૈર્મવાન્ધૌ,
યસ્ત્વાં પતન્તમવલં પરિપાતુમીષ્ટે ॥ ૪ ॥

“હે નિર્લેપ ! હે બુદ્ધિમાન્ ! લાંબા વખત સુધી જનરંજન
“કરવાથી તને કયો ગુણ થશે તે પરમાર્થદષ્ટિથી તું જો; અને
“વિશુદ્ધ આચરણપટે તું તો તેનું (ધર્મનું) રંજન કર કે જે બળ
“વગરના તારા આત્માનું સંસારસમુદ્રમાં પડતાં રક્ષણ કરવાને
“શક્તિમાન્ હોય.” ૪.

વસંતતિલકા.

વિવેચન-તારે સારાં સારાં કપડાં પહેરી કે મીઠાં મીઠાં ભાષણો કરી લોકોને રીઝવવાનો નકામો ઠઠારો શામાટે કરવો પડે છે? વળી તારે સંસારમાં મસ્ત રહી વૈરાગી હોવાનો દંભ કોને માટે કરવો પડે છે? તું જરા વિચાર કર કે તને તેથી જરા પણ ગુણ છે? જેઓ જરા વિચારણા કરે છે તેઓ તુરત સમજી શકે છે કે જનરંજન નકામું છે. ત્યારે કરવું શું? એવા પ્રકારનું રંજન કરવું કે જેથી આવતો ભવ સુધરે અને અત્યારે પણ આત્મા પ્રસન્ન થાય. આ ઉપાયનો સમાવેશ આઝંબર રહિત ધર્મ કરવામાં સમાય છે, એટલે કે શુદ્ધ વર્તન, ફરજનું યથાસ્થિત ભાન તેમ જ ઉચ્ચ દશા પ્રાપ્ત કરવાનાં સાધનરૂપ દાન, શીળ, તપ, ભાવ, ધ્યાન, ધૃતિ, દયા, સત્ય વિગેરેનું આચરણ કરવામાં સમાય છે. આવાં રંજનથી સર્વ પ્રકારનો લાભ થાય છે એમ મન કબૂલ કરશે.

શ્રીમદ્દશોધિજ્યેષ્ઠ મહારાજ શ્રીમદ્દલીનાથજીના સ્તવનમાં કહે

છે કે રંજન બે પ્રકારનાં છે. એક લોકરંજન અને બીજું લોકોત્તર રંજન. આ બેમાં શું કરવા યોગ્ય છે? ભરત ચક્રવર્તીના મનમાં પણ આ જ સવાલ થયો હતો. ચક્રવર્તીની પ્રથમ પૂજા કરવી કે પિતાશ્રીનો કેવળજ્ઞાનમહોત્સવ પ્રથમ કરવો? આવા પરસ્પર ધુંચવણવાળા સવાલો (questions of relative duties) દુનિયામાં આપણને ઘણીવાર મુંઝવે છે. ઉપાધ્યાયજી તો કહી ગયા છે કે ‘રીઝવવો એક સાંધ, લોક તે વાત કરેરી,’ લોકો ગમે તેમ વાતો કરે પણ આપણે તો સાંધને-પ્રભુને રીઝવવો છે-એટલે કે લોકોત્તર રંજન કરવું છે. આવી રીતે જ્યારે મનનું વલણ થાય ત્યારે આત્મા સિદ્ધિ-સન્મુખ થઈ જાય છે.

આ જમાનામાં દેખાવ કરવાનું કામ વધતું જાય છે. જે શ્રાવકો શ્રાવકધર્મના આચારનો દેખાવ માત્ર કરે છે તેમને અત્ર ઉપદેશ છે; તેવી જ રીતે યતિ, ગોરજી અને સાધુને પણ ઉપદેશ છે. લોકોને દેખાડવા ઓઘો મુહુપત્તિ રાખવા અને મોટાં મોટાં વ્યાખ્યાનો આપવાં અને પ્રચ્છન્નપણે ગમે તેવી આચરણ કરવી તે પેટભરાપણું અથવા નરકગામીપણું બતાવે છે. બધી વાતનું તાત્પર્ય એ છે કે હાથીની જેમ બે પ્રકારના દાંત રાખવા નહિ; લોકોને દેખાડવાનું વર્તન જૂઠું અને વાસ્તવિક વર્તન જૂઠું એમ ન રાખવું, દંભ દૂર કરવો. સાધુ શ્રાવક તરીકે ઓળખાતા દરેકે આ શ્લોક વિચારવા જેવો છે.

‘સમ્યક્ત્વવાળા અથવા વિરતિવાળા પ્રાણીને ભાવી નિર્લેપતાથી નિર્લેપ એવી રીતે સંબોધી શકાય; તેથી જ શ્લોકમાં નિરંજન એવું સંબોધન આપ્યું છે અને કોમળ આમંત્રણે બોલાવવાથી જીવનું મન પ્રસન્ન થાય છે અને સાંભળવા તત્પર બને છે, તેટલા માટે બુદ્ધિમાન્ એવું સંબોધન આપ્યું છે.’ (ટીકાકાર). જૈન શાસ્ત્રકારો વસ્તુની પ્રરૂપણા કરતાં બે નયમાંથી કોઈ પણ એક નયની મુખ્યતા રાખી પ્રરૂપણા કરે છે. કોઈ જગોપર વ્યવહારની મુખ્યતા હોય છે અને કોઈક જગોપર નિશ્ચયની મુખ્યતા હોય છે; તેમાં વ્યવહારની અપેક્ષાએ જો કે આ જીવ નિરંજન નથી પણ નિશ્ચયની અપેક્ષાએ આ જીવ નિરંજન જ છે, કારણકે કોઈ પણ અસત્ વસ્તુની ઉત્પત્તિ નિશ્ચયનય માનતો નથી ને તેથી જ નિશ્ચયના મત પ્રમાણે કોઈ અજ્ઞાની કે મિથ્યાત્વી જીવ જ્ઞાન કે સમ્યક્ત્વને પામતો નથી પણ જ્ઞાની અને

સમ્યક્ત્વીજ તેને પામે છે, અર્થાત્ જે સત્તારૂપે અમલ હોય તે આવીર્ભાવરૂપે થાય છે એમ તેની માન્યતા છે. તે માન્યતાને આધારે જ અત્રે ઉપદેશ્ય જીવને નિરંજન એવા સંબોધનથી બોલાવ્યો છે. વ્યવહારનયની અપેક્ષાએ તો આ જીવ મલિન છે માટે હે નિરંજન! એમ સંબોધન તેને થાય નહિ. ૧૨૮.

મહત્યાગ અને શુદ્ધ વાસના.

વિદ્વાનહં સકલલબ્ધિરહં નૃપોઽહં,
દાતાહમદ્ભુતગુણોઽહમહં, ગરીયાન્ ।
इत्याद्यहङ्कृतिवशात्परितोषमेषि,
नो वेत्ति किं परमवे लघुतां भवित्रीम् ॥ ५ ॥

“હું વિદ્વાન છું, હું સર્વ લબ્ધિવાળો છું, હું રાજા છું, હું દાને-
“શ્વરી છું, હું અદ્ભુત ગુણવાળો છું, હું મોટો છું—આવા આવા
“અહંકારને વશ થઈને તું સંતોષ પામે છે; પણ પરલવમાં થનારી
“લઘુતા શું તું બાણતો નથી?” પ. વસંતતિલકા.

ભાવાર્થ—‘સર્વ લબ્ધિ એટલે પંડિતપદપ્રાપ્તિ અથવા ધન, ધાન્ય, વસ્ત્ર, યાત્ર, વ્રતપ્રાપ્તિ; અથવા આમર્શ ઔષધિ વિગેરે લબ્ધિની પ્રાપ્તિ.’ (ટીકાકાર.)

આ જીવને દરેક બાબતમાં હું અને હુંની જ વાત છે, એને નથી દુનિયાના નિયમનું ભાન કે નથી કર્મના સિદ્ધાંતનું જ્ઞાન. એ તો જરા સાડું કામ થશે કે મેં કર્યું એમ કહી જુકાવી પડશે અને જો બરાબર ન થયું તો કર્મ વિગેરેને ઠપકો આપશે. આ અહંભાવ એ જ સંસાર છે અને તેટલા માટે જ ઉપાધ્યાયજી મહારાજ લખે છે કે ‘અહં અને મમ એ મંત્ર જગત્ને અંધ કરનાર છે.’ આ અહંભાવ મટાડવો એ બહુ અગત્યનું કામ છે. જેઓ ચાલુ જમાનાના મોહક પ્રવાહમાં ફસાઈ આ મોટા દુર્ગુણ (યજ્ઞ જમાનાએ માનેલા સદ્ગુણ) માં ફસી પડે છે તેઓ બન્ને ભવ બગાડે છે: આ ભવમાં હુમેશાં અસંતોષ રહ્યા કરે છે, કારણકે દરેક વાત પોતાની ધારી થતી નથી અને શાસ્ત્રકાર કહે છે કે આવતા ભવમાં અહંકૃતિ કરેલી બાબતમાં જ હીનતા પ્રાપ્ત થાય છે. શ્રીમદ્ હેમચંદ્રાચાર્ય મહારાજ યોગશાસ્ત્રમાં લખે છે કે:-

જાતિલાભકુલૈશ્વર્યલરૂપતપઃશ્રુતેઃ ।

કુર્વન્ મદં પુનઃસ્થાનિ હીનાનિ લભતે જનઃ ॥

જાતિ, લાભ, કુળ, ઐશ્વર્ય, બળ, રૂપ, તપ અને જ્ઞાનનો મદ કરવાથી પ્રાણી તે જ બાબતમાં હીન થાય છે.^૧ ૧૨૬.

તને મળેલી ભોગવાઈ.

વેત્સિ સ્વરૂપફલસાધનવાધનાનિ,
ધર્મસ્ય, તં પ્રભવસિ સ્વશશ્ચ કર્તુમ્ ।

તસિન્ યતસ્વ મતિમન્નધુનેત્યમુત્ર,

કિંચિત્ત્વયા હિ ન હિ સેત્સ્યતિ મોત્સ્યતે વા ॥ ૬ ॥

“તું ધર્મનું સ્વરૂપ, કુળ, સાધન અને બાધક જાણે છે અને
“તું સ્વતંત્ર હોઈને ધર્મ કરવાને સમર્થ છે. તે માટે તું હુમણું જ
“(આ લવમાં જ) તે કરવા યત્ન કર; કારણકે આવતા લવમાં
“તારાથી કાંઈ પણ સિદ્ધ થઈ શકશે નહિ અથવા જાણી શકાશે
“નહિ.” ૬.

વસંતતિલકા.

વિવેચન-ધર્મનું સ્વરૂપ-શ્રાવકધર્મ અથવા સાધુધર્મનું સ્વરૂપ.
ધર્મનું કુળ-પરંપરાએ મોક્ષ અને તાત્કાલિક નિર્જરા અથવા
પુણ્યપ્રાપ્તિ.

સાધન-ચાર અનુયોગ, અનુકૂળ દ્રવ્ય, ક્ષેત્ર, કાળ, લાવ વિગેરે
અથવા ચાર વસ્તુઓ મળવી બહુ દુર્લભ છે: મનુષ્યપણું, ધર્મશ્રુતિ
શ્રદ્ધા અને સંયમમાં વીર્ય.

બાધક-કુજન્મ, કુક્ષેત્ર, પ્રતિકૂળ દ્રવ્ય, પ્રમાદ વિગેરે.

આ સર્વ તું જાણે છે, એટલે તને ધર્મનાં સાધન અને અંતરાયની
બાધ છે, તેમ જ તેનું સ્વરૂપ અને તે કરનારને કુળ શું મળે છે તે
પણ જાણે છે. વળી તું સ્વતંત્ર છો. જ્યારે પરમાધામીને વશ થઈશ
ત્યારે તો તારાથી કાંઈ બની શકશે નહિ, પરંતુ અત્યારે તો તારે ઘણી
સારી ભોગવાઈ પ્રાપ્ત થઈ છે કે જે બીજે મળી શકે તેમ નથી.
આવો આર્ય દેશ, ગુરૂની સતત ભોગવાઈ, સિદ્ધક્ષેત્ર (શત્રુંજય)નું
સાંનિધ્ય, રાજકર્તાની ધર્મ સંબંધમાં સર્વ પ્રકારની છૂટ અને લોકોમાં

૧ આ સંબંધી વિશેષ હકીકત સાતમા કથાય અધિકારમાંથી મળશે, અને બાકી
તો રાવણ, આહુબળ, રેથૂળિભદ્ર, સનતકુમાર વિગેરેનાં દષ્ટાંતો પ્રસિદ્ધ છે.
અ. ૩૨.

ધર્મનો પુનરુદ્ધાર કરવાની ઇચ્છા-આ સર્વ સામાન્ય ભોગવાઈ અને તે ઉપરાંત શરીરસંપત્તિ, વિદ્યાભ્યાસ, ધર્મરૂચિ વિગેરે તને જે ખાસ લાભો મળ્યા હોય તે સમજી લઈને આ જ ભવમાં કાંઈ કર. જેમ વ્યવહારમાં નામ કાઢવાની ખરજ આવે છે તેમ ધર્મમાં નામ કાઢવાની ખરજ આવે તેમ કર. તારા પોતાના આત્મહિત માટે, તારી કોમ માટે, તારા દેશ માટે, મનુષ્યસમૂહ માટે, આખી સૃષ્ટિ માટે, તારાથી બને તે કર. કાંઈ ન બને તો તું જે સંભોગોમાં મૂકાયલો હો તેમાં ઉત્તમ રીતે તારો પાઠ ભજવ. તું આવતા ભવ ઉપર આધાર રાખતો હો તો તારી ભૂલ છે, કારણકે ત્યાં તને આવી ભોગવાઈ મળશે કે નહિ એ કહી શકાય નહિ અને વળી તારી જવાબદારી કે ફરજ શું છે તેનું જ્ઞાન અને વિવેક ત્યાં તને રહેશે કે નહિ તે પણ કહી શકાય નહિ. માટે આ સારી ભોગવાઈનો લાભ લેવા તું યત્ન કર. ચિદાનંદજી મહારાજ બરાબર એ જ મતલબનું ગાન રેડે છે:—

ચેતન ચાર ગતિમાં નિશ્ચે, મોક્ષદ્વાર એ કાયારે,
કરત કામના^૧ સુરપણ્ડ્યાકી^૨, જનકું અનર્ગલ^૩ માયારે,
પૂરવ પુણ્ય ઉદય કરી ચેતન, નીકા નરભવ પાયારે.
રોહણગિરિ^૪ જમ રતનખાણુતિમ, ગુણસહુયામે સમાયારે,
મહિમા સુખથી વરણુત ભાકી, સુરપતિ^૫ મન શંકાયારે. ॥પુરવ૦
યા તનવિણુ તિહુ કાલ કહો કિન, સાચા સુખ નિપભયારે,
અવસર પાય ન ચૂક^૬ ચિદાનંદ, સતગુરુ યું દરસાયારે. ॥પુરવ૦ ૧૩૦

ધર્મ કરવાની આવશ્યકતા, તેથી થતો દુઃખક્ષય.

ધર્મસ્યાવસરોઽસ્તિ પુદ્ગલપરાવર્તૈરનન્તૈસ્તવા-

યાતઃ સંપ્રતિ જીવ હે પ્રસહતો દુઃખાન્યનન્તાન્યયમ્ ।

સ્વલ્પાહઃ પુનેરપ દુર્લભતમશ્ચાસિન્ યતસ્વાર્હતો,

ધર્મ કર્તુમિમં વિના હિ નહિ તે દુઃખક્ષયઃ કર્હિંચિત્ ॥૭॥

“હે ચેતન! બહુ પ્રકારે અનેક દુઃખો સહન કરતાં કરતાં
“અનંતા પુદ્ગલ પરાવર્તન કર્યા પછી હાલમાં તને આ ધર્મ કર-

૧ અભિલાષા. ૨ મનુષ્યકાયાની. ૩ અમાપ. ૪ રત્નગિરિ. ૫ ઇંદ્ર. ૬ ભૂલ.
૭ ખતાબ્યું.

“વાનો અવસર પ્રાપ્ત થયો છે; તે પણ થોડા દિવસ ચાલશે, અને
 “ફરી ફરીને તેવો અવસર મળવો મહા મુશ્કેલ છે; માટે ધર્મ
 “કરવામાં ઉદ્યમ કર. આ વગર તારાં દુઃખનો કદિ પણ અંત
 “થશે નહિ.” ૭.

શાર્દૂલવિકીરિત.

વિવેચન—અનંત દુઃખ ખમતાં અને અનંતકાળ ગયા પછી કુદ-
 રતી રીતે નદીના પ્રવાહમાં અથડાઈ અથડાઈને ગોળ થતા પાષાણના
 ન્યાયથી આ જીવ મનુષ્યભવ પામે છે. એની દુર્લભતા કેટલી છે તે
 ઉપર સમજાઈ ગયું છે. એ મનુષ્યભવ પણ વળી બહુ થોડો વખત
 ચાલે છે. આ જમાનામાં મનુષ્યનું ઉત્કૃષ્ટ ૧૦૦ વર્ષનું આયુષ્ય
 ગણીએ તો તેમાંથી પ્રથમનાં ૨૦ અને પછવાડેનાં ૩૦ વર્ષ તો
 લગભગ નકામાં છે. બાળપણમાં અજ્ઞતા અને વૃદ્ધાવસ્થામાં અશક્તિ
 આ વર્ષોને નકામાં બનાવે છે. બાકીના મધ્યના વખતમાં બને તે કર.
 ફરી ફરીને આવી ભોગવાઈ મળશે નહિ. જે અત્યારે ભૂદયો તો
 પાછો ફરીને જલદી ઠેકાણે પડીશ નહિ. ધર્મ વગરનું જીવન એ નકામું
 જીવન જ છે. ધર્મ વગર દુઃખનો નાશ થયો નથી અને ધર્મપ્રાપ્તિ
 મોટે ભાગે મનુષ્યભવમાં જ થઈ શકે છે તેથી આ અવસરનો લાભ
 લેવા કહ્યું છે.

અનંતકાળનું સ્વરૂપ ચોથા કર્મગ્રંથથી જાણી લેવું.

‘પુદ્ગળ પરાવર્તનનું સ્વરૂપ જાણવા જેવું છે. તેના દ્રવ્ય
 ક્ષેત્ર, કાળ અને ભાવથી પ્રત્યેકના બાહર અને સૂક્ષ્મ ભેદ કરતાં આઠ
 પ્રકાર થાય છે.

ઔદારિક, વૈક્રિય, તેજસ, કાર્મણુ, ભાષા, શ્વાસોશ્વાસ અને
 મનોવર્ગણાપણે ચૌદ રાજલોકના સર્વ પુદ્ગળો પરિણુમાવે એટલે
 પ્રત્યેક વર્ગણારૂપે દરેક પુદ્ગળ પરમાણુ પરિણુમાવે ત્યારે દ્રવ્યથી
 બાહર પુદ્ગળ પરાવર્તન થાય. (કોઈક આચાર્યો પ્રથમની ચાર
 વર્ગણારૂપે સર્વ પુદ્ગળ પરિણુમાવવાનું કહે છે.) એ જ પુદ્ગળ
 પરમાણુને પ્રથમ ઔદારિક વર્ગણારૂપે ભોગવે, ત્યાર પછી અનુક્રમે
 વૈક્રિય વર્ગણારૂપે ભોગવે, ચાવત્ મનોવર્ગણારૂપે ભોગવે, તેમાં એક

૧ આ વિષય વધારે પારિભાષિક (technical) છે, એ બરાબર સમજવા માટે ગુરૂમની જરૂર પડશે.

પરમાણુને ઔદારિક તરીકે લોગવ્યા પછી, વચ્ચે વૈક્રિયાદિરૂપે ગમે તેટલા લોગવે તે ગણવા નહિ. એવી રીતે અનુક્રમે સાતે વર્ગણા-પણે સર્વ પુદ્ગળો લોગવાય ત્યારે દ્રવ્યથી સૂક્ષ્મ પુદ્ગળ પરાવર્તન થાય છે.

લોકાકાશના અસંખ્ય પ્રદેશો છે, તે દરેક પ્રદેશને મરણથી સ્પર્શે ત્યારે ક્ષેત્રથી બાહર પુદ્ગળ પરાવર્તન થાય છે અને લોકાકાશના સર્વ પ્રદેશોને ક્રમસર એક પછી એક પ્રદેશે સ્પર્શી મરણ પામે, એમ સર્વ પ્રદેશોનો અનુક્રમે સ્પર્શ થાય ત્યારે ક્ષેત્રથી સૂક્ષ્મ પુદ્ગળ પરાવર્તન થાય છે. આમાં એટલું ધ્યાનમાં રાખવાનું છે કે કોઈ પણ એક પ્રદેશે મરણ થયા પછી તેના અનંતર પ્રદેશે મરણ થાય તે જ પ્રદેશ ગણવો, બાકી અન્ય પ્રદેશોએ વચ્ચેના વખતમાં ગમે તેટલાં મરણ થાય તે પ્રદેશો ગણવા નહિ.

ઉત્સર્ગિપણીના અને અવસર્ગિપણીના સર્વ સમયો આડાઅવળા મરણથી સ્પર્શે ત્યારે કાળથી બાહર પુદ્ગળ પરાવર્તન થાય છે અને ઉપર બતાવેલી રીત પ્રમાણે એક કાળચક્રના પ્રત્યેક સમયને અનુક્રમે મરણવડે સ્પર્શે ત્યારે કાળથી સૂક્ષ્મ પુદ્ગળ પરાવર્તન થાય છે. એમાં ઉત્સર્ગિપણીમાં પ્રથમ સમયે કાળ કર્યા પછી તેના પછીના જ બીજા સમયે બીજી કોઈ પણ ઉત્સર્ગિપણીમાં કાળ કરે તે જ ગણાય છે, વચ્ચેના મરણસમયો ગણાતા નથી.

કષાયના કારણથી જે અધ્યવસાય થાય તેને લીધે કર્મબંધ થાય છે. એ કર્મબંધમાં બહુ તરતમતા હોય છે. કષાય મંદ કે તીવ્ર હોય તેમ કર્મના અનુબંધમાં ફેર પડે છે. એનાં અસંખ્ય સ્થાનો છે અને તેથી અનુબંધસ્થાન પણ અસંખ્ય છે. પ્રાણીને જેવી જેવી જૂદી જૂદી વાસના તેટલા તેટલા જૂદા જૂદા અધ્યવસાય થાય છે અને તે પ્રત્યેકમાં તરતમતા હોય છે તેથી પ્રત્યેકનું સ્થાન જૂદું પડે છે. એ અનુબંધસ્થાન અસંખ્ય સમજવાં. એ સર્વ અધ્યવસાયસ્થાનક આગળ પાછળ ફરસીને પૂરા કરે ત્યારે ભાવથી બાહર પુદ્ગળ પરાવર્તન થાય છે; અને પ્રથમ અલ્પક પાયોદયરૂપ અધ્યવસાયે છતો મરણ પામે, તે વાર પછી બીજા ગમે તેવાં સ્થાનકોએ મરણ પામે તે ગણાય નહિ, પણ ત્યાર પછી તેની અનંતરના અધ્યવસાયસ્થાનકે મરણ પામે તે જ

ગણાય. એવી રીતે સર્વ અધ્યવસાયસ્થાનકોએ અનુક્રમ પ્રમાણે આલતો કાળ કરે ત્યારે ભાવથી સૂક્ષ્મ પુદ્ગળ પરાવર્તન થાય છે.

આ સ્વરૂપમાં બાહર પુદ્ગળ પરાવર્તનના ચાર ભેદ કહ્યા છે એ જરા ઠીક લાગશે, કારણકે એમાં બહુ ઓછા ભવો કરવા પડે છે, (પ્રમાણમાં), પરંતુ શાસ્ત્રકાર કહે છે કે એ બાહરના ચાર ભેદ તો સમજવા માટે જ બતાવ્યા છે, તેનો ખીજો ઉપયોગ નથી. એ સમજવાથી સૂક્ષ્મ ભેદ ગ્રાહ્યમાં આવે તેથી જ બતાવ્યા છે, બાકી આ જીવે જે અનંત પુદ્ગળ પરાવર્તન કર્યાં અને હજી કરશે તે તો સૂક્ષ્મ સમજવાં.

હે જીવ ! આ સ્વરૂપ વાંચીને વિચારતાં આંખો ઓડે આવશે. આવાં અનંત પુદ્ગળ પરાવર્તન તેં કર્યાં છે અને જો ધર્મ નહિ કરે તો તેવા અનંતા પુદ્ગળ પરાવર્તન સુધી હજી રખડવું પડશે, પણ ન રખડવું એ તારા હાથની બાજીનો ખેલ છે. માટે ઉઠ, પ્રમાદ ત્યાગ કર, ધર્મ કર અને ઉચ્ચ સ્થિતિ પ્રાપ્ત કર. ૧૩૧.

અધિકારી થવા યત્ન કર.

गुणस्तुतीर्वाञ्छसि निर्गुणोऽपि, सुखप्रतिष्ठादि विनापि पुण्यम् ।

अष्टाङ्गयोगं च विनापि सिद्धीर्वातूलता कापि नवा तवात्मन् ॥૮॥

“ તારામાં ગુણ નથી તોપણ તું ગુણની પ્રશંસા થતી સાંભળવા ઇચ્છે છે, પુણ્ય વગર સુખ અને આનંદ ઇચ્છે છે, તેમ જ “ અષ્ટાંગ યોગ વગર સિદ્ધિઓની વાંછા રાખે છે. તારૂં વાયડાપણું “ તો કોઈ વિચિત્ર લાગે છે ! ” ૮.

ઉપમતિ.

ભાવાર્થ—આ જીવને એક એવી ટેવ પડી ગઈ છે કે પોતાનામાં ન હોય તે ગુણો હોવાનો ફાંકો રાખવો. ગુણ વગર તે હોવાનો દાવો કરવો અથવા તે ગુણો હોવાની સ્તુતિ થવાની ઇચ્છા રાખવી એ મૂર્ખાઈ છે. તેવી જ રીતે પુણ્ય વગર શેઠીઆ થઈને ગાડીમાં ફરવાની કે માન પ્રતિષ્ઠા મેળવવાની ઇચ્છા રાખવી તે ગેરવાજબી છે. દુનિયાના લાગ્યશાળી પ્રાણીઓ તેં નથી જોયા કે જેઓ જન્મે

૧ અણિમા વિગેરે આઠ સિદ્ધિઓ છે. જીવો ધર્મરત પ્રકરણ પ્રથમ ભાગ તથા આદીશ્વર ચરિત્ર.

ત્યારથી તે મરે ત્યાંસુધી દુઃખનો ખ્યાલ પણ કરી શકતા નથી. શ્રેણિક નામના રાજાને કરિયાણું ધારી ‘શ્રેણિકને વખારે નાખો’ એમ કહેનાર શાળિલદ્ર કેવા સુખી હશે! પણ પુણ્ય કર્યા વગર એવા સુખની આશા રાખવી એ મૂર્ખાઈ છે. વૃક્ષ વાઝા સિવાય ફળની આશા રાખવી વ્યર્થ છે. વળી આ જીવ એવી વાંછાઓ નિરંતર કર્યા કરે છે તે અનુભવસિદ્ધ હકીકત છે પણ કારણ સેવ્યા વગર કાર્યને ઇચ્છવું તે તદ્દન મૂર્ખના ખેલ છે. સુખને નિરંતર ઇચ્છવું અને તેના કારણભૂત ધર્મને ન કરવો તે મૂર્ખાઈ નહિ તો બીજું શું? એને સુખ ક્યાંથી મળી શકે? તેવી જ રીતે યમ, નિયમ, આસન, પ્રાણાયામ, પ્રત્યાહાર, ધ્યાન, ધારણા અને સમાધિ એ અષ્ટાંગ યોગ (જેનાં સ્વરૂપ માટે જુઓ યોગશાસ્ત્ર) વગર સિદ્ધિઓ મેળવવાની આશા રાખવી એ મૂર્ખાઈ છે.

વાતનો સાર એ છે કે દરેક બાબતમાં હોંસ રાખવાને બદલે તેના અધિકારી થવું જોઈએ. લક્ષ્મી એ દાસી છે અને તેના અધિકારી પાસે તે તદ્દન સહેલાઈથી આવે છે. જેમ ઉપરની ત્રણે બાબતની પ્રયાસ વગર ફોગટ વાંછા કરવી એ મૂર્ખાઈ છે તેવીજ રીતે ધર્મ કર્યા વગર દુઃખક્ષયની આશા રાખવી એ પણ વાચડાપણું છે; એવું કહિ બનતું જ નથી. અધિકારી થયા વગર વાંછા ન કરવી એ સામાન્ય નિયમ છે અને તે ઝીણી તથા મોટી દરેક બાબતમાં લાગુ પડે છે. ૧૩૨.

પુણ્યાભાવે પરાભવ અને પુણ્યસાધનતું કરણીયપણું.

પદે પદે જીવ પરાભિભૂતીઃ, પશ્યન્ કિમીર્ષ્યસ્યધમઃ પરેમ્યઃ ।

અપુણ્યમાત્માનમવૈષિ કિં ન, તનોષિ કિં વા ન હિ પુણ્યમેવ ॥ ૧ ॥

“ હે જીવ! પારકાએ કરેલ પોતાનો પરાભવ જોઈને તું અધ-
 “ મપણે બીજાઓ તરફ શામાટે ઈર્ષ્યા કરે છે? તારા પોતાના આ-
 “ ત્માને નિપુણ્યક (અપુણીઓ) કેમ સમજતો નથી? અથવા
 “ પુણ્ય કેમ કરતો નથી? ” ૯.

ઉપખતિ.

ભાવાર્થ—પોતાપણાનું માન (self-respect) નામનો કહેવાતો સદ્ગુણ પણ અહંકારની કોટિમાં જ આવે છે. જ્યારે જીવ કોઈ ઠેકાણે પરાભવ પામે છે ત્યારે પરાભવ કરનારની ઈર્ષ્યા કરે છે અથવા

તેનાપર ગુસ્સે થાય છે; પણ પોતાનો આત્મા પરાભવ પામવાનો અધિકારી શામાટે થયો તેનો વિચાર કરતો નથી. જરા વિચાર કરીશ તો સમજાશે કે પરાભવ પાપથી થાય છે અને તારો પોતાનો આત્મા અપુણીઓ છે તેથી જ તને પરાભવ પ્રાપ્ત થયો છે. માટે તારે બીજાની ઈર્ષ્યા કરવી તે અયોગ્ય છે. માત્ર સન્માન મેળવવા માટે પુણ્ય કરવું એવો અત્ર ઉદ્દેશ નથી, પણ કોઈનાથી પરાભવ થાય તે પ્રસંગે આર્તરૌદ્રધ્યાન ન કરવાનો અને અચૂકપણે પુણ્યાનુબંધી પુણ્યના હેતુભૂત વિશેષ ધર્મ કરવાનો ઉપદેશ છે. ૧૩૩.

પાપથી દુઃખ અને તેનું ત્યાગ્યપણું.

કિમર્દયન્નિર્દયમક્લિનો લઘૂન્, વિવેષ્ટસે કર્મસુ હી પ્રમાદંતઃ ।

યદેકશોઽપ્યન્યકૃતાર્દનઃ સહત્યનન્તશોઽપ્યજ્ઞયમર્દનં ભવે ॥૧૦॥

“તું પ્રમાદથી નાના જીવોને પીડા આપવાનાં કર્મમાં નિર્દયપણે “શું કામ પ્રવૃત્તિ કરે છે? પ્રાણી બીજાને જે પીડા એકવાર પણ “નીપજાવે છે તેજ પીડા ભવાંતરમાં તે અનંતવાર ખમે છે.” ૧૦.

વંશસ્થવિલ.

ભાવાર્થ—ઉપરના બે શ્લોકમાં પુણ્ય કરવાનો ઉપદેશ આપ્યો અને તેને આદરવાથી લાભ છે એ બતાવ્યું; હવે પાપનું ત્યાગ્યપણું બતાવે છે. પાપ કરતી વખતે જ જાણે મન પ્રથમ તો પાછું હોઈ છે, પણ ઘણા કાળના પડી ગયેલા સ્વભાવને લીધે પાછું તે માઠા વિકારને વશ થઈ જાય છે. ખૂન કરનારને એક વખત અટકવાનું મન થાય છે, તેવી જ રીતે પરસ્ત્રી સેવનારને પણ થાય છે. આવી રીતે આત્માની શુદ્ધ સ્થિતિનો ભાવ દેખાય છે; પણ તેના ઉપર ત્યાર પછી મનોવિકારના તુરંગો ઉઠે છે એટલે શુદ્ધ જ્યાલ (Conscience) નાશ પામી જાય છે અને પાપ સેવાય છે. હવે આવી રીતે પાપ સેવનારને પરભવમાં ઘણું વેઠવું પડે છે. શાસ્ત્રકાર કહે છે કે બીજાને જે પ્રકારની પીડા નીપજાવી હોય તેનાથી આકરી પીડા તે નીપજાવનારને અનેકવાર સહન કરવી પડે છે. વીર પરમાત્માના હસ્તદીક્ષિત શિષ્ય ધર્મદાસગણિ કહે છે કે:-

૧ પ્રમાદત્તઃ ને બહલે ક્વચિત્ પ્રમોદત્તઃ પાઠ છે, તે પણ સારો અર્થ આપે છે.

વહમારણમન્મક્ષાણદાણપરધણવિલોચનાદ્દેનં ।

સજ્જહણ્ણો વદઓ, દસગુણિઓ દક્કસિ કયાણં ॥

તીજ્જયરે ડ પઓસે, સયગુણિઓ સયસહસ્સકોઢિગુણો ।

કોઢાકોઢિગુણો વા, હુજ્જ વિવાગો બહુતરો વા ॥

અર્થ—‘લાકડી વિગેરેનો પ્રહાર કરવો, પ્રાણુવ્યપરોપણ કરવું, જૂઠું કલંક દેવું અને પરધનનું હરણ કરવું વિગેરે એકવાર કર્યાનો જઘન્ય ઉદય પણ દશ વખત તો થાય છે અને તીવ્ર પ્રદ્વેષથી કરેલ હોય તો સો, હજાર, લાખ, કોઠ અને કોઠાકોઠ વાર પણ ઉદય થાય છે.’

આમ કેમ બને? અને આમાં ન્યાય ક્યાં રહ્યો? એમ સામાન્ય જનના મનમાં પ્રશ્ન થાય છે. તેનો પણ ખુલાસો છે. પાંચ રૂપિયાની ચોરી કરનારને દંડ કેટલો છે? પાંચ મિનિટ બળાત્કારે વિષયસુખ ભોગવનારને કોર્ટ કેટલા વર્ષની સજા કરે છે? અમુક પાપ, વખત કે દ્રવ્ય ઉપર ઝંધાતું નથી, પણ તે વખતે તે પાપકર્મ કરવામાં તીવ્રતા કેવી છે તેપર તેનો રસબંધ પડે છે. આ ટુંકી વાતમાંથી બહુ સાર લેવા જેવો છે. પાપકર્મથી નિરંતર ડરતાં રહેવું અને ક્ષણિક સુખની ખાતર પાપકર્મ સેવવું નહિ. હમેશાં પાપકર્મ કરતી વખતે વિચારવું કે સામા પ્રાણીની જગોએ આપણે હોઈએ અને આપણું મન સાવધાન હોય તો આપણને કેવું લાગે? પાપ ન કરવું એ જ આ હિંદુગીનું સાર્થક છે. અનંત કાળથી સંસારમાં નવા નવા જન્મ લઈ આંટા માર્યા કરે છે તેમ આ મનુષ્ય-જન્મ પણ એક આંટો માત્ર થઈ જશે એવી જેને ખીક લાગતી હોય તે પાપાચરણ કરે જ નહિ.

પાપ કોને કહેવાં તે શોધવું મુશ્કેલ નથી. કેટલીકવાર સૂક્ષ્મ બાબતમાં શંકા પડે તો વિદ્વાનોને પૂછી ખુલાસો કરવો અને સામાન્ય વ્યવહાર માટે તો અઢાર પાપસ્થાનકોનું સ્વરૂપ યથાસ્થિત સમજવું. જૈનશાસનનું મંડાણ જીવની દયાપર છે તેથી અત્ર બે પ્રલોકમાં દયા રાખવી એ મુખ્ય ઉપદેશ છે અને તે પ્રમાણે સર્વ પાપોને માટે સમજી લેવું. ૧૩૪.

પ્રાણીપીડા-તેનું નિવારણ કરવાની જરૂર.

यथा सर्पमुखस्योऽपि, मेको जन्तूनि मक्षयेत् ।

तथा मृत्युमुखस्योऽपि, किमात्मनर्दसेऽङ्गिनः ॥ ૧૧ ॥

“જેમ સર્પનાં મુખમાં રહ્યા છતાં પણ દેડકો અન્ય જંતુઓનું
“લક્ષણ કરે છે તેમ હે આત્મન! તું મૃત્યુના મુખમાં રહ્યો થકો
“પ્રાણીઓને કેમ પીડા આપે છે?” ૧૧. અનુક્રુપ.

ભાવાર્થ—અહીં બેસી રહેવાનું હોય તો તો જાણે ઠીક, પણ
આને આશા તો મોટા ડુંગર જેટલી છે અને મરવું પગલાની નીચે
છે. તેમાં કાળ ક્યારે આવશે તે પણ પોતે જાણતો નથી, છતાં એક
ઘડિ પણ નીરાંતે બેસતો નથી. ચોતરફ ધમાધમ કરી મૂકે છે. એક
તરફ ગાડીઓ દોડાવે છે તો બીજી તરફ નાચ નચાવે છે. આમ
પ્રવૃત્તિ અને મોજશોખમાં, વિષય અને કષાયમાં, અપ્રમાણિકપણામાં
અને અભિમાનમાં આવ્યો છે તેમ જ ખાલી હાથે ચાલ્યો જાય છે.
અરે કાળના એક સપાટામાં ઊંધા પડનાર મોક્ષાભિલાષી પ્રાણી!
જરા ચેત, પાપાચરણ કરવાથી બીક રાખ અને સંસારની વાસ્તવિક
સ્થિતિ શી છે તેનો વિચાર કર, સર્પનાં મોઢામાં પડ્યો છે, ચવાઈ
જવાની એક ઘડિની વાર નથી, તે વખતે પણ દેડકો જીવડા ખાય
છે. આવું અજ્ઞાન કોઈનું હોય? પણ તારું છે! વિચારી જાણે. ૧૩૫.

માની લીધેલું સુખ-તેનું પરિણામ.

આત્માનમલ્પૈરિહ વશ્ચયિત્વા, પ્રકલ્પિતૈર્વા તનુચિત્તસૌરુચૈઃ ॥

મવાધમે કિં જન સાગરાણિ, સોઢાસિ હી નારકદુઃખરાસીન૥ ૧૨॥

“હે મનુષ્ય! થોડાં અને તે પણ માની લીધેલાં શરીરનાં અને
“મનનાં સુખવડે આ લવમાં તારા આત્માને છેતરીને અધમ
“લવોમાં સાગરોપમ સુધી નારકીનાં દુઃખો સહન કરીશ.” ૧૨.
ઉપનિષદ.

વિવેચન—સુખ શું? તેનો ખ્યાલ છે? સામાન્ય માણસની
નજરમાં કેટલીકવાર પાપાચરણ કરનારા માણસો સુખી દેખાય છે
તેનો અત્ર ખુલાસો કરે છે. પાંચ પચાસ હજાર કે લાખ રૂપિયા
મળે તેને સુખ કહેતા હો તો તે પણ થોડો વખત જ ચાલે છે અને
જેને તમે સુખ કહો છો તે સુખ નથી પણ માની લીધેલું સુખ
છે. બરાબર વિચાર કરજો કે એમાં સુખ શું? જુઓ દુનિયાનો
સર્વ અનુભવ લઈ રાજર્ષિ ભર્તૃહરિ પણ લખે છે કે:—

અ. ૩૩.

તૃષા કુલ્પસાસ્યે પિવતિ સલિલં સ્વાદુ સુરમિ,
 ક્ષુધાર્તઃ સન્ધ્યાલીન્કવલયતિ શાકાદિવલિતાન્ ।
 પ્રદીપ્તે રાગાગ્નૌ સુદૃઢતરમાશ્લિષ્યતિ વધૂં,
 પ્રતીકારો વ્યાધેઃ સુસ્તમિતિ વિપર્યસ્યતિ જનઃ ॥

જ્યારે તરસથી ગળું સુકાઈ જતું હોય ત્યારે ઠંડું પાણી પીને હાશ કરે છે, પણ એમાં સુખ શું? ભૂખથી પીડાય છે ત્યારે ચોખા શાક વિગેરે ખાય છે, પણ એમાં સુખ શું? રાગાગ્નિ પ્રદીપ્ત થાય ત્યારે સ્ત્રીનો સંયોગ કરે છે, આ સર્વમાં સુખ શું છે? વ્યાધિનાં ઔષધને આ જીવ ભૂલથી સુખ માને છે. જરા વિચારે તો માલૂમ પડશે કે એમાં સુખ જેવું કંઈ છે જ નહિ. આવાં માની લીધેલાં સુખના ખોટા જ્યાલમાં ફસાઈને આ જીવ મહા માઠાં કર્મો ખાંધીને અધોગતિ પામે છે. આ બધાનું કારણ માત્ર એક જ છે કે વાસ્તવિક સુખ શું છે? પૌદ્ગલિક સુખ કેવું છે? કોને છે? કેટલું છે? ક્યારે છે? શામાટે છે? શા પરિણામવાળું છે? તેનો પૂરતો વિચાર કરતો નથી, વિચાર કરનારાઓ નિઃસ્વાર્થ બુદ્ધિથી કહેવા આવે છે તે તે સાંભળતો નથી અને સંસારવમળમાં ફસાયા કરે છે. પરિણામે અસંખ્ય વર્ષે થતા એક પલ્લ્યોપમ જેવા દશ કોડાકોડિ પલ્લ્યોપમથી થતા એક સાગરોપમ જેવા અનંતા સાગરોપમ સુધીનો કાળ નરક નિગોદમાં કાઢે છે. મનુષ્યભવ અનંતકાળ પરિભ્રમણ કરતા કોઈક જ વાર મળે છે ત્યારે આવી રીતે હારી જાય છે અને પછી બાકીનો કાળ સંસારમાં રખડ્યા કરે છે.

સાગરોપમનું બરાબર પ્રમાણ પ્રવચનસારોદ્ધાર ગ્રંથથી જાણી લેવું. અત્ર તે પ્રસ્તુત એટલા માટે છે કે એક બાબુએ આ ભવનું થોડું સુખ મૂકવું અને બીજી બાબુએ તેના પરિણામે સહન કરવાનું નારકી તથા નિગોદનું અત્યંત દુઃખ કેટલાં વર્ષો સુધી સહેવું પડશે તે મૂકવું. સમજવું હોય તેને તો આ ઉપદેશ બરાબર વિચારવા યોગ્ય છે. ૧૩૬.

પ્રમાદથી દુઃખ શાસ્ત્રગત દૃષ્ટાંતો.

उरभ्रकाकिण्युदबिन्दुकाम्रवणिक्रयीशाकटभिक्षुकाद्यैः ।

निदर्शनैर्हारितमर्त्यजन्मा, दुःखी प्रमादैर्बहु शोचितासि ॥ ૧૩ ॥

“ પ્રમાદે કરીને હે જીવ ! તું મનુષ્યભવ હારી જાય છે અને
 “ તેથી દુઃખી થઇને બોકડો, કાકિણી, જળખિંદુ, કેરી, ત્રણ વાણીઆ,
 “ ગાડું હાંકનાર, ભીખારી વિગેરેનાં દૃષ્ટાંતોની પેઠે તું બહુ દુઃખ
 “ પામીશ.” ૧૩.

ઉપજાતિ.

વિવેચન—પ્રમાદથી આ જીવ મનુષ્યભવ હારી જાય છે અને
 દુઃખી થાય છે તે આપણે જોઇ ગયા. નીચેનાં દૃષ્ટાંતો શ્રી ઉત્તરા-
 ધ્યન વિગેરે મૂળ સૂત્રોમાં આવેલાં છે, તેમાં મનુષ્યભવ હારી ગયા
 પછી કેવો પશ્ચાત્તાપ થાય છે અને તે ભવ ફરી મેળવવો કેટલો
 મુશ્કેલ છે તે બતાવ્યું છે. આ દૃષ્ટાંતો ખાસ મનન કરવાં યોગ્ય છે.
 ટીકાકાર કહે છે કે “ પ્રમાદના પરવશપણથી આ જીવ સુકૃત કરતો
 નથી તેથી મનુષ્યભવથી બ્રહ્મ થાય છે અને દુર્ગતિમાં જાય છે. દુર્ગ-
 તિમાં ગયા પછી અત્ર નિર્દિષ્ટ સ્વરૂપ પ્રમાણે ત્યાં પશ્ચાત્તાપ કરે છે.
 હે જીવ ! તું તો અત્ર સુકૃતો કર કે જેથી તારે પરભવમાં લીલા-
 લહેર થાય.” ટીકા અને ટીકાનુસાર સંપૂર્ણ વિવેચન સાથે હવે
 દૃષ્ટાંતો આપીએ છીએ તે ધ્યાનથી વાંચો. નીચેનાં સર્વ ઉદાહરણો
 મનુષ્યજન્મની સાર્થકતા અને તેનો લાભ ન લેવાથી થતી નિર્થકતા
 તરફ ઉપનય બતાવનારાં છે, તે ખાસ ધ્યાનમાં રાખવું. વારંવાર તેનું
 પુનરાવર્તન ઉપનયમાં કર્યું નથી.

૧ અજ દૃષ્ટાંત.

એક વિશાળ નગર હતું. તે નગરમાં એક પુરવાસીને ઘેર એક
 બોકડો હતો. કોઈ સારો પરોણો ઘેર આવશે ત્યારે તેનું માંસ કામ
 આવશે એમ ધારીને તે બોકડાનું બહુ સારી રીતે પોષણ કરવામાં
 આવતું હતું; તેને દરરોજ સારી રીતે નવરાવવામાં આવતો હતો,
 તેના શરીરપર પીળાં તિલક કરવામાં આવતાં હતાં, તેની લાલના-
 પાલના સારી રીતે થતી હતી અને તેથી તે સર્વ પ્રકારે સુખી લાગતો,
 અને પુષ્ટ શરીરવાળો માતેલો થયો હતો. હવે તે જ પુરવાસીના
 ઘરમાં એક બીજો વાછડો હતો. તેને આપડાને તેની મા ગાયને
 દોહી રહ્યા પછી બાકીનું અવશેષ દૂધ મળે તે ધાવવું પડતું હતું
 અને તેની કોઈ સંભાળ રાખતું નહિ. વાછડાએ બોકડાની સારી
 સ્થિતિ જોઈ એક દિવસ તો ક્રોધ અને ઈર્ષ્યાથી દૂધ પીવાની ના

પાડી. તેની મા ગાયે તેને સ્નેહથી તેનું કારણ પૂછ્યું ત્યારે વાછડો કહે છે કે ‘અરે મા ! આ ઓકડાને તો પુત્રની જેમ મિષ્ટાન્ન મળે છે અને મને મંદલાગ્યને તો પૂરું ઘાસ પણ મળતું નથી, અને વખતસર પાણી મળતું પણ નથી. અરેરે ! હું તો પૂરેપૂરો કમનસીબ છું.’ ગાયે કહ્યું ‘વત્સ ! જેમ કોઈનું મરણ નજીક આવ્યું હોય અને વૈદે આશા મૂકી દીધી હોય ત્યારે તેને પથ્યઅપથ્યનો વિચાર કર્યા વગર જે ખાવા માગે તે આપવામાં આવે છે તેવી રીતે આ ઓકડો પણ વધ્ય છે અને અત્યારે તો તેની બહુ સારવાર થતી દેખાય છે પણ આગળ ઉપર તેના હાલ થાય તે જોજે.’ પોતાની માનું આવું કહેવું સાંભળી કાંઈક સંતોષ રાખી વાછડો જે બને છે તે જોયા કરે છે. પાંચ દશ દિવસ આ પ્રમાણે ચાલ્યા ગયા. એક દિવસ મોટા ઘરના પૈસાદાર સગા મેમાન થઈને આવ્યા; એટલે સવારના પહોરમાં બરાડા પાડતા ઓકડાને પકડીને મારી નાખ્યો અને તેના માંસના કકડા કરી ભુંજીને આખું ઘર અને મેમાન જમ્યા. વાછડો આ સર્વ હુકીકત જોઈ તે દિવસ પણ પોતાની ગાય-માતાને ધાવ્યો નહિ અને માતાના પૂછવાથી કહેવા લાગ્યો કે ‘મને તો બહુ ખીક લાગે છે. ઓકડાની આ સ્થિતિ જોઈ મને તો ધાવવાની ઇચ્છા પણ થતી નથી.’ ગાયમાતાએ કહ્યું ‘વત્સ ! મેં તો તને તે જ વખતે કહ્યું હતું કે આ સર્વ મરવા માટે જ છે.’ ઉપનયઃ-જેવી રીતે ઓકડો આનંદમાં નિમગ્ન થઈ યથેષ્ટ ખાતો હતો અને પુષ્ટ પણ થયો હતો, પરંતુ જ્યારે પરોણા આવ્યા ત્યારે તેનો શિરઁછેદ થયો અને તે વખતે રાડો પાડીને રોવા લાગ્યો; તેવી જ રીતે તું પ્રમાદથી વિષયકષાયમાં આસક્ત રહીને યથેષ્ટ વિચરે છે અને પાપથી પુષ્ટ થાય છે, પણ જ્યારે આયુષ્ય પૂર્ણ થશે ત્યારે મનુષ્યજન્મ હારીને નરકાદિ દુર્ગતિમાં જતાં મનમાં બહુ જ ખેદ પામીશ. પણ પછી તે ખેદ કાંઈ કામ આવશે નહિ; માટે વિચાર કરીને તારે તારું ચેષ્ટિત એવું સાડું રાખવું કે જેથી ભવિષ્યમાં ખેદ થવાનો સંભવ રહે નહિ. સુખ શુ ? ક્યાં મળે ? ક્યારે મળે ? કોને મળે ? શામાટે મળે ? તેનું પરિણામ શું થાય ? તેનો વિચાર કર. કેટલાક જીવો વાછરડાની પેઠે બીજાનાં સાંસારિક સુખોનું અવલોકન કરી પોતાની મંદ સ્થિતિ માટે પસ્તાય છે પણ તેઓ તેનો વાસ્તવિક વિચાર કરતા નથી. તેને જો

કોઈ ગાયમાતા જેવું સત્ય સ્વરૂપ સમજાવનાર મળી જાય તો સાફ, નહિ તો તેને નિરંતર પરિતાપ રહે છે. આ ઉદાહરણ ઘણું અસરકારક છે અને તેનાપર વિચાર ચલાવી પોતાપર લાગુ પાડવાથી ઉપયોગી બોધ મળે તેમ છે.

૨ કાકિણીતું દષ્ટાંત.

એક ગરીબ માણસ હતો. તે પૈસા કમાવા સાડ પરદેશ ગયો. પરદેશમાં બહુ મહેનત કરીને હજાર સોનૈયા કમાયો. પછી કોઈ સાથે પોતાના દેશ તરફ જતો હતો તેને સથવારે તે પણ દેશ તરફ જવા નીકળ્યો. બધી સોનામહોરોને એક વાંસળીમાં ભરી તે વાંસળી કેડ સાથે બાંધી લીધી અને ખરચ સાડ એક મહોરની કાકિણી લીધી. (એક રૂપીઆની એંશી કાકિણી થાય: એક કાકિણી સવા દોકડાની થાય.) હવે સાર્થ ચાલ્યો. રસ્તે મોટી અટવીમાં એક ઝાડ તળે ભાતું ખાવા બેઠા ત્યારે તે માણસ એક કાકિણી ત્યાં ભૂલી ગયો. બપોરે મુકામ ઉપજ્યો. સાંજના કાકિણી સાંભરી. સવારે વિચાર થયો કે કાકિણી સાડ સોનામહોર વટાવવી પડશે એ તો ખોટું, માટે વાંસળીને તે જ ઝાડ તળે દાટીને પોતે કાકિણી લેવા ગયો. જે ઝાડ નીચે ભાતું ખાધું હતું ત્યાં જઈને જોયું તો કાકિણી મળે નહિ. પાછો આવીને જુએ છે તો ચોર લોકો ખાડો ખોદી વાંસળી ઉપાડી ગયા છે. આવી રીતે બન્નેથી બ્રષ્ઠ થયો અને બહુ શોકાર્ત થયો. ઘેર ગયો ત્યાં ખાવાના પણ વાંધા પડ્યા અને સગા વહાલાઓએ તેને હસી કાઢ્યો. ઉપનય: જેમ તે ગરીબ માણસ પાસે તેને પ્રથમ કાંઈ પૈસા નહોતા; પણ જ્યારે મહા પ્રયાસે મળ્યા ત્યારે માત્ર સવા દોકડાની એક કાકિણીના લોભથી સર્વ શુભાભ્યા અને બન્નેથી બ્રષ્ઠ થઈ દરિદ્રી ને દરિદ્રી રહ્યો; તેવી જ રીતે તું પણ યાદ રાખજે કે અંતરાય કર્મના ઉદયથી સંસારીપણામાં કામભોગની પ્રાપ્તિ ન થતી હોય તેથી તું દેશથી અગર સર્વથી ચારિત્ર લે અને ત્યાર પછી કામભોગની ઇચ્છા કરે તો તેને પરિણામે કામભોગ પણ ન મળે અને ચારિત્રથી પણ બ્રષ્ઠ થાય; માટે એવું કરીશ નહિ. ઉભય બ્રષ્ઠ થનાર ઘણા મનુષ્યો હોય છે; તેમ જ થોડા લોભની ખાતર આખો ભવ ઝેર જેવો કરનારા પણ ઘણા મનુષ્યો મળી આવે છે.

એવી જ રીતે અમુક વ્રત નિયમ લઈ પાછો તજેલા પદાર્થોના સેવનની ઇચ્છા કરે છે, પરંતુ દુનિયાનો ક્રમ એવો છે કે તજેલી વસ્તુ ફરીને મળતી નથી અને તેની ઇચ્છા કરનારનું તજવાનું પુણ્ય નાશ પામે છે. આવી રીતે બન્નેથી બ્રહ્મ થાય છે. તજવાથી થતો મનનો સંતોષ અને ન તજનારને થતો સ્થૂળ કલ્પિત સંતોષ એ બન્ને તેને મળતા નથી. બીજી રીતે આ દૃષ્ટાંત મનુષ્યજન્મ ઉપર બરાબર ઘટી શકે તેવું છે. વિષય કાકિણી તુલ્ય સમજવા અને હજાર મહોર તે મનુષ્ય-ભવ સમજવો. જરા વિચાર કરવાથી કાકિણી સાડ મનુષ્યજન્મ હારનારની મૂર્ખતા સમજી શકાશે.

૩ જળખિંદુનું દૃષ્ટાંત.

એક વખત એક મનુષ્ય બહુ તરસ્યો થયો હતો. તેણે ઊભા ઊભા દેવની સ્તુતિ કરી, તેથી કોઈ દેવતા પ્રસન્ન થઈ તેનાપર તુષ્ટમાન થયો અને તેને ઉપાડીને ક્ષીરસમુદ્રને કાંઠે લાવીને મૂક્યો. આ પ્રાણી મૂર્ખ હતો, તેણે તો ત્યાં પણ પાણી પીધું નહિ અને પોતાને ઉપાડી લાવનાર દેવને કહ્યું કે “હે દેવ ! મારા ગામની સ્ત્રીમમાં એક કુવો છે તેના કાંઠાપર દર્લ ઉગેલું છે અને તે દર્લના છેડાપર રહેલું પાણીનું ખિંદુ પીવાની મારી ઇચ્છા છે; તેથી જો તમે મારાપર તુષ્ટમાન થયા હો તો ત્યાં લઈ જાઓ.” દેવતાએ જાણ્યું કે એ મંદલાચ્ચ મૂર્ખ છે તેથી તેને ઉપાડીને અસલ જગોએ મૂક્યો. કુવા કાંઠે જઈને જુએ છે તો પાણીનું ખિંદુ તો પવનથી પડી ગયું હતું. તે વખતે બાપડો ઘણો શોક કરવા લાગ્યો કે હું તો બન્નેથી બ્રહ્મ થયો; મેં જળખિંદુ પણ ખોયું અને ક્ષીરસમુદ્ર પણ ખોયો અને નદ્રામાં તરસ્યો રહ્યો. ઉપનયઃ કોઈક દેવની સહાયથી જેમ તે પ્રાણી ક્ષીરસમુદ્રે પહોંચ્યો અને પોતાની લાલસાને તાબે થઈ પાણી પીધા સિવાય પાછો આવ્યો અને બન્નેથી બ્રહ્મ થયો; તેવી જ રીતે તને પણ વૈવયોગે તપસંયમરૂપ ક્ષીરસમુદ્ર પ્રાપ્ત થાય ત્યારે તું તેનું આરાધન કર્યા વગર ઓસખિંદુ તુલ્ય સાંસારિક સુખની લાલસાથી પાછો સંસારી થવા ઇચ્છા કરીશ તો પરિણામે તને આ ભવમાં સુખ મળશે નહિ અને પરલવનું સુખ તો તું ચારિત્રના પરિણામથી બ્રહ્મ થયો ત્યારથી જ હારી ગયો છે; કારણકે

તેના ઉપાયભૂત તપસંયમને તેં મૂકી દીધા છે. શુદ્ધ ચારિત્ર-વર્તન ન રાખનાર બંને રીતે બ્રહ્મ થાય છે. સંતોષ રાખનારને-શુદ્ધ વર્તન રાખનારને પ્રવૃત્તિની મારામારીથી થતી મનની વ્યાકુળતાના અભાવ ઉપરાંત ફરજ બળવ્યાની શાંતિ અને આનંદ થાય છે તે પણ તેને મળતા નથી અને વર્તનનું ફળ પણ મળતું નથી. આ ઉભયબ્રહ્મ સ્થિતિ બહુ વિચારવા જેવી છે. બીજા કાકિણીના દૃષ્ટાંતની પેઠે આ દૃષ્ટાંત પણ મનુષ્યભવ માટે ઘટે છે. અત્ર ઉદકખિંદુ તુલ્ય વિષય, દેવ તુલ્ય ગુરૂ મહારાજ અને ક્ષીરસમુદ્ર તુલ્ય સમ્યક્ત્વ કે ચારિત્ર સમજવાં.

૪ આમ્ર દૃષ્ટાંત.

એક રાજાને કેરી ઉપર બહુજ પ્રેમ હતો તેથી તે દરરોજ કેરી ખાતો. એક દિવસ શરીરમાં વાયુનો પ્રકોપ થયો અને તેનું ભેર થવાથી વિશૂચિકા (પેટમાં દુખાવો, ઝાડો અને ગુદમ) થઈ આવી, તેની પીડા એવી થઈ કે કોઈ ઠેકાણે રહ્યું જાય નહિ, મોટા મોટા વૈદ્યોને બોલાવ્યા, અનેક ઉપાયો કર્યા, છેવટે મહા પ્રયાસે વિશૂચિકા મટી પણ વૈદ્યોએ હુમેશને માટે તાકીદ કરી કે તેણે કેરી ખાવી નહિ; જો કેરી ખાવામાં આવશે તો તેનાથી જરૂર મરણ થશે, માટે તેના સ્વાદનો વિચાર પણ કરવો નહિ અને તેના સામું પણ ભેવું નહિ. રાજાને આ વાત પસંદ ન હોતી પણ શરીર ખાતર રાજાએ પોતાના રાજ્યમાંથી સર્વ આંખાઓનો નાશ કરાવી નાખ્યો. હવે બન્યું એમ કે રાજા એક દિવસ શિકારે નીકળ્યો. એક શિકારની પછવાડે જતાં પ્રધાન સાથે પોતાના લશ્કરથી છૂટો પડી ગયો અને મહા અટવીમાં પ્રધાન સાથે એકલો પડ્યો. અટવીમાં ફરતાં ફરતાં બંને એક મોટાં આંખાના ઝાડ તળે આવી પહોંચ્યા. કેરી જોઈ રાજાને અપૂર્વ પ્રેમ જાણ્યો, અને તે ખાવાનું મન થયું. વિનાશકાળે વિપરીત બુદ્ધિ પ્રાપ્ત થાય છે અને સમજી હોય તે પણ તે વખતે ભાન ભૂલી જાય છે. પ્રધાને ઘણું વાર્યો પણ રાજા એકનો બે થયો નહિ. રાજાએ કેરી હાથમાં લીધી, વનપક કેરી જોઈ ખુશી થયો, ભાંગી, ખાધી અને તરત જ વિશૂચિકા થવાથી રાજા તેજ જગોએ મરણ પામ્યો. ઉપનયઃ રાજા જિહ્વાદંદ્રિયપરવશ થઈ કેરીના સ્વા-

દમાં ખેંચાયો અને જીવિતવ્યથી બ્રહ્મ થયો; તેવીજ રીતે આ જીવ ઇન્દ્રિયોને વશ થઈ પ્રમાદથી કામલોગનાં સુખોમાં પ્રવર્તે છે. ઇન્દ્રિયને વશ પડેલા જીવને કાર્યાકાર્યનું ભાન રહેતું નથી. લોકોમાં પણ કહેવત છે કે “જેની દાઢ ડાળકી તેનો પ્રભુ રૂઠયો” એટલે જે જીવને વશ થયો તેનો દુનિયાદારીમાં જાયા આવવાનો હુક ગયો. રાજાને તો થોડા વખત મનપર કાબુ રહ્યો એટલો એ ઘણીવાર તો આ જીવને રહેતો નથી અને ખાવાની ખાખતમાં તે કેટલો જાયો નીચો થયા કરે છે તે ડાકટર કરી કરવાનું કહે છે ત્યારે જણાઈ આવે છે. ખાવાના લોભથી પોતાના શરીરના લાભોને પણ જોખમમાં મૂકવામાં આ જીવ ડરતો નથી. આ દૃષ્ટાંતપરથી ખીજે સાર એ ગ્રહણ કરવાનો છે કે આ જીવને સંસારના વિષયોના ઉપલોગથી અસાધ્ય વ્યાધિ થતાં ગુરૂ મહારાજ તેનું નિવારણ કરી દેશથી અગર સર્વથી ચારિત્ર આપી ફરીને સંસારનાં સુખો સામું જોવાનો પણ પ્રતિબંધ કરે છે, છતાં પૂર્વોક્ત રાજાની જેમ તે પ્રાણી ફરી પાછો સાંસારિક સુખલોગ લોગવવા ઇચ્છે છે-લોગવે છે; તે કર્મના અસાધ્ય વ્યાધિને વશ થઈ દુર્ગતિમાં આદ્યો જાય છે, ફરીને જાયો પણ આવતો નથી.

૫ ત્રણ વાણીઆનું દૃષ્ટાંત.

એક ગામમાં કોઈ વાણીઓ રહેતો હતો, વૃદ્ધ વયનો હોવાથી તેણે દુનિયાના તડકા છાયા જોયા હતા. તેને ત્રણ પુત્ર હતા. તેઓ કેવા હુશિયાર છે તેની પરીક્ષા સાડ દરેકને એકેક હજાર સોનામહોરો આપી તેણે કહ્યું કે આટલા દ્રવ્યથી વ્યવહાર ચલાવી અમુક વખત પછી તમારે પાછું આવવું. વ્યવહાર ચલાવીને પાછું આવવું એમ કહ્યું પણ તેનો અર્થ સ્પષ્ટ ન કર્યો. ત્રણ પુત્રો સોનામહોર લઈ જૂદે જૂદે ગામ ગયા. એક છોકરો તો ખીલકુલ મોજશોખ કરે નહિ, ખાવાનો કે સુવાનો કે ફરવાનો શોખ જ નહિ તેમ જ યરચી, સદા કે એવું ખીજું દુર્વ્યસન પણ તેને ન હોતું. તેણે તો વેપાર કરીને મોટી રકમ મેળવી અને ખરચ માપસર રાખવાથી મોટો પૈસાદાર બની ગયો. ખીજે ભાઈ એવા વિચારનો હતો કે મૂળ રકમ જાળવી રાખવી, બાકી વ્યાજ કે હાંસલ જે વધે તે ખરચી નાખવાં. એટલે એણે મુદલમાં એક પાઈ પણ વધારી નહિ,

તેમ ઘટાડી પણ નહિ. ત્રીજા ભાઈ લહેરી હતો. એણે તો ખાવા-પીવામાં મોજમજમાં સઘળા પૈસા ઉડાવી દીધા, વેપાર ક્યો જ નહિ. મુદત પૂરી થઈ ત્યારે સર્વ ભાઈઓ પાછા ફર્યા. ત્રીજા ભાઈની હકીકત સાંભળી સર્વ હસ્યા અને તેના ખાપે તેને ઘરમાંથી કાઢી મૂક્યો. લોકોએ તેની નિંદા કરી. પહેલા ને બીજા ભાઈ માટે અનુક્રમે વિશેષ અને અલ્પ સંતોષ જણાવ્યો. ઉપનયઃ મનુષ્યભવ પામવો બહુ દુર્લભ છે. એ પ્રાપ્ત થવામાં અનેક વિદ્યો આવી પડે છે. આવી અનેક મુશ્કેલીથી પ્રાપ્ત થયેલ મનુષ્યભવ અને તેની સાથે જૈનધર્મ, નિરોગી શરીર, ગુરૂનો યોગ વિગેરે જોગવાઈ-સામગ્રિ પ્રાપ્ત થવી પણ તેટલી જ મુશ્કેલ છે. મહા પુણ્યયોગે એ સઘળું પ્રાપ્ત થાય છે. હવે આ મનુષ્યભવ પ્રાપ્ત કરી કેટલાક દુઃસાધ્ય પ્રાણીઓ તો બાપડા લાડી, વાડી અને ગાડીની લહેરમાં લહેકાઈ જઈ ધર્મ શું છે તે સમજતા પણ નથી. આવા જીવો પુણ્યધન હારી જાય છે, પ્રાપ્ત થયેલ વારસો ગુમાવે છે અને કપુતની જેમ મોટો વારસો મળ્યા છતાં ગરીબ થઈ જાય છે. કેટલાક માણસો તો પ્રતિકૂળ સંભોગોને લીધે પાપ સેવે છે પણ ઉક્ત કનિષ્ઠ પ્રકારના મનુષ્યો તો સારા સંભોગોને જ દુષ્ટ બનાવે છે. મધ્યમ, માણસો સાદું જીવન જીવે છે. તેઓ કોઈનું બગાડતા નથી તેમ મોટો સ્થૂળ કે માનસિક પરોપકાર પણ કરતા નથી. જે ઉત્તમ પ્રકારના ‘જીવનો’ છે તે તો અત્ર મહા ઉત્તમ વર્તન રાખી પરોપકારમાં વિભૂતિ-આત્મિક અને પૌદ્ગલિક-વાપરી આ ભવમાં લહેર કરે છે અને પરભવમાં પણ આનંદ પામે છે. જે ત્રીજા ભાઈની પેઠે ધન ગુમાવી દે છે તેને તો અનંત કાળપર્યંત ચોરાશી લાખ જીવ્યોનિમાં ભટકવાનું છે, તેનો છેડો નથી; અને પરાક્રમવાળા જીવનોએ મધ્યમ ભાઈની પેઠે બેસી રહેવું સાડું નથી. તેજ ઘોડાઓએ તો કામ પાર પહોંચાડવું સાડું છે. આ મનુષ્યભવ ફરી ફરીને મળવાનો નથી. માટે ત્રીજા ભાઈની જેવી સ્થિતિ ન થાય તે ખાસ ધ્યાનમાં રાખવાની અને પહેલા ભાઈની જેમ વર્તવાની જરૂર છે. આ મનુષ્યભવના સરવૈયામાં પણ ઉધાર પાતું વધે તો તો બહુ જ ખોટું કહેવાય.

૬ ગાડું હાંકનારનું દૃષ્ટાંત.

એક બાડાવાળાને એક ગામથી બીજા ગામ જવાનું હતું. પોતે

અ. ૬૪.

તે ગામના સારા તથા ખરાબ બન્ને રસ્તા જાણતો હતો, છતાં તે ગામ જતાં પોતે ખાડા ખડખા અને ડુંગરા ટેકરીવાળો ખરાબ રસ્તો લીધો. પરિણામ એ થયું કે રસ્તામાં તેના ગાડાનો ધરો ભાંગી ગયો ત્યારે ગાડાવાળો પોતાની અણસમજપર પસ્તાવા લાગ્યો. ઉપનયઃ આ લઘુ દૃષ્ટાંત બહુ ઉપયોગી છે. આમાં ઉપદેશ વિદ્વાન્ શ્રોતા અને ભણેલા વાંચનારાઓ પ્રત્યે છે. હે વિદ્વાનો ! તમે જાણો છો કે મોહથી અને પ્રમાદથી સંસાર વધે છે, તમે સંસારની અસ્થિરતા સાંભળી છે, જાણી છે, માની છે; અને શમ, દમ, દયા, દાન, ધૃતિ વિગેરેથી પુણ્યબંધ અથવા કર્મનિર્જરા છે એ પણ જાણો છો; છતાં તમારું વર્તન પાપને રસ્તે થાય છે એ બહુ ખોટું છે. અજાણ્યા ભૂલ કરે એ કાંઈક સંભવિત છે પણ જાણી જોઈને તમારું ગાડું ખરાબ રસ્તે ચલાવી પછી તે ભાંગે ત્યારે પસ્તાવો કરો એ તમારે માટે તદ્દન ખોટું છે. તમે સમજી છો તેથી વધારે કહેવાની જરૂર નથી, પણ તમારા વર્તનનું ઘણા માણસો અનુકરણ કરે છે તે પણ તમારે ધ્યાનમાં રાખવાનું છે.

૭ ભિક્ષુકનું દૃષ્ટાંત.

એક ગામડીઓ દરિદ્રી પોતાના ગામમાં કાંઈ પણ કમાતો નહોતો તેથી ભિક્ષા માગવા સાડ પરીક્ષા ગયો. તે બિચારો અનેક ગામ રખડ્યો પણ તેને પેટ પૂરતી ભિક્ષા પણ મળી નહિ, ત્યારે આખરે કંટાળીને તે પોતાના ગામ તરફ પાછો ફર્યો. રસ્તે એક ગામમાં ચક્ષુનું મંદિર આવ્યું, ત્યાં રાત્રિએ સુતો. પોતાની દરિદ્રતાપર વિચાર કરતો અર્ધ જાગ્રત સ્થિતિમાં સુતો છે, તેવામાં મધ્ય રાત્રિએ એક સિદ્ધ હાથમાં ચિત્રેલો ઘડો લઈ ત્યાં આવ્યો. જમીનપર એક સ્વચ્છ જગોએ તે ઘડો મૂક્યો અને તરત જ એક સુંદર ઘર બની ગયું. પછી તે બોલ્યો કે “ સ્ત્રી થઈ જાઓ ” એટલે ત્યાં નવયૌવના સુંદર વેશવાળી રતિના અવતાર જેવી સ્ત્રી ઉત્પન્ન થઈ. ત્યાર પછી તે સિદ્ધ જે જે બોલવા લાગ્યો તે તે સર્વ થવા લાગ્યું. આખી રાત્રિ તે સ્ત્રી સાથે વિવિધ પ્રકારના કામલોગ લોગવી સારી રસવતીનો આહાર કરી પ્રભાતસમય નજીક આવતાં તેણે સર્વ સંહરી લીધું. પેલો ભિક્ષુક આ સર્વ જોયા કરતો હતો અને આખો વખત વિચારતો હતો કે “ અરેરે ! હું તો પૃથ્વીપર તદ્દન હુર્ભાગી છું. મને તો માયા પણ

મળી નહિ અને પ્રભુ પણ મળ્યા નહિ, માટે હવે હું તો આ સિદ્ધની સેવા કરું.” આવો વિચાર કરી તે લિખારીએ સિદ્ધનો આશ્રય લીધો અને તેની સેવા કરવા માંડી. ઘણા વખત સુધી એક ચિત્તે પેલા સિદ્ધની સેવા કરવાથી આખરે તે પ્રસન્ન થયો અને કહ્યું કે “બોલ, તારે શેની ઇચ્છા છે?” ત્યારે લિક્ષુકે કહ્યું કે ‘હું પણ તમારા જેવા સુંદર ભોગો ભોગવું એવું કરો!’ ત્યારે તેને ઘડો કે વિદ્યા બેમાંથી શું બેઠએ છીએ એમ સિદ્ધે તેને પૂછ્યું. આ લિક્ષુક જે મહા દુર્ભાગી હતો તેને ભવિષ્યમાં વિદ્યા સાધવાનો કંટાળો ન થાય તેટલા માટે કહ્યું કે ‘આપ બે મારા ઉપર પ્રસન્ન થયા હો તો કૃપા કરીને આપનો ઘડો મને આપી દો.’ મહાનુભાવ સિદ્ધ પુરુષે પોતાનો ઘડો તુરત જ તે લિક્ષુકને આપી દીધો. લિક્ષુક પોતાને ગામ ગયો અને ઘટના પ્રભાવથી ઉત્તમ હવેલી, શય્યા, નવયૌવના સ્ત્રી, ફરનીચર વિગેરે અનેક સુખની સામગ્રિ ઉપભવી પોતે આનંદમાં રહેવા લાગ્યો, પોતાના કુટુંબને પણ સુખી કર્યું. એક દિવસ દારૂ પીને મસ્ત થયો અને લહેરમાં આવી જઈને ઘડો લઈને નાચવા લાગ્યો. દુર્ભાગીનાં નશીબ મહાન્ હોતાં જ નથી. વખત ભરાઈ ગયો, પાપ ઉદય આવ્યું, ઘડો માથેથી પડ્યો અને ફૂટી ગયો. તેજ વખતે જુએ છે તો પોતે ઉકરડામાં ઝિલો છે. ઘર, સ્ત્રી, ભોગ, સર્વનો નાશ થઈ ગયો. તેણે બે વિદ્યા લીધી હોત તો ફરીને પણ સર્વ નીપજાવી શકત, પણ હવે તો કાંઈ બની શકે તેમ નહોતું. ઉપનયઃ—પ્રાપ્ત થયેલી સર્વ સામગ્રિ માત્ર પ્રમાદથી લિક્ષુક હારી ગયો, તેમ જ મનુષ્યભવમાં ધર્મારાધન યોગ્ય સર્વ સામગ્રિ પ્રાપ્ત થયા છતાં પ્રમાદથી સર્વ હારી જાય છે તેના પરિણામે ભવિષ્યમાં તારે પસ્તાવો કરવો પડશે. આ હકીકત અગાઉના દૃષ્ટાંતમાં બહુ સ્ફુટ કરી છે. બીજો સાર એ લેવાનો છે કે મનુષ્ય ઘણું ખરું તાત્કાલિક લાભ તરફ ધ્યાન આપે છે. બે લિખારીએ કષ્ટસાધ્ય વિદ્યા લીધી હોત તો શરૂઆતમાં તો તેને જરા પ્રયાસ પડત પણ પછી હમેશાંની પીડા મટી જતી! પરંતુ માણસને બેઠા મળે તો ઉઠવાની ઇચ્છા થતી નથી. આ દેવ બહુ જ ખરાબ છે અને ઘણા માણસો તાત્કાલિક લાભની લાલસાથી જ અન્યાયી કાર્યોમાં સપડાય છે. બીજું એ સમજવાનું છે કે પોતાની સ્થિતિ કરતાં એકદમ મોટા થઈ જવાની હોંસ રાખવી નહિ. નાના બાળ

કુને તો જે પચતું હોય તે જ પચે, વધારે ભારે ખોરાક ખાવામાં આવે તો જવરાદિ દ્વારાએ મરણુ પ્રાપ્ત થાય છે.

૮ દરિદ્ર કુટુંબનું દષ્ટાંત.

કોઈ ગામમાં એક દરિદ્ર કુટુંબ વસતું હતું. એક સારે દિવસે તેઓ કોઈ ગૃહસ્થને ઘેર ગયા ત્યાં તેઓએ દૂધપાક રંધાતો અને ખવાતો જોયો, ત્યારે તેઓને પણ તે ખાવાની ઇચ્છા થઈ. બધાએ એક સાથે નિર્ણય કર્યો કે આજ ભીખ માગીને પણ દૂધપાક ખાવો. એક જણ કોઈ જગોએથી જેવું તેવું દૂધ લઈ આવ્યો. બીજે વળી કોઈ ઠેકાણેથી ચોખા લઈ આવ્યો. પૂરી કરવા સારૂ એક જણ ઘી લઈ આવ્યો. એક લોટ લઈ આવ્યો; આવી રીતે છૂટી છૂટી વસ્તુઓ લાવીને તેનાં દૂધપાકપૂરી બનાવ્યાં. પોતે જે જે વસ્તુ લાવ્યા હતા તેનાં પ્રમાણમાં સર્વેએ પોતપોતાના ભાગ પાડવા માંડ્યા; પણ મૂર્ખ હતા તેથી પરસ્પર વાંધો પડ્યો અને જ્યારે કોઈ રીતે અંદર અંદર સમજી ન શક્યા ત્યારે દરબારમાં ફરિયાદ કરવા ગયા, કેટલોક વખત થયા પછી પાછા ફર્યા અને જુએ છે તો માલૂમ પડ્યું કે કૂતરાઓ દૂધપાક અને પૂરી વિગેરે સર્વ ખાઈ ગયા છે. ઘણા દિવસે મળેલી વસ્તુ આમ એકદમ ચાલી ગયેલી જોઈ તેઓને સર્વને ધાસકો પડ્યો અને મરણુ પામ્યા. ઉપનયન:- મહા પ્રયાસ કરીને પ્રાપ્ત કરેલ દૂધપાકપૂરીનું ફળ જેમ સદરહુ કુટુંબીઓ પામી શક્યા નહિ અને ઉલટા તે જ નિમિત્તે મરણુ પામ્યા, તેવી જ રીતે મહા પ્રયાસે પ્રાપ્ત થયેલ મનુષ્યલવ વિગેરે સામગ્રિ રાગદ્વેષાદિ કારણોથી ફળ વગરની થઈ પડે છે, એટલું જ નહિ પણ અનંત જન્મમરણુ પણ આપે છે; વળી પુણ્યવાન ગૃહસ્થોની મોટાઈ જોઈને શક્તિ વગરના રંકો તેની સરસાઈ કરવા માગે તો તેમાં પોતાનો જ નાશ થાય છે. અત્ર મુખ્ય ઉપદેશ એ છે કે પોતાની જે સ્થિતિ હોય તેમાં સંતોષ માનવો. દુનિયામાં અનેક સ્થાનકે સુખ દેખાય છે તેથી તે તરફ પોતે લલચાઈ જવું નહિ અને ધર્મસામગ્રિ પ્રાપ્ત થયા પછી રાગદ્વેષ કરી તે નિષ્ફળ કરવી નહિ.

૯ બે વાણિયાનું દષ્ટાંત.

કોઈ ગામમાં બે વાણિયા રહેતા હતા. તેઓ અનેક કામ

કરતા હતા પરંતુ નશીબના મોળા હોવાથી પાસે પૈસો એકઠો થતો નહોતો. તેઓએ પૈસા પેદા કરવા સાડ કંઈ કંઈ પ્રયત્નો કર્યા, પણ જ્યારે કોઈ પણ ઉપાયે પૈસા મળ્યા નહિ ત્યારે નગરની બહાર એક યક્ષનું મંદિર હતું ત્યાં જઈ તેની સેવા કરવા માંડી. એક દિવસ યક્ષ પ્રસન્ન થયો ત્યારે તેઓએ તેની પાસે દ્રવ્ય માગ્યું. યક્ષે કહ્યું, “હે વત્સો ! તમારે પૈસાની બહુ જ ઇચ્છા છે તો જાઓ, હું તમારા પર પ્રસન્ન થયો છું. કાળી ચઉદશની રાત્રિએ તમારે બન્નેએ એકેક ગાડું તૈયાર કરી રાખવું. હું તમને બન્નેને ગાડાં સહિત તે રાત્રિએ રત્નદ્વીપે લઈ જઈશ. ત્યાં અનેક રત્નો રસ્તામાં પડ્યાં હોય છે. તમને ત્યાં બે પહોર સુધી રાખવામાં આવશે. તમારાથી જેટલાં રત્નો લેવાય તેટલાં લઈ લેજો. બે પહોર પછી તમને ગાડાં સહિત ઉપાડીને પાછા અહીં લાવીશ.” વાણીઆ તો આ સાંભળી રાજી રાજી થઈ ગયા અને ઉક્ત રાત્રિએ બહુ સારાં બે ગાડાં તૈયાર કરી લાવ્યા. તેમાં વળી વધારે રત્નો લઈને ગોઠવી શકાય એવી યુક્તિ (સંચ વિગેરેથી) પણ કરી રાખી. નિમેલ વખતે યક્ષે બન્ને ગાડાંઓ સાથે તે વાણીઆને ઉપાડી રત્નદ્વીપે મૂક્યા. જે જગ્યાએ તેઓને મૂક્યા ત્યાં બહુ સુંદર રીતે પાથરેલી સુગંધીથી બહેકી જતી બે સુંદર શય્યા હતી, એક વાણિયે વિચાર કર્યો કે એક કલાક સુઈ લઉં. એમ વિચારી સુતો અને ઉઘ આવી ગઈ. ઉઘમાં બે પહોર ચાલ્યા ગયા. બીજા વાણિયાએ તો બીજું કામ માત્ર તજ દઈને રત્નોના ગાંસડા બાંધવા માંડ્યા. તેણે બે પહોર સુધી બીજા ધંધો કર્યો નહિ. બે પહોર પૂરા થયા કે દેવે તો ગાડાં ઉપાડ્યાં અને બન્નેને તેના નગરની સમીપ મૂકી દીધા. વિચક્ષણ વાણીયાએ તો લાવેલાં રત્નોવડે મહેલ બંધાવ્યા અને સુખી થઈ ગયો અને પેલો પ્રમાદી તો દુઃખી જ રહ્યો અને વિચક્ષણની સંપત્તિ જોઈ પસ્તાવા લાગ્યો, અને તેનો દ્વેષ કરવા લાગ્યો. ઉપનયઃ—શુદ્ધ દેવ ગુરૂ ધર્મની જોગવાઈ એ રત્નદ્વીપ છે, એને મહા પુણ્યયોગે પ્રાપ્ત કર્યા પછી કેટલાક મૂર્ખો તો પ્રમાદી વાણિયાની પેઠે એશઆરામ કે પ્રવૃત્તિમાં કાળ ગુમાવી હારી જાય છે, તેઓ તેની પેઠે પસ્તાય છે. જેઓ પ્રથમથી જ ચેતી જાય છે, તેઓ વિચક્ષણ વણિકની પેઠે અપ્રમતપણે ધર્મક્રિયા કરીને એકલાં રત્નો જ હાથ કરે છે. તેનું મન તો નથી દોડતું વિષય તરફ કે નથી દોડતું કષાય

તરફ. એ તો દમ બાંધીને ઉત્તમ વ્યવહાર, ઉત્તમ વર્તન અને દાન, શીળ વિગેરે ધર્મઅનુષ્ઠાનો 'કરી આખો દિવસ અને રાત જાગતા રહે છે અને બીજી વસ્તુ પોતાનાં ગાડાંમાં લેતા જ નથી; એ તો રત્નની જ વાત કરે છે, બીજાને અડકતા પણ નથી. મનુષ્યભવનું આયુષ્ય બે પ્રહર જેટલું છે.^૧ તેટલો વખત ધર્મ કરવાથી જે ફળ બેસે છે તે ઘણા વખત સુધી સુખ આપે છે, માટે અત્ર ઇન્દ્રિયોને અને મનને વશ કરી ધર્મધન એકઠું કરી લેવામાં તૈયાર રહેવું.

૧૦ બે વિદ્યાધરનું દષ્ટાંત.

વૈતાલ્ય પર્વતપર બે વિદ્યાધર રહેતા હતા. તેઓએ પોતાના વડિલોની બહુ સેવા કરીને તેમની પાસેથી જગત્ને વશ કરે તેવી વિદ્યા મેળવી. પછી તે વિદ્યાની સાધના કરવા માટે પૃથ્વીપરના કોઈ ગામમાં આવ્યા અને તે વિદ્યાની આરાધનાના કદપ અનુસાર ચંડાળની છોડી સાથે વેવિશાળની પ્રાર્થના કરી અને બન્ને ઘરજ-માઘ તરીકે તેને ત્યાં રહ્યા. તેઓ બે ચંડાળપુત્રી સાથે પરણ્યા અને સાથે રહેવા લાગ્યા; પરંતુ જૂદા જૂદા ભાગમાં રહીને તેઓ વિદ્યા સાધવા લાગ્યા. ચંડાળકન્યા નીચ હોવાથી હાવભાવ કરીને તેઓને ક્ષોભ પમાડતી હતી; પરંતુ બેમાંથી એક વિદ્યાધર તો દૃઢ નિશ્ચયવાળો હોવાથી જરા પણ ડગ્યો નહિ અને છ માસ સુધી નિરતિચાર બ્રહ્મચર્ય પાળી વિદ્યા સિદ્ધ કરીને વૈતાલ્યે ગયો અને સર્વ લક્ષ્મી અને રાજ્યનું સુખ અનુભવ્યું. બીજો વિદ્યાધર ચંડાળકન્યાથી ક્ષોભ પામી ગયો અને તેની સાથે લપટાયો. બ્રહ્મચર્યથી બ્રષ્ઠ થયો. નીચનો સ્પર્શ થતાં જ પોતાની પાસે હતી તે વિદ્યા પણ ચાલી ગઈ અને ચાંડાળપણું પામીને દુઃખી થયો. ઉપનયઃ—આ વિદ્યાધરને સર્વ સામગ્રિ મળી હતી છતાં ઇન્દ્રિય પરવશ થઈને સર્વ ગુમાવી બેઠો, તેવી રીતે આ સંસારમાં લાલચના પ્રસંગોથી બહુ ચેતવાની જરૂર છે. લાલચને લાત મારતાં શીખવાની ખાસ જરૂર છે. એવે પ્રસંગે મનોવિકારને તાબે થઈ ધર્મધન હારી જવામાં આવશે તો બીજા વિદ્યાધરની પેઠે દુઃખી થવું પડશે. સત્ત્વવંત પ્રાણી પ્રથમ વિદ્યાધરની પેઠે પોતાનું દષ્ટિબિંદુ હજારો જાળોની વચ્ચે હોય તોપણ

૧ દેવતાના મોટા આયુષ્યના પ્રમાણમાં મનુષ્યઆયુષ્ય બહુ અલ્પ છે.

ચૂકતા નથી, અને જે પ્રાણી તેવી રીતે વર્તન કરે છે તે થોડા વખતમાં તેનાં ઉત્તમ ફળ પ્રાપ્ત કરે છે.

૧૧ નિર્ભાગીતું દષ્ટાંત.

અનેક દેવોની સેવના કર્યા પછી એક લિક્ષુક જીવને ચિંતામણિ રત્ન પ્રાપ્ત થયું. ચિંતામણિ રત્નનો પ્રભાવ એવો છે કે તે જેની પાસે હોય તે તેનું આરાધન કરે તો પછી ઇચ્છિત વસ્તુ તેને મળે. અન્યદ્વા તે પુરૂષ સમુદ્રમાર્ગે પોતાને દેશ જતો હતો. એક રાત્રિએ ચંદ્રની કાંતિ સાથે ચિંતામણિ રત્નની કાંતિ સરખાવી તેને ઉડાવવા લાગ્યો. એવામાં હાથ સર્યો, રત્ન પડ્યું, સમુદ્રમાં ગયું અને પોતે હતો તેવો દરિદ્રી થઈ ગયો. ઉપનયઃ—મનુષ્યભવ ચિંતામણિ રત્ન સમાન છે. બહુ પ્રયાસથી મળે તેવું જૈન ધર્મરૂપ ચિંતામણિ રત્ન પ્રાપ્ત કરી પ્રમાદને વશ થઈ તે ખોઈ ખેસવામાં આવે તો પછી ભવિષ્યમાં બહુ પસ્તાવાનું કારણ રહે છે; માટે રત્ન પ્રાપ્ત થાય ત્યારે તેની ખરી કિંમત સમજી તેને બાળવી રાખવું.

શાસ્ત્રકારો સ્વપર ઉપકારની બુદ્ધિથી આવાં અનેક દષ્ટાંતો બતાવી ગયાં છે. સર્વનો સાર એ છે કે વિષયને વશ ન થવું, મન પર અંકુશ રાખવો, પોતાની જવાબદારી સમજવી, મનુષ્યભવની અને દેવશુદ્ધધર્મની જોગવાઈની પ્રાપ્તિની દુર્લભતા સમજવી અને લાલચમાં લપટાવું નહિ. સાક્ષર અને નિરક્ષરને બોધદાયક હોવાથી આ દષ્ટાંતોપર જરૂરી વિવેચન કરવામાં આવ્યું છે. ૧૩૭.

પ્રત્યેક ઇન્દ્રિયથી સ્પષ્ટ દષ્ટાંત.

પતંગમૃદ્ગેણલગાહિમીનદ્રિપદ્વિપારિપ્રમુખાઃ પ્રમાદૈઃ ।

શોચ્યા યથા સ્યુર્મૃતિવન્ધદુઃસૈશ્ચિરાય ભાવી ત્વમપીતિ જન્તો ॥૧૪॥

“પતંગિયું, ભમરો, હરણ, પક્ષી, સર્પ, માછલું, હાથી, સિંહ “ વિગેરે પ્રમાદથી એક એક ઇન્દ્રિયનાં વિષયરૂપ પ્રમાદને વશ થઈ “ જવાથી—જેમ મરણબંધન વિગેરે દુઃખોથી પીડા પામે છે, તેમ “ હે જીવ ! તું પણ ઇન્દ્રિયોને વશ પડીને લાંબા વખત સુધી શોચ “ પામીશ.” ૧૪.

ઉપભતિ.

વિવેચન-ઉપર સામાન્ય પ્રકારે પ્રમાદ ત્યાગ કરવાનું કહ્યું, તેમાં અનેક દૃષ્ટાંતો બતાવીને કહ્યું કે જે પ્રમાદ કરવામાં આવશે તો મહા દુઃખ પ્રાપ્ત થશે. હવે અત્ર બતાવે છે કે એક એક ઇન્દ્રિયને વશ પડવાથી પણ મહા દુઃખ થાય છે. બિચારા તિર્યંચોને પણ એક એક ઇન્દ્રિયને પરવશ પડવાથી વધબંધનાદિ સહન કરવાં પડે છે અને છેવટ મરણ પણ થાય છે, તો તારે તો પાંચે ઇન્દ્રિયો નિરંકુશપણે વર્તે છે તો તારા શા હાલ થશે તે વિચારજે.

૧ પતંગ-રાત્રિએ છેટે સુવર્ણના રંગ જેવો દીવો જોઈને પતંગિયું તેના મોહથી આકર્ષણ પામી તેપર જઈને પડે છે, તરત જ બળી જાય છે અથવા તેમાં ફૂળી મરે છે, ચક્ષુરિન્દ્રિયને પરવશ થવાથી આ મરણદુઃખ થયું.

૨ ભ્રમર-સુગંધીના મોહથી સાંજ સુધી ભમરો કમળમાં બેસી રહે છે અને તેમાં મસ્ત થઈ જાય છે, સાંજે કમળ બીડાવા માંડે છે ત્યારે પણ 'ઉડું છું' 'ઉડું છું' એમ વિચારે છે તેવામાં કમળ બંધ થઈ જાય છે; પછી તે નીકળી શકતો નથી અને આખી રાત બંધન પામે છે. તેમાં પણ પ્રભાત થયા અગાઉ જો હાથી આવે છે તો તે કમળને ઉખેડીને ભક્ષ કરી જાય છે તેથી તે અંદર મરણ પામે છે.

હાથીના ગંડસ્થળોમાંથી મદ જરે છે તેની સુગંધથી ખેંચાઈ હાથીના મસ્તક પાસે અને પડખે ભમરાઓ ગુંબરવ કરે છે. હાથી કાન ફફડાવ્યા કરે છે તેના ઝપાટામાં આવવાથી કેટલાક ભમરાઓ મરણ પામે છે. આ નાસિકા ઇન્દ્રિયને પરવશ પડવાથી થયેલું દુઃખ છે.

૩ હરણ-જ્યારે હરણને પાસલામાં ફસાવવાં હોય છે ત્યારે પારધી સુંદર વાંસળીથી મધુર ગાન કરે છે, તે સાંભળી જંગલનાં હરણો આવે છે. બિચારાઓને બળર નથી કે સાંભળવા જતાં પ્રાણનો નાશ થશે. તે વખતે પાથરેલી જાળ પારધી સંકોચી લે છે, અને ભોળો મૃગ તેનો ભોગ થઈ પડે છે. આ દુઃખ શ્રવણ ઇન્દ્રિયને પરવશ પડવાથી થયું.

૪ પક્ષી-નીચે ઘઉં, જીર, બાજરો વિગેરે અનાજ વિસ્તારી તેનાપર જાળ પાથરી પારધીઓ દૂર ખસી જાય છે. અનાજના લોભથી ભોળાં કબૂતરો, અને બીજાં પક્ષીઓ લલચાય છે અને અન્ન

ખાવા જતાં જાળમાં ફસાઈ જાય છે. આવનાર પક્ષી દાણા જીએ છે. લાલચુને એક જ આંખ ખુલ્લી હોય છે અને તેથી પાથરેલી જાળ જેવામાં આવતી નથી. બિચારાં અનેક પક્ષીઓ આવી રીતે જાળમાં ફસાઈ જાય છે. જીજ્ઞાસુને વશ થવાથી થયેલું આ દુઃખ સમજવું.

૫ સર્પ-કર્ણુને વશ થઈને સર્પ વાંસળીનો સ્વર સાંભળવા પોતાના બીલમાંથી બહાર નીકળે છે અને પછી ગાડી તેને પકડી લે છે એટલે જન્મપર્યંત કેદખાનું સહેવું પડે છે. આ કર્ણુને વશ થવાથી બંધન પામવાનું બીજું દષ્ટાંત થયું.

૬ માછલું-મચ્છીમાર લોહના આંકડામાં ખાવાનો પદાર્થ ભરાવી તે જળાશયમાં મૂકી રાખે છે. માછલું તે પદાર્થના રસથી આકર્ષાઈ તે ખાવા આવે છે. તે પદાર્થ ખાવાનું તો દૂર રહે છે પણ આંકડો તાળવામાં પેસી જાય છે અને માછલું મરણ પામે છે. જીજ્ઞાસુને વશ થવાથી મરણભય થવાનું આ બીજું દષ્ટાંત થયું.

૭ હાથી-હાથીને પકડવાનો રસ્તો નીચે પ્રમાણે છે. જ્યારે તેને પકડવો હોય છે ત્યારે દૂર વિભાગમાં એક હાથણીને ઊભી રાખે છે, અને તેની આડો એક મોટો ખાડો ખોદે છે. કેટલીક વખત એવા ખાડામાં કાગળની હાથણી બનાવીને રાખે છે ને હાથણીનું મૂત્ર ફરતું છાંટે છે, તેના ગંધથી આકર્ષાઈ હાથી ત્યાં આવે છે. ખાડાની અંદર તૃણ વિગેરે ભરી ઉપરથી ઢાંકી લે છે અને હાથી જેવો દૂરથી આવે છે તેવો હાથણીને જેઠ કામનિકારને વશ થાય છે. તેથી દોડતો દોડતો હાથણી પાસે જવા જાય છે તેવો જ તે ખાડામાં પડે છે; ત્યાર પછી તેને બંધન વિગેરે મહા દુઃખો પ્રાપ્ત થાય છે. આ બધું સ્પર્શદ્રિયને વશ પડવાથી થતું દુઃખ છે.

૮ સિંહ-સિંહને પકડવો હોય છે ત્યારે એક મોટા પાંજરાના બે વિભાગ બનાવે છે. એક ભાગમાં એક બોકડાને પૂરે છે અને તે મજબૂત બંધ કરે છે. બીજો ભાગ ઉઘાડો રાખી તેના ઉપર માણસો બેસે છે. સિંહ લોભથી આવે છે અને બોકડાના માંસની લાલચે જેવો અંદર પેસે છે કે ઉપરના માણસો દરવાજા પાડી નાખી તેને કેદ કરે છે, અથવા બોકડો ખુલ્લો રાખે છે તો તેને મારવા જતાં સિંહ સપડાઈ જાય છે. આ દુઃખ જીજ્ઞાસુને પરવશ પડવાથી થયેલું છે.

આવી રીતે એક એક ઇન્દ્રિયને વશ પડવાથી ઉક્ત તિર્યચો મરણકષ્ટ જેવું અથવા મરણનું જ દુઃખ પામે છે. તેઓમાં સમજ-શક્તિ ઓછી છે. તું સમજી છે, સંસારનું સ્વરૂપ જાણે છે, છતાં મોહને વશ પડી ઇન્દ્રિયોપર અંકુશ રાખીશ નહિ તો મનપર અંકુશ રહેશે નહિ; અને જ્યારે મનપર અંકુશ રહેશે નહિ ત્યારે પછી બધી મહેનત લગલગ નકામા જેવી થશે. માટે ચેત, જ્ઞે, જાગ્રત થા, વિચાર. ૧૩૮.

પ્રમાદનું ત્યાજ્યપણું.

પુરાપિ પાપૈઃ પતિતોઽસિ દુઃખરાશૌ પુનર્મૂઢ ! કરોષિ તાનિ ।
મજ્જન્મહાપક્કિલવારિપૂરે, શિલા નિજે મૂર્ધ્નિ ગલે ચ ધત્સે ॥ ૧૫ ॥

“હે મૂઢ ! પૂર્વે પણ પાપવડે તું દુઃખના ઢગમાં પડ્યો છે
“ અને વળી હજી પણ તે જ કરે છે. મહા કાદવવાળા પાણીના
“ પૂરમાં પડતાં પડતાં ખરેખર તું તો તારે ગળે અને મસ્તકે
“ મોટા પથ્થર ધારણ કરે છે ! ” ૧૫. ઉપનતિ

ભાવાર્થ—પાપથી સંસારમાં ડૂબે છે અને વળી તે જ કરે છે. ડૂબતો માણસ સાથે ઘંટીનું પડ અથવા મોટા પથરા ગળે બાંધે તો તે વિશેષ ડૂબી જાય છે અને તેનું મડદું પણ હાથ આવતું નથી, કારણકે તેનો ભાર વધારે થવાથી ઊંચો આવતો જ નથી. પાપી ડૂબતાં ડૂબતાં પણ એવાં પાપો કરે છે કે જેથી તે વિશેષ વિશેષ ડૂબતો જ જાય છે. અર્થ સ્પષ્ટ છે. ૧૩૯.

સુખપ્રાપ્તિ અને દુઃખનાશનો ઉપાય.

પુનઃ પુનર્જીવ તવોપદિશ્યતે, વિમેષિ દુઃખાત્સુખમીહસે ચ ચેત્ ।
કુરુષ્વ તત્કિશ્ચનયેન વાઙ્મિતં, મવેત્તવાસ્તેઽવસરોઽયમેવ યત્ ॥ ૧૬ ॥

“ હે ભાઈ ! અમે તો તને વારંવાર કહીએ છીએ કે જ્ઞે તું
“ દુઃખથી બીતો હોય અને સુખની ઇચ્છા રાખતો હોય તો તું કાંઈક
“ એવું કર કે જેથી વાંચિત થઈ જાય. કારણકે આ તને પ્રાપ્ત
“ થયેલો અવસર છે (આ તારો વખત છે). ” ૧૬. વંચસ્થ.

ભાવાર્થ—જ્ઞાની ગુરૂ મહારાજ દયાના ભંડાર હોય છે. તેઓને આ જીવની દુઃખી સ્થિતિ જોઈ અત્યંત દયા આવી જાય છે, તેથી

તેને બધા ઉપદેશનો સાર કહે છે કે હે ભાઈ ! તું અત્યારે પંચેન્દ્રિયપણું, આર્યક્ષેત્ર, મનુષ્યભવ, ધર્મ સાધવા માટે સર્વ ઇન્દ્રિયોની અનુકૂળતા, જૈનધર્મ, સત્ય તત્ત્વોપદેશક ગુરૂ મહારાજનો યોગ અને એવી એવી બીજી અનેક જોગવાઈ પામ્યો છે માટે અમે તને ટુંકામાં કહીએ છીએ, જે આખા શાસ્ત્રમાં કહ્યું છે તેનો સાર તને અર્ધા પ્રલોકમાં કહીએ છીએ કે તું કાંઈક કર કે જેથી તારૂં વાંછિત સફળ થાય, આ વખત તો એવું અભિનવ તપ, સંયમ, ધૃતિ, વ્યવહારશુદ્ધિ, વિરતિ વિગેરે કર કે તારે બધી ભવની પીડા મટી જાય. અત્યારનો વખત એ તારા હાથમાં સોના જેવી તક છે. આવો અવસર ફરી ફરીને આવવાનો નથી અને પછી ગરથ ગયા પછી જ્ઞાન અને વય વહી ગયા પછી વૈરાગ્ય વ્યર્થ છે. સંસ્કૃતમાં એક કહેવત છે કે અશક્તિમાન્ ભવેત્સાધુ, વૃદ્ધા નારી પતિવ્રતા અશક્તિમાન્ હોય તે સાધુ થઈને ખેસે અને વૃદ્ધ સ્ત્રી પતિવ્રતા હોવાનો દાવો કરે તેમાં કાંઈ સવિશેષપણું નથી. જે વખતે શરીરની સર્વ ઇન્દ્રિયો મજબૂત હોય, કામ કરવાની શક્તિ હોય તે વખતે ઇન્દ્રિયોપર અંકુશ રાખવો, સુકૃત્યમાં જ શક્તિનો વ્યય કરવો એ પ્રશસ્ય છે. સુખ મેળવવાની ઇચ્છા હોય અને દુઃખનો ત્યાગ કરવાની કામના વર્તતી હોય તો આવી ઉત્તમ જોગવાઈનો ખનતો લાભ લઈ લે. સદ્ગુણ પ્રાપ્ત કરવાની પ્રબળ ઇચ્છા સાથે દુર્ગુણોપર દૃઢ વિરાગ આવી જતાં ધીમે ધીમે તારૂં સાધ્ય સન્સુખ થતું જશે એ હવે તને વારંવાર સમજાવવાની જરૂર રહી નથી, તેમ કરવાની આ ભવમાં તને ઉત્તમ તક મળી ગઈ છે તેથી તેનો પૂરતો લાભ લઈ લે. ૧૪૦.

સુખપ્રાપ્તિનો ઉપાય—ધર્મસર્વસ્વ.

ધનાન્નસૌખ્યસ્વજનાનમ્મનપિ, ત્યજ ત્યજૈકં ન ચ ધર્મમાર્હતમ્ ।
મવન્તિ ધર્માદિ મવે મવેર્થિતાન્યમૂન્યમીભિઃ પુનરેષ દુર્લભઃ ॥૧૭॥

“પૈસો, શરીર, સુખ, સગાસંબંધીઓ અને છેવટ પ્રાણ પણુ “તજી દે, પણુ એક વીતરાગ અર્હત પરમાત્માએ બતાવેલો ધર્મ “તજીશ નહિ; ધર્મથી ભવોભવમાં આ પદાર્થો, (પૈસો, સુખ “વિગેરે) મળશે, પણ એથી (પૈસા વિગેરેથી) તે (ધર્મ) મળવો “દુર્લભ છે.” ૧૭.

વંચરથ.

ભાવાર્થ—ગત પ્રલોકમાં કહ્યું કે તારે અત્યારે ધર્મ કરવાનો સમય છે, તે હકીકત અત્ર વિશેષ સ્કુટ કરે છે. ધર્મને માટે સર્વ તણ દેવું એ યોગ્ય છે, પણ કોઈ પણ વસ્તુ માટે—ગમે તેવા લાભ માટે ધર્મનો ત્યાગ કરવો એ યોગ્ય નથી. માણસ પાંચ દશ રૂપિયા માટે ધર્મનો ત્યાગ કરે છે, જૂઠું ખોલે છે અને કેટલાક જીવો તો એક દમડી માટે સો સોગન ખાય છે, ઇંદ્રિયોને તૃપ્ત કરવા અભક્ષ્ય ભક્ષણ કરે છે, અકાળે લોજન કરે છે, અપેયનું પાન કરે છે અને ગમે તેમ ખોલે છે. આ સર્વ થાય છે તેનું કારણ ખહુ વિચારવા જેવું છે. આ જીવને પોતાનું શું છે અને પારકું શું છે, આત્મિક શું છે અને પૌદ્ગલિક શું છે તેનું ભાન નથી એટલે ભેદજ્ઞાન નથી. આ જ્ઞાન ન્યાંસુધી યોગ્ય રીતે થતું નથી ત્યાંસુધી સર્વ નકારું છે. એ જ્ઞાન વગર જીવ જેટલાં કહો તેટલાં માઠાં આચરણ કરે છે; પણ બિચારો સમજતો નથી કે—

धर्मादधिगतैश्वर्यो धर्ममेव निहन्ति यः ।

कथं शुभायतिर्भावी स स्वामिद्रोहपातकी ॥

‘જે ધર્મના પ્રભાવથી ઐશ્વર્ય પ્રાપ્ત કરે છે તે જ ઐશ્વર્યથી તેના ધણી ધર્મનો નાશ કરે છે ત્યારે તેનું સાફ તે કેમ થાય? તે તો સ્વામીદ્રોહી છે અને તેથી મહા પાપી છે.’ આવી રીતે ધર્મનો નાશ કરનાર સ્વામીદ્રોહ કરે છે અને સ્વામીદ્રોહ કરનાર આ ભવ અને પરભવમાં દુઃખી થાય છે. શાસ્ત્રકાર કહે છે કે “ધર્મઅર્થ ઇહાં પ્રાણુ-નેજી, ઇંડે પણ નહિ ધર્મ.” સત્વવંત પ્રાણી હોય છે તે ધર્મને માટે જીવિતવ્ય તજે પણ જીવિતવ્યને માટે ધર્મ ન તજે. કારણકે ધર્મ એ સર્વસ્વ છે અને એનાથી સર્વ મળે છે, પણ જ્યારે ધર્મને શુભાવી દેવામાં આવે છે ત્યારે પછી ઐશ્વર્ય, યૌવન, વૈભવ કાંઈ પણ મળતું નથી અને રાખેલું હોય છે તે પણ જાય છે; માટે પ્રાણાંત કષ્ટે પણ ધર્મનો ત્યાગ ન કરવો. આ હેતુથી જ સુક્તા-મુક્તાવલિકારે ધર્મ, અર્થ અને કામરૂપ ત્રણ પુરૂષાર્થોમાં કેવળ ધર્મને જ પ્રધાન કહ્યો છે. તત્રાપિ ધર્મ પ્રવરં વદન્તિ—તે ત્રણે પુરૂષાર્થમાં ધર્મ પુરૂષાર્થને જ્ઞાનીઓ શ્રેષ્ઠ બતાવે છે. ગૃહસ્થોએ ત્રણે પુરૂષાર્થ સરખી રીતે સાધવા યોગ્ય છે એમ જે કહેવામાં આવે છે તે પણ

ન્યારે ધર્મને બાધ ન થતો હોય ત્યારે જ સમજવું. (આ વિષયપર વિશેષ હકીકત બારમા અધિકારમાંથી મળશે.) ૧૪૧.

સકામ દુઃખસહન-તેનાથી લાભ.

દુઃખં યથા बहुविधं सहसेऽप्यकामः,

કામં તથા સંહસિ ચૈત્કરુણાદિભાવૈઃ ।

અલ્પીયસાપિ તવ તેન ભવાન્તરે સ્યા-

દાત્યન્તિકી સકલદુઃખનિવૃત્તિરેવ ॥ ૧૮ ॥

“વગર ઇચ્છાએ જેમ તું બહુ પ્રકારનાં દુઃખો સહન કરે છે
“તેમ જ જો તું કરુણાદિક લાવનાથી ઇચ્છાપૂર્વક થોડાં પણ દુઃખો
“સહન કરીશ તો ભવાંતરે હમેશને માટે સર્વ દુઃખોની નિવૃત્તિ
“થશે જ.” ૧૮.

વસંતતિલકા.

ભાવાર્થ-આ પ્રાણી પૈસા ખાતર અને કર્મના પરાધીનપણાથી ટાઢ, તડકો, ભૂખ, તરસ વિગેરે સર્વ વેઠે છે, બે વાગે ખાય છે, આખો દિવસ ભૂખ્યો રહે છે, ચીડાઉ શેઠીઆઓના ફાંટાવાળા હુકમો ઉઠાવે છે, માર ખમે છે અને સ્વાધીન અને પરાધીનપણે સર્વ પ્રકારનાં દુઃખો ખમે છે. આ જ પ્રકારનાં કષ્ટો કર્મક્ષયની ઇચ્છા સહિત સહન કરવાથી યતિઓ મોક્ષ મેળવે છે. આ જીવનો ઇરાદો ફેર હોવાથી તેને લાભ મળતો નથી. જો પ્રથમ અધિકારમાં કહ્યું છે તેવા સ્વરૂપવાળી મૈત્રી, પ્રમોદ, કરુણા અને માધ્યસ્થ એ ચાર લાવના લાવીને રીતસર દુઃખો સહન કરવામાં આવે તો તો કામ થઇ જાય. મેઘકુમારે હાથીના ભવમાં કરુણા લાવી ત્રણ દિવસ પગ ઊંચો રાખ્યો તેથી કેટલું સુખ પામ્યા? હજારો વરસો સુધી ઘોર તપસ્યા કરે, છતાં મનમાં ઇચ્છા પૌદ્ગલિક સુખની હોય તો અજ્ઞાન કષ્ટવડે ઉલટો સંસાર વધારે છે. વળી બીજી રીતે જોઇએ તો એકેન્દ્રિય, બેઇન્દ્રિય, તેઇન્દ્રિય અને ચૌરેન્દ્રિયપણામાં તેમ જ પંચેન્દ્રિય તિર્યચપણામાં આ જીવ કર્મક્ષયની ઇચ્છા વિના ઘણાં દુઃખો સહન કરે છે. હવે જે દુઃખો આ જીવે સહન કર્યા છે તેથી થોડાં દુઃખો પણ તે પૌદ્ગલિક સુખની વાંછા સિવાય સહન કરે તો તેને હમેશાંને માટે દુઃખનો છેડો આવી

જાય. આવાં દુઃખો સમકિતદૃષ્ટિ જીવો પુદ્ગલના સુખની બુદ્ધિ સિવાય સહન કરે છે તેથી તેને સકામ નિર્જરા થાય છે. ‘સકામ’ શબ્દનો અર્થ અત્ર વિચારવા જેવો છે. સકામ એટલે ઇચ્છાપૂર્વક-જાણી જોઈને-સમજીને કરેલું કાર્ય; પણ એમાં ક્ષણપેક્ષા હોતી નથી અથવા હોય છે તો માત્ર કર્મક્ષય કરવાની જ હોય છે, પૌદ્ગલિક સુખ મેળવવાની હોતી નથી. અમુક શુભસ્થાનક પ્રાપ્ત થયા પછી જ્યારે અસંગ અનુષ્ઠાન પ્રાપ્ત થાય છે એટલે જ્યારે આત્મપરિણતિ એવી સીધી થઈ જાય છે કે વગર ધારણાએ પણ શુદ્ધ વર્તન જ થાય ત્યારે પછી ‘કર્મક્ષય’ની પણ કામના રહેતી નથી. કીર્તિ, લાભ કે એવી ઇચ્છા રાખીને અનુષ્ઠાન કરવાની આજ્ઞા નથી, પણ કર્મક્ષયનું નિમિત્ત ધ્યાનમાં રાખી તે કામનાથી અનુષ્ઠાન કરવાની આજ્ઞા છે અને જ્યારે અસંગ અનુષ્ઠાન પ્રાપ્ત થાય છે ત્યારે તે કામના પણ પોતાની મેળે જ જતી રહે છે. લક્ષ્મીનાર્ગની પુષ્ટિને અંગે પ્રભુચરણે સર્વ અર્પણ કરવાનો જે પ્રવાદ શ્રીમદ્ભગવદ્ગીતામાં કહેલો છે તેને આ વિષય સાથે બહુ સંબંધ નથી; કારણકે એમાં પોતાની સ્થિતિ-અધિકાર કે યોગ્યતા વગર કંઈ પણ ક્ષણની અપેક્ષા રાખ્યા વગર કાર્ય-કર્મ કરવાની આજ્ઞા છે, એવા પ્રકારનું વર્તન અત્ર ઇષ્ટ નથી, કર્મ-ક્ષયનું નિમિત્ત રહે તો જ નવાં બંધાતાં અશુભ કર્મોનો ડર અને મોક્ષ મેળવવામાં અનુકૂળ થઈ પડે તેવાં શુભ કર્મોપર સાદું લક્ષ્ય રહે. આવા પ્રકારના અનુષ્ઠાનને ‘સકામ’ અનુષ્ઠાન જૈન પરિભાષામાં કહેવામાં આવે છે. ૧૪૨.

પાપકર્મોમાં હજીપણ માનનાર પ્રત્યે.

प्रगल्भसे कर्मसु पापकेष्वरे, यदाशया शर्म न तद्विनानितम् ।

विभावयंस्तच्च विनश्वरं द्रुतं, विमेषि किं दुर्गतिदुःखतो न हि॥૧૯॥

“જે સુખની ઇચ્છાથી તું પાપકર્મોમાં મૂર્ખાઈથી તલાલીન થાય છે તે સુખો તો જીવિતવ્ય વગર કંઈ કામનાં નથી; અને “હજી તો શીઘ્ર નાશવંત છે એમ જ્યારે તું સમજે છે ત્યારે અરે “ભાઈ! તું દુર્ગતિનાં દુઃખથી કેમ બીતો નથી?” ૧૬. વંશસ્થ.

ભાવાર્થ-ધણા જીવો પાપમાં પણ મગરૂખી માને છે. પોતે પાપકારી વ્યાપાર કરતો હોય તો બીજાને જણાવે છે કે અરે

ભાઈ! આ વ્યાપારથી આવો લાભ અને અર્થશાસ્ત્રીઓનો આવો વિચાર છે અને આમ છે ને તેમ છે વિગેરે. વ્યાપારની પ્રવૃત્તિમાં જે અસહ્યવ્યાપાર કરે છે અને તેનાથી જે સુખ મેળવવા ઇચ્છા છે તે સુખનો આધાર તો માત્ર જીન્દગી ઉપર છે, એટલે પ્રાપ્ત કરેલું સુખ બહુ તો આ ભવ સુધી ચાલશે, તેથી વધારે કાંઈ પણ સાથે આવતું નથી. પેદા કરેલા પૈસા, બાંધેલી હુવેલીઓ, વાડીઓ, સુંદર ઘોડાની જોડીઓ અને પહેરવાનાં કપડાં તથા છાંટવાનાં સેન્ટ લવંડર સર્વ અહીં જ રહેવાનાં છે. વળી જીન્દગીનો ભરોસો નથી. પૂરે-પૂરો તંદુરસ્ત દેખાતો માણસ પળવારમાં ઉડી જાય છે. વળી જીન્દગી આવી અસ્થિર છે અને પાપકર્મોથી આગામી ભવમાં દુઃખ તો બહુ પડવાનું છે ત્યારે તને આ દુઃખો વધારે આકરાં લાગે છે કે અહીંનું જરા સુખ વધારે સાડું લાગે છે? હે ભાઈ! જરા વિચાર કર, પાપકર્મો કરી તેનાપર પંડિતાઈનો તીવ્ર રસ ચઢાવી નિકાચિત બંધ કર મા. અમુક પ્રવૃત્તિ કર્યા વગર ચાલે તેવું ન જ હોય તો તે અણુછૂટકે કરવી પણ તેનાપર વળી અભિમાન કરી નવો રસ ચઢાવવો એ વિદ્વતાનું લક્ષણ નથી.

શેઠ અને મહંત.

આ સંબંધમાં એક દૃષ્ટાંત બહુ મનન કરવા યોગ્ય છે. એક શેઠ સુંદર બંગલો બંધાવ્યો. તેમાં બહુ સાડું ફરનીચર વસાવ્યું અને રંગ રોગાન કરી ભવ્ય મંદિર તૈયાર કરી દીધું. પોતાને ત્યાં જેટલા પરોણા આવે તેને બંગલાના દરેક વિભાગમાં ફેરવી બતાવે અને વખાણ સાંભળી મનમાં મલકાય. એક વખત તેને ત્યાં એક મહંત આવ્યા. બીજાની પેઠે તેને પણ આખો બંગલો બતાવ્યો અને વારં-વાર તેની પાસેથી વખાણ સાંભળવાની આશા રાખે, પણ મહંત મહારાજ તો કાંઈ બોલે નહિ. આ પ્રમાણે જોઈ શેઠ બોલ્યા કે ‘સાહેબ! પ્રથમ હોલમાં આપને બતાવેલ ફરનીચર ચીનથી ઓર્ડર કરી મંગાવ્યું છે, દીવાનખાનાનું સર્વ ફરનીચર જાપાનીઝ છે, રોઇંગ રૂમનું સર્વ ફરનીચર ઇંગ્લીશ છે, કપાટોપર ફ્રેન્ચ ચોલીશ ખાસ કારીગર પાસે કરાવ્યો છે, ચીની કામ સર્વ જર્મન છે, અને રંગ વોર્નીશ સર્વ જયપુરના ચિતારાને બોલાવી કરાવ્યા છે.’ આ સર્વ હકીકત સાંભળવા છતાં પણ મહંત તો મૌન જ રહ્યા. કારણ વગર

વખાણ કરવાથી આરંભના લાગી થવાય છે એ નિયમ મહંતના મનમાં સુવિદિત હતો. છેવટે શેઠે કહ્યું, ‘સાહેબ ! આપ કેમ તદ્દન મૌન રહ્યા છો ? કેમ કાંઈ બોલતા નથી ? આપ શું વિચાર કરો છો ?’ મહંત પ્રસંગ જોઈ બોલ્યા, ‘શેઠ ! હું તમારા ઘરના ફરનીચર બાંધણી વિગેરેનો જ વિચાર કરું છું, પણ તમે ઘરની બાંધણીમાં એક મોટી ભૂલ કરી હોય એમ મને જણાય છે.’ શેઠ તો ચમક્યા કે આવા સુંદર ફરનીચરથી ફરનીશ કરેલા બંગલામાં વળી ભૂલ તે શું રહી ગઈ હશે ! સ્વાભાવિક રીતે ‘ભૂલ શી છે ?’ એવો સવાલ કર્યો. પ્રત્યુત્તરમાં મહંત બોલ્યા કે ‘શેઠ ! તમે આ બારણાં મૂક્યાં છે તે ન મૂકવાં જોઈએ’ શેઠે પૂછ્યું, ‘સાહેબ ! આપ આ પ્રમાણે કેમ બોલો છો ? બારણાં વગરનાં તે ઘર હોય ?’ મહંત કહે છે કે ‘હું સકારણ જ બોલું છું. એક દિવસ એવો આવશે કે બીજાં માણસો તને આ બારણાંમાંથી બહાર કહાડશે, અને તારાથી કદિ ફરી પ્રવેશ પણ થઈ શકશે નહિ. તું પ્રવેશ કરવા ઇચ્છા રાખીશ તો બીજા તને આવતો જોવા ઇચ્છશે પણ નહિ; માટે જો તે બારણાં મૂકાયાં ન હોત તો તારે બહાર જવું પડત નહિ.’ શેઠ આનો ભાવાર્થ સમજી ગયા અને ઘરપરનો મમત્વ મૂકી દીધો. મહાદાનેશ્વરી થઈ સર્વનો ત્યાગ કર્યા પછી મહંત પાસે જ વ્રત લઈ આત્મકર્મમાં ઉઘટ થઈ ગયા. આ પ્રલોકનો આ ભાવ વિચારવા યોગ્ય છે. ૧૪૩.

તારાં કૃત્યો અને ભવિષ્યોના વિચાર.

कर्माणि रे जीव ! करोषि तानि, यैस्ते भविष्यो विपदो ह्यनन्ताः ।
ताभ्यो मिया तद्दशसेऽधुना किं, संभाविताभ्योऽपि भृशकुलत्वम् २०

“હે જીવ ! તું કર્યો એવાં કરે છે કે જેના વડે તને ભવિ-

૧ ત્રીજી પંક્તિમાં જેત (તત્ત્વ ને બદલે) પાઠાંતર છે. આ બે પંક્તિનો અર્થ આ પ્રમાણે કરવો. “જો હું વિપત્તિઓથી ડરતો ન હોય તો આ ભવમાં કલ્પેલી-આરોપેલી અથવા ભવિષ્યમાં બનનારી એવી એ વિપત્તિઓથી હું આકુળઆકુળ કેમ થઈ જાય છે ?” આનો ભાવ એમ છે કે તને ભવિષ્યમાં અનેક વિપત્તિઓ થાય તેવાં કૃત્યો હું કરે છે, પરંતુ તે ખમી શકવાનું તારું ખમીર નથી; કારણકે અત્યારે આ ભવમાં સાધારણ રીતે કદાચ માત્ર બે ત્રણ અથવા તદ્દન કાલ્પનિક વિપત્તિથી ડર્યાં કરે છે અને ભવિષ્યમાં વિપત્તિઓ ભલે થાઓ એવું હું જોલે છે એ તદ્દન ગેરવાજબી છે, પ્રસ્પર વિરોધી છે અને અવિચારી છે.

“ધ્યમાં અનંત આપત્તિઓ થાય, ત્યારે સંભવિત એવી વિપત્તિઓના
“ભયથી અત્યારે અત્યંત આકુળવ્યાકુળ શામાટે થાય છે?” ૨૦.

ઇદ્રવચ્ચ.

ભાવાર્થ—ગુરૂ મહારાજ બ્યાખ્યાન વાંચતા હોય છે તે શાસ્ત્ર-
શ્રવણ વખતે જ્યારે નરકનો અધિકાર ચાલતો હોય છે ત્યારે નાર-
કીનાં દુઃખો અને ત્યાં થતી અન્યોન્યકૃત, ક્ષેત્રજ અને પરમાધામી-
કૃત વેદનાનું સ્વરૂપ સાંભળીને આ જીવ કમકમે છે, દુઃખી થાય છે
અને કંપે છે. બીજાં તિર્થંચ વિગેરેનાં અવાચ્ય દુઃખો સાંભળીને પણ
નિઃસાસો મૂકે છે. પોતે જાણે છે કે પાપકર્મો કરવાથી નારકી તિર્થંચનાં
અનેક દુઃખો થાય છે, છતાં પોતે તો પાપ કર્યા કરે છે. ત્યારે શાસ્ત્રશ્ર-
વણ વખતનો કમકમાટ અને કાર્યરેખા એ બન્ને વચ્ચે દેખીતો વિરોધ
છે. જેમ સુખ મેળવનાર સુખના વિચારથી જ દોડે છે અને પછી તે
વિચારને અનુસારે ગમે તેટલું કષ્ટ સહન કરીને સુખ મેળવવા યત્ન
કરે છે તેવી જ રીતે દુઃખનો ત્યાગ ઇચ્છનાર તેવા વિચારથી જ તે
વિચારને અનુકૂળ માર્ગે દોડતા હોય તો નારકીનું થાળું ક્યારનું એ
ઓછું થઇ ગયું હોય! મતલબ કે સંસારી જીવોનાં દુઃખો મટી ગયાં
હોય. આની મતલબ એ છે કે જે દુઃખોનું વર્ણન સાંભળવાથી પણ
કમકમાટ-રોમાંચ ઉત્પન્ન થાય છે તે દુઃખો જે પાપકર્મોથી થાય છે
તેવાં પાપકર્મો કરવાનું છોડી દે. ૧૪૪.

સહચારિના મૃત્યુથી બોધ.

ये पालिता वृद्धिमिताः सहैव, स्निग्धा भृशं स्नेहपदं च ये ते ।

यमेन तानप्यदयं गृहीतान्, ज्ञात्वापि किं न त्वरसे हिताय ॥૨૧॥

“જે તારી સાથે પળાયા પોષાયા અને મોટા પણ સાથે થયા, વળી
“જેઓ અત્યંત સ્નેહી હતા અને જે તારા પ્રેમપાત્ર હતા તેઓને
“યમરાજે નિર્દયપણે ગ્રહણ કર્યા છે એમ જાણીને પણ તું સ્વહિત
“કરવા માટે કેમ ઉતાવળ કરતો નથી?” ૨૧. ઉપખતિ.

ભાવાર્થ—જે ભાઈઓ અને શેરીના છોકરાઓ સાથે રમ્યા,
સાથે ઉછર્યા, સાથે આનંદ કર્યો, જેઓના ઉપર બહુ સ્નેહ હતો, જેઓ
પ્રાણથી પણ વધારે પ્રિય હતા, એવા ઘણા આલ્યા ગયા. દરેક પ્રાણીને
અનુભવ હશે કે તેના નજીકના મિત્રો, અત્યંત સ્નેહવાનુ સ્ત્રી કે ભર્તા,
અ. ૩૬.

પુત્રપર અત્યંત ક્રોડાળુ માખાપો, નજીકના સહાયવાનુ ભાઈઓ અને પ્રેમ રાખનારાઓ આ દુનિયા છોડી ચાલ્યા ગયા છે અથવા તેમને આ દુનિયા છોડવી પડી છે. તેઓનાં અકાળ મરણુ જોઈ જે ઓધ થવો જોઈએ તે એ જ કે અહો ! તેઓની પેઠે આપણો વારો પણ એક દિવસ આવશે જ, માટે આપણે જે કરવું હોય તે કરી લેવું, આત્મહિત શું છે તે વિચારવું અને તે કરવું. મરવાથી જરા પણ ડરવું નહિ પણ પ્રત્યેક ક્ષણે તેને માટે તૈયાર રહેવું. ભર્તૃહરિ આવો જ વિચાર વૈરાગ્યશતકમાં બતાવે છે.

वयं येभ्यो जाताश्चिरपरिगता एव खलु ते,
समं यैः संवृद्धाः स्मृतिविषयतां तेऽपि गमिताः ।

इदानीमेते स्मः प्रतिदिवसमासश्चपतना-
द्गतास्तुल्यावस्थां सिकतिलनदीतीरतरुभिः ॥

એટલે જેનાથી આપણે ઉત્પન્ન થયા તેઓ ઘણા વખતથી ગયા, જેઓ સાથે આપણે મોટા થયા તેઓ સ્મરણુ માત્રમાં જ રહ્યા, હવે આપણે પણ પડું પડું થઈ રહ્યા છીએ અને આપણી અવસ્થા નદી-કાંઠે રેતીમાં ઉગેલા ઝાડના જેવી થઈ છે. આ જ વિચારથી શાંત સુધારસકારે પણ કહ્યું છે કે:-

यैः समं क्रीडिता ये च शृशमीडिता,

यैः सहाकृष्महि प्रीतिवादम् ।

तान् जनान्वीक्ष्य वत भस्मभूयं गतान्

निर्विशङ्काः स्म इति बिभ् प्रमादम् ॥

આ શ્લોકનો ભાવ ઉપર પ્રમાણે જ છે. આવા નજીકના ક્રો-હીને ભસ્મ થયેલા જોઈએ છીએ છતાં અમે તો નિઃશંક થઈને કુર્યા કરીએ છીએ. ખરેખર, પ્રમાદને ધિક્કાર છે ! આ સર્વ હુકીકતની મતલબ એ છે કે દરેક પ્રાણીએ સંસારની અસ્થિરતા સમજી વિચારીને સ્વહિત શું છે તે સમજતાં શીખવું, એટલું જ નહિ પણ આચરણુ પણ તેવું જ કરવું કે જેથી સ્વહિત વૃદ્ધિ પામે. ૧૪૫.

પુત્ર સ્ત્રી કે સગાં ખાતર પાપ કરનારાઓને ઉપદેશ.

यैः क्लिश्यसे त्वं घनबन्धवर्त्ययशःप्रभ्रुत्वादिभिराशयस्यैः ।

कियानिह प्रेत्य च तैर्गुणस्ते, साध्यः किमायुश्च विचारयैवम् ॥૨૨॥

૧ ક્લયિત્ પ્રથમ પંક્તિમાં યૈઃ ક્લિયસે બન્ધનબન્ધવર્ત્ય એવો પાઠાંતર છે, તેનો અર્થ “બંધન વૃદ્ધ્ય બંધુ અપત્ય વિગેરેથી વં કલેશ પામે છે પણ વિ.” એ પ્રમાણે કરવો.

“કલ્પનામાં રહેલાં એવાં ધન, સગા, પુત્ર, યશ, પ્રભુત્વ વિગે-
 “રેથી (વિગેરે માટે) તું કલેશ પામે છે; પણ તું વિચાર કર કે
 “આ ભવમાં અને પરભવમાં તેઓથી કેટલો ગુણ સાધી શકાય તેમ
 “છે અને તારૂં આયુષ્ય કેટલું છે?” ૨૨. ઉપનતિ.

ભાવાર્થ—હે ભાઈ! પૈસા માટે અગાઉ બતાવ્યું તેમ તું અનેક
 કષ્ટો સહન કરે છે, તેવી જ રીતે છોકરાને મોટો વારસો આપી
 જવા માટે મહા મહેનત કરે છે, એવી જ રીતે આખરૂ ખાતર
 પણ મજૂરી કરવામાં બાકી રાખતો નથી અને શેઠાઈ માટે તો
 પડી મરે છે; પણ તું વિચાર તો કર કે આ ભવમાં તે કારણોથી
 કાંઈ લાભ સાધી શકાય તેમ છે? પૈસાની ખાતર પૈસા મેળવવા
 એ તો એક જાતનો સન્નિપાત છે અને છોકરા ખાતર મેળવવા
 એમાં પણ મૂર્ખાઈ છે. કયા છોકરાઓએ મોટા વારસો આપવા
 માટે પોતાના આપનો આભાર માન્યો છે? આ વાક્ય જરા આકરૂં
 લાગશે, પણ ખરૂં છે. પુત્ર તરફ પિતાની ફરજ નથી એમ નથી,
 પણ પાપારંભ અને કષ્ટ સહન કરી વારસો આપવાને કોઈ પિતા
 અંધાયલો નથી. એવી જ રીતે આખરૂ અનિશ્ચિત છે અને શેઠાઈ
 ચાલી જતાં વાર લાગતી નથી. આવી રીતે આ ભવમાં તો નકામી
 મજૂરી જ થાય છે અને પરભવમાં પાપના ભારથી ભારે થયેલો
 જીવ નારકીમાં અને નિગોદમાં અનંત કાળપર્યંત રખડે છે. વળી
 કદાચ તકરારની ખાતર આ ભવમાં જરા જરા સુખ છે એમ માનો
 તો પણ તે કેટલું? મનુષ્યઆયુષ્ય મધ્યમ રીતે આ જમાનામાં
 ૭૫ વરસનું ગણાય અને તેમાં પણ મરકી વિગેરેના કોપથી અથવા
 બીજા વ્યાધિ કે અકસ્માતથી વચ્ચે ઉપડી જતાં વાર લાગે તેમ
 નથી. ત્યારે અરે જીવ! તું શા વાસ્તે નકામો ખેંચાઈ જઈ બધું
 બગાડે છે? કેટલીકવાર ખોટી આશામાં તણાયલો અને કેટલીકવાર
 ફરજના ખોટા ખ્યાલથી દોરાયલો આ જીવ મુઘ્ધપણાને લીધે સારા
 આશયથી પણ અનેક ખોટાં કામોની શ્રેણી કરી નાખે છે; પણ તે
 યોગ્ય વિચાર કરતો નથી તેથી જ આ પ્રમાણે થવા પામે છે.
 પોતાની ખરી સ્થિતિ અને ફરજ શી છે તે વિચારવાની બહુ જરૂર
 છે. વિચાર પણ યોગ્ય અંકુશ નીચે અને રીતસર કરવાની જરૂર
 છે. કેટલીકવાર પોતાનામાં હોય તે કરતાં વિચાર કરવાની વધારે

યોગ્યતા માનવામાં આવે છે. દાખલા તરીકે પિતૃધર્મ, પતિધર્મ અને લોકધર્મના સંઘટ્ટમાં કયો ધર્મ પ્રથમ કર્તવ્યરૂપ ગણાય એવા અગત્યના સવાલોમાં પોતાના એકતરફી વિચારોથી દોરાવું નહિ, પણ વધારે માન આપવા લાયક વિવેચક શક્તિવાળા માણસોના વિચારો સમજવા ચલ કરવો. ગમે તેમ કરી આત્મહિત કરવાનું દૃષ્ટિબિંદુ ચૂકવું નહિ. ૧૪૬.

પરદેશી પંથીના પ્રેમ. હિતવિચારણા.

કિમ્ન મુદ્ધસિ ગત્વરૈઃ પૃથક્ કૃપણૈર્વન્ધુવપુઃપરિગ્રહૈઃ ।

વિમૃશસ્વ હિતોપયોગિનોઽવસરેઽસિન્ પરલોકપાન્થરે ॥૨૩॥

“હે પરલોકે જનારા પંથી ! જૂદા જૂદા ચાલ્યા જનારા અને “તુચ્છ એવા બંધુ, શરીર અને પૈસાથી તું શું મોહ પામે છે? “આ વખતે તારાં સુખમાં વધારો કરે તેવા ઉપાયો ખરેખરા કયા “છે તે જ વિચાર.” ૨૩.

લાવાર્થ—શ્રી, પુત્ર, ધન, શરીર છૂટાં છૂટાં ચાલ્યા જનારાં છે, પૈસો ઘેર રહેશે, શ્રી ડેલી સુધી આવશે, પુત્ર રમશાન સુધી આવશે અને શરીર ચિતા સુધી આવશે, પણ અંતે તું એકલો જ છે. વળી આ સર્વે શરણભૂત થવાને અસમર્થ છે. અત્ર જે સર્વ મળ્યાં છે તે એક મેળા જેવું છે. તીર્થની જગોએ જેમ અમુક દિવસ મેળો મળે છે અને બીજે દિવસે પાછું સર્વ વીંખાઈ જાય છે તેમ આંખ મીંચીને ઉઘાડીશ ત્યાં આ સર્વ લોપ થઈ જશે અને પાછું ક્યાં જશે તેની ખબર પડશે નહિ. તેટલા માટે કહ્યું છે કે:—

જેમ મેળો તીરથ મળે રે, જનવણ્જની કાજ,

કેઈ તોટો કેઈ ફાયદો રે, લેઈ લેઈ નીજ ઘર જાય.

આ પ્રમાણે વસ્તુસ્થિતિ છે તે ઓળખ અને પછી સાચું હિતકારક શું છે તે સમજ. તે સમજ્યા પછી જનસમૂહના લાલનાં કાર્યો કરી આત્મહિત સાધી આ લવપ્રપંચની પંચાતીથી દૂર રહે. સર્વ ઉપદેશનું દૃષ્ટિબિંદુ એ જ છે કે આત્મહિત કરે, સંસારને કાપી નાખે અને સમતારસમાં તરખેળ થઈ જાય.

આ પ્રલોકમાં પૌદ્ગલિક વસ્તુઓ અને પ્રેમીના પ્રેમનું વસ્તુતઃ સ્વરૂપ શું છે તે જાણવાની—વિચારવાની સૂચના કરી અને વસ્તુતઃ તારૂં

હિત શું છે તે વિચારીને કરવાની જરૂરિયાત બતાવી. જે વસ્તુઓના બંધનમાં ફસાઈ આ જીવ તદ્દન બાહ્ય વ્યવહારમાં ફસાઈ રહે છે તે વસ્તુઓ બંધનને અથવા પ્રેમને લાયક નથી, અને તેવી માન્યતાવાળી વસ્તુઓ મેળવવા વિગેરેની ખટપટમાં આ જીવ એટલો મસ્ત થઈ જાય છે કે પોતે કોણ? પોતાનું કોણ? પોતાનું હિત શું? ક્યાં? કેવી રીતે પ્રાપ્તવ્ય? પ્રાપ્ત કરવાની જરૂર ખરી કે નહિ? વિગેરે સંબંધી વિચાર કરવાનો પ્રસંગ પણ તેને મળતો નથી. આ ભૂલ સુધારવાનો ખેવડો ઉપદેશ અત્ર છે, સગાં સંબંધી એટલે સ્ત્રી, પુત્ર કે મિત્રો, શરીર અને પૈસા તારા પ્રેમને યોગ્ય પણ નથી, કારણકે તે તારાં નથી. ૧૪૭.

આત્મ જાત્રિ.

સુખમાસ્તે સુખં શેષે, યુક્તે પિવસિ સ્થેલસિ ।

ન જાને ત્વગ્રતઃ પુણ્યૈર્વિના તે કિં ભવિષ્યતિ ॥ ૨૪ ॥

“સુખે ખેસે છે, સુખે સુખે છે, સુખે ખાય છે, સુખે પીએ છે અને સુખે ખેલે છે; પણ અગાડી પુણ્ય વગર તારા શા હાલ થશે તે હું જાણતો નથી.” ૨૪.

અનુક્રુપ.

ભાવાર્થ—હે ભાઈ ! સુખાસન કે સિંહાસનપર નિરાંતે ખેસે છે, વિલાયતી પલંગોપર સુંદર આદરો ખીછાવી સુખે છે, જીભને સારા લાગતા લક્ષ્યાલક્ષ્ય સર્વ પદાર્થો ખાય છે, મદિરાપાન કરે છે અને એરેટેડ વોટરના અપેય પદાર્થોના ગ્લાસો ગળામાં રેડે છે, તેમ જ અનેક રમતો રમે છે; પણ તું વિચાર તો ખરો કે એ સર્વ પુણ્યના પ્રતાપે છે. તારે ગામનું લેણું છે અને તે ઉધરાણી પતતી જાય છે અને મળેલો વારસો ખવાતો જાય છે, ધન ઓછું થતું જાય છે એટલે પુણ્યધન ખવાતું જાય છે. હવે અત્યારે તો તું કાંઈ ધન રાખતો નથી, ત્યારે આગળ તારા શા હાલ થશે? મને તો તારે માટે વિચાર થઈ પડ્યો છે, પણ તું વિચાર કરતો નથી.

જેને અત્ર સુખ, લોગ, વૈભવ, સંપત્તિ, આરોગ્ય હોય તેણે સંસારમાં લપટાવું એ મળેલી પુંજીને ઉડાવી દેવા જેવું છે, અને વૈભવ આરોગ્ય વગર સંસારમાં લપટાવું એ તો તદ્દન મજૂરી કરવા જેવું છે, અફળ છે, અને કોઈ ડાહ્યો માણસ તેવું કરવાની હા પણ

પાડે નહિ એ સમજાય તેવું છે. ભર્તૃહરિએ એક સ્થાનકે લખ્યું છે કે, 'મોઢા આગળ ગીતો ગવાતાં હોય, પડખે કવિઓ બીરૂદાવલિ બોલતા હોય, બાબુપર ચામરો ઝુલતા હોય અને માથે સેવકો છત્ર ધરી રહ્યા હોય-એવું તારે હોય તો તો તું સંસારરસનો સ્વાદ લેવાની ઇચ્છા કર તે જરા વાજળી પણ ગણાય.' આર્વું તો તારે કંઈ છે નહિ, વાસ્તે તું સંસારમાં લપટાઈશ નહિ. તારે તો વ્યવહારમાં કહેવત છે તેમ 'ન મળ્યા રામ ને ન મળી માયા' જેવું થાય છે. જરા પુણ્યધન છે તે પણ ઉલટું તું તો હારી બેસે છે. તારી સ્થિતિ ઉચ્ચ કરવા માટે, અસંગપાણું પ્રાપ્ત કરવાનાં સાધનો મેળવવા માટે અને ચાલુ નકામી ઉપાધિઓથી દૂર રહેવા માટે તારે હજી પુણ્યની બહુ જરૂર છે; માટે જે કાર્ય સુખથી-સરળતાથી કરવાં બેઠાં તે કર અને ખાવા પીવાના ઉપર બહુ લક્ષ્ય છે તે છોડી દે. તારી હાલની સ્થિતિમાં તો હજી પુણ્યધનના મોટા સંચયની જરૂર છે. તારી જીવન્મુક્ત સ્થિતિ આવશે ત્યારે જ તારે પુણ્યનો ખપ નથી; તે વખત અમે તને તે સ્વરૂપ બતાવશું અથવા તું તારી મેળે જ તે સમજી શકીશ. ૧૪૮.

થોડા કષ્ટથી બીહુ છે અને બહુ કષ્ટ થાય તેવું કરે છે.

શીતાત્તાપાન્મશ્વિકાકતૃણાદિસ્પર્શાદ્યુત્થાત્કષ્ટતોજ્વ્યાદ્વિમેષિ ।

તાસ્તાશ્ચૈભિઃ કર્મભિઃ સ્વીકરોષિ, શ્વમ્રાદીનાં વેદના ધિગ્ ધિયં તેરપ

“ટાઢ, તડકો, માખીના ડંસ અને કર્કશ તૃણાદિના સ્પર્શથી “થયેલાં બહુ થોડાં અને થોડા વખત સુધી ચાલે તેવાં કષ્ટથી તું “હરી જાય છે અને તારાં પોતાનાં કૃત્યોથી પ્રાપ્ત થનારી નરક “નિગોદની મહાવેદનાઓને અંગીકાર કરે છે! રંગ છે તારી “અક્ષલને ! !” ૨૫.

શાલિની.

ભાવાર્થ-જ્ઞાની ગુરૂને એક બહુ મોટું આશ્ચર્ય થાય છે. આ જીવ અહીં તો એવો સુખશોભીઓ થઈ જાય છે કે કપડામાં જરા તણખડું પેડું હોય તો તે પણ ખમી શકતો નથી, ઠંડીથી રાડો પાડે છે અને ગરમીના વખતમાં ટટ્ટી, કોલ્ડ ડ્રીન્ક વિગેરે અનેક ધાંધલો કરી મૂકે છે. એક માખી કે મચ્છર બેસે ત્યાં તો તેનો જીવ નીકળી જાય છે અને તપસ્યા પણ કરતો નથી. એક ઉપવાસ કરે તો જાણે

ખીજા ઉપર પાડ કરી નાખે છે અને તેમાં આંગલે દિવસે સાંજે અને ખીજે દિવસે સવારમાં ધમાધમ એટલી કરે છે કે તેવો ઉપવાસ કરવાથી લોગ બમણો થાય છે. આવી રીતે નાની મોટી દરેક બાબતમાં આ જીવ આગ્રહ ભરેલી રીતે કષ્ટથી દૂર રહેવા યત્ન કરે છે; પરંતુ પોતાનું વર્તન, વ્યવહાર, આચરણ એવું રાખે છે કે જે દુઃખોથી અત્ર ખીંહે છે તેવાં જ દુઃખો તેનાથી લાખોગણા જોરમાં સહન કરવાં પડે. અત્ર પુણ્યધન ખાઈ જાય છે અને પછી તેને દુઃખ ને દુઃખ જ લોગવવાનો વારો આવે છે. ગુરૂ મહારાજ કહે છે કે ‘અરે મૂર્ખ! તારી બુદ્ધિને માટે અમારે તે શું કહેવું! તું ગૃહસ્થ હો કે યતિ હો, પણ તારે એક મુદ્દો અવશ્ય સાચવવો જોઈએ, અને તે એ છે કે મનુષ્યભવને પરિણામે સરવૈયામાં તોટો આવે નહિ. જે પુંજ લઈને આવ્યો હો તેમાં કાંઈ પણ વધારો થવો જોઈએ.’ જો ગુરૂ મહારાજના એ ઉપદેશપર ધ્યાન આપીશ તો તો તને અમોઘ લક્ષ્મી પ્રાપ્ત થશે. તેથી વિચાર કરીને નરક નિગોદનાં દુઃખ સહન કરવાં પડે તેવો વખત આવતો અટકાવ; પછી તે વખતે તું રાડો પાડીશ કે રોઈશ તો પણ તારૂં કોઈ સાંભળશે નહિ.

આ શ્લોકમાં એક ખીજે ભાવ હોય એમ પણ સ્કુરે છે. સાધુ-ધર્મ વહન કરવામાં પરીષદ સહન કરવાં પડે છે એ ખરૂં છે અને તેની બીકથી જ બહુ પ્રાકૃત પ્રાણીઓ તે ધર્મ અંગીકાર કરી શકતા નથી અને તેનાથી ડર્યા કરે છે, પરંતુ તેને બદલે થાય છે એમ કે જે કષ્ટોની બીકથી ડર્યા કરે છે તેજ કષ્ટો વ્યવહારમાં સહન કરે છે. ઠંડી, તાપ વિગેરે પરીષદના રૂપમાં સહન કરતો નથી, પરંતુ પરતંત્રતાથી સર્વ સહન કરે છે એ લગભગ દરરોજના અનુભવનો વિષય છે. આના પરિણામે બન્ને ભવ બગડે છે. અત્ર કષ્ટ વેઠે છે અને પરભવમાં પાછો દુર્ગતિમાં પડે છે. આવા પ્રકારની તારી પ્રયત્ન કરવાની બુદ્ધિને રંગ છે! ૧૪૯.

ઉપસંહાર-પાપનો ૩૨.

क्वचित्कषायैः कचन प्रमादैः, कदाग्रहैः कापि चं मत्सराद्यैः ।
आत्मानमात्मन् कलुषीकरोषि, विमेषि धिक् नो नरकादधर्मा ॥૨૬॥

“હે આત્મન! કોઈ વખત કષાય કરીને અને કોઈ વખત
“પ્રમાદ કરીને, કોઈ વખત કદાચહુ કરીને અને કોઈ વખત મત્સર
“વિગેરે કરીને આત્માને મલિન કરે છે. અરે તને ધિક્કાર છે! તું
“એવો અધર્મી કે નરકથી પણ ખીતો નથી?” ૨૬. હપભતિ.

ભાવાર્થ—આ જીવ કોઈવાર ક્રોધ કરે છે, કોઈવાર અહંકાર
કરે છે, કોઈવાર કપટ કરે છે, કોઈવાર પૈસા પૈસાની ઝંખના કર્યા
કરે છે, કોઈ વખત ખોટો અભિનિવેશ કરે છે, કોઈ વખત વ્રત
નિયમ ન લેતાં અવિરતિપણામાં આનંદ માને છે, કોઈ વખત
મનમાં અશુદ્ધ વિચારો શ્રેણીબદ્ધ કર્યા કરે છે, કોઈ વખત પોતાના
કુળ, બળ, વિદ્યા, ધન વિગેરેનો મદ કરે છે, કોઈ વખત સ્ત્રીમાં
આસક્ત થઈ પડ્યો રહે છે, કોઈ વખત સારા સારા પદાર્થો ખાવા
માટે અનેક આરંભ કરે છે, કોઈ વખત પરસ્ત્રીઓનાં રૂપ જોઈ
આનંદ પામે છે, કોઈ વખત રાજકથા કરે છે, કોઈ વખત રૂશીઆ
જાપાનની લડાઈની વાતો કરે છે, કોઈ વખત સ્ત્રીઓની કથા કરે છે,
કોઈ વખત ખાટલામાં પડ્યો પડ્યો કલાકના કલાક સુધી ઉઘ્યા
કરે છે, કોઈ વખત કદાચહુમાં પડી જઈ મમત્વ બાંધે છે, કોઈ
વખત મમતને લીધે સંઘનું કે જ્ઞાતિનું ગમે તેટલું બગડતું હોય તેની
દરકાર કે વિચારણા કર્યા વગર પોતાનું ધાર્યું કરે છે, કોઈ વખત મત્સર
કરે છે, કોઈ વખત કલહ કરે છે, કોઈ વખત અસત્ય બોલે
છે, કોઈ વખત નિંદા કરે છે. કોઈ વખત ચોરી કરે છે, કોઈ
વખત જીવહિંસા કરે છે—આવાં આવાં અનેક પાપાચરણો કરી આ
જીવ મલિન થાય છે, આત્માને મલિન કરે છે અને સંસારમાં રખડે
છે. આવા પાપથી આત્માની શુદ્ધતા ઉપર મેલ ચઢતો જાય
છે અને તે અનંત સંસારસમુદ્રમાં ઝોકાં ખાય છે. ઝોકા ખાતું—
ડોલતું વહાણ હાથ રહેતું નથી અને પાણીના વમળમાં અટવાયા
કરે છે. હે આત્મન! હે ચેતન! આ બાબત બહુ ધ્યાન રાખવા
જેવી છે. ૧૫૦.

* * * * *

* * * * *

એવી રીતે વૈરાગ્યઉપદેશ દ્વાર પૂર્ણ થયું. આ દ્વારની અગત્ય
ધણી છે, કારણકે વૈરાગ્યનો વિષય એકંદરે ઘણું મહત્વ ધરાવે છે. આ

દ્વારનું પ્રથક્કરણ કરવાની જરૂર રહેતી નથી. દરેક પ્રલોકને મથાળે જે નામ લખ્યું છે, તે નામો જ પ્રથક્કરણરૂપ છે. લગભગ દરેક પ્રલોકમાં જૂઠા જૂઠા વૈરાગ્યના વિષયપર વિચારો ખતાવ્યા છે. બધી વાતનો સાર એ છે કે આ જીવને ભેદજ્ઞાન થવું જોઈએ: આત્મિક વસ્તુ કંઈ છે અને પૌદ્ગલિક વસ્તુ કંઈ છે તેનો ખરાબર ખ્યાલ હોવો જોઈએ, સ્વપરની વહેંચણી થવી જોઈએ. ચેતન શુદ્ધ છે, એખ વગરનું ઝવેરાત છે, કોહિનૂર છે, પણ અનાદિ અભ્યાસથી પોતાની શુદ્ધિ ઉપર કર્મનાં પડ ફેરવી વાળ્યાં છે તેથી એની શુદ્ધતા દેખાતી નથી. તેની શુદ્ધ સ્થિતિ સમજવા માટે હાલની સ્થિતિ એ અશુદ્ધ સ્થિતિ છે એ સમજવું જોઈએ, અને તે જ આ આખા અધિકારનો વિષય છે. સંસારપર નિર્વેદ લાવવાની બહુ જરૂર છે, કારણકે જે દુઃખ થાય છે તે સંસારબ્રમણને લીધે થાય છે અને જે વિષયકષાયપર જય મેળવવામાં આવે તો સંસારબ્રમણ મટી જાય તેમ છે.

સંસારપર નિર્વેદ આવવાનાં (વૈરાગ્ય થવાનાં) ત્રણ કારણો છે: એક ઇચ્છિત વસ્તુનું નહિ મળવું અને અનિચ્છિત વસ્તુનું મળવું એને શાસ્ત્રકાર દુઃખગર્ભિત વૈરાગ્ય કહે છે, બીજું આત્માનું ખોટી રીતે જ્ઞાન થવાથી વૈરાગ્ય થાય તેને મોહગર્ભિત વૈરાગ્ય કહે છે અને ત્રીજું આત્માનું શુદ્ધ સ્વરૂપ જાણી સમજી વિચારી સંસારપર ઉદાસીનતા ખરેખરા રૂપમાં લાવવી તેને (સદ્જ્ઞાન સંગત) જ્ઞાનગર્ભિત વૈરાગ્ય કહે છે. વસ્તુસ્વરૂપના ખરેખરા જ્ઞાન પછી થયેલ ત્રીજા પ્રકારના વૈરાગ્યથી ભવબ્રમણનું દુઃખ મટે છે અને મોક્ષસુખ મળે છે.

વૈરાગ્યદ્વારને અંગે મનુષ્યભવની દુર્લભતા ખાસ સમજવાની જરૂર છે. આ ભવમાં જે જોગવાઈ મળી છે તેવી ફરી ફરીને જલદી મળી શકતી નથી. શાસ્ત્રાંતરગત કેટલાંક દષ્ટાંતો તેરમા પ્રલોકમાં આપ્યાં છે તે મનન કરવા લાયક છે. વાંચનની કેટલીક હકીકત આખવાની હોય છે, કેટલીક ગળે ઉતારવાની હોય છે અને કેટલીક પચાવવાની હોય છે.¹ તેમ આ વિષય પચાવવાનો છે. મ્હોંમાં નાખી, ચાવી, ગળે ઉતારી, પચાવવો—એટલે કે એને વાંચી, સમજી,

1 See Bacon's essay on Studies.

વિચારી, મનન કરી, વારંવાર તેનું પુનરાવર્તન કર્યા કરવું. મનુષ્યો તાત્કાલિક સુખ તરફ વિશેષ ધ્યાન આપે છે પણ લાંબી નજરે જોતા નથી, એ પણ એટલી જ ઉપયોગી હકીકત છે. આ બાબતમાં વણિક બુદ્ધિ રાખવાની જરૂર છે.

દરેક બાબત સંબંધે તેને યોગ્ય સ્થાને પૂરતું વિવેચન કરવા યત્ન કર્યો છે. સંસારમાં કોઈ કોઈનું નથી, સ્વાર્થનો મેળો મળ્યો છે, માટે ગૃહસ્થાવાસને કે સંસારને અંગે પોતાની યોગ્ય ફરજ હોય તેટલો વખત તેને સાફ જે કરવું ઘટે તે કરવું. બાકી ખરેખરું કાર્ય તો શાંત સ્થાને બેસી પોતાનું ખરું સ્વરૂપ શું છે તે વિચારવું એ છે. પ્રવૃત્તિમાં પડી રહેનારને ખરા સુખની વાનકી પણ મળતી નથી, એને મનુષ્યભવ એક ફેરા જેવો થાય છે, નકામો થાય છે અને છેવટે પસ્તાવો કરાવે છે. આવી અનેક ઉપયોગી હકીકત શાસ્ત્રમાં ભરેલી છે, વિચારને માટે આટલું ઘણું છે, બાકી સંસારયાત્રા સફળ કરવાનું પ્રબળ સાધન પોતાના ક્ષયોપશમ પ્રમાણે અને ગુરૂમહારાજના ફરમાન પ્રમાણે શોધી લેવા દરેકે યત્ન કરવો. આ મનુષ્યભવ સફળ કેવી રીતે થાય એ વિચારવું બહુ અગત્યનું છે.

શુદ્ધ દશાપ્રાપ્ત કરવા માટે આ પ્રસંગ બહુ અનુકૂળ છે. પાશ્ચાત્ય સંસ્કારોને લીધે કેળવણીમાં પ્રવેશ, રાજ્ય તરફની ધર્મ સંબંધમાં સગવડ, પુસ્તકો પ્રાપ્ત કરવા માટે મુદ્રાયંત્રથી થયેલી અનુકૂળતા, આખા ભારતવર્ષમાં થયેલી જાગૃતિને લીધે સ્વધર્મમર્યાદા પુનઃસ્થાપન કરવા માટે સંસ્કારવાળાઓની અભિરૂચિ અને બીજાં અનેક સાધનોને લઈને છેલ્લા કેટલાક સૈકાઓ કરતાં અત્યારનો સમય અનુકૂળ કહી શકાય. તેની સાથે જ પાશ્ચાત્ય દૃઢ સંસ્કારોને લીધે ધર્મક્રિયાઓ તરફ પરાડ-મુખપણું અને યોગ્ય સંસ્કારોને અભાવે ધર્મ તરફ પણ ઉપેક્ષાવૃત્તિ પ્રાપ્ત્ય છે એ ધ્યાનમાં રાખવાનું છે; છતાં સામટી રીતે વખતની પ્રતિકૂળતાના સંબંધમાં ખાસ ફરિયાદ કરવાનું કારણ રહેતું નથી. આ અનુકૂળતાને લઈને આ જીવને પોતાને થયેલી વધારાની ખાસ અનુકૂળતા ધ્યાનમાં લેતાં વખતનો લાભ લેવો જરૂરનો છે એમ લાગે છે.

વૈરાગ્યને લગતો આ આખો અધિકાર છે. ઉપોદ્ઘાતમાં આ વિષયની અગત્યના સંબંધમાં સ્પષ્ટ ઉદ્દેખ જોવામાં આવશે. અત્ર

વૈરાગ્યનાં કારણો શોધવાં હોય તો તેમાં બહુ મુશ્કેલી પડતી નથી. આપણે સંસારનો કોઈ પણ પ્રસંગ લઈએ તો તેમાંથી ઉક્ત કારણ સહજ પ્રાપ્ત થશે. પ્રેમની અસ્થિરતા, પ્રેમીના મરણનો સંભવ, વસ્તુનો નાશ, યૌવનનું પ્રાગલ્ભ્ય, વૃદ્ધાવસ્થાની મંદતા, પૌદ્ગલિક પદાર્થોનો પલટન સ્વભાવ એ સર્વ વૈરાગ્યને ખેંચી લાવે છે, આકર્ષી લાવે છે, મનપર સજ્જડ છાપ ચોંટાડે છે. આ તો સામાન્ય વાત થઈ, પરંતુ વ્યવહારનો કોઈ પણ પ્રસંગ—સામાન્ય કે અસાધારણ લેતાં તેમાંથી વૈરાગ્યનું કારણ મળી આવશે. વાંધો માત્ર પ્રસંગને અનુકૂળ વિચાર કરવાનો છે. એકના એક પુત્રના મરણપ્રસંગે શોક કરવામાં આવે તો તે વિચાર કર્તવ્ય નથી, શાસ્ત્રોક્ત નથી, પ્રસંગને અનુરૂપ નથી. શુભ કે અશુભ વ્યવહારના કાર્યને અંગે કંઈક વિચારો આવે છે, પણ સાધ્ય અચોક્કસ હોવાથી વસ્તુતઃ કર્તવ્યભાન કરાવનારા વિચારો આવતા નથી. આ અધિકારના દરેક શ્લોકપર વિચાર કરી તેને પોતાના વ્યવહારમાં પણ ઉપયોગી બનાવવામાં આવે તો અત્ર વર્ણવેલી સ્થિતિને બદલે કાંઈક નવીન પ્રકાશ, નૂતન સ્ફુરણા, અભિનવ અનુભવ થાય; પરંતુ અવકાશના વખતમાં માત્ર વાંચવા ખાતર જ આ અધિકારાંતરગત શ્લોકો વાંચવામાં આવે તો તેથી સ્વાત્માનુભવ કે આત્મદર્શન થવાનો બહુ સંભવ તુરતમાં તો રહેતો નથી.

આત્માની અનંત શક્તિ છે એ હવે નવું બાણવાનું રહેતું નથી. એ શક્તિ પ્રગટ કરવા માટે આત્મદ્રવ્યપર લાગેલાં કર્મના સમૂહો દૂર કરવાની જરૂર છે. એ ભાવ પ્રાપ્ત કરવા માટે, શુદ્ધ આત્મદર્શન કરવાની રૂચિ થવા માટે વૈરાગ્યની જરૂર છે; કારણકે સંસાર અને વૈરાગ્યને બનતું નથી અને સંસાર છે ત્યાં કર્મ છે અને કર્મ છે ત્યાં ઓછી વધતી આત્મદર્શનવિમુખતા છે. સંસારપરથી નિર્વેદ લાવવા માટે શુદ્ધ વિચારણા કરવાની અને પોતાના દરેક કાર્યપર નિરીક્ષા કરવાની જરૂરિયાત તેથી સ્પષ્ટ થાય છે. આ અધિકારનો પ્રત્યેક શ્લોક તે તરફ પ્રયાણ સૂચવે છે.

इति सविवरणो वैराग्योपदेशनामा दशमोऽधिकारः





અથૈકાદશો ધર્મશુદ્ધયુપ- દેશાધિકારઃ



જ્યાં

સુધી આ જીવને ધર્મશુદ્ધિ પ્રાપ્ત થતી નથી ત્યાં-
સુધી વૈરાગ્યભાવ કે મનોનિગ્રહથી કાંઈ પણ થઈ
શકતું નથી; અથવા બીજી રીતે જોઈએ તો ધર્મશુદ્ધિ
વગર એ બંને ભાવો પ્રાપ્ત થતા નથી. શુદ્ધ દેવ,
શુદ્ધ અને ધર્મને ઓળખીને આદરવા એ આગળ
વધવાનું પ્રથમ પગથીયું છે અને તે મેળવવા સાડ અત્ર પ્રથમ
ધર્મશુદ્ધિ કેમ અને કેવી રીતે કરવી તેનો ઉપદેશ આપે છે.

ધર્મશુદ્ધિનો ઉપદેશ.

ભવેન્નવાપાયવિનાશનાય યઃ, તમજ્ઞ ધર્મ કલુષીકરોષિ કિમ્ ॥
પ્રમાદમાનોપધિમત્સરાદિભિર્ન મિશ્રિતં દ્વૌષધમામયાપહમ્ ॥૧॥

“હે મૂર્ખ! જે ધર્મ તારી સંસાર સંબંધી વિટંબણાનો નાશ
“કરનાર છે તે જ ધર્મને પ્રમાદ, માન, માયા, મત્સર વિગેરે વડે શા-
“ભાટે મલિન કરે છે? (તારા મનમાં ચોક્કસ સમજજે કે) મિશ્રિત
“ઔષધ બ્યાધિનો નાશ કરી શકતું નથી.” ૧. વંશસ્થવિદ્.

૧ આ યઃ શબ્દ એક જ પ્રતમાં છે, તેની ખાસ જરૂર છે, નહિ તો પ્રથમ ચર-
ણમાં અગ્યાર અક્ષર થાય છે. વાસ્તવિક રીતે તો યઃ ને બદલે યમ્ જોઈએ, પણ કોઈ
જગ્યાએ તેમ નથી, તેથી મૂળમાં અશુદ્ધ જણાતો જ પાઠ રહેવા દીધો છે. આ સંબં-
ધમાં પં. આણંદસાગરજી જણાવે છે કે યદ્ શબ્દથી ઉદ્દેશ કરીને તદ્ શબ્દથી નિર્દેશ
કર્યો છે, તેમ જ પ્રથમામાં ધર્મનું સ્વરૂપ અને પછી તેનું કલુષીકરણ જણાવ્યું છે માટે
અહીં યઃ બરાબર છે.

ભાવાર્થ—“ધર્મ” શબ્દ અનેક અર્થમાં વપરાય છે. ધર્મ એટલે પોતાની ફરજ, જેમકે માતૃધર્મ, પિતૃધર્મ વિગેરે; “ધર્મ” એટલે વસ્તુસ્વભાવ, વસ્તુસહાવો ધર્મો. ઓકસીજનનો ધર્મ એ છે કે હાઈ-ડ્રેજન સાથે મળે ત્યારે પાણી થાય; ધર્મ એટલે પુણ્ય, એ અર્થમાં પ્રાકૃત ભાષામાં તે શબ્દ વપરાય છે. શાસ્ત્રકાર એ શબ્દને ઘણીવાર નીચેના અર્થમાં વાપરે છે. વીતરાગપ્રણીત વચનાનુસાર મન વચન કાયાનો શુદ્ધ વ્યાપાર, એ શબ્દના અર્થ કરતાં એના ભાવ ઉપર ધ્યાન આપવાની અગત્ય વધારે છે. શબ્દાર્થ તો ‘ધારયતીતિ ધર્મઃ’ (નરકાદિ અધોગતિમાં)—પડતાં જીવને જાંચે સ્થાનકે ધારણ કરે તે ધર્મ.

दुर्गतिप्रपतजन्तुधारणाद्धर्म उच्यते ।

धत्ते चैतान् शुभे स्थाने, तस्माद्धर्म इति स्मृतः ॥

ધારણ શામાટે કરે એ વિચાર કરવાથી સમજાઈ જાય તેવું છે. ભારે વસ્તુ પાણીમાં નીચે જાય છે અને શુદ્ધ વર્તન રાખનાર કર્મથી ભારે થતો નથી, તેથી એને કર્મબંધ ઓછો થવાથી તે પરિણામે ઉપર તરી આવે છે એટલે જીવે શિવપુરમાં જાય છે. શુદ્ધ આત્મ-ધર્મ પ્રકટ કરવો એ સાધ્ય ધર્મ છે. દરેક પ્રયાસ, દરેક ક્રિયા, દરેક વર્તનનું સાધ્ય અનંત ગુણ પ્રકટ કરી અક્ષય સુખ પ્રાપ્ત કરવું એ જ છે. આ સાધ્ય ધર્મને ખાસ ધ્યાનમાં રાખવાની જરૂર છે. એનાં સાધન સામાયિક, પૂજા, પ્રતિષ્ઠા, દેશસેવા, જનસમૂહસેવા, પ્રાણીસેવા વિગેરે અનેક પ્રકારનાં છે. કયો સાધનધર્મ કયા જીવને ઉપયોગી થઈ પડશે એ શોધી કાઢવું પ્રત્યેક પ્રાણીનું કામ છે. કેટલીકવાર સાધનધર્મને સાધ્ય ધર્મ સમજવાની મોટી ભૂલ થઈ જાય છે તેની સામે બહુ વિચાર કરવાની જરૂર છે. સામાન્ય દૃષ્ટિમાં તે ગમે તેટલું ઉપયોગી સાધન હોય તોપણ જો તે પાતાને પ્રતિકૂળ થઈ પડે તો તેને તજી દેવામાં અડચણ નથી, પરંતુ સાધ્ય ધર્મને કદિ પણ નુકશાન પહોંચવા ન દેવું એ રેખા અનુસાર દરેક ક્રિયા કે વર્તન આદરવાં.

એ ધર્મપ્રાપ્તિની એટલી બધી જરૂર છે કે તેનું વર્ણન કરી શકાય નહિ. જે જે પ્રાણી અથવા પ્રજા ધર્મનો ત્યાગ કરે છે તે ઇતિહાસનાં પાનાંપરથી અસ્ત થઈ જાય છે. રોમન પ્રજાએ જ્યારે ધર્મનો ત્યાગ કર્યો ત્યારે તેણે રાજ્ય ખોડું અને ધીમે ધીમે સર્વ

ખોયું. ચાલુ જમાનાની પાશ્ચાત્ય પ્રજામાં ધાર્મિક સંસ્કારો ઓછા થતા જાય છે તેને માટે તત્ત્વચિંતકો બહુ ચિંતાતુર રહે છે. તેને લીધે આત્મહત્યા, અસંતોષ, મહા પ્રવૃત્તિ થયા કરે છે અને કમનસીબે હિંદુસ્તાનની ધર્મપરાયણ પ્રજા જે આ વર્તણુકનું અનુકરણ કરશે તો પછી તેને જે મોટો વારસો મળ્યો છે તે ખોઈ બેસશે અને ધીમે ધીમે ઇતિહાસના પૃષ્ઠપરથી નાશ પામશે; પણ તેના વિચારશીળ પુત્રો આ ભૂલ હવે જોવા લાગ્યા છે અને તેથી પડતી થતી અટકવાનો સંભવ કાંઈક ઉત્પન્ન થયો છે.

આધુનિક સુધારા (civilization) માં અતિ વ્યવસાય, અતિ ખરચાળપણું, નવીન પદાર્થોનો વ્યાપ્તિ, નૂતન વસ્તુઓ પ્રાપ્ત કરવાની કામના અને ધનની ગુલામગીરી પ્રત્યક્ષ દેખાઈ આવે છે. એમાં સ્વાર્થત્યાગ, પરોપકારપરાયણ વૃત્તિ અને અશક્તનું પાલન થતું નથી, દોડાદોડમાં જે આગળ નીકળે તેનો જય થાય છે. એમાં ધર્મ શબ્દનો લોપ થાય છે, એટલે પછી પ્રેમ, સંતોષ, સ્થિરતા એ તો આવી શકતા જ નથી. એ સુધારાને નામે પ્રજાસત્તાક રાજ્ય થાઓ કે સમષ્ટિ વ્યવહાર વધો પણ એથી આત્મિક શાંતિ પ્રાપ્ત થવાની નથી, એથી વાસ્તવિક આનંદ થવાનો નથી, એથી નિરાંતે બેસી સ્વસ્વરૂપ વિચારણા થવાની નથી. આર્થ પ્રજાને ધર્મ એ જ સર્વસ્વ છે અને તેથી નવીન યુગની પ્રવૃત્તિમાં પડવાની સાથે ધર્મતત્ત્વ શું છે તે વિચારવાનો અવકાશ રહે તો કાંઈ પણ મૃદુતા રહેશે. નહિ તો ધનના વિચારમાં, રાજ્યદ્વારી ખટપટમાં અને નિર્ણય વગરના વાદ-વિવાદમાં જીવન પૂર્ણ થઈ જશે. ધર્મશુદ્ધિની આ કાળમાં બહુ જ જરૂર છે એ ખાસ વિચારવા યોગ્ય વિષય છે.

અત્ર શરૂઆત કરતાં કવીન્દ્ર કહે છે કે શુદ્ધ ધર્મથી જન્મ, જરા, મૃત્યુનો મોટો ભય નાશ પામે છે. આ જીવ પ્રમાદ, માન, માયાકપટ વિગેરે કરીને પોતાની જાતને અને પોતાથી મનાએલા ધર્મને મલિન કરે છે. શુદ્ધ ધર્મથી જન્મ, જરા અને મૃત્યુનો ભય ઓછો થાય છે, નાશ પામે છે, પણ એ ધર્મ શુદ્ધ જોઈએ. આ જીવ વિષયકપાયાદિ પૌદ્ગલિક ભાવોમાં ફસાઈ જઈને ધર્મને મલિન કરે છે, એટલે ધર્મરૂપ સંચામાં દુઃખ ટાળવાની જે શક્તિ છે તે

તે પ્રાણીના સંબંધમાં બગડી જાય છે, અટકી પડે છે. ઔષધમાં રોગોને હરવાની શક્તિ છે, પરંતુ જ્યારે તે જ ઔષધમાં વિરુદ્ધ દ્રવ્ય ભેળવ્યું હોય ત્યારે તે પોતાનો ગુણ મૂકી દે છે; તેવી જ રીતે ધર્મ તો ભવનાં દુઃખો ટાળી શકે છે, પણ પ્રમાદ વિગેરે તેને ડોળી નાખે છે; ધર્મ એ શુદ્ધ સુવર્ણ છે, પણ તેમાં અનેક પ્રકારનો ભેગ થઈ જાય છે; ધર્મ એ શુદ્ધ જળ છે, પણ તેમાં કચરો નાખવામાં આવે છે; ધર્મ એ ચંદ્ર છે પણ તેમાં લાંછન લાગતાં જાય છે. એ લાંછનો ક્યાં ક્યાં છે તેનાં થોડાં નામો અત્ર બતાવે છે. ૧૫૧.

શુદ્ધ પુણ્યજળમાં મળ. તેના નામો.

શૈથિલ્યમાત્સર્યકદાગ્રહકુધોન્નુતાપદમ્ભાવિધિગૌરવાણિ ચ ।

પ્રમાદમાનો કુગુરુઃ કુસંગતિઃ, શ્લાઘાર્થિતા વા સુકૃતે મલા હમે૥૨૥

“ સુકૃત્યમાં આટલા પદાર્થો મેલરૂપ છે—શિથિળતા, મત્સર, “ કદાગ્રહ, ક્રોધ, અનુતાપ, દંભ, અવિધિ, ગૌરવ, પ્રમાદ, માન, “ કુગુરુ, કુસંગ, આત્મપ્રસંસાશ્રવણની ઇચ્છા; આ સર્વ પુણ્યરા- “ શિમાં મેલરૂપ છે.” ૨. ઉપભતિ.

ભાવાર્થ—નીચે સ્પષ્ટ કરેલા પદાર્થો પુણ્યકાંચનની પર મેલ જેવા છે, એ શુદ્ધ જળને ડોળી નાખનારા છે, ચંદ્રમાં કલંક જેવા છે, માટે તેમને ઓળખી કાઢવા. એ આખું લીસ્ટ નથી, પણ આગેવાન ડોળનારા એમાં આવી જાય છે. ધર્મકૃત્ય, આવશ્યક ક્રિયા, ચૈત્યવંદનાદિમાં મંદપણું તે શૈથિલ્ય. પરના ગુણોને સહન ન કરવા, તે તરફ ઇર્ષ્યા કરવી એ માત્સર્ય. પોતાથી થયેલાં અપકૃત્યને પણ વ્યાજખી ઠરાવવાં અને તેવા અભિપ્રાય અથવા તકરારને જાણી જોઈને મજબૂતીથી વળગી રહેવું એ કદાગ્રહ. ગુસ્સે થવું એ ક્રોધ. કોઈને દાન માન આપ્યા પછી અથવા ટીપ ભરાવ્યા પછી અથવા તો કોઈ પણ ધર્મકાર્ય કર્યા પછી તે કાર્યોને ભૂલરૂપ સમજવાં તે અનુતાપ. માયાકપટ એટલે વચન અને વર્તનમાં ભિન્ન ભાવ. શાસ્ત્રમાં બતાવેલી મર્યાદા પૂરઃસર વર્તનને બદલે તેથી ઉલટું કરવું એ અવિધિ. મેં આ મોટું કામ કર્યું તેથી હું મોટો એવી વિચારણા તે ગૌરવ. માન, પ્રમાદ. સમકિત અને પ્રતાદિ રહિત ધર્મચાર્ય નામધારી તે કુગુરુ. હલકા માણસની સોબત કરવી એ કુસંગતિ;

અને બીજાં માણસો પોતાની પ્રશંસા કરે એ સાંભળવાની ઇચ્છા એ શલાધાર્થિતા.

આ સર્વ વસ્તુઓ સુકૃત્યમાં મળરૂપ છે, સંસારમાં રખડાવનારી છે અને જોકે આ લીસ્ટ પૂર્ણ નથી તોપણ તેમાં અગત્યની વસ્તુઓ બધી આવી જાય છે. હવે આમાથી સુકૃત્યોમાં મળરૂપ કેટલાક મનોવિકાર વિષે અત્ર ખાસ વિવેચન કરી બતાવે છે. ૧૫૨.

પરગુણપ્રશંસા.

यथा तवेष्टा स्वगुणप्रशंसा, तथा परेषामिति मत्सरोज्झी ।

तेषामिमां संतनु यल्लमेथास्तां नेष्टदानाद्धि विनेष्टलाभः ॥ ૩ ॥

“ જેવી રીતે તને તારા પોતાના ગુણોની પ્રશંસા વહાલી છે “તેવી જ રીતે બીજાઓને પણ પોતાના ગુણની પ્રશંસા વહાલી હોય છે; તેથી મત્સર તણ દબને તેઓના ગુણની પ્રશંસા સારી “ રીતે કરવા માંડ જેથી તને પણ તે મળે (એટલે તારા ગુણોની “ પણ પ્રશંસા થાય.) કારણકે વહાલી વસ્તુ આખ્યા વગર વહાલી “ વસ્તુ મળતી નથી.” ૩.

ઉપભતિ.

લાવાર્થ-ઉપર આપણે જોઈ ગયા કે સ્વગુણપ્રશંસા એ મળરૂપ છે; હવે અત્ર તે મેલરૂપ ન થાય અને મળે પણ ખરી, એવી યોજના બતાવે છે. હે ભાઈ ! જો તને તારા ગુણોની સ્તુતિ સાંભળવાની ઇચ્છા હોય તો તું પારકાના ગુણોની સ્તુતિ કર; કારણકે મનુષ્યસ્વભાવ બધે એકસરખો છે. દુનિયાના નિયમ પ્રમાણે ‘રાખપત અને રખાપત’ અરસ્પરસ હોવાથી જો તું તારી પ્રિય વસ્તુ બીજાને આપીશ તો તેઓ પોતાની પ્રિય વસ્તુ તને આપશે. દરેકને પોતાના ગુણની પ્રશંસા પ્રિય છે એવું તું તારા પોતાના દષ્ટાંતથી જાણી શકે છે, માટે તારે તારા પોતાના ઇષ્ટપ્રાપ્તિના લાભ માટે પરગુણસ્તવન કરવું એ ખાસ જરૂરનું છે.

આ તો બ્યવહારની વાત કરી, પણ જ્યારે નિષ્કામ વૃત્તિથી પારકા ગુણની પ્રશંસા થાય છે ત્યારે કરનારને બહુ આનંદ આવે છે. સદ્ગુણ એ એવું શુદ્ધ કાંચન છે કે એની પ્રશંસા થાઓ કે ન થાઓ તોપણ એ ત્રણ કાળમાં સોનું જ રહેવાનું છે, એનાપર.

ઓપ ચઢે તો દેખાવ સારો લાગે છે પણ એની મૂળ કિમત તો ઓપ વગર પણ ત્રણ કાળમાં એકસરખીજ રહે છે. એવા પારકાના એક નાના સદ્ગુણને પણ મોટો માની એનાં સ્તુતિ સ્તવન પ્રશંસા કરવામાં આવે ત્યારે કરનાર આડકતરી રીતે ગુણ માટે માન, ગુણવાન્ થવાની ઇચ્છા અને પોતાનું ગુણીપણું બતાવે છે. એથી પારકા ગુણની પ્રશંસા કરવી એ આડકતરી રીતે પોતાની જ પ્રશંસા કરવા જેવું છે. મુનિસુંદરસૂરિ મહારાજે વાણીઆનો હિસાબ બતાવ્યો છે કે તમે આપશો તો મળશે, પણ તેનો ખરેખરો ભાવ અત્ર બતાવ્યો તે જ છે. ભર્તૃહરિ કહે છે કે સંત લોકો પરગુણસ્તવન કરીને પોતાના ગુણ પ્રસિદ્ધ કરે છે એ તેમનું ચરિત્ર આશ્ચર્યથી ભરપૂર છે. વાતનો સાર એ છે કે પારકા ગુણ જોઈને ઇર્ષ્યા કરવાનું તો સ્વપ્ન પણ લાવવું નહિ, પણ તેના તરફ સ્વાભાવિક પ્રેમથી જ જોવું. ગુણપ્રાપ્તિનો અને સ્વાત્મ શુદ્ધ દશાપર આરોહણ કરવાનો એ મુખ્ય ઉપાય છે. ૧૫૩.

પોતાની ગુણસ્તુતિ અને દોષનિન્દામાં મન ન રાખવું.

જનેષુ ગૃહ્ણત્સુ ગુણાન્ પ્રમોદસે, તતો મવિત્રી ગુણરિક્તતા તવ ।

ગૃહ્ણત્સુ દોષાન્ પરિતપ્સે ચ ચેદ્, મવન્તુ દોષાસ્ત્વયિ સુસ્થિરાસ્તૃતઃ

“બીજા માણસો તારા ગુણની સ્તુતિ કરે ત્યારે તું હર્ષ પામીશ
“તો તારામાં ગુણની શૂન્યતા થશે, અને લોકો તારા દોષો ગ્રહણ
“કરે ત્યારે ખેદ પામીશ તો તે દોષો તારામાં નિશ્ચળ-દૃઢ થશે.” ૪.

વંશરથ.

ભાવાર્થ—આપણામાં કાવ્યચાતુર્ય, પ્રમાણિક વ્યવહાર, તપ, દાન, ઉપદેશ દેવાની અદ્ભુત શક્તિ કે એવો કોઈ પણ સદ્ગુણ કે સદ્વર્તન હોય તેની આપણાં એહી, સગાં કે રાગીઓ પ્રશંસા કરે, તે સાંભળી આપણને આનંદ થાય કે તુરત મદ ચઢે છે, કેટલીકવાર આ બનાવ આડકતરી રીતે બને છે. માયાથી કે દેખાવ કરવાની ટેવથી આ જીવ તે વખતે બોલે છે કે ‘એમાં કંઈ નહિ, એ તો મારી ફરજ હતી વિગેરે;’ પણ એમાં ઘણી વખત માયા હોય છે. બીજા માણસો ગુણસ્તુતિ કરે એ સાંભળવાની ઇચ્છા થાય પોતાનું વર્તન બીજાને જણાવવાની ઇચ્છા થાય અને બીજા તેનાં વખાણ

કરે તે સાંભળી આનંદ થાય ત્યાં ગુણપ્રાપ્તિનો છેડો આવે છે. જેને ગુણ ઉપર ગુણ ખાતર જ પ્રેમ હોય છે તે, લોકો શું બોલે છે, શું ધારે છે, એની દરકાર જ કરતા નથી—એનો વિચાર પણ કરતા નથી.

એ જ નિયમ પ્રમાણે જ્યારે પોતાના દોષ સાંભળીને ખેદ થાય છે ત્યારે પછી દોષ દૂર કરવાની વિચારણા કે કર્તવ્યનું ભાન રહેતું નથી. એને ખીબા માણસો શું કહે છે તે તરફ ધ્યાન રહે છે, તેથી ખેલ બગડે છે, અને તેને લીધે દોષો બાકી બચે છે, દોષપર સીલ થાય છે અને એને દોષ છોડવા એ પોતાની પ્રિય વસ્તુ છોડવા જેવું થઈ પડે છે, અથવા ઘણીવાર દોષને દોષ તરીકે ઓળખી શકાતો જ નથી અને દોષ છુપાવવાનો પ્રયત્ન થાય છે; કારણકે અમુક વિચાર, ઉચ્ચાર કે આચાર તરફ એનું ધ્યાન રહેતું નથી, પણ લોકો તેને માટે શું ધારે છે કે બોલે છે તે તરફ ધ્યાન રહે છે. લોકોનું ધારવું બરાબર ન હોય તો આ શુભ છેતરાય છે. લોકોમાં આંતર હેતુનો વિચાર કરી મત બાંધનારા અદ્ય હોવાથી ધારણામાં ભૂલ કરનારા વિશેષ હોય છે, અને તેથી લોકપ્રશંસા કે જનરૂચિપર આધાર રાખનારા બહુધા છેતરાય છે. હવે ગુણદોષને અંગે કર્તવ્ય શું છે તે વિશેષ સ્પષ્ટ રીતે બોધાવે. ૧૫૪.

શત્રુગુણપ્રશંસા.

પ્રમોદસે સ્વસ્થ યથાન્યનિર્મિતૈઃ, સ્તવૈસ્તથા ચેત્પ્રતિપન્થિનામપિ ।

વિગર્હણૈઃ સ્વસ્થ યથોપતપ્યસે, તથા રિપૂણામપિ ચેત્તતોસિ વિત્ ॥૫૫॥

“ખીબા માણસોએ કરેલી તારી પ્રશંસા સાંભળીને જેમ તું ખુશી થાય છે તેવી જ રીતે શત્રુની પ્રશંસા સાંભળીને પણ તને પ્રમોદ થાય, અને જેવી રીતે તારી પોતાની નિંદા સાંભળીને ખેદ પામે છે તેવી જ રીતે શત્રુની નિંદા સાંભળીને ખેદ પામે; ત્યારે તું ખરે-ખરો બાણકાર છો એમ સમજવું.” ૫.

વંશસ્થ.

ભાવાર્થ—પોતાના કે પારકાના ગુણોની સ્તુતિ સાંભળી ગુણ ઉપર પ્રમોદ થાય અને પોતાના કે પારકાના દોષોની નિંદા સાંભળી દોષ ઉપર તિરસ્કાર થાય એવું વલણ કરવાનો અત્ર ઉપદેશ છે. એમાં પોતાની કે પારકાની સ્તુતિ ગણવાની જ નથી. અને પ્રમોદ થાય છે તે ગુણનો થાય છે, ગુણ ઉપર થાય છે, ગુણ પ્રત્યે થાય છે.

એમાં ગુણવાન્ કોણ છે એ જ જોવાનું છે. ગુણવાન્ માણસ ભલે શત્રુ હોય, હાડોહાડી વૈરી હોય, પણ તેના સદ્ગુણ માટે તેના તરફ આકર્ષણ થાય છે. ટુંકામાં ગુણ ઉપર ગુણ ખાતર જ પ્રેમ થાય છે. આવી સ્થિતિ જરા અવલોકન કરી વિચાર કરવાની ટેવ પાડવાથી પ્રાપ્ત થાય છે. એવી જ રીતે જેમ પોતાની નિંદા સાંભળી ખેદ થાય છે તેવી જ રીતે શત્રુની નિંદા સાંભળીને પણ ખેદ થાય ત્યારે જે કાર્ય કરવાનું છે તે સિદ્ધ થયું સમજવું. સમજણ, જ્ઞાન, વિદ્વત્તા એ સર્વનો સમાવેશ આ નાની વાતમાં થાય છે. ગુણ તરફ ગુણ ખાતર જ પ્રેમ રાખવો એ ઉપદેશ છે. ભર્તૃહરિ કહે છે કે પારકાના નાના સદ્ગુણને પણ જે મોટો પર્વત જેવો કરી તેને માન આપે છે તે સંત જાણવો, પણ મુનિસુંદરસૂરિ મહારાજ તો આગળ વધી જણાવે છે કે જે પ્રાણી ગુણને ગુણ ખાતર માન આપે તે જ જાણકાર છે, શાસ્ત્ર વાંચ્યાં હોય તેનું કૃણ એ જ છે અને તેવી જ રીતે દોષ ઉપર દોષ ખાતર જ અપ્રીતિ રાખે તે જ ખરો જ્ઞાની છે. આવી રીતના વર્તનનું કૃણ શત્રુમિત્રપર સમભાવમાં આવે છે. એવી રીતના વર્તનથી મનને જે ટેકો અને શાંતિ મળે છે તે અનિર્વચનીય છે અને વાસ્તવિક રીતે કહીએ તો તે અનુભવગમ્ય જ છે. ઉપાધ્યાયજી કહી ગયા છે કે “રાગ ધરીજે જીહાં ગુણ લહીએ.” જે જગ્યાએ ગુણ હોય ત્યાં રાગ રાખવો, એમાં ગુણવાન્ કોણ છે તે જોવાનું જ નથી; જ્યાં ગુણ હોય ત્યાં રાગ રાખવો, ૧૫૫.

પરગુણપ્રશંસા.

સ્તવૈર્યથા સ્વસ્ય વિગર્હણૈશ્ચ, પ્રમોદતાપૌ ભજસે તથા ચેત્ ।

इमौ परेषामपि तैश्चतुर्ष्वप्युदासतां वासि ततोऽर्थवेदी ॥ ૬ ॥

“જેવી રીતે પોતાની પ્રશંસા અને નિંદાથી અનુક્રમે આનંદ “અને ખેદ પામે છે તેવી જ રીતે પરની પ્રશંસા અને નિંદાથી “આનંદ અને ખેદ થતો હોય અથવા તે ચારે ઉપર ઉદાસીન વૃત્તિ “રાખતો હોય તો તું ખરો અર્થનો જાણકાર છે.” ઉપેદ્રવચ્ચ.

ભાવાર્થ—ઉપર કહ્યું તે જ અત્ર પાઠાંતરે કહ્યું છે. પારકો માણસ ગમે તે હોય, ભલે તે મિત્ર હોય કે શત્રુ હોય, પરંતુ જ્યારે તેના ઉપર ગુણવાન્ હોવાથી પ્રમોદ જ થાય ત્યારે શાસ્ત્રના રહસ્યનું

જાણકારપણું પ્રાપ્ત થયું છે એમ સમજવું અથવા તો તે ચારે વસ્તુ સ્વગુણપ્રસંસા, સ્વદોષનિંદા, પરગુણપ્રસંસા, પરદોષનિંદા-એના ઉપર ઉદાસીન વૃત્તિ આવી જાય તો તે પણ વધારે સાડું છે, એટલે એ તરફ ધ્યાન આપવાનું વલણ જ ન થાય, ફક્ત પોતે પોતાને યોગ્ય રસે કામ ચલાવ્યા કરે એવી ઉદાસીન વૃત્તિ પ્રાપ્ત થાય તો વધારે ઠીક છે; પણ કેટલીક વાર ઉદાસીન વૃત્તિને નામે બેદરકારી દાખલ થઈ જાય છે તેનાથી ચેતવાની જરૂર છે. અત્ર ઉદાસીન વૃત્તિ કહી છે તે જાણી જોઈને અજ્ઞ રહેવું એમ નથી, પણ તે જાણવા તરફ સ્વાભાવિક વળણ જ ન રાખવું એ છે. આખા શ્લોકને ઉપરના શ્લોકની નોટ ખરાબર લાગુ પડે છે. આનંદધનજી મહારાજ શ્રી શાંતિનાથજીના સ્તવનમાં કહે છે કે-

માન અપમાન ચિત્ત સમ ગણે, સમ ગણે કનક પાખાણુરે;
વંદક નિંદક સમ ગણે, ઇશ્યો હોય તું જાણુરે.
શાંતિજિન! એક સુખ વિનતિ.

આવી સ્થિતિ પ્રાપ્ત કરવાનો અત્ર ઉપદેશ છે. ૧૫૬.

ગુણસ્તુતિની અપેક્ષા નુકશાનકારક છે.

भवेन्न कोऽपि स्तुतिमात्रतो गुणी, ख्यात्या न बह्वचापि हितं परत्र च ।
तदिच्छुरीर्ष्यादिभिरायति ततो, मुग्धाभिमानग्रहिलो निर्हसि किम् ॥७

“લોક વખાણુ કરે તેથી કોઈ ગુણી થતો નથી, વળી બહુ “જ્યાતિથી પણ આવતા ભવમાં (પરલોકમાં) હિત થવાનું નથી, “તારે જો આવતા ભવમાં તારું સાડું કરવાની ઇચ્છા છે તો નકામો “અભિમાનને વશ થઈને ઇર્ષ્યા વિગેરે કરી આવતો ભવ પણ શા “માટે બગાડે છે ?” ૭.

ઉપનતિ.

વિવેચન-દેવચંદ નામનો માણસ અથવા ળીજ સો બસો માણસો હિરાચંદની સ્તુતિ કરે, તેથી હિરાચંદમાં કાંઈ ગુણ આવી જવાના નથી; તેનામાં હીર હશે તો રહેશે, અને કદાચ સ્તુતિથી તો ઉલટું નુકશાન થવાનું હશે તો થશે. વળી અત્ર ગમે તેટલાં વખાણુ થાય, ભાટચારણો આકાશમાં ચઢાવી દે તો પણ પરલોકમાં તેની અસર થતી નથી. ત્યાં કાંઈ વખાણુ પામેલા માટે પક્ષપાત નથી તેમ જ તેઓ માટે કાંઈ જૂદી જગ્યા નથી. સ્તુતિને પાત્ર થવાની જરૂર છે.

અંત્ર એક ઘણી અગત્યની બાબતપર ધ્યાન ખેંચવાની જરૂર લાગે છે. આપણે આપણું વર્તન ગુણને અનુસરીને રાખવું; ઇરાદા-પૂર્વક આપણાં વખાણુ થાય તેવી રીતે દુનિયાને બતાવવા ખાતર વર્તન કરવું નહિ; છતાં વખાણુને પાત્ર આત્માને બનાવવામાં અડ-અણ નથી, બલકે તેવા જ થવાની જરૂર છે. લોકો સ્તુતિ કરે તેમાં ગુણહાનિ થતી નથી, પરંતુ જેની સ્તુતિ થાય છે તેણે તે કરાવવાના હેતુથી કાંઈ પણ વર્તન કરવું જોઈએ નહિ, અને વિદ્યમાન ગુણની પણ સ્તુતિ સાંભળીને તેનાપર મન આપવું જોઈએ નહિ.

અંત્ર આ જીવમાં દેખીતો વિરોધ છે તે બતાવે છે. એક તો દરેકને આવતા ભવમાં સાંકે થાય તેવું કરવાની ઇચ્છા અને બીજું તેથી તદ્દન વિરુદ્ધ વર્તન. હે ભાઈ ! જે તું આવતા ભવમાં માનસિક કે શારીરિક સુખ મેળવવાની ઇચ્છા રાખતો હો તો પછી આ ભવમાં ઇર્ષ્યા કે અભિમાન કરી પારકામાં ગુણ છતાં નિંદા કે પોતામાં દોષ છતાં પ્રશંસા કે ઇર્ષ્યાથી બીજના ગુણોને પ્રકાશમાં ન આવવા દેવા વિગેરે વિગેરે નિષિદ્ધ કાર્યો કરી શામાટે સુખ મળવાના ઉપાયોને કાપી નાખે છે? તારે તારા ગુણો બહાર પાડવાની ઇચ્છા રાખવી નહિ. વળી યાદ રાખજે કે ગુણ છે તે દાખડામાં નાખેલી કસ્તુરી છે. જે કે કસ્તુરી પોતે ઇચ્છા રાખતી નથી કે પોતાની સુગંધ બધે પ્રસરે, પણ ગુણનો તેમ જ કસ્તુરીનો સ્વભાવ છે કે તે પોતાના મૂળ ધર્મથી જ આપોઆપ સર્વત્ર પ્રસરે. વસ્તુ અવલોકન કરનાર તત્ત્વજ્ઞો સારી રીતે સમજે છે કે પ્રશંસા-આખરૂની પછવાડે દોડનારને તે મળતી નથી, પણ તેને જે લાયક થાય તેને વરવાને હાથમાં માળા લઇને તે આતુર ઊભી હોય છે અને ઇચ્છા કે અનિચ્છાએ તે વરે છે—એવો આ જગતનો ક્રમ છે. ૧૫૭.

“શુદ્ધ” ધર્મ કરવાની જરૂર. કરનારાઓની સ્વદેયતા.

सृजन्ति के के न बहिर्मुखा जनाः, प्रमादमात्सर्यकुबोधविप्लुताः ।
दानादिधर्माणि मलीमसान्यमून्युपेक्ष्य शुद्धं सुकृतं चराण्वपि ॥ ८ ॥

“પ્રમાદ, મત્સર અને મિથ્યાત્વથી ઘેરાયલા કેટલાએક સામાન્ય “ભાણુસો દાન વિગેરે ધર્મો કરે છે, પણ આ ધર્મો મલિન છે; “તો તેઓની ઉપેક્ષા કરી શુદ્ધ સુકૃત્ય જરાએક-એક અણું “જેટલું પણ કર.” ૮.

વંશસ્થવિલ.

વિવેચન-મઇ, વિષય, કષાય, વિકૃત્યા અને નિદ્રા એ પાંચ પ્રમાદ છે. પરઋદ્ધિ કે ગૌરવ તરફ ઇર્ષ્યા એ મત્સર, અને દૃષ્ટિરાગ વિગેરે મિથ્યાત્વ. એને લીધે જીવ દાન, શીળ, તપ વિગેરે કરે છે. મિથ્યાત્વથી માનતા માને છે, દૃષ્ટિરાગથી હુબરો રૂપીઆ લોગી ભ્રમરના પગ આગળ સમર્પણ કરી દે છે, અજ્ઞાનથી લાંઘણો કરી કાયકલેશ કરે છે, અહંકારથી નામની ખાતર લાખો રૂપીઆની સખાવત કરી દે છે અને વર્તમાનપત્રમાં નામ આવવા ખાતર મોટી રકમ ફંડમાં ભરી આપે છે; પણ આવી રીતે કરેલ ધર્મકાર્ય કલંકિત છે, ચંદ્રમાં કલંક તુલ્ય છે, સોનાની થાળીમાં લોઢાની મેખ છે, અનાદરણીય છે, ઈષ્ટ ફળ રોકનાર છે, સંસારમાં રજળાવનાર છે.

જો તારે ખરેખર કામ કાઢવાની ઇચ્છા હોય તો એક જરા વખત પણ શુદ્ધ ધર્મ કર. ઉપર કહેલા કોઈ પણ પૌદ્ગલિક ભાવો છોડી દે, સંસારને કાપી નાખ. પછી તું ખૂબિ જોજે; તને તે વખતે તારા મનમાં જ એવો અપૂર્વ આનંદ થશે કે આખી જીંદગીમાં તે એવો આનંદ અનુભવ્યો હશે નહિ. શુદ્ધ ચૈતન્ય સ્થિતિમાં રમણ કરવું એ આત્મિક દશા છે અને એવી દશા એકવાર પ્રાપ્ત કર. પછી શું કરવું એ તને આપોઆપ સૂજી આવશે.

આ પ્રલોકનો જાડો આશય વિચારવા યોગ્ય છે. મોટાં મોટાં યુસ્તકો વાંચવા યોગ્ય જ્ઞાન મેળવવા માટે એકડા શીખવાની જરૂર છે, અને સુંદર મંદિર ચણવા માટે પાયા ખોદવા જેવું કામ કરવાની પણ જરૂર છે. આ વાત ખાસ ધ્યાનમાં રાખવાની આવશ્યકતા છે. એકડા જાણ્યા વગર અને પાયા ખોદ્યા વગર સુંદર પરિણામ બતાવનારાં કાર્યો થતાં નથી એ સ્પષ્ટ છે. પણ સાથે યાદ રાખવું કે નિરંતર એકડા જ ઘુંટવાનું કામ કરવાનું નથી, નિરંતર પાયા ખોદવાનું કામ કરવાનું નથી. સાધ્ય દૃષ્ટિમાં રાખીને જ આ બન્ને કાર્યો આદરણીય છે. મલિન ધર્માચરણો પણ અભ્યાસ પાડવા માટે ઉપયોગી છે, કારણકે એ એકડા ઘુંટવા જેવાં કાર્યો છે, અનાદિ અભ્યાસથી પ્રમાદ, માત્સર્ય, કષાય વિગેરેનો ત્યાગ સર્વથી બનવો ઘણા માણસોને અશક્ય લાગે છે, પરંતુ પુરૂષાર્થ કરવાથી તેનો ત્યાગ થઈ શકે છે. ત્યાગ કરવો છે એવી ચીવટ મનમાં હોય તો પણ બહુ ફેર પડે છે. આ તદ્દન જૂદી વાત છે. અભ્યાસ પાડવા માટે એકડા

ઘુંટવાની ખાસ જરૂર છે, પરંતુ એકડામાં ને એકડામાં જ સુંદર સંયોગવાળું જીવન પૂર્ણ થાય તે ઇષ્ટ નથી. ઉપાધ્યાયજી તે જ મત-લખનું કથન અધ્યાત્મસારના ખીજા અધિકારના વીશમા શ્લોકમાં કરે છે. મલિન ધર્મકાર્યોથી લાલ નથી એમ નથી, પણ તે બહુ અદ્ય છે, મુમુક્ષુ જીવના સાધ્ય મેળવવાની અપેક્ષાએ તદ્દન લાલ નથી એમ કહીએ તો ચાલે. આ સર્વ હકીક્તનું તાત્પર્ય એ જ નીકળે છે કે પ્રશસ્ત ધર્માચરણ કરવાં. આપણે એક સામાન્ય દાખલો લઈએ તો આ વાત વિશેષ સ્પષ્ટ થશે. એક પ્રાણીને દશ હજાર રૂપીઆ ખરચવાની આપણે પ્રેરણા કરીએ. તે જીવ વ્યવહાર છે, કર્મના અગમ સિદ્ધાન્તને સમજતો નથી, દુનિયાનો કીડો છે, આથી તેને માનની ઇચ્છા છે. આવા પ્રસંગે તેને માન લઈને પણ દાન કરવામાં હરકત નથી. તેના દ્રવ્યનો આ રસ્તે વ્યય થતાં થતાં તે દાનધર્મની ઉત્કૃષ્ટતા સમજશે, અને પછી ગુપ્ત ધર્માદાથી અંતરંગ-શાંતિ અને સંતોષ કેવો થાય છે તે ધીમે ધીમે સમજશે. અભ્યાસ પાડવા માટે પ્રથમ તેને માનની ઇચ્છાની તૃપ્તિ કરવી તે પણ ઇષ્ટ છે. વિશેષ સમજી પ્રાણી પ્રથમથી જ આ વાત સમજી શકે છે, અને તેનાં કાર્યો કોઈ પણ ઐહિક મનોવિકારને તૃપ્ત કરવા માટે હોતાં નથી, પણ પરમ સાધ્ય પ્રાપ્ત કરવાના શુદ્ધ અધ્યવસાયથી ઉત્પન્ન થાય છે. આ છેલ્લો માર્ગ પરમ ઇષ્ટ છે, મહા કલ્યાણ આપનાર છે, અને તે ગ્રહણ કરવાનો અથવા ગ્રહણ કરવાની ઇચ્છા અને ભાવના રાખવાનો અત્ર ઉપદેશ છે. ૧૫૮.

પ્રશંસા વગરના સુકૃત્યનું વિશિષ્ટપણું

આચ્છાદિતાનિ સુકૃતાનિ યથા દધન્તે,

સૌભાગ્યમત્ર ન તથા પ્રકટીકૃતાનિ ।

ત્રીઢાનતાનનસરોજસરોજનેત્રા-

વક્ષઃસ્થલાનિ કલિતાનિ યથા દુક્કૃલૈઃ ॥ ૧ ॥

“આ દુનિયામાં ગૂઢ પુણ્યકર્મો-સુકૃત્યો જેવી રીતે સૌભાગ્ય
“આપે છે તેવી રીતે પ્રકટ કરેલાં સુકૃત્યો આપતાં નથી. જેમકે
“લજ્જાથી નમાવ્યું છે મુખકમળ જેણે એવી કમળનયના સ્ત્રીનાં

“સ્તનમંડળ વસ્ત્રથી આચ્છાદિત હોય ત્યારે જેટલી શોભા આપે છે “તેટલી શોભા ઉઘાડાં હોય ત્યારે આપતાં નથી.” દ. વસંતનિલકા.

લાવાર્થ—સ્પષ્ટ છે. દુનિયામાં ખાનગી (ગુપ્ત) ધર્મોદો કરનારા ખરેખરો લાલ ખાંધી જાય છે. દુનિયા તેના ગુણ ગાઓ કે ન ગાઓ તેની તેને દરકાર રહેતી નથી—હોતી નથી. કાંચળી પહેરી ઉપર સાડી પહેરેલી હોય ત્યારે સ્ત્રીના હૃદયલાગની જે શોભા સામા માણસને લાગે છે તેટલી ઉઘાડાં સ્તન હોય છે ત્યારે લાગતી નથી. આપણું પોતાનું શરીર પણ વસ્ત્રથી વિંટાયલું હોય છે ત્યારે જ શોભા આપે છે. તેવી જ રીતે સુકૃત્યો ઢાંકેલાં હોય છે ત્યાંસુધી વધારે સૌભાગ્ય આપે છે. ગુપ્ત સુકૃત્યો કરતી વખતે કરનારને બહુ શાંતિ આપે છે અને તેનું સ્મરણ કરવાથી આત્મિક સંતોષ આપે છે એ ખાસ લક્ષ્યમાં રાખવા યોગ્ય છે. દરેક કાર્યની અસર આત્મિક સૃષ્ટિમાં કેવી થશે તે વિચારવાની જરૂરિયાત આથી જણાઈ આવે છે. માન-કીર્તિથી કદાચ સ્થૂળ આનંદ થોડો વખત લાગે, પણ અપૂર્વ આત્મિક શાંતિ—જે મેળવવાનો પ્રયાસ સર્વ મુમુક્ષુઓનો છે તે તો શાંત સ્થિતિમાં શાંત રહીને કરેલ શાંત કાર્યોથી જ થાય છે.

ગમે તે કારણથી પણ પ્રચલિત વ્યવહાર આથી તદ્દન ઉલટો થઈ ગયો છે એમ સર્વથા નહિ તો સેંકડે નવાણું ટકામાં જોવામાં આવે છે. એક માણસને એક લાખ રૂપિયા ખરચવાની ઇચ્છા થઈ તો ખર્ચા પહેલાં જ તેનાં ઢોલ નગારાં વગડાવવા પ્રયત્ન કરતો તે જોવામાં આવે છે, ખરચ કરવાનો વખત પ્રાપ્ત થાય ત્યારે તેનો કબજો છોડતો નથી, બ્યાજ વાપરવા ઇચ્છા બતાવે છે, ન્યૂસપેપરમાં મોટા મોટા રિપોર્ટો મોકલે છે અથવા મોકલાવે છે અને એકવાર ખર્ચેલા પૈસાનો ચાર પાંચ વખત જૂઠ્ઠી જૂઠ્ઠી રીતે લાલ લે છે. આવી રીતે ઘણું ખર્ચ અપ્રમાણિકપણે પેદા કરે છે અને અભિમાનથી ખર્ચે છે. આ એક ધન ખરચવાની હુકીકત થઈ, તેવી જ રીતે ખીજાં અનુષ્ઠાનો માટે પણ સમજી લેવું. જીવનો અનાદિ સ્વભાવ અભિમાન કરવાનો છે તે સીધી અને આડકતરી રીતે શુભ કૃત્યોમાં પણ થઈ જાય છે અને તેનું કારણ વાસ્તવિક તત્ત્વગવેષણા નહિ એ જ છે. વિચાર કરતાં જણાય છે કે વસ્તુસ્વરૂપ આથી ઉલટું જ છે. એક સુકૃત્ય કરવા પહેલાં

અથવા કરતી વખતે તેને ખાનગી રાખવાથી બહુ જાતના લાભ થાય છે. અભિમાન ન થઈ જાય તે બહુ મોટો લાભ છે, કારણકે અભિમાનથી સુકૃત્યનું ક્ષણ અહીં જ રહી જાય છે. લોકમાં કીર્તિ ઓલાય અથવા બહુ તો દેવગતિ મેળે, પણ નિર્જરા થવી મુશ્કેલ છે. એ ઉપરાંત શુભ સુકૃત્ય કરતી વખતે અપૂર્વ માનસિક આનંદ થાય છે, આત્મસ્વરૂપમાં રમણ થાય છે અને ફરજ બળવવાનો શુદ્ધ ખ્યાલ આવે છે એ સર્વ લાભો જૂદા જ છે. ૧૫૬.

સ્વગુણપ્રશંસાથી લાભ જરા પણ નથી.

સ્તુતૈઃ શ્રુતૈર્વાગ્ધર્મૈર્નિરીક્ષિતૈર્ગુણસ્તવાત્મન્ સુકૃતૈર્ન કશ્ચન ।

फलन्ति नैव प्रकटीकृतैर्भुवो, दुमा हि मूलैर्निपतन्त्यपि त्वघः ॥૧૦॥

“ તારાં ગુણો અથવા સુકૃત્યોની બીજા સ્તુતિ કરે અથવા સાંભળે
“ અથવા તારાં સારાં કામો બીજા જુએ, તેથી હે ચેતન ! તને કાંઈ
“ પણ લાભ નથી. જેમકે ઝાડનાં મૂળ ઉઘાડાં કરી નાખ્યાં હોય તો
“ તેથી ઝાડ ફળતાં નથી, પણ ઉલટા ઉખેડી જઈને ભોંય પર
“ પડે છે (તેમ જ સારાં કામો પણ ઉઘાડાં પડવાથી ભોંયે પડે છે). ” ૧૦
વંશસ્થવિદ્.

ભાવાર્થ—એક માણસે પૃથ્વીપર સુંદર ઝાડ વાંચું અને તેનાં
મીઠાં ફળ થશે એમ તેને લાગ્યું, તેથી તેનું મૂળ કેવું હશે તે જોવાની
ઇચ્છા થઈ; આમ વિચારી બીજાને બતાવવા સાડ તથા પોતે જોવા
સાડું મૂળ ફરતાં જે માટી કચરો વિગેરે હતાં તે દૂર કર્યાં અને મૂળ
બધાએ જોયું. પણ પરિણામ શું આવ્યું ? ફળ તો ન મળ્યું, પરંતુ
ઝાડ પણ નાશ પામી ગયું. આવી જ રીતે સારાં કામોનો યશ સારો
ઓલાશે એમ ધારી આ જીવ સુકૃત્યરૂપ મૂળ બીજાને જોવા સાડું
ઉખેડી તેની ફરતી અપ્રસિદ્ધતારૂપ માટી વિગેરે હોય છે તે દૂર કરે
છે; તેમ કરવાથી જો કે યશ તો ઓલાય છે પણ તેનાં ફળનો નાશ
થાય છે, અને સુકૃત્યના નાશથી તે પોતે પણ નાશ પામી જાય છે.
અત્ર યોજના આ પ્રમાણે છે—(૧) સુકૃત્યોની મૂળ સાથે યોજના, (૨)
આત્માની વૃક્ષ સાથે, (૩) (સુકૃત્યોનાં) સ્તવન, શ્રવણ, નિરીક્ષણની
(વૃક્ષના) પ્રકટીકરણ સાથે, (૪) (સુકૃત્યના) ગુણનો અભાવ તેની વૃક્ષના
અ. ૩૬.

કૃણવાના અભાવ સાથે અને (૫) ધર્મનાશની વૃક્ષના અધઃપાત સાથે યોજના કરવી.

વિચારશો તો છે પણ તેમ જ; પારકા માણસો આપણા ગુણ કે સારાં કામની સ્તુતિ કરે તેમાં લાલ શો છે? તાત્ત્વિક વિચાર કરતાં જણાય છે કે કીર્તિ કે માનની ઇચ્છા પણ અજ્ઞાનજન્ય છે, એમાં કંઈ દમ જેવું નથી, અને વિચક્ષણ માણસો કદિ તેની ઇચ્છા કરતા નથી. આગંતુક રીત્યા તે મળી જાય તો ભલે મળે પણ તેની ખાતર ચારિત્રવાન્ પોતાનું વર્તન કરે એ ચારિત્રને જ છાજતું નથી; અને ઘણું ખર્ચ દુનિયામાં બને છે પણ એમ કે જે એની પછવાડે દોડે છે તેને એ વરતી નથી અને ઉલટો પછવાડે દોડવાનો કલેશ આપે છે. કીર્તિના લોભીને સુકૃત્યનો નાશ થાય છે અને ઘણીવાર ઉલટું અપમાન મળે છે. આ સર્વ હુકીકત અનુભવગમ્ય છે અને અવલોકન કરનાર તુરત પામી જાય તેવી છે. ૧૬૦.

ગુણ ઉપર મત્સર કરનાર-તેની ગતિ.

તપઃક્રિયાવશ્યકદાનપૂજનૈઃ, શિવં ન ગન્તા ગુણમત્સરી જનઃ ।

અપથ્યમોજી ન નિરામયો મવેદ્રસાયનૈરપ્યતુલૈર્યદાતુરઃ ॥ ૧૧ ॥

“ ગુણ ઉપર મત્સર કરનાર પ્રાણી તપશ્ચર્યા, આવશ્યક ક્રિયા, દાન અને પૂજાથી મોક્ષે જતો નથી; જેમકે માંદો માણસ જે “અપથ્ય ભોજન કરતો હોય તો પછી તે ગમે તેટલું રસાયણ ખાય “ તો પણ તે સાને થતો નથી.” ૧૧. વંશસ્થવિલ.

ભાવાર્થ-જેવી રીતે પોતાનાં સુકૃત્યોની સ્તુતિ સાંભળવાની ઇચ્છા રાખવી એ ધર્મશુદ્ધિમાં મળરૂપ છે, તેવી જ રીતે પારકાના સારા ગુણો તરફ ઈર્ષ્યા-અદેખાઈ કરવી એ પણ મળરૂપ છે. પારકો મત્સર કરનાર માણસ ગમે તેટલાં ધર્મકૃત્યો કરે, છઠ્ઠું અઠ્ઠમ કરે, યોગ ઉપધાન વડે, પ્રતિક્રમણ પચ્ચખખાણુ વિગેરે આવશ્યક ક્રિયાઓ કરે કે પાંચ પ્રકારનાં દાન આપે, યા તો મહા આડમ્બરથી અષ્ટ, સત્તર, એકવીશ કે એકસો આડ પ્રકારી પૂજાઓ રચાવે પણ તે મોક્ષે જશે નહિ. જેમ કોઈ માંદો માણસ કરી કરે નહિ અને ખાંડ ખટાશ વર્જ્ય હોય છતાં છાની રીતે ખાય, પછી તેને તમે પંચામૃત પરપટી, વસંતમાલતી કે ગજવેલ ખવરાવો તોપણ લાલ થશે નહિ; તેવી જ

રીતે તપ, ક્રિયા, દાન વિગેરે રસાયણ છે, તેની સાથે જ ને ગુણ તરફ મત્સરરૂપ અપથ્ય લોજન લેવામાં આવે તો પછી શિવગમન-રૂપ નિરોગીપણું આ જીવરૂપ વ્યાધિગ્રસ્ત પ્રાણીને પ્રાપ્ત થતું નથી. એ પ્રમાણે દૃષ્ટાંત દાર્ષ્ટીતિક યોજના સમજવી.

ઘોર તપસ્યાના પરિણામે દેવલોકનાં સુખ મળે એ શા કામનું? આવશ્યક ક્રિયા કરીને પાછું તે જ કૃત્ય તે લાવે ફરી ફરીવાર કરવાના વમળમાં ફરવું પડે તે શા કામનું? દાન આપ્યા પછી પાછું દાન લેવાનો વારો આવે તે શા કામનું? અલબત્ત. યા યા ક્રિયા સા સા ફલવતી એ સૂત્ર ખરેખરું છે, પણ ઉપર જણાવ્યું છે તેમ મોક્ષે જનારની અને મોક્ષે જવાની ઇચ્છા રાખનારની નજરમાં એ લાભ તદ્દન અદ્ય છે, તેથી નિષ્કૃણ છે એમ કહીએ તો પણ ખોટું ગણાય નહિ. હે ચેતન! તું પરગુણઅસહિષ્ણુતા તણ દે અને તેમ કરી તારાં કર્મરૂપ રોગોને દૂર કર. ૧૬૧.

શુદ્ધ પુણ્ય અદ્ય હોય તોપણ સાફ.

મન્ત્રપ્રમારત્તરસાયનાદિનિર્દર્શનાદલ્પમપીહ શુદ્ધમ્ ।

દાનાર્ચનાવશ્યકપૌષધાદિ, મહાફલં પુણ્યમિતોજ્જ્યથાન્યત્ ॥૧૨॥

“ મંત્ર, પ્રભા, રત્ન, રસાયણ વિગેરેનાં દૃષ્ટાંતથી (જણાય છે કે)
“ દાન, પૂજા, આવશ્યક, પૌષધ વિગેરે (ધર્મક્રિયા) બહુ થોડાં હોય
“ તો પણ ને શુદ્ધ હોય તો મહા ફળ આપે છે અને બહુ હોય છતાં
“ અશુદ્ધ હોય તો મોક્ષરૂપ ફળ આપતાં નથી. ૧૨. ઉપનતિ.

ભાવાર્થ—શુદ્ધ મંત્રોચ્ચારથી અસલના વખતમાં પુણ્યના પ્રબલપણાથી દેવ પ્રસન્ન થતા હતા, તે જરા હોય તો પણ બહુ કામ થતું હતું. તેવી જ રીતે સૂર્ય ચંદ્રની પ્રભા જરા પડે તોપણ આખી દુનિયામાં પ્રકાશ કરે છે. પાંચ રૂપિયાભાર લોહું અને તેટલા જ વજનનાં રત્ન (મણિ, મોતિ, માણેક કે હીરા) હોય તો કિંમતમાં લાખગણો ફેર પડી જાય છે. રસાયણ—મારેલ પારો વિગેરે એક તલભારથી ઓછું ખવરાવવામાં આવે તો પણ ને તે શુદ્ધ હોય તો શરીરને બહુ ગુણ કરે છે. એવો જ રીતે દાન, પૂજા, પૌષધ વિગેરે અનુષ્ઠાનો માટે સમજવું. આપણા લોકો હમેશાં સંખ્યા તરફ જુએ

છે અને તેથી છેતરાય છે, પણ સમજીએ તેની શુદ્ધતા-સુંદરતા-તાત્ત્વિકતા તરફ જોઈએ.

Never look to the quantity of your actions but pay particular attention to the quality thereof.

આ વાક્યમાં બહુ ખૂબિ રહેલી છે. આપણે કેટલું કર્યું તે જ જોનારા છીએ, પણ કેવું કર્યું તે જોવાની ખાસ જરૂર છે. આખા જીવનમાં પ્રભુલક્ષિતમાં એક વખત વીર્યોદ્ધાસ થઈ જાય તોપણ ભવની ભાવક ભાંગી જાય. તેવી જ રીતે આવશ્યક ક્રિયામાં વિચારણાને પરિણામે બરાબર પશ્ચાત્તાપ થાય કે પૌષ્ઠમાં અપૂર્વ ભાવશુદ્ધિ થઈ સમતા પ્રાપ્ત થાય તો આપણું કામ થઈ જાય અને તેવી સ્થિતિ પ્રાપ્ત કરાવવાને માટે જ સર્વ શાસ્ત્રકારોનો પ્રયાસ છે.

આથી ઉલટું જો શુદ્ધિની અપેક્ષા વગર બહુ બહુ ક્રિયાઓ કરવામાં આવતી હોય પણ શુદ્ધતા જરા પણ ન હોય અને ઉલટી અશુદ્ધતા દાખલ થતી હોય તો ફળપ્રાપ્તિ થતી નથી, જે હેતુથી ક્રિયા કરવામાં આવે છે તે હેતુ જળવાતો નથી અને કદાચ અલ્પ લાભ થાય છે તો તે રૂપીએ એક બદામ જેટલો થાય છે. આ આખા અધિકારનો ઉદ્દેશ એ જ છે કે થોડું કર પણ બરાબર કર; બહારની કિંમત કે દેખાવથી લોભાઈ જ નહિ. ૧૬૨.

ઉક્ત અર્થ દૃષ્ટાંતથી બતાવે છે.

दीपो यथाऽल्पोऽपि तमांसि हन्ति, लवोऽपि रोगान् हरते सुधायाः ।
तृण्यां दहत्याशु कणोऽपि चाग्नेर्धर्मस्य लेशोऽप्यमलस्तथाहः ॥ १३ ॥

“એક નાનો દીવો પણ અંધકારને હણી નાખે છે, અમૃતનું “એક ટીપું પણ અનેક રોગોનો નાશ કરે છે, અને અગ્નિની એક “ચીણગારી પણ ખડના મોટા ઢગલાને ખાળી મૂકે છે; તેવી જ રીતે “જો ધર્મનો અંશ પણ નિર્મળ હોય તો તે પાપને હણી નાખે છે.” ૧૩.

ઉપભતિ.

ભાવાર્થ-સ્પષ્ટ છે. અલ્પ દીવો પણ વિસ્તૃત જગ્યામાંથી અંધકારને દૂર કરી નાખે છે તેવી જ રીતે સર્વ ખામતમાં સમજવું. આ સર્વ હકીકત એ જ બતાવે છે કે શુદ્ધિ તરફ ખાસ ધ્યાન આપવાની

જરૂર છે. હવે શુદ્ધિ સાથે ભાવની કેટલી જરૂરીઆત છે તે બતાવી અધિકાર સમાપ્ત કરે છે. ૧૬૩.

ભાવ અને ઉપયોગ વગરની ક્રિયાથી કાયકલેશ-ઉપસંહાર.

भावोपयोगशून्याः, कुर्वाणवश्यकीः क्रियाः सर्वाः ।

देहकेशं लभसे, फलमाप्स्यसि नैव पुनरासाम् ॥ १४ ॥

“ભાવ અને ઉપયોગ વગર સર્વ આવશ્યક ક્રિયા કરતાં તને “માત્ર કાયકલેશ (શરીરની મજૂરી) થશે, પણ તું તેઓનું ફળ “મેળવી શકીશ નહિ જ.” ૧૪. આર્યા.

વિવેચન-‘ભાવ’ એટલે ચિત્તનો ઉત્સાહ (વીર્યોદ્ધાસ) અને ‘ઉપયોગ’ એટલે સાવધાનતા (તન્મયપણું)-જેમકે આવશ્યક ક્રિયામાં સૂત્રાર્થ, સૂત્ર, અર્થ, વ્યંજન, દીર્ઘહ્રસ્વોચ્ચાર વિગેરે બાબતમાં સાવધાનપણું. ભાવ અને ઉપયોગ વગરની ક્રિયા કરવી એ માત્ર કાયકલેશ છે અને તેમાં ફળ તદ્દન અદ્ય છે, કાંઈ નથી. શાસ્ત્રકાર કહે છે કે-

ભાવ વિના દાનાદિકા, બાણો અણુણો ધાન;
ભાવ રસાંગ મળ્યે થકે, મુટે કર્મ નિદાન.

ભાવ વગર દાન વિગેરે ક્રિયા કરવી એ મીઠા વગરના લોજન જેવી છે. તેવી જ રીતે સુક્ત-મુક્તાવલીકાર પણ કહે છે કે-

મન વિષ્ણુ મિલવો જ્યું, ચાવવો દંતહીણે;
ગુરૂ વિષ્ણુ બાણુવો જ્યું, જીમવો જ્યું અણુણે.
જસ વિષ્ણુ બહુ જીવી, જીવતે જ્યું ન સોહે,
તિમ ધરમ ન સોહે, ભાવના જો ન હોહે.

એ ઉપરથી સ્પષ્ટ રીતે જણાય છે કે ભાવ વગરની ધર્મક્રિયા તદ્દન શુષ્ક છે, નકામી છે, જીર્ણ છે, અનનુકરણીય છે, અનિષ્ટ છે, એ મન વગરના મેળા છે અને દાંત વગરનાં ચાવણાં છે.

તેટલા માટે જ સિદ્ધસેનસૂરિ મહારાજ કલ્યાણમંદિર સ્તોત્રમાં કહે છે કે ‘હે પ્રભુ! અનંત સંસારમાં ભવબ્રમણ કરતાં મને તારું દર્શન એકવાર પણ થયું હોય એમ લાગતું નથી; કારણકે થયું હોત તો પછી મારી આ સ્થિતિ રહે નહિ.’ મતલબ એ છે કે વાસ્તવિક દર્શન થયું નથી, કારણકે કદાચ પ્રભુનાં દર્શન થયાં હશે, પ્રભુની પૂજા કરી હશે કે

દેશના સાંભળી હશે પણ ચિત્ત વગરનું કર્યું હશે. યસ્માત્ ક્રિયાઃ પ્રતિફલન્તિ ન ભાવશૂન્યાઃ જે કારણ માટે ભાવ વગરની ક્રિયા ફળ આપતી નથી તેથી પ્રભુનું વાસ્તવિક દર્શન થયું જ નથી એમ કહીએ તો ચાલે.

ભાવની સાથે સાવધાનપણું—વિવેકની પણ તેટલી જ જરૂર છે. એકલી ભક્તિ ફળતી હોય તો રાત્રિએ ઉઠીને નેમનાથજીને વંદન કરવા જનાર પાલકની શુષ્ક ભક્તિમાં કચાશ નહોતી, પણ ત્યાં ભાવ તથા ઉપયોગ નહોતાં. વીરાશાળવીએ અઢાર હજાર સાધુને વાંધા અને શ્રીકૃષ્ણે પણ વાંધા. જ્યારે શ્રીકૃષ્ણને મહા લાલ થયો, સાતમી નારકીને યોગ્ય આયુષ્યનાં દળીયાં મેળવ્યાં હતાં તે શુદ્ધ થઈ ત્રીજી નારકીને યોગ્ય થઈ ગયાં, એ અને બીજા લાલ પણ થાય, ત્યારે વીરાશાળવી બિચારો માત્ર કાયકલેશ પામ્યો. એકસાથે એક-સરખી ક્રિયા કરનારમાં આટલું અંતર પડી જાય છે એનું કારણ ભાવ અને ઉપયોગની તીવ્રતા અને મંદતા જ છે.

વ્યવહારમાં પણ એ બાબત અનુભવસિદ્ધ છે. એક મિત્ર મળે અને સામાન્ય રીતે મ્હોં મલકાવ્યા સિવાય “આપ કેમ છો?” એમ પૂછે તેના કરતાં ચિત્તના પ્રેમથી પૂછે ત્યારે તેની મ્હોંની આકૃતિ પણ મલકાય છે. ચિત્તથી પ્રેમ બતાવનાર તરફ નાનું બાળક પણ ખેંચાય છે અને શેઠના પ્રેમ વગર ગરીબ નોકર પણ બરાબર નોકરી કરતો નથી. શ્રાવકના દીકરા છીએ એટલે શરમ ખાતર દેરે જવું જોઈએ તેમ ધારી દેરે જવામાં કે પૂજા કરવામાં અને પ્રભુના શુભ ઓળખી પ્રભુને શુદ્ધ રાગથી પૂજવામાં બહુ ફેર છે. ભાવ-શુદ્ધિ અને તેની વૃદ્ધિ કરી સમજણ રાખી પોતાના અધિકાર પ્રમાણે ક્રિયા કરવી અને બીજાં સર્વ વ્યાવહારિક અને ધાર્મિક કાર્યો પણ તેજ રીતે કરવાં એ જૈન શાસ્ત્રનો મુખ્ય ઉપદેશ છે. ૧૬૪.

* * * * *

એવી રીતે અગિયારમો ધર્મશુદ્ધિ અધિકાર પૂર્ણ થયો. એ આખા અધિકારમાં મુખ્ય ત્રણ બાબત કહી છે. એ વિષે કાંઈ પણ બોલીએ તે પહેલાં એક બાબતપર ધ્યાન ખેંચવાની જરૂર છે. ઉપદેશતરંગિણીમાં કહે છે કે “નાગિલાને તજનાર ભવદેવના ભાઈ

ભવદત્તની પેઠે લજ્જાથી ધર્મ થાય છે, મેતાર્ય મુનિને હણનાર સોનીની પેઠે ભયથી ધર્મ થાય છે, ચંડકૂદ્રાચાર્યના શિષ્યની પેઠે હાસ્યથી ધર્મ થાય છે, સ્થૂલભદ્રપર માત્સર્ય કરનાર સિંહગુફાનીવાસી સાધુની પેઠે માત્સર્યથી ધર્મ થાય છે, સુહસ્તિ મહારાજે પ્રતિબોધેલા દ્રમકની પેઠે લોભથી ધર્મ થાય છે, બાહુબલિની પેઠે હઠથી ધર્મ થાય છે, દશાર્ણભદ્ર, ગૌતમસ્વામી, સિદ્ધસેન દિવાકરની પેઠે અહંકારથી ધર્મ થાય છે, નમિ વિનમિની પેઠે વિનયથી ધર્મ થાય છે, કાર્તિક શેઠની પેઠે દુઃખથી ધર્મ થાય છે, પ્રહ્લદત્ત ચક્રીની પેઠે શૃંગારથી ધર્મ થાય છે, આલીર તથા આર્યરક્ષિત આચાર્યની પેઠે કીર્તિથી ધર્મ થાય છે, ગૌતમસ્વામીએ પ્રતિબોધેલા ૧૫૦૩ તાપસોની પેઠે કૌતુકથી ધર્મ થાય છે, ઇલાપુત્રની પેઠે વિસ્મયથી ધર્મ થાય છે, અભયકુમાર તથા આર્દ્રકુમારની પેઠે વ્યવહારથી ધર્મ થાય છે, ભરત ચક્રી તથા ચંદ્રાવતંસની પેઠે ભાવથી ધર્મ થાય છે, કીર્તિધર, સુકોશલ વિગેરેની પેઠે કુળાચારથી ધર્મ થાય છે, અને જંબૂસ્વામી, ધનગિરિ, વજ્રસ્વામી, પ્રસન્નચંદ્ર તથા ચિલાતી પુત્રની પેઠે વૈરાગ્યથી ધર્મ થાય છે.

“ક્ષમાને વિષે ગજસુકુમાળ, કુરગડુમુનિ, વીરપ્રભુ, પાર્શ્વપ્રભુ, સ્કંધ મુનિ વિગેરેનાં દૃષ્ટાંતો જાણવાં. શીલ વિષે સુદર્શન શેઠ, મહીપ્રભુ, નેમનાથજી, સ્થૂલભદ્ર, સીતા, દ્રૌપદી, રાજમતીનાં દૃષ્ટાંત જાણવાં. પ્રભાવિકપણા વિષે શ્રી હેમચંદ્રાચાર્ય, જીવદેવસૂરિ, કાલિકાચાર્ય, જીનપ્રભસૂરિ, વિષ્ણુકુમાર, યશોદેવસૂરિ, આર્યખપુટાચાર્ય, જગ્ગલદ્વિસૂરિ, પાદલિપ્તસૂરિ, ધર્મઘોષસૂરિ, માનદેવસૂરિ, માનતુંગસૂરિ, હરિભદ્રસૂરિ વિગેરેનાં દૃષ્ટાંતો જાણવાં. વધારે શું કહેવું ? સર્વ પ્રકારથી કરેલો ધર્મ મહા લાભકારી છે.”

આ મોટું વાક્ય ટાંકીને બતાવવાનો હેતુ એ છે કે ધર્મ કાંઈ અમુક હેતુથી જ પ્રાપ્ત થાય છે એમ નથી, ગમે તે હેતુને આશ્રયીને તે કરી શકાય છે અને તે તે પ્રસંગે તે ફળ આપે છે. આખા અધિકારમાં એ જ હકીકત આડકતરી રીતે જણાવી છે. ધર્મથી કીર્તિ, વિદ્યા અને લક્ષ્મી મળે છે તેમ જ ધર્મથી એકાંત શાંતિ મળે છે. એવા ધર્મને કોઈ પણ કારણે ન કરવાનો કે ધર્મની કોઈ પણ બાહ્ય ક્રિયાનો નિષેધ કરવાનો ઉદ્દેશ અત્ર અંથકર્તાનો કે

વિવેચનકર્તાનો નથી. મુખ્ય ઉપદેશ એ છે કે તમે કરો તે વિચારીને કરો, અલ્પમાં કે અશુદ્ધમાં સંતોષ પામી જાઓ નહિ. આ જમાનાની ખૂબિ-અથવા ખોડ-એ છે કે અસંતોષ રાખવો અને કોઈ પણ ખામત પૂરી કરવી નહિ. વ્યવહારમાં પણ આરપાર નીકળનારા ઓછા મળશે. ત્યારે ધર્મ કરવાની આવશ્યકતા જો સર્વ કોઈ સ્વીકારે છે, જો સર્વ સમજે છે કે રાજ્યવૈભવ કે સંતતિસુખ, શરીરસંપત્તિ કે સુલક્ષણી ભાર્યા, શાંત સ્થાન કે ક્ષુદ્રુપ આગમગીચા, માનસિક કે શારીરિક ઉપાધિરહિતપણું જે જીવને પ્રાપ્ત થાય છે તે ધર્મને લીધે જ પ્રાપ્ત થાય છે ત્યારે તો પછી તેને શુદ્ધ રીતે કરવો જોઈએ. અત્ર જે ઉદ્દેશ છે તે કોઈ પણ પ્રકારની ક્રિયાનો નિષેધ કરવાનો નથી પણ શુદ્ધ રીતે કરવાનો છે એ ખાસ ધ્યાનમાં રાખવાનું છે.

આ અધિકારમાં મુખ્ય ત્રણ ખામતપર ધ્યાન ખેંચાય છે.

૧ ધર્મશુદ્ધિની આવશ્યકતા.

શુદ્ધિ શબ્દથી જ સમજાય છે એ ધર્મશુદ્ધિ એવા પ્રકારની રાખવી જોઈએ કે તેમાં કોઈ જાતની મલિનતા આવે નહિ. શુદ્ધ ધર્મરૂપ જળને ડોળનાર પ્રમાદ, મત્સર વિગેરે (શ્લોક ખીજે) પદાર્થોથી સાવચેત રહેવું. જ્યારે જ્યારે એ મલિન પદાર્થો ધર્મરૂપ જળમાં દેખાય ત્યારે પાણી ગળી નાખવું અથવા ગમે તેમ કરી કચરો દૂર કરવો. જો ધર્મજળ શુદ્ધ હશે તો તેના પાનથી રાગ વિગેરે વ્યાધિઓ નાશ પામી જશે અને ચિર શાંતિ પ્રાપ્ત થશે.

૨ સ્વગુણપ્રસાંસા અને મત્સર.

ધર્મશુદ્ધિને ડોળનારા ઘણા પદાર્થો છે તેમાં આ બે દોષો ખુબ આકરા છે. એને લીધે જીવને પોતાની શુદ્ધિ રહેતી નથી. પોતાનાં વખાણ કરાવવાના આકર્ષણમાં પરવશ બની જાય છે. દરેકને પોતાની સ્તુતિ પ્રિય લાગે તે (શ્લોક ત્રીજે), પણ સ્તુતિ કરાવવા જેવું છે શું ? સારાં કપડાં પહેરવાં કે શુદ્ધ વર્તન રાખવું એ તો ફરજ છે, ફરજને વખાણની જરૂર નથી; અને જો વ્યવહાર શુદ્ધ ન હોય, છતાં શુદ્ધ છે એવાં વખાણ કરાવવાની ઇચ્છા રહે તો તે દંભ છે, જે વર્જ્ય છે; માટે ગમે તે રીતે પોતાના વખાણની ઇચ્છા રાખવી એ અનુચિત છે. તેવી જ

રીતે પારકાનાં ધન, સુખ કે કીર્તિની ઇર્ષ્યા કરવી એ પણ વર્જ્ય છે. કોઈ પણ કાર્ય પ્રશંસા મેળવવાના ઇરાદાથી કરવું નહિ. જો આ જીવને વસ્તુસ્વભાવનો ભરોસો હોય તો સમજે કે શુભ કાર્યની અનુમોદના એની મેળે થાય છે જ; દુનિયા પાસે તેના હોલ વગાડવા પડતા નથી. ઝવેરાતમાં અવાજ નથી પણ તેજ છે, કસ્તુરી કહેતી નથી કે મને સુંઘો, ચંદન કહેતું નથી કે મને લો; પણ જરા વિચારવાની તસ્દી લેશો તો આ બધું સ્પષ્ટ થઈ જાય તેવું છે.

૩ ભાવશુદ્ધિ અને ઉપયોગ.

દરેક ધર્મકાર્યમાં ભાવ અને સાવધાનતાની જરૂર છે. જે ક્રિયા, જપ, તપ, ધ્યાન કરવાં તે શુદ્ધ ભાવથી અને ઉપયોગથી કરવાં. ભાવ હોય છે તો અદ્ય ક્રિયા પણ બહુ ક્ષણ આપે છે. નિરાદરપણું, અવિવેક, અનુત્સાહીપણું વિગેરેનો ત્યાગ કરવો. ધર્મરૂપ રાજાનાં દાન વિગેરે અંગ છે અને તેઓમાં ભાવનારૂપી જીવ છે. શાસ્ત્રકાર ઘણીવાર સ્પષ્ટ રીતે કહે છે કે ભાવ વગરની ક્રિયામાં બહુધા કાયકલેશ થાય છે. શ્રીરત્નમંદિરગણિ ઉપદેશ-તરંગિણીમાં કહે છે કે “ભાવ ધર્મનો દિલોળન દોસ્તદાર છે, કર્મરૂપ કાષ્ઠેને બાળવામાં અગ્નિ સમાન છે, પુણ્ય અન્નમાં ઘી સમાન છે અને મોક્ષ લક્ષ્મીની કટિમેખલા છે.”

એ ત્રણ બાબતોપર ખાસ ધ્યાન આ અધિકારમાં ખેંચી ધર્મ-શુદ્ધિ જેમ અને તેમ રાખવા ઉપદેશ કર્યો છે. એમાં સ્વશુભપ્રશંસા-રૂપ મીઠા દુર્ગુણથી બચવા અસાધારણ પ્રયાસ કરવાની સૂચના પ્રત્યેક સુરને કરવી પડે છે. વળી લોકરંજન માટે ધર્મ કરવો નહિ, પણ પોતાના ભાવથી આત્મનિર્મળતા માટે સમજીને સર્વ ધર્મકાર્યો કરવાં અને તેમાં જે જે દોષ પ્રાપ્ત થતા જાય તે સમજીને તજવા. આવતા અધિકારમાં આ ધર્મને સમજાવનાર ગુરૂ સંબંધી વિવેચન કરશે.

इति सविवरणो धर्मशुद्ध्युपदेशनामैकादशोऽधिकारः



અથ દ્વાદશઃ દેવગુરુધર્મ- શુદ્ધચધિકારઃ



ગિયારમા અધિકારમાં ધર્મશુદ્ધિ કેવી રાખવી એ બતાવ્યું. આ ધર્મને બતાવનાર ઓળખાવનાર શ્રીગુરુ મહારાજ છે અને તે ધર્મને પ્રરૂપનાર તીર્થંકર દેવ છે તેની આજ્ઞા અને પુષ્ટાલંબનરૂપ ભાવના (ideal) મળવાથી જીવ તેના જેવો થવા ચત્ર કરે છે અને થાય છે. અત્યારે તીર્થંકર દેવે કહેલા ધર્મને દર્શાવનાર ગુરુ છે. તે ગુરુ-નેતા કેવા પસંદ કરવા જોઈએ એ બહુ વિચાર કરવા જેવું છે અને સૂરિમહારાજે આ અધિકારના મોટા ભાગમાં એ બાબતપર વિચાર કર્યો છે.

ધર્મશુદ્ધિ ઉપર અગિયારમો અધિકાર છે, પણ ત્યાં જે ધર્મશુદ્ધિ બતાવી છે તે શુદ્ધ ધર્મને મલિનતા ન લાગવા દેવાની છે અને શુદ્ધ ધર્મને કયા કયા પ્રકારની મલિનતા લાગવાથી તે ખરાબ થાય છે તે તરફ ધ્યાન ખેંચ્યું છે. અત્ર તો ષડ્દર્શનમાંથી કયા શુદ્ધ દર્શનને સ્વીકારવું એ બતાવ્યું છે તેથી પુનરૂક્તિ દોષનો સંભવ નથી. બધી બાબતનો આધાર તેનાપર પડતા પ્રકાશપર રહે છે અને પ્રકાશ પાડનાર કોણ છે તેપર પણ મોટો આધાર છે. પરભવ, વ્યવહાર, નિશ્ચય, શુદ્ધિ વિગેરેપર પ્રકાશ પાડનાર કેવા હોવા જોઈએ તે હવે આપણે વિચારીએ. આ બાબતમાં દૃષ્ટિરાગ બહુ ચાલે છે તે નબળાઈ દૂર કરી નીચેની હકીકતપર ધ્યાન ખેંચવામાં આવે છે.

ગુરૂતત્ત્વની મુખ્યતા.

તત્ત્વેષુ સર્વેષુ ગુરુઃ પ્રધાનં, હિતાર્થધર્મા^૧ હિ તદુક્તિસાધ્યાઃ ।
શ્રયંસ્તમેવેત્યપરીક્ષ્ય મૂઢ, ધર્મપ્રયાસાન્ કુરુષે વૃથૈવ ॥ ૧ ॥

“ સર્વ તત્ત્વોમાં ગુરૂ મુખ્ય છે, આત્મહિત માટે જે જે ધર્મો
“ કરાવાના છે તે તે તેઓના કહેવાથી સાધી શકાય છે. હે મૂર્ખ !
“ તેઓની પરીક્ષા કર્યા વગર જે તું તેઓનો આશ્રય કરીશ તો તારા
“ ધર્મ સંબંધી કરાતા પ્રયાસો (ધર્મના કામમાં કરવામાં આવતી મહેનત)
“ નકામા થશે.” ૧.

ઉપભતિ.

ભાવાર્થ—દેવ અને ધર્મને ઓળખાવનાર ગુરૂ મહારાજ છે અને તેટલા માટે સર્વ તત્ત્વમાં ગુરૂતત્ત્વની મુખ્યતા છે. સિદ્ધ મહારાજ વિશેષ ગુણી છે છતાં તેમની પહેલાં અરિહંત મહારાજને નવકારમાં પ્રથમ નમસ્કાર એથી જ કરવામાં આવે છે. અમુક કાર્ય કરવા જેવું છે કે નહિ, અમુક રસ્તે જવા જેવું છે કે નહિ વિગેરે વિગેરે કાર્યાકાર્ય, પેચાપેચ, ભક્ષ્યાભક્ષ્યનો વિવેક ગુરૂ મહારાજ બતાવે છે. આથી સર્વ તત્ત્વમાં ગુરૂતત્ત્વની મુખ્યતા છે.

હવે સર્વથી અગત્યનો પ્રશ્ન તેઓને કેવી રીતે શોધી કાઢવા તે છે. જે અયોગ્ય માણસને ગુરૂસ્થાન આપવામાં આવ્યું તો તે આગળ ઉપર કહેવામાં આવશે તેમ પોતાની જાતને અને આશ્રય કરનારને સંસારસમુદ્રમાં ડૂબાવે છે. ત્યારે વ્યવહારના તેમ જ ધર્મના એક બહુ અગત્યના સવાલની તપાસપર આપણે આવીએ છીએ. ગુરૂસ્થાન લેવા માટે વધારે યોગ્યતા સાધુની ગણાય. સાધુની વિશેષ પરીક્ષા કરવાનું કદાચ ન બની આવે તોપણ ગુરૂ તરીકે માન્ય કરવા પહેલાં એટલું તો વ્યવહારથી અવશ્ય જેવું જોઈએ કે તેઓ કંચન અને કામિનીના ત્યાગી છે કે નહિ. આ બાબત ખાસ જોવી જોઈએ, કારણકે કંચન કામિનીના સદ્ભાવમાં સાધુપણનો નાશ થાય છે અને તેનો ત્યાગ જ્યાં ન હોય ત્યાં ગુરૂપણું ઘટતું જ

નથી.^૧ ત્યાર પછી બની શકે તો તપસ્યા, જ્ઞાન, ધ્યાન, વર્તન ગુપ્તિ, કષાયદમન, સાત્ત્વિક પ્રકૃતિ વિગેરે જોવાં. ખાસ કરીને મુદ્દાની ખાબતમાં ભૂલ ન થાય એ બહુ બારીકીથી જોવું. ગુરૂ મહારાજની પસંદગીપર આખી સંસારયાત્રાની ફતેહનો આધાર છે, તેથી તેઓની પરીક્ષા કાચી કરવી નહિ, અને તેમ કરવામાં વ્યવહારની કે વિવેકની હદ ઉલ્લંઘીએ છીએ એમ પણ સમજવું નહિ. એ ખાબતનો નિર્ણય કરવો એ પ્રત્યેક મુમુક્ષુની ફરજ છે. ૧૬૫.

સદોષ ગુરૂના બતાવેલા ધર્મો પણ સદોષ.

ભવી ન ધર્મૈરવિધિપ્રયુક્તૈર્ગમી શિવં યેષુ ગુર્ન શુદ્ધઃ ।

રોગી હિ કલ્યો ન રસાયનૈસ્તૈર્યેષાં પ્રયોક્તા મિષગેવ મૃદઃ ॥ ૨ ॥

“જ્યાં ધર્મના બતાવનાર ગુરૂ શુદ્ધ નથી ત્યાં અવિધિએ ધર્મ “કરવાથી પ્રાણી મોક્ષ જઈ શકતો નથી; જે રસાયણ ખવરાવનાર “વૈદ્ય મૂર્ખ હોય તે ખાવાથી વ્યાધિગ્રસ્ત પ્રાણી નિરોગી થઈ “શકતો નથી.” ૨.

હપભતિ.

ભાવાર્થ—વહાણનો કપ્તાન મૂર્ખ હોય તો તે વહાણ ધારેલે બંદરે પહોંચતું નથી; ગાડી હાંકનાર માર્ગનો અભણ્યો હોય તો આડે રસ્તે ચઢી જઈ ફેરો ખવરાવે છે, પણ ઇચ્છિત સ્થળે પહોંચી શકતું નથી, ઘડિયાળની રચના ન સમજનાર તેને સુધારવા જતાં ઉલટું તુકશાન કરે છે; તેવી જ રીતે શુદ્ધ ધર્મ ન સમજનાર તથા ન કરનાર પોતાની સાથે આવનારને પણ ભેખડે ભરાવે છે. અનુભવથી જણાય છે કે જે વિષયમાં પોતાનું જ્ઞાન ન હોય તેવા વિષયમાં માથું મારનારા દુનિયામાં બહુ પ્રાણી હોય છે. રોગી પાસે જતાં દરેક માણસ ઔષધ બતાવવા મંડી જાય છે અને જાણે પોતે

૧ કંચન અને કામિની એ બે અત્ર લખવાનો હેતુ એ છે કે તે બન્ને સર્વ મૂળ ગુણોનો નાશ કરે છે. મહાવ્રત પાંચ છે, પણ તેઓમાંના બીજનો નાશ થયે તે પૂરતો નાશ થાય છે, જ્યારે કંચન અને કામિની ગુણનો સર્વથા ધાત કરે છે. કંચન અને કામિની સર્વ સંસારનાં મૂળભૂત છે અને તેઓ હોય છે ત્યાં સંસારના બીજ સર્વ ફુંગેલા એક પછી એક ચાલ્યા આવે છે. બારીક અવલોકન કર્યા પછી જ શાસ્ત્રકારે ફરમાવ્યું છે કે ચતુર્થ વ્રતનું ઉલ્લંઘન થાય તો તદ્દન નવેસરથી દીક્ષા લેવી. આ છેદ પ્રાયશ્ચિત્તનાં અનુચાસનમાં જે મહત્તા અને દીર્ઘદષ્ટિ રહી છે તે બહુ મનન કરવા યોગ્ય છે.

મોટો વૈદ્ય હોય એવી સત્તાથી બોલે છે. આવા ઔષધથી દુનિયાને બહુ નુકશાન થયું છે; પણ આંધળી દુનિયા લોભથી કે રાગથી આવા ઉંટ વૈદ્યોને જ બહુમાન આપે છે.

રસાયણ જે યોગ્ય રીતના અનુપાનથી ખાવામાં આવે તો શરીરને બહુ મજબૂત કરે છે, પણ જે તેની ક્રિયામાં ફેરફાર થઈ જાય તો આખી છંદગી સુધીનું દુઃખ થાય છે; કારણકે ઘણું ખરું તે શરીરે ફૂટી નીકળે છે. મૂર્ખ વૈદ્ય જે રસાયણ ખવરાવે તો જરૂર ગફલતી થાય છે, તેમાં ધારેલ લાભ મળતો નથી, પણ કેટલીકવાર ઉલટું પોતાનું હોય તે પણ જાય છે. આવી જ રીતે અજ્ઞાની કે વિકારી શુદ્ધના બતાવેલા ધર્મથી પણ મોક્ષને બદલે સંસારવૃદ્ધિ થાય છે. આ શ્લોકમાં સંસારી જીવનો રોગી સાથે, ધર્મનો રસાયણ સાથે અને શુદ્ધનો વૈદ્ય સાથે દષ્ટાંતદર્શનિક સંબંધ છે. ૧૬૬.

પોતે ડૂબે અને બીજને ડૂબાવે તેવા કુશુર.

સમાશ્રિતસ્તારકબુદ્ધિતો યો, યસ્યાસ્ત્યહો મજ્જયિતા સ એવ ।

ઓઘં તરીતા વિષમં કથં સ, તથૈવ જન્તુઃકુશુરોર્મવાન્ધિમ્ ॥૩॥

“આ પુરુષ તારવાને સમર્થ છે એવી બુદ્ધિથી જેનો આશ્રય “કરવામાં આવે તે આશ્રય કરનારનો જ્યારે આશ્રય આપનાર જ “ડૂબાવનાર થાય ત્યારે પછી આ આકરો (અથવા ચપળ) પ્રવાહ “તે પ્રાણી કેવી રીતે તરી શકશે? તેવી જ રીતે કુશુર આ પ્રાણીને “સંસારસમુદ્રથી કેવી રીતે તારશે?” ૩. હપભતિ.

ભાવાર્થ—જે વહાણમાં કમાનના ભરોસાથી બેઠા છીએ તે જ કમાન જ્યારે વહાણને ગાબડું પાડે ત્યારે તેનો પોતાનો પણ વિનાશ થાય છે અને વહાણમાં બેસનારાઓનો પણ વિનાશ થાય છે. સંસારસમુદ્રની યાત્રા કરવા માટે શુદ્ધ કમાન (ટંડેલ)ના આશ્રય તળે ચાલનાર ધર્મરૂપ વહાણમાં બેઠા પછી અયોગ્ય આચરણ કે મદિરાપાન કરનાર કમાન જ્યારે વહાણને ડૂબાવે છે ત્યારે પોતાનો અને બાકીના સર્વનો વિનાશ થાય છે. તેટલા માટે શુદ્ધ પસંદગી બરાબર કરવી અને તેમ કર્યા પછી તેને આધુનિક અને ભાવી જીવન સોંપી દેવું.

જેઓ ગુરૂનું નામ ધારણ કરી ચામર, છત્રની શોભા ઉપરાંત માથે પટિયાં પાડી સ્થૂળ વિષયોમાં આસક્ત રહે છે અને સામાન્ય માણસને પણ ન છાજતાં દુશ્ચરિત્રો આચરે છે તેઓએ આ પ્રલોકથી બહુ ધડો લેવાનો છે. અત્ર જેઓ શુદ્ધ માર્ગ બતાવતા નથી, જેઓ શુદ્ધ માર્ગનું સેવન કરતા નથી તેવા ચોથા પ્રકારના ગુરૂનું વર્ણન કર્યું છે. પોતે રૂબે અને બીજાને રૂબાવે એવા પથ્થર સમાન ગુરૂથી એક પણ જાતનો લાભ થવા સંભવ નથી. આ પ્રમાણે વસ્તુસ્થિતિ સમજીને દરેક જીવે યોગ્ય ગુરૂનો આશ્રય કરવો ઉચિત છે.

આ પ્રલોકમાં કુત્સિત ટંડેલની કુગુરૂ સાથે અને પ્રવાહની સંસાર સાથે દૃષ્ટાંત દાર્ષ્ટીકતા સમજવી. ૧૬૭.

શુદ્ધ દેવ, ગુરૂ અને ધર્મ લજવાનો ઉપદેશ.

ગજાશ્વપોતોક્ષરયાન્ યથેષ્ટપદાસયે મદ્ર નિજાન્ પરાન્ વા ।

મજન્તિ વિજ્ઞાઃ સુગુણાન્ મજૈવં, શિવાય શુદ્ધાન્ ગુરુદેવધર્માન્ ॥ ૪ ॥

“હે ભદ્ર! જેવી રીતે ડાહ્યા પ્રાણીઓ ઇચ્છિત જગાએ પહોંચવા સાડ પોતાનાં અથવા પારકાં હાથી, ઘોડા, વહાણ, બળદ અને રથો સરસ જોઈને રાખી લે છે તેવી જ રીતે મોક્ષ મેળવવા માટે શુદ્ધ દેવગુરૂધર્મને લજ.” ૪

ઉપેદ્રવચ્ચ.

ભાવાર્થ—મોક્ષનગર પહોંચવા માટે દેવ, ગુરૂ અને ધર્મ એ વાહન છે. જેમ પરગામ જવા માટે સારામાં સારાં વાહન માટે માણસો જોગવાઈ કરે છે, ધરનાં તૈયાર કરે છે અથવા માગી લાવે છે; તેવી જ રીતે મોક્ષનગર પહોંચવા માટે તારે અઢાર દૂષણ રહિત દેવ, પંચ મહાવ્રતના ધરનાર ગુરૂ અને આત્મપ્રાણીત ધર્મનો આશ્રય કરવો. જે રથના હાંકનારનું સ્થાન ગુરૂ મહારાજાને મળેલું હોય અને જેની ઉપર ધર્મની ધ્વજા ફરકતી હોય અને જેનો માર્ગ અસ્ખલિત વહન કરાતો હોય તે ધર્મરથ મોક્ષનગર જલદી પહોંચે, એ સ્વાભાવિક છે. તારા પોતાના કુળદેવ, કુળગુરૂ કે કુળધર્મ જો ઉપર કહ્યા તેવા સારા હોય તો તેને માની લેજે, તેને સેવજે, પણ ખરાબર પરીક્ષા કરીને પછી તેમ કરજે. તેમાં પોતાના કે પારકા છે એ જોવાનું કામ નથી, પણ શુદ્ધ હોય તેને આદરવા એ કામ છે. ધરનો ઘોડો ખરાબ

હોય, વાહન સાફ ન હોય અને પારકું સાફ હોય તો તેમાં બેસી જવું; કારણકે દરેકનો ઉદ્દેશ ઇચ્છિત સ્થાનકે પહોંચવાનો છે. પોતાના કે પારકામાં કાંઈ ખાસ વિશેષતા નથી. “પ્રસ્તુત ચાલુ વિષય ગુરુ-શુદ્ધિનો છે છતાં પણ વિષયને અનુકૂળ ધર્મ અને દેવ યાદ આવતા હોવાથી તે બન્નેનું પ્રતિપાદન નકામું નથી.” ૧૬૮.

કુગુરુના ઉપદેશથી કરેલો ધર્મ પણ નિષ્ફળ છે.

फलाद्गुथाः स्युः कुगुरूपदेशतः कृता हि धर्मार्थमपीह सूद्यमाः ।
तद्दृष्टिरागं परिमुच्य भद्र हे, गुरुं विशुद्धं भज चेद्वितार्थ्यसि ॥ ५ ॥

“સંસારચાત્રામાં કુગુરુના ઉપદેશથી ધર્મને માટે કરેલા મોટા “પ્રયાસ પણ ફળની બાબતમાં બેઠાએ તો વૃથા નીવડે છે, તેટલા “માટે હે ભાઈ! જે તું હિતની ઇચ્છા રાખતો હો તો દૃષ્ટિરાગ “પડતો મૂકીને અત્યંત શુદ્ધ ગુરુને જ લજ.” ૫. વંશસ્થપત.

વિવેચન-દૃષ્ટિરાગથી બે રીતે વાત બગડે છે: પ્રથમ તો અમુક ધર્મ-દર્શન માટે દૃષ્ટિરાગ થાય છે. પછી તેના મોટામાં મોટા ધર્માધ્યક્ષો ગમે તેવા દુરાચારી હોય, “મહારાજ લાઇબલ કેસ” જેવા ફજેતા કોર્ટે ચઢી જગતની બત્રીશીપર ચઢતા હોય, છતાં પણ ભોળા પ્રેમલાઓ તે જ ભાવથી ‘જે જે’ કરવા મંડ્યા રહે છે. બીજું દૃષ્ટિરાગ અમુક વ્યક્તિ પ્રત્યે થાય છે. પોતાના ગુરુ ગમે તેવા વિષયી, સંસાર દશાવાળા અથવા આત્મદશામાં ઉઘટા હોય છતાં પણ ચોથા પ્રલોકમાં કહ્યું તેમ તેના જ વહાણમાં બેસી રહેનારા જીવો સંસારચાત્રામાં નિષ્ફળ નીવડે છે. હવે આવી રીતે દૃષ્ટિરાગથી ગ્રહણ કરેલા ગુરુની ફરમાસથી ધર્મ માટે ગમે તેટલાં સદાચરણો કર્યા હોય પણ દૃષ્ટિરાગરૂપ મિથ્યાત્વશબ્દ નષ્ટ ન થવાથી તેનું ફળ કાંઈ થતું નથી. મિથ્યાત્વરૂપ અજ્ઞાનથી છવાયેલ અગીતાર્થ ગુરુ દેશકાળાદિ જ્ઞાને રહિત હોય છે, અને એક વખત તેઓના ઉપર ઉપરથી સારા સારા લાગતા ઉપદેશથી દાન, તપસ્યા, ઉજમણા કે વરઘોડા ચઢાવવામાં આવે તો પણ તેથી નૈશ્વર્યિક જ્ઞાનના અભાવે સ્વપરવિવેચન વિનાના કેવળ શુભ વ્યવહારબળે લાભ થતો નથી.

જમાનાની જરૂરીઆત ન સમજનાર, વિષયમાં આસક્ત અને બહારના આડંબરવાળા ગુરૂનાં વચનને અનુસરવાની જરૂર નથી એમ શાસ્ત્રમાં પણ ફરમાન છે. ટીકાકાર ‘ગચ્છાચાર પયન્ના’માંથી નીચેની ગાથા ટાંકે છે.

અગીયત્થસ્સ વચ્ચેણં, અમિયંપિ ન હુંટણ્ ।

ગીયત્થસ્સ વચ્ચેણં, વિસં હાલાહલં પિબે ॥

એટલે ‘અગીતાર્થનાં વચનથી અમૃત પણ ન પીવું, જ્યારે ગીતાર્થનાં વચનથી હાલાહલ ઝેર હોય તો તે પણ પી જવું.’ આનું કારણ સ્પષ્ટ છે. દેખીતા વિરૂદ્ધ લાગતા હુકમો પણ ગીતાર્થ બહુ વિચાર કરીને કરે છે, ત્યારે અધુરી તપાસ અને અવલોકનને આધારે પોતા પૂરતી સમજણ અનુસાર થયેલો અગીતાર્થનો હુકમ દેખીતો સારો અને મનગમતો હોય તોપણ લાલ કરતો નથી, પણ નુકસાનકારક થઈ પડે છે.

કેટલીકવાર તદ્દન સંસારવાસમાં સુખ માનનારા વિષયાનંદી ગોરળ અને શ્રીપૂજ્યો તરફ દૃષ્ટિરાગી શ્રાવકો બહુ ભાવ બતાવે છે, પણ શાસ્ત્રકાર અત્ર સ્પષ્ટ અક્ષરોમાં કહે છે કે તેઓના આશ્રય તળે રહીને કરેલો ધર્મ પણ નિષ્ફળ છે. આ ઉપરાંત સાધુ કહેવાય છે તેમાં પણ દૃષ્ટિરાગ કરવાનો નથી. આ મારા ગુરૂ અને આ મારા ગચ્છના એ વિચાર ગુણાનુરાગીને હોય નહિ. વેષ માન્ય છે, અવગુણો ન માલૂમ પડે ત્યાંસુધી દૂરથી સામાન્ય રીતે નમન કરવા યોગ્ય છે, પણ પૂજા તો ગુણની જ છે અને અંતર રાગ પણ તેપર જ હોવો જોઈએ, તેમ જ ગુરૂ થવા યોગ્ય સાધુને તો આ મારા શ્રાવક છે એવી વૃત્તિ સ્વાર્થ સાધવાની બુદ્ધિએ હોવી ન જ જોઈએ.

આટલા ખુલાસા પછી ઉપાધ્યાયજીનું કહેલું વચન સમજશે. ઉપાધ્યાયજી કહે છે કે—

રાગ ન કરશો કોઈ જન કોઈશું રે,
નવિ રહેવાય તો કરજો સુનિશું રે;
મણી જેમ ફણી વિષનો તેમ તેહો રે,
રામનું લેખજ સુજસ સનેહો રે.

દૃષ્ટિરાગ મિથ્યાત્વજન્ય છે. રાગ તો કોઈની સાથે કરવો નહિ, પણ મોહનીય કર્મના ઉદયથી રાગ કર્યા વિના ન રહેવાય

તો ગીતાર્થ ગુરુ ઉપર રાગ કરવો, કારણ કે આ જીવ સંસારદશામાં છે તેથી એકદમ રાગથી મુક્ત થઈ શકતો નથી, રાગદશા ટાળી શકતો નથી; તેથી જો ગીતાર્થ ગુરુપર રાગ થાય તો ગુરુ ધીમે ધીમે તેને રસ્તાપર લાવી વ્યક્તિ ઉપર નહિ પણ ગુણ ઉપર રાગ કરતાં શીખવે, અને ગુણ ઉપર રાગ થતાં જ તે ગુણને પોતાનો કરતાં શીખે અને છેવટે તે ગુણ પ્રાપ્ત કરે. એટલા માટે જ મલિન ચીકણાં વસ્ત્રને સાબુ લગાડવાથી જેમ તેની મલિનતા અને ચીકાશનો નાશ થાય છે, તેમ જ ગીતાર્થ ગુરુપરના રાગથી અપ્રશસ્ત રાગનો નાશ થાય છે.

આ પ્રમાણે હકીકત છે. માટે અમુક દર્શન કે વ્યક્તિપર દષ્ટિરાગ ન રાખતાં ગુણવાન્ જ્ઞાની ગુરૂની શોધ કરી આ સંસાર-યાત્રા સફળ કરવા યત્ન કરવો. કુગુરૂનો ઉપદેશ સારો ન હોય, હોય તો અસરકારક ન હોય, અસર કરે તો પણ તદનુસાર વર્તન થઈ ન શકે અને વર્તન થાય તો પણ એવું વિચિત્ર થાય કે તેનું ફળ બેસે નહિ.

આગલા શ્લોકમાં દષ્ટિરાગ દૂર કરવાનું કહ્યું તો પણ વળી અત્ર તેનું પુનરાવર્તન કરવાનો હેતુ એ છે કે કામરાગ અને એહરાગ એ બન્ને સામાન્ય કારણ મળે નાશ પામી જાય છે. કામીને વ્યવહારનાં કાર્યોમાં મૂકવાથી કામરાગ ઘટી જાય છે, તેમ જ દૂર દેશ જવાથી અગર ઘણા કાળનો વિરહ પડવાથી એહરાગ ઘટી જાય છે, પરંતુ દષ્ટિરાગ એવા પ્રકારનો છે કે તે બહુ મુશ્કેલીથી પણ ખસી શકતો નથી, એટલું જ નહિ પણ સમજી માણસો પણ એ સંબંધમાં ભૂલ કરે છે. વીતરાગ સ્તોત્રમાં શ્રીમદ્ હેમચંદ્રાચાર્ય તેટલા માટે પ્રભુની સ્તુતિ કરતાં કહે છે કે,—

કામરાગએહરાગાવીષ્ઠકરભિવારણૌ ।

દષ્ટિરાગસ્તુ પાપીયાન્, દુરુષ્ણેદઃ સતામપિ ॥

કામરાગ અને એહરાગ અલ્પ પ્રયાસથી નિવારી શકાય છે, પરંતુ પાપી દષ્ટિરાગ તો સજ્જન માણસોને પણ દુર્ગ્રંથેદ છે (મહા મુશ્કેલીથી કાપી શકાય તેવો છે). આ હેતુથી એ બાબત વારંવાર દઢ કરવામાં આવી છે. દષ્ટિરાગ એટલે અમુક વ્યક્તિને એઈને તેનાપર રાગ થઈ જાય તે સમજવો નહિ, પણ મિથ્યાત્વ-જન્ય મોહનીય કર્મના ઉદયથી થતો અસ્વાભાવિક પ્રેમ સમજવો.

આ પ્રસંગે એક બહુ અગત્યની બાબત ઉપર ધ્યાન ખેંચવાની જરૂર લાગે છે. જૈન શાસ્ત્રકાર વિચાર કર્યા વગર અંધ શ્રદ્ધાથી ધર્મ કબૂલ કરાવવાનો આગ્રહ કોઈ જગ્યાએ કરતા નથી, એ ખાસ નોંધ લેવા જેવી હકીકત છે. વારંવાર સ્પષ્ટ રીતે કહે છે કે તમે વિચાર કરો, તપાસ કરો, મનન કરો, તજવીજ કરો, સરખામણી કરો; જો તમને ન્યાયશાસ્ત્રના સામાન્ય જ્ઞાનથી તુલનાશક્તિ અને તેને પરિણામે થતી નિશ્ચયપદ્ધતિ (power of independent judgment) પ્રાપ્ત થઈ હોય તો તેને તમે પૂરતો અવકાશ આપો; અન્ય ધર્મની સરખામણીમાં જો તમને જૈન તત્ત્વજ્ઞાનમાં કાંઈ અપૂર્વ વસ્તુસ્વરૂપ અને પરસ્પર વિરોધનો અભાવ જણાતો હોય તો અત્ર કહેવામાં આવે છે તે આદરો. જૈન શાસ્ત્રકારો કદિ પણ કહેતા નથી કે અતીન્દ્રિયાસ્તુ ચે માવા, ન તાંસ્તર્કેણ યોજયેત્ । અતીન્દ્રિય વિષયોમાં તર્ક ચલાવવો નહિ. આ વચન કોનું હોય તે વિચારવા યોગ્ય છે. જે શાસ્ત્ર ન્યાયની અપૂર્વ કોટિઓ ઉપર બંધાયલું હોય તેમાં આવો મનુષ્ય-બુદ્ધિને પછાત નાખી દેનારો, તેની અવગણના કરનારો, તેને ઉગતા જ મર્દન કરી નાખનારો વિચાર બતાવવાની આવશ્યકતા હોય જ નહિ. આ સાથે એટલું પણ ધ્યાનમાં રાખવાની જરૂર છે કે દરેક ફિલોસોફિ તર્ક (reason) ઉપર જ બંધાયેલી છે અને તેમ બંધાયેલી હોય તેને જ ફિલોસોફિ કહી શકાય. ધર્મ (religion) માં શ્રદ્ધા (faith)નો અંશ વિશેષ હોય છે તેમ ફિલોસોફિમાં હોતું નથી, પરંતુ જૈન દર્શન તત્ત્વજ્ઞાનથી ભરપૂર છે, તર્કપર બંધાયેલ છે, જૈન ધર્મ એ જૂદો જ વિષય છે અને પ્રાકૃત વ્યક્તિના શુદ્ધાચરણ માટે વિકસ્વર કરેલું તેનું સ્વરૂપ છે. તત્ત્વજ્ઞાનના ભંડાર તરીકે તેના સંબંધમાં અથવા બીજા કોઈ દર્શનના સંબંધમાં તર્ક-વિચાર-ન્યાયને સારી રીતે અવકાશ આપવો.

આ પરીક્ષા બતાવવા માટે સ્વરૂપજ્ઞાન પ્રાપ્ત કરવાની જરૂર પડે છે અને તેને માટે ગુરૂની જરૂર પડે છે. એ ગુરૂ જો શુદ્ધ હોય તો તે શુદ્ધ તત્ત્વજ્ઞાન બતાવે છે, શુદ્ધ સ્વરૂપજ્ઞાન બતાવે છે અને તે પ્રાપ્ત કરવા માટે કેટલાક વર્તનધર્મો પણ બતાવે છે. એ વર્તનધર્મો સાધ્ય નથી પણ સાધન છે. સાધન ગમે તેવાં પ્રબળ

કોટવાળ જ હુંટારા થઈ પડે તેમ થયું. લોકોની પુણ્યલક્ષ્મી વધારવાને બદલે સંસારમાં રખડાવી પાપપંક વધારનારા થયા. આ મહા ભુલમ થયો છે. અમારો પોકાર કોઈ સાંભળતું નથી, અમારે ફરી-આદ કોની પાસે કરવી? ન્યારે વાડ જ ચીલડાં ગળવાં માંડે ત્યારે બચાવ ક્યાંથી થાય? હે કોટવાળો! તમે તમારી ફરજ સમજો, આંખ ઉઘાડો. તમારી જવાબદારી બહુ જબરી છે. જો તમે લોકોને રખડાવશો તો તમારો નિસ્તાર થશે નહિ.

ધર્માધ્યક્ષોની ફરજ આ જમાનામાં ખાસ વધારે છે તે સ્પષ્ટ હકીકત છે. પાશ્ચાત્ય વિચારોનો ધોધબંધ પ્રવાહ, કેમ્બ્રિજ વિગેરે નવીન તત્ત્વજ્ઞોના સ્થૂળ તત્ત્વવાદ (Materialism) ના ઉલ્લેખો, મીલ વિગેરે અર્થશાસ્ત્રીઓના સ્વતંત્ર લેખો, પૂર્વના દૃઢ સંસ્કારોનો થતો વિષમ સંગમ અને આબુબાબુની હવાને અંગે મહાન્ ફેરફાર લક્ષ્યમાં રાખી હાલ શું જોઈએ છીએ તેનો અભ્યાસ કરવો, તેનું ચિંતવન કરવું અને સ્વશક્તિ અનુસાર તેને પૂરા પાડવા યત્ન કરવો એ પ્રત્યેક ધર્માધ્યક્ષની ખાસ ફરજ છે. ખાસ કરીને શક્તિનો નકામો વ્યય, વિતંડાવાદ અને કલહ કુસંપ દૂર કરી સત્તત્ત્વબદ્ધ થઈ શાસનને જાળવી રાખવા પ્રયાસ કરવાની અત્યારે બહુ જરૂર છે. આ સર્વ કાર્ય તેમનું છે, તેઓએ કરવાનું છે, તેને બદલે ઉલટો પ્રયાસ કરી મુનિસુંદરસૂરિએ અત્ર આપેલા ઉપનામને સાર્થક કરે તો લવિષ્યમાં બહુ શોચ કરવાનો સમય આવે તેમ છે એ ચોક્કસ સમજવું. કેમ્બ્રિજ અને હેગલનો સ્થૂળવાદ બહુ આકર્ષક છે અને તેમાં છેલ્લા ફિલોસોફર હર્બર્ટ સ્પેન્સરે બહુ વધારો કર્યો છે. એ પશ્ચિમની ફિલોસોફી કોલેજમાં શીખવાય છે અને નવીન પ્રજા તેનો સારી રીતે અભ્યાસ કરે છે. એ નવીન ફિલોસોફિમાં પુદ્ગળ (matter) ને બહુ પ્રાધાન્ય આપવામાં આવ્યું છે. ખાસ ખૂબિની હકીકત એ છે કે જૈન તત્ત્વજ્ઞાનને જો આ નવીન ફિલોસોફિના પ્રકાશ સાથે મેળવીને સમજાવવામાં આવે તો સર્વ હકીકત બહુ બંધબેસતી આવી જાય તેમ છે. પ્રો. હર્મન જેકોબિ જેઓએ જૈન તત્ત્વજ્ઞાનનો બહુ સારો અભ્યાસ કર્યો છે તે જણાવે છે કે કેન્ટની ફિલોસોફિના બહુ તત્ત્વો જૈન તત્ત્વજ્ઞાનને મળતા છે. અલબત્ત !

આત્મવાદ, આત્મકર્મ સંબંધ, આત્માનો વિકાસક્રમ વિગેરે ભાવો જૈન તત્ત્વજ્ઞાનમાં સવિશેષ છે, અને પુદ્ગળનું જે અદ્ભુત સ્વરૂપ બાંધ્યું છે તે નવીન ક્ષિત્તોસોદ્ધરોને પણ વિચાર કરવા યોગ્ય જણાયું છે. આ સર્વનું સંમેલન કરી બન્નેમાં તફાવત અને જૈન તત્ત્વજ્ઞાનમાં વિશેષતા શી છે અને તે કેવી રીતે સિદ્ધ કરી શકાય છે તે નવીન પદ્ધતિ અનુસાર સમજાવવાની ભારે ફરજ ગુરૂને માથે છે અને તે થઇ શકે તેમ છે. આ સ્થિતિ સમજાય અને તેનો પ્રતિકાર થાય તો મુનિસુંદરસૂરિના શબ્દોનો કાંઇક બદલો વળે તેમ છે.

અંતઃકરણની ઊંડી લાગણીથી નીકળેલા આ વિચારો સર્વને આદરણીય છે. સાધુઓનો ઉદ્દેશ જીવનની ઉન્નતિ કરવાનો હોય તો તેમણે મુનિસુંદરસૂરિ તરફ સત્ય કહેવા માટે આંખ ચઢાવવી નહિ, પણ માર્ગ સરળ અને ચોખ્ખો કરવો. યતિ, ગોરજ કે શ્રીપૂજ્યોએ પટિયા પાડવા નહિ, અયોઆચરણ કરવું નહિ, પોતાને માટે આરંભ કરવો નહિ અને ઇંદ્રિયોના વિષયોમાં આસક્ત થવું નહિ. આ કડવો ઘુંટડો છે, પણ સંસારરોગ મટાડવાનો રામબાણ ઉપાય છે, શુદ્ધ-ખપી જીવને ઉપયોગી છે અને સૂરિમહારાજનો પ્રયાસ તેને માટે જ છે. આ શ્લોક જે આશયથી સૂરિમહારાજે લખ્યો છે તે જ આશય ધ્યાનમાં રાખવાની જરૂર છે. એમણે અંતઃકરણની ઊંડી લાગણીથી ખરોખરા ઉદ્દગારો બહાર પાડ્યા છે, એ બહુ જ મનન કરવા યોગ્ય છે.

આ શ્લોકમાં ‘લુંટારા’ શબ્દથી વેષવિરંબક એટલે સાધુનું નામ અને વેશ ધારણ કરી દુશ્ચરિત્ર સેવનારા અને કુમાર્ગ પ્રવર્તાવનારા મહા સંસારરસિક કુગુરૂ તેમ જ ધર્મને નામે પાપાચરણમાં પ્રવર્તનાર શ્રીપૂજ્ય, યતિ, ગોરજ વિગેરે સમજવા. ૧૭૦.

અશુદ્ધ દેવ ગુરૂ ધર્મ-ભવિષ્યમાં શોચ.

માદસ્યશુદ્ધૈર્ગુરુદેવધર્મૈર્ધિગદ્દિરાગેણ ગુણાનપેક્ષઃ ।

અમુત્ર શોષિષ્યસિ તત્કલે તુ, કુપથ્યમોજીવ મહામયાર્તઃ ॥ ૭ ॥

“ દિષ્ટિરાગથી ગુણની અપેક્ષા વગર તું અશુદ્ધ દેવ ગુરૂ ધર્મ
“ પ્રત્યે હર્ષ બતાવે છે તે માટે તને ધિક્કાર છે ! જેવી રીતે કુપથ્ય

“ સોજન કરનાર મહા પીડા પામીને હેરાન થાય છે તેવી જ
 “ રીતે આવતા ભવમાં તું તે (કુદેવધર્મગુરુસેવક) નું ફળ પામીને
 “ શોચ કરીશ.” ૭.

ઉપનતિ.

ભાવાર્થ—ગુણવાન ગુરુનો આશ્રય કરવાની જરૂર કેટલી છે તે
 આપણે ઉપર જોઈ ગયા છીએ અને એવા ગુરુને જ નમન કરવું એ
 ખાસ કર્તવ્ય છે. એવા ગુરુએ બતાવેલા એકાંત ગુણવાળા દેવને
 તેની જેવા થવા માટે ભાવથી ભજવા અને એવા ગુરુ અને દેવનો
 બતાવેલો ધર્મ આદરવો એ ગુણાપેક્ષીપણું છે. આવી રીતે જે પ્રાણી
 ગુણની અપેક્ષા રાખતો નથી અને માત્ર પૌદ્ગલિક પદાર્થો જેવા
 કે પુત્રપ્રાપ્તિ, ધનપ્રાપ્તિ, અનેક રોગાદિ નાશની આશંસા અને
 મિથ્યાત્વજન્ય દષ્ટિરાગથી ગમે તેવા વિષયી ગુરુને ભણી સંસાર
 વધારનાર અધર્માચરણ કરે છે તે પ્રાણી ભવિષ્યમાં બહુ પસ્તાય છે.
 આ જીવને સંસારરોગ તો થયેલો જ છે તેમાં પાછું કુગુરુના પ્રસં-
 ગથી અયોગ્ય આચરણરૂપ કુપથ્ય સોજન પોતે કરે છે અને ગુરુનાં
 અયોગ્ય આચરણને પુષ્ટિ આપતો જાય છે એટલે રોગ વધતો
 જાય છે અને ગુરુસેવાનો હેતુ જે સંસાર ઘટાડવાનો છે તે નાશ
 પામતો જાય છે.

સુખ્ય મુદ્દે ગુરુમહારાજની જોગવાઈ બરાબર થવાની જરૂર
 છે, પછી દેવ અને ધર્મ તો તેમના ઉપદેશથી નિયમસર શુદ્ધ જ
 મળતા જશે. જેઓ આ બાબતમાં ગફલતી રાખી તપાસ કરતા
 નથી તેઓ આ ભવમાં પણ કેટલીક વાર પસ્તાય છે. હિંદુસ્થાનમાં
 ધર્મને નામે ગોસાંઘિઓ, મહંત, કાજી, આગાખાન, શ્રીપૂજ્યો તથા
 ગોરજીઓ શાં શાં કામો કરે છે તે અવલોકન કરનારના જેવા
 સમજવામાં આવી જાય તેમ છે. અજળ છે કે અવિવેકી અવિચારી
 પ્રેમલા અનુયાયીઓ અને ભગતો તે બાબતમાં આંખ ઉઘાડવાની
 પણ દરકાર કરતા નથી! ૧૭૧.

અશુદ્ધ ગુરુ મોક્ષ આપે નહિ. દૃષ્ટાંત.

નામ્નં સુસિક્તોઽપિ દદાતિ નિમ્બકઃ, પુષ્ટા રસૈર્વન્ધ્યગવી પયો ન ચ ।
 દુઃસ્યો નૃપો નૈવ સુસેવિતઃ શ્રિયં, ધર્મં શિવં વા કુગૃર્ન સંશ્રિતઃ ॥૮॥

“ સારી રીતે સીંચેલો લીંબડો કેરી કદિ આપતો નથી; (શેરડી, ઘી, તેલ વિગેરે) રસો ખવરાવીને પુષ્ટ કરેલી વંધ્યા ગાય “ દૂધ દેતી નથી; (રાજ્યભ્રષ્ટતા જેવા) ખરાબ સંભોગોમાં આવેલા “ રાજાની સારી રીતે સેવા કરી હોય તો પણ તે લક્ષ્મી આપી “ ન્યાય કરતો નથી; તેવી જ રીતે કુશુરનો આશ્રય કરવાથી તે શુદ્ધ “ ધર્મ અને મોક્ષ આપી અપાવી શકતા નથી. ” ૮ ઇદ્રવંશ.

ભાવાર્થ—પાંચમા શ્લોકમાં બતાવેલી હકીકતપર અત્ર દષ્ટાંતો છે. અર્થ સ્પષ્ટ છે. ૧૭૨.

તાત્ત્વિક હિત કરનાર વસ્તુ.

કુલં ન જાતિઃ પિતરૌ' ગણો વા, વિદ્યા ચ બન્ધુઃ સ્વગૃર્ધનં વા ।
હિતાય જન્તોર્ન પરં ચ કિશ્ચિદ્, કિન્ત્વાદ્વતાઃ સદ્ગુરુદેવધર્માઃ ॥ ૯ ॥

“ કુળ, જાતિ, માબાપ, મહાજન, વિદ્યા, સગાં સંબંધીઓ, “ કુળગુરૂ અથવા પૈસા કે બીજી કોઈ પણ વસ્તુ આ પ્રાણીના “ હિતને માટે થતી નથી; પરંતુ આદરેલા (આરાધન કરેલા) શુદ્ધ “ દેવ, ગુરૂ અને ધર્મ જ (હિત કરનારા થાય છે). ” ૯. હપજાતિ.

ભાવાર્થ—જિજ્ઞા કુટુંબમાં કે ઉત્તમ જાતિમાં જન્મ થયો હોય અથવા બહુ વિદ્યા ભણ્યો હોય અથવા બહુ ધનપ્રાપ્તિ થઈ હોય કે કરી હોય તેથી આ જીવનું કાંઈ હિત થતું નથી. પૂર્વે મમત્વ-મોચનના ચારે અધિકારમાં આપણે જોઈ ગયા છીએ કે પુત્ર, કલત્ર, ધનાદિ વસ્તુઓ તો જેમ જેમ વધારે પ્રમાણમાં મળે છે તેમ તેમ સંસારબંધન વધારનારી થાય છે, પણ ભવચક્રનો એક પણ આરો ઓછો કરનારી થતી નથી. અનાદિ કાળથી રાગમાં રાચેલો રંક જીવ નવીન કાંઈ કરતો નથી અને ધન, સ્ત્રી, વૈભવ કે વિદ્યાના મદમાં કે મોહમાં મસ્ત રહી મહા દુઃખપરંપરા પ્રાપ્ત કરે છે.

દુઃખપરંપરાથી હૃમેશાંને માટે બચવું હોય તો શાસ્ત્રકાર તેનો એક ઉપાય બતાવે છે અને તે એ છે કે શુદ્ધ ગુરૂનો આશ્રય કરવો અને પછી તેમના બતાવેલ દેવની સેવા કરવી અને તેમના બતાવેલા ધર્મોનું પાલન કરવું. આ રીતે જે પ્રાણી વર્તે છે તે પૂર્વ પાપનો નાશ કરી મહા સુખસાધન પામી છેવટે સર્વ દુઃખનો અત્યંતાભાવ કરે છે.

આ શ્લોકમાં અને અન્યત્ર પણ દેવ શબ્દની પહેલાં ગુરુ શબ્દ મૂક્યો છે એ સૂચક છે. અગાઉ જણાવ્યું તેમ ‘દેવ’ને બતાવનાર પણ ગુરુમહારાજ હોવાથી શિષ્યવૃત્તિની અપેક્ષાએ ‘ગુરુ’ની દેવ કરતાં પણ મુખ્યતા બતાવી છે, જો કે ‘દેવ’ તો ગુરુ અને શિષ્ય બન્નેને એક સરખી રીતે આરાધ્ય છે. ૧૭૩.

ધર્મમાં જોડે તે જ ખરાં માળાપ.

માતા પિતા સ્વઃ સુગુરુશ્ચ તત્ત્વાત્પ્રબોધ્ય યો યોજતિ શુદ્ધધર્મે ।
ન તત્સમોઽરિઃ ક્ષિપતે ભવાન્ધૌ, યો ધર્મવિન્નાદિકૃતેશ્ચ જીવમ્ ॥૧૦॥

“ જે ધર્મનો યોધ આપીને શુદ્ધ ધર્મમાં જોડે તે જ તત્ત્વથી
“ ખરેખરાં માળાપ, તે જ ખરેખરાં યોતાના હિતસ્વી અને તે જ
“ સુગુરુ સમજવા. જે આ જીવને સુકૃત્ય અથવા ધર્મના ત્રિષયમાં
“ અંતરાય કરીને સંસારસમુદ્રમાં ફેંકી દે છે તેના સરખો કોઈ
“ દુશ્મન નથી. ૧૦.

ઉપભત્તિ.

ભાવાર્થ-પાતીતિ પિતા જે પાળે તે પિતા. ત્યારે નરક નિગોદનાં મહા દુઃખોથી જે ઉગારે તેને જ ખરેખરા પિતા કહી શકાય. તેમ જ ‘દુઃખથી તારે તે માતા’ અને યોતાના પણ તે જ કહેવાય કે જેઓ આપણું પરિણામે સાફ થવાની આશા રાખે અને તેને લગતી યોજનાઓ કરી આપે. ગુરુ મહારાજ પણ તે જ કહેવાય કે જેઓ શુદ્ધ ધર્મમાં જોડે. ધર્મના પ્રતાપથી દુઃખનો નાશ થાય છે. આનાથી ઉલટું જેઓ ધર્મમાં અંતરાય કરે છે તેના સમાન કોઈ દુશ્મન નથી. આ ભાવ સ્પષ્ટ છે.

ઉપદેશમાળામાં આ જ ભાવ બીજા રૂપમાં કહ્યો છે. ત્યાં કહે છે કે “માતાપિતા બાળકપર જે ઉપકાર કરે છે તે અનહદ છે અને તે એટલો બધો છે કે કરોડો વર્ષો સુધી એકાગ્ર ચિત્તે તેમની સેવા કરવાથી પણ તેનો બદલો વાળી શકાતો નથી. તે બદલો વાળવાનો ઉપાય એક જ છે અને તે એ છે કે માળાપને ધર્મનો યોધ જો પુત્રથી થાય તો બદલો વળે.”

સંસારપરથી ઉદ્વિગ્ન ચિત્તવાળા વૈરાગ્યરસિક જીવને જ્યારે આત્મિક ઉન્નતિ કરવાની ઇચ્છા થાય છે ત્યારે સ્વાભાવિક રીતે સર્વ

ઉન્નત કરવાની ઇચ્છા પણ પ્રબળ થાય છે અને તેવે પ્રસંગે સંસારની અસારતા જોઈ તેનાથી જરા અળગા રહેવાના પ્રયત્ન વખતે માળાપ કે સગાંસોહી આડાં આવે છે તેને સૂરિમહારાજ દુશ્મનના વર્ગમાં મૂકે છે અને તેમની અવજ્ઞા કરી સરસ્વતીચંદ્રની જેમ લોકચક્ષુ માટે પિતૃચક્ષુનો ભોગ આપવામાં કાંઈ પણ અડચણ નથી, પણ મહાન્ લાભ છે, એ વિચારને તેઓ પુષ્ટિ આપે છે. એક નાના વાક્યમાં આવા ગંભીર પ્રશ્નનો સૂરિમહારાજે ખુલાસો કર્યો છે, જે જોઈએ તેટલો સ્પષ્ટ અને વિચારવા લાયક છે. ૧૭૪.

સંપત્તિનાં કારણા.

દાક્ષિણ્યલજ્ઞે ગુરુદેવપૂજા, પિત્રાદિમક્તિઃ સુકૃતામિલાષઃ ।

પરોપકારવ્યવહારશુદ્ધી, નૃણામિહામુત્ર ચ સંપદે સ્યુઃ ॥ ૧૧ ॥

“દાક્ષિણ્ય, લક્ષ્મણપણું, ગુરૂ અને દેવની પૂજા, માળાપ “વિગેરે વડીલ તરફ ભક્તિ, સારાં કાર્યો કરવાની અભિલાષા, પરો-
“પકાર અને વ્યવહારશુદ્ધિ મનુષ્યને આ ભવમાં અને પરભવમાં
“સંપત્તિ આપે છે.” ૧૧.

ઉપભતિ.

ભાવાર્થ-૧-દાક્ષિણ્ય-એટલે મનની મોટાઈથી સામા માણસને પણ અનુકૂળ થઈ જવાની મનની સરળતા. દાક્ષિણ્યમાં સ્વતંત્રતાનો નાશ થતો નથી, પણ તેના કરતાં મહાન્ સદ્ગુણ જે સરળતાનો છે તે પ્રાપ્ત થાય છે. શ્રાવકના ગુણોમાં ‘દાક્ષિણ્ય’ને એક ગુણ કહેવામાં આવ્યો છે અને તેની વ્યાખ્યા કરતાં તેનું શુભ માર્ગે વ્યવસ્થાપન અત્ર સ્પષ્ટ બતાવ્યું છે.

૨-લક્ષ્મણપણું-આ ગુણથી નકામી સ્વતંત્રતાનો નાશ થાય છે અને વિનય સચવાય છે. ખાસ કરીને સ્ત્રીઓમાં આ ગુણ ભૂષણરૂપ ગણાય છે અને પાપકાર્યમાં પ્રતિબંધ કરનાર તરીકે સ્ત્રી પુરૂષ બન્નેને અતિશય લાભ આપનાર છે.

૩-ગુરુદેવપૂજા-દ્રવ્ય અને ભાવથી અવલંબનની જરૂરીઆત સર્વ જીવને બહુ રહે છે. ગુરૂનાં વચન પ્રમાણે વર્તન કરવું એ પણ પૂજા છે અને ભાવના માટે હૃદયસમક્ષ અને ચક્ષુસમક્ષ ભાવ-

મય અને સ્થૂળ સાકાર વૃત્તિએ નિરાકાર પદ પામવામાટે તે ગુણ પ્રાપ્ત કરેલા ભગવાનનું ધ્યાન કરવું-અર્ચન કરવું એ બહુ ઉપયોગી છે, ખાસ જરૂરનું છે, મહા લાભ કરનાર છે.

૪-પિત્રાદિ ભક્તિ-ધર્મકાર્યમાં અગવડ ન આવે તે ધ્યાનમાં રાખી પિતામાતા વિગેરેની અનન્ય ચિત્તે ભક્તિ કરવી, તેઓને સંતોષ આપવો એ દરેક સુપુત્રની ફરજ છે. આદિ શબ્દથી દરેક વડિલ સમજવા.

૫-સુકૃતાભિલાષ-સારાં કાર્યો કરવાં, વારંવાર કરવાં અને તેનું ચિંતવન કર્યાં કરવું. કાર્યક્રમ એ છે કે પ્રથમ વિચાર અને પછી આચાર. શુભ સંસ્કાર જગાડવા માટે સારા વિચારોની જરૂર છે. સારાં કૃત્યોના વિચાર પછી સારાં કૃત્યો થાય છે એ સંશય વગરની વાત છે. સંજોગ પ્રતિકૂળ હોય તો કદાચ અમલમાં તુરત ન મૂકી શકાય, તો પણ વિચાર કર્યો હોય તો અનુકૂળતાએ શુભ કાર્યો થઈ શકે છે. વિચારથી સંસ્કાર બંધાય છે અને કાંઈ નહિ તો છેવટે આવતા ભવમાં પણ તે સંસ્કાર જાગ્રત થાય છે; તેટલા માટે મોળો વિચાર કદિ કરવો નહિ અને શુભ કાર્યોની ભાવના નિરંતર રાખવી. આથી અનેક પ્રકારના લાભ થાય છે, નકામી કુથળી ઓછી થાય છે અને મન શુભ માર્ગે ચઢતાં શીખે છે.

૬-પરોપકાર-આત્મભોગ વગરનું જીવન નથી, એટલે કે સ્વમાં સંતોષ માની, શરીર પંપાળી, પુત્રને રમાડી, સ્ત્રીને શોભાવી તીભેરીઓ ભરવી એમાં કાંઈ સાર નથી. પોતાની લક્ષ્મી, જ્ઞાન કે શક્તિનો લાભ કોમ, દેશ કે જનસમૂહના હિત માટે કરવો એ જ કર્તવ્ય છે.

૭-વ્યવહારશુદ્ધિ-શ્રાદ્ધરત્નના ગુણ પ્રાપ્ત કર્યા પહેલાં માર્ગાનુસારીના ગુણોમાં જ આ ગુણ પ્રથમ પંક્તિ ધરાવે છે. શ્રાવકરત્ન તો શુદ્ધ વ્યવહારવાળો જ હોય એ વિવાદ વગરની હકીકત છે.

ઉપર લખેલી સાત બાબતો ઉપર ખાસ ચિત્ત આપવું જોઈએ. એ દરેક બાબત ઉપર એકેક મોટો લેખ લખાય તેવું છે, પણ ગ્રંથ-ગૌરવના ભયથી અત્ર સામાન્ય સ્વરૂપનો નિર્દેશ કર્યો છે. એ સર્વે શુભ વિચાર અને શુભ વર્તન છે અને તેના નિમિત્તભૂત પણ છે. શુભ વિચાર અને વર્તનથી શુભ કર્મબંધ થાય છે અને જેવો બંધ

તેવો ઉદય થાય છે, તેથી તેવડે આ ભવમાં અને પરભવમાં માન-સિક અને શારીરિક આનંદ પ્રાપ્ત થાય છે. ઉપર લખેલા સાત સદ્ગુણોમાંથી કોઈ પણ સદ્ગુણ મહા લાભનું કારણ છે, પરંતુ સાધ્ય દષ્ટિવાન્ પુરૂષ જ્યારે ચીવટ રાખી તેમાંથી બે ચારને અથવા સાતેને આદરે અને અનુસરે ત્યારે તો તેનાં કૃણ વખતે મનમાં ભારે આનંદ થાય તે શક વગરની વાત છે, પણ તે કાર્યો કરતાં જ આનંદ થાય છે. તે વખતે મનમાં જાણે એમ જ લાગે છે કે હું એક મહાન્ કાર્ય કરું છું, એક મહાન્ ફરજ બજાવું છું.

અત્ર પ્રસ્તુત વિષય ગુરૂદેવપૂજનો છે. તેમના તરફ ભક્તિ-ભાવથી સંપત્તિ મળે છે તે બતાવવા સાડ તેના સહચારી સદ્ગુણો અથવા ક્રિયાઓ પ્રસંગે બતાવી છે. ૧૭૫.

વિપત્તિનાં કારણો.

જિનેશ્વમક્તિર્યમિનામવજ્ઞા, કર્મસ્વનૌચિત્યમધર્મસઙ્ગઃ ।

પિત્રાદ્યુપેક્ષા પરવચ્ચનં ચ, સ્વજન્તિ પુંસાં વિપદઃ સમન્તાત્ ॥ ૧૨ ॥

“ જિનેશ્વર ભગવંત તરફ અભક્તિ (આશાતના), સાધુઓની “ અવગણના, આપારાદિમાં અનુચિત પ્રવૃત્તિ, અધર્મીનો સંગ, “ માબાપ વિગેરેની સેવા કરવામાં ઉપેક્ષા (બેદરકારી) અને પરવચન “ (ખીજાને ઠગવું તે) — આ સર્વ પ્રાણીને માટે ચોતરફથી આપદાઓ “ ઉત્પન્ન કરે છે.” ૧૨.

ઉપનતિ.

ભાવાર્થ-૧-જિનેશ્વભક્તિ-રાગદ્વેષરહિત, કર્મને હુણનાર, દ્વાદશ ગુણાલંકૃત શ્રી જિનેશ્વર મહારાજ તરફ અભક્તિ, તેઓનાં વચન તરફ બેદરકારી, તેની અરૂચિ, તેઓના સાકાર સ્વરૂપનું વિગોપન, તેનો ખીજા કોઈ પણ રીતે અનાદર, તેઓ તરફ અપ્રીતિ અને અવિનય.

૨-ગુરૂની અવજ્ઞા-ગુરૂ મહારાજ શુદ્ધ માર્ગ બતાવનાર છે. તેઓ કેટલું ઉપયોગી કાર્ય બજાવે છે તે આ અધિકારમાં શરૂઆતથી જોતા આવીએ છીએ. તેઓનો વિનય રાખવો, તેઓ તરફ ગેરવર્તણૂક ચલાવવી નહિ, તેઓ સાથે કલહમાં ઉતરવું નહિ અને તેઓ તરફ કોઈ રીતે તિરસ્કાર બતાવવો નહિ એટલું જ નહિ પણ તેઓનું વચન માન્ય કરવું. એથી ઉલટું કરનાર ગુરૂદ્રોહી છે, આત્મ અવનતિ કરનારો છે, પતિત છે.

૩-કર્મમાં અનૌચિત્ય-પોતાને યોગ્ય વ્યાપારમાં અનુચિત આચરણ કરવું તે. આમાં બે પ્રકારના ભાવ છે: એક તો વ્યાપારમાં અનીતિ, અશુદ્ધ વ્યવહાર, અપ્રમાણિક આચરણ અને ભાષણ. બીજું પોતાની ફરજથી વિરુદ્ધ વર્તન, પરદારાગમન, સદ્ગો, ઘૂત વિગેરે દુર્ગુણોનો અત્ર સમાવેશ થાય છે.

૪-અધર્મસંગ-ધર્મ નામને યોગ્ય ધર્મની પરીક્ષા કરી તેને અનુસરવું એ ધર્મસંગ. એથી ઉલટી રીતે પરીક્ષા યોગ્ય રીતે ન કરતાં ‘સ્વધર્મમાં મરણ સારું’ એ સૂત્રને અનુસરવું એ અધર્મસંગ-અથવા નિયમ વગરના મૂર્ખ માણસોની સોબત કરવી એ પણ અધર્મસંગ જ છે. સોબતથી બહુ તાત્કાલિક અસર થાય છે અને તેથી સત્સંગની જરૂરીઆત વારંવાર બતાવેલી છે. દુર્જનનો સંગ કરવાથી અનેક અગવડો આવે છે.

૫-પિતા વિગેરે તરફ બેદરકારી-પુત્રધર્મનો આથી નાશ થાય છે, મહા મુશ્કેલી ઊભી થાય છે અને ઘણું કરીને તુરતમાં દુઃખપરંપરા પ્રાપ્ત થાય છે.

૬-પરવંચન-રપટ છે. કાયદામાં પણ એ ફોજદારી ગુન્હો છે (Cheating).

ઉપર લખેલી છ બાબતો સર્વ પ્રકારની આપત્તિઓ ઉત્પન્ન કરે છે. કેટલીક વખત અમુક પાપનો ઉદય અમુક કાર્ય સાથે મેળવી શકાતો નથી, કારણકે આપણને તેવું જ્ઞાન નથી; પણ કારણ વગર કાર્ય થતું નથી અને મનની અનેક વ્યથા અને શરીરપર ગંભીર વ્યાધિઓ થાય છે તે સર્વ અમુક કારણને લઈને જ થવી જોઈએ અને તેનો મુખ્ય ભાગ અત્ર આપવામાં આવ્યો છે.

આ શ્લોકને અગિયારમા શ્લોક સાથે સરખાવી તેનો ભાવ સમજવાનો છે. અગિયારમા શ્લોકમાં સંપત્તિનાં કારણો બતાવ્યાં છે, આમાં વિપત્તિનાં કારણો બતાવ્યાં છે. સંપત્તિનાં કારણો સેવવા કરતાં વિપત્તિનાં કારણો તજવાની વધારે આવશ્યકતા છે, તેથી અગિયારમા શ્લોક કરતાં આ શ્લોકમાં કહેલ ભાવ વધારે મનન કરવા યોગ્ય છે. જિનેશ્વર તરફ અભક્તિ અને ગુરૂની અવજ્ઞા એ બન્ને ધર્મની પણ અયોગ્યતા બતાવે છે, વ્યાપારાદિમાં અનુચિત આચરણ ને

અધર્મીનો સંગ-આ એ ધર્મબ્રહ્મપણું સૂચવે છે અને માતા પિતાની ઉપેક્ષા તથા પરને ઠગવાપણાની બુદ્ધિ એ વ્યવહારથી પણ વિમુખતા સૂચવે છે. આ છ દોષવાળાને પગલે પગલે વિપત્તિ થવી જ જોઈએ. તે છતાં કદિ કોઈ વખત સારો જાય તો તે કાંઈક પૂર્વનો જ પુણ્યોદય સમજવો. આવા રૂઢોકો ખાલી વાંચી જવાથી વિશેષ લાભ કરતા નથી. માટે આ ગ્રંથમાં અગાઉ કહેવામાં આવ્યું છે તેમ વારંવાર તેનું મનન કરવું અને પોતાનો અનુભવ લાગુ પાડી વારંવાર પુનરાવર્તન કર્યા કરવું. ૧૭૬.

પરભવમાં સુખ મેળવવા માટે પુણ્યધન.

મત્તયૈવ નાર્ચસિ જિનં સુગુરોશ્ચ ધર્મ,
નાકર્ણયસ્યવિરતં વિરતીર્ન ઘત્સે ।

સાર્થ નિરર્થમપિ ચ પ્રચિનોપ્યધાનિ,

મૂલ્યેન કેન તદ્દમુત્ર સમીહસે શ્મૃા ॥ ૧૩ ॥

“ હે ભાઈ ! તું ભક્તિથી શ્રી જિનેશ્વર ભગવાનની પૂજા કરતો નથી; તેમ જ સારા ગુરૂ મહારાજની સેવા કરતો નથી; નિરંતર ધર્મ સાંભળતો નથી; વિરતિ (પાપથી પાછા હટવું-મત પચ્ચ-ખખાણ કરવાં તે)ને તો ધારણ પણ કરતો નથી; વળી પ્રયોજને કે વિના પ્રયોજને પાપને પુષ્ટિ આવે છે; ત્યારે તું શું કિમતે આવતા “ ભવમાં સુખ મેળવવાની ઇચ્છા રાખે છે ? ” ૧૩. વસંતતિલકા.

ભાવાર્થ-હે ભાઈ ! પ્રભુની પૂજા કરતો નથી, વળી તું સુગુરૂની સેવા તેમ જ તેમના પાસેથી ધર્મનું શ્રવણ કરતો નથી; ઉપરાંત એક દિવસ પણ ત્યાગવૃત્તિ કરતો નથી; ઇન્દ્રિયના વિષયો ભોગવવામાં અહર્નિશ આસક્ત રહે છે; કાંઈ પણ પ્રસંગ આવ્યો કે પાપકાર્ય કરવા મંડી પડે છે; પુત્રનાં લગ્ન કે વ્યવહારના કોઈ પણ ખૂદાનાનો ભોગ મળતાં હિંસા, ક્રોધ, અભિમાન કરવા મંડી જાય છે અને તેવો જરૂરનો પ્રસંગ આવે ત્યારે તને ધર્મનું લક્ષ્ય પણ રહેતું નથી. વળી પ્રસંગ વગર પણ અનર્થદંડથી દંડાય છે, નાટક જોવાં, સર્કસ જોવાં, હવેલીઓ જોઈ તેનાં વખાણ કરવાં, રાજકથા તથા લડાઈની વાતો કર્યા કરવી વિગેરે કરી નકામી પાપરાશિ વહોરી લે છે.

આવી રીતે શુદ્ધ દેવ ગુરૂ ધર્મનું આરાધન કરતો નથી, ઇન્દ્રિય-
હમન કરતો નથી અને કારણે અકારણે મહાપાપોનો સંચય કરે છે.
સર્વ પ્રાણીઓ સુખ ઇચ્છે છે અને તેમાં પણ વર્તમાનમાં સુખ
હોય કે ન હોય પણ સુખ મેળવવાની ઇચ્છા તો સર્વને રહે છે.
પણ હે ભાઈ ! સુખ તો કરીઆણું છે, એને ખરીદ કરવા માટે
પુણ્યધનની જરૂર પડે છે. તે તો તું અત્રે હારી જાય છે, ઉલટો
તેને બદલે પાપરૂપ કચરો એકઠો કરે છે. ત્યારે તું સુખ શાવડે
મેળવવાની ઇચ્છા રાખે છે? સુખ કાંઈ ધર્મ કર્યા સિવાય મફત
મળી શકવાનું નથી. માટે કોઈ પણ કાર્ય કરતી વખતે એટલો
વિચાર અવશ્ય કરજે કે શુભ કાર્ય કર્યાથી આવતા ભવમાં સુખ
પ્રાપ્ત થાય છે અને અશુભ કાર્ય કર્યાથી દુઃખ પ્રાપ્ત થાય છે. વળી
નકામાં પાપકર્મ સેવવાથી તો આ જીવને કદિ પણ સુખ પ્રાપ્ત થતું
નથી. આટલી સમજણ રાખવાથી અને તેને પ્રવૃત્તિમાં મૂકવાથી
તારી કેટલીક બાબત પાંસરી થઈ જશે.

ધર્મશ્રવણની જરૂરીઆત બહુ જ છે. અગાઉ જણાવ્યું તેમ
વિચાર વગર વર્તન થતું નથી, પણ વિચાર શુભ આવવા માટે શાસ્ત્ર-
શ્રવણની બહુ અગત્ય છે. શ્રવણ ઉપરથી મનનની પણ તેટલી જ
જરૂર છે.

આ શ્લોક બહુ ઉપયોગી છે. મોક્ષ પ્રાપ્ત કરવાની ઇચ્છાવાળાએ
શરૂઆતમાં નીચેના નિયમોને અનુસરવું જોઈએ એમ આ શ્લોક-
માંથી ભાવાર્થ તરીકે સ્ફુટ પ્રાપ્ત થાય છે.

૧. ભક્તિપૂર્વક પ્રભુનું પૂજન કરવું.
૨. ધર્મશ્રવણ નિરંતર સદ્ગુરૂ પાસેથી કરવું.
૩. સ્થૂળ વિષયોથી દૂર રહી તેના બનતી રીતે ત્યાગ કરવો.
૪. પ્રયોજન હોય કે ન હોય પણ પાપકાર્યમાં જોડાવું નહિ. ૧૭૭.

સુગુરૂ સિંહ, કુગુરૂ શિયાળ.

चतुष्पदैः सिंह इव स्वजात्यैर्मिलन्निमांस्तारयतीह कश्चित् ।

सहैव तैर्मज्जति कोऽपिदुर्गे, शृगालवच्चेत्यमिलन् वरं सः ॥ १४ ॥

“ જેવી રીતે પોતાની જાતિના પ્રાણીઓને મળીને સિંહે તાર્યા

“ હતા, તેવી રીતે કોઈક (સુગુર) પોતાના જાતિભાઈ (ભવ્ય પંચે-
 “ દ્રિય)ને મળીને આ સંસારસમુદ્રથી તારે છે; અને જેવી રીતે
 “ શિયાળ પોતાના જાતિભાઈઓની સાથે ડૂબી મુઓ તેવી રીતે કોઈક
 “ (કુગુર) પોતાની સાથે સર્વને નરકાદિક અનંત સંસારમાં ડૂબાવે
 “ છે. માટે આવા શિયાળ જેવા પુરૂષ તો ન મળ્યા હોય તો જ
 “ સાહે. ” ૧૪.

ઉપેદ્યવશ.

વિવેચન—અત્ર પહેલા અને ચોથા પ્રકારના ગુરૂનું વર્ણન કર્યું છે. પહેલા પ્રકારના ગુરૂ પોતે તરે છે અને આશ્રિતને તારે છે. તેઓ વહાણુ જેવા છે. ચોથા પ્રકારના ગુરૂ પોતે ડૂબે છે અને આશ્રય કરનારને પણ ડૂબાવે છે. એ પથ્થર સમાન કુગુરૂ સમજવા.

આ સંસારમાં રજળતાં જ્યારે કોઈ વખત સુગુરૂનો જોગ થાય છે ત્યારે તેઓ આ જીવને ઉપદેશ આપી, સંસારથી ઉદ્ધિગ્ન ચિત્ત-વાળો કરી છેવટે તેને વૈરાગ્યવાસિત કરી સંસારથી સલામ લેવ-રાવે છે. આવા ગુરૂ સિંહુ સમાન છે. ટીકાકાર તે સંબંધમાં પંચો-પાખ્યાનનું પ્રસિદ્ધ કથાનક કહેતાં જણાવે છે કે “ખહુ ઝાડીથી ભર-પૂર એક મોટું જંગલ હતું, ત્યાં ભયનું કારણ ઉત્પન્ન થવાથી સર્વ વનવાસી પ્રાણીઓએ મળીને સિંહુને રાજાની પદવી આપી; હવે કોઈક કાળે એ જ જંગલમાં મહા દાવાનળ પ્રકટ થયો, ચોતરફ અગ્નિ ફેલાવા લાગી અને બચાવનાં સાધનો અદ્ય થતાં ગયાં. તે વખતે આ મહાન્ પશુરાજે સર્વ પ્રાણીઓને પોતાની સાથે લીધાં અને નદી કાંઠે ગયો. ત્યાં નદીમાં મહા પૂર હતું છતાં પણ સર્વ વનવાસી પ્રાણીઓને પોતાને પુંછડે વળગાડી દીધા અને એક છલંગ મારી સામે પાર સર્વેને પહોંચાડી દીધાં. વળી જ્યારે તે જ જંગલ નવ-પલ્લવિત થયું ત્યારે સર્વને પાછાં ત્યાં લઈ આવ્યો. આવી રીતે મહાન્ મુશ્કેલીમાં પણ તેણે પોતાના જીવનની દરકાર ન કરી, પણ આશ્રિતોને તારવાના મહા પ્રયાસમાં ગમે તેટલો સ્વાત્મભોગ આપવા તૈયારી બતાવી એ સુગુરૂનું લક્ષણ સમજવું. હવે ઉક્ત સિંહુનું ચરિત્ર જોઈને એક શિયાળ પણ નજીકના જંગલનો સ્વામી બન્યો અને તેવો જ પ્રસંગ પ્રાપ્ત થતાં પશુસહિત નદી ઓળંગ-વાનો પ્રયાસ કરવા લાગ્યો. પરંતુ તેનામાં આત્મબળ કે અધિકાર

ન હોવાથી તે પોતે પણ દૂષી ગયો અને આશ્રિતોને પણ દૂષાવી દીધા. આવી રીતે અગીતાર્થ કુશુર પોતે સંસારસમુદ્રમાં ડૂબે છે અને આશ્રિતોને દૂષાવે છે.”

આ સિંહ અને શિયાળના દૃષ્ટાંતથી એક બીજા હકીકત એ પણ સમજાય છે કે જેઓ આત્મભોગ આપવાની તૈયારી બતાવ્યા સિવાય અને અધિકારની પ્રાપ્તિ વગર અધિપતિપણાનું પદ ધારણ કરવા ઇચ્છે છે તે પોતાની જાતને પણ મહા નુકશાન કરે છે.

સૂરિમહારાજ કહે છે કે છેલ્લા પ્રકારના શુર તો ન મળ્યા હોય તોજ સાંરું, તેમને તો ન દીઠાથી જ કલ્યાણ છે. ગમે તેવા કુશુર હોય, સંસારવાસનાયુક્ત હોય છતાં પણ વીરનો વેશ છે એમ ધારી શુભ અવશુભની પરીક્ષા કર્યા વગર ગમે તેને નમસ્કાર કરી શુરપણે આદરનારે આ ટુંકા પણ સૂચક શ્લોકથી ઘણો બોધ લેવાનો છે. શાસ્ત્રકાર એવા દષ્ટિરાગને કે અંધ અનુકરણને ઉત્તેજન આપતા નથી. ૧૭૮.

શુરનો યોગ છતાં પ્રમાદ કરે તે નિર્ભાગી.

पूर्णे तटाके तृषितः सदैव, भृतेऽपि गेहे क्षुधितः स मूढः ।

कल्पद्रुमे सत्यपि ही दरिद्रो, गुर्वादियोगेऽपि हि यः प्रमादी १५

“શુર મહારાજ વિગેરેની બરાબર જોગવાઈ છતાં પણ જે “પ્રાણી પ્રમાદ કરે તે તળાવ પાણીથી ભરેલું છે છતાં પણ તરસ્યો “છે, (ધનધાન્યથી) ઘર ભરપૂર છે છતાં પણ તે મૂર્ખ તો ભૂખ્યો “છે અને પોતાની પાસે કલ્પવૃક્ષ છે તો પણ તે તો દરિદ્રી જ છે.” ૧૫.

હવેનતિ.

ભાવાર્થ—સ્પષ્ટ છે. શુર મહારાજની જોગવાઈ થાય અને તેનાથી દેવ તથા ધર્મ ઓળખાય ત્યાર પછી તે ત્રણે મહાન્ તત્વોનો લાભ લેવા ચૂકવું નહિ. શુદ્ધ દેવ, સુશુર અને તેનો બતાવેલો શુદ્ધ ધર્મ એના ઉપર જરા પણ શંકા વગરની તરણતારણ તરીકે શુદ્ધ શ્રદ્ધા થાય ત્યારે જ આ જીવનો એકડો નોંધાય છે. શ્રદ્ધા વગર જેટલી ક્રિયા કે તપજપધ્યાનાદિ કરવામાં આવે તેનાં મીઠાં મૂકાય છે. એ મીઠાં પણ કિમતી છે પણ તેની આગળ એકડો હોય તો. લાખપર ચડેલું એક મીઠું નવ લાખ વધારે છે પણ સર્વે મીઠાં એકડા

વગરનકામાં છે. એકડો પણ મીઠાં કરવાના અભ્યાસ પછી જ આવડે છે. આ વાત અભ્યાસ શરૂ કરનારાએ ભૂલી જવાની નથી.

અત્ર કહેવાનો હેતુ એ છે કે ગુરૂ મહારાજ વિગેરે યોગ્ય સામગ્રી પ્રાપ્ત થયા છતાં પણ જો આ જીવ શુદ્ધ વર્તન કરતો નથી અને આળસમાં રહે છે, તો પછી તેના જેવો નિર્ભાગી કોઈ સમજવો નહિ. જે જોઈએ તે પ્રાપ્ત કર્યા છતાં પણ તેનો લાભ ન લેવામાં આવે તો બહુ ખોટું કહેવાય. આ શ્લોક અને નીચેના બંને શ્લોકમાં કર્તવ્ય સંબંધી બહુ ઉપયોગી ઉપદેશ આપ્યો છે.

ખાસ વિચારવા યોગ્ય વાત એ છે કે આવો સુંદર મનુષ્ય-ભવ, આર્યક્ષેત્ર, શરીરની અનુકૂળતા, સાધુઓનો યોગ, મનની સ્થિરતા અને બીજી અનેક પ્રકારની સામગ્રીઓનો સદ્ભાવ આ જીવને પ્રાપ્ત થયો છે, છતાં પણ એ પ્રમાદમાં વખત કાઢી નાખશે તો પછી એનો આરો આવવાનો નથી. અનંત ભવ કર્યા પછી પણ આવી અનુકૂળતા પ્રાપ્ત થવી દુર્લભ છે, મુશ્કેલ છે, અશક્ય જેવી છે. ગ્રંથકર્તા કહે છે કે તળાવે જઈને તરસ્યા આવવા જેવું આ થાય છે અને તે હકીકત યથાસ્થિત વસ્તુસ્વરૂપ બતાવે છે. આવા પ્રસંગોનો તો એવો સારી રીતે લાભ લેવો જોઈએ કે પછી આ ભવના ફેરા અને પારફી નોકરી અથવા આશીભાવ નિરંતરને માટે મટી જાય. ૧૭૬.

દેવ ગુરૂ ધર્મ ઉપર અંતરંગ પ્રીતિ વિના જન્મ અસાર છે.

न धर्मचिन्ता गुरुदेवभक्तिर्येषां न वैराग्यलवोऽपि चित्ते ।

तेषां प्रसूक्तेशफलः पशूनामिवोद्भवः स्यादुदरम्मरीणाम् ॥ ૧૬ ॥

“ જે પ્રાણીને ધર્મ સંબંધી ચિંતા, ગુરૂ અને દેવ તરફ ભક્તિ “ અને વૈરાગ્યનો અંશ માત્ર પણ ચિત્તમાં હોય નહિ તેવા પેટભરા- “ ઓનો જન્મ પશુની પેઠે જાણનારીને કલેશ આપનારો જ છે.” ૧૬.

ઉપનતિ.

વિવેચન-મારું કર્તવ્ય શું છે ? મારી જનસમૂહ પ્રત્યે ફરજ શી છે ? હું કોણ છું ? મારી ફરજ બજાવવા માટે મેં આખા કિલસમાં શા શા પ્રયત્ન કર્યા છે ? તેમાં હું કેટલે દરજ્જે ફતોહમંદ થયો છું ? આજના કાર્યમાં નિષ્ફળતા કેટલી મળી ? શા કારણથી મળી ? આજે મૂક્યું છે

અ. ૪૩.

ત્યાંથી આવતી કાલે કેવી રીતે શરૂ કરવું? ફરજ બળવવા-ઉપકાર કરવા માટે આવતી કાલ સવારના જેવો માંગલિક દિવસ એક પણ નથી. આનું નામ શાસ્ત્રકાર ધર્મચિંતા-કર્તાઅપરાયણ વૃત્તિ કહે છે.

આ અધિકારમાં બતાવેલી રીત પ્રમાણે પસંદ કરેલા ગુરૂ મહારાજ અને તેમના બતાવેલા દેવ તથા ધર્મ ઉપર એકાંત શ્રદ્ધા અને લક્ષિત. એ લક્ષિતમાં દેખાવ કે આડંબર નહિ પણ અંતઃકરણની ઊર્મિઓનો ઉત્સાહ. “ચિત્ત પ્રસન્ને રે પૂજન ફળ કહ્યું રે, પૂજા અખંડિત એહ” એ વાક્યમાં બતાવેલા ભાવનું યાથાર્થ્ય-એનું નામ દેવગુરૂલક્ષિત.

આ સંસારના સર્વ પદાર્થ અસ્થિર છે, અદ્ય સમયસ્થાયી છે, પૌદ્ગલિક છે. આ જીવ શુદ્ધ નિરંજન નિર્લેપ છે, અનંત જ્ઞાન દર્શન ચારિત્રરૂપ છે, ઉપાધિસહિત દેખાય છે તે તેની વિભાવ દશા છે, કર્મજન્ય છે. શુદ્ધ દશામાં એ એ સર્વથી રહિત છે. આત્મિક વસ્તુ આદરી પૌદ્ગલિક વસ્તુનો ત્યાગ કરવો, તે બેનો ભેદ પાડી દેવો, તેને બરાબર ઓળખીને પૌદ્ગલિક ભાવ તણ આત્મિક ભાવ આદરવો-એનું નામ વૈરાગ્ય છે.

પ્રત્યેક પ્રાણીએ ધર્મચિંતા, ગુરૂલક્ષિત અને વૈરાગ્યવાસિત હૃદયવાળા થવું જોઈએ. જ્યારે આ ત્રણે ભાવ હૃદયમાં ઊડી જગ્યા લે ત્યારેજ સંસારનો છેડો આવે. જેઓ આ ત્રણ ભાવ હૃદયમાં ધારણ કરતા નથી તેઓ ભલે બહારથી સારો દેખાવ કરનારા હોય, પણ વાસ્તવિક રીતે આ ભવનાં સુખમાં મગ્ન અને તેને પ્રાપ્ત કરવાનાં સાધનો એકઠાં કરનારા અને પેટભરા જ છે, તેઓ જન્મ લઈને પોતાની માને પ્રસવની મહા વેદના અને યૌવનના નાશનું કષ્ટ માત્ર આપે છે, પણ પોતે તો આવા ઉત્તમ મનુષ્યભવની છેવટે અનંત સંસાર વધારી, કર્મકાદવથી ખરડાઈ રખડ્યા કરે છે.

આ શ્લોકપર મનન કરજો. એને ‘લાઈન કલીઅર’ આપીશ નહિ. જરા વિચાર કરજો કે તું કોણ છે? ક્યાં છે? કોના ઘરમાં છે? તાઈ શું છે? તું કોનો છે? આ બધું તોજ્ઞાન શેનું છે? આ સવાલ રાતના સુતી વખત અથવા સવારના ઉઠતી વખત વિચારજો, એથી બહુ લાભ થશે. ૧૮૦.

દેવ સંવાદિ કાર્યમાં દ્રવ્યવ્યય.

ન દેવકાર્યે ન ચ સજ્જકાર્યે, યેષાં ધનં નશ્વરમાશુ તેષામ્ ।

તદર્જનાર્થૈર્વૃજિનૈર્મવાન્ધૌ, પતિષ્યતાં કિં ત્વલમ્બનં સ્યાત્ ॥ ૧૭ ॥

“ધન-પૈસા એકદમ નાશવંત છે. આવા પૈસા જેની પાસે
“હોય છે તેઓ જે તેને દેવકાર્યમાં અથવા સંઘકાર્યમાં વાપરતા નથી
“તો તેઓને સદરહુ દ્રવ્ય મેળવવા માટે કરેલાં પાપોથી સંસાર-
“સમુદ્રમાં પડતાં આધાર કોનો થશે?” ૧૭. ઉપનતિ.

વિવેચન-પૈસાં મેળવવા માટે પ્રાણી કેવાં કેવાં કાર્યો કરે છે તે
આપણા અનુભવ બહાર નથી. એને માટે એમ જ કહીએ તો ચાલે
કે પૈસા માટે એવું કોઈ પણ અયોગ્ય કામ નથી કે જે પ્રાણી કરતા
ન હોય. એનાપર વિસ્તારથી વિવેચન ધનમત્ત્વમોચન અધિકારમાં
થઈ ગયું છે. વળી પૈસા કેટલા બધા અસ્થિર છે, નાશવંત છે, તે પણ
આપણે વાંચ્યું છે, અનુભવગમ્ય છે અને મહાવિગ્રહે બતાવી આપ્યું
છે. આવી રીતે મહાન્ પાપથી મેળવેલા પૈસા નાશવંત છે એ ખાસ
ધ્યાનમાં રાખવાનું છે. પૈસા બાંધ્યા રહેતા નથી, પુણ્યપ્રકૃતિ કરે
છે ત્યારે હજારો લાખો કે કરોડોની પુંજ એક ક્ષણમાં-બહુ થોડા
વખતમાં હુતી ન હુતી થઈ જાય છે. છેવટે પણ આ દોહત અત્રે
મૂકીને ઉઘાડે હાથે આલ્યા જવું પડે છે.

હવે પૈસા પ્રાપ્ત કરતી વખતે અનેક આશ્રવ સેવવા પડે છે,
હિંસા કે અસત્યનો મોટો ભાગ તે વખતે થાય છે, અને તે ઉપરાંત
અનેક ક્રિયા લાગે છે. એ સર્વ પાપકર્મ જીવને સંસારસમુદ્રમાં ફેંકી
દે છે. હવે જે તે વખતે કાંઈ પણ અવલંબન-ટેકો હોય તો જીવ
ટકી રહે છે, નહિ તો તળીએ જશે છે.

પ્રાપ્ત કરેલા પૈસાને જે જ્ઞાનોદ્ધાર, જીર્ણોદ્ધાર, શાસનોદ્ધાર,
દેવપૂજા, પ્રતિષ્ઠા, તીર્થયાત્રા, અષ્ટાહ્નિકા મહોત્સવ વિગેરેમાં ખર્ચવામાં
આવે તો સંસારમાં પડતાં તે એક પ્રકારનું આલંબન આપે છે. તેવી
જ રીતે ધનને જે સ્વામિવાત્સલ્યમાં એટલે ગુણી સ્વામિ બંધુઓની
ભક્તિમાં કે નિરાશ્રિત ધર્મબંધુઓને આશ્રય આપવામાં અથવા
કોન્ફરન્સ વિગેરે મહાન્ યોજનાઓ ઘડી તેનાવડે શાસનના અભ્યુ-

દ્યની વૃદ્ધિમાં અથવા નિજ ધર્માનુયાયીઓને ધાર્મિક તથા વ્યાવહારિક શિક્ષણ આપવામાં જો ખરચવામાં આવે તો સંસારમાં પડતા આ જીવને અવલંબન થાય છે.

દ્રવ્ય સાથે પોતાની શક્તિનો ઉપયોગ એવી જ રીતે હાનિ અને લાભ કરનારો થઈ પડે છે એ સ્પષ્ટ સમજી શકાય તેવું છે. ધન મળવું એ નવીન નથી. આ જીવને અનેકવાર ધન મળ્યું હશે, પણ અભિમાન કે દુર્વ્યસનમાં ધનનો વ્યય કરી તે નીચો ઉતરી જાય છે, વળી પાછો ધન મેળવે છે અને ફરી ઉતરી જાય છે. આ ચક્રબ્રમણમાંથી બચવાનો જો કંઈ પણ ઉપાય હોય તો પોતાના ધનનો સમુદાયના કામમાં-લોકોના ભલા માટે વ્યય કરવો એ જ છે. પોતાની જાતને ભૂલી જવી અને તેના લોગે ખીજાને લાભ આપવો એને સ્વાર્પણ^૧ કહે છે. સ્વાર્પણ વગર કોઈ પણ કામ થઈ શકતું નથી અને ખાસ કરીને ધર્મકાર્યમાં સ્વાર્પણની પ્રથમ આવશ્યકતા છે.

જમાનાની જરૂરીઆત વિચારી આખી કોમને હિત કરનાર, આખા દેશનો ઉદય કરનાર, આખી મનુષ્યજાતિને લાભ આપનાર શુભ સંસ્થાઓ ખોલો. શાસ્ત્રકાર સીદાતા ક્ષેત્રને પોષવાનું કહે છે. સાધનધર્મને પુષ્ટિ બહુ અપાઈ ગઈ છે. હાલ સાધકોને ઉચ્ચ કરવાનો વખત છે, જરૂર છે, આવશ્યકતા છે. આવી રીતે મનન કરી વ્યય કરેલા પૈસા અવતરણુ પ્રસંગ પ્રાપ્ત થતાં આ જીવને જરૂર બચાવે એ સંશય વગરની હકીકત છે, વસ્તુસ્વરૂપ પ્રત્યક્ષ જોનારે કહી છે અને વિચાર કરવાથી સમજી શકાય તેવી છે. ૧૮૧.

* * * * *

એવી રીતે ખારમો દેવગુરુધર્મશુદ્ધિ અધિકાર પૂરો થાય છે. એમાં ઉપર જણાવ્યું તેમ ગુરુતત્ત્વની મુખ્યતા છે. એક સદ્ગુરુનો સત્સંગ થઈ જવાથી આ મનુષ્યલવમાં કેટલો લાભ થાય છે તે અત્ર સવિસ્તર બતાવવામાં આવ્યું છે. પરદેશી રાજાને ગુરુથી કેટલો લાભ થયો હતો તે આપણે જાણીએ છીએ. ગુરુ જો પ્રકારના છે: એક ધર્મહીન વૃત્તિવાળા જેને આપણા લોકો મિથ્યાત્વી કહે છે અને

બીજા ધર્મપરાયણ વૃત્તિવાળા. પ્રથમ પ્રકારના ગુરૂ માટે આ યોગ્ય જગ્યા નથી. અત્ર જે હકીકત છે તે તેમને લાગતી નથી. ધર્મના ગુરૂઓના બીજી રીતે ભેદએ તો ચાર પ્રકાર છે: કેટલાક પોતે તરે અને આશ્રય લેનારને સદુપદેશ આપી શુદ્ધ માર્ગ ચલાવી તારે. એવા ગુરૂ તે સદ્ગુરૂ છે અને એમનો આશ્રય કરવો એ જ કહેવાનો ઉદ્દેશ છે. બીજો પ્રકાર પોતે તરે અને બીજાને ડૂબાડે એવો પ્રકાર ગુરૂઆશ્રી થાય છે પણ તેમ હોતું જ નથી, તેથી એ ભાંગો શૂન્ય છે. જે પોતે તરે તે બીજાને તારે યા ન તારે પણ ડૂબાડે તો નહીં જ. ત્રીજા વર્ગમાં પોતે ડૂબે અને આશ્રય કરનારને તારે એવા સાધુઓ હોય છે. આ વર્ગમાં અલબ્યાદિનો સમાવેશ થાય છે. ઉપદેશ આપવામાં પાછી પાની કરે નહિ, પણ એકાંતમાં પોતે વિષય કષાય સેવે, અથવા તેવા ઉપદેશની અસર તેના પોતાના હૃદયપર લાગે જ નહિ, તેને ખરી શ્રદ્ધા જ આવે નહિ. પરીક્ષા કાચી હોય તો આવા ગુરૂનો ભોગ થાય છે. એવાનો આશ્રય કરવામાં પણ બહુ લાભ નથી એટલું જ નહિ પણ અનેક પ્રકારનાં શત્રુ હૃદયમાં પેસે છે કે જે અનંત ભવે પણ જવાં મુશ્કેલ થાય છે. આવા ગુરૂ કદાચ શુદ્ધ ઉપદેશક હોય છતાં અપ્પા જાણદ્વ અપ્પા આત્મા આત્માને ભણે છે—મનોમન સાક્ષી છે—એ નિયમ પ્રમાણે એવા ડોળધાલુના ઉપદેશની ખરી અસર થતી નથી. દંભી, કપટી, માયાવી ગુરૂનો પણ આ વર્ગમાં સમાવેશ થાય છે. અપવાદ માર્ગે આ વર્ગ આદરતા કેટલાક ઉત્તમ જીવો તેના ઉપદેશથી તરી પણ જાય છે. ચોથા વર્ગમાં પોતે ડૂબે અને આશ્રય લેનારને પણ ડૂબાડે એવા પથ્થર સમાન ઉત્સૂત્ર પ્રરૂપક શિથિ-ળાચારી કુગુરૂ સમજવા. એ વર્ગમાં પોતે બ્રહ્મ અને બ્રહ્માચારની પુષ્ટિ કરનારા ગોરજી, યતિ, શ્રીપૂજ્ય વિગેરે આવે છે. તેઓ સંસારના સર્વ વિષયોમાં આસક્ત, ધર્મને નામે ઢોંગ ચલાવનારા અને ધર્મપર આજીવિકા ચલાવનારા છે. હવે પછીના અધિકારમાં સૂરિમહારાજ એ વર્ગને ઘટતો ન્યાય આપે છે તેથી અત્ર લખવાની બહુ જરૂર રહેતી નથી. આ ચાર પ્રકારના ગુરૂમાંથી પહેલા ભાંગાના શુદ્ધ ગુરૂ શોધી તેનો ઉપદેશ ગ્રહણ કરવો. ગુરૂ મહારાજને અનુસરવું એ ખાસ ફરજ છે. ઉપાધ્યાયજી ત્યાગાચકમાં કહે છે કે:—

ગુરુત્વં સ્વસ્ય નોદેતિ, શિક્ષાસામ્યેન વાચતા ।

આત્મતત્ત્વપ્રકાશેન, તાત્ત્વસેવ્યો ગુરુત્તમઃ ॥

“આત્મતત્ત્વ પ્રકાશે કરીને (પરમાર્થસ્વરૂપની પ્રાપ્તિ થઇને) ગુરુએ આપેલી શિક્ષામાં થવી જોઇતી તદ્દીનતાએ આ જીવ જ્યાં સુધી ગુરુત્વને પામે નહિ ત્યાં સુધી ઉત્તમ ગુરુની સેવા કરવી.”

શાસ્ત્રકાર કુગુરુના પાંચ વર્ગ પાડે છે. પાસંથ્યો, ઉસન્નો કુશીળ, સંસત્તો, યથાછંદો-આ સર્વ ક્રિયામાર્ગમાં તથા જ્ઞાનમાર્ગમાં જૂદી જૂદી રીતે શિથિળતા બતાવનારા છે. એના ઉપર આવતા અધિકારમાં વિવેચન કરવામાં આવશે. તેની વિશેષ સમજણ મેળવવા માટે સંબોધસિત્તરીની ટીકા, ધર્મદાસગણિકૃત ઉપદેશમાળા અને ઉપાધ્યાયજીની કુગુરુની સજ્જાય વાંચવાં.

એ પ્રમાણે સદ્ગુરુનું અને કુગુરુનું સ્વરૂપ છે. આ મનુષ્યભવની સફળતા ગુરુની જોગવાઈ અને પસંદગીપર છે. ગુરુને શાસ્ત્રકાર એટલું બધું માન આપે છે કે એક તરફ ગુરુ હોય અને એક તરફ દેવ હોય તો અમુક અપેક્ષાએ પ્રથમ ગુરુને નમસ્કાર કર્યા પછી દેવને વંદન કરી શકાય. આનું કારણ સ્પષ્ટ છે. જો કે દેવ તો ગુરુ અને શિષ્ય બન્નેને એકસરખા આરાધ્ય છે, પરંતુ શિષ્યની અપેક્ષાએ જોઇએ તો ગુરુ દેવને બતાવનાર છે, ઓળખાવનાર છે. કેટલીકવાર એવો દષ્ટિરાગ થઇ જાય છે કે તેથી ગમે તેવા ગુરુનો આશ્રય કરવાની વૃત્તિ થાય છે. એના સંબંધમાં સાતમા શ્લોકમાં યથાર્થ વિવેચન થયું છે.

આ જીવને ખરેખરા ઉપયોગી ગુરુ મહારાજ છે. સંસારથી તારનાર હોવાને લીધે તે ખરેખરા લાભકારક કહી શકાય. તેઓના ઉપકારનો બદલો વાળવો મુશ્કેલ છે. શ્રી સિંદૂરપ્રકરમાં ગુરુઅધિકારે કહે છે કે:-

પિતા માતા બ્રાતા પ્રિયસહચરી સૂતુભિવહઃ,

સુદૃષ્ટ સ્વામી માથાકરિમદરથાશ્વઃ પરિકરઃ ।

નિમજ્જન્તં જન્તું નરકકુહરે રક્ષિતુમર્હં,

ગુરોર્ધર્માર્થર્મપ્રકટનપરાત્કોઽપિ ન પરઃ ॥

‘નરકરૂપ ખાડાને વિષે પડતા જીવોને પુણ્ય અને પાપનું ફળ પ્રગટ બતાવી આપનારા ગુરુ વિના બીજા કોઈ પિતા, માતા, ભાઈ,

પ્રિય સ્ત્રી, પુત્રનો સમૂહ, મિત્ર, મદોન્મત્ત હસ્તી, અન્ધ, સુલટ અને રથ, સ્વામી કે સેવકવર્ગ આ પ્રાણીનું રક્ષણ કરવાને સમર્થ નથી.’

તેટલા માટે સંસારસમુદ્રમાં પડતાં બચાવનાર ગુરૂ મહારાજ ખરે-ખરા માતા, પિતા, અંધુ, મિત્ર, કે જે કહીએ તે છે. એવા સદ્ગુરૂની શોધ કરી તેમની સેવા કરવી અને તેમનાથી શુદ્ધ દેવ અને ધર્મને ઓળખવા. ગુરૂની સેવામાં વિનય પ્રધાન છે. એ ગુણથી ધર્મપ્રાપ્તિ, વિદ્યાપ્રાપ્તિ વિગેરે જલ્દી થાય છે.

ગુરૂ મહારાજની સેવા કરી શુદ્ધ ધર્મ આદરવો. તેનું મોટું મોટું સ્વરૂપ અગિયારમા તથા બારમા શ્લોકમાં બતાવ્યું છે. વધારે વિગત ગુરૂ મહારાજથી જાણવી.

આ જમાનામાં ગુરૂ વગર સર્વ જ્ઞાન મેળવવાની આકાંક્ષા બહુ રહે છે, પરાધીન વૃત્તિ પસંદ આવતી નથી; પરંતુ જૈન શાસ્ત્રોની રચના અને પદ્ધતિ પ્રમાણે એ બનવું મુશ્કેલ છે. એવા જ્ઞાનથી લાલ કરતાં હાનિ ઘણીવાર થાય છે; અને વાસ્તવિક વિચારીએ તો ચાલુ જમાનાની કેળવણી પણ ગુરૂના બતાવ્યા વગર મળી શકતી નથી. આ બાબત ધ્યાનમાં રાખવાની બહુ જરૂર છે. આવતા અધિકારમાં સાધુ કેવા હોવા જોઈએ તે બહુ સ્પષ્ટ રીતે બતાવશે.

ગુરૂને શાસ્ત્રકાર આવી મહત્વવાળી જગ્યા આપે છે તેના બદલામાં તેઓ પોતાની જવાબદારી સારી રીતે સમજે, દ્રવ્ય, ક્ષેત્ર, કાળ, ભાવ પ્રમાણે ઘટતા ફેરફારો કર્યા કરે, ઉપદેશ અને ઉદ્દેશ લોકરૂચિ પ્રમાણે નહિ, પણ આગળ પાછળનો પુષ્કળ વિચાર કરી શુદ્ધ વસ્તુસ્વરૂપ બતાવે અને સ્વીય અને પરકીયનો તફાવત રાખે નહિ—આવા પુરૂષો અને મહાત્માઓ ગુરૂસ્થાનને શોભાવે છે.

ધર્મશુદ્ધિના સંબંધમાં આ અધિકારમાં કાંઈ ઉલ્લેખ નથી. અગિયારમાં અધિકારમાં તે સંબંધમાં કાંઈક લેખ લખવામાં આવ્યો હતો અને ગુરૂતત્વની મુખ્યતા કરવાથી અને તેની પસંદગીમાં ભૂલ ન કરવાથી ધર્મતત્ત્વ પ્રાપ્ત થાય છે એ નિયમને અનુસરીને ધર્મ સંબંધી અત્ર કાંઈ પણ ઉલ્લેખ કર્યો નથી એમ જણાય છે. આ અધિકારના પાંચમા શ્લોકપર વિવેચન કરતાં જણાવ્યું છે તેમ ધર્મની

પસંદગીમાં પોતાના તર્કને-વિચારશક્તિને પૂરતો અવકાશ આપવો. ખાસ કરીને ધર્મમાં પ્રતિપાદન કરેલા દેવનું સ્વરૂપ જોવું. તેઓ રાગ દ્વેષ વગરના અને બીજા અસાધારણ ગુણોથી વિરાજમાન હોય તો તે ગમે તે હોય તેને આદરવા.

આધુનિક સ્થિતિ એવી છે કે ધર્મ તરફ અંતઃકરણનો પ્રેમ ઓછો થતો જાય છે. તેનું કારણ સંપૂર્ણ અભ્યાસ કરવામાં પ્રમાદ સિવાય બીજું કંઈ પણ નથી. સામાન્ય સ્વરૂપ જાણતાં તેમાં અનેક તર્ક થાય અને તેનું નિવારણ કરવાનો અવકાશ ન મળે અથવા સંયોગ ન મળે અથવા લજ્જાથી ન પૂછાય. આ સર્વ બાબતમાં નવીન પદ્ધતીસર અભ્યાસ કરનાર ધર્મગુરુઓ અને તદનુસાર લેખ લખનાર અને વ્યાખ્યાન કરનાર વિદ્વાનો બહુ કરી શકે. તર્કની પ્રાચીન કોટિઓને બદલે વિજ્ઞાનશાસ્ત્રની અર્વાચીન શોધો નવીન સંસ્કારવાળાને તરત અસર કરે છે. આ સર્વ બાબતમાં ગુરુ મહારાજ વિચાર કરી શકે. સાધુવર્ગના ગુરુ મહારાજમાં મુનિસુંદર-સૂરિના વખતમાં પણ કેટલોક સડો પેઠેલો જણાય છે. ચાલતો અધિકાર તદ્દન વ્યવહારુ દૃષ્ટિ (practical point of view) થી લખાયેલો છે.

इति सविवरणो देवगुरुधर्मशुद्धिनामा द्वादशोऽधिकारः





અથ ત્રયોદશો યતિશિક્ષો- પદેશાધિકારઃ



૩ મહારાજને સ્વીકારીને તેમને અનુસરવાથી થતા લાભ આગલા અધિકારમાં જોયા. વધારે અગત્યનો સવાલ ગુરૂને પોતાને જીવન વહન કેમ કરવું એ છે; તેથી આ અધિકારમાં યતિયોગ્ય શિક્ષા આપે છે. યતિ શબ્દમાં સંસારથી વિરક્ત રહેવાની પ્રતિજ્ઞા કરનાર સાધુ, જતિ, મહાત્મા, શ્રીપૂજ, દ્રવ્યર્થીગી અને ભટ્ટારક એ સર્વનો સમાવેશ થાય છે, તેમ જ ખીજી શુદ્ધ અપેક્ષાએ જોઈએ તો સંસારભાવથી વિરક્ત એવા સર્વનો સમાવેશ થાય છે. એ અપેક્ષામાં કેવળ વેશમાત્ર જોવાનો રહેતો નથી, પણ વર્તન જોવાય છે. આ અધિકારમાં પ્રથમ વર્ગને ઉદ્દેશીને શિક્ષા આપેલી છે. તે વર્ગ સુશિક્ષિત અને વિદ્વાન્ હોવાથી આ અધિકારમાં તેને માટે વિશેષ વિવેચન કરવાનું યોગ્ય ધાર્યું નથી. આ અધિકાર યતિ સિવાયના સર્વને પણ ઉપયોગી છે, કારણ કે દંભી, દુરાચારી, વેશધારીને ઓળખવામાં તે સહાયભૂત થાય છે. આ અધિકાર સર્વથી વિસ્તારવાળો છે, કારણ કે ઉપદેશકને સુધારવા એ પ્રથમ આવશ્યકતા છે. જે શુભેચ્છાથી સૂરિએ આ અધિકાર લખ્યો છે તે જ હેતુથી તેના પર વિવરણ મુનિઆશ્રય નીચે લખવામાં આવ્યું છે. આના અધિકારી તે પર ખાસ મનન અને નિદ્ધિધ્યાસન કરશે એટલી આશાની પૂર્વ-ખીઠિકા કરી હવે શરૂઆતમાં શુદ્ધ યતિ-મુનિની ભાવનામય મૂર્તિનું ચિત્ર દોરી હૃદયદષ્ટિ પર આજેખવા સૂચના કરે છે.

મુનિરાજનું ભાવનામય સ્વરૂપ. (an ideal Munihood)

તે' તીર્ણા મવવારિધિં મુનિવરાસ્તેભ્યો નમસ્કુર્મહે,
 યેષાં નો વિષયેષુ ગૃધ્યતિ મનો નો વા કષાયૈઃ પુતમ્ ।
 રાગદ્વેષવિમુક્ પ્રશાન્તકલુષં સામ્યાત્મશર્માદ્વયં,
 નિત્યં ચેલતિ ચાત્મસંયમગુણાક્રીડે ભજન્નાવનાઃ ॥ ૧ ॥

“ જે મહાત્માઓનું મન ઇન્દ્રિયોના વિષયમાં આસક્ત થતું
 “ નથી, કષાયોથી આત્મ થતું નથી, જે (મન) રાગદ્વેષથી મુક્ત રહે
 “ છે, જેણે પાપકાર્યોને શાંત પમાડ્યાં છે, જેણે સમતાવડે અદ્વૈત
 “ સુખ પ્રાપ્ત કર્યું છે અને જે ભાવના ભાવતું ભાવતું સંયમગુણોરૂપી
 “ ઉદ્ધાનમાં હમેશાં ખેલે છે—આવા પ્રકારનું જેમનું મન થયેલું છે તે
 “ મહા મુનીશ્વરો આ સંસારસમુદ્ર તરી ગયા છે અને તેઓને અમે
 “ નમસ્કાર કરીએ છીએ.” ૧.

શાર્દૂલવિકીડિત.

૧. વિવેચન—અત્યંત શુદ્ધ દશામાં વર્તનારા મહામુનિપુંગવોની સ્થિ-
 તિનું પૃથક્કરણ કરતાં નીચેના ગુણોનો સ્પષ્ટ આવીર્ભાવ થતો જણાય છે.

૧ શુદ્ધ મુનિરાજ પાંચ ઇન્દ્રિયના ત્રેવીશ વિષયમાં આસક્ત થતા
 નથી. દષ્ટાંત તરીકે તેઓને વિલેપન ઉપર રાગ થતો નથી
 અને દૂધપાક પૂરી જોઈ મોઢામાંથી પાણી છૂટતું નથી, ગટરની
 અને અત્તરની વાસ સરખી જ લાગે છે અને સ્ત્રી સૌંદર્યાદિ
 વસ્તુ જોઈ મોહ થતો નથી તેમ જ પીઆનો વિગેરે સાંભળી
 મન એકસરખું જ રહે છે.

૨ ક્રોધ, માન, માયા, લોભ—જેપર સાતમા અધિકારમાં વિશેષ
 વિવેચન કરવામાં આવ્યું છે અને જે આ સંસારમાં રખડા-
 વનાર છે તે મહારિપુઓ મુનિપુંગવને કષાયના પ્રબળ સાધનોને
 અભાવે અસર કરતા નથી.

૩ સર્વ કષાયમય અને સંસારશ્રેણી ઉત્પન્ન કરનાર રાગ અને
 દ્વેષ છે. એ બન્નેનું સ્વરૂપ તેઓ સ્પષ્ટ રીતે સમજે છે અને
 તેનો ત્યાગ કરેલો હોય છે, એટલે એ બન્નેપર તેઓ વિન્ય
 મેળવતા રહે છે.

- ૪ અશુભ કર્મોનું બંધન થાય તેવું અશુભ અધ્યવસાયરૂપ કારણ તેઓને હોતું નથી એ ખીન્ન અને ત્રીન્ન ગુણથી સ્વયંસિદ્ધ છે.
- ૫ સમતારંગથી તેઓ રંગાયલા હોય છે અને ખરેખરા સુખના (અવ્યાબાધ સુખના) જાણકાર હોવાથી અનન્ય સુખ-શુદ્ધ સુખ-આધ્યાત્મિક સુખ સાથે તેઓને એકતાન લાગેલ હોય છે.
- ૬ આ મુનિવર સંયમગુણરૂપ ખીલેલા યુષ્પઉદ્યાનમાં કીડા કરે છે એટલે ગુણોમાં રમણ કરે છે. તેઓનું નૈશ્વર્યિક ચારિત્ર એ જ છે.
- ૭ ઉપર પ્રમાણે જેલ કરતાં કરતાં પણ નિરંતર અનિત્યાદિ ખાર લાવના અને મૈત્રી, પ્રમોદ, કાંકુષ્ય અને માધ્યસ્થ્ય એ ચાર લાવના ભાવે છે. વળી તે ઉપરાંત દરેક વ્રતની પાંચ પાંચ લાવનાઓ છે તે પણ નિરંતર લાવ્યા કરે છે.

આ ખરેખરો આદર્શ છે. આવા ગુણોથી વિશિષ્ટ જીવનવાળા મહાશયો પોતે સંસાર તરી ગયા છે, તરી જાય છે અને બાકીના સંસારી જીવોને અનુકરણરૂપ થઈ પડે છે. એવા મહાત્માને અમે નમસ્કાર કરીએ છીએ અને તેમ કરીને તેઓનું ખરોખર અનુકરણ કરવાની ભાવના કરીએ છીએ.^૧ ૧૮૨.

સાધુના વેશમાત્રથી મોક્ષ મળતું નથી.

સ્વાધ્યાયમાધિત્સસિ નો પ્રમાદૈઃ, શુદ્ધા ન ગુપ્તીઃ સમિતીશ્ચ ઘત્સે ।
તપો દ્વિધા નાર્જસિ દેહમોહાદલ્પેઽહિ^૨ હેતૌ દઘસે કષાયાન્ ॥ ૨ ॥
પરિષહાન્નો સહસે ન ચોપસર્ગાન્ શીલાન્નધરોઽપિ ચાસિ ।
તન્મોક્ષ્યમાણોઽપિ ભવાબ્ધિપારં, મુને! કથં યાસ્યસિ વેષમાત્રાત્ ।યુગ્મમ્ ।

“હે મુનિ ! તું વિકથાદિ પ્રમાદ કરીને સ્વાધ્યાય (સજ્જાત્ય-
“ધ્યાન) કરવા ઇચ્છતો નથી, વિષયાદિ પ્રમાદથી સમિતિ અને
“ગુપ્તિ ધારણ કરતો નથી, શરીરપર મમત્વથી બંને પ્રકારનાં તપ

૧ આદર્શ મુનિજીવનના સ્વરૂપપર વિવેચન આ શ્લોક ટાંકીને ‘સાધુપદ અનુસ-
રણ’ના વિષયને અંગે મેં વિસ્તારથી શ્રી જૈન ધર્મ પ્રકાશ પુસ્તક ૨૭ અંક ખીન્નમાં
અને આગળ કર્યું છે તે વાંચવાની ભલામણ કરવામાં આવે છે. વિ. ક.

૨ અલ્પેઽપીતિ પાઠાન્તરં.

“ કરતો નથી, નજીવા કારણથી કષાય કરે છે, પરીષદ તથા ઉપસર્ગ
 “ સહન કરતો નથી, (અઢાર હજાર) શીલાંગ ધારણ કરતો નથી
 “ તે છતાં તું મોક્ષ મેળવવા ઈચ્છે છે, પણ હે મુનિ ! વેશમાત્રથી
 “ સંસારસમુદ્રનો પાર કેવી રીતે પામીશ ? ” ૨-૩. ઉપનતિ.

વિવેચન-ઉપર લાવનામય મુનિસ્વરૂપ કહ્યું. અત્ર વ્યવહાર
 રીતે તેઓએ શું કરવું જોઈએ તે કહે છે.

૧ પાંચ પ્રકારનો સ્વાધ્યાય મુનિએ દરરોજ કરવો જોઈએ.

વાંચના (વાંચવું તે), પૃછના (શંકા પૂછવી તે), પરાવર્તના
 (સંભારવું-રીવીઝન), અનુપ્રેક્ષા (વિચારણા) અને ધર્મકથા-
 આ પાંચ પ્રકારના સ્વાધ્યાય છે.

૨ પાંચ સમિતિ અને ત્રણ ગુપ્તિ તે પ્રવચનમાતા કહેવાય છે
 અને સાધુપણાનું ખાસ લક્ષણ છે.

નિર્જીવ માર્ગે સૂર્ય ઉગ્યા પછી સાડાત્રણ હાથ આગળ દષ્ટિ
 રાખી, જોઈને ચાલવું તે ઈર્ષ્યા સમિતિ.

નિરવધ, સાચું, હિતકારી અને પ્રિય વચન વિચારીને બોલવું તે
 ભાષા સમિતિ.

અન્ન, પાણી વિગેરે બેંતાળીશ દોષરહિત લેવાં તે એષણા
 સમિતિ.

કોઈ પણ વસ્તુ જીવરહિત ભૂમિ જોઈને તથા પ્રમાર્જના
 કરીને મૂકવી કે લેવી એ આદાનભંડમત્ત નિક્ષેપણા સમિતિ.
 મળ, મૂત્રાદિ જીવ રહિત ભૂમિએ તળવાં તે પરિષ્ઠાપનિકા
 સમિતિ.

મનપર અશુભ ચિંતવન માટે પૂર્ણ અંકુશ રાખવો અથવા
 સર્વથા મનોવ્યાપાર ન કરવો એ મનોગુપ્તિ.

કોઈ પણ પ્રકારનું સાઝું કે ખરાબ વચન બોલવું નહિ અથવા
 સાવધ વર્ણ નિરવધ બોલવું તે વંચનગુપ્તિ.

કાયાને અજ્યણાએ પ્રવર્તાવવી નહિ અથવા સર્વથા પ્રવર્તા-
 વવી નહિ તે કાયગુપ્તિ.

૩ સાધુએ એ પ્રકારનાં તપ કરવા જોઈએ.

બાહ્યતપ—ઉપવાસાદિ કરી બીજકુલ ખાવું નહિ, ઓછું ખાવું, ઓછી વસ્તુઓ ખાવી, રસવાળી વસ્તુઓ ધી વિગેરે ન ખાવાં, કર્મક્ષય કરવા માટે શરીરને કષ્ટ આપવું અને અંગોપાંગ ઇન્દ્રિયો અને મનને સંકોચી રાખવાં— આ સ્થૂળ તપ કહેવાય છે.

અભ્યંતરતપ—કરેલ પાપકૃત્યનું પ્રાયશ્ચિત્ત લેવું, જિનાદિ દશનો યથાયોગ્ય વિનય કરવો, જિનાદિ દશનું યોગ્ય વૈયાવચ્ચ કરવું, વાંચના વિગેરે પાંચ પ્રકારનો સ્વાધ્યાય કરવો, ધ્યાન કરવું અને બાહ્ય અભ્યંતર ઉપાધિનો ત્યાગ કરવો—આ અભ્યંતર તપ કહેવાય છે.

૪ ચાર પ્રકારના ક્રોધ, માન, માયા અને લોભ તથા તેને જન્મ આપનાર તેમ જ તેની સાથે રહેનાર હાસ્ય, રતિ, અરતિ વિગેરે નોકપાય જેનું સ્વરૂપ સાતમા અધિકારમાં જણાવવામાં આવ્યું છે તે ન કરવા જોઈએ અથવા બની શકે તેટલો તેનો ત્યાગ કરવો જોઈએ.

૫ ભુખ તરસ સહન કરવા વિગેરે બાવીશ પ્રકારના પરીષદો છે. તેનું સ્વરૂપ શાસ્ત્રમાં આપેલું છે અને આ અધિકારના આડત્રીશમા શ્લોકના વિવેચનને પ્રસંગે તેનું કાંઈક સ્વરૂપ બતાવવામાં આવશે તે તેમ જ મનુષ્ય અને દેવતા વિગેરેના કરેલા અનુકૂળ કે પ્રતિકૂળ ઉપસર્ગો સમતાથી સહન કરવા જોઈએ. એ વખતે મનમાં જરા પણ ક્રોધ, કે કલેશ ન આણવો જોઈએ. એવી રીતે પોતાનું વર્તન કરી સમતામય જીવન કરવું જોઈએ.

૬ શાસ્ત્રકારે ચાર મુખ્ય અને તેના પેટા ભેદથી સોળ પ્રકારના ઉપસર્ગ કહ્યા છે.

૧ દેવકૃત.

૧ હાસ્યથી, ૨ દ્વેષથી, ૩ વિભર્ષથી (વિચાર—સહન કરી શકે છે કે નહિ તે દૃઢતા જોવા માટે પરીક્ષા કરવી તે), ૪ પૃથક્વિમાત્રા (ધર્મની ઇર્ષ્યા આદિને અંગે વૈક્રિય શરીર કરીને ઉપસર્ગ કરે છે તે).

૨ મનુષ્યકૃત.

૧ હાસ્યથી, ૨ દ્વેષથી, ૩ વિમર્શથી, ૪ કુશીલથી (બ્રહ્મ-ચારીથી પુત્ર થાય તે બળવાન હોય છે એમ ધારીને ધર્મ-વાસના વિનાનું માણસ બ્રહ્મચર્યથી ચળાવવા અનુકૂળ-પ્રતિકૂળ ઉપસર્ગ કરે તે).

૩ તિર્યચકૃત.

૧ લયથી (મનુષ્યને જોઈને મને અનર્થ કરશે એમ ધારી સામા ધસે તે), ૨ દ્વેષથી, ૩ આહાર માટે (ભૂખ લા-ગ્યાથી તેનું નિવારણ કરવા માટે શિયાળ ગૃધ્રાદિ ઉપસર્ગ કરે તે), ૪ પોતાનાં બચ્ચાંના રક્ષણ માટે.

૪ આત્મકૃત.

૧ વાત, ૨ પીત્ત, ૩ કફ, ૪ સંનિપાત.

૭ અઢાર હજાર શીલાંગ ધારણ કરવાં જોઈએ. એ અઢાર હજાર શીલાંગ શું છે તે સંબંધી જરા લંબાણ પણ ઉપયોગી નોટ ઉપમિતિ લવ પ્રપંચના પીઠબંધના મારા કરેલા લાષાંતરમાંથી અત્ર ઉતારી લેવામાં આવે છે. યોગ ત્રણ, કરણ ત્રણ, સંજ્ઞા ચાર, ઇંદ્રિય પાંચ, પૃથ્વીકાયારંભાદિક દશ અને શ્રમણધર્મ દશ તેણે કરીને અઢાર હજાર શીલાંગ થાય છે: શીલાંગ એટલે ચારિત્રના અવયવો (વિભાગ) તે નીચે પ્રમાણે:—યોગ ત્રણ છે: મનયોગ, વચનયોગ, કાયયોગ. કરણ ત્રણ છે: કરવું, કરાવવું અને અનુમોદવું. સંજ્ઞા ચાર છે: આહાર સંજ્ઞા, લય સંજ્ઞા, પરિગ્રહ સંજ્ઞા અને મૈથૂનસંજ્ઞા. ઇંદ્રિય, પાંચ છે: સ્પર્શેન્દ્રિય, રસનેન્દ્રિય, શ્રોત્રેન્દ્રિય, ચક્ષુરેન્દ્રિય અને શ્રોત્રેન્દ્રિય. પૃથ્વીકાયારંભાદિક દશ: પૃથ્વીકાય આરંભ, અપ્કાય આરંભ, તેઉકાય આરંભ, વાઉ-કાય આરંભ, વનસ્પતિકાય આરંભ, બેઈંદ્રિય આરંભ, તે-ઈંદ્રિય આરંભ, ચૌરેન્દ્રિય આરંભ, પંચેન્દ્રિય આરંભ અને અણુવ-આરંભ.^૧ યતિ ધર્મ દશ છે: ક્ષમા, માર્દવ, આર્જવ, નિર્લોભ-પણું (મુક્તિ), તપ, સંયમ, સત્ય, શૌચ, અક્રિયનપણું અને

૧ જીવની બુદ્ધિથી અણુવને મારવાથી તેમ જ ઉપકરણાદિકની પડિલેહણ નહિ કરવાથી જે આરંભ થાય તે અણુવઆરંભ કહેવાય છે.

બ્રહ્મચર્ય. આમાંના દરેકનું એકેક પદ લઈ જૂઠું જૂઠું લેઈ કરવાના છે. પ્રથમ લેઈ દાખલા તરીકે નીચે પ્રમાણે કરાય—
 “મને કરી આહારસંજ્ઞા રહિત થઈ શ્રોત્રેન્દ્રિયનો સંવર કરી ક્ષમા-
 યુક્ત રહી પૃથ્વીકાયનો આરંભ કરે નહિ.” આ વાક્ય કાયમ રાખી ‘ક્ષમાયુક્ત’ શબ્દને બદલે ‘માર્દવયુક્ત’ વિગેરે દશ ધર્મો મૂકે ત્યારે દશ લેઈ થાય, પણ તે બધા પૃથ્વીકાય સંબંધે જ થયા. તે જ્યારે અપૂકાય વિગેરે ઉપર જણાવેલા દશ લેઈ સાથે દશ દશ લેઈ કરે ત્યારે સો લેઈ થાય. તે બધા શ્રોત્રેન્દ્રિયે થયા, અને તેવી જ રીતે બાકીની ચાર ઇન્દ્રિયો સાથે મેળવતાં પાંચસે લેઈ થાય. તે દરેકને આહાર, લય, પરિબ્રહ્મ, અને મૈથૂન સંજ્ઞા સાથે મેળવતાં બે હજાર લેઈ થાય. મન, વચન, કાયાના યોગ સાથે મેળવતાં છ હજાર લેઈ થાય અને તેને કરવું, કરાવવું અને અનુમોદવું એ ત્રણ કરણ સાથે મેળવતાં અઠાર હજાર લેઈ થાય.

આ લેઈને માટે શ્રી પ્રવચન સારોદ્ધાર ગ્રંથના પૃષ્ઠ ૩૩૬ મે (પ્રકરણ રત્નાકર-ભાગ ૩ બે) એક કોષ્ટક આપેલું છે તેની ખૂબિ એવી છે કે તે નજર આગળ રાખવાથી ૧૮૦૦૦ ગાથા બનાવી શકાય છે. જિજ્ઞાસુઓએ તે જરૂર વાંચવું, કારણકે તે ઉપયોગી હોવા સાથે કર્તાની અપૂર્વ વિદ્વત્તા બતાવે છે.

મોક્ષાર્થી જીવે ઉપર પ્રમાણે વર્તન કરવું જોઈએ. તું નથી કરતો સ્વાધ્યાય, તેમ જ નથી રાખતો સમિતિ શુભિ; વળી નજીવા કારણસર કષાય કરી નાખે છે અને તપસ્યા કરતો નથી; તેમ જ પરીવહ ઉપસર્ગ પણ સહન કરતો નથી અને સદરહુ શીલાંગ ધારણ કરતો નથી. તું જાણે છે કે મોક્ષે જવાના ઉપાય તો ઉપર કહ્યું તેમ સજ્જાય વિગેરે છે; તો પછી તું વાંછે છે મોક્ષ જવાનું અને કાર્ય કરે છે તેની વિરૂદ્ધતા. આ મોક્ષનગર દૂર છે, ત્યાં પહોંચવા માટે સંસારસમુદ્રનો પાર પામવો જોઈએ; તેને યોગ્ય નાવ તો તું તૈયાર રાખતો નથી, ત્યારે તું ત્યાં કેવી રીતે જઈશ ? તારે યાદ રાખવું કે વેશમાત્રથી મોક્ષ મળતું નથી. વેશાનુસાર કરણી-વર્તન જોઈએ. બાકી તો મેરૂ પર્વત જેટલા ઓધા મુહુપત્તિ કર્યા તેમાં પણ કાંઈ આત્માનું વળ્યું નથી. ૧૮૩-૧૮૪.

વેશમાત્રથી કાંઈ વળતું નથી.

આજીવિકાર્થમિહ યદ્યતિવેષમેષં,

ધત્સે ચરિત્રમમલં ન તુ કષ્ટમીરુઃ ।

તદ્વેત્સિ કિં ન ન વિમેતિ જગજ્ઞિષ્ટૃષ્ઠું-

મૃત્યુઃ કુતોઽપિ નરકઃ ન વેષમાત્રાત્ ॥ ૪ ॥

“તું આજીવિકા માટે જ આ સંસારમાં યતિનો વેશ ધારણ કરે છે પણ કષ્ટથી ઝહી જઈને શુદ્ધ ચારિત્ર પાળતો નથી, પણ તને ખબર નથી કે તમામ જગતને ગ્રહણ કરવાની ઇચ્છાવાળું મૃત્યુ અને નરક કાંઈ કોઈ પણ પ્રાણીના વેશ ઉપરથી ડરી જતાં નથી.” ૪.

વસંતતિલકા.

ભાવાર્થ—કોઈ અજ્ઞાની જીવ સંસારનાં દુઃખથી પીડાઈ દુઃખગર્ભિત વૈરાગ્યનો ડોળ ધારણ કરી (યતિ થયા પછી) ત્યાં પણ શ્રાવકો પાસેથી સારી સારી ગોચરી મેળવવાનો જ લોભ રાખે છે, પણ ચારિત્રની ક્રિયા કરતો નથી, પ્રથમના ત્રણ ર્લોકમાં ભાવાર્થરૂપે બતાવેલું વર્તન જરા પણ કરતો નથી, પરંતુ એક નવી જાતનો જ સંસાર આરંભે છે. કેટલાક નામધારી શ્રીપૂજ્યો અને ગોરજીઓ તો ચારિત્રના પ્રાણભૂત ચતુર્થ વ્રત લંગ કરવા સુધીની હદે પણ પહોંચી જાય છે; તેઓને તો આ અધિકારમાં ઊભા રહેવાની પણ જગ્યા નથી. શિથિલાચારી, એકલબિહારી, આધાકર્મી આહાર લેનાર વિગેરેને કષ્ટભીરૂ કહ્યા છે. પરીષદ ઉપસર્ગથી ડરી જનારા યતિને ઉદ્દેશીને કહે છે કે મૃત્યુ આખી દુનિયાનો કોળીઓ કરી જતું વાટ જોઈ રહ્યું છે, તેના દાંતમાંથી કોઈ બચ્યું નથી અને તેની પેલી બાબુએ લયંકર અંધકારથી ભરેલ દુઃખનું જ સ્થાન અને કલ્પનામાત્રથી પણ શરીરને ધ્રૂજવનાર નરક દેખાય છે. આ બન્ને (મૃત્યુ અને નરક) વેશની ઠરકાર રાખતા નથી, તેઓ એવા સખત છે કે કોઈને છોડતા નથી, છતાં પણ પ્રથમના ત્રણ ર્લોકમાં ભાવાર્થ તરીકે કહ્યું તેવું આચરણ કરનારા મહાત્માઓ તો તેને પણ એવા જીતી જાય છે કે પાછા ફરીવાર તેનાં દર્શન પણ ન કરે; દુંકામાં

અજર અમર થઈ જાય છે. માટે શુદ્ધ ચારિત્ર ધારણ કરી મનમાં ખુશી થજે, માત્ર વેશથી રાચીશ નહિ. સાધુપણાની ફરજ એક બાબુએ અને બીજી બાબુએ નારકી તથા મૃત્યુ ધ્યાનમાં રાખજે. ફરજ ભૂલ્યો તો બન્ને રાક્ષસો તૈયાર છે એ મનમાં ચોક્કસ રાખજે. ૧૮૫.

કેવળ વેશ ધારણ કરનારને તો ઉલટો દાષ પ્રાપ્ત થાય છે.

વૈષેણ માદ્યસિ યતેશ્વરણં વિનાત્મન્,
પૂજાં ચ વાઙ્મસિ જનાઢ્ઢુધોપધિં ચ ।
મુગ્ધપ્રતારણમવે નરકેઽસિ ગન્તા,
ન્યાયં વિમાર્ષિં તદજાગલકર્તરીયમ્ ॥ ૫ ॥

“ હે આત્મન્ ! તું વર્તન (ચારિત્ર) વગર માત્ર યતિના વેશથી જ “ મઝ્ઝમ રહે છે (અહંકાર કરે છે) અને વળી લોકોની પૂજાની અપેક્ષા “ રાખે છે; તેથી લોળા વિશ્વાસ રાખનારા લોકોને છેતરવાથી પ્રાપ્ત “ થતા નરકમાં તું જરૂર જવાનો છે એમ લાગે છે. ખરેખર તું “ ‘અજાગળ કર્તરી ન્યાય’ ધારણ કરે છે.” ૫. વસંતતિલકા.

ભાવાર્થ—‘ઉપધિ’ ધર્મોપકરણરૂપ સાધુનાં વસ્ત્ર, પાત્ર વિગેરેનો સમૂહવાચી શબ્દ છે. લોકો વંદન નમસ્કાર કરે એવી ઇચ્છા રાખવી અને અનેક પ્રકારની ઉપધિ મેળવવા ઇચ્છા રાખવી એ ગુણ વગર ઠીક નથી. વંદન કોને ઘટે ? ઉપધિ શા માટે રાખવાની છે ? એ કાંઈ મોજશોખનું સાધન નથી, એ તો સંયમગુણની વૃદ્ધિમાં અગવડ ન પડે તે સાડું યોજેલ સાધન છે. આવા બાહ્યાચાર ઉપર વૃત્તિ રાખવી અને પોતાનું વર્તન જરા પણ ઊંચું ન રાખવું એ પોતાને હાથે પોતાનો વધ કરવા જેવું છે. જેવી રીતે બકરીને એક ખાટકીએ મારવા તૈયાર કરી અને તે સાડૂ છરી શોધવા લાગ્યો. બીજેથી તેને છરી પ્રાપ્ત થઈ નહિ; પણ જાતિસ્વભાવથી બકરીએ ભૂમિ ઉખેડી, પોતે દીઠેલી છરી દાટી, ઉપર ધૂળ વાળી; અને તે ભાગ ઉપર ગળું રાખી તે છરી છુપાવવાની બુદ્ધિએ ખેડી. પરંતુ એમ કરવા જતાં એ જ કાતિવડે તેનો નાશ થયો. આ ‘અજાગળ કર્તરી’ ન્યાય છે. આવી રીતે પોતાના હાથથી જ પોતાનો નાશ કરવો એ અનુચિત વર્તન છે. માત્ર વેશ યતિનો રાખવો અને વર્તન ખોટું રાખવું એથી

દુર્ગતિરૂપ દુઃખ સ્વહસ્તે મેળવવા જેવું થાય છે. શુદ્ધ ચારિત્રવાન્ પણ વંદન, નમસ્કાર કે ઉપધિની વાંછા કરતા નથી, પણ કદિ તેઓ કરે તો નીતિની અપેક્ષાએ કાંઈ પણ વાજબી ગણાય, કારણકે તેમ કરવાને તેઓનો હક છે, પણ હે નામધારી ! તારે તો એક પણ બચાવનું સાધન નથી. ૧૮૬.

બાહ્ય વેશ ધરવાનું રૂળ.

જાનેઽસ્તિ સંયમતપોભિરમીભિરાત્મ-
ન્નસ્ય પ્રતિગ્રહભરસ્ય ન નિષ્કયોઽપિ ।
કિં દુર્ગતૌ નિપતતઃ શરણં તવાસ્તે,
સૌખ્યઞ્ચ દાસ્યતિ પરત્ર કિમિત્યવેહિ ॥ ૬ ॥

“ મારા જાણુવા પ્રમાણે હે આત્મન્ ! આવા પ્રકારના સંયમ “ અને તપથી તો (ગૃહસ્થ પાસેથી લીધેલાં પાત્ર, ભોજન વિગેરે) “ વસ્તુઓનું ભાડું પણ પૂરું થતું નથી. ત્યારે દુર્ગતિમાં પડતાં તને “ શરણુ શું થશે ? અને પરલોકમાં સુખ કોણ આપશે ? તેનો તું “ વિચાર કર.” ૬. વસંતતિલકા.

ભાવાર્થ—ઉપર જણાવ્યું તેવી રીતે બાહ્યાચાર માત્ર વેશ રાખવામાં આવે અને તપ સંયમ કાંઈ ન કરવામાં આવે અથવા તદ્દન બાહ્યાંબર માટે કરવામાં આવે તેનું રૂળ શું તે અત્ર વિચારે છે. ગૃહસ્થ પાસેથી ભોજન, વસ્ત્ર, પાત્ર વિગેરે યતિને મફત મળે છે જેને માટે સૂરિમહારાજ કહે છે કે ઉક્ત દેખાવ માત્રથી કરાતા તપ સંયમથી તો તેનું ભાડું પણ વળતું નથી. માટે હે યતિ ! તારૂં દેવું ફેડવા માટે પણ તારે તારૂં વર્તન બહુ જ ઊંચા પ્રકારનું રાખવાની જરૂર છે. જેઓ દુનિયાના ઉપદેશક હોવાનો દાવો કરતા હોય તેઓનું ચારિત્ર તો એવું સરસ અને અનુકરણીય હોવું જોઈએ કે એમાં બે ભેદ પડે જ નહિ. બાહ્ય દેખાવ જૂદો અને આંતર વર્તન તદ્દન જૂદા પ્રકારનું એ વાત શુદ્ધ દશામાં વર્તનારા જીવોની કલ્પનામાં પણ આવે નહિ અને લોકો પોતાને માટે શું ધારે છે એવો તો એના મનમાં ખ્યાલ પણ ન હોય. તેને કાંઈ પણ ખ્યાલ હોય તો તે પોતાની ઊંચા પ્રકારની ફરજનો ખ્યાલ હોય છે. આત્માના

આ ભવ અને પરભવના સુખ માટે વેશ અને વર્તનની એકતા કરવાની ખાસ જરૂર છે. ૧૮૭.

* * ૧૮૩-૧૮૭. આ પાંચ શ્લોકમાં બાહ્યાંબર-વેશ ધારણ કરનારને માટે બહુ કહ્યું છે. ગોરણ, શ્રીપૂજ્યો, જતિ અને સંવેગી પક્ષમાં પણ કેટલાક માત્ર વેશધારી હોય તેમણે આટલી હકીકત ઉપરથી બહુ બહુ સમજવાનું છે. દોરાધાગા કરી, ગૃહ-કાર્યાદિ સાવધ કાર્યોમાં સલાહકારક બની, દષ્ટિરાગી ભગતો બનાવી, મુગ્ધ પ્રાણીઓને ધર્મને નામે છેતરનાર, ધર્મને ખૂદાને આજીવિકા ચલાવનાર, કેશના પટીઆં પાડી ધર્મને દુનિયાની દષ્ટિમાં હલકો પાડનાર આવા મૂર્ખદત્તો પોતાની જાતને સંસારસમુદ્રમાં પાડે છે અને સાથે ડોકમાં આશ્રિત જનને ડૂબાડવાના પાપરૂપ પથ્થર બાંધે છે તેથી તે ફરીને ઊંચા આવતા જ નથી. વળી કેટલીકવાર સંવેગી પક્ષ જેવા શુદ્ધ પ્રવાહમાં પણ કેટલાક નાપસંદ કરવા લાયક દેખાવો જોવામાં આવે છે, સંભળાય છે. ખસુસ કરીને તેના શુદ્ધ ગુણોના સમુદાયમાં પણ કેટલીકની સ્થિતિપર ધ્યાન આપવાની બહુ જરૂર જણાય છે. વેશથી કાંઈ લાભ નથી અને તેથી લોકોને છેતરવારૂપ નુકશાન છે એ સ્પષ્ટ છે. વળી આટલું લખતાં સૂરિમહારાજ સારી રીતે જાણે છે કે વેશથી કોઈ વખત પ્રાણી શરમની ખાતર-દેખાવ ખાતર પણ અયોગ્ય રસ્તે જતાં અટકે છે. સાધુ-મહંત-ત્યાગી-વૈરાગી જેવા ભાવનામય જીવનનો દેખાવ રાખ્યાથી જ લોકો મહા ઉત્તમ વર્તનની આશા રાખે છે અને તે જ જગ્યાએ જ્યારે કાંઈ પણ ચારિત્ર ન હોય ત્યારે કેટલું ખેદ કરવા જેવું ગણાય એ વિચાર કરવાથી સમજાઈ જાય તેવું છે. આ પાંચ શ્લોક અવશ્ય વિચાર કરવા લાયક છે.

વર્તન વિનાતું લોકરંજન, બોધિવૃક્ષને કુહાડો, સંસારસમુદ્રમાં પાત.

किं लोकसत्कृतिनमस्करणार्चनायै,
रे मुग्ध तुष्यसि विनापि विशुद्ध्योगान् ।
कृन्तन् भवान्धुपतने तव यत्प्रमादो,
बोधिद्रुमाश्रयमिमानि करोति पशुन् ॥ ७ ॥

“ તારા ત્રિકરણ યોગ વિશુદ્ધ નથી છતાં પણ લોકો તારો
 “ આદર સત્કાર કરે, તને નમસ્કાર કરે અથવા તારી પૂજા સેવા
 “ કરે, ત્યારે હે મૂઠ! તું શામાટે સંતોષ માને છે? સંસારસમુદ્રમાં
 “ પડતાં તને આધાર ક્રૂતા ઓધિવૃક્ષનો જ છે, તે ઝાડને કાપી
 “ નાખવામાં નમસ્કારાદિથી થતો સંતોષાદિ પ્રમાદ આ (લોકસત્કાર
 “ વિગેરે)ને કુહાડા બનાવે છે.” ૭. વસંતતિલકા.

ભાવાર્થ—મનની અસ્થિરતા ઓછી થઈ નથી, વચનપર અંકુશ
 આવ્યો નથી, કાયાના યોગો કાબુમાં નથી અને તેમ છતાં પણ
 લોકો વંદન, પૂજન^૧, ભક્તિ કરે ત્યારે તારા મનમાં આનંદ આવે
 છે—એ કેટલું ખોટું છે? હે સાધુ! તેવાં વંદન પૂજન ઉપર તારો
 હક શું છે? તું જરા સમજ કે આ સંસાર એ સમુદ્ર છે, એમાં
 જે ડૂબે છે તેનો છેડો અનંત કાળે પણ આવતો નથી, છતાં તેમાંથી
 બચવા માટે ઓધિવૃક્ષ-સમ્યક્ત્વતઃ પ્રાપ્ત થઈ જાય તો બચાવ
 થાય છે. પરંતુ તને પ્રમાદ થાય છે તે શિથિજતાને લીધે આ વંદન
 નમસ્કાર ઉપર કહેલા વૃક્ષને કાપી નાખવામાં કુહાડાનું કામ કરે
 છે. એ વૃક્ષનો નાશ થયો અને તેથી કરીને એ વૃક્ષનો એક વખત
 પણ આશ્રય તને ન મળ્યો તો પછી તું સંસારસમુદ્રમાં ઘસડાઈ
 જઈશ. ત્યાં તને કોઈ પણ પ્રકારનો આશ્રય મળશે નહિ.

તારા શુદ્ધ વેશથી તારી જવાબદારી કેટલી વધે છે તેનો તું
 વિચાર કર. દુનિયા તારી પાસેથી તારી પ્રતિજ્ઞાને અનુસારે કેટલા
 જિંદગી વર્તનની આશા રાખે તેનો ખ્યાલ કર. હે મુનિ! જરા અંત-
 રંગ ચક્ષુ ઉઘાડ. આવો યોગ-આવી સામગ્રી તને ફરી મળવી
 બહુ મુશ્કેલ છે. હહાપણ વાપરી સમયનો ઉપયોગ કર. ઉપલક્ષ-
 ણથી મુનિનો અધિકાર છતાં પણ શ્રાવકે ખાસ આ પ્રલોકના ભાવા-
 ર્થથી વિચાર કરી સમજવાનું છે કે શ્રાવકપણાનો ડોળ ધારણ કરી
 ગુણ સિવાય મારામારી કરી ધમાધમીથી નોકારશિ આદિનાં જમણ
 જમવાં, અનેક પ્રકારની પ્રભાવનાઓ વગર હુકે, અનીતિથી, વગર
 ગુણે, એક વખતથી પણ વધારે વખત લેવાની તુચ્છતા કરી, તેના
 હકદાર તરીકે પોતાના આત્માને માનવો એ બહુ વિચારવા જેવું

છે. આવો વિચાર શ્રાવકે પણ પોતાના આત્માને માટે આ અધિકારમાં દરેક સ્થળે કરવાનો છે. ૧૮૮.

લોકસત્કારનો હેતુ, ગુણ વગરની ગતિ.

गुणांस्तवाश्रित्य नमन्त्यमी जना, ददत्युपध्यालयमैक्ष्यशिष्यकान् ।
विना गुणान् वेषमृषेर्विभर्षिं चेत्, ततष्ठकानां तव भाविनी गतिः ॥

“ આ લોકો તારા ગુણોને આશ્રયીને તને નમે છે અને ઉપધિ,
“ ઉપાશ્રય, આહાર અને શિષ્યો તને આપે છે. હવે જો ગુણ વગર
“ ઋષિ (યતિ) નો વેશ તું ધારણ કરતો હોઈશ તો ઠગના જેવી
“ તારી ગતિ થશે.” ૮. વંશસ્થવિદ.

ભાવાર્થ—અર્થ સ્પષ્ટ છે. તારા સેવકો સારાં કપડાં તને આપવા ઇચ્છે છે, ઘરમાં સારી વસ્તુ કરે તો તને પ્રથમ આમંત્રણ કરે છે, પોતે ઝુંપડાંમાં રહે છતાં તને મહેલ જેવા ઉપાશ્રયો રહેવા આપે છે અને છેવટે પોતાના વહાલા પુત્ર પુત્રીને પણ તારા શિષ્યપણે અર્પણ કરી દે છે; એ બધું તારામાં સાધુપણના ઉત્તમ ગુણો અને દશ યતિધર્મો છે એમ ધારીને આપે છે. આ ગુણો વગરના તારા જીવનને તો દંભી-પાપી-ધુતારાની ઉપમા અપાય અને હંદગીનું કૃણંપણ તેવું જ મળે. ૧૮૯.

* * ૧૮૮-૧૮૯ આ બન્ને શ્લોકોમાં લોકરંજનથી અટકી મુનિપણનો ગુણ ગ્રહણ કરવા ઉપદેશ કર્યો છે. દંભ-કપટ વિગેરે કરીને બહારથી દેખાવ કરનારને આ ઉપરથી બહુ સમજવાનું છે. સ્વમાન (self-respect) ના રૂપમાં આ જમાનામાં દંભને સાફ રૂપ આપવામાં આવે છે. બુદ્ધિમાન યતિએ તેમાં દંભ શું છે તે સમજી જવું જોઈએ. આ મીઠો અવગુણ બોધિવૃક્ષનો ઘાત કરે છે અને

૧ આ શ્લોકપરથી વૈરાગ્યવાન પુત્રપુત્રીને શિષ્ય તરીકે વહોરાવવાનો પ્રચાર અગાઉ હતો એમ જણાય છે. એ બાબતમાં ગૃહસ્થો અને માતા ઉદારચિત્ત રહેતાં હતાં; તેમ જ સાધુઓ પણ શિષ્યને વહોરી લેતા હતા એમ જણાય છે. એ સંબંધમાં હીરવિજયસૂરિ વિગેરેનાં દૃષ્ટાંત પ્રસિદ્ધ છે. એ સંબંધમાં શ્રીમદ્ હેમચન્દ્રાચાર્ય યોગ-શાસ્ત્રમાં ત્રીજા પ્રકાશને છેડે સાત ક્ષેત્રના નિરૂપણમાં પુત્રપુત્રી વહોરાવવાનો ક્રમ સ્પષ્ટ બતાવે છે અને તે જ વિષયમાં શ્રી માનવિજયજી ઉપાધ્યાય ધર્મસંગ્રહમાં સ્પષ્ટ ઉલ્લેખ કરે છે.

બ્રાહ્મીને પોતાની ખરી ફરજ શી છે તેનો ખ્યાલ આવવા દેતો નથી. દરેક યતિ-સાધુએ યાદ રાખવું કે તેનું કામ લોકોને કેવળ ખુશી કરવાનું નથી, પણ ખરાખર શુદ્ધ માર્ગે દોરવાનું છે. દુનિયાના ઉપ-દેશક હોવાનો દાવો કરી એકાંતમાં કુકર્મ કરે એવા શોખીનોને માટે તો અધોલોક તૈયાર છે, પણ અત્ર કલ્પેલા મુનિવર્ય તો મનમાં પણ ખરાખર વિચાર લાવે નહિ, અને કાયાનું વર્તન તો બહુ જ શુદ્ધ રાખે. આવા મુનિ તે જ સાધુ કહેવાય, બાકી તો યતિના જતિ અને ગુરૂજના ગોરૂજ થઈ ગયા છે તે શબ્દની માફક વર્તનમાં પણ અપભ્રંશ બતાવે છે. વીર પરમાત્મા શુદ્ધ પવનનો ફેલાવો કરે !

લોકરંજન એ વાસ્તવિક રીતે શું છે ? લોકો થોડો વખત કહે કે અમુક યતિ સારા છે એમાં વળ્યું શું ? જ્યાં સર્વ સુખ દુઃખનો આધાર કર્મબંધ ઉપર છે ત્યાં બાહ્ય દષ્ટિની કિમત કેવળ મીઠા માત્ર છે. વળી બને છે એમ કે શુદ્ધ વર્તનવાળા પુરૂષને કેટલાક કારણ-સર કેટલીકવાર નુકસાન બળ્ય છે ત્યારે લોકો તેની નિંદા કરે છે, પણ સાધુને તેવું કાંઈ હોતું જ નથી. મહિનાથના સ્તવનમાં ઉપાધ્યા-યજીએ લોકરંજન અને લોકોત્તર રંજનનો તોલ કરી લોકોત્તર રંજનને પ્રાધાન્ય આપ્યું છે. અનંત કાળચક્રના રેલામાં ઘસડાઈ જનાર પામર જીવ ! તારા માની લીધેલા નાના સર્કલના ઉપર ઉપરના વખાણ માટે તું બધું ગુમાવી દેવાની ભૂલ કરીશ નહિ.

યતિપણાતું સુખ અને ફરજ.

નાજીવિકાપ્રણયિનીતનયાદિચિન્તા,
નો રાજમીશ્ર મગવત્સમયં ચ વેત્સિ ।
શુદ્ધે તથાપિ ચરણે યતસે ન મિક્ષો,
તત્તે પરિગ્રહમરો નરકાર્થમેવ ॥ ૯ ॥

“ તારે આજીવિકા, સ્ત્રી, પુત્ર વિગેરેની ચિંતા નથી, રાજ્ય
“ તરફની ખીક નથી અને ભગવાનનાં સિદ્ધાંતો તું બાણે છે અથવા
“ સિદ્ધાંતનાં પુસ્તકો તારી પાસે છે, છતાં પણ હે યતિ ! જો તું શુદ્ધ

“ ચારિત્ર માટે યજ્ઞ કરીશ નહિ તો પછી તારી પાસેની વસ્તુઓનો
“ ભાર (પરિગ્રહ) નરક માટે જ છે. ” ૯. વસંતતિલકા.

ભાવાર્થ—તારે બે પાંચનાં પેટ ભરવાં નથી, સ્ત્રી સાડૂ સાડી કે
બંગડીઓ લેવી નથી, પુત્રનું વેવિશાળ કે લગ્ન વિગેરે કરવાં નથી, કે
કુટુંબની અનેક ઉપાધિઓ કરવી પડતી નથી; તારે કમાવાની માથા-
કુટ નથી અને આ સખત હરિક્ષાના જમાનામાં તારે હાથ પણ
હલાવવો પડતો નથી; તારી પાસે મોટી પુંજ પણ નથી કે અગાઉનાં
વખતમાં તને રાજ્ય તરફથી ભય હતો અને હાલના વખતમાં
નકામા કળ્યાના ખરચમાં લુંટાવાનો ભય છે તેવો ભય તારે હોય.
આ સર્વ ઉપરાંત તું જ્ઞાની છે, સમન્ન છે, શાસ્ત્રવિદ્ છે, અને વીર
પરમાત્માએ સર્વ સમયને અનુકૂળ થાય તેવાં બતાવેલાં સિદ્ધાંતોનું
રહસ્ય જાણનાર છે. આટલી સગવડ છતાં પણ જો તું શુદ્ધ ચારિત્ર
પાળતો નથી તો પછી તારું ભવિષ્ય અમને તો સાડું લાગતું નથી.
તું તારી પાસે નકામો સંચય શા માટે કરે છે ? તું પરિગ્રહના ભારમાં
દબાઈ જઈ નરકમાં જઈશ.

અત્ર કહ્યો છે તે સામાન્ય પરિગ્રહ—વસ્ત્ર, પાત્ર, ઉપધિરૂપ જ
સમજવો. પંચ મહાવ્રતધારી હોઈ જેઓ પૈસા કે સ્ત્રીનો પરિગ્રહ
કરે તે તો પ્રત્યક્ષ દુરાચારી છે. ગાડી ઘોડા રાખે, વાડી ખેતર રાખે,
છડી પોકરાવે અને પધરામણીઓ કરાવે તેની વાત સૂરિમહારાજ
બાબુ ઉપર જ મૂકે છે. જૈનધર્મનું બંધારણ બહુ જ ઉત્તમ છે, સાધુ
અને શ્રાવકના વ્યવહાર બહુ વિચારીને બંધાયેલા છે, તેમાં કેટલાક
પેટભરા બગાડો કરી પોતાની જાતને સંસારના અનંત પ્રવાહમાં
ઘસડાવી મૂકે છે ! ૧૯૦.

જ્ઞાની પણ પ્રમાદને વશ થાય—તેનાં બે કારણો.

શાસ્ત્રજ્ઞોઽપિ ધૃતવ્રતોઽપિ^૧ ગૃહિણીપુત્રાદિબન્ધોઽજ્ઞિતો-
ઽપ્યઙ્ગી યદ્યતતે પ્રમાદવશગો ન પ્રેત્યસૌખ્યશ્રિયે ।

તન્મોહદ્વિષતસ્ત્રિલોકજયિનઃ કાચિત્પરા દુષ્ટતા,

બદ્ધાયુષ્કતયા સ વા નરપશુર્નૂનં ગમી દુર્ગતૌ ॥ ૧૦ ॥

“ શાસ્ત્રને જાણનારો હોય, વ્રત ગ્રહણ કરેલાં હોય, તથા સ્ત્રી
 “ પુત્ર વિગેરેના બંધનથી મુક્ત હોય, છતાં પ્રમાદને વશ પડીને
 “ પારલૌકિક સુખરૂપ લક્ષ્મી માટે આ પ્રાણી કાંઈ ચલ કરતો નથી
 “ તેમાં ત્રણ લોકને જીતનાર મોહ નામના શત્રુની કોઈ અવાચ્ય
 “ દુષ્ટતા કારણરૂપ હોવી જોઈએ અથવા તો તે નરપશુ અગાઉ આયુષ્ય
 “ ખાંધેલ હોવાને લીધે જરૂર દુર્ગતિમાં જનાર હોવો જોઈએ. ” ૧૦.
 શાર્દૂલવિકીરિત.

ભાવાર્થ-ઉપરના પ્રલોકમાં કહ્યું તેમ હે યતિ ! તારે સંજોગો
 બહુ અનુકૂળ છે, દુનિયાના સામાન્ય માણસો કરતાં તારી સ્થિતિ
 બહુ સારી છે, વળી તું જ્ઞાની છે, વ્રતધારી છે, ગૃહ કે સ્ત્રીના બંધ-
 નથી રહિત છે, છતાં પણ તારી ફરજ બજાવતો નથી અને અસ્તવ્ય-
 સ્તપણે ઇન્દ્રિયઅંધો જ્યાં ઉપાડી જાય ત્યાં જાય છે તેનું કારણ
 શું ? મને તો લાગે છે કે જે મોહરાજ પોતાનું સામ્રાજ્ય ચલાવી
 આ આખા જગતને પ્રમાદમદિરાનું પાન કરાવી નચાવે છે તેણે તને
 પણ છટકવા લીધો નથી, તું પણ તેના પંજામાં સપડાઈ ગયેલો છે;
 અથવા તો તું અવશ્ય નરકમાં જનારો છે.

ખજે કારણોમાં વાત એકની એક જ છે. મોહવશ પ્રાણી ઇન્દ્રિ-
 યદ્ધમન, આત્મસંયમ કરી શકતો નથી અને તેથી પ્રશસ્ત ઉદ્ધમ થતો
 નથી. આયુષ્યબંધ ભોગવ્યા વિના છુટકો નથી, છતાં પણ અસા-
 ધારણ વીર્યોદ્ધાસ ફેરવે તો સંજોગોને એવા અનુકૂળ કરી મૂકે કે
 તે અશુભ આયુષ્ય ભોગવતી વખતે પાછી ફરીને અશુભ કર્મોની
 સંતતિ ઉત્પન્ન ન થાય. હે મુનિ ! તારા સરખા પવિત્ર ઋષિ સંન્યા-
 સીએ તો મોહ-મારાપણાની બુદ્ધિનો અને હુંપણાનો ત્યાગ કરવો
 જોઈએ. ૧૯૧.

યતિ સાવધ આચરે તેમાં મૃષોકિતનો પણ દાખ.

उच्चारयस्वनुदिनं न करोमि सर्व,
 सावद्यमित्यसकृदेतदथो करोषि ।
 नित्यं मृषोक्तिजिनवञ्चनभारितात्तत्,
 सावद्यतो नरकमेव विभावये ते ॥ ११ ॥

“તું હુમેશાં દિવસ અને રાતમાં થઈ નવ વાર કરેમિભંતેનો
 “પાઠ ભણતાં બોલે છે કે હું સર્વથા સાવધ કામ નહિ કરું અને
 “પાછો વારંવાર તે જ કર્યા કરે છે. આ સાવધ કર્મો કરી
 “તું ખોટું બોલનાર થવાથી પ્રભુને પણ છેતરનાર થાય છે અને
 “તે પાપના ભારથી ભારે થયેલા તારે માટે તો નરક જ છે એમ
 “હું ધારું છું.” ૧૧. વસંતતિલકા.

ભાવાર્થ—કરેમિભંતે સામાજ્યં સત્ત્વં સાવજ્ઞં જોગં પશ્ચક્ષામિ
 જાવજ્ઞીવાપ્તિવિહં તિવિહેણં इत्यादि. એટલે આ આખા જીવનમાં મન
 વચન કાયાથી સર્વ સાવધ કાર્ય બંતે કરીશ નહિ, બીજા પાસે ઠરાવીશ
 નહિ અને કરનારાઓને મનમાં સારા બાણીશ નહિ એવી રીતના
 શબ્દો તું દરરોજ બન્ને ટંકના પ્રતિક્રમણમાં અને પોરિસિ ભણાવતાં
 વારંવાર બોલે છે અને છતાં પણ પાછું વર્તનનું ઠેકાણું રાખતો નથી એ
 તો સ્પષ્ટ રીતે ગેરવાજબી લાગે છે. એથી તો તું બેવડો ભારે થાય
 છે. સાવધ કર્મથી તને પાપ લાગે છે અને અસત્ય વચન બોલવાથી
 પણ પાપ લાગે છે. વચન અને વર્તન એક સરખાં પ્રવર્તાવવાં બેઠાંએ.
 જ્યાં મન વચન કાયાની ત્રિપુટી ત્રણ રસ્તા લે ત્યાં દુઃખના દરિયા
 ઉછળે છે. વચન—દેખાવ—ઉપદેશ બૃહા પ્રકારનો કરવો અને વર્તન
 વિપરીત રાખવું એથી પરભવમાં અનેક બાતની માનસિક ઉપાધિઓ
 ઉપરાંત નરકના જેવી મહા ભયંકર શારીરિક પીડાઓ ભોગવવી પડે
 છે અને આ ભવમાં પણ દેખાવ બળવી રાખવા કેટલીક ખોટી ખટ-
 પટ કરવી પડે છે. વિદ્વાનો કહી ગયા છે કે:-

यथा चित्तं तथा वाचो, यथा वाचस्तथा क्रियाः ।

चित्ते वाचि क्रियायां च, साधूनामेकरूपता ॥

એટલે જેવા વિચાર તેવી જ વાચા અને વાચા તેવું જ વર્તન.
 એવી રીતે સાધુને મન વચન કાયાની પ્રવૃત્તિમાં એકીભાવ હોય
 છે. અત્ર એટલું જણાવવું આવશ્યક થઈ પડશે કે અભ્યાસદશામાં
 જેવી વાણી તેવું જ સર્વથા વર્તન હોઈ શકતું નથી પણ શુદ્ધ ચિત્તથી
 મનમાં તે વર્તન પોતામાં હોવાનો દાવો કર્યા સિવાય અને ખોટો
 ડોળ કર્યા સિવાય અભ્યાસ કરવામાં બાધ નથી. ૧૬૨.

યતિ સાવધ આચરે તેમાં પરવંચનનો દોષ.

વેષોપદેશાદ્યુપધિપ્રતારિતા, દદત્યમીષ્ટાનૃજવોઽધુના જનાઃ ।

શુદ્ધે ચ શેષે ચ સુખં વિવેષ્ટસે, મવાન્તરે જ્ઞાસ્યસિ તત્ફલં પુનઃ ॥૧૨॥

“વેશ, ઉપદેશ અને કપટથી છેતરાયલા ભદ્રક લોકો તને હાલ “વાંછિત વસ્તુઓ આપે છે, તું સુખે ખાય છે, સુવે છે અને ફરતો “ફરે છે, પણ આવતા ભવે તેનાં ફળ જાણીશ.” ૧૨. ઉપનિષદ.^૧

ભાવાર્થ—ઉપર ચોથા અને પાંચમા પ્રલોકમાં આ બાબતમાં બહુ કહ્યું છે. હે યતિ ! ભદ્રક જીવો તને શુભવાન ધારીને પોતે ન ખાય તેવી વસ્તુઓ તને ખાવા માટે આપે છે, તેમ જ તને દરેક પ્રકારની સગવડ કરી આપે છે, તેનો તું ગેરલાભ લે છે. સાધુપણને યોગ્ય તારૂં વર્તન ન હોય તો તારો તે વસ્તુપર કોઈ પણ પ્રકારનો હક નથી. હક વગર તું કાંઈ પણ ગ્રહણ કરીશ તો દેવાદાર થઈશ અને તે ઉપરાંત દંભ કરવાથી મહા દુર્ગતિમાં જવું પડશે.

દંભ^૨ કરનારને ભવાંતરે તો મહા કષ્ટ થાય છે પણ અત્રે પણ બહુ ઉપાધિ થઈ પડે છેઃ ખોટો દેખાવ જાળવી રાખવા અનેક ખટપટો કરવી પડે છે, અસત્ય બોલવું પડે છે, ખુશામત કરવી પડે છે અને છતાં પણ ખુલ્લા પડી જવાના ચાલુ ભયમાં રહેવું પડે છે. ઉપરના પ્રલોકોમાં કહેલી હકીકત ઉપાધ્યાયજી દુકા શબ્દોમાં કહે છે. “જે જીવો દીએ ઉપદેશ, જનરંજનને ધરે વેશ, તેનો જીવો સકળ કલેશ હો લાલ—માયામોસ ન કીજે.” ત્યારે ઉપદેશ અને વર્તન જૂઠાં રાખવાં એ માયામૃષાવાદ થયું એટલી વાત હાલ તુરત ધ્યાનમાં રાખવી. આગળ ઉપર પ્રસંગે એ બાબતપર વધારે ખુલાસો થશે. ૧૬૩.

સંયમમાં યત્ર ન કરનારને હિતબોધ.

આજીવિકાદિવિવિધાર્તિમૃશાનિશાર્તાઃ,

કૃદ્ધેણ કેઽપિ મહતૈવ સ્તજન્તિ ધર્માન્ ।

૧ ઇદ્રવંશા અને વંશસ્થનો શંકર યવાથી એક ઉપનિષદ થાય છે. આ ઉપનિષદ તે જાતનો છે. જુઓ હંદોનુશાસન. ૨ દંભને માટે પ્રકરણ રત્નાકર પ્રથમ ભાગમાં છાપેલા અધ્યાત્મસારનો ત્રીજો અધિકાર જુઓ.

તેમ્યોઽપિ નિર્દય જિઘૃક્ષસિ સર્વમિદં,
નો સંયમે ચ યતસે ભવિતા કથં હી ॥ ૧૩ ॥

“આજીવિકા ચલાવવી વિગેરે અનેક પ્રકારની પીડાઓથી
“રાત દિવસ બહુ હેરાન થતા કેટલાક ગૃહસ્થો મહા મુશ્કેલીએ
“ધર્મકાર્યો કરતાં હોય છે તેઓ પાસેથી પણ હે દયાહીન યતિ !
“તું તારી સર્વ ઇષ્ટ વસ્તુઓ મેળવવા ઇચ્છા રાખે છે અને સંય-
“મમાં યત્ન કરતો નથી; ત્યારે તારૂં શું થશે ? ૧૩. વસંતલિલકા.

ભાવાર્થ—સૂરિમહારાજ અત્ર એવડી દયાના ખ્યાલમાં છે. બિચારા ભદ્રક શ્રાવકો મહા મુશ્કેલીએ પૂરું કરતા હોય છે, તેવા સામાન્ય સ્થિતિના શ્રદ્ધાળુ બંધુઓ પણ સાધુને જોઈને પોતાની સારામાં સારી વસ્ત્રપાત્રાદિ વસ્તુ આપી દેતા અચક્રતા નથી, આવાં ખરા પરસેવાથી મેળવેલાં દ્રવ્યથી ખરીદેલી વસ્તુઓ તું લે છે અને તારા પોતાના ફરજના કાર્યમાં તું સુસ્ત રહે છે; તું ઇદ્રિયોનો સંયમ કરતો નથી, કે મનપર અંકુશ રાખતો નથી, કે પાંચ મહાવ્રત બરાબર નિરતિચારપણે પાળતો નથી. ત્યારે હે યતિ ! તું જરા વિચાર કર કે તારા આવા વર્તનનું શું પરિણામ આવશે ? દુનિયાનો વ્યવહાર છે કે દૂધ પીવાની ઇચ્છા રાખનાર બિલાડી દૂધને જ જીએ છે, પણ માથે પડનારી ડાંગને જોતી નથી. પરંતુ ધણીનું કાર્ય કરી, પોતાની ફરજ બજાવી, સુકો રોટલો પણ કેટલો સ્વાદિષ્ટ લાગે છે તેનો તું અનુભવ કરજે અથવા અનુભવીથી જાણી લેજે; તારી પોતાની તારા તરફ ફરજ શી છે તે વિચારજે અને સાથે સાથે સર્વ જીવો તરફ તારી ફરજ શી છે તેનો ખ્યાલ કરજે.

કેટલીકવાર સાધુને ન છાજતાં વર્તન કોઈ કોઈ વ્યક્તિમાં જોવામાં આવે છે, મહાવ્રતનો ભંગ થતો જોવામાં આવે છે, અથવા ન લાખી શકાય એવા અભિમાનથી અન્ય ગુણવાનને નહિ નમવા-પણું, સ્વદોષઠાંકણ અને દંભની હુકીકત સાંભળવામાં આવે છે. દુનિયાની સ્થૂળ મર્યાદાથી જીતી સપાટીપર ગયેલા હે યતિવર્ય ! આ સર્વ સંસારનો હેતુ છે, આવાં વર્તનમાં લાભ નથી, પણ એકાંત હાનિ છે. તારાં કપડાંથી મોક્ષ મળવાનું નથી. મનને જ્યારે સંય-

મરંગ લગાડીશ ત્યારે જ આરો આવવાનો છે. બાકી તો દંભબુદ્ધિથી જે વેશ પહેરવો એ માત્ર નાટક ભજવવા જેવું છે. ૧૯૪.

નિર્ગુણ મુનિની ભક્તિથી તેને તથા ભક્તોને કળ થતું નથી.

આરાધિતો વા ગુણવાન્ સ્વયં તરન્,

ભવાબ્ધિમસ્માનપિ તારયિષ્યતિ ।

શ્રયન્તિ ये त्वामिति भूरिभक्तिभिः,

फलं तवैषां च किमस्ति निर्गुण ! ॥ ૧૪ ॥

“ આ ગુણવાન્ પુરૂષની આરાધના કરી હોય તો તે ભવસમુદ્ર “ તરે ત્યારે આપણને પણ તારશે એવા પ્રકારની બહુ ભક્તિથી “ ઘણાં માણસો તારો આશ્રય કરે છે. તેથી હે નિર્ગુણ ! તને અને “ તેઓને શું લાભ છે ? ” ૧૪. ઇદ્રવંશા અને વંશસ્થ (ઉપનિષદ).

ભાવાર્થ—આ સાધુ ગુણવાન્ છે એમ ધારી કેટલાક શ્રાવકો ભક્તિભાવથી તને વહોરાવે છે પણ તેથી તેઓને પુણ્યબંધ થશે એમ કલ્પી તેના કારણભૂત થવાથી તને પુણ્યબંધ થશે એમ તું ધારતો હો તો તારી ભૂલ છે, કારણકે તારામાં તેમણે ધારેલા સારા ગુણો જરા પણ નથી. તારામાં ગુણ હોય અને ભવસમુદ્ર તરવાની શક્તિ હોય તો જૂદી વાત છે; બાકી બાલી કલ્પનાઓ કરવામાં તને કાંઈ પણ લાભ થવાનો નથી, એટલું જ નહિ પણ હવે પછીના પ્રલોકમાં જણાવવામાં આવશે તેમ આ તારા વર્તનથી તો તને પાપનો બંધ જ થશે.

બિચારા અલ્પજ્ઞાની જીવો ભદ્રકભાવથી તારો ધર્મબુદ્ધિએ આશ્રય કરે છે તે સંસારસમુદ્ર તરવામાં તારી સહાયની ઇચ્છાથી કરે છે, એવી સહાય તો તું કાંઈ આપતો નથી, આપી શકતો નથી, ત્યારે તને શું લાભ થાય ? ૧૯૫.

નિર્ગુણ મુનિને ઉલટા પાપબંધ થાય છે.

स्वयं प्रमादैर्निपतन् भवाम्बुधौ, कथं स्वभक्तानपि तारयिष्यसि ।

प्रतारयन् स्वार्थमृजून् शिवार्थिनः, स्वतोऽन्यतश्चैव विलुप्यसेऽहसा ॥ ૧૫ ॥

“તું પોતે પ્રમાદવડે સંસારસમુદ્રમાં પડતો જાય છે ત્યાં
 “પોતાના ભક્તોને તે કેવી રીતે તારવાનો હતો? બિચારા મોક્ષાર્થી
 “સરળ જીવોને પોતાના સ્વાર્થ માટે છેતરીને પોતાથી અને અન્ય-
 “દ્વારા પાપવડે તું ખરડાય છે.” ૧૫. વંશસ્થવિભ.

ભાવાર્થ—મોક્ષ મેળવી સંસારજાળથી ફારેગ થવાની ઇચ્છાવાળા સરળ જીવો તારો આશ્રય કરી તારા ઉપદેશ પ્રમાણે વર્તન કરે છે, તેઓને છેતરીને તું ‘અન્યદ્વારા’ પાપબંધ કરે છે અને તે લીધેલાં પચ્ચખખાણુ (મહાવ્રતો) નો વિષયકષાયાદિ પ્રમાદસેવનાથી ભંગ કરી ‘પોતાથી’ પાપબંધ કરે છે. આવી રીતે હે મુને! તું નિર્ગુણ છે તેથી તને લાભ થતો નથી એ તો નિઃસંશય છે; તારા જેવા દંભી અને લોકસત્કારના અર્થીને વસ્ત્ર કે અન્ન આપવાથી આપનારને લાભ થાય અને તેનું નિમિત્ત તું હોવાથી તને લાભ થાય એવો દાંભિક ખ્યાલ છોડી દે. અને સમજી લેજે કે આવા વર્તનથી તો તું જેવડો ભારે થાય છે, મહા પાપપંકમાં ખરડાય છે અને અનેક ભવો સુધી ઊંચો આવી શકે નહિ એવા સંસારસમુદ્રમાં ગળે પથ્થર બાંધીને ડૂબતો જાય છે.

હે યતિ! તારા હાથમાં સંસારસમુદ્રને તરવાનું વહાણ આવી ગયું છે તેને આવી રીતે વાપરવાની તારી મૂર્ખતા તણ દે, કમ્પન થા, પવન જો અને પેલે છેડે મોક્ષનગર છે તે સાધ્યબિંદુ નજરમાં રાખી ત્યાં પહોંચવા યત્ન કર, વચ્ચે ખરાબા કે ડુંગરો આવે છે તે ધ્યાનમાં રાખ અને મનમાં હિમત રાખ. આ નૌકાનો જે સાધુ ઉપયોગ કરતા નથી અને તેનો સ્વતઃ નાશ કરી બચાવનાં સાધનોને જ ઉલટા ડૂબાડવાનાં સાધનોમાં ફેરવી નાખે છે તે કોઈ પણ રીતે પોતાનો તેમ જ પોતાના આશ્રિતોનો કલ્યાણનો માર્ગ લેતા નથી અને સંસારસમુદ્રમાં રખડ્યા કરે છે અથવા તળીએ જઈને બેસે છે. ૧૯૬.

નિર્ગુણને થતું ઋણ તેનું પરિણામ.

गृह्णासि शय्याहतिपुस्तकोपधीन्, सदा परेभ्यस्तपसस्त्विदं स्थितिः ।
 तत्ते प्रमादाद्भरिवात्प्रतिग्रहैर्ऋणार्णमग्नस्य परत्र का गतिः ॥ १६ ॥

“ તું બીજાઓ પાસેથી વસતિ (ઉપાશ્રય), આહાર, પુસ્તક
 “ અને ઉપધિ ગ્રહણ કરે છે. એ સ્થિતિ તો તપસ્વી લોકોની
 “ (શુદ્ધ ચારિત્રવાળાઓની) છે (એટલે એ લેવાનો હક તપસ્વી
 “ લોકોનો છે); તું તે વસ્તુઓનો સ્વીકાર કરીને પાછો પ્રમાદવશ
 “ પડી જાય છે, ત્યારે મોટા દેવામાં ડૂબેલા એવા તારી પરબવે
 “ શી ગતિ થશે ? ” ૧૬.

ઉપભતિ.

ભાવાર્થ-કર્તા કહે છે કે હે મુનિ ! તું તો એવડા દેવામાં ડૂબતો
 જાય છે: એક તો ચારિત્ર ગ્રહણ કરીને પ્રમાદ સેવે છે અને શુદ્ધ
 ચારિત્ર પાળ્યા વગર આહાર વિગેરે લે છે, તેથી દેવામાં ડૂબેલો
 માણસ જેમ ઊંચું માથું કરી શકતો નથી તેવી તારી ગતિ થશે. ૧૬૭.

* * ૧૬૨-૧૬૭. ‘છેલ્લા છ રલોકમાં બતાવેલો ઉપદેશ બહુ
 વિચારવા યોગ્ય છે. જરૂરજોગ વસ્તુ પાત્ર પુસ્તકાદિ ધર્મોપકરણ સિવાય
 પરિગ્રહ ન રાખવા માટે મુનિને ખાસ ઉપદેશ છે. મુનિમાર્ગ મહા
 કષ્ટકારી છે એ શંકા વગરની વાત છે, પરંતુ એક વખત તે માર્ગની
 ફરજો માથે લીધા પછી તેને અનુસારે વર્તન કરવાને જીવ પ્રતિજ્ઞાથી
 બંધાય છે એટલું જ નહિ પણ તે ધોરણથી જો જરા પણ પાછો પડે
 તો મહા કર્મબંધ કરે છે. સૂરિમહારાજ કવચિત્ કઠોર ભાષાનો
 ઉપયોગ કરે છે તે સહેતુક છે અને લાયક પુત્રને કંઈ પણ નહિ
 જેવી ભૂલ થતાં ભવિષ્યમાં તેવી ભૂલ ન થવા માટે જેમ ઠપકો
 આપવામાં આવે છે તેના જેવો છે. ભૂલ વખતે ઠપકો મળતાં બુદ્ધિ-
 માન્ શિષ્ય ભૂલ સુધારવા પ્રયાસ કરે છે પણ પોતે ધારણ કરેલી
 ધુસરી તજી દેતા નથી, તેમ આ ઉપદેશથી ભૂલ સુધારવાની જરૂર
 છે પણ તેથી કંટાળો ખાઇ સર્વ સંયમભાર છોડી દઈ માથે ફેંટો
 પાછડી બાંધી ગૃહસ્થી થઈ એશઆરામ કરવા કરાવવા આ ઉપ-
 દેશનો ઉપયોગ કરવાનો નથી. સાધ્ય દશામાં રહીને જ સિદ્ધ દશા
 પ્રાપ્ત કરાય છે. સાધ્ય દશા અને સિદ્ધ દશા વચ્ચેનો તફાવત
 ધ્યાનમાં રાખી આ ઉપદેશને સારા રૂપે પરિણુમાવવામાં આવે

૧ આ ઉપસંહારનો કેટલોક ભાગ એક વિદ્વાન્ મુનિરાજ તરફથી પૂરા પાડવામાં
 આવ્યો છે, તેથી જેમ તે કિમતી છે તેમ જ તે મનન કરવા યોગ્ય છે.

તો જ લાભ થવાનો સંભવ છે, નહિતર તો શાસ્ત્રમાંથી એક કાનો કાઢી નાખતાં શસ્ત્ર બની જાય તેવું બને. શાસ્ત્રમાં આપેલાં અશુદ્ધ અભ્યાસક્રમનાં વચનો અને આવા ઉપદેશનાં સખ્ત વચનોની પૂર્વાપર અવિરોધીપણે વ્યવસ્થા બાંધવાની અને વિચારવાની આ જમાનામાં ઘણી જરૂર છે. મૂળ તથા ઉત્તરગુણ સંબંધી દ્વષણો સેવવાની દિન-પરદિન વૃદ્ધિ થતાં જો કોઈ પણ પ્રકારની સાધ્યદષ્ટિ ન રહે અને કેવળ “આ ભવ મીઠા તો પરભવ કોણે દીઠા” એ કહેવતની માફક બુદ્ધિ થાય તો સર્વથા મનુષ્યભવ એળે ગુમાવવા કરતાં અધ્યાત્મ-સારના ત્રીજા અધિકારમાં બતાવેલાં ઉપાધ્યાયજી મહારાજનાં વચનને અનુસરી શાસ્ત્રોક્ત પ્રકારે વેશ છોડી દઇ ઉત્તમ શ્રાવકપણું અંગીકાર કરી લઈ જન્મનું સાફ્ત્ય કરવું.

વેશ છોડવાથી આત્માનું તદ્દન બગડી જશે તેમ લાગે અગર તો વેશનો આગ્રહ છૂટે નહિ તો સદરહુ અધિકારમાં તે જ મહાત્માએ બતાવેલા માર્ગને અનુસરી સંવેગપક્ષ ધારણ કરીને પણ આત્મ-હિતની દષ્ટિ ચૂકવી નહિ અને નિઃશૂક કે અતિ પ્રમાદી થઈ સાધ્ય દષ્ટિ રહિતપણે અનંતો સંસાર ઉપાર્જન કરવો નહિ. ક્વચિત્ કર્મ ઉછાળો મારતાં અમુક અનાચરણરૂપ દ્વષણો લાગી જાય તેથી વેશ છોડી દેવાની બીલકુલ જરૂર નથી. જો તેમ હોત તો તો પછી દશ પ્રકારનાં પ્રાયશ્ચિત્તો આગમમાં કહેવાની જરૂર રહેત જ નહિ. પ્રાય-શ્ચિત્તથી શુદ્ધ થાય છતાં પણ વારંવાર મોહના ઉછાળાથી તેનું તે જ અનાચરણ શાસનઉઠાહના નિરપેક્ષ થઈ સેવ્યા કરી અનંત કાળચક્ર સુધી બોધિબીજનું દુર્લભપણું થવા દેવું તેના કરતાં તો સંવેગપક્ષીપણું સ્વીકારવું એ એકાંત આત્માને હિતકારી થાય એમાં સંશય કરવા જેવું નથી. આ સંબંધમાં વિચાર રહિત ન થતાં તેમ જ સ્વેચ્છાએ પ્રવૃત્તિ ન કરતાં તેવા ગુંચવાડા વખતે ગીતાર્થનું શરણ લેવું કે જેથી ખાસ આત્મ-હિત બને; બાકી ઉપદેશ તો ખાસ ઊંચે રસ્તે ચઢાવવાને જ આવી સખ્ત રીતે સૂરિમહારાજે કરેલો છે. અત્ર કોઈના ઉપર ખાસ આક્ષેપ કરવા કે કોઈને ઉતારી પાડવા કે કોઈની નિંદા કરવા આ પ્રયાસ થયેલો નથી; પરંતુ કેવળ માર્ગમાં ઊંચા ચઢે અગર ન બને તો

તેથી નીચા ન પડે એ મધ્યબિંદુ રાખીને જ આ પ્રયાસ કરેલો છે. વિષયકષાયના ત્યાગની પ્રતિજ્ઞા કરી કેટલાક લોળા મુનિઓ થોડા મમત્વ ખાતર મહા લાલ ચૂકી જાય છે અથવા પ્રમાદ કરીને લોકોને સન્માર્ગનો ઉપદેશ આપવાની પોતાની ફરજ ભૂલી જાય છે તેઓ ઉપર આક્ષેપદ્વારા ઉપદેશ કરવાની પ્રાચીન પદ્ધતિનું તેમણે અનુકરણ કર્યું છે.

અલબત્ત, જેઓ સંયમને અનુપયોગી પણ મોટો પરિગ્રહ સાથે રાખે છે અને સંસારના વિષયોમાં આસક્ત રહે છે તેઓને તો અત્ર સ્થાન પણ નથી. They have no locus standi here. તેઓએ યતિ, શ્રીપૂજ્ય કે ત્યાગી શામાટે કહેવરાવવું જોઈએ છે તે સમજાતું નથી. ધર્મને નામે આજીવિકા ચલાવનારા, આશ્રિત લોકોને છેતરનારા, શાસ્ત્રનો દુરુપયોગ કરી મંત્ર, દોરા કે ઢોંગ કરી લોકોમાં પોતાને માટે ખોટો ખ્યાલ કરાવનારા, સુસ્ત, પ્રમાદી, શ્રાવક લોકો ઉપર બોળરૂપ, આવા અધોગતિગામી, કહેવાતા મહા-ત્માઓ જ્યારે આ વિષયપર ખરેખર હિતબુદ્ધિથી વિચાર કરશે ત્યારે તેઓની અને સાથે તેઓના આશ્રિતોની સ્થિતિ સુધરશે.

લોકરંજન અને સ્તુતિધંધા માટે જો કે અગાઉ વિવેચન કર્યું છે તોપણ તે વિષય બહુ જરૂરનો છે તેથી તે ઉપર રૂપાંતરથી કર્તા ઉપદેશ આપે છે.

તારા કયા ગુણ માટે તું ખ્યાતિની ધંધા રાખે છે ?

न कापि सिद्धिर्न च तेऽतिशायि, मुने क्रियायोगतपःश्रुतादि ।

तथाप्यहङ्कारकदर्थितस्त्वं, ख्यातीच्छया ताम्यसि धिङ् मुधा किम् ॥

“ હે મુનિ ! તારામાં નથી કોઈ ખાસ સિદ્ધિ કે નથી ઊંચા “ પ્રકારનાં ક્રિયા, યોગ તપસ્યા કે જ્ઞાન; છતાં પણ અહંકારથી “ કદર્થના પામેલો પ્રસિદ્ધિ પામવાની ધંધાથી હે અધમ ! તું નકામો “ પરિતાપ શામાટે પામે છે ? ” ૧૭.

ઉપનિષદ.

ભાવાર્થ-અભિમા સિદ્ધિ^૧ વિગેરે આઠ સિદ્ધિ તારામાં હોય અથવા જોયા પ્રકારની આતાપના લેવારૂપ કે ધોર પરીષદ ઉપસર્ગાદિ સહેવારૂપ ક્રિયા હોય કે યોગવહન^૨ અથવા

૧ આઠ સિદ્ધિઓ નીચે પ્રમાણે છે:-

- ૧ અભિમા સિદ્ધિ. એથી શરીર એટલું સૂદૃઢ કરી શકાય છે કે જેમ સોયના કાણામાંથી દોરો ચાલ્યો નય છે તેમ તેટલી જગ્યામાંથી પોતે પસાર થઈ શકે.
- ૨ મહિમા સિદ્ધિ. અભિમા સિદ્ધિથી ઉલટી. એટલું મોટું રૂપ કરી શકે કે મેરૂ પર્વત પણ તેના શરીર આગળ જનુપ્રમાણ થાય.
- ૩ લઘિમા સિદ્ધિ. પવનથી પણ વધારે હલકા (તોલમાં) થઈ જાય છે.
- ૪ ગરિમા સિદ્ધિ. વજનથી પણ અત્યંત ભારે થઈ જાય. એ ભાર એટલો બધો થાય કે ઇદ્રાદિક દેવતા પણ સહન કરી શકે નહિ.
- ૫ પ્રાપ્તિ શક્તિ સિદ્ધિ. શરીરની એટલી બધી જગ્યાઈ કરી શકે કે ભૂમિ ઉપર રહ્યા છતાં અંગુલિના અગ્ર ભાગવડે મેરૂ પર્વતની ટોચ અને ગ્રહાદિકને સ્પર્શે. (વૈદ્ય શરીરથી નહિ).
- ૬ પ્રાકાશ્ય શક્તિ. પાણીની પેઠે જમીનમાં ડૂબકી મારી શકે અને જમીનની પેઠે પાણીમાં ચાલી શકે.
- ૭ ઇશિત્વ. ચક્રવર્તી અને ઇંદ્રની ઋદ્ધિ પ્રગટ કરવાને શક્તિમાન થાય.
- ૮ વશિત્વ. સિંહાદિ કૂર જંતુઓ પણ વશ થઈ જાય.

આદીશ્વર ચરિત્ર સર્ગ ૧ લો. ૮૫૨-૮૫૬.

૨ યોગવહન-સૂત્ર સાધુથી વાંચી શકાય, અમુક વરસના દીક્ષાપર્યાય પછી વાંચી શકાય અને યોગવહનની ક્રિયા કર્યા પછી વાંચી શકાય. આ ત્રણે બાબત બહુ ઉપ-યોગી છે પણ તેના હેતુ સંબંધી વિશેષ વિવેચન કરવાનું અત્ર સ્થળ નથી; પરંતુ શાસ્ત્રના ઉપયોગી રહસ્ય ઉપર એ હકીકત બંધાયેલી છે. શ્રાવક આરંભમાં રક્ત હોય ત્યાં રહસ્યની વાત જાણવામાં આવતાં અપવાદ સેવી જાય. સાધુ પણ અમુક દીક્ષા-પર્યાય પછી જ અપવાદમાર્ગે ગ્રહણ કરી શકે, કારણકે સંયમમાં અમુક વખત સુધી રમણતાથી અને યોગવહન કરવાથી મન વચન કાયાપર યોગ્ય અંકુશ આવે એ યોગ-વહનના સામાન્ય હેતુ છે.

યોગવહનની ક્રિયામાં અમુક વિધિ અને તપસ્યા કરવા પછી પાઠ વાંચવાનો આદેશ મળે છે અને ઉદ્દેશ કહેવામાં આવે છે. એથી વધારે યોગ્યતા થાય ત્યારે ગુરૂ મહારાજ એ પાઠનું પુનરાવર્તન કરવા અને સ્થિર કરવા તથા તે સંબંધમાં શંકાસ-માધાન વિગેરેની વાતચીત કરવાની રજા આપે છે એ સ્પષ્ટ હોય. એથી પણ વધારે યોગ્યતા થાય ત્યારે તેજ પાઠો ભણાવવાની, સંભળાવવાની અને તેનો ગમે તે લાયક ઉપયોગ કરવાની રજા આપવામાં આવે તે અનુજ્ઞા. આ ત્રણ બાબત ધ્યાનમાં રાખવા યોગ્ય છે.

અ. ૪૭.

યોગચૂર્ણાદિ^૧ તને પ્રાપ્ત થયા હોય વા ઘોર તપસ્થા-ભાસખમણાદિ તેં કરેલ હોય અથવા તો સૂત્રસિદ્ધાંતનું રહસ્ય પામવા જેટલું તેમ જ વિદ્યા-દિકનું ગીતાર્થ યોગ્ય જ્ઞાન તેં મેળવ્યું હોય અને માન મેળવવાની વાંછા કરતો હોય તો જાણે સમજ્યા, (જે કે એવા વિદ્વાન કે તપસ્થાવાન કદિ માન કરતા જ નથી); પણ તું તે શું જોઈને અભિમાન કરે છે ? તારામાં એવો કયો અસાધારણ ગુણ છે કે તું પ્રસિદ્ધિ મેળવવાની ઇચ્છાથી કદર્થના પાત્રી તે મળતી નથી એટલે સંતપ્ત રહ્યા કરે છે. અરે સાધુ ! ગુણ તો કસ્તુરી જેવો છે, તેથી જો એ હોય છે તો પોતાની મેળે લાલુકી ઉઠે છે, માટે નકામાં ફાંફાં મારવાં મૂકી દે અને તાફું કર્તવ્ય કર. તારામાં લાયકાત હશે તો સ્વાભાવિક રીતે ખ્યાતિ વધશે એ તું નિઃસંશય સમજી રાખજે. ૧૯૮.

નિર્ગુણ હોય છતાં સ્તુતિની ઇચ્છા રાખે તેનું ફળ.

हीनोऽप्यरे भाग्यगुणैर्मुधात्मन्, वाञ्छंस्तवार्चाघनवाम्रवंश्च ।

ईर्ष्यन् परेभ्यो लभसेऽतितापमिहापि याता कुगतिं परत्र ॥ १८ ॥

“હે આત્મા! તું નિષ્પુણ્યક છે છતાં પણ પૂજા વિગેરેની “ઇચ્છા રાખે છે અને તે મળતાં નથી ત્યારે ખીજા ઉપર દ્વેષ કરે છે. (પણ તેમ કરવાથી) આ લવમાં બળતરા વહોરી લે છે “અને પરલવે કુગતિમાં જવાનો છે. ” ૧૮. ઉપભતિ.

ભાવાર્થ-તું નસીબનો મોળો છે, પરલવે દાનાદિ કર્યાં નથી છતાં આ લવમાં પ્રસિદ્ધિ મેળવવાની ઇચ્છા રાખે છે અને નથી

૧ યોગચૂર્ણ. પુદ્ગળની અનંત શક્તિ છે. જે વસ્તુના સંયોગથી અથવા ઘણી વસ્તુના સંયોગથી એવા પ્રકારનાં ચૂર્ણોં નીપજવી શકાય છે કે તેથી ઘણા ચમત્કાર બતાવી શકાય. દાખલા તરીકે એ ચૂર્ણ પાણીમાં નાખવાથી માછલાં થઈ જાય, સિંહ થઈ જાય, જળ માર્ગ આપે વિગેરે વિગેરે અનેક આશ્ચર્ય થઈ શકે છે. પુદ્ગળની અનંત શક્તિ છે તે Chemistry (વસ્તુવિજ્ઞાનશાસ્ત્ર) ના અભ્યાસીને ઘરેલ સમજાઈ જાય તેવું છે.

૨ આત્માની અચિત્ત શક્તિ અને નિર્લેપપણું યાદ દેવરાવી પોતાના સ્વભાવમાં રમણતા કરવા માટે પ્રતિનાયકને ઉદ્દેશીને આ સંબોધન મૂક્યું છે.

અથવા પ્રતિનાયકને પોતાને ઉદ્દેશીને આપેા ગ્રંથ વાંચતો કે વિચારતો હોય તો તેના શુદ્ધ સ્વરૂપને ઉદ્દેશીને પોતાના આત્માને આવી રીતે કહી શકે તેટલા માટે આ સંબોધન મૂકવામાં આવ્યું છે.

મળતી ત્યારે ખેદ પામે છે. પણ તેમાં તારી ભૂલ છે. કોઈ પણ બાબતની ઇચ્છા રાખ્યા પહેલાં તેને માટે લાયક થવાની ઘણી જરૂર છે. જે સ્તુતિ મેળવવાની તારી ઇચ્છા હોય તો ગુણવાન્ થા, અભ્યાસ કર, તારી ફરજ બજાવ. સ્તુતિ એવી વસ્તુ છે કે જે તેને ઇચ્છે છે તેનાથી તે દૂર જાય છે, પણ જે તેને લાત મારી તેનાં કારણો મેળવે છે તેને તે વળગતી આવે છે. મતલબ, સ્તુતિને ઇચ્છવાની જરૂર નથી, પણ ગુણ પ્રગટ કરવા માટે પ્રયાસ કરવાની જરૂર છે.

અને ખાસ કરીને તું કોણુ છે? એક રીતે નેહશ તો તું તદ્દન વહેવારુ જીવ છે, અનંત જીવસમુદાયમાંના માત્ર એક સમુદાયમાંનો તું એક છે, ત્યારે સ્તુતિ શી? કેટલો વખત ચાલશે? કોણુ ચાહ રાખશે? વળી બીજી રીતે નેહશ તો તું સાધુ છે, વીર પરમાત્માનો જ્યેષ્ઠ પુત્ર છે, તેનું શાસન તારાપર વર્તે છે, વીર પરમાત્મા કદિ સ્તુતિની ઇચ્છા કરતા હતા? ઇંદ્રના મહોત્સવથી કે દશાર્ણ્યભદ્રના સામૈયાથી તેઓના મનપર જરા પણ અસર થઈ હતી? તારા વડીલ-તારા ઉપકારીને પગલે ચાલ, લાયક થા અને આવો સારો પ્રસંગ મળ્યો છે તેનો સદુપયોગ કરી લે.

છતાં પણ જે તું સ્તુતિની ઇચ્છા કરીશ તો તેથી તને શો લાભ છે? ગુણ વગર કોઈ તારી સ્તુતિ કરશે? નહિ કરે, એટલે તને ખેદ થશે. વળી સ્તુતિ મેળવવા માટે તારે ફોકટ પ્રયાસ કરવો પડશે તે લાભમાં રહેશે.

ખાકી તો અત્ર સંતાપ અને પરત્ર દુર્ગતિ. માટે First deserve and then desire પહેલાં લાયક થા અને પછી ઇચ્છા કર. ૧૬૬.

ગુણ વગર સ્તુતિની ઇચ્છા કરનારનું ઋણુ.

गुणैर्विहीनोऽपि जनानतिस्तुतिप्रतिग्रहान् यन्मुदितः प्रतीच्छसि ।

सुलायगोऽश्वोऽङ्गखरादिजन्मभिर्विना ततस्ते भवितान निष्क्रयः ॥१९

“તું ગુણ વિનાનો છે છતાં પણ લોકો તરફથી વંદન, સ્તુતિ, “આહારપાણીનું ગ્રહણ વિગેરે ખુશી થઈને મેળવવા ઇચ્છા રાખે “છે, પણ ચાહ રાખજે કે પાકા, ગાય, ઘોડા, બાટ કે ગધેડાના “જન્મ લીધા વગર તું તે દેવામાંથી છૂટો થઈ શકીશ નહિ.” ૧૯. વંશસ્થ.

ભાવાર્થ—દેવું ભારોભાર તોળી આપવું પડશે, લેણુ દેણુ પતાવવી પડશે અને હિસાબ ચૂકતો કરવો પડશે. તું સમજીશ નહિ કે લોકો તને વાંદે છે, પૂજે છે, આહાર વહોરાવવા સારૂ આડા પડીને ઘેર લઇ જાય છે તે તને મફત પચી જશે. જો અત્રે તારી ફરજ બજાવીશ તો તું તે સર્વ મેળવવા માટે હકદાર છે, નહિ તો આવતા લવમાં બળદ કે પાડા થઇને ભાર ખેંચી દેવાં પૂરાં કરવાં પડશે, અથવા ગધેડા કે ઘોડા થઇને વાહન ખેંચવાં પડશે, ભરૂચના પાડા થઇને દેવું આપવું પડશે કે દ્રામના ઘોડા થઇ દુઃખ વેઠી હવાલા નખાવવા પડશે. માટે ગુણ વગર સ્તુતિની ઇચ્છા રાખ નહિ, ગુણ માટે પ્રયાસ કર. પડાઇ પછવાડે પૂછડું ચાલ્યું આવે છે, તેમ ગુણ પછવાડે સ્તુતિ તો ચાલી જ આવે છે. ૨૦૦.

ગુણ વગરનાં વંદન પૂજન-ફળ.

गुणेषु नोद्यच्छसि चेन्मुने ततः, प्रगीयसे यैरपि वन्द्यसेऽर्च्यसे ।

जुगुप्सितां प्रेत्य गतिं गतोऽपि तैर्हसिष्यसे चाभिभविष्यसेऽपि वा २०

“હે સુનિ ! જો તું ગુણ મેળવવા ચત્ત કરતો નથી તો પછી “જેઓ તારી ગુણસ્તુતિ કરે છે, તને વાંદે છે અને પૂજે છે તેઓ જ “જ્યારે તું જુગતિમાં જઇશ ત્યારે તને ખરેખર હસશે અથવા તારે “પરાલવ કરશે.” ૨૦.

વંશસ્થવિહ.

ભાવાર્થ—સ્પષ્ટ છે. ગુણગાન, વંદન, પૂજન એ સર્વ ગુણ હોય તો જ શોભે છે, નહિ તો શોભતાં નથી, એટલુંજ નહિ પણ પરલવમાં મહા દુઃખ આપે છે. કૃતકર્મ ભોગવવાં પડે છે. અત્યારે બાહ્ય દંભ ચાલે છે પરંતુ પરલવમાં તેનો બદલો ભોગવવો પડશે ત્યારે બહુ આકર્ષ પડશે અને ત્યાં કોઇ પણ પ્રકારનો દંભ ચાલશે નહિ. ૨૦૧.

ગુણ વગરનાં વંદન પૂજન-હિતનાશ.

दानमाननुतिवन्दनापरैर्मोदसे निष्कृतिरञ्जितैर्जनैः ।

न त्ववैषि सकृत्तस्य चेष्टवः, कोऽपि सोऽपि तव लुब्धते हि तैः ॥२१॥

“ તારી કપટબળથી રંજન પામેલા લોકો તને દાન આપે, “ નમસ્કાર કરે કે વંદન કરે ત્યારે તું રાજી થાય છે, પણ તું બાણુતો

“ નથી કે તારી પાસે એક લેશ સુકૃત્ય હશે તે પણ તેઓ હુંટી
“ જાય છે. ” ૨૧.

સ્થોક્તા.

ભાવાર્થ—પ્રગટ છે. બાહ્યવેશ, ખોટો ઉપદેશ અને આડંબર કરી
તું કપટબળ પાથરે છે, એ જાળમાં અજાણ્યાં પક્ષીઓ જેવા મનુષ્યો
ભૂલથી ફસાઈ જાય છે અને પછી તને દાન, માન વિગેરે ભક્ષ્ય
આપે છે ત્યારે તું રાજી થાય છે, પણ મૂર્ખ ! તારામાં જરા યુષ્યનો
અંશ કદાચ હોય તે પણ તું ખાતો જાય છે, પાપ બાંધે છે તેનો
વિચાર કરે છે ? તું માને છે કે પક્ષી ઠીક સપડાયું છે, પણ પક્ષી
તો નિર્દોષ છે, શુભ ધરાદાથી આબંધું છે તેથી તે તો લાગ આવે
છેવટ છટકી જશે, પણ જશે ત્યારે તને મોટું નુકસાન થશે, તારી
પક્ષીને મેળવવાની જે સાધનશક્તિ હતી તે પણ જશે. આવી રીતે
તને લાભ કરતાં હાનિ ઘણી વધારે થાય છે તે તું જા. તે ઉપરાંત
બાહ્ય દેખાવ જાળવી રાખવા અત્યારે જે યુક્તિઓ તારે રચવી પડે
છે તે તો જૂદી. ૨૦૨.

સ્તવનનું રહસ્ય—ગુણાર્જન.

મવેદુળી મુગ્ધકૃતૈર્ન હિ સ્તવૈર્ન ય્યાતિદાનાર્ચનવન્દનાદિભિઃ ।

વિના ગુણાન્નો મવદુઃખસંક્ષયસ્તતો ગુણાનર્જય કિં સ્તવાદિભિઃ ॥૨૨॥

“ ભોળા જીવોએ કરેલી સ્તુતિથી કોઈ માણસ ગુણવાન થતો.
“ નથી, તેમ જ પ્રખ્યાતિ પામવાથી અથવા દાન, અર્ચન અને પૂજન.
“ મેળવવાથી પણ કોઈ ગુણવાન થતો નથી, ગુણ વગર સંસારનાં
“ દુઃખનો ક્ષય થતો નથી, તેટલા માટે હે ભાઈ ! ગુણ ઉપાર્જન કર.
“ આ સ્તુતિ વિગેરેથી શું લાભ છે ? ” ૨૨. વંશસ્થ અને ઇદ્રવંશા (ઉપભતિ.)

ભાવાર્થ—અનેકવાર જોઈ ગયા કે સર્વ પ્રાણીની ઇચ્છા દુઃખનો
નાશ કરવાની અને સુખને પ્રાપ્ત કરવાની હોય છે; જે સુખ પછ-
વાડે ફરી દુઃખ થાય તેને સુખો સુખ કહેતા નથી, અવ્યાબાધ સુખ
તો મોક્ષ થાય ત્યારે જ મળે છે, મોક્ષ મેળવવા માટે અસાધારણ
ગુણો ઉત્પન્ન કરવા જોઈએ. તેથી જણાય છે કે આ જીવનસાક્ષ્ય
માટે ગુણ ઉત્પન્ન કરવાની ખાસ જરૂર છે.

કેટલાક પ્રાણી ભોળા જીવો સ્તુતિ કરે તે સાંભળી રાજી થાય છે. “ મહારાજ ! આપ તો શાંતરસના દરિયા છો અને કૃપાસિંધુ છો” વિગેરે વિગેરે સાંભળીને પોતામાં કાંઈક ઠીક છે એમ માને છે; પરંતુ એથી ગુણવાન્ થવાતું નથી. ગુણવાન્ તો ગુણ હોય તે જ થાય છે, માટે ગુણ મેળવ. વંદન નમસ્કાર મીઠાં લાગે છે, સારાં લાગે છે, પણ તે પરિણામે ખોટાં છે, ફસાવનારાં છે, રખડાવનારાં છે અને તારૂં જીવન અફળ કરનારાં છે. ક્રોધનો જય, બ્રહ્મચર્ય, માન-માયાનો ત્યાગ, નિઃસ્પૃહતા, ન્યાયવૃત્તિ અને શુદ્ધ વ્યવહાર વિગેરે ગુણોની તારામાં જમાવટ કર અને પછી તેની સુવાસ ચોતરફ ફેલાવ.

ગુણયુક્ત વર્તન કરતી વખતે તારા મનમાં જે અપૂર્વ આનંદ થશે તે વર્ણવી શકાય તેવો નથી. આ જન્મનું સાર્થક કરવાનો એ એક મુખ્ય અને કદિ નિષ્કુળ ન થાય તેવો રસ્તો છે. ૨૦૩.

લવાંતરનો ખ્યાલ-લોકરંજનપર અસર.

अध्येषि शास्त्रं सदसद्विचित्रालापादिभिस्ताम्यसि वा समार्यैः ।

येषां जनानामिह रञ्जनाय, भवान्तरे ते क मुने क च त्वम् ॥२३॥

“ જે મનુષ્યોનું મનરંજન કરવા માટે તું સારાં અને ખરાબ “ અનેક પ્રકારનાં શાસ્ત્રો લાણે છે અને માયાપૂર્વક વિચિત્ર પ્રકારનાં “ લાપણોથી (કંઠશોષાદિ) ખેદ સહન કરે છે તેઓ લવાંતરે ક્યાં “ જશે અને તું ક્યાં જઈશ ?” ૨૩.

ઉપભતિ.

ભાવાર્થ-હવે જે એમ કહેતો હોય કે આપણે તો બધું જન-રંજન કરવા માટે જ ફરીએ છીએ અને સભા રીઝવવા સારૂં આ-ખ્યાન વાંચીએ છીએ અથવા કોકશાસ્ત્ર, કામશાસ્ત્ર વિગેરે શીખીએ છીએ અથવા માયાયુક્ત વર્તન અને વચનરચના રાખીએ છીએ તો તને કહેવાનું કે હે ભાઈ ! આવું લોકરંજન કેટલો વખત ચાલશે ? અત્યારે પાંચ પચાસ માણસ તારાં વખાણુ કે સ્તુતિ કરે તેમાં શું થઈ ગયું ? સો વરસ પછી તું ક્યાં હોઈશ અને તેઓ ક્યાં હશે ! વળી તારા મરણ પછી તારૂં શું બોલાશે તે તારે ક્યાં સાંભળવું છે ? માટે આ બધો બાહ્ય વ્યાપાર છોડી દે, ખરેખરો લાલ પ્રાપ્ત કરવા માટે પ્રયાસ શરૂ કરી દે અને ખસુસ કરીને મન વચન

કાયાના વ્યાપારોને એક સરખા પ્રવર્તાવવા પ્રયાસ કર. જે આ પ્રમાણે કરીશ તો લાભ થશે. બાકી જરા વિચાર તો ખરો કે જનરંજનથી લાભ શું ? તને ક્ષણિક સુખનો પણ ખરેખરો ખ્યાલ નથી. તું વિચાર કર્યા વગર દોરવાઈ ગયો છે. વિચાર, જાગૃત થા. ૨૦૪.

* * ૧૬૮-૨૦૪. આ સાત પ્રલોકમાં લોકસત્કાર અને લોક-રંજનપર વિવેચન કર્યું છે. મનુષ્યોના મનોવિકારો પૈકી આ ઘણો નબળો મનોવિકાર છે અને જરા વાસ્તવિક વિચાર કરવામાં આવે તો એ મનોવિકારનું પોકળપણ તુરત જણાઈ આવે તેમ છે. વાસ્તવિક રીતે લોકસત્કાર કે વંદનપૂજનમાં કાંઈ દમ જેવું નથી, છતાં આ જીવ એવી વિભાવદશામાં આવી ગયો છે કે પાંચ માણસ એનું સાઈં બોલે તે સાંભળીને-જાણીને રાજી થાય છે. તેમાં સત્ય હકીકત છે કે બોલું માન મળે છે તેનો પણ આ જીવને ખ્યાલ રહેતો નથી. નજીવી બાબતમાં કુલજીવ બની જાય છે અને કોઈ કામ કદાચ સાઈં કરે તોપણ તે કામ પચીશ માણસો કેવી રીતે જાણે અને પોતાને સુખારકબાદી આપે તેનીજ સંકળના હૃદયમાં કર્યા કરે છે. આવી રીતે આ જીવ પોતાનું હિત થાય તેવું કાંઈ કરતો નથી તેથી, અથવા કરીને ઘોઈ નાખે છે તેથી, તે લાભ પ્રાપ્ત કરતો નથી, માન-હાથીપર બેસીને જગતને મંદ સ્થિતિવાળું ગણે છે. જગતના જીવો પણ પ્રાચે અભિમાની હોય છે તેથી આ બિચારો વારંવાર પાછો પડે છે, વળી ઉઠે છે અને એમને એમ જીનંદગી પૂરી કરે છે. ભલા સાધુ ! તું એક વાત વિચાર. તને અત્યારે કેટલાક માણસો ઓળખતાં હશે ? સામાન્ય માણસને અત્યારે પ્રાયઃ બે હજારથી વધારે માણસ સાથે ઓળખાણ હોતી નથી. હવે અત્યાર સુધી જણાયલી અને પ્રચારવાળી પૃથ્વીપર એક અબજ ને સાઠ કરોડ માણસો છે, ત્યારે તને બે હજાર માણસો માન આપે કે ન આપે તેમાં દમ શો છે ? વળી તું કોણ ? તું ગુણચંદ ? ભૂદયો. ગુણચંદ તો આ શરીર ને આત્માના સંબંધને લીધે સ્થાપેલું નામ છે. તારી અત્ર સ્થિતિ કેટલી ? ગુણચંદ તરીકે તને માન મળશે તે કેટલા વખત સૂધી ? પછી તું ક્યાં જઈશ ? તારા ગુણચંદ નામના વખાણને અને તને શું સંબંધ રહેશે ? આ દૃષ્ટિથી વિચારીશ તો સમજશે કે વંદનપૂજન કે લોકસત્કારમાં કાંઈ દમ જેવું નથી. ત્યારે દમ શેમાં

છે ? શુભમાં-લાયકાતમાં-ફરજ બળવવામાં. એ શુભપ્રાપ્તિના પ્રયાસમાં આનંદ છે, કારણકે વૃત્તિ શાંત છે; શુભપ્રાપ્તિમાં તો અદ્ભુત આનંદ છે અને તેના અનુભવમાં તો વર્તમાન અને ભવિષ્યમાં પણ આનંદ છે; શુભપ્રાપ્તિના વિચારમાં પણ આનંદ છે. આની સાથે જ લોકસત્કારનો પ્રયાસ, નિષ્કળતા, લોકોનું અભિમાન એ સર્વ સરખાવતાં જણાય છે કે આપણું કર્તવ્ય તો શુભ ઉત્પન્ન કરવાનું છે, લોકરંજન થાય કે ન થાય તે જોવાનું આપણું કામ નથી. ફળની ઇચ્છા રાખવી નહિ. ફરજ બળવવી. ઘણીવાર તો શુભની સુગંધ જણાઇ આવે છે, પણ કોઈવાર ન જણાય, જણાતાં વખત લાગે તો ધીરજ રાખવી.

આ બહુ અગત્યની બાબત છે અને જરા વિચાર કરતાં ઉઘાડી રીતે સમજાઈ જાય તેવી છે, છતાં ડાહ્યા માણસો પણ ભૂલ ખાતા જોવામાં આવે છે. લોકોના વિચારથી દોરાઈ જવું કે બાહ્ય દૃષ્ટિથી તણાઈ જવું એ અણસમજીનું કામ છે. હે યતિ ! બહિરાત્મભાવ તણ અંતરાત્મભાવમાં લીન થઈ પરમાત્મભાવ પ્રગટ કરવાનો તારો પ્રયાસ હોવો જોઈએ, તો પછી તું આવી બહિરાત્મ દશામાં હજી કેમ વર્તે છે ? શુભ હોય તોપણ લોકસત્કારની ઇચ્છા રાખવી નહિ અને ન હોય તો રાખી શકાય જ નહિ.

પરિશ્રુત્યાગ.

परिश्रहं चेद्वैद्यजहा गृहादेस्तत्किं नु धर्मोपकृतिच्छलात्तम् ।

करोषि श्रद्धोपधिपुस्तकादेर्गरोऽपि नामान्तरतोऽपि हन्ता ॥२४॥

“ ધર વિગેરે પરિશ્રુને તે તણ દીધા છે તો પછી ધર્મના “ ઉપકરણને બહાને શય્યા, ઉપધિ, પુસ્તક વિગેરેનો પરિશ્રુ શા- “ માટે કરે છે ? ઝેરને નામાંતર કર્યાથી પણ તે મારે છે. ” ૨૪.

ઉપેન્દ્રવજ્ર.

ભાવાર્થ-ધન, ધાન્ય, દ્વિપદ, ચતુષ્પદ વિગેરે સર્વ સાંસારિક પરિશ્રુનો હે મુને ! તે ત્યાગ કર્યો છે. તે મહા કષ્ટ વેડી આ પૈસા

અને ઘર મહેલ વિગેરે પરનો મોહ ઉતાર્યો છે. આવી રીતે તું સંસારસમુદ્ર તરી જવાની આણી ઉપર આવી ગયો છે, ત્યારે હવે તારી પાસે શય્યાની પાટ, પુસ્તક કે બીજાં ઉપકરણો છે તેનો પરિગ્રહ શામાટે કરે છે? એ વસ્તુની મૂર્છાંરૂપ પરિગ્રહ પણ તણ દે.

આ પ્રસંગે પરિગ્રહ શું છે અને પરિગ્રહ કોને કહેવાય તે સમજવું ઉપયોગી થઇ પડશે. ઉપકરણો તણ દેવાનો કે પુસ્તકોનો ત્યાગ કરવાનો અત્ર ઉદ્દેશ નથી. પરિગ્રહ એટલે મૂર્છા. મુચ્છા પરિગ્રહો વુત્તો. એક વસ્તુ ઉપર મારાપણાની બુદ્ધિ થાય—મમત્વ થાય—એનો ત્યાગ કરતાં ખેદ થાય—એ પરિગ્રહ છે. એવા પ્રકારની મૂર્છા કોઈ પણ વસ્તુ ઉપર રાખવી નહિ. ધર્મનાં ઉપકરણને નામે પણ સાંસારિક રાગ સાધુમાં કોઈવાર થઇ જાય છે એ મનુષ્યસ્વભાવની નબળાઇ કહો કે પંચમ કાળનો પ્રભાવ કહો કે વિભાવ દશાને સ્વભાવદશામાં પલટન પામેલી સ્થિતિનો આવિર્ભાવ કહો, ગમે તે કહો, પરંતુ એટલો સ્થૂળ પરિગ્રહ પણ ત્યાજ્ય છે. જે વસ્તુઓ ધાર્મિક ક્રિયામાં સાધનરૂપ છે તે તેટલે અંશે રાખવા યોગ્ય છે, પણ તેના ઉપર મારાપણાની બુદ્ધિ અથવા તો એનો વારસો મુકરર કરવાની પોતાની સત્તા કે એને લગતી કોઈ પણ જાતની ખટપટ ત્યાજ્ય છે. આ જાળતમાં જો કાંઈ પણ અપવાદ હોય તો તે ગુણનિષ્પન્ન ગીતાર્થ અધિપતિ માટે છે, જેના સંબંધમાં અત્ર ઉલ્લેખ નથી. આ છ શ્લોકમાં આ વિષય બહુ દૃષ્ટાંત આપીને ચર્ચ્યો છે. અધિપતિ વ્યતિરિક્ત વ્યક્તિએ શાસ્ત્રમાં ગણાવેલાં ઉપકરણથી અધિક રાખવાં એ પણ પરિગ્રહ છે એ ઉપલક્ષણથી સમજ લેવું.

હે મુનિ! તું કોઈ પણ વસ્તુને ધાર્મિક ઉપકરણનું નામ આપી તેનાપર મૂર્છા કરીશ તો તે તને ભવાંતરમાં દુઃખ આપશે જ; નામ ફેરવવાથી કાંઈ પરિણામ ફરી જતું નથી, પરિણામ તો અભિપ્રાય ફેરવવાથી ફેરે છે. ઝેરી કિંપાકને ‘ફળ’ કહી નામાંતર કરવામાં આવે તો તેથી તેનું દારૂણ ફળ મળ્યા વગર રહેતું નથી, અથવા ‘મીઠાઈ’નું નામ આપવાથી ઝેર પોતાનું ફળ આપ્યા વગર રહેતું નથી; એવી જ રીતે પરિગ્રહને બીજું કંઈ પણ કલ્પિત નામ આપવાથી કામ થતું નથી. તારી મરણ હોય તો તેને ધર્મોપકરણ કહે કે ગમે તે કહે

પણ જો તેના ઉપર તારી મૂર્છા હશે તો તે તને પોતાનો દુર્ગુણ
ખતાવ્યા વગર રહેશે નહિ. ૨૦૫.

ધર્મના નિમિત્તથી રાખેલ પરિગ્રહ.

પરિગ્રહાત્સ્વીકૃતધર્મસાધનાભિધાનમાત્રાત્કિમ્ મૂઢ ! તુભ્યસિ ।
ન વેત્સિ હેન્નાપ્યતિમારિતા તરી, નિમજ્જયત્યજ્ઞિનમમ્બુધૌ દ્રુતમ્ ॥૨૫॥

“હે મૂઢ ! ધર્મનાં સાધનને ઉપકરણાદિનું નામ માત્ર આપીને
“સ્વીકારેલા પરિગ્રહથી તું કેમ હર્ષ પામે છે ? શું જાણતો નથી કે
“વહાણુમાં જો સોનાનો પણ અતિ ભાર ભર્યો હોય તો તે પણ
“ખેસનાર પ્રાણીને તુરત જ સમુદ્રમાં ખૂડાડે છે !” ૨૫. વંશસ્થ.

ભાવાર્થ—સોનું સર્વને પ્રિય લાગે છે, તેનો રંગ જોઈને પ્રાણી
મોહમાં પડે છે, છતાં પણ એક વહાણુમાં તેનો અતિ ભાર ભરવામાં
આવે તો તે વહાણુ પણ ડૂબે છે અને ખેસનારને ડૂબાડે છે, તેવી જ
રીતે પરિગ્રહ પ્રિય લાગે છે, બાહ્ય રૂપ જોઈ તેનાપર મોહ લાગે
છે અને ખાસ કરીને ધર્મને નિમિત્તે કરવામાં આવતો પરિગ્રહ તો
જરા પણ ખોટો છે એમ કેટલીકવાર વિચાર કર્યા વગર સમજવામાં
પણ આવતું નથી, છતાં પણ યતિજીવનરૂપ વહાણુમાં એ બહારથી
સુંદર દેખાતા પરિગ્રહરૂપ સુવર્ણનો અતિ ભાર ભરવામાં આવે તો
ચારિત્રનૌકા સંસારસમુદ્રમાં નાશ પામે છે અને એનો આશ્રય કર-
નાર મૂઢ જીવ પણ ડૂબે છે.

આવી રીતે જીવ આત્મવંચન કરે છે. એ માને છે ધર્મ, પરંતુ
પોતાને મૂર્છા થાય છે તે સમજતો નથી. પુસ્તકની મોટી લાઇબ્રેરી
રાખી કે ભંડાર રાખી તેની સાથે અત્ર સંબંધ નથી. અત્ર કહેવાનો
ઉદ્દેશ એ છે કે કોઈ પણ વસ્તુ ઉપર ધર્મને નામે પણ હૃદયમાં
મારાપણાની બુદ્ધિનો—અહંમમભાવનો ત્યાગ કરો, એ પ્રમાણે થશે
નહિ ત્યાંસુધી તમે પરિગ્રહથી મુક્ત છો એમ કહી શકાશે નહિ.

૧ સંયમના નિર્વાહ માટે કામે લાગતાં વસ્ત્ર પાત્રાદિકને ‘ઉપકરણ’ કહેવામાં
આવે છે અને જે નકામાં મમતાબુદ્ધિથી એકાં કરેલાં હોય તેવાં ઉપકરણને અધિ-
કરણ કહેવામાં આવે છે (યતિદિનચર્યા). આ જ હેતુથી તેવાં અધિકરણને અત્ર
અતિ ભારરૂપ કહેવામાં આવેલ છે.

અલ્પજ્ઞ, પોતાની પાસે પૈસા રાખવા, અથવા અમુક નિમિત્ત મનમાં કલ્પી શ્રાવકને ત્યાં જમે રખાવવા કે શાસ્ત્રનો આદેશ દૂર કરી ઉત્સર્ગ અપવાદના નિમિત્ત વગર વધારે વસ્ત્રપાત્રાદિ રાખવાં એ તો અત્યાચાર જ છે અને બહુધા સંસાર વધારનાર જ છે; અત્ર તો જે હોય તેનાપર મમત્વબુદ્ધિ તજવાનો ઉપદેશ છે. ૨૦૬.

ધર્મોપકરણપર મૂર્છા-એ પણ પરિગ્રહ.

येऽहः कषायकलिकर्मनिबन्धभाजनं,

स्युः पुस्तकादिभिरपीहितधर्मसाधनैः ।

तेषां रसायनवरैरपि सर्पदामयै-

रात्तात्मनां गदहतेः सुखकृत्तु किं भवेत् ॥ २६ ॥

“જેનાવડે ધર્મસાધનની વાંછા રાખી હોય એવાં પુસ્તકાદિ
“વડે પણ જે પ્રાણીઓ પાપ, કપાય, કંકાસ અને કર્મબંધ કરે
“ત્યારે તેઓને સુખનું સાધન શું થાય? જે પ્રાણીના વ્યાધિઓ
“ઉત્તમ પ્રકારનાં રસાયણોથી પણ ઉલટા વધારે પ્રસરતા જાય તેને
“વ્યાધિની શાંતિ માટે સાધન શું થઈ શકે?” ૨૬. સદંગ.”

ભાવાર્થ-પુસ્તક પ્રભુનાં વચનનો સંગ્રહ છે અને આ કાળમાં સંસાર તરવાનું મુખ્ય સાધન છે; છતાં કેટલાક મુગ્ધ પ્રાણીઓને તે પણ અનેક પ્રકારના કર્મબંધનું કારણ બને છે. અપથી વધારેનો સંગ્રહ કરવાને લીધે બરાબર સંભાળ ન રખાવાથી જીવોત્પત્તિ થઈ જઈ તેનો વિનાશ થાય છે અથવા પુસ્તક લેનારપર કષાય થઈ જાય છે. તેવી જ રીતે કંકાસ પણ થઈ જાય છે. જેમ પુસ્તકની બાબતમાં તેમજ બીજાં ધાર્મિક ઉપકરણોની બાબતમાં પણ સમજવું. હવે આવાં ઉપકરણો-જે સંસારનાશનાં પરમ સાધન છે તેનાથી જ સંસાર વૃદ્ધિ પામે ત્યારે પછી ઉપાય શો કરવો ? જે રસાયણથી સર્વ વ્યાધિનો નાશ થાય છે તેનાથી જ જ્યારે વ્યાધિ વૃદ્ધિ પામે ત્યારે પછી સુખસાધન શું રહ્યું ? માટે ધર્મનાં ઉપકરણ ઉપર પણ

મમત્વબુદ્ધિ રાખવી નહિ, તેની ખાતર મન ખગાડવું નહિ અને ક્રોધની સાથે કંકાસ કરવો નહિ.

આ હુકીકત જરા વિચારવા જેવી છે. એના સંબંધમાં ધ્યાન આપવા જેવું એ છે કે માત્ર મમત્વ ખાતર ધારેલી ધારણા ધૂળ મળે છે અને સંસાર વધી જાય છે. આ બાબતમાં હજી વધારે સ્પષ્ટ શબ્દોમાં કર્તા ઉપદેશ આપે છે તેપર વાંચનારનું ચિત્ત દોરવવા ઇચ્છીએ છીએ. ૨૦૭.

ધર્મોપકરણપર મૂર્છા-તેથી દાષ.

રક્ષાર્થં खलु संयमस्य गदिता येऽर्था यतिनां जिनै-

र्वासः पुस्तकपात्रकप्रभृतयो धर्मोपकृत्यात्मकाः ।

मूर्छन्मोहवशात् एव कुधियां संसारपाताय धिक्,

स्वं स्वसैव वधाय शस्त्रमधियां यदुष्प्रयुक्तं भवेत् ॥ ૨૭ ॥

“વસ્ત્ર, પુસ્તક અને પાત્રાં વિગેરે ધર્મોપકરણના પદાર્થો શ્રી “તીર્થંકર ભગવાને સંયમની રક્ષા માટે યતિઓને બતાવ્યાં છે તે “છતાં મંદબુદ્ધિવાળા મૂઢ જીવો વધારે મોહમાં પડીને તેને સંસારમાં પડવાના સાધનભૂત બનાવે છે તેઓને ખરેખર ધિક્કાર છે ! “મૂર્ખ માણસવડે અકુશળતાથી વપરાયલું શસ્ત્ર (હથિયાર) તેના “પોતાના જ નાશનું નિમિત્ત થાય છે.” ૨૭. શાદૈવવિકીડિત.

ભાવાર્થ-આ ઉપદેશ વધારે સ્પષ્ટ શબ્દોમાં છે. મૂર્છા એ જ પરિચ્છ છે એમ સમજાઈ જાય તો પછી આ હુકીકતમાં વિશેષ પ્રકાશ પાડવાની જરૂર રહેતી નથી. વાત એ છે કે આ જીવ સમજતો નથી કે પદાર્થપ્રાપ્તિમાં સુખ નથી પણ સંતોષમાં સુખ છે. સર્વાંશે આ હુકીકતની સત્યતા સમજેલ સાધુનું વર્તન ઉપરના શ્લોકમાં લખ્યું છે તેથી તદ્દન ઉલટું જ હોય છે. આ તો ભગવાને દીર્ઘ વિચાર કરીને રાખવાની રજા આપેલી એવી ઉપધિ-પાત્રાં કે પુસ્તકાદિ વસ્તુ જે રાખવાનો ઉદ્દેશ સંયમપ્રવૃત્તિનો જ છે તે જ મમતાથી સંસાર વધારે છે, તેમાં પાડે છે અને પાછો ઊંચો આવવા દેતી નથી. શસ્ત્રથી પરને ભય ઉત્પન્ન કરાય છે, હરાવાય છે અને પ્રાણ પણ લેવાય છે, પણ ખંદુકનો ખરો ઉપયોગ કરી ન જાણનાર જે દાડૂ ભરીને તેને પોતાની તરફ જ તાકે તો તેથી પોતાનું જીવન પણ

ખોઈ જેસે છે, તેવી જ રીતે સંસારનો નાશ કરવાના પ્રબળ સાધન-રૂપ ધર્મોપકરણ પર મૂર્છા રાખવાનું થાય તો યતિજીવનનો બહુધા નાશ થાય છે.

હે મુનિ ! અનુભવીના ઉપર લખેલા શબ્દો પર ખરાબર મનન અને નિદિધ્યાસન કરજે. એ ચમત્કારી ચાર લીટીમાં બહુ ઉત્તમ શિક્ષાનો સમાવેશ કરવામાં આવ્યો છે. સમજી વર્ગને ઉપદેશેલા પદ્ય પર વિશેષ ટીકાને અવકાશ આપવાની આવશ્યકતા અહ્ય જણાય છે. ૨૦૮.

ધર્મોપકરણ ઉપડાવવાથી દાખ.

સંયમોપકરણચ્છલાત્પરાન્મારયન્ યદસિ પુસ્તકાદિભિઃ ।

ગોઘરોદ્રમહિષાદિરૂપમૃત્તચ્ચિરં ત્વમપિ મારયિષ્યસે ॥ ૨૮ ॥

“સંયમઉપકરણના બહુનાથી પુસ્તક વિગેરે વસ્તુઓનો “ખીજ ઉપર તું ભાર મૂકે છે, પણ તે ગાય, ગધેડા ઊંટ, પાડા, “વિગેરેનાં રૂપ તારી પાસે લેવરાવીને ઘણા કાળ પર્યંત તને ભાર “વહુન કરાવશે.” ૨૮.

રથોદ્ધતા.

ભાવાર્થ—ઉપકરણના બહુનાથી ખીજ ઉપર અનેક જાતનો ભાર નાખે છે: પૈસાના ખરચનો ઓળે, લહીયાને ત્યાં આંટા ખાવાનો ઓળે, તૈયાર કરવાનો ઓળે, ભાર વધી જવાથી વિહાર વખતે ઉપાડવાનો ઓળે અને તેવા અનેક પ્રકારના ઓળ તું અન્યપર નાખે છે, અને તેમાં સંયમના ઉપકરણનું બહાનું કાઢે છે. તે વસ્તુઓને તું સંયમનાં ઉપકરણ તરીકે જ વાપરતો હોઈશ, અને તે પણ તારા ઉપયોગ પૂરતું હશે ત્યાંસુધી તો સમજ કે કદાચ કાંઈ વાંધો આવશે નહિ, પણ જો તું તેનાપર મમત્વ કરતો હોઈશ, તેનાપર મૂર્છા રાખતો હોઈશ તો પછી તારા હાલ બહુ ખરાબ થશે. ભરૂચના પાડા કે દ્રામના ઘોડા કે મારવાડના રણના ઊંટ થઈને ભાર ખેંચી ખેંચીને તારે મહા કષ્ટ ભોગવવું પડશે અને તેમ કરીને તારૂં ઋણ પૂરૂં કરવું પડશે. ૨૦૯.

સંયમ અને ઉપકરણની શોભાની સ્પર્ધા.

વસ્ત્રપાત્રતનુપુસ્તકાદિનઃ, શોભયા ન ચ્છલુ સંયમસ્ય સા ।

આદિમા ચ દદતે ભવં પરા, મુક્તિમાશ્રય તદિચ્છયૈકિકામ્ ॥૨૯॥

૧ પાછળનાં જે પદ નીચે પ્રમાણે છે. તાં તદત્ર પરિહાય સંયમે, કિં ચતે ! ન ચતસે શિવાર્થયપિ ॥

“વસ્ત્ર, પાત્ર, શરીર કે પુસ્તક વિગેરેની શોભા કરવાથી કાંઈ “સંયમની શોભા થતી નથી. પ્રથમ પ્રકારની શોભા ભવવૃદ્ધિ “આપે છે અને બીજા પ્રકારની શોભા મોક્ષ આપે છે, માટે આ “બન્નેમાંથી તારી મરજીમાં આવે તે એક શોભાનો આશ્રય કર. “અથવા-તેટલા માટે તે વસ્ત્ર, પુસ્તક વિગેરે શોભાનો ત્યાગ કરીને હે “યતિ! મોક્ષ મેળવવાની ઇચ્છાવાળો પણ તું સંયમની શોભામાં “કેમ યત્ન કરતો નથી ?” ૨૯.

ભાવાર્થ-શોભા બે પ્રકારની છે. બાહ્ય શોભા અને અંતરંગ શોભા. સંસાર વધવાના નિમિત્તભૂત બાહ્ય શોભાનો ત્યાગ કરી પરિશુદ્ધ મમતા પરિહારી અંતરંગ શોભા માટે યત્ન કર. સત્તર પ્રકારના સંયમ અથવા ચરણુસિત્તરી અને કરણુસિત્તરીની શોભા કરવી એ તારૂં કર્તવ્ય છે. વળી સાથે એટલું પણ ધ્યાનમાં રાખજે કે જ્યાં બાહ્ય શોભા કરાય છે ત્યાં અંતરંગ શોભા કરી શકાતી નથી, તેથી તારે એકનો જ આશ્રય કરવો યુક્ત છે. ૨૧૦.

* * ૨૦૫-૨૧૦ આ છ શ્લોકોમાં બહુ ઉપયોગી હકીકતનો સમાવેશ થયો છે. કેટલાક વહેવાર જીવો કહે છે કે જ્ઞાન, દર્શન, ચારિત્રનાં સાધનને પરિશુદ્ધ કહેવાય નહિ. સૂરિમહારાજ કહે છે કે તમારૂં તે કહેવું બરાબર છે, પણ એમાં જરા ફેર છે. અમુક સંન્યાસીઓમાં તેને પણ પરિશુદ્ધ કહેવાય. જે સંયમનાં ઉપકરણો ઉપર મારાપણાની બુદ્ધિ થાય, એનો વિયોગ કષ્ટકર થઈ પડે, એનો વારસો કોને મળે એ નિર્ણય કરવાની પોતાની સત્તા માનવામાં આવે કે ટુંકામાં કહીએ તો સાક્ષીભાવ ઉપરાંત ધણીપણાની કોઈ પણ પ્રકારની સત્તા કે હક્ક ભોગવવાની ઇચ્છા થાય તો તુરત જ તે પરિશુદ્ધની કોટિમાં આવી જાય છે. આ ઉપકરણો સાધુપણામાં સ્થિર કરવાના ઇરાદાથી, સંયમનું રક્ષણ કરવાના ઇરાદાથી અને મોહ રાજાપર જય કરવાના શસ્ત્ર તરીકે વાપરવાના ઇરાદાથી રાખવાનું ફરમાન છે, તેને બદલે તે જ જ્યારે સંસારમાં રખડાવનારાં થાય ત્યારે કેટલું બધું તુકસાન થાય છે તેનો વિચાર કર. ઘર, સ્ત્રી, પૈસા વિગેરેનો મમત્વ મૂકાવો બહુ મુશ્કેલ છે, એ સર્વનો ત્યાગ કરી માત્ર પાનાં પુસ્તકપર મમત્વ બંધાવો એ પૂરેપૂરી નબળાઈ છે, પરંતુ જરા વિચાર કરવાથી તેનો ત્યાગ થઈ શકે તેમ છે. એમાં

અગાઉના મહાત્માઓનાં દૃષ્ટાંતો લઈએ તો તો કામ થઈ જાય, અને કેવળ સ્વહિત માટે છેલ્લા છેલ્લા થયેલા આનંદધનજી અને ચિદાનંદજીનાં દૃષ્ટાંતો જોતાં-પણ પરિગ્રહત્યાગનો નમુનો હૃદયપટપર ખડો થાય છે.

જેઓ ધર્મને નામે મ્યાના, પાલખી કે ગાડી ઘોડા રાખે તેઓના શા હાલ થશે તે તો ખ્યાલમાં પણ આવી શકતું નથી. સંસારસમુદ્રના લગભગ કાંઠાપર આવી ગળે પથ્થર બાંધી પાછા પડનારા આ મૂઠ જીવો દશ વીશ વરસની વિનમ્નર અનિયમિત સાહેબી ખાતર અનંત કાળ સુધી દુઃખ મળે એવો સંસાર વધારે છે. તેઓએ ઉપાધ્યાયજીનો નીચેનો શ્લોક વિચારવો.

સુખિનો વિષયવૃક્ષા, નેન્દ્રોપેન્દ્રાદયોપ્યહો ।

મિશ્કુરેકઃ સુખી લોકે, જ્ઞાનવૃક્ષો નિરજનઃ ॥

અસંતુષ્ટ પરિગ્રહ ભર્યાં, સુખીયા ન ઇદં નર્સીદ, સહુજે;
સુખી એક અપરિગ્રહી, સાધુ મુજસ સમકંદ, સહુજે;
પરિગ્રહ મમતા પરિહરે.

આ શ્લોકના મનનપર દુનિયાના એક મહાન્ પ્રશ્નનો આધાર છે અને તેપર વિવેચન કરતાં વિચારની વધારે જરૂર છે. એનું રહસ્ય સમજી તદનુસાર સંતોષ રાખવા ચલ કરવો બહુ જ જરૂરનો છે, એટલું જ નહિ પણ સંસારસમુદ્ર પાર ઉતરવાનો સીધો અને સિદ્ધ ઉપાય છે.

પરીષહસહન-સંવર.

શીતાતપાઘાત્ન મનાગપીહ, પરીષહાંશ્ચેત્ક્ષમસે વિસોદુમ્ ।

કથંતતો નારકગર્ભવાસદુઃખાનિ સોઢાસિ મવાન્તરે ત્વમ્॥૩૦॥

“આ ભવમાં જરા પણ ઠંડી, તાપ વિગેરે પરીષહો સહન કરવાને શક્તિવાન થતો નથી તો પછી ભવાંતરમાં નારકીનાં તેમ જ ગર્ભવાસનાં દુઃખો કેવી રીતે સહન કરીશ?” ઉપભતિ.

ભાવાર્થ-હવે જૂદા જૂદા વિષયો ઉપર પ્રકીર્ણ શ્લોકોમાં ઉપદેશ આપે છે. એનું લક્ષ્ય મુનિજીવન છે અને બહુધા એક વિષય બીજા વિષય સાથે ખાસ સંકળના ધરાવતો હોય એવું ધોરણ નથી

છતાં આ અને હવે પછીના આઠ સ્લોકમાં પરીષદ સહન કરવાનો મુખ્ય ઉપદેશ છે. હે મુનિ ! જે દ્વારા નવાં કર્મો આવતાં અટકે એને શાસ્ત્રકાર સંવર કહે છે. વિલાવ દશામા-મનોવૃત્તિ ઘણું કરીને વિનાશને (અધો) માર્ગે જ ગમન કરે છે, કારણકે તેનાપર આધિપત્ય રાગદ્વેષ વિગેરેનું હોય છે. આ જીવને પ્રતિકૂળ વિષયો મળે છતાં પણ ચલાવી લેતા શીખવવું અને રાગાદિ શત્રુઓનો દોર અટકાવવો એ સંવરનું કામ છે અને તે ખાસ કરીને પરીષદોને જીતવાની જ બની શકે તેમ છે. એ પરીષદો જૈન શાસ્ત્રકાર બાવીશ ગણાવે છે, જેમાંના કેટલાક અનુકૂળ પણ હોય છે. એનું સામાન્ય સ્વરૂપ આજ અધિકારમાં આગળ આવે છે.^૧ એ પરીષદ સહન કરવાથી નવીન કર્મોની રાશિ અટકી પડે છે અને પૂર્વોપાર્જિત પ્રબળ કર્મો ક્ષય પામે છે એ બહુ જ મોટો લાભ થાય છે. હે મુનિ ! તારા જીવનમાં આ પરીષદસહન તો બહુ જ અગત્યનો ભાગ બનવે એમ હોવું જોઈએ અને યાદ રાખજે કે જો અત્ર તે ખુશીથી સહન કરવામાં પાછો પડીશ તો કુંભીપાક અથવા ગર્ભવાસનાં દુઃખો તો ખમવાં જ પડશે, ફેર એટલો કે અત્ર સ્વપ્નશથી માત્ર થોડો વખત પરીષદો સહન કરવા પડશે જ્યારે ભવાંતરમાં એથી વિપરીત થશે.^૨ ૨૧૧.

વિનાશી દેહ-જપ તપ કરવાં,

મુને ! ન કિં નશ્વરમસ્વદેહમૃત્પિન્ડમેનં સુતપોત્રતાઘૈઃ ।

નિપીઢ્ય મીર્તિર્મવદુઃખરાશેર્હિત્વાત્મસાચ્છૈવસુખં કરોષિ ॥ ૩૧ ॥

“હે મુનિ ! આ શરીરરૂપી માટીનો પિંડ નાશવંત છે અને “પોતાનો નથી, તેને ઉત્તમ પ્રકારનાં તપ અને મતો કરીને પીડા “આપી અનંત ભવમાં પ્રાપ્ત થનારાં દુઃખો દૂર કરી નાખીને મોક્ષ-“સુખને આત્મસન્મુખ કેમ કરતો નથી ?” ૩૧. ઉપનિષદ.

ભાવાર્થ—શરીર ઉપયોગી છે, પણ તેનાથી ધર્મસાધન, ઉચ્ચ મનોવૃત્તિ અને શુદ્ધ વ્યવહારમય જીવન વહન કરી શકાય તો જ. એ નાશવંત અને ક્ષણિક છે એ આપણે પાંચમા અધિકારમાં દેહ-મમત્વ્યાગના વિષય પરત્વે જોઈ ગયા. એ પોતાનું નથી એ તો

૧ જુઓ આગળ સ્લોક ૩૮ ની નીચે નોટ. ૨ જુઓ આગળ સ્લોક ૩૫.

સ્વતઃ સિદ્ધ છેઃ જો તાઝું હોત તો તારી સાથે આવત, પણ અનેક મિત્ર, સગા કે સંબંધીનાં દષ્ટાંતો જોઈ ચોક્કસ થાય છે કે એ તો અત્ર જ રહી જાય છે, ત્યારે વાસ્તવિક રીતે તો એ એક માટીનો પિંડ છે. ત્યારે એ માટીના પિંડને ધર્મવ્યવહારરૂપ ચાકપર ચઢાવી તપ, જપ, વ્રત, ધ્યાન વિગેરે આકૃતિ આપી જ્યાંસુધી એ પાત્ર ચાલે ત્યાં-સુધી એને તારા ખરા ઉપયોગમાં શામાટે લેતો નથી ? એ સમજણુ રાખીશ તો એ પિંડથી દુઃખનો અત્યંતાભાવ થશે અને તેથી જ અનંત સુખ પ્રાપ્ત થશે અને સંસારનો પ્રસંગ જ દૂર જશે. વ્રત કે તપાદિક કરવાથી શરીર તન્દુરસ્ત રહે છે અને પરભવે મહા સુખ મળે છે, એમ એવડો લાભ થાય છે. ૨૧૨.

ચારિત્રનાં કષ્ટ. વિ. નારકીતિર્યચનાં કષ્ટ.

यदत्र कष्टं चरणस्य पालने, परत्र तिर्यङ्ग्नरकेषु यत्पुनः ।

तयोर्मिथः सप्रतिपक्षता स्थिता, विशेषदृष्ट्यान्यतरं जहीहि तत् ॥૩૨॥

“ચારિત્ર પાળવામાં આ ભવમાં જે કષ્ટ પડે છે અને પરભ-
“વમાં નારકી અને તિર્યચ ગતિમાં જે કષ્ટ પડે છે તે બંનેને અર-
“સ્પરસ પ્રતિપક્ષીપણું છે, માટે સમજણુ વાપરીને એમાંથી એકને
“તણ દે. ૩૨.

વંશસ્થવિભ.

ભાવાર્થ—ચારિત્ર એટલે વર્તન. શુદ્ધ વર્તન રાખવામાં અને આત્મગુણરમણતા કરવામાં અભ્યાસકાળે કેટલુંક સહન કરવું પડે છે; ખાસ કરીને કેટલીક વાર તાત્કાલિક લાભનો ભોગ આપવો પડે છે. એ ચારિત્રનો જૈન પરિભાષામાં સાધુજીવન એવો એક અર્થ થાય છે અને તે જીવન પાળવામાં ઉપાધિત્યાગ, પરિગ્રહત્યાગ, ગૃહત્યાગ, સ્વાદિષ્ટ ભોજનનો ત્યાગ, ભૂમિશય્યા, અપ્રતિબદ્ધ વિહાર, કેશનો લોચ વિગેરે અનેક પ્રકારનાં કષ્ટ સહન કરવાં પડે છે. આ સર્વ વ્યાવહારિક કષ્ટ છે. હવે બીજી બાબુએ નારકી તથા તિર્યચનાં દુઃખો સુપ્રસિદ્ધ છે. નારકીને સહેવાં પડતાં કુંભીપાક, વૈતરણી વિગેરેનાં દુઃખો અને જનાવરોને સહેવાં પડતાં વધ, બંધન, પ્રહારાદિનાં દુઃખો અન્યત્ર વર્ણવ્યાં છે.^૧ આ પણ કષ્ટ છે. હવે ચારિત્રનાં અને પરભવનાં દુઃખોને પરસ્પર વિરોધ છે, એટલે કે એક હોય ત્યાં

૧ બુદ્ધો અધિકાર આઠમો-ચતુર્ગતિદુઃખવર્ણન.

ખીજું નહિ એમ છે. જેઓ અત્ર ચારિત્ર પાળી અનેક પ્રકારનાં કષ્ટો સહન કરે છે તેઓ આવતા ભવમાં મનુષ્ય કે દેવગતિ પામે છે, અને વધારે સ્થિરતાવાળો જીવ તો મોક્ષ પણ પ્રાપ્ત કરે છે; જ્યારે અત્ર વ્યસન સેવનાર, વિષયી, કપટવ્યવહારવાળા જીવોને પરત્ર દુર્ગતિ પ્રાપ્ત થાય છે. હે મુનિ ! આ બે પ્રકારનાં કષ્ટો છે તેમાંથી એક પ્રકારનાં તો સહેવાં જ પડશે; માટે વિવેકપૂર્વક વિચાર કરી બેમાંથી એક ગ્રહણ કરી લે, એવી અમારી ખાસ ભલામણ છે. બન્ને પ્રકારનાં કષ્ટમાંથી કયા કષ્ટનું ભેર વધારે છે, કયા વધારે વખત ચાલે છે અને કયા શુભ રાશિની પરંપરા ઉત્પન્ન કરે છે—એ સર્વ બાબતપર વિચાર કરી એ બેમાંથી એક વસ્તુ ગ્રહણ કર, અથવા ર્લોકની ભાષામાં કહીએ તો બેમાંથી એક કષ્ટ ત્યાગ કરવાનો નિર્ણય કર. ૨૧૩.

પ્રમાદજન્ય સુખ. વિ. મુક્તિનું સુખ.

શમત્ર યદ્વિન્દુરિવ પ્રમાદજં, પરત્ર યચ્ચાન્ધિરિવ દ્યુમુક્તિર્જમ્ ।

તયોર્મિથઃ સપ્રતિપક્ષતા સ્થિતા, વિશેષદષ્ટ્યાન્યતરઘ્રહાણ તત્ ॥૩૩॥

“ આ ભવમાં પ્રમાદથી જે સુખ થાય છે તે બિંદુ જેટલું છે “ અને પરભવમાં દેવલોક અને મોક્ષ સંબંધી જે સુખ થાય છે તે “ સમુદ્ર જેટલું છે; આ બન્ને સુખને પરસ્પર પ્રતિપક્ષીપણું છે, માટે “ વિવેક વાપરીને બેમાંથી એકને તું ગ્રહણ કર.” ૩૩. વંશસ્થવિભ.

ભાવાર્થ—ભાવ ઉપરના ર્લોકને મળતો જ છે. મધ, વિષય, કષાયાદિકમાં સુખ થોડું, થોડા વખતનું અને પરિણામે દુઃખ લાવનારું હોય છે; જ્યારે સ્વર્ગ કે મોક્ષનાં સુખ અનુક્રમે લાંબાં કે અનંત, ચિરસ્થાયી અને ખરા સુખનો જ ખ્યાલ કરાવનારાં છે. આ બન્ને સુખને વિરોધ છે: એક હોય ત્યાં બીજું ન હોય. માટે વિવેક રાખી, વિચાર કરીને પ્રમાદનું કે સ્વર્ગમોક્ષનું સુખ મેળવવા નિશ્ચય કર. ૨૧૪.

ચારિત્રનિયંત્રણાનું દુઃખ. વિ. ગર્ભાવાસ વિગેરેનું દુઃખ.

નિયત્રણા યા ચરણેઽત્ર તિર્યક્સ્ત્રીગર્ભકુમ્ભીનરકેષુ યા ચ ।

તયોર્મિથઃ સપ્રતિપક્ષભાવાદ્વિશેષદષ્ટ્યાન્યતરાં ગૃહાણ ॥ ૩૪ ॥

“ચારિત્ર પાળવામાં આ લવમાં તારાપર નિયંત્રણા^૧ થાય છે, “અને પરલવે તિર્યંચ ગતિમાં, સ્ત્રીના ગર્ભમાં અથવા નારકીના કુંભી- “પાકમાં નિયંત્રણા (કષ્ટપરાધીનપણું) થાય છે. આ બન્ને નિયંત્રણાને “પરસ્પર વિરોધ છે, માટે વિવેક વાપરીને બેમાંથી એક ગ્રહણ “કર.” ૩૪. ઉપનિષદ.

ભાવાર્થ—સ્પષ્ટ છે. બેમાંથી એક પ્રકારનું કષ્ટ સહન કરવું જ પડશે. અત્રે Choice between the two evils બે દુઃખમાંથી એકને પસંદ કરી લેવાનું છે. નારકીનું કષ્ટ કે તિર્યંચનું કષ્ટ બહુ સખ્ત છે અને દીર્ઘ કાળનું છે; જ્યારે સાધુજીવનમાં નિયંત્રણાનું કષ્ટ એ અતિ અલ્પ, અલ્પ સમય ચાલે તેવું અને લવિષ્યમાં હિત કરનારું હોય છે. સર્વ પ્રકારનો વિચાર કરી બેમાંથી એક ગ્રહણ કરવા તત્પર થજે, તાત્કાલિક સુખથી લેવાઈ જઈશ નહિ, પરિણામસુખપર વિચાર કરજે. ૨૧૫.

પરીષદ સહન કરવાનો ઉપદેશ. (સ્વવશતામાં સુખ.)

સહ તપોયમસંયમયન્નનાં, સ્વવશતાસહને હિ ગુણો મહાન્.

પરવશસ્ત્વતિ ભૂરિ સહિષ્યસે, ન ચ ગુણં बहुमाप्स्यसि कञ्चन ॥ ૩૫ ॥

“તું તપ, યમ અને સંયમની નિયંત્રણા સહન કર. પોતાને “વશ રહીને (પરીષદાદિનું દુઃખ) સહન કરવામાં મોટો શુભ છે; “પરવશ પડીશ ત્યારે તો દુઃખ બહુ ખમવું પડશે અને તેનું ફળ “કાંઈ પણ થશે નહિ.” ૩૫. દ્રુતવિવંચિત.

વિવેચન—તપ બાર પ્રકારના છે. છ બાહ્ય અને છ અભ્યંતર. બાહ્ય તપમાં ઉપવાસ વિગેરે આવે છે અને અંતરંગ તપમાં પ્રાયશ્ચિત્ત વિગેરે આવે છે. તેના ઉપર અગાઉ વિવેચન થઈ ગયું છે. યમ પાંચ છે. જીવવધત્યાગ, સત્યવચનઉચ્ચારણ, અસ્તેય (નષ્ટ થયેલું, પડેલું, વિસ્મરણ થયેલું અથવા ફેંકેલું પરદ્રવ્ય ન લેવું તે અથવા સર્વથા ચારે પ્રકારનાં અદત્તનો ત્યાગ કરવો તે), અખંડ

૧ પ્રત વિગેરેને લીધે સહન કરવું પડતું કષ્ટ તથા તીર્થંકર મહારાજ, ગુરુ મહારાજની આજ્ઞાનું પરાધીનપણું.

૨ ગુણો મહાન્ इति स्थाने शिवं गुण इति वा पाठः.

બ્રહ્મચર્ય અને ધનની મૂર્છાનો ત્યાગ; એટલે દુંકામાં ઠહીએ તો પાંચ અણુવ્રતો કે મહાવ્રતોનું આદરવું એ યમ છે. સંયમ સત્તર પ્રકારે છે. ઉપર લખેલાં પાંચ મહાવ્રતોનું આચરણ, ચાર કષાયનો ત્યાગ, મન વચન કાયાના યોગોપર અંકુશ અગર નિરોધ અને પાંચ ઇંદ્રિયોનું દમન-એ સત્તર પ્રકારે સંયમ છે. આ તપ, યમ અને સંયમને પાળવામાં થતાં બાહ્ય કષ્ટને યંત્રણા કહે છે. એ કષ્ટ તો છે પણ તે સ્વહસ્તે વહોરેલું અને પરિણામે શુભ ફળ આપનારું છે. એ દુઃખને ભવિષ્યમાં મહાન્ લાભ દેનાર બાણી સહન કરવામાં આવે તો તેમાંથી પણ આનંદ મળે છે અને મનમાં શાંતિ રહે છે. વળી બીજી પંક્તિમાં કહે છે તે બહુ અગત્યનું છે. સ્વવશપણે સહન કરવામાં બહુ લાભ છે. ભર્તૃહરિ કહે છે કે:-

અવશ્યં યાતારશ્ચિરતરમુષિત્વાપિ વિષયા,

વિયોગે કો મેદસ્વજતિ ન જનો યસ્ત્વયમમૂન ।

વ્રજન્તઃ સ્વાતન્ત્ર્યાદતુલપરિતાપાય મનસઃ,

સ્વયં છક્તા દ્યેતે શમસુખમનન્તં વિદધતે ॥

ઘણા વખત સુધી રહ્યા પછી પણ વિષયો આપરે તો જવાના જ છે. લોકો જે તેને પોતાની મેળે તણ ન દે તો પણ તેનો વિયોગ થવાનો તેમાં કાંઈ બે મત છે જ નહિ. જે તેઓ પોતાની મેળે જશે તો મનપર મહા શોકની અસર મૂકીને જશે, જ્યારે આપણે જે તેઓને તણ દઈએ તો તેઓ મહા શાંતિ આપે છે. આ હુકીકત અનુભવ-સિદ્ધ છે. ઘડપણમાં ઇંદ્રિયોના વિષયો શરીરની નબળાઈથી તજવા પડે છે, ત્યારે પછી પૂર્વની ઇચ્છાને લીધે બાળચેષ્ટાઓ કરવી પડે છે: દાખલા તરીકે ગાંઠીઆનો લોટ કરવો પડે છે અને પાનને સુડીમાં મૂકી કાપવું પડે છે. મોટી વય સુધી વિષયો તજવાની ટેવ ન પડવાને લીધે આવી હાસ્યાસ્પદ સ્થિતિ પ્રાપ્ત થાય છે. તેને બદલે જે તે ઉમ્મર પ્રાપ્ત થાય તે પહેલાં સ્વયમેવ વિષયોને તજવામાં આવે તો બહુ આનંદ થાય છે.

વળી આ મનુષ્યભવમાં દશ વીશ પચીશ કે પચાસ વરસ સંયમ પાળી સ્વવશપણે જે આત્મવિભૂતિ પ્રાપ્ત થાય છે તેનું ફળ જ્યારે ચિરકાળ સુધીનાં સ્વર્ગનાં સુખ વા અનંત કાળ સુધીનાં મોક્ષનાં સુખ થાય છે ત્યારે અનુભવમાં આવે છે, અને અહીં જે

તેમાં ગફલતી કરવામાં આવે છે તો પરભવે પરવશપણે અત્યંત દુઃખ સહન કરવાં પડે છે અને લાભ કાંઈ પ્રાપ્ત થતો નથી. આવી રીતે આ જ ભવમાં પરીપહુ સહન કરવામાં જ્યારે અનેક પ્રકારના લાભ છે, ત્યારે તે પરભવ ઉપર મુલતવી રાખવામાં દેખીતું નુકસાન છે. એ બાબતનો વિચાર કરી અત્ર શુદ્ધ વર્તન રાખી તપ, જપ, ધ્યાન, સંયમ, ઇન્દ્રિયદમન વિગેરે બાબતમાં વારંવાર વધારો કરવા ચીવટ રાખવી યોગ્ય છે. ૨૧૬.

પરીપહુ સહન કરવાનાં શુભ ફળ.

अणीयसा साम्यनियन्त्रणाश्रुवा, मुनेज्ज कष्टेन चरित्रजेन च ।

यदि क्षयो दुर्गतिगर्भवासगाज्जुखावलेस्तत्किमवापि नार्थितम्॥૩૬॥

“સમતાથી અને નિયંત્રણા (પરીપહુસહન) થી થયેલાં થોડાં જ “કષ્ટવડે તેમ જ ચારિત્ર પાળવાને લીધે થયેલા થોડાં કષ્ટવડે જો “દુર્ગતિમાં જવાની અને ગર્ભવાસમાં રહેવાની દુઃખપરંપરાનો “ક્ષય થઈ જતો હોય તો તો પછી તું શું ઇચ્છિત પામ્યો નહિ ?” ૩૬.
વંશસ્થવિલ.

ભાવાર્થ—સમતા પ્રાપ્ત કરવા મનોનિગ્રહ વિગેરે કરવાં પડે છે, તેમાં સમતા આત્મિક ધર્મ હોવાને લીધે તે કરવામાં જરા પણ કષ્ટ પડતું નથી, ઉલટું સહજ સ્વરૂપમાં રહેવાથી અને ઇન્દ્રિયની પ્રવૃત્તિ તજવાથી પરમ આનંદ અને સહજ આત્મિક શાંતિ જળવાઈ રહે છે અને સંકલ્પવિકલ્પરૂપ દાહજન્ય કષ્ટ થતું નથી; તેમ જ ચારિત્ર પાળવામાં બાહ્ય કષ્ટ છે, પણ આત્મસંતોષ અપરિમિત છે, એટલે એને કષ્ટ કહેવાય જ નહિ. છતાં તકરારની ખાતર એને થોડું કષ્ટ કહો તો પણ એનાથી જો પરભવમાં થનારી ગર્ભવાસની અને નરક તિર્યચની અનંત વેદના મટી જતી હોય તો તો પછી બીજું વધારે શું જોઈએ ?

શાસ્ત્રકાર અનેક સ્થાને વારંવાર કહે છે કે ચારિત્ર અને સમતાથી દુર્ગતિનો નાશ થાય છે અને મોક્ષનાં અનંત સુખ મળે છે. વળી ઉપર ૩૨ માં પ્રલોકમાં પણ આપણે આચાર્યના શ્રીમુખથી એ વચનની સત્યતા સાંભળી સ્વીકારી છે; તેથી ચારિત્રનાં કષ્ટને

અને નારકીતિર્યચનાં કષ્ટને પ્રતિપક્ષતા છે એ સ્પષ્ટ ભાસે છે. આવી રીતે થોડી ક્રિયા પણ બહુ લેખે લાગે છે માટે તદ્દનુસાર વર્તન કરવા પ્રયાસ કરવો. ૨૧૭.

પરીપહથી દૂર ભાગવાનાં માઠાં ફળ.

ત્યજ સ્પૃहां स्वःशिवशर्मलामे, स्वीकृत्य तिर्यङ्नरकादिदुःखम् ।
सुखाणुभिश्चेद्विषयादिजातैः, संतोष्यसे' संयमकष्ट मीरुः ॥ ૩૭ ॥

“સંયમ પાળવાનાં કષ્ટથી બહી જઇને વિષય કષાયથી થતાં “અલ્પ સુખમાં જે તું સંતોષ પામતો હોય તો પછી તિર્યચ નાર-
“કીનાં આગામી દુઃખો સ્વીકારી લે અને સ્વર્ગ તેમ જ મોક્ષ
“જેળવવાની ઇચ્છાને તજ દે.” ૩૭.

ઉપનિષદ.

ભાવાર્થ—ઉક્ત અર્થ વ્યતિરેકપણે કહે છે. હે સાધુ ! જે તને સંયમ કે જેમાં કષ્ટ નથી તેમાં પીડા લાગતી હોય અને વિષય સેવવામાં સુખ લાગતું હોય તો પછી મોક્ષની આશા છોડી દે, તેની ઇચ્છા પણ છોડી દે અને નારકી તિર્યચનાં ભયંકર દુઃખો સ્વીકારી લે. અર્થ સ્પષ્ટ છે અને એમાં ગ્રંથકર્તાનો હૃદયભાવ સમજવા જેવો છે. જીવની વર્તમાન દશા સુધારવાની શુભ ઇચ્છામાં પ્રવૃત્ત થયેલા સૂરિ કટાક્ષરૂપે કડવી ઔષધિનું પાન કરાવે છે, એ ખરાખર સમજીને એના આશય પ્રમાણે વર્તન કરવું. ૨૧૮.

પરીપહ સહન કરવામાં વિશેષ શુભ ફળ.

समग्रचिन्तार्तिहृतेरिहापि, यस्मिन्सुखं स्यात्परमं रतानाम् ।
परत्र चेन्द्रादिमहोदयश्रीः, प्रमाद्यसीहापि कथं चरित्रे ॥ ૩૮ ॥

“આરિત્રથી આ ભવમાં સર્વ પ્રકારની ચિંતા અને મનની
“આધિનો નાશ થાય છે તેથી તેમાં જેને લય લાગી હોય તેઓને
“મોટું સુખ થાય છે અને પરભવમાં ઇંદ્રાસન કે મોક્ષની મહા લક્ષ્મી
“મળે છે. આ પ્રમાણે છે છતાં પણ આ આરિત્રમાં શામાટે પ્રમાદ
“કરે છે ?” ૩૮.

ઉપનિષદ.

૧ પાઠાંતર સંતોષ્યતે એ પાઠ લેવા હોય ત્યારે કર્તા તરીકે જાત્મા ને લઈ ખીજને ઉપદેશ આપ્યો છે એમ સમજવું.

ભાવાર્થ—ચિંતા-રાજ્યભય ને ચોરભય.

આર્તિ-પોતાનું અને બીજાનું ભરણ પોષણ વિગેરેથી થતી માનસિક પીડા.

સાધુજીવનમાં માટે ભાગે self-denial સ્વાત્મસંતોષ અને લભ્ય વસ્તુનો પણ ઇચ્છાપૂર્વક ત્યાગ જોવામાં આવે છે. એ સ્વાત્મસંતોષ અને સ્વયં ત્યાગમાં કેટલો આનંદ છે તે આપણે અનેક પ્રસંગે અગાઉ જોઈ ગયા છીએ. એમાં ચિંતા કે બીજા કોઈ પણ પ્રકારની માનસિક ઉપાધિની ગેરહાજરી જોવામાં આવે છે. આ મોટા લાભ આગળ બીજી સર્વ વસ્તુઓ અદ્ય છે, નાની છે, નકામી છે, અવગણનાને યોગ્ય છે. એ માનસિક સુખ પ્રાપ્ત કરવા માટે ગમે તે પ્રકારની અગવડ સહન કરવી પડે તોપણ તેમાં પાછા હઠવું જોઈએ નહિ. આ સ્થૂળ સુખ ઉપરાંત આત્મિક વૃત્તિ શુદ્ધ થવાથી નવીન કર્મબંધ થતો નથી અથવા થાય છે તો શુભ થાય છે. પ્રથમથી (કર્મબંધના અભાવે) મોક્ષલક્ષ્મી પ્રાપ્ત થાય છે ત્યારે બીજાથી (શુભ કર્મબંધથી) ઇંદ્ર, મહર્ષિક દેવ વિગેરેની મહાલક્ષ્મી પ્રાપ્ત થાય છે. આ પ્રમાણે ચારિત્રથી સર્વત્ર આનંદ છે. ટીકાકાર તેટલા માટે જ કહે છે કે:—

ન ચ રાજમયં ન ચ ચૌરમયં, ન ચ વૃત્તિમયં ન વિયોગમયમ્ ।

હ્રલોકસુખં પરલોકસુખં, શ્રમણત્વમિદં રમણીયતરમ્ ॥

એટલે “સાધુજીવનમાં રાજભય, ચોરભય, વૃત્તિ (આજીવકા)-ભય કે વિયોગભય નથી, આ ભવમાં પણ સુખ છે અને પરભવમાં પણ સુખ છે—તેથી સાધુપણું રમણીય છે.” આમ હકીકત છે, ત્યારે હે આત્મન્ ! તું સર્વ પ્રકારે લાભ કરે તેવા જીવનને પ્રાપ્ત કરવામાં અથવા પ્રાપ્ત કરીને તેનો નિર્વાહ કરવામાં શામાટે પ્રમાદ કરે છે ? ૨૧૯.

* * ૨૧૧-૨૧૯ સુધીના નવ શ્લોકો બહુ અસરકારક છે અને ખાસ યતિજીવનને ઉદ્દેશીને લખાયા છે. એમાં પરીષદસહન અને પ્રમાદત્યાગનો વિષય મુખ્ય છે. એ બાવીશ પરીષદ સહન કરવાથી મુનિજીવન સફળ થાય છે. એ બાવીશ પરીષદ નીચે પ્રમાણે છે.

સમતાથી ક્રુધા સહન કરવી.

સમતાથી તૃષ્ણા સહન કરવી.

સમતાથી ઠંડી-ટાઢ ખમવી.

સમતાથી તાપ-ગરમી ખમવી.

સમતાથી ડાંસ-મચ્છરના ડંસ ખમવા.

વસ્ત્ર પ્રમાણોપેત રાખવાં.

સંયમમાં અપ્રીતિ ન કરવી.

સ્ત્રીસંસર્ગ સર્વથા તજવો.

અપ્રતિબદ્ધ વિહાર કરવો.

અભ્યાસના સ્થાનની મર્યાદા સાચવવી.

ગમે તેવી શય્યાને લીધે રાગદ્વેષ ન કરવો.

સમતાથી અત્યકૃત તિરસ્કાર સહન કરવા.

સ્વવધ થાય તોપણ ધર્મત્યાગ ન કરવો.

યોગ્ય યાચના કરતાં શરમાવું નહિ.

યાચના કરતાં છતાં ન મળે તોપણ મનની સમસ્થિતિ ખોવી નહિ.

રોગની પીડા સમતાથી સહેવી.

ડાલ તૃણાદિકનો સ્પર્શ ખમવો.

શરીરના મળ ઉપર બુગુપ્સા કરવી નહિ.

સત્કાર-આદર થાય કે નહિ તેની દરકાર રાખવી નહિ અને થાય ત્યારે પુલાઈ જવું નહિ.

જ્ઞાનીપણ્યને લીધે અહંકાર કરવો નહિ.

અજ્ઞાનપણ્યાથી ન આવડે તો લણ્ણતાં કંટાળવું નહિ.

શ્રદ્ધા દઢ રાખવી.

એ બાવીશ પરીષદ મધ્યે અનુકૂળ અને પ્રતિકૂળ સર્વ પરી-
ષદ સહન કરવાથી મહા સંવર થાય છે એટલે તે વખત દરમ્યાન
જીવ નવાં કર્મો ગ્રહણ કરતો નથી. એ સ્થૂળ પરીષદ છે એટલું જ
નહિ પણ માનસિક પણ છે. એનો આભાસ મનોરાજ્યમાં પણ
તેવી જ પ્રબળતાથી થાય છે અને એની હાજરીથી જીવને બહુ
વીર્યોદ્ધાસ થાય છે. એક એક પરીષદનું સ્વરૂપ ધ્યાન રાખી વિચાર-
વાથી જણાશે કે સ્થૂળ અગવડ સહન કરવામાં તૈયારી બતાવ-
વાથી આ જીવ બહુ સુખ મેળવી શકે છે. સાધુજીવનને ઉદ્દેશીને
લખાયલા આ વિચારો ઘણે અંશે ગૃહસ્થોને પણ અનુકરણીય છે.

જેઓ પરભવ, આત્મા અને પુદ્ગળનો ભિન્ન ભાવ અને પ્રત્યેકની ભિન્ન ભિન્ન હયાતી સ્વીકારતા હોય તેઓને જ આ આધ્યાત્મિક વિષયમાં આનંદ આવે એવું છે. એ વિષયમાં ઊંડા ઉતરવાની ખાસ જરૂર છે, પણ અત્ર તો તેવા વ્યવહારની હાજરી સ્વીકારીને જ અંતઃ-યોજના થઈ છે. આવા પ્રકારના આસ્તિક જીવોએ થોડાં કષ્ટના ભોગે સદ્ગતિ મહા સુખ પ્રાપ્ત કરવા સાડ પ્રબળ પુરૂષાર્થ ક્ષેત્રવલો એ ખાસ જરૂરનું છે, એટલું જ નહિ પણ મહા લાભકારક છે. આ ‘યતિશિક્ષા’ ના વિષયમાં વારંવાર પુનરાવર્તન આવે છે, પરંતુ તે દોષ નથી, કારણકે આ અનાદિ મિથ્યાભ્યાસી જીવને શુદ્ધ ઉપદેશ વારંવાર ઠસાવવા સાડ ચોક્કસ ઇરાદાથી થયેલું એ પુનરાવર્તન છે, અને એનો આશય બહુ ગંભીર હોવા સાથે શુભ છે.

સુખસાધ્ય ધર્મકર્તવ્ય-પ્રકારાંતર.

મહાત્મયોધ્યાનપરીષદાદિ, ન સત્ત્વસાધ્યં યદિ ધર્તુર્મીશઃ ।

તદ્ભાવનાઃ કિં સમિતીશ્ચ ગુપ્તીર્ધત્સે શિવાર્થિન્ન મનઃપ્રસાધ્યાઃ ॥૩૯॥

“ઉચ્ચ તપસ્યા, ધ્યાન, પરીષદ વિગેરે સત્ત્વથી સાધી શકાય “તેવાં છે તે સાધવાને તું શક્તિવાન ન હોય તો પણ ભાવના, સમિતિ “અને ગુપ્તિ જે મનથી જ સાધી શકાય તેમ છે તેને હે મોક્ષાર્થી ! “તું કેમ ધારણ કરતો નથી ? ” ૩૯.

ઉપનિતિ.

વિવેચન-નવ શ્લોકમાં પરીષદ સહન કરવાનો ઉપદેશ આપ્યો. છ માસાદિક તપસ્યા અને મહા પ્રાણાયામાદિક ધ્યાન તેમ જ મોટા ઉપસર્ગ પરીષદો સહન કરવાનું કદાચ પંચમ કાળના પ્રભાવે હાલ શારીરિક બળ જેઓમાં ન હોય તેઓ માટે પણ રસ્તા અંધ નથી. તેઓ પણ ધારે તો લાભ પ્રાપ્ત કરી શકે તેમ છે. મનપર અંકુશ હોય તો તેને અનુસારે ઇન્દ્રિયદમન, આત્મસંયમ, યોગચ્છેદન વિગેરે શારીરિક કષ્ટ વગરનાં મહા વિકટ કાર્યો પણ બની શકે છે. તેથી જ ઉપર કહ્યું છે કે તારાથી માસખમણ વિગેરે તપસ્યા, મહા પ્રાણ-વાયુદમન (મહા પ્રાણાયામ) વિગેરે ધ્યાન અથવા સ્થૂળ બાવીશ પરીષદસહન વિગેરે ન બને તોપણ તારે ધર્મબુદ્ધિને અંગે ઉત્પન્ન થતી સંસારની અનિત્યતા ભાવવી, તારૂં એકત્વપણું વિચારવું, શરી-

રને અશુચિનો પિંડ સમજી તેના પરની મમતા ઘટાડવી વિગેરે સુપ્રસિદ્ધ^૧ ખાર લાવના લાવવી એ તારૂં ખાસ કર્તવ્ય છે, તેમ જ પ્રથમ અધિકારમાં વર્ણવેલી મૈત્રી, પ્રમોદ, કાંઠુય અને માધ્યસ્થ્ય એ ચારે લાવના નિરંતર લાવવી એ પણ તારી ફરજ છે. એ ઉપરાંત કોઈ પણ વસ્તુ લેતાં મૂકતાં, ચાલતાં, બેસતાં, બોલતાં ઉપયોગ રાખવો એમાં સમિતિનો સમાવેશ થાય છે, જ્યારે મનવચન-કાયાની પ્રવૃત્તિપર અંકુશ રાખવો એ શુષ્ઠિ કહેવાય છે. એ સમિતિ શુષ્ઠિ ધારણ કરવી તે તારા મનોબળપર આધાર રાખે છે, અને તું ધારીશ તો એને અંગે ઘણું કરી શકીશ. એ સંબંધમાં હજુ આગળ વિસ્તારથી વિવેચન કરવામાં આવશે. ૨૨૦.

લાવના-સંયમસ્થાન-તેના આશ્રય.

अनित्यताद्या भज भावनाः सदा, यतस्व दुःसाध्यगुणेषुपि संयमे ।
जिघत्सया ते त्वरते ह्ययं यमः, श्रैयन् प्रमादान्न भवाद्विमेષि किम् ४०

“અનિત્યપણું વિગેરે સર્વ લાવનાઓ નિરંતર લાવ, જે સંય-
“મના (મૂળ તથા ઉત્તર) ગુણો મુશ્કેલીથી સાધી શકાય છે તેમાં
“યત્ન કર, આ યમ (કાળ) તને ખાઈ જવા માટે ઉતાવળ કરે
“છે; ત્યારે પ્રમાદનો આશ્રય કરતી વખતે તું શું સંસારબ્રમણ્યથી
“ખીતો નથી?” ૪૦.

વંશસ્થવિલ.

વિવેચન-૧ આ સંસારમાં કોઈ વસ્તુ નિત્ય નથી, સર્વ નાશવંત છે, માત્ર આત્મા નિત્ય છે.

૨ આ જીવને જિનવચન સિવાય કોઈનો આધાર નથી, તે ધારે તો પોતાની સત્તા સિદ્ધ કરી પોતાના પગ ઉપર ઊભો રહી શકે.

૩ આ સંસારમાં ભ્રમણ કરતાં જીવ અનેક વખત રંક અને રાજા થાય છે, ભિક્ષુ અને ઇંદ્ર થાય છે, રોગી અને પુષ્ટ થાય છે; તેમ જ સંબંધમાં પણ પુત્ર હોય તે પિતા થાય છે, સ્ત્રી હોય તે માતા થાય છે, માતા સ્ત્રી થાય છે-આ વિગેરે અનેક પ્રકારની વિચિત્રતા થયા જ કરે છે.

૧ જુઓ નીચેના ચાળીશમા શ્લોકપરનું વિવેચન.

૨ હ્યયં યમઃ ઇતિ સ્થાનેઽસંયમઃ ઇતિ પાઠઃ પ્રસિદ્ધાર્થઃ.

- ૪ આ જીવ એકલો આબ્યો છે, એકલો જવાનો છે. એનું કોઈ નથી, એ કોઈનો નથી એની સાથે કોઈ જવાનું નથી.
- ૫ જેને હે આત્મન ! તું તારું ગણે છે, તારાં ગણે છે, તે તારું નથી કે તારાં નથી. પૌદ્ગલિક વસ્તુઓ પર છે, વિનાશી છે, ત્યાજ્ય છે; તેમ જ સગાં સ્નેહી, સ્ત્રી, પુત્રાદિ પણ તારાં નથી, તું સર્વથી ભિન્ન છે.
- ૬ શરીરપર તને મહા મોહ છે, પણ તેમાં અશુચિ ભરેલી છે, દુર્ગંધી વસ્તુથી તે ભરપૂર છે, તેમાંના એક પદાર્થપર પણ પ્રીતિ થાય તેવું નથી. માંસ, રૂધિર, ચરબી, હાડકાં અને ચામડી એ સર્વ અપવિત્ર પદાર્થોનું તે બનેલું છે—માટે શરીરપર મમત્વ છોડી દેવો.
- ૭ મિથ્યાત્વ, અવિરતિ, કષાય અને મન, વચન, કાયાના યોગોથી જ કર્મબંધ થાય છે, એ કર્મોનું શુભાશુભપણું સમજવું, અને એનો પ્રવાહ વિચારવો એ આશ્રવભાવના કહેવાય છે.
- ૮ તેવી જ રીતે સમિતિ, ગુપ્તિ, યતિધર્મ, ચારિત્ર, પરીપહસહન વિગેરેથી કર્મબંધ થતો અટકે છે, કર્મનું પ્રવેશદ્વાર બંધ થાય છે. એ સંબંધી વિચાર કરવો એને સંવરભાવના કહેવામાં આવે છે.
- ૯ એ ઉપરાંત આત્મપ્રદેશ સાથે લાગેલાં જૂનાં કર્મોને બાહ્ય અભ્યંતર તપ કરીને ખેરવી નાખવાં, એનો વિપાકોદય થવા દેવો જ નહિ—એ પ્રબળ પુરૂષાર્થને નિર્જરા કહેવામાં આવે છે. એની વિચારણાને નિર્જરા ભાવના કહેવામાં આવે છે.
- ૧૦ વિશ્વમંડળની રચના, નરકના પાથડા તથા આંતરાનું સ્વરૂપ, મૃત્યુલોકનો પ્રદેશ, બાર દેવલોક, ઐવેયક, અનુત્તર વિમાન અને મોક્ષનું સ્થાન, તેમાં રહેલા જીવો અને તે સર્વ સાથે પોતાનો સંબંધ અને તે સર્વ સ્થળમાં થયેલાં અનંતવાર જન્મમરણ વિચારવાં.
- ૧૧ ધર્મ જીવને દુર્ગતિમાં પડતાં બચાવે છે, એ કરતી વખત મનમાં આનંદ થાય છે અને કોઈને નુકસાન થતું નથી. એ ધર્મ, દાન, શીલ, તપ અને ભાવ એ ચાર રૂપે, અથવા સાધુના

દશ યતિધર્મરૂપે, શ્રાવકનાં બાર વ્રત તેમ જ એકવીશ ગુણ-
રૂપે, માર્ગાનુસારીના પાંત્રીશ ગુણરૂપે, એમ અનેક રૂપે શાસ્ત્રમાં
વર્ણવ્યો છે, તેને કહેનાર ઉત્તમ પુરૂષોની દુર્લભતા વિચારવી.

૧૨ શુદ્ધ દેવ, ગુરૂ અને ધર્મને ઓળખવા મુશ્કેલ છે, ઓળખીને
તેને પૂજવા, વાંદવા ને આરાધવા એ વધારે મુશ્કેલ છે, પરંતુ
તે જ ખરૂં કર્તવ્ય છે.

આ બાર ભાવના નિરંતર ભાવવી. એ ઉપરાંત મૈત્રી, પ્રમોદ,
કરુણા અને માધ્યસ્થ્ય એ ચાર ભાવનાઓ પણ ખાસ નિરંતર
ભાવવી. (એનું સ્વરૂપ પ્રથમ અધિકારમાં સ્પષ્ટ કર્યું છે.)

હે સાધુ ! તારે ચરણસિત્તરી અને કરણસિત્તરી બહુ સારી
રીતે પાળવી જોઈએ. એ દરેકના સીત્તેર સીત્તેર ભેદ લખતાં લંબાણ
થાય તેમ છે છતાં પણ સંક્ષેપથી એ સીત્તેર ભેદનું સ્વરૂપ અત્ર
ખતાવીએ છીએ, કારણકે એ સાધુજીવનમાં બહુ જ ઉપયોગી છે.

પ્રથમ ચરણસિત્તરીના ૭૦ ભેદ ખતાવીએ છીએ.^૧

વયસમણધમ્મ સંજમ, વેયાવચ્ચં ચ બંમગુત્તીઓ ।

નાણાહતિયં તવ કોહનિગ્ગહાહં ચરણમેયં ॥

૫ મહાવ્રત—એ સુપ્રસિદ્ધ છે.

૧૦ યતિધર્મ—એ બહુ જ ઉપયોગી છે. એ યતિજીવન જ છે.

૧ ક્ષમા ધારણ કરવી. ૬ આશ્રવની વિરતિ કરવી.

૨ અહંકારનો ત્યાગ કરવો. ૭ સત્ય ધારણ કરવું.

૩ સરળતા રાખવી. ૮ સંયમમાં નિરતિચારપણું રાખવું.

૪ લોભનો ત્યાગ કરવો. ૯ ધનમમત્વત્યાગ—ધનનો ત્યાગ

૫ તપસ્યા કરવી. કરવો.

૧૦ અખંડ બ્રહ્મચર્ય પાળવું.

૧૭ પ્રકારે સંયમ.

પાંચ આશ્રવનું વિરમણ. નવાં કર્મબંધ કરાવનાર પ્રાણાતિપા-
તાદિ પાંચ મહા દોષોથી વિરામ પામવો.

૧ વિશેષ વિસ્તારથી આનું સ્વરૂપ જણાવના નિજાસુએ ' પ્રવચન સારોદ્ધાર
ગ્રંથ' પ્રકરણ ૧નાકર ભાગ ત્રીજાના પૃષ્ઠ ૧૧૦ થી ૨૨૮ સુધી જોવા.

પાંચ ઇંદ્રિયોનું દમન, ચાર કષાયનો ત્યાગ, મન વચન કાયાના (ત્રણ) દંડથી વિરતિ, એ સત્તર પ્રકારે સંયમ છે. એ સિવાય ખીજી રીતે પણ સત્તર ભેદ ગણી શકાય છે. તેને માટે પણ આગલા પૃષ્ઠની નીચે આપેલ નોટમાં લખેલ ગ્રંથનું પૃષ્ઠ ૧૬૪ સુંભવું.

૧૦ પ્રકારે વડીલોનું વેચાવચ્ચ.

૧ આચાર્ય, ૨ ઉપાધ્યાય, ૩ તપસ્વી, ૪ નવદીક્ષિત શિષ્ય, ૫ રોગી સાધુ, ૬ સામાન્ય સાધુ, ૭ સ્થવિર, ૮ સંઘ, ૯ કૂળ અને ૧૦ ગણ (એક વાચનાવાળા સાધુઓનો સમુદાય તે ગણ કહેવાય છે. ગણના સમૂહને કૂળ કહે છે અને કૂળના સમૂહને સંઘ કહે છે.) એ સર્વને અધિકાર અને યોગ્યતા પ્રમાણે આહાર આપીને, તેમની તજવીજ કરીને કે સેવા કરીને તેમને યોગ્ય સમાધિસાધન તૈયાર કરી આપવું તે વેચાવચ્ચ.

૯ બ્રહ્મચર્ય ગુપ્તિ-એને શીયળની નવ વાડો કહે છે.

૧ જે સ્થાનમાં સ્ત્રી, પશુ અને નપુંસક હોય ત્યાં વસવું નહિ.
૨ સ્ત્રી સાથે કથા કરવી નહિ, સ્ત્રી સંબંધી કથા કરવી નહિ, સ્ત્રી સાથે એકલા વાત કરવી નહિ.

૩ સ્ત્રી જે આસનપર બેઠી હોય તે આસનપર સાથે બેસવું નહિ, તેના ઉઠી ગયા પછી પણ તે આસનપર બે ઘડિ સુધી બેસવું નહિ.

૪ સ્ત્રીના કોઈ પણ અવયવ ઉપર તાકીને બેસવું નહિ. સામાન્ય રીતે બેવાઈ જાય તો દૃષ્ટિ ખેંચી લઈ તે અવયવની સુંદરતા સંબંધી ચિંતવના કરવી નહિ.

૫ દંપતીની કામવિકારાદિજન્ય વાત જે ઓરડાની પડખેના ઓરડામાં થતી હોય તેવા ઓરડામાં સુવું કે બેસવું નહિ.

૬ અગાઉ સાંસારિક સુખવિલાસ ભોગવ્યા હોય તે યાદ લાવવા નહિ.

૭ સ્નિગ્ધ, માદક વસ્તુ ખાવી નહિ, અવિકારી ખોરાક લેવો.

૮ અવિકારી ખોરાક પણ અધિક ખાવો નહિ, ફક્ત શરીરધારણ સારૂ નિર્વાહ પૂરતો જ લેવો.

૯ શરીરની વિભૂષા કરવી નહિ.

૩ જ્ઞાનાદિ ત્રય.

શુદ્ધ અવબોધ, શુદ્ધ શ્રદ્ધા અને નિરતિચાર વર્તન.

૧૨ તપસ્યાઃ છ બ્રાહ્મ અને છ અભ્યંતર.

૧ ઉપવાસાદિ કરવા-ખાવું નહિ તે અનશન. ૨ ઓછું ખાવું તે ઉણોદરિકા. ૩ ઓછી વસ્તુઓ ખાવી તે વૃત્તિસંક્ષેપ. ૪ વિગયત્યાગ કરવી તે રસત્યાગ. ૫ શરીરને જે ક્રિયાથી કલેશ થાય-કષ્ટ પડે તે કાયકલેશ. ૬ શરીરનાં અંગોપાંગ સંકોચી રાખવાં તે સંહીનતા.

૧ પ્રાયશ્ચિત્ત, ૨ વિનય, ૩ વૈયાવચ્ચ, ૪ જ્ઞાનાભ્યાસ, ૫ ધ્યાન અને ૬ ઉત્સર્ગ.

૪ કષાયત્યાગ.

એ ચરણસિત્તરીના ૭૦ લેદ થયા.

હવે કરણસિત્તરીના ૭૦ લેદ લખીએ છીએ.

૪ પિંડ, શય્યા, વસ્ત્ર અને પાત્ર અકલ્પનીય લેવાં નહિ.

પિંડવિશુદ્ધિનાં ૪૨ દોષરહિત આહાર લેવો.

સોળ દોષ પિંડની ઉત્પત્તિને લગતા છે.

પિંડ શુદ્ધ હોય તોપણ સંજોગબળથી સોળ દોષ પ્રાપ્ત થાય છે.

દશ દોષ એવણાને લગતા છે. શુદ્ધ આહારને લેતી વખતે જોવાતા શંકા વિગેરે દોષો.

(એ ખેંતાળીશ દોષનું સ્વરૂપ બહુ વિસ્તારથી સમજવા યોગ્ય છે.

અત્ર લખતાં અંથગૌરવ થાય તેમ છે તેથી લખ્યું નથી. જુઓ

પ્રવચન સારોદ્ધાર-પ્રકરણ રત્નાકર ૩ જે ભાગ પૃષ્ઠ ૧૬૮.

અને ઉપમિતિ ભવપ્રપંચાકથા-ભાષાન્તર પ્રસ્તાવ ચોથાનું પરિશિષ્ટ.)

૫ સમિતિ.

૧ સાડા ત્રણ હાથ આગળ દૃષ્ટિ રાખી, જોઈને ચાલવું.

૨ નિર્દેશપણે સત્ય અને સર્વને અભિમત થાય તેવું થોડું પણ મુદ્દાસર અને હિતકારી બોલવું.

૩ દોષ વગરનાં આહાર પાણી વિગેરે લેવાં.

૪ વસ્તુઓ લેતાં મૂકતાં પ્રમાર્જનાદિ ઉપયોગ રાખવો.

૫ લઘુશંકા, વડીશંકા વિગેરે કરતાં ભૂમિશોધન કરવું.

૧૨ ભાવના.

તેનું સ્વરૂપ વિસ્તારથી ઉપર આવી ગયું છે.

૧૨ સાધુની પ્રતિમા.

વજ્રઋષભનારાય સંઘયજીવાળો, ધીરજવાળો, સત્ત્વવંત પ્રાણી શાસ્ત્રમાં બતાવેલી વિધિ પ્રમાણે મુનિની બાર પ્રતિમા વહન કરે. વિસ્તારથી સ્વરૂપ સદરહુ પ્ર. સા. ગ્રંથના પૃષ્ઠ ૨૧૭ થી જોઈ લેવું.

૫ ઈંદ્રિયનિરોધ-રૂપ છે.

૨૫ પ્રતિલેખના.

સવારે, બપોરે અને સાંજે સર્વ ઉપકરણોની પ્રતિલેખના કરવી (જુઓ પ્ર. સા. પૃષ્ઠ ૨૨૫).

૩ શુભિ. મનવચનકાયાના યોગોપર અંકુશ રાખવો અગર તેમને રૂંધવા.

૪ અભિગ્રહ. દ્રવ્ય, ક્ષેત્ર, કાળ અને ભાવથી અભિગ્રહ-નિયમ કરવા તે.

ચરણસિત્તરી નિત્ય અનુષ્ઠાન છે અને કરણસિત્તરી પ્રયોજન-વશાત્ પ્રાપ્ય અનુષ્ઠાન છે.

આ સર્વ સાધુઓએ કર્તવ્યમાં તું પ્રવૃત્તિ કરજે. પ્રમાદથી સંસાર વધતો જાય છે, મૃત્યુ નજીક આવતું જાય છે અને ગયેલ વખત ફરી મળતો નથી; તેમજ આ મનુષ્યદેહ ફરીને મળવો મહા દુર્લભ છે. ૨૨૧.

ચોગાંધનની આવશ્યકતા.

हेतुं मनस्ते कुविकल्पजालैर्वचोप्यवद्यैश्च वपुः प्रमादैः ।

लब्धीश्च सिद्धीश्च तथापि वाञ्छन्, मनोरथैरेव हहा हतोऽसि ॥ ४१ ॥

૧ પ્રથમ પંક્તિસ્થાને “દરધં મનો મે કુવિકલ્પજાલૈઃ” ચતુર્થ પંક્તિસ્થાને “મનોરથૈરેવ હહા વિહન્યે” ઇતિ વા પાઠઃ આ પાઠાંતરમાં બીજા પુરુષને હૃદયેશીને કહેવાને બદલે આત્માને હૃદયેશીને પ્રથમ પુરુષમાં તેજ ભાવ કહે છે. એ પાઠ પણ સમીચીન છે. એનો અર્થ “મારું મન કુવિકલ્પોથી બળી ગયું છે, વચન અસત્ય અને કઠોર ભાષણથી ખરડાયાં છે અને સરીર પ્રમાદથી બગડ્યું છે; છતાં પણ લબ્ધિસિદ્ધિની વાંછા ફરીને અરેરે ! હું મનોરથથી હણાયો છું.” આ અર્થનો ભાવ સમજાય તેવો છે. આને માટે જુઓ ચાલુ અધિકારનો શ્લોક ૧૮ મો. ઉપર મૂળમાં જે પાઠ બતાવ્યો છે તે આની પછીના ત્રણ શ્લોકને અનુરૂપ છે તેથી તે વધારે બંધબેસતો છે.

“ તારૂં મન ખરાબ સંકલ્પ વિકલ્પથી હુણાયલું છે, તારાં વચન “અસત્ય અને કઠોર ભાષણથી ખરડાયાં છે અને તારૂં શરીર પ્રમા-
“દથી બગડ્યું છે, છતાં પણ તું લખ્ધિ અને સિદ્ધિની વાંછા કરે છે.
“ખરેખર ! તું (મિથ્યા) મનોરથથી હુણાયો છે.” ૪૧. ઉપભતિ.

ભાવાર્થ—‘મન સાધ્યું તેણે સઘળું સાધ્યું’ એ મહાન્ નિયમની સત્યતા ચિત્તદમન અધિકારમાં આપણે જોઈ ગયા છીએ. એવી જ રીતે વચન અને કાયાનો નિગ્રહ કરવાની જરૂરીઆત પણ આપણે જોઈ ગયા છીએ. એ ત્રણે યોગોને છૂટા મૂકીને પછી લખ્ધિ સિદ્ધિની ઇચ્છા રાખવી એ તદ્દન મિથ્યા છે, અસંભવિત છે, અવિચારી છે. એવે પ્રસંગે લખ્ધિ થવાની કે સિદ્ધિ થવાની ઇચ્છા રાખવી એ મનમાં નકામો કલેશ કરાવનાર થઈ પડે છે, એનું પરિણામ કાંઈ આવતું નથી અને ખેદ થવાથી ઉલટી આત્મઅવનતિ થાય છે. માટે ત્રણે યોગોને મોકળા મૂકી દઈ લખ્ધિ સિદ્ધિ મેળવવાના નકામા મનોરથો કરવા જ નહિ. ગૌતમ સ્વામીને લખ્ધિઓ પ્રાપ્ત થઈ હતી એ આપણે જાણીએ છીએ, પરંતુ એનું યોગવશીકરણ એટલું તો ઉત્તમ હતું કે વીરપ્રભુપર રાગ ન હોત તો પરમ જ્ઞાન પણ ઘણું જલ્દી મેળવી શક્યા હોત. હે સાધુ ! યોગને વશ કરવાની બહુ જ જરૂર છે. સંસારદુઃખનો આત્યંતિક નાશ અને સિદ્ધિલક્ષ્મીનો પ્રસાદ તેનાથી બહુ જ જલ્દી પ્રાપ્ત થાય છે એટલું ધ્યાનમાં રાખી યોગશુભિ માટે હવે જરા ધ્યાન રાખી નીચેના ત્રણ શ્લોક વાંચ. ૨૨૨.

મનોયોગપર અંકુશ-મનોશુભિ.

મનોવશસ્તે સુખદુઃખસજ્જમો, મનો મિલેઘૈસ્તુ તદાત્મકં ભવેત્ ।
પ્રમાદચોરૈરિતિ વાર્યતાં મિલચ્છીલાજ્ઞમિત્રૈરનુષજ્ઞયાનિશમ્ ॥ ૪૨ ॥

“ તને સુખદુઃખની પ્રાપ્તિ થવી એ તારા મનને વશ છે. મન “જેની સાથે મળે છે તેની સાથે એકાકાર-એકમેક થઈ જાય છે; તેથી
“પ્રમાદરૂપ ચોરને મળતાં તારા મનને રોકી રાખ-અટકાવ, અને
“શીલાંગરૂપ મિત્રોની સાથે તેને નિરંતર જોડ્યા કર.” ૪૨. વંશસ્થ.

ભાવાર્થ—મન એવ મનુષ્યાણાં કારણં બન્ધમોક્ષયોઃ એ સૂત્રનું રહસ્ય ચિત્તદમન અધિકારમાં આપણે જોઈ ગયા. કર્મબંધપર સુખદુઃખનો

આધાર છે અને બંધનું કારણ મન છે; તેથી સુખદુઃખપ્રાપ્તિ કરવી એ મનને વશ છે. આ એક હકીકત થઈ. એનું કારણ એ છે કે મન જેને મળે તેના જેવું તે થઈ જાય છે. શાસ્ત્રકાર તેને તેલ સાથે સરખાવે છે. તેલ થોડું હોય પણ પાણીમાં નાખે તો જેમ ફેલાઈ જાય છે તેમ સંસારસમુદ્રના જળમાં મનને મોકળું મૂક્યું હોય તો તે દોડાદોડ કરી મૂકે છે. વળી તેલની સાથે જેવાં પુષ્પ મેળવીએ તેવી તેની ગંધ થાય છે, જાંચું અત્તર પણ તેલ મળવાથી થાય છે, અને તેલમાં મોગરો, ચંબેલી વિગેરે મેળવવાથી તેવી ગંધ થાય છે; માટે જો મનને સારી વસ્તુ સાથે મેળવવા પ્રયત્ન કરીશ તો તે સાફ થશે અને નહિ તો વિપરીત થશે.

તાદાત્મ્ય થવાને અંગે જળનું દૃષ્ટાંત જાણવા જેવું છે. જેમ પાણીમાં રંગ નાખ્યો હોય તો તે એકરૂપ થઈ જાય છે, તેવી જ રીતે સાંસારિક કાર્યોમાંના કોઈ પણ સાથે મનરૂપ જળને મેળવ્યું હોય તો મન તેના જેવું થઈ જાય છે, તેમ જ શીલાંગ સાથે મનને જોડ્યું હોય તો તે તદ્રૂપ થઈ જાય છે.

આ પ્રમાણે મનની સંબંધક વસ્તુ સાથે થતી તાદાત્મ્યરૂપ-પ્રાપ્તિ તરફ ધ્યાન ખેંચી કહે છે કે હે યતિ ! આ પ્રમાણે વસ્તુ-સ્વરૂપ છે તેથી તારા મનને પ્રમાદની સોળત થવા દઈશ નહિ, નહિ તો એ પ્રમાદી બની જશે. એને તો શીલાંગ સાથે જોડી દેવું, સમતા, દયા, ઉદારતા, સત્ય, ક્ષમા, ધીરજ વિગેરે સદ્ગુણો સાથે તેને જોડી દેવું અને બીજો કોઈ પણ પ્રકારનો નીચ સંબંધ તેને ન થાય તે ધ્યાનમાં રાખવું. ૨૨૩.

મત્સરત્યાગ.

ધ્રુવઃ પ્રમાદૈર્ભવવારિઘૌ મુને, તવ પ્રપાતઃ પરમત્સરઃ પુનઃ ।

ગલે નિબદ્ધોરુશિલોપમોઽસ્તિ ચેત્કથં તદોન્મજ્જનમપ્યવાપ્સ્યસિ ॥૪૩॥

“હે મુનિ ! તું પ્રમાદ કરે છે તેને લીધે સંસારસમુદ્રમાં “તારો પાત તો જાણે નક્કી જ છે, પણ વળી પાછો બીજા ઉપર “મત્સર કરે છે તે ગળે બાંધેલી મોટી શિલા જેવો છે. ત્યારે “પછી તો તું તેમાંથી જાઓ પણ કેવી રીતે આવી શકીશ ?” ૪૩.

વંચસ્થ

ભાવાર્થ—‘પ્રમાદત્યાગ’ અધિકારમાં જોઈ ગયા કે પ્રમાદ કરવાથી સંસારસમુદ્રમાં પાત થાય છે. સાધુધર્મમાં આત્મ-જન્યુતિ રાખવી એ મુખ્ય ધર્મ છે. જન્યુતિ રાખ્યા વગરનો વ્યવહાર નિંદ્ય છે, હેય છે, અધઃપાત કરાવનારો છે. આત્મજન્યુતિ ચૂકનાર પ્રમાદને વશ પડે છે અથવા પ્રમાદવશ પડેલો હોય તે આત્મજન્યુતિ કરી શકતો નથી. આ બન્ને વચ્ચે બરાબર સત્ય છે. સાધુને અપ્રમત્ત અવસ્થામાં રહેવાનું તેટલા માટે જ ફરમાન છે અને છદ્મસ્થપણામાં અપ્રમત્ત દશા તેમ જ પ્રમત્ત દશાની સ્થિતિના સંબંધમાં જે શાસ્ત્રકારનો લેખ છે તે યથાસ્થિત છે. અત્ર તો વિશાળ અર્થવાળા પ્રમાદાચરણ-મદ્ય, વિષય, કષાય, વિકૃત્યા અને નિદ્રામાં ન પડવાનો ઉપદેશ છે. એ પ્રમાદ કરનારો જીવ અવશ્ય વિકાસક્રમમાં નીચો પડી જાય છે અને સાથે જો મત્સર-ઇર્ષ્યા કરે તો તો પછી અધઃપાત થતી વખત ગળે મોટો પથરો બાંધે છે, તેથી એનાથી તરીને ઉપર જ આવી શકાતું નથી અને બિચારો ક્ષણિક સુખ ખાતર અનંત કાળ સુધી સંસારસમુદ્રને તળીએ સળડ્યા કરે છે.

અત્ર પરમત્સર ન કરવો, પરઅવર્ણવાદ ન બોલવા અને પ્રમાદ ન કરવો એ ઉપદેશ છે. સાધુજીવનમાં આ ઉપદેશ ખાસ ઉપ-યોગી છે, પણ બીજાને તેનું ઉપયોગીપણું ઓછું નથી. ૨૨૪.

નિર્જરા નિમિત્ત પરીપહસહન.

મહર્ષયઃ કેઽપિ સહન્ત્યુદીર્યાપ્યુગ્રાતપાદીન્યદિ નિર્જરાર્થમ્ ।

કષ્ટં પ્રસજ્ઞાગતમપ્યણીયોઽપીચ્છન્ શિવં કિં સહસે ન મિક્ષો! ॥૪૪॥

“જ્યારે મોટા ઋષિમુનિઓ કર્મની નિર્જરા માટે ઉદ્દીરણા કરીને પણ આતાપનાદિ સહન કરે છે તો તું મોક્ષની ઇચ્છા “રાખે છે ત્યારે પોતાની મેળે પ્રાપ્ત થયેલ અત્યંત અદ્ય કષ્ટને “પણ હે સાધુ ! તું કેમ સહન કરતો નથી ?” ૪૪. ઉપભતિ.

૧ સમયં ગોચમ મા પમાયણ “ગૌતમ ! સમય માત્ર પણ પ્રમાદ કરીશ નહિ.” એ વાક્ય પ્રમાદનું અત્યંત અનર્થકારીપણું બતાવવા માટે જ સમય સરખા સૂક્ષ્મ કાળને માટે પ્રવર્તેલું છે, કેમકે સમયપ્રમાણ ઉપયોગ છદ્મસ્થનો હોતો નથી, પણ અંતર્સુદ્ધર્તપ્રમાણ જ હોય છે.

લાવાર્થ-કર્મનો ઉદ્ધયકાળ પ્રાપ્ત થયા પહેલાં તેને પુરૂષાર્થથી આકર્ષણ કરી ભોગવી લેવાં તેને 'ઉદ્ધરણા' કહે છે. (પૂર્વબદ્ધ કર્મોની નિર્જરા કરવા માટે તેની સ્થિતિ પ્રાપ્ત થયા પહેલાં તેને ઉદ્ધયમાં લાવી ભોગવીને આત્મપ્રદેશથી ખંખેરી નાખવાં માટે કષ્ટાદિ સહન કરવું તે 'ઉદ્ધરણા' કહેવાય છે.) અદ્ભુત ચારિત્રવાળા મહાત્માઓ આત્મલાભની પ્રાપ્તિ માટે કષ્ટને શોધે છે, પરમાત્માની પ્રાર્થના કરે છે કે 'અમને એવાં કષ્ટ આપો.' વિપદઃ સન્તુ નઃ શશ્વત્ અમને નિરંતર વિપત્તિ હો-આ પ્રમાણે સ્તુતિ કરીને પણ શુદ્ધ દૃષ્ટિથી આત્મકલ્યાણ માટે વિપત્તિ ભોગવનાર ધીર, વીર, પુરૂષાર્થ કરનાર મધ્યાન્હે નદીની વેળુમાં આતાપના લે છે, પોસ માસની ખરી ઠંડીમાં કપડાં વગર નદીના તીર જેવાં અતિ ઠંડીનાં સ્થળો ઉપર કાઉસગ્ગ ધ્યાને રહે છે અને ખીજાં અનેક કષ્ટ શોધીને ખમે છે. મોક્ષસન્મુખ થવાની ઇચ્છા હોય તેને આ પ્રમાણે કરવાની ખાસ જરૂર છે; અને હે સાધુ ! તારી ઇચ્છા તો તે જ પ્રાપ્ત કરવાની છે, છતાં જરા કષ્ટ પડે કે તું હાથવોચ કરે છે અથવા નિઃસાસા મૂકે છે એ તને છાજતું નથી. ઊંચી સ્થિતિ પ્રાપ્ત કરવા માટે કેટલાક સ્વાર્થનો પણ ભોગ આપવો પડે છે, પરંતુ આમાં તો તેવું પણ કાંઈ નથી. આગન્તુક કષ્ટ પણ સહન કરવામાં તું પાછો શામાટે પડે છે ? આને બદલે ઊંચી સ્થિતિ પ્રાપ્ત કરવી એ તો તારો સ્વાર્થ છે. ૨૨૫.

* * ૨૨૧-૨૨૫ આ પાંચ શ્લોકમાં સાધુગુણની મુખ્યતા બતાવી. એમાં ચરણસિત્તરી, કરણસિત્તરી, લાવનાની પ્રધાનતા અને મુખ્ય વૃત્તિએ નિર્બળ શરીરવાળા વિગેરે અસમર્થને માટે પણ ત્રણ ગુપ્તિનું પ્રબળ સાધન બતાવ્યું. એ અભ્યાસથી સાધ્ય વસ્તુ છે, એમાં બાહ્ય વસ્તુની સામગ્રિ પૂર્ણપણે ન મળી હોય તોપણ ચાલી શકે છે. વળી દુનિયામાં કોઈ પણ વસ્તુ એવી નથી કે જે અભ્યાસથી સાધી શકાય નહિ. ધર્મસંગ્રહમાં કહ્યું છે કે:—

एवं च विरतेरभ्यासेनाविरतिर्जीयते । अभ्यासादेव सर्वक्रियासु कौशल्य-
मुन्मिलति, अनुभवसिद्धं चेदं, लिखनपठनसंख्यानगाननृत्यादिसर्वकलाविज्ञानेषु
सर्वेषामुक्तमपि—

અભ્યાસેન ક્રિયાઃ સર્વા, અભ્યાસાત્સકલાઃ કલાઃ ।

અભ્યાસાદ્ ધ્યાનમૌનાદિ, કિમભ્યાસસ્ય દુષ્કરમ્ ॥

“વિરતિનો અભ્યાસ પાડવાથી અવિરતિનો પરાજય થાય છે, અભ્યાસથી સર્વ ક્રિયામાં કુશળતા પ્રાપ્ત થાય છે, લેખન, પઠન, સંખ્યા, ગાયન, નૃત્ય વિગેરે સર્વ કળાવિજ્ઞાન અભ્યાસથી થાય છે, એ પ્રમાણે સર્વ વિદ્વાનોને અનુભવસિદ્ધ છે. કહ્યું છે કે ‘અભ્યાસથી સર્વ ક્રિયાઓ થઈ શકે છે, અભ્યાસથી સર્વ કળાઓ પ્રાપ્ત કરાય છે, અભ્યાસથી ધ્યાન મૌન વિગેરે થાય છે, અભ્યાસની પાસે શું મુશ્કેલ છે ?’ ” આવી રીતે અભ્યાસ પાડવાની જરૂર છે. શુભિને પ્રવચનમાતા કહેવામાં આવે છે તેનું કારણ પણ એ જ છે. એ બરાબર પ્રાપ્ત કરવાથી ભગવાનની સર્વ આજ્ઞા પળાય છે. હવે પછીના તેર શ્લોકમાં મુનિને સીધી રીતે અને આદ્યેષરૂપે શિક્ષા આપી છે, તે બહુ ઉપયોગી છે, તે પ્રકીર્ણ^૧ હોવા સાથે યથાસ્થિત છે તેથી તેપર ધ્યાન આપવાની ખાસ જરૂર છે.

યતિ સ્વરૂપ-ભાવદર્શન.

યો દાનમાનસ્તુતિવન્દનામિર્ન મોદતેઽયૈર્ન તુ દુર્મનાયતે ।

અલામલામાદિ પરીષહાન્ સહર્ન, યતિઃ સ તત્ત્વાદપરો વિડમ્બકઃ ૪૫

“જે પ્રાણી દાન, માન (સત્કાર), સ્તુતિ અને નમસ્કારથી “ખુશી થઈ જતો નથી અને તેથી વિપરીતથી (અસત્કાર, નિંદા “વિગેરેથી) નાખુશ થતો નથી, અને અલાભ વિગેરે પરીષદોને “સહન કરે છે તે પરમાર્થથી યતિ છે, બાકી બીજાઓ તો વેશ- “વિડંબક છે.” ૪૫.

ઇન્દ્રવંશા.

ભાવાર્થ—કોઈ માણસ આદરસત્કાર કરે, સ્તુતિ કરે અને કોઈ તિરસ્કાર કરે, નિંદા કરે તે બન્ને ઉપર એક સરખો જ ભાવ રહે એ યતિસ્વરૂપ છે,^૨ એમાં ભાવધર્મનું સૂક્ષ્મ આચરણ થાય છે. માન-સિક્ષે ક્ષેત્રમાં આવી રીતનો ઉચ્ચ ભાવ વર્તતો હોય અને શારીરિક ક્ષેત્રમાં અનુકૂળ પ્રતિકૂળ સર્વ પરીષદ સહન કરવામાં દૃઢતા હોય તે જ તત્ત્વથી યતિપણું છે, અને તે જેનામાં હોય તે જ પરમાર્થથી

૧ એનો સામાન્ય વિષય મુનિહિતશિક્ષા છે, બાકી દરેક હકીકતને તે સિવાય બીજે કાંઈ સંબંધ નથી. એને કહેવતો maxims કહી શકાય.

૨ જયન્નુ ઇતિ વા પાઠઃ

૩ કહ્યું છે કે સમો ય માણાવમાણેસુ “માન અને અપમાનવિષે જે સરખા હોય” તેમ જ નવિ તસ્સ કોદ વેસો “તેને દ્વેષ કરવા લાયક કોઈ પણ નથી.”

યતિ-સાધુ કહેવાય છે. બાકી બીજા તો વેશની વિડંબનાના કરનારા છે, વેશધારીનટ જેવા છે. ભર્તૃહરિના નાટકમાં તેનો પાઠ લજવનાર નાટ-કીઓ પોતાની જાતમાં કેટલા ગુણ નિષ્પન્ન કરી શકે એ દૃશ્ય દૃષ્ટાંતથી વેશધારીનું સ્વરૂપ સમજી લેવું. વેશધારીને તો એ પણ એક જાતનો વ્યવહાર જ થઈ પડે છે, પછી ધાર્મિક જીવનનો છેડો આવે છે. નાટકનો પાઠ લજવવો મૂકી દઈ શુદ્ધ દશા જાણત કર. પૂર્ણ અતુ-કૂળ ભોગવાઈ છતાં પ્રસંગ ખોદશિ તો પસ્તાવો થશે. ૨૨૬.

યતિએ ગૃહસ્થની ચિંતા ન કરવી.

દધદ્ ગૃહસ્થેષુ મમત્વબુદ્ધિ, તદીયતસ્યા પરિતપ્યમાનઃ ।

અનિવૃતાન્તઃકરણઃ સદા સ્વૈસ્તેષાં ચ પાપૈર્ભ્રમિતા ભવેજ્સિ॥૪૬॥

“ ગૃહસ્થ ઉપર મમત્વબુદ્ધિ રાખવાથી અને તેઓનાં સુખ-
“ દુઃખની ચિંતાવડે તપવાથી તારૂં અંતઃકરણ સર્વદા વ્યાકુળ રહેશે,
“ અને તારાં અને તેઓનાં પાપથી તું સંસારમાં રખડ્યા કરીશ.” ૪૬.
ઉપજાતિ.

ભાવાર્થ-‘આ મારા શ્રાવક છે, આ મારા ભક્ત છે’ એ મમત્વબુદ્ધિ છે, એ રાગનું કારણ છે, મોહને નિષ્પાદન કરે છે અને એક જાતનો નવો વ્યાપાર કરાવે છે. તેથી વધારે થાય છે ત્યારે ભક્ત-રાગી શ્રાવકોનાં સુખદુઃખથી તેવા યતિનું મન પ્રસન્ન થાય છે અથવા બળે છે. પરિણામે મનમાં કોઈ જાતની નિવૃત્તિ રહેતી નથી, સમતાનો છેડો આવતો જાય છે અને અનેક પ્રકારના સાવધ આદેશ ઉપદેશ કરતાં અને ગૃહસ્થના સલાહકારક થતાં સાધુપણું નાશ પામે છે. હે યતિ ! આ તારા રાગી છે અને આ બીજા સાધુના રાગી છે એવી ક્ષુદ્ર બુદ્ધિ રાખવી એ તારા જેવા ઊંચી હૃદના પ્રાણીઓને શોભે પણ નહિ. ઉપાધ્યાયજી કહે છે કે ‘તમારાથી ન રહેવાય તો મુનિ ઉપર રાગ કરજો, કારણકે જેમ વિષનું ઔષધ વિષ છે તેમ રાગનું ઔષધ મુનિપરનો રાગ છે.’ આનો આશય સમજ. શ્રાવકને મુનિપર રાગ કરવાનું કહ્યું છે તે એટલા માટે કે નિરાગી મુનિ પ્રેમદ્વારા ભક્તિ કરતા શ્રાવકોને શુદ્ધ માર્ગે લાવશે. એવો જ રાગ ગૌતમસ્વામીનો શ્રી વીરપ્રભુ પ્રત્યે થયેલો સમજવો, પણ

ગુરૂનો રાગ તો તદ્દન પ્રશસ્ત હોય; આને બદલે તું મારા તારા શ્રાવક કરે અને દૃષ્ટિરાગ કરાવી તે દ્વારા પોતાને અને તેઓને અનંત કાળચક્ર સુધી સંસારમાં લમાડે તો તો બહુ જ ખોટું કહેવાય.

રાગ ઓછો કરવાના બે ઉપાય છે: ગૃહસ્થનો ઓછો પરિચય ગિહિસંથનં ન કુજ્ઞા ગૃહસ્થનો અપરિચય, નકામી વાતોનો ત્યાગ, અભ્યાસમાં ચિત્તલેપન, શાસ્ત્રોક્ત રીતે નવકલ્પી વિહાર અને એક સ્થાન-પર ઘડપણ, અશક્તિ, રોગાદિ કારણ સિવાય વિશેષ સ્થિરતા ન કરવાની ટેવ એ પ્રથમ ઉપાય છે, જે બાહ્ય વર્તનને લગતો છે; અને બીજો ઉપાય રાગનું કટુવિપાકપણું, આત્મપરિણતિનું ડોળાવાપણું વિગેરેની ચિંતવના કરવી એ છે. ૨૨૭.

ગૃહસ્થચિન્તાનું કળ.

त्यक्त्वा गृहं स्वं परगेहचिन्तातप्तस्य को नाम गुणस्तवर्षे ।

आजीविकास्ते^१ यतिवेषतोऽत्र, सुदुर्गतिः प्रेत्य तु दुर्निवारा ॥ ૪૭ ॥

“પોતાનું ઘર ત્યજીને પારકા ઘરની ચિંતાથી પરિતાપ પામતા “હે ઋષિ ! તને શો લાલ થવાનો છે ? (બહુ તો) યતિના વેશથી “આ લવમાં તારી આજીવિકા (સુખે) ચાલશે પણ પરલવમાં “મહા માઠી દુર્ગતિ અટકાવી શકાશે નહિ.” ૪૭. લપભતિ.

ભાવાર્થ—તારે સંસારીપણાનું એક ઘર હતું; તેની ચિંતા મૂકીને હવે શ્રાવકોનાં ઘણાં ઘરોની ચિંતા તું કરે છે તેથી લાલ શો ? આ તો ‘લેને ગઈ પુત ઓર ખોઈ બેઠી ખસમ’ એના જેવું થાય છે. તારું કામ શું છે ? તને લાલ શો છે ? આ પેટ ભરવું એ તું મુફકેલ ધારતો હો અને તેને માટે મુનિનો વેશ લીધો હોય તો તને યતિવેશથી આ લવમાં ખાવાનું તો મળશે એટલો લાલ થશે; પણ પરલવમાં મહા દુર્ગતિમાં જવું પડશે. વળી પેટ ભરવું એમાં કાંઈ વિશેષ નથી. તારા જેવા પ્રબળ પુરૂષાર્થી તો એક દિવસમાં આખા વર્ષનું ગુજરાન રળી

૧ આજીવિકાસ્તે એ પ્રમાણે પાઠ સર્વત્ર જણાય છે, તેનો અર્થ શબ્દાર્થમાં આપ્યો છે તેમ થઈ શકે છે, પણ સકારની જરૂર બહુ લાગતી નથી. તારી આજીવિકા એવા અર્થ વિશેષ યોગ્ય જણાય છે. આજીવિકા આસ્તે એમ ભાવ નીકળી શકે એટલે યતિવેશથી તારી આજીવિકા વર્તે છે—ચાલે છે. આ પ્રમાણે અર્થ કરવાથી ભાવ બેસતો આવે છે.

શકે. માટે નકામા કારણુ માટે બધું વ્યર્થ હારી જા મા. મુદ્દે ગૃહસ્થ-
ચિંતા કરી તું બધુ હારી જાય છે તે વિચાર. ૨૨૮.

તારી પ્રતિજ્ઞા-વિ. તારૂં વર્તન.

કુર્વે ન સાવધમિતિ પ્રતિજ્ઞાં, વદન્નકુર્વન્નપિ દેહમાત્રાત્ ।

શય્યાદિકૃત્યેષુ નુદન્ ગૃહસ્થાન્, હૃદા ગિરા વૌસિ કથં મુમુક્ષુઃ ॥ ૪૮ ॥

“હું સાવધ કરીશ નહિ” એવી પ્રતિજ્ઞાનું દરરોજ ઉચ્ચારણુ
“કરે છે, છતાં શરીર માત્રથી જ સાવધ કરતો નથી અને શય્યા
“વિગેરે કામોમાં તો મન અને વચનથી ગૃહસ્થોને પ્રેરણા કર્ય
“કરે છે-ત્યારે તું મુમુક્ષુ શાનો?” ૪૮.

ઉપજાતિ.

ભાવાર્થ-સઠ્ઠં સાવજ્ઞં જોગં પશ્ચક્ષ્વામિ જાવજ્ઞીવાદિ તિવિહં
તિવિહેણં इत्यादि એટલે “હે પ્રભુ! સર્વ પ્રકારનાં સાવધ કાર્યોને જીવન
પર્યંત ચિંતવીશ નહિ, કરવાનો આદેશ આપીશ નહિ, અને કરીશ નહિ
અને તે સર્વ મન વચન કાયાથી કરીશ નહિ, કરાવીશ નહિ, એટલું
જ નહિ પણ કરનારને સારા જાણીશ નહિ.” આવી સખ્ત પ્રતિજ્ઞા
તેં ચારિત્ર ગૃહણુ કરતી વખતે લીધી છે, એટલું જ નહિ
પણુ દરરોજ તે પ્રતિજ્ઞા નવ વાર બોલે છે, પુનરાવર્તન કરે છે,
દઢ કરે છે; પરંતુ વાસ્તવિક રીતે જોઈએ તો તું માત્ર કાયાથી
સાવધ કરતો નથી, (કારણુકે સાધુના વેશને તે છાજે નહિ,) લોક-
ભય, દેખાવ અને એવાં કેટલાંક બાહ્ય કારણોથી તું કાયાથી વિરત
રહે છે, બાકી વચન અને મનથી તો અનેક પ્રકારના આદેશ અને
ઉપદેશ સીધી અને આડકતરી રીતે કરે છે, કરાવે છે અને અનુમોદે છે.

આવી રીતે પ્રતિજ્ઞા નહિ પાળવાથી જીવ મૃષાવાદ બોલવાનો
પણુ દોષ કરે છે. નિવૃત્તિનું ખડું સ્વરૂપ ધ્યાનમાં હોય તો જ ચિંત-
વનમાં પણુ સાવધનો ત્યાગ થઈ શકે છે. સંસારપરથી વિરક્ત ભાવ
જેને આવ્યો હોય તેવો પ્રાણી તો વધારે ગુણુ પ્રાપ્ત કરવાની ઇચ્છા
રાખે છે. ત્યાગ કરેલા-વમેલા સાવધ યોગો તરફ તો દૃષ્ટિપાત પણુ
કરતો નથી. હે યતિ! કેટલીક વાર દેખીતા બીજા શખ્દોમાં પણુ સમજાઈ
જાય તેવા સાવધ આદેશ તારાથી થઈ જાય છે તેથી સાવધ રહેજે. તારે
મુમુક્ષુ થવું હોય તો એ હાનિકારક પ્રણાલિકા ખંધ કરી દેજે. ૨૨૯.

દેખીતાં પ્રશસ્ત સાવધ કર્મોતું કળ.

કથં મહત્વાય મમત્વતો વા, સાવધમિચ્છસ્યપિ સજ્જલોકે ।

ન હેમમર્યપ્યુદરે હિ શસ્ત્રી, ક્ષિપ્તા ક્ષણોતિ ક્ષણતોઽપ્યસૂત્ત્વ કિમ્ ૪૯

“ મહત્વતા માટે અથવા મમત્વપણાથી સંઘલોકોમાં પણ
“ સાવધ વાંછે છે, પણ શું સોનાની છરી હોય તે પેટમાં મારવામાં
“ આવે ત્યારે તે એક ક્ષણવારમાં પ્રાણનો નાશ કરતી નથી ?” ૪૯.
ઉપનતિ.

ભાવાર્થ--આ સ્થાને પ્રતિષ્ઠાના લેખ કોતરાશે, તેમાં મારું નામ
રહેશે, લોકોમાં પ્રસિદ્ધ થશે--આવી કાંઈક યશકીર્તિ મેળવવાની
બુદ્ધિથી, કાંઈક મારાપણના મોહથી અને વિશેષે કરીને અજ્ઞાનથી
સાવધ કર્મોનો આદેશ ઉપદેશ થઈ જાય છે. કોઈ પણ કાર્યમાં જે
જરા પણ પૌદ્ગલિક આશા રાખી અભિમાન કે કપટ કર્યું તો તે
અશુદ્ધ કર્મ જ થાય છે; પછી તે પ્રશસ્ત હો કે અપ્રશસ્ત હો પણ
તેવાં કૃત્યોથી પાપબંધ અને તેનાં ભયંકર પરિણામો અવશ્ય થાય
છે. છરી હોય, પછી તે સોનાની હોય, કે રત્નજડિત હોય, પણ
ઉદરમાં ખોસી હોય તો જરૂર આંતરડાં બહાર કાઢે છે અને પ્રાણ
લે છે. આવી રીતે વસ્તુસ્વભાવના ખોટા ખ્યાલથી કેટલાક ધર્મને
ખડાને અપ્રશસ્ત આચરણ કરી પોતાના આત્માને છેતરનારા જીવો
તન્નિમિત્તે અનંત સંસાર વધારે છે. વાત એ છે કે મમતા કે મહત્વતાને
અંગે જે પ્રશસ્ત કે અપ્રશસ્ત આચરણ થાય છે તે નુકસાન કરનાર થાય
છે. તે સિવાયનાં કાર્યો પ્રશસ્ત હેતુથી કરવામાં આવ્યાં હોય તો
તેનો અત્ર નિષેધ નથી. સોનાની છરી જે પેટમાં મારી હોય તો
આંતરડાં કાઢી નાખે છે પણ જે તેને મ્યાનમાં રાખવામાં આવે તો
તે શોભા આપે છે અને બચાવ કરે છે. એ દષ્ટાંત બહુ ઉપયોગી
છે. પ્રાણ ધીમાન્ સંત એવાં સાવધ કાર્યોથી દૂર રહે છે, ઉપદેશ
કરે છે તોપણ પૌદ્ગલિક વાંછા વગર શ્રોતાના એકાંત લાભની
અપેક્ષાએ જ કરે છે. મમત્વ અને મહત્વતાને અંગે સંઘ માટે પણ
થતું સાવધ ચિંતવન આત્મજીવનરૂપ ઉદરમાં નાખવાથી સંયમ-
પ્રાણને હરી લે છે. છરી લોઢાની જ છે, પણ તે સંઘલોકને અંગે
વપરાવાથી સોનાની છે એમ ગણવામાં આવ્યું. અત્ર મમત્વ અને

મહત્વતાને શસ્ત્રના-છરીના મૂળ સ્થાનકે રાખવામાં આવ્યાં છે, ઉદર તે આત્મપરિણતિ અને પ્રાણસ્થાને ચારિત્રજીવન એમ યોજના કરી છે. ૨૩૦.

નિષ્પુણ્યકની ચેષ્ટા. ઉદ્ધત વર્તન-અધમ કૃણ.

રક્ષઃ કોઽપિ જનાભિભૂતિપદવીં ત્યક્ત્વા પ્રસાદાદુરો-
વેષં પ્રાપ્ય યતેઃ કથંચન કિયચ્છાસ્ત્રં પદં કોઽપિ ચ ।

મૌલ્યર્યાદિવશીકૃતર્જુનતાદાનાર્ચનૈર્ગર્વમાર્ગ-

આત્માનં ગણયન્નરેન્દ્રમિવ ધિગ્ગન્તા દ્રુતં દુર્ગતૌ ॥ ૫૦ ॥

“ કોઈ ગરીબ-રાંક માણસ લોકોના અપમાનને યોગ્ય સ્થાનક
“ તજી દઈને ગુરૂ મહારાજની કૃપાથી મુનિનો વેશ પામે છે, કાંઈક
“ શાસ્ત્રોનો અભ્યાસ કરે છે અને કોઈ પદવી મેળવે છે, ત્યારે
“ પોતાના વાચાળપણથી ભદ્રક લોકોને વશ કરીને તે રાગી લોકો
“ જે દાન અને પૂજા કરે છે તેથી પોતે ગર્વ માને છે અને પોતાની
“ જાતને રાજા જેવી ગણે છે આવાઓને ખરેખર ધિક્કાર છે ! તેઓ
“ જલદી દુર્ગતિમાં જવાના છે. (અનંતાં દ્રવ્યાલિંગો પણુ આવી
“ દશામાં વર્તવાથી જ નિષ્કૃણ થયાં છે.)” ૫૦ ચાર્દલવિકીડિત.

ભાવાર્થ-સાંસારિક સર્વ ભાવો અપમાનને પાત્ર છે. ગરીબ કુળ,
પરની અપેક્ષા, દાસપણું, પરતંત્રતા વિગેરે સંસારને અંગે થતા અનિ-
વાર્ય સહચારી ભાવો છે. એનો ત્યાગ થવો એ મહા પુણ્યનો ઉદય
છે. ગુરૂ મહારાજની મહા કૃપા થાય ત્યારે જ સદુપદેશધારા આ
જીવરૂપ ક્ષેત્રમાં પડે છે, તેથી મુનિપણનો ઉદ્દગમ થાય છે, અને
ઉક્ત અપમાનનાં સ્થાનકોનો ત્યાગ બની આવે છે. આવો મહાન્
લાભ પ્રાપ્ત થયા પછી જીવ શાસ્ત્રાભ્યાસ કરે છે, પંડિતપદ વિગેરે
પદવીઓ મેળવી પંડિત તરીકે દુનિયામાં પ્રસિદ્ધ થાય છે અને વ્યા-
ખ્યાન આપવા બેસે છે. યોગ્ય જીવો ઉપદેશ સાંભળી દાન શીળાદિ
તથા પૂજા પ્રભાવનાદિ ધાર્મિક કાર્યો કરે છે, પરંતુ આ જીવ બિચારો
ધર્મક્રિયામાં પણ સંસાર ચલાવે છે, એટલે સાંસારિક ભાવ-પૌદ્ગ-
લિક ભાવનો ત્યાગ કરી શકતો નથી. એને તે વખતે અહંકાર આવે
છે કે અહો ! મારા ઉપદેશથી આ ધર્મ કરે છે; મારો હુકમ માને
છે, હું રાજા જેવો છું વિગેરે.

અ. ૫૨.

અત્ર તારો હુકમ માને છે એમ લાગે છે, પણ વસ્તુતાએ તેમ નથી. સિપાઈ વારંટ લઈને આવે તો તેને તાળે થનાર પ્રાણી સિપાઈના હુકમને તાળે થતો નથી, પણ માજિસ્ટ્રેટ તરફથી નીકળેલા વારંટને તાળે થાય છે; તેમ તારી પાસે ધર્મનું વારંટ (જિનેશ્વર મહારાજનાં વચનરૂપ સિદ્ધો અને તેઓએ પહેરવા ફરમાવેલ વેશરૂપ 'યુનીફોર્મ') છે તેને જ તેઓ તાળે થાય છે, અને તેને જ માન આપે છે. એમાં તારા અંગત માનની માન્યતા હોય તો એ બન્ને તારી પાસે નહોતાં તે વખતની તારી અગાઉની સ્થિતિ તપાસી લે, યાદ કર.

શ્રી ઉપમિતિ લવપ્રપંચના પીઠબંધમાં ગ્રંથકર્તા શ્રીસિદ્ધર્ષિ ગણિ પોતાનું ચરિત્ર આપે છે, તેમાં નિષ્પુણ્યક નામનો પોતાનો રંક જીવ ગુરૂના પ્રસાદથી સાધુભાવ પામે છે ત્યારે પાછો અહંકાર કરી કેવો અધઃપાત પામે છે એનું સ્પષ્ટ ચિત્ર આપ્યું છે. (જુઓ મૂળ પૃષ્ઠ ૧૪૨. ભાષાંતર પૃષ્ઠ ૧૬૫) અને વાસ્તવિક હકીકત પણ એ જ છે. વિષયકષાયમિશ્રિત દંભથી ગમે તેટલી ધર્મકરણી કરવામાં આવે તેમાં કંઈ લાભ નથી. એમાં પુણ્યબંધ થાય તો તે પણ સંસાર છે. માટે પૌદ્ગલિક ફળની અપેક્ષા રાખ્યા વગર શુદ્ધ અધ્યવસાયથી ધર્મક્રિયા કરવી. અભિમાનથી તો આ જીવ અનેક વખત ધન ખરચે છે, ક્રિયા કરે છે, કષ્ટ વેઠે છે અને પ્રાણાંત ઉપસર્ગો પણ ખમે છે, પરંતુ એનો આશય શુદ્ધ નથી તેથી તેવી ફળપ્રાપ્તિ થતી નથી. ૨૩૧.

ચારિત્ર પ્રાપ્તિ-પ્રમાદત્યાગ,

પ્રાપ્યાપિ ચારિત્રમિદં દુરાપં, સ્વદોષજૈર્યદ્વિષયપ્રમાદૈઃ ।

भवाम्बुधौ धिक् पतितोऽसि भिक्षो ! हतोऽसि दुःखैस्तदनन्तकालम् ५१

“ મહા કષ્ટથી પણ મળવું મુશ્કેલ એવું આ ચારિત્ર પ્રાપ્ત કરીને પોતાના દોષથી ઉત્પન્ન કરેલા વિષય અને પ્રમાદોવડે હે ભિક્ષુ ! તું સંસારસમુદ્રમાં પડતો જાય છે અને તેના પરિણામે “અનંત કાળ સુધી દુઃખ ખમીશ.” ૫૧. ઉપમિતિ.

૧ દરેક પોલીસ અથવા લશ્કરીને હોદ્દાની રૂઝા પહેરવા પડતો એકસરખો ટ્રેસ.

ભાવાર્થ-સ્પષ્ટ છે. ઉપરના પ્રલોકનો ભાવ અત્ર પ્રગટ કર્યો છે. કર્મબંધન દ્વારા તારા પોતાના ઉત્પન્ન કરેલા વિષય પ્રમાદો છે અને તેનો જો પ્રચાર થવા દઈશ તો પછી અનંત કાળ સુધી તારે દુઃખો ખમવાં પડશે. મુખ્ય વાત એ જ છે કે વિષય પ્રમાદ અને તન્નન્ય ક્રિયા ભવબ્રમણનો જ હેતુ થાય છે. સુષ્ટ જીવ ગમે તેવું વર્તન ચલાવે તો પછી વાસ્તવિક રીતે અનંત દુઃખસમુદ્રમાં ડૂબતો જાય તેમાં નવાઈ નથી. ૨૩૨.

બોધિબીજપ્રાપ્તિ-આત્મહિતસાધન.

કથમપિ સમવાપ્ય બોધિરત્નં, યુગસમિલાદિનિદર્શનાદુરાપમ્ ।

કુરુ કુરુ રિપુવશ્યતામગચ્છન્, કિમપિ હિતં લભસે યતોઽર્થિતં શમ્ ૫૨

“યુગ સમિલા વિગેરે સુપ્રસિદ્ધ દૃષ્ટાંતોથી મહા મુશ્કેલીથી “મેળવી શકાય તેવું બોધિરત્ન (સમકિત) પામીને શત્રુઓને તાબે “થઈ ન જતાં કાંઈ પણ આત્મહિત કર, જેથી કરીને ઈચ્છિત સુખ “પ્રાપ્ત થાય.” ૫૨.

પુષ્પિતાગ્રા.^૧

વિવેચન:-સમકિત થવાનાં શાસ્ત્રકાર અગિયાર કારણો કહે છે: અનુકંપા, અકામ નિર્જરા, અજ્ઞાન તપ, દાન, વિનય, અભ્યાસ, સંયોગ વિયોગ, દુઃખ, ઉત્સવ, ઋદ્ધિ અને સત્કાર. એ સમકિતની પ્રાપ્તિ અતિ દુર્લભ છે. મનુષ્યજન્મની દુર્લભતા ખતાવવા માટે શાસ્ત્રમાં દશ દૃષ્ટાંતો કહ્યાં છે જે અતિ પ્રસિદ્ધ છે. એનાપર સંપૂર્ણ વિવેચન કથાસહિત આ ગ્રંથમાં અગાઉ થઈ ગયું છે.^૨ તે દૃષ્ટાંતો પૈકી યુગ સમિલાના દૃષ્ટાંતમાં^૩ આપણે વાંચ્યું હતું કે બે બાબુએ થઈને અર્ધ રાજ પ્રમાણનો સ્વયંભૂરમણ નામનો સમુદ્ર છે, તેમાં એક દિશાએ ધોંસરૂં અને બીજી દિશાએ તેની સમિલા (ધોંસરામાં જોતર ભરાવવા માટે નાખવાની ખીલી) નાખી હોય, તે તરતાં

૧ ન, ન, ર, ય (૧-૩) ન, જ, જ, ર, ય (૨-૪). અક્ષર દરેક ચરણમાં અનુક્રમે ૧૨-૧૩, ૧૨-૧૩ છે. ‘અપરવક્ત્ર’ ની ઉપર એક ગુરૂ અક્ષર ઉમેરવાથી ‘પુષ્પિતાગ્રા’ થાય છે. એ વિષય વૃત્ત છે. ગાન્તં પુષ્પિતાગ્રા છંદોનુસાસન. અયુજિ ન યુગ-રેફતો યકારો, યુજિત્તજૌ જરગાશ્ચ પુષ્પિતાગ્રા વૃત્તરત્નાકર.

૨ જુઓ પૃષ્ઠ ૧૭૪ થી આગળ ચાલુ. ૩ પૃષ્ઠ ૧૮૨.

તરતાં આટલો મોટો અંતર ભાંગીને એકઠાં થાય, એ બનવું જ મુશ્કેલ છે, કદિ એક જગ્યાએ આવે તોપણ પાસે પાસે થાય તે પણ મુશ્કેલ છે, અને થયા પછી યુગમાં સમિલા પરોવાઈ જાય તે પણ અતિ મુશ્કેલ છે, લગલગ અશક્ય જેવું છે. કદાચ આ તો શક્ય થાય પણ મનુષ્યભવ પ્રાપ્ત થવો તે તો એથી પણ વધારે મુશ્કેલ છે અને બોધિણીજ પ્રાપ્ત થવું એ તો તેથી પણ વધારે મુશ્કેલ છે.

સમક્ષિત પ્રાપ્ત કરી વળી પાછો કામક્રોધાદિક શત્રુને તાબે થઈ જઈશ તો વધારે રખડપાટો થશે. હે યતિ! તેટલા માટે તારે તો આત્મહિત કરવામાં જ ઉદ્યમ કરવો અને તને તારૂં ઇચ્છિત સુખ પ્રાપ્ત થાય નહિ-મોક્ષ મળે નહિ-ત્યાંસુધી પ્રબળ પુરૂષાર્થ કર્યા જ કરવો. ૨૩૩.

શત્રુઓનાં નામની ટીપ.

द्विषस्त्वमे ते विषयप्रमादा, असंवृता मानसदेहवाचः ।

असंयमाः सप्तदशापि हास्यादयश्च बिभ्यच्चर नित्यमेभ्यः ॥ ५३ ॥

“તારા શત્રુઓ-વિષય, પ્રમાદ, વિનાઅંકુશે પ્રવર્ત્તાવેલાં મન, “શરીર અને વચન, સત્તર અસંયમનાં સ્થાનક અને હાસ્યાદિ “છ છે. તેઓથી તું નિરંતર ચેતતો (ખીતો) ચાલજે.” ૫૩.

ઉપેદ્રવજ્ઞ.

ભાવાર્થ-આ ર્લોકમાં તારા શત્રુઓનાં નામની ટીપ આપી તેને ઓળખાવે છે, અને તેઓથી નિરંતર સાવચેત રહેજે એ તેમાં ઉપદેશ છે. શત્રુઓનાં નામો:—

૮ ૫ ૨ ૫ ૩
સ્પર્શ, રસ, ગંધ, રૂપ અને શબ્દ એ પાંચ ઇન્દ્રિયોના મૂળ
પાંચ અથવા ઉત્તરલેદરૂપ ત્રેવીશ વિષય.

મધ, વિષય, કષાય, વિકૃતા અને નિદ્રા એ પાંચ પ્રમાદ.

મન, વચન અને કાયાના સંવર કર્યા વગરના આપારો.

સંયમના સત્તર સ્થાનપર અભાવ અથવા અનુપયોગ તે અસંયમ.

પાંચ મહાવ્રત, પાંચ ઇન્દ્રિયોનું દમન, ચાર કષાયનો ત્યાગ અને ત્રણ યોગનું રૂંધન, એ સત્તર લેહે સંયમ છે. એની ગેરહાજરી

એ અસંયમ છે. હાસ્ય, રતિ, અરતિ, શોક, ભય અને દુઃખા એ છ નોકપાય છે, કપાયને ઉત્પન્ન કરનારા છે અને સંસાર વધારનારા છે. તેમ જ સ્ત્રીવેદ, પુરુષવેદ અને નપુંસકવેદ એ ત્રણ પણ નોકપાય છે અને બહુ જ સંસાર વધારનાર છે.

આ સર્વ મહા શત્રુઓ છે. તેમાંના કેટલાક મિત્રભાવે દુશ્મનાઈ કરે છે અને જીવને આકુળવ્યાકુળ કરી નાખે છે. એનાથી સાવધ રહેવાની બહુ જરૂર છે. નામ આપવાનું કારણ પણ એ જણાય છે કે આ જીવ તેને ઓળખી ચીવટ રાખીને તેઓથી સાવધ રહે. ૨૩૪.

સામગ્રી-તેનો ઉપયોગ.

गुरूनवाप्याप्यपहाय गेहमधीत्य शास्त्राण्यपि तत्त्ववाञ्छि ।

निर्वाहचिन्तादिभराद्यभावेऽप्यृषे ! न किं प्रेत्य हिताय यत्नः ॥ ૫૪ ॥

“હે યતિ ! મહાન્ ગુરૂની પ્રાપ્તિ થઈ, ઘરબાર છોડ્યાં, તત્ત્વ પ્રતિપાદન કરનારા ગ્રંથોનો અભ્યાસ કર્યો અને નિર્વાહ કરવાની ચિંતા વિગેરેનો ભાર ઉતરી ગયો, છતાં પણ પરભવના હિત માટે યત્ન કેમ થતો નથી ?” ૫૪.

ઉપભતિ.

ભાવાર્થ-હે સાધુ ! તને સદ્ગુરૂ મળ્યા, તેં ઘરબાર છોડ્યાં, પૈસા છોડ્યા, સ્ત્રી છોડી અને સર્વથી વધારે દ્રવ્યાનુયોગની ક્ષીલો-સોક્ષીનું તને જ્ઞાન પ્રાપ્ત થયું, તેમ જ એ સર્વથી વધારે તારે ભરણ-પોષણ કરવાની ચિંતા મટી ગઈ, તારે વ્યાપાર કરવાની, અરજીઓ લખવાની, દવા આપવાની, નામું માંડવાની, હિસાબો ચૂકવવાની, ખટ-પટ કરવાની, રાજ્ય ચલાવવાની કે એવી કોઈ પણ જાતની ચિંતા રહી નથી તેમ જ તારે પુત્રપુત્રીઓને ઉછેરવાની, ભણાવવાની કે પર-ણાવવાની ચિંતા નથી, સ્ત્રી સાડ ઘાટ ઘડાવવા નથી કે સાડીઓ ખરીદવી નથી, ઘર બાંધવાં નથી કે રીપેર કરાવવાં નથી-આવી કોઈ પણ જાતની ઉપાધિ નથી; છતાં તું સંસારમાં-વિષયકપાયમાં-રાગ્યો માગ્યો રહે છે એ તારી ભૂલ છે. સંસારમાં ડૂબવાનાં સાધનો-નિમિત્તો તેં દૂર કર્યાં છે છતાં પણ સંસારને વળગતો જાય છે એ તારું દીર્ઘ-દર્શીપણું નથી. તું આ બધું જાણે છે છતાં પરભવનું હિત થાય તેવો પ્રયાસ શામાટે કરતો નથી ? તું બન્ને ભવનું બગાડે છે, માટે વિચાર કર, જાત્રત થા અને કાર્યસિદ્ધિના રસ્તાપર આવી જા. ૨૩૫.

સંયમની વિરાધના કરવી નહિ.

વિરાધિતૈઃ સંયમસર્વયોગૈઃ, પતિષ્યતસ્તે ભવદુઃખરાશૌ ।

શાસ્ત્રાણિ શિષ્યોપધિપુસ્તકાદ્યા, મક્તાશ્ચ લોકાઃ શરણાય નાલમ્ ॥૫૫॥

“ સંયમના સર્વ યોગોની વિરાધના કરવાથી તું જ્યારે ભવ-
“ દુઃખના ઢગલામાં પડીશ ત્યારે શાસ્ત્રો, શિષ્યો, ઉપધિ, પુસ્તક
“ અને લક્ષ્મી લોકો વિગેરે કોઈ પણ તને શરણ આપવાને શક્તિ-
“ માનુ થવાનાં નથી. ” ૫૫. ઉપનતિ.

ભાવાર્થ—સંયમના સત્તર લેદની વિરાધનાનાં કૃણ શું થશે તે ઉપરના ૨૬લોકોમાં આપણે અનેકવાર જોઈ ગયા. દુર્ગતિગમન અને અનંત ભવબ્રમણ એ સંયમવિરાધનાનાં અનિવાર્ય ફળ છે. આ નિર્વિવાદ વાત છે, ત્યારે પછી તારો આધાર શો છે એનો વિચાર કર્યો ? સમજ કે તેં મોટા આચારાંગદિ સૂત્રો વાંચ્યાં હશે કે મોટો શિષ્યનો પરિવાર એકઠો કર્યો હશે કે ઉપધિ સંગ્રહી હશે અથવા પુસ્તકપાનાંનો ભંડાર કર્યો હશે કે તને નમન કરનારા અનેક શ્રાવકો તારા ભાવિકો હશે, પરંતુ દુર્ગતિએ જતાં એ કોઈ પણ તારી પડખે ઊભા રહેવાના નથી, તને મદદ કરવાના નથી; ઉલટા કેટલાક તો તને પડતાં પડતાં ધક્કો મારતા જશે. આવી રીતે તને કોઈ આધાર આપવાને શક્તિમાનુ થવાનું નથી. વાસ્તવિક હકીકત એ છે કે તારે સંયમગુણની વિરાધના કરવી નહિ. પર વસ્તુની આશા ખોટી છે. પુદ્ગળ કે પરજીવ આ જીવને મદદ કરતા નથી. આ જીવ એકલો જ છે. માટે પરભવ માટે આવાં આલંબનો શોધવા કરતાં એવો પ્રસંગ જ ન આવે એવું કાર્ય કર. મતલબ કે સાધુ તરીકે સંયમ પાળવાની તારી ફરજ છે તે સમજી તદ્દનુસાર વર્તન કરી આત્માને અનંત દુઃખરાશિમાં પડતો બચાવ. ૨૩૬.

સંયમથી સુખ. પ્રમાદથી તેનો નાશ.

यस्य क्षणोऽपि सुरधामसुखानि पल्य-
कोटीर्नृणां द्विनवतीं ह्यधिकां ददाति ।

किं हारयस्यधम ! संयमजीवितं तत्,

हाहा प्रमत्त ! पुनरस्य कुतस्तवाप्तिः ॥ ૫૬ ॥

“ જે (સંયમ) ની એક ક્ષણ (મુદૂર્ત) પણ બાણું કોડ પદ્યોપમથી વધારે વખત સુધી દેવલોકનાં સુખો આપે છે, એવા સંયમજી-
“ વનને હે અધમ ! તું કેમ હારી જાય છે ? હે પ્રમાદી ! ફરીવાર
“ તને આ સંયમની પ્રાપ્તિ પણ કર્યાથી થશે ? ” ૫૬. વસંતતિલકા.

ભાવાર્થ-ટીકાકાર ધનવિજય ગણિ લખે છે કે “સંયમજીવનની એક ક્ષણ પણ મનુષ્યને દેવલોકનાં સુખો બાણું કોડ પદ્યોપમથી વધારે વખત સુધી આપે છે.

સામાજ્યં કુળંતો, સમભાવં સાવબોય ઘડિયદુગં ।

ભાડં સુરેસુ બંધહ, હત્તિયમિત્તાઈં પલિયાઈં ॥

બાળવહ કોઢીઓ, લક્ષ્મણસદ્ધિ સહસપણવીસં ।

નવસય પળવીસાણ, સતિહા અઢભાગપલિયસ્સ ॥

“ સામાયિક કરતાં શ્રાવક બે ઘડી સુધી સમભાવમાં વર્તે ત્યારે તે આટલું દેવતાનું આયુષ્ય બાંધે છે. બાણું કોડ, ઓગણસાઠ લાખ, પચીશ હજાર નવશે ને પચીશ અને ત્રણ આઠમા ભાગ (૯૨,૫૯,૨૫,૯૨૫^૩) પદ્યોપમનું દેવાયુ બાંધે છે.” ઇતિ પ્રતિક્રમ-જ્ઞસૂત્રવૃત્તો. ”

એક ક્ષણ^૧ માત્ર ચારિત્ર પાળવામાં આટલા કાળ સુધી દેવતાનું મહા સુખ પ્રાપ્ત થાય છે. એ સુખનો ખાલ આવવો પણ મુશ્કેલ છે. એક દિવસનું માત્ર ચારિત્ર પાળી કેટલાક જીવો ઘણા કાળ સુધીનું અનંત સુખ પામ્યા છે એવાં દૃષ્ટાંતો શાસ્ત્રમાં સુપ્રસિદ્ધ છે. એવું સુખ ક્યારે મળે ? જ્યારે સામાયિક બરાબર પાળ્યું હોય, વિરાધના ન કરી હોય ત્યારે જ તે સુખ પ્રાપ્ત થાય છે, અને આ જ હેતુથી શાસ્ત્રકાર ભાવસ્તવથી અંતર્મુદૂર્તમાં મોક્ષ કહે છે.

સામાયિક એટલે સમતાનો જેમાં લાલ થાય છે તે. સાધુ આખો વખત સામાયિકમાં જ વર્તે છે. વાંચનારને નવાઈ લાગશે પણ સાધુ ખાતાં પીતાં અને નિહારાદિ ઠરેક ક્રિયા કરતાં પણ સામાયિકમાં જ છે, કારણકે સર્વ કાળ તેઓ આત્મિક ઉન્નતિ અને સંયમ પાળવાના ઉદ્ધેશમાં જ વર્તે છે, એક ક્ષણમાત્ર સામાયિકમાં હોય તો ઉપર કહ્યું તેટલું તો સ્થૂળ સુખ મળે છે. આવું મહા ઉંચા

૧ મુદૂર્ત-બે ઘડિ (ધનવિજયગણિ.)

પ્રકારનું સાધુનું જીવન તને પ્રાપ્ત થયું છે. હવે જરા પ્રમાદ કરીને જો તું આળસમાં વખત કાઢીશ કે વિષયકષાયમાં પ્રવૃત્તિ કરીશ તો અનંત સંસાર વધશે, ઉપર કહેલો મોટો લાલ મળશે નહિ અને ફરીવાર પછી સંયમની પ્રાપ્તિ થાવી પણ મુશ્કેલ પડશે. ૨૩૭.

સંયમનું ફળ-ઐહિક આમુષ્મિક-ઉપસંહાર.

નામ્નાપિ यस્યેતિ જનેઽસિ પૂજ્યઃ, શુદ્ધાત્તતો નેષ્ટસુખાનિ કાનિ ।
તત્સંયમેઽસિન્ યતસે મુમુક્ષોઽનુભૂયમાનોરુફલેઽપિ કિં ન ॥ ૫૭ ॥

“સંયમના નામમાત્રથી પણ જો તું લોકોમાં પૂજ્ય છે તો જો
“ખરેખર તે શુદ્ધ હોય તો કયું ઇષ્ટ ફળ તને ન મળે? જે સંય-
“મનાં મહાન્ ફળ પ્રત્યક્ષ અનુભવવામાં આવ્યાં છે તે સંયમમાં
“હે યતિ! તું કેમ ચલ કરતો નથી?” ૫૭. ઉપનિષદ.

ભાવાર્થ-ગંભીર આશયવાળો આ શ્લોક તેના અધિકારીએ બહુ જ વિચારવા યોગ્ય છે. હે મુનિ! તને વસ્ત્ર, પાત્ર, આહાર આપવા માટે લોકો પડી મરે છે, તને વાંદે છે, પૂજે છે, નમે છે અને માન આપે છે, એ સર્વનું કારણ શું? તું સંયમવાન છે, એટલા નામમાત્રથી જ તને આવું મોટું માન મળે છે. જે રાજાઓ અથવા શેઠીઆઓ ગવર્નર પાસે ડોક નમાવતાં પણ વિચાર કરે તે તારી પાસે પંચાંગ પ્રણામ કરે છે, એ સંયમના નામને છે. કેટલાક અપ્રમાણિક વ્યાપારીઓ પૈસા પેદા કરી બચ છે, પણ તે દેખાવમાં પ્રમાણિક રહે તો જ તેમ કરી શકે છે. સ્પષ્ટ રીતે કહે કે ‘હું અપ્રમાણિક છું’ તો તેનો વ્યવહાર ચાલે નહિ. એવી રીતે સંયમના મહાન્ ગુણો તારામાં છે એમ ધારી તને લોકો નમન પૂજન કરે છે. એ જ ગુણો જો ખરેખર તારામાં હશે તો પછી તને મોટો લાલ થશે. દુનિયામાં એવી કોઈ પણ વસ્તુ નથી કે જે સંયમવાનને મળે નહિ. સંયમવાનને ઇચ્છા જ થતી નથી એ ખરું છે, પરંતુ મોક્ષસુખ તો તેને પણ ગમે છે અને એ સુખ પણ સંયમથી મળી શકે છે. આવાં સંયમનાં ફળ વિચારીને મુમુક્ષુ જીવ શાંત ચિત્તે આદરવા યોગ્ય હોય તે જ આદરે છે. આ અગત્યની બાબતપર સાધુજીવનનો આધાર છે તેથી દરેક અધિકારીએ આ વિષયપર શાંતિના વખતમાં એકાગ્ર ચિત્તે લાંબા કાળ સુધી વિચાર કરવો.

સંસારની દૃઢ ભાવના છુટવાનું અને યોતાની ફરજ બજાવવાનું દ્વારા આ વિચાર ઉઘાડી આપશે. ૨૩૮.

* * * * *

એવી રીતે આ યતિશિક્ષા અધિકાર પૂર્ણ થયો. આ અધિકાર બહુ જ ઉપયોગી છે. વેશમાત્રથી રીઝાવું નહિ, લોકરંજન કરવા પ્રવૃત્તિ કરવી નહિ, આત્મિક ઉન્નતિનું શુદ્ધ દૃષ્ટિબિંદુ હૃદયભાવના સન્મુખ સર્વદા રાખવું, મન વચન કાયાના યોગોની શુભ પ્રવૃત્તિ કરવી, લોકસન્માનથી આત્મિક ગુણોપર થતી અસર, પ્રમાદથી થતો અધઃપાત, કોઈ પણ વસ્તુપર મૂર્છા ન રાખવાનો ઉપદેશ, પરિગ્રહ કોને કહેવાય તેનું શુદ્ધ સ્વરૂપ, ઉપધિ વસ્ત્ર પાત્ર ઉપર મૂર્છા ન કરવાનું સખળ કારણ, વિષય અને પ્રમાદનો ત્યાગ, ભાવના ભાવવાનાં ફળ, સંયમગુણનું સ્વરૂપ, તે પાળવાનાં ફળ, તે વિરાધવાના દુષ્ટ વિપાક, સમિતિ અને ગુપ્તિનું સ્વરૂપ, સાધુપણામાં સુખ, તેની સરખામણી, સાવધ કૃત્યો અને મુનિકૃત આદેશને પરસ્પર સંબંધ, છેવટે સંયમથી થતું સ્થૂળ સુખ અને સંયમના નામમાત્ર તરફ લોકોનો પૂજ્ય ભાવ-વિગેરે હુકીકતો થોડા શબ્દોમાં પણ બહુ જ ભાર મૂકીને એના ખપી જીવનાં મનપર ઠસાવવામાં આવી છે. અત્ર બતાવેલી દરેક હુકીકત સાધુજીવનને મુખ્ય અસર કરનારી છે અને મુમુક્ષુ ભક્તજનોને પણ શુદ્ધ ગુરૂની ઓળખાણ માટે અને વિશેષ ગુણપ્રાપ્તિની ઇચ્છા ઉત્પન્ન કરવા માટે તેનું સ્વરૂપ જાણવાની ખાસ જરૂર છે એટલા પૂરતી આ હુકીકત તેને પણ ઉપયોગી છે.

અનેક હુકીકતનો આ અધિકારમાં સમાવેશ કયો છે તેથી ખીજા સર્વ અધિકાર કરતાં આ અધિકાર મોટો થયો છે, પરંતુ વસ્તુની ગંભીરતા જોતાં કાંઈ વિશેષ લખાયું હોય એમ જણાતું નથી. વળી અત્ર લખેલા દરેક શ્લોકપર બહુ વિવેચન થઈ શકે તેમ છે, કારણકે આશય ગંભીર છે; તેમ છતાં પણ અધિકારીની ઉચ્ચ દૃષ્ટિ અને સૂરિમહારાજના વિષય સાથે વાંચકવર્ગને વિશેષ પરિચય થઈ ગયો છે એટલા માટે અત્ર ઓછું વિવેચન કરવામાં આવ્યું છે. વળી ગ્રંથનો આ વિભાગ-બહુજ ઊંડા હેતુથી લખાયો છે. એક તો યતિવર્ગ વિદ્વાનવર્ગ છે, તેઓને માટે આટલું વિવેચન

નેઈએ તેટલું છે. જેઓ યોગ્ય છતાં પણ રસ્તાપરથી ઉતરી ગયા છે તેઓને રસ્તાપર આજુવા માટે આટલા શબ્દો પૂરતા છે. જેઓ સંયમના રસ્તાપર આવ્યા જ નથી તેઓ પણ તેમાં રહેલાં સુખ અને પરિણામ તરફ લક્ષ્ય આપી શકે તેવી યોજના ગ્રંથકર્તાએ રાખેલી છે અને તે યોજનાપર લક્ષ્ય રાખીને જ વિવેચન કરવામાં આવ્યું છે. વિવેચન વાંચતાં આ વર્ગનાં મનમાં લય વધી જાય અને તેઓ સંયમ સન્નુભ થતાં જ અટકી જાય એમ ન થવા દેવા માટે ખાસ ધ્યાન રાખવામાં આવ્યું છે. પરંતુ ચોથો વર્ગ જે વડા હોઈ પોતાના દુષ્ટ આચરણનો ખચાવ કરે છે, સંયમધારી હોવા છતાં ગૃહસ્થી કરતાં પણ વિશેષપણે ઇંદ્રિયોને મોકળી મૂકી દે છે અને સાધુના વેશમાં (મુનિસુંદરસૂરિના શબ્દોમાં કહીએ તો) આજીવિકા જ ચલાવે છે તેઓ સામાન્ય ઉપદેશથી કોઈ દિવસ સુધરવાના નથી. તેઓપર ગમે તેવા સામાન્ય વાક્પ્રહાર કરવામાં આવે તે નકામા જ જાય છે. આવાને માટે કોઈ કોઈ વાર જરા આકરા શબ્દો વાપર્યા છે પરંતુ તેથી પણ જો તેઓ ચાનક લગાડી સુધરે તો ગ્રંથનો મોટો ઉદ્દેશ પાર પડે; છતાં ગ્રંથકર્તાએ પોતાની નેમ પાર પાડવા માટે તેઓ તરફ પણ બહુ કટુ વચન વાપર્યાં નથી અને વિવેચનમાં પણ એ મુદ્દા ઉપર બહુધા લક્ષ્ય આપ્યું છે.

આ જીવને મુનિમાર્ગ બહુ કઠણ છે એમ લાગે છે. લાગે છે એનું કારણ એ છે કે જીવનો અનાદિ અભ્યાસ ઇંદ્રિયોનાં સુખ ભોગવવાં અને મનને નિરંકુશ છોડી દેવું એ થઈ ગયો છે. પ્રસંગ મળતાં પ્રમાદ અને કષાય કરવામાં આ જીવ વિચાર કરતો નથી. ડુંગર ચઢવું મુશ્કેલ લાગે છે તેમ જ ગુણસ્થાનપર ચઢવું એમાં પ્રબળ પુરૂષાર્થની જરૂર પડે છે. એ પુરૂષાર્થ થાય નહિ ત્યાંસુધી એ માર્ગ અતિ મુશ્કેલ લાગે છે, પરંતુ એક વખત રાગદ્વેષ અને સંસારનું ખરૂં સ્વરૂપ જાણ્યા પછી અને આત્મિક તથા પૌદ્ગલિક ભાવ વચ્ચેનો તફાવત સમજ્યા પછી સંસાર કડવો ઝેર જેવો લાગે છે. આવા જ્ઞાનગર્ભિત વૈરાગ્યવાસી જીવો એક વખત વમેલા સાંસારિક ભાવોને ચાહતા નથી, થુંકેલું ગળતા નથી અને તત્ત્વતઃ તેનાપર દુગંછા રાખે છે. જેઓ આ સ્વરૂપ બરાબર સમજ્યા ન હોય અથવા સમજીને પતિત થયા હોય તેઓ કોઈ વખત વિષયાદિકને આધીન

થઈ જાય છે, પૈસા રાખે છે, સ્ત્રીસંબંધ કરે છે અને ધર્મના ખોટા ખડાનાથી યાંત્રિક વિહાર જેવાં લ્યાજ્ય કાર્યો પણ કરે છે. આ સર્વ સંસાર છે. એમાં વસ્તુસ્થિતિનું ખરૂં જ્ઞાન નથી, ઓધ શ્રદ્ધા પણ નથી અને સંપ્રદાયના પ્રચલિત રિવાજોનું અનુસરણ પણ નથી. આવા પ્રકારની એટલા કવચિત્ જોઈ મુનિમાર્ગપર અપ્રીતિ ન કરવી. એ માર્ગ બહુ જ ઉત્તમ છે એટલું જ નહિ પણ સર્વોત્તમ છે, સમતામય છે, મોક્ષસુખની પ્રસાદી છે અને સર્વ કલેશનો નાશ કરનાર છે. એ માર્ગમાં આત્મકલ્યાણ તરફ લક્ષ્ય રાખી જેટલો પ્રયાસ કરવામાં આવે છે તેટલો લાભ થાય છે અને મળેલ લાભ જતો નથી. વળી જેઓ એ માર્ગ આદરી શકતા ન હોય તેવાઓએ પણ એના ગુણો પ્રાપ્ત કરવાની ઇચ્છા રાખવી અને તેના તરફ શુભ દૃષ્ટિ રાખ્યા કરવી. ઇચ્છા રાખવાથી ને પ્રયાસ કરવાથી ઇચ્છિત વસ્તુ યોગ્ય કાળે પ્રાપ્ત થાય છે.

જેઓ દુનિયાના વ્યવહારોથી બહાર હોઈ દુનિયાને ઉપદેશ દેવાની જગા લેતા હોય તેઓના સંબંધમાં અભિપ્રાય આપતાં ધોરણ ઊંચા પ્રકારનું તો રાખવું જ જોઈએ. જેઓ ધાર્મિક બાબતોપર મોટાં ભાષણો આપતા હોય, દુનિયાની નજરમાં કામકોંધાદિકથી મુક્ત ગણાતા હોય, તેઓ પણ પ્રાકૃત મનુષ્યની માફક વિષયાંધ અથવા ઇંદ્રિયવશ થઈ જાય તે માફ ન થઈ શકે તેવું વર્તન ગણાય, અને એવા ક્ષુદ્ધ મનુષ્યોને તો સમુદાય તુરત જ દૂર કરી નાખે છે; છતાં કેટલીક વખત દેખીતી બાબતમાં પણ મનુષ્યસ્વભાવ સરાગ દૃષ્ટિથી ભૂલ કરે છે. દોરા ચીકી કરનાર, છડી પોકરાવનાર, રેલવેમાં મુસાફરી કરનાર, સ્ત્રીસંબંધ કરનાર અથવા વાડી ગાડી રાખનાર આવા યતિ, ગોરજ કે સાધુઓ ધર્મને વગોવનારા થાય છે. તેવાઓને રાગથી સન્માન મળે છે તે અનિષ્ટ છે. આવું વર્તન તો સામાન્ય માણસને માટે પણ હાસ્યાસ્પદ ગણાય છે, અને એવા વર્તનવાળાને દૂર કરવામાં વિલંબ ન જ થવો જોઈએ. ખસુસ કરીને સાધુઓએ પોતાનું વર્તન ઉચ્ચ રાખવા માટે વિચાર કરવો જોઈએ. તેઓ બીજા સંસારી જીવોના વર્તનથી બહુ ઊંચા વર્તનવાળા હોવા જોઈએ. સ્થૂળ બાબતમાં જ નહિ પણ માનસિક વિચારો અને કષાયાદિકની મંદતામાં પણ તેઓ ઉચ્ચ ભૂમિકાપર હોવા જોઈએ. આ હકીકતપર આખા અધિકારમાં વારંવાર ભાર મૂકવામાં આવ્યો છે. જમાનાનો રંગ બદલાતો જાય

છે. પ્રપંચ, અજ્ઞાન અને ઈન્દ્રિયવશતાનો ત્યાગ કરી નવા જમાનાને યોગ્ય શુદ્ધ ઉપદેશ આપવાની બહુ જ જરૂર છે.

સાધુઓના વર્તન માટે ઉત્તમ ધોરણ જોઈએ, છતાં આજકાલ અભિમાનને અંગે થતો સમુદાયલેદ અને યોગ્યતા ન હોવા છતાં પદવી માટે લોભ ઘણે સ્થાનકે જોવામાં આવે છે. મુનિસુંદરસૂરિ આ સ્થિતિને પાંચમા આરાના ભાવ જ કહે છે. એથી વધારે શું કહી શકાય ! જમાનાની જરૂરીઆત સમજી, અંદરનો વિશ્લેષ દૂર કરી ધર્મપ્રભાવના કરવા સારૂ સાધુઓએ ઉદ્યત થવું જોઈએ. છતાં કાળમાહાત્મ્ય કહો કે ગ્રહ અવળા કહો કે ગમે તે કહો, પણ સાધુજીવન પાસેથી જે સ્પષ્ટ ઉપદેશની અને ઉદ્દેશની ઇચ્છા રખાય તે તે વર્ગના જ સમજીઓ જોઈ શકતા નથી. નકામા સમુદાયલેદ હવે છોડી દેવા જોઈએ છે, અને શાસ્ત્રોક્ત નિયંત્રણાઓ કબૂલ રાખી શાસનના સામાન્ય હિત માટે એક સરખો ઉદ્યમ કરવો જોઈએ, કારણ કે તેમ કરવાની બહુ જરૂર છે. આ વિષયમાં સાધુઓ બહુ કરી શકે તેમ છે. વળી ધાર્મિક ઉન્નતિ થવા સાથે પુણ્યબળ જાગશે એટલે સામાન્ય સ્થિતિ પણ સુધરી જશે. સાધુ વિગેરે ધર્મનાં સંરક્ષણકાર્યમાં બહુ કરી શકે તેનું કારણ એ છે કે તેઓને સંસારની ઉપાધિ નથી, ભરણ-પોષણની ચિંતા નથી, દીકરાદીકરી પરણાવવાં નથી, ઘરહાટ ચણાવવાં નથી અને મનને અન્યત્ર રોકવું પડે એવું કોઈ પણ કાર્ય નથી, તેમ જ કોઈની પરવા નથી.

આ અધિકારમાં કોઈ કોઈ વાર પુનરાવર્તન થયું છે. વિષયની ગંભીરતા અને ગહનતાને લઈને પ્રેરણા કરવા સારૂ એમ કરવું યુક્ત છે. દરેક વિષયપર પ્રસંગ મળતાં નોટો લખી છે તેથી ઉપસંહારમાં વિશેષ લખવાની જરૂર નથી.

આ યતિશિક્ષા ઉપદેશમાં સૂરિમહારાજે બહુ કહ્યું છે. હે યતિ ! મનુષ્યલવ વગેરે જોગવાઈ મળ્યા પછી અને સંસારમાંથી નીકળવાનું આવું ઉત્તમ દ્વાર પ્રાપ્ત થયા પછી પણ જો તું પૂરતો લાભ લઈશ નહિ તો પછી તને પસ્તાવો થશે. આ લવમાં થોડા વખત સુધી મનપર અંકુશ રાખી ઈન્દ્રિયના વિષયો અને કષાયો તજીશ તો પછી તને મહા સુખ પ્રાપ્ત થશે, દુઃખનો નાશ થશે અને પર વસ્તુનો આશીર્વાદ મટી જશે. હે સાધુ ! તારૂં જીવન સમિતિ અને શુભિ-

મય છે. એ અષ્ટપ્રવચન માતા છે અને એને પાળવા માટે તારે યત્ન કરવો એ તારું મુખ્ય કર્તવ્ય છે. વિશેષ વિસ્તારથી તારે સંયમના સત્તર લેહો અને ચરણકરણસિત્તરી પાળવી એ તારું સાધ્ય-થિંદુ છે.

હે શ્રાવક ! સાધુમાર્ગ તું ધારે તો ન બની શકે તેવો નથી. મનપર જરા અંકુશ લાવ, વસ્તુસ્થિતિનો બરાબર વિચાર કર અને તારું શું છે અને શું ગમે છે તેનો બરાબર ખ્યાલ કર; પછી જો કે સંયમમાં કાંઈ મુશ્કેલી છે ? ગુણુ પ્રાપ્ત કરવા માટે ગુણી પુરુષનાં ચરણની સેવા કરવી એ તારું કામ છે. દેશવિરતિ જીવ સર્વવિરતિ ગુણુ પ્રાપ્ત કરવાની ઇચ્છા રાખે તો જ તેનો દેશવિરતિ ગુણુ બન્યો રહે એવો શાસ્ત્રકારોનો ઉલ્લેખ છે. તું સાધુપર પ્રેમ રાખજે અને બની શકે તો તેવું જીવન ગ્રહણ કરજે. આ લેખ સાધુઓની પરીક્ષા માટે લખાયેલો હોવાથી શ્રાવકોને તેટલો ઉપયોગી નથી કે જેટલો સાધુઓને જાંચી હુદ્દે ચઢવા અને આત્મહિત વિચારવા ઉપયોગી હોય; પરંતુ શ્રાવકો પણ સાધુના વેશની પેઠે પોતાનો શ્રાવકપણાનો વ્રતઉચ્ચારણાદિનો વેશ કદખી વિચાર કરે તો તેઓને પણ પોતાના આત્માને જાંચી હુદ્દે ચઢાવવા માટે આ લેખ અક્ષરશઃ ઉપયોગી થાય તેમ છે. તથા પ્રકારનો જીવનો અનાદિ સ્વભાવ હોવાને લીધે જીવ જીભનાં સરસવ જેવાં દૂષણને મેરૂ જેવાં દેખવા હબરો નેત્રવાળો થઈ પડે છે, પણ પોતાની હૃદમાં રહેલાં પોતાનાં મેરૂ જેવાં દૂષણને સરસવ જેવાં પણ દેખી શકતો ન હોવાથી તે માટે તેને એકે નેત્ર મળ્યું હોય તેમ માલૂમ પડતું નથી. સમકિત, દેશવિરતિ કે સર્વવિરતિના ગુણો દિનપરદિન વિશેષે લાવવા માટે સર્વ ભવ્ય જીવોએ તે સર્વ ગુણોનો ઉત્સર્ગમાર્ગ જોઈ વિચાર કરવો જોઈએ. ઉત્સર્ગમાર્ગમાં ઘણું ભાગે પોતાના હૃદયની કેવી સ્થિતિ છે એ જ વિચાર હોય છે. જીભ જીવો સમકિતવંત, દેશવિરતિવંત કે ચારિત્રવંત છે કે નહિ તેની પરીક્ષા તેનાં બાહ્ય આચરણો ઉપરથી જ કરવાની છે. નહિ તો અદ્વૈતજ્ઞાન દશાને લીધે પોતાને માટે અપવાદ માર્ગે વિચાર કરતાં સર્વ પોતાના આત્માને ગુણુનિષ્પન્ન માની લે અને જીભને માટે ઉત્સર્ગમાર્ગે પરીક્ષા કરવા જતાં જીભઓનું હૃદય વિશિષ્ટ જ્ઞાન સિવાય છદ્મસ્થને ગમ્ય ન હોવાને લીધે કોઈ

પણ બીજા ગુણી માલૂમ પડે નહિ, આવું થતાં પોતે અભિમાની બની સર્વ ગુણીઓને અવગુણી માની તેઓની અવજ્ઞા કરી બોધિ-બીજ અનંત કાળ સુધી ન મળે એવું પરિણામ લાવી મૂકે, માટે જ અંતિમ શ્રુતકેવળી ભદ્રબાહુસ્વામીમહારાજએ વંદન નિર્ચુક્રિતમાં રહેવાનું સ્થાન, વિહાર વિગેરે બાહ્ય અનુષ્ઠાન ઉપર દષ્ટિ દઈને સાધુ-પણાની પરીક્ષા કરવાનું લખ્યું છે. ત્યાં તે મહાત્મા એટલે સુધી ખાતરી આપે છે કે કદાચિત્ અભવ્યાદિકના શુદ્ધ આચરણ દેખી તેને શુદ્ધ માની જો શુદ્ધિથી આશીલાવ સિવાય વંદન કરવામાં આવે તો વંદન કરનારને કોઈ પણ પ્રકારનું નુકસાન ન થતાં ખાસ લાભ જ થાય છે.^૧

આ જમાનામાં આ ઉપર કહેલો વિચાર ધરોબર ધ્યાનપર લાવવાની જરૂર હોવાથી આ લંબાણથી વિવેચન કર્યું છે. હમેશાં બાહ્ય આચરણ કાળાનુસાર પ્રાપ્ત થયેલી સંઘયણુ આદિ સામગ્રી અનુસારે જ બની શકે છે. આ પોતાની વ્યક્તિ ઉપર પોતાની હૃદનો વિચાર કરવાથી તરત જ અનુભવમાં આવે તેવું છે. જો શાસ્ત્રનાં દરેક વચન સુપરિણામે પરિણમવામાં ન આવે તો તે શાસ્ત્ર શસ્ત્રરૂપે પરિણામ પામી પ્રાણીને પોતામાં ગુણીપણું મનાવી, બીજા ગુણી-ઓમાં અવગુણીપણું મનાવી, તેઓની અવજ્ઞા અને પોતાના ઉત્કર્ષદ્વારા અનંત કાળચક્ર સુધી સંસારમાં રબળાવે છે.

મુનિજીવન એકાંત પરોપકારપરાયણ છે. એમાં આજસરૂપ નિવૃત્તિ નથી, પરંતુ વિશુદ્ધ પ્રવૃત્તિર્ગલિત નિવૃત્તિ છે અને ત્યારે સર્વ પુરૂષાર્થને પૂરતો માર્ગ આપી પરોપકાર કરવાની તારી વૃત્તિને રસ્તો આપે એવો પરમ વિશુદ્ધ એ માર્ગ છે. એ માર્ગની એક ક્ષણ પણ અસંખ્ય વરસો સુધી ઉત્કૃષ્ટ સુખ આપે છે અને એનું નામ પણ વંદન નમસ્કાર સ્તુતિ મેળવે છે.

હૈ યતિ ! આ અધિકારમાં કડવું ઔષધ આપ્યું છે, પરંતુ આપનાર વૈદ્ય (સૂરિ)નો અંતરંગ આશય સમજવા ચલ કરજો.

૧ આ હકીકતને અને ગુરુશુદ્ધિ અધિકારમાં બીજા ત્રીજા પ્રલોકમાં કહેલી હકી-કતને જરા પણ વિરોધ નથી એ સુજ્ઞોએ વિચારી લેવું, કારણકે વંદન કરનાર પરી-ક્ષામાં પ્રવર્તેલો છે ને તે સાધુસ્થાન વિગેરેમાં યથાર્થ સાધુ પ્રમાણે જ વર્તે છે અને એમ હોવાથી વંદન કરનારને શુદ્ધ કળની પ્રાપ્તિ થઈ શકે છે ને થાય છે.

સંસારત્યાગ એ યતિજીવન છે. વેશ બદલવો એ અરો સંસારનો ત્યાગ નથી, પરંતુ કામ, ક્રોધ, લોભ, મોહ, મત્સરાદિ અંતરંગ શત્રુનો નાશ કરવો એ સંસારત્યાગ છે. આટલી ટુંકી હુકીકત ધ્યાનમાં રાખી તારાથી બીજાનો કોઈનો ઉપકાર ન બને તો ભલે, પણ તું તારા આત્માનું તો બગાડીશ નહિ. પરનિંદા, મત્સર, ઇર્ષ્યા, માયા વિગેરે સુપ્રસિદ્ધ અઢાર પાપસ્થાનકોનો ત્યાગ કરજે અને તારી ફરજ શી છે તેનો અહુર્નિશ વિચાર કરજે, તેમ જ તારે યોગ્ય આવશ્યક પડિલેહણાદિક ક્રિયામાં સાવધાન રહેજે. જો તારામાં શક્તિ હોય તો જ્ઞાનથી પરોપકાર કરજે; લોકોને ઉપદેશ આપીને અથવા લેખો લખીને આ જમાનાને અને આવતા જમાનાને ઉપકૃત કરજે. આ જમાનાને તારા જેવા પાસેથી નિઃસ્પૃહ ઉપદેશ સાંભળવાની બહુ જરૂર છે. સાંસારિક જીવન પ્રવૃત્તિમય થઈ જવાથી ધાર્મિક અભ્યાસ ઘટતો જાય છે અને તેવા વખતમાં જો તારી તરફથી કાંઈ અસાધારણ ચમત્કારી અસર થાય તેવો ઉપદેશ થશે તો ઘણા માણસોને જ્ઞાનક્રિયાની પ્રવૃત્તિદ્વારાએ તેનો લાભ મળી શકશે અને તે લાભથી તારા આત્માને પણ લાભ થશે. તું ગમે તેમ કરી તારી પંક્તિના યતિઓને ફરજનું ભાન કરાવજે અને એટલું થશે તો પછી જે હેતુથી તારો પ્રયાસ છે તે જરૂર પાર પડશે.

આ અધિકારમાં કોઈ સ્થાને કઠિન શબ્દોમાં લખાયું હોય તો ક્ષમા કરજો. જેમ બને તેમ ઓછું જ લખવા નિશ્ચય કર્યો હતો, છતાં લાગણીના બળથી કાંઈ વિશેષ લખાયું હોય તો અંતઃકરણથી ક્ષમાચાચના છે. તમારાં અંતઃકરણમાં હેમચંદ્રાચાર્ય જેવી અદ્ભુત જ્ઞાનશક્તિ, હીરવિજયસૂરિ જેવી અદ્ભુત ઉપદેશશક્તિ અને હરિભદ્રસૂરિ જેવો દૃઢ શાસનરાગ વધો એવી અંતઃકરણની પ્રાર્થના છે. સાધુજીવનને અંતઃકરણથી નમસ્કાર છે અને ગમે તેટલું લખવા છતાં તે જીવન તરફ ઉચ્ચ લાવ અને વિશેષ બહુમાન રાખવાની ફરજ નિરંતર ખ્યાલમાં રાખી છે અને છે.

इति सविवरणो यतिशिक्षोपदेशनामा त्रयोदशोऽधिकारः



અથ ચતુર્દશો મિથ્યાત્વાદિ- નિરોધાધિકારઃ



તે રમા અધિકારનો મુખ્ય ઉદ્દેશ સાધુને માટે ઉપદેશનો હોય છે. આ સાધુ પ્રાચીન દેશવિરતિ શ્રાવકવર્ગમાંથી ઉત્પન્ન થાય છે તેને મન વચન કાયાના યોગપર અંકુશ, ઇન્દ્રિયોનું દમન અને મિથ્યાત્વ વિગેરે બંધહેતુનો ત્યાગ કરવાનો અર્થ ઉપદેશ છે. અંધકર્તા તેટલા માટે લખે છે કે અથ સામાન્યતો યતીન્ વિશેષતો ધર્મગૃહિણશ્રાશ્રિત્ય મિથ્યાત્વાદિસંવરોપદેશઃ તેથી આ ઉપદેશ યતિને સામાન્ય છે અને દેશવિરતિ ગૃહસ્થને વિશેષપણે ઉદ્દેશીને લખેલો છે. આના અધિકારીને યોગ્ય વિવેચન પણ નીચે માલૂમ પડશે.

અંધહેતુને સંવર કર.

મિથ્યાત્વયોગાવિરતિપ્રમાદાન્, આત્મન્ સદા સંવૃણુ સૌખ્યમિચ્છન્ ।
અસંવૃતા યદ્વતાપમેતે, સુસંવૃતા મુક્તિરમાં ચ દદ્યુઃ ॥ ૧ ॥

“હે ચેતન ! જો તું સુખની ઇચ્છા રાખતો હો તો મિથ્યાત્વ, “યોગ, અવિરતિ અને પ્રમાદનો સંવર કર. તેઓનો સંવર કર્યો “ ન હોય તો તે સંસારનો તાપ આપે છે, પણ જો તેઓનો સારી “ રીતે સંવર કર્યો હોય તો તે મોક્ષલક્ષ્મીને આપે છે. ” ૧. ઉપનિષદ.

વિવેચન-મિથ્યાત્વનો ત્યાગ કર્યા વગર સમક્રિત કે વિરતિ કંઈ પણ પ્રાપ્ત થતું નથી. એ મિથ્યાત્વનું સ્વરૂપ ઓળખવાની બહુ જ જરૂર છે. ધર્મસંગ્રહમાં તેનું ટુંકામાં પણ સંપૂર્ણ સ્વરૂપ આપ્યું છે તેનો ભાવાર્થ અત્ર આપીએ છીએ.

મિથ્યાત્વ બે પ્રકારનું છે: લૌકિક અને લોકોત્તર. તે દરેક બે બે પ્રકારના છે: દેવગત અને ગુરૂગત. (૧) લૌકિક દેવગત મિથ્યાત્વ-હરિહર બ્રહ્મા વિગેરે પરધર્મે પોતાના દેવ તરીકે અંગીકાર કરેલા સ્ત્રી શસ્ત્ર આદિવાળા દેવને દેવ માનવા અને તેની પૂજા સેવા કરવી તે. (૨) લૌકિક ગુરૂગત-બ્રાહ્મણ સંન્યાસી વિગેરે મિથ્યોપદેશી આરંભ પરિબ્રહ્મવાળાને ગુરૂ માનવા, નમવું, તેમની કથા સાંભળવી અને અંતઃકરણથી તેમને બહુમાન આપવું. (૩) લોકોત્તર દેવગત-કેશરીઆણ-મલ્લિનાથજી વિગેરેની માનતા કરવી, આ લોકના લાભ અર્થે પૂજા કરવી. (૪) લોકોત્તર ગુરૂગત-તેરમા અધિકારમાં જૈના-ભાસ તરીકે ગણેલા ગોરજી, યતિ, શ્રીપૂજ્ય, પાસશ્ચા, કુશીળીઆ વિગેરે કુગુરૂની ગુરૂપણે સેવા કરવી, તેમ જ કેવળ આ લોકના ફળની લાલસાએ શુદ્ધ સાધુઓની સેવા કરવી.

અથવા મિથ્યાત્વ પાંચ પ્રકારનું છે: ૧ આભિગ્રહિક. ૨ અનાભિગ્રહિક. ૩ આભિનિવેશિક. ૪ સાંશયિક. ૫ અનાલોગિક. એનું સ્વરૂપ:-

આભિગ્રહિક-કલ્પિત શાસ્ત્ર ઉપર મમત્વ રાખવો, પરપક્ષપર કદાચ હુ કરવો. હરિભદ્રસૂરિ જેવા કહે છે “મને વીર તરફ પક્ષપાત નથી, કપિલપર દ્વેષ નથી. યુક્તિમાન વચન હશે તે આદરવું છે.” આવી બુદ્ધિ રાખવી એ તો ઉક્ત મિથ્યાત્વનો અભાવ છે. ગીતાર્થ ઉપર નિષ્ઠા રાખવી અને ગુણવાનનું પરતંત્રપણું રાખવું તે દોષ નથી, કારણકે સર્વ જીવોનો બુદ્ધિવૈભવ વિશાળ હોતો નથી.

અનાભિગ્રહિક-સર્વે દેવો વંદવા યોગ્ય છે, કોઈ નિંદવા યોગ્ય નથી. એમ જ સર્વે ગુરૂ અને સર્વ ધર્મો સારા છે. આવી સામાન્ય વાણી. આજસ કરીને બેસી રહેવાની અને સત્યની પરીક્ષા ન કરવાની વૃત્તિ એ બીજું મિથ્યાત્વ. આમાં સુવર્ણ ને પીતળ હીરો ને કાચ બંને સરખા ગણવામાં આવે છે તે મિથ્યા ભાવ છે.

૧ અન્યત્ર ત્રણ ત્રણ પ્રકાર પણ કહ્યા છે, તેમાં લૌકિકને લોકોત્તર પર્વત મિથ્યાત્વ વધારે ગણેલ છે.

આભિનિવેશિક-ધર્મનું પોતે યથાર્થ સ્વરૂપ સમજે, છતાં કોઈ પ્રકારના દુરાગ્રહથી પ્રરૂપણા વિપરીત કરે. અહંકારથી નવો મત સ્થાપવા કે ચલાવવા માટે અથવા વંદન નમસ્કારાદિ પ્રાપ્ત કરવા માટે ઘણા દુર્લભી જીવો આવા પ્રકારનું મિથ્યાત્વ સેવે છે.

સાંશયિક-શુદ્ધ દેવ, ગુરૂ અને ધર્મ સાચા હશે કે ખોટા એવી શંકા. સૂક્ષ્મ અર્થનો સંશય તો સાધુને પણ થાય છે, પરંતુ તેઓ તો તત્ત્વ કેવળીગમ્ય એ છેવટના નિર્ણયપર રહે છે; તેથી તે મિથ્યાત્વરૂપ નથી પણ ખરૂં સમાધાન જાણવાની ઇચ્છારૂપ છે. ૧ દેવ આદિ તત્ત્વને અંગે શંકા તે સાંશયિક મિથ્યાત્વ. ૨ તેના સ્વરૂપને અંગે શંકા તે શંકા. ૩ તેને જાણવાની ઇચ્છા તે જિજ્ઞાસા ને તેના કાર્યભૂત થતો પ્રશ્ન તે આશંકા. અનાલોગિક-વિચારશૂન્ય એકેન્દ્રિય જીવને અથવા વિશેષ જ્ઞાનથી રહિત જીવોને થાય છે.

જે જે કર્મબંધ થાય છે તે તે લોગવવાં પડે છે (ઉદય સમય પ્રાપ્ત થયે). એ બંધ થવાના હેતુ મિથ્યાત્વ-અવિરતિ-કષાય અને યોગ એ ચાર છે. એના પાંચ ભેદ છે. એ સત્તાવન બંધહેતુનું સ્વરૂપ સમજવાની બહુજ જરૂર છે. તેમાં પ્રથમ પાંચ પ્રકારના મિથ્યાત્વ છે તે ઉપર જોઈ ગયા. હવે બાકીના ત્રણ હેતુનો વિસ્તાર કહે છે. બાર અવિરતિ-પાંચ ઇન્દ્રિય અને મનનો સંવર ન કરવો અને છકાય જીવનો વધ કરવો તે બાર પ્રકારની અવિરતિ કર્મ-બંધના હેતુભૂત છે.

કષાય-સંસારનો લાલ. તે રપ છે. તેપર વિષયકષાયદ્વારમાં પૂરતું વિવેચન થઈ ગયું છે. ક્રોધ, માન, માયા, લોભ એ પ્રત્યેકના ચાર ચાર ભેદ છે. ઉત્કૃષ્ટ પંદર દિવસ ચાલે અને દેવગતિ પ્રાપ્ત કરાવે તે ‘ સંજ્વલન, ’ ઉત્કૃષ્ટ ચાર માસ ચાલે અને મનુષ્યગતિ પ્રાપ્ત કરાવે તે ‘ પ્રત્યાખ્યાનાવરણ, ’ ઉત્કૃષ્ટ વરસ ચાલે અને તિર્યચગતિ પ્રાપ્ત કરાવે તે ‘ અપ્રત્યાખ્યાની ’ અને ઉત્કૃષ્ટ ચાવજીવ ચાલે અને નરકગતિ પ્રાપ્ત કરાવે તે ‘ અનંતાનુબંધી ’ એ અનુક્રમે યથાખ્યાત ચારિત્ર, સર્વવિરતિ, દેશવિરતિ અને સમક્તિગુણ પ્રાપ્ત થવા દે નહિ.

એ સોળ લેહ થયા. તેમાં હાસ્ય, રતિ, અરતિ, શોક, ભય અને બ્રુગુપ્સા તથા સ્ત્રીવેદ, પુરુષવેદ અને નપુંસકવેદ એ નવ નોક-પાય મેળવતાં પચીશ કષાય થાય છે. તે કર્મબંધના પ્રબળ હેતુ છે.

ચોગ પંદર છે-મનોયોગના ચાર લેહ છે:—

૧ સત્ય મનોયોગ-ખરેખરા વિચાર કરવા તે.

૨ અસત્ય મનોયોગ-ખોટા વિચારો.

૩ મિશ્ર મનોયોગ-જે વિચારમાં કેટલીક વાત સાચી ને કેટલીક ખોટી હોય.

૪ અસત્યામૃષા મનોયોગ-એમાં સામાન્ય વિચારો. ખોટા કે સારાના લેહ વગર. ચાલુ પ્રવાહ. (જેમ ઘડો ઝરે છે, પર્વત બળે છે, નદી વહે છે.)

વચનયોગના ચાર લેહ છે: સત્ય વચનયોગ, અસત્ય વચનયોગ, મિશ્ર વચનયોગ અને અસત્યામૃષા વચનયોગ. અર્થ ઉપર પ્રમાણે.

કાયયોગના સાત લેહ છે.

૧ તૈજસ કાર્મણ કાય-જ્યારે જીવ એક ગતિથી બીજી ગતિએ જાય છે ત્યારે તેને અનાદિ કાળથી સાથે રહેનારાં ભવમૂલ તરીકે પ્રખ્યાતિ પામેલાં બન્ને (તૈજસ ને કાર્મણ) શરીર સાથે હોય છે, જેમાંના તૈજસથી આગળના ભવમાં આહાર લે તે પચાવી શકે છે અને કાર્મણથી નવી નવી અવસ્થાઓ પામવા સાથે નવાં પુદ્ગલો ગ્રહણ કરી શકે છે.

૨ ઔદારિકમિશ્ર-આગળના ભવથી જીવ પોતાની સાથે તૈજસ કાર્મણ લાવે છે તે અને ઔદારિક શરીરની જો કે શરૂઆત કરી છે પણ નિષ્પત્તિ થઈ નથી તો તે ઔદારિક મિશ્ર કહેવાય છે. એવી રીતે વૈક્રિયને આહારક માટે પણ જાણવું.

૩ ઔદારિક-જે શરીરનાં પુદ્ગલ સ્થૂળ તેમજ પ્રાયે અસ્થિ, માંસ, રૂધિર અને ચરબીમય હોય છે તે.

૪ વૈક્રિયમિશ્ર-દૃશ્ય થઈને અદૃશ્ય થવું, ભૂચર થઈને ખેચર થવું, મોટા થઈને નાના થવું, એવી અનેક પ્રકારની ક્રિયાઓ કરનાર સાત ધાતુ વિનાનું શરીર તે વૈક્રિય. તેની શરૂઆત થયા છતાં સમાપ્તિ ન થઈ હોય ત્યાંસુધી વૈક્રિયમિશ્ર.

૫ વૈક્રિય-ઉપર જણાવેલું શરીર પૂર્ણ થાય એટલે તે વૈક્રિય.

૬ આહારક્રમિશ્ર-ચૌદ પૂર્વને જાણનારા મહાપુરૂષો કોઈ સૂક્ષ્મ શંકાનું નિવારણ કરવા માટે કેવળી મહારાજ પાસે મોકલવા જે શરીર તૈયાર કરે (જે કેવળ શુદ્ધ અને શુભરૂપ જ હોય છે) તેની સમાપ્તિ પહેલાની અવસ્થા.

૭ આહારક-ઉપર જણાવેલા શરીરની સંપૂર્ણ અવસ્થા.

ઉપર જે સાત પ્રકારનાં શરીર જણાવવામાં આવ્યાં છે તે સંબંધી જીવનો જે જે પ્રયત્ન હોય તે તે નામનો યોગ સમજવો. જેમકે આપણે અત્યારે ઔદારિક અને તૈજસ કાર્મણને અંગે પ્રયત્નવાળા છીએ. અહીં ધ્યાન રાખવાની જરૂર છે કે તૈજસ સિવાય કાર્મણ કે કાર્મણ સિવાય તૈજસ હોતું નથી- ઇત્યાદિ કારણોને લીધે તૈજસ કર્મણને શરીર તરીકે ભિન્ન ગણવા છતાં યોગ તરીકે એકઠા કરી એક જ ગણેલ છે.

આ સત્તાવન બંધહેતુનો સંવર કયો હોય તો કર્મબંધની પ્રણાલિકા બંધ થાય છે અને આગળ બાંધેલાં કર્મોનો ક્ષય થઈ જતાં જીવ સ્વતંત્ર અનવધિ સુખ પ્રાપ્ત કરે છે. આ અધિકારમાં યોગનિરોધ અને ઇન્દ્રિયદમનપર ખાસ વિવેચન કરવામાં આવશે. મિથ્યાત્વ વિષે વિવેચન આ શ્લોકમાં થઈ ગયું છે, અવિરતિના સંબંધમાં ઇન્દ્રિયદમન, મનોનિરોધ અને દયા માટે અગાઉ સારી રીતે લખેલું હોવાથી ખાસ વિશેષ લખવાનું નથી, કષાય માટે વિષયકષાય અધિકારમાં લખાઈ ગયું છે અને તેથી બંધહેતુઓ પૈકી યોગપર અત્ર ખાસ વિવેચન છે તે બહુ જ મનન કરવા યોગ્ય છે. ૨૩૬.

મનોનિગ્રહ-તંદુલમત્સ્ય.

મનઃસંવૃણુ હૈ વિદ્વન્નસંવૃતમના યતઃ ।

યાતિ તન્દુલમત્સ્યો દ્રાક્, સપ્તર્મીં નરકાવનીમ્ ॥ ૨ ॥

“હે વિદ્વાન્! મનનો સંવર કર; કારણકે તંદુલમત્સ્ય મનનો “સંવર કરતો નથી તો તુરંત જ સાતમી નરકે જાય છે.” ૨. અનુષ્ટુપ

વિવેચન-મનઃસંવર-મનોનિગ્રહ અધિકાર (નવમો) આ જ વિષયપર લખાયેલો છે. અત્ર વધારે સ્પષ્ટ શબ્દોમાં મનોનિગ્રહ

કરવાની ભલામણ કરે છે. સર્વ યોગોમાં મનોયોગનું રૂંધન વધારે મુશ્કેલ છે પણ તે તેટલું જ વધારે રૂંધવાથી છે. વળી જો મનોયોગનો નિરોધ કરવામાં આવતો નથી અને મનને ગમે તેમ રખડવા દેવામાં આવે છે તો તે મહા પાપબંધ કરાવે છે. તંદુલમત્સ્ય મનના વેગથી જ મહા તીવ્ર પાપબંધ કરે છે. એનું દષ્ટાંત શાસ્ત્રપ્રસિદ્ધ છે. એ તંદુલમત્સ્ય મોટા જળરા મગરમચ્છોની આંખની પાંપણમાં ગર્ભજપણે ઉત્પન્ન થાય છે. અંતર્મુહૂર્ત ગર્ભમાં રહે છે અને પછી તેની માતા મગરમચ્છની પાંપણમાં જ તેને પ્રસવે છે. ગર્ભજ હોવાથી તેને મન હોય છે. તેનું શરીર તંદુલ (ચોખા) જેવડું હોય છે, અને આયુષ્ય અંતર્મુહૂર્તનું હોય છે. મગરમચ્છની આહાર લેવાની રીત વિચિત્ર છે. એ પાણીનો મોટો જથ્થો મોઢામાં ભરી લે છે અને તેમ કરતાં સંખ્યાબંધ માછલાંઓ તેના મોઢામાં જાય છે. પછી તેના મોઢામાં જળી (દાંતની ખેવડ) હોય છે તેમાંથી તે પાણી પાછું કાઢી નાખે છે, પણ આ જળીનાં છિદ્રો મોટાં હોવાથી સંખ્યાબંધ ઝીણાં ઝીણાં માછલાંઓ નીકળી જાય છે. આ વખતે દુધ્યાની તંદુલમત્સ્ય આંખની પાંપણમાં બેઠો બેઠો વિચાર કરે છે કે જો હું આ મગરમચ્છના સ્થાને હોઉં તો આમાંથી એક પણ માછલાંને નીકળવા દઉં નહિ. આવા દુધ્યાનમાં જ નરકાયુ બાંધી કાળ કરી તેત્રીશ સાગરોપમને આઉંખે સાતમી નારકીમાં ઉત્પન્ન થાય છે.^૧ ઉક્ત પાપ તદ્દન માનસિક છે, છતાં પણ તેની વૃત્તિ બહુ જ ખરાબ હોય છે. મનપર અંકુશ ન હોય તેની આવી જ સ્થિતિ થઈ જાય છે. જેઓ આખો વખત ગામની વાતો કરતા હોય, કુથળી કરતા હોય, તેઓએ આ નાની હકીકતથી બહુ સમજવાનું છે. સ્ત્રીઓએ પણ વિકથા ત્યાગ કરવા ખાસ વિચાર કરવો જોઈએ, એમ આ દષ્ટાંત બતાવે છે. વળી જેમ મનથી મહા પાપબંધ થાય છે તેમ જ તેનો સંવર કર્યાથી મહા લાભ થાય છે તે માટે હવે જુઓ. ૨૪૦.

૧ અંતર્મુહૂર્તના ઘણા ભેદો હોવાથી નાનાં નાનાં કેટલાંક અંતર્મુહૂર્તો મળીને પણ અંતર્મુહૂર્ત જ કાળ કહી શકાય.

૨ તંદુલમત્સ્ય તથા પ્રસન્નચંદ્ર રાજર્ષિની હકીકત થોડી થોડી નવમા અધિકારમાં લખી છે, તો પણ ખાસ કારણથી તેનું અત્ર પુનરાવર્તન કર્યું છે.

મનનો વેગ. વિ૦ પ્રસન્નચંદ્ર.

પ્રસન્નચન્દ્રરાજર્ષેર્મનઃપ્રસરસંવરૌ ।

નરકસ્ય શિવસ્યાપિ, હેતુભૂતૌ ક્ષણાદપિ ॥ ૩ ॥

“ ક્ષણવારમાં પ્રસન્નચંદ્ર રાજર્ષિને મનની પ્રવૃત્તિ અને નિવૃત્તિ
“અનુક્રમે નરક અને મોક્ષનું કારણ થઈ.” ૩. અનુષ્ટુપ.

વિવેચન—મનનો વેગ અત્યંત છે. શુભ અધ્યવસાયની ધારા
જ્યારે માનસિક રાજ્યદ્વારા આત્મકુંજપર પડે છે તે વખતે તેના
પરનો મેલ એકદમ ખસી જાય છે, પડી જાય છે, હુડી જાય છે
અને જીવ અલ્પ સમયમાં પોતાના શુદ્ધ સ્વરૂપમાં આવી જાય છે.
પ્રસન્નચંદ્ર રાજર્ષિનું ચરિત્ર શાસ્ત્રપ્રસિદ્ધ છે. તેઓને પણ એ જ
પ્રમાણે થયું હતું. મેતાર્ય મુનિ, ધન્નાશાજિભદ્ર, ગજસુકુમાળ વિગેરે
અનેક મહાપુરૂષો મનોરાજ્યપર અંકુશ પ્રાપ્ત કરી શુભ ગતિના
ભાગી થયા છે. ધનવિજયગણિ પ્રસન્નચંદ્ર રાજર્ષિનું ચરિત્ર આપે છે,
તદનુસાર અત્ર ટુંકામાં લખીએ છીએ. ક્ષિતિપ્રતિષ્ઠિત નામે એક
નગર હતું. વિચિત્ર પ્રકારની શોભાથી આખા વિશ્વને તે પોતાના
તરફ આકર્ષણ કરતું હતું. અનેક દુકાન, બજારો અને હુમ્મયોથી તે
નગર બહુ શોભતું હતું. પ્રસન્નચંદ્ર નામના રાજા ત્યાં રાજ્ય કરતા
હતા. વિશાળ ભુજબળવાળા આ મહારાજા શત્રુદમનમાં કુશળ
અને ન્યાયનો નમુનો હતા. તેની પ્રજા સર્વ પ્રકારે સુખ ભોગવતી
હતી. રાજ્યસુખ ભોગવતા હતા તેવામાં શ્રીવીર પરમાત્મા એક વખત
તે નગરની બહાર સમવસર્યા. રાજાએ સમાચાર સાંભળ્યા એટલે વંદન
કરવા સાડૂ ગયા. સંસારના અસ્થિર ભાવનું સ્વરૂપ સાંભળી રાજાને
વૈરાગ્ય ઉત્પન્ન થયો, સંસારવાસના ઉડી ગઈ અને અંતરદષ્ટિ જાગ્રત થઈ.
આલ્યાવસ્થાના પુત્રને રાજ્યપર સ્થાપન કરી તેણે દીક્ષા લીધી. અભ્યાસ
કરતાં ગીતાર્થ થયા અને રાજર્ષિ તરીકે ઓળખાવા લાગ્યા. અન્યદા
ધર્મતત્ત્વનું ચિંતન કરતા અને શુભ ભાવના ભાવતા તે રાજર્ષિ રાજ-
ગૃહ નગરની બહાર કાયોત્સર્ગ ધ્યાને રહ્યા છે. હવે તે વખતે વીર
પરમાત્મા નજીકના ભાગમાં સમવસર્યા છે, તેમને વંદન કરવા
માટે લોકો ટોળે મળીને જાય છે. લોકોના સમૂહમાં ક્ષિતિપ્ર-
તિષ્ઠિતપુરના બે વાણીઆ હતા. આ બન્ને જણા વાતો કરતા કરતા

શ્રીવીરપ્રભુને વંદન કરવા જતા હતા, તેવામાં તેઓએ પોતાના આગલા રાજાને દીઠા. એટલે વૃદ્ધ વશ્નિક બોલ્યો. “અહો ! રાજ્યલક્ષ્મીનો ત્યાગ કરી આ રાજર્ષિએ તપલક્ષ્મીનો સ્વીકાર કર્યો છે તેથી તે ધન્યાત્મા છે, ભાગ્યશાળી છે!” બીજે વાણીઓ બોલ્યો “અરે જવા દે ને ! આ મુનિને ધન્યવાદ તે શો ઘટે છે ? તેને તો ખરેખરો ઠપકો ઘટે છે. એમણે દીક્ષા લીધી ત્યારે પુત્ર બહુ બાળ વયનો હતો, બળ વગરનો હતો, પણ એ વાતનો વિચાર કર્યા વગર તેને રાજ્યપર સ્થાપી પોતે તો મત લઈ લીધું એટલે કૃતકૃત્ય થઈ ગયા ! હવે એના સગા-વહાલા બિચારા બાળને હેરાન કરે છે, આખા શહેરને ઉપદ્રવ કરે છે અને લોકોમાં કાળો કેર વરતાઈ રહ્યો છે. આટલા માટે આ મુનિની તો સામું જોવું પણ યોગ્ય નથી.” આવો વાર્તાલાપ કરતા કરતા તેઓ તો કર્ણપથથી દૂર થયા, પરંતુ તેની વાત સાંભળી રાજર્ષિ ધ્યાન-બ્રહ્મ થયા, તેમને ક્રોધ ઉત્પન્ન થયો અને સંસારથી એકવાર નિવૃત્ત થયેલું મન પાછું સંસારમાં રખડવા માંડ્યું, આર્તધ્યાન ચાલ્યું અને વિચાર થયો કે-અહો ! અહો ! હું બેઠાં પુત્રની આવી હાલત કેમ થાય ? આવા વિચારની સાથે જ મનમાં તેના વિરોધીઓની સાથે યુદ્ધ કરવા માંડ્યું.

આવી રીતે મુનિમહારાજના મનમાં પ્રચંડ યુદ્ધ ચાલી રહ્યું છે તે વખતે વીરપ્રભુનો પરમ ભક્ત શ્રી શ્રેણિક નૃપતિ તેમને વંદન કરવા ચાલ્યો. રસ્તામાં મુનિને જોઈ વાંધા, પરંતુ મુનિએ તેનાપર નજર પણ કરી નહિ, શ્રેણિકે ધાર્યું કે આ મહાત્મા આ વખતે શુકલ ધ્યાનારૂઢ થયા હશે. શ્રેણિક પ્રભુ પાસે ગયો, સવિનય નમસ્કાર કર્યા, વાંધા, દેશના સાંભળી. પછી પૂછ્યું “હે ભગવન્ ! જે સ્થિતિમાં મેં પ્રસન્નચંદ્ર રાજર્ષિને વાંધા તે જ સ્થિતિમાં તે વખતે તેઓ કાળ કરે તો કંઈ ગતિમાં જાય ?” ભગવાન્ બોલ્યા-“સાતમી નરકે જાય.” શ્રેણિક રાજાને આ પ્રત્યુત્તર સાંભળી બહુ આશ્ચર્ય સાથે દીલગિરી થઈ.

હવે પ્રસન્નચંદ્ર રાજર્ષિને શું થયું તે જોઈએ. તેઓ તો મનમાં મોટી લડાઈ કરવા મંડી ગયા. મોટા સમરાંગણમાં સર્વ શત્રુઓને મારી નાખ્યા, પણ બાકીમાં એક પ્રધાન શત્રુ રહ્યો. આ વખતે સર્વ શત્રુ ખૂટી ગયાં, હાથમાં તરવાર સરખી પણ રહી નહિ, છતાં ક્ષત્રિય વીર ડર્યો નહિ. હિમત મજબૂત રાખી માથાપરના ટોપથી

એને મારી નાખીશ એમ વિચાર કર્યો. હવે પોતાના માથાપરનો ટોપ લેવા હાથ ઊંચ્યો કર્યો અને માથાપર હાથ ફેરવે છે તો કેશ-હુંચિત તાલકું મળ્યું. સુસ વીર ચેત્યો, જ્ઞાનદષ્ટિ બગી, વિપર્યાસ ભાવ ભાગ્યો અને સંવેગ પ્રાપ્ત થયો. વિચાર્યું કે અરે જીવ ! આ તું શું કરે છે ? કોના પુત્ર અને કોનું રાજ્ય ? વગર વિચાર્યે તે પ્રથમ વ્રતનો ભંગ કર્યો. આવા શુદ્ધ અધ્યવસાયમાં ધ્યાનારૂઢ થતાં સ્વઆચરણની નિંદા કરવા માંડી અને અતિચાર આલોચવા માંડ્યા. મનથી બાંધેલાં કર્મ મનથી જ બપાવી દીધાં અને સાતમી નરકને યોગ્ય દળીયાં એકઠાં કર્યાં હતાં તે વિખેરી નાખ્યાં. હવે વીરપ્રભુને શ્રેણિકે થોડો વખત જવા દઈ ફરીને પ્રશ્ન પૂછ્યો કે “હે પરમાત્મન્ ! તે રાજર્ષિ કદાચ અત્યારે કાળ કરે તો કયાં બચ ?” પ્રભુએ ઉત્તર આપ્યો કે “અનુત્તર વિમાને દેવ થાય.” શ્રેણિકને આ ઉત્તરથી વધારે આશ્ચર્ય થયું, તેથી તેનું કારણ પૂછ્યું. મનોરાજ્યનું સ્વરૂપ, તેનું ભેર, તેને વશ કરવાથી થતી અનંત ગુણની પ્રાપ્તિ વિગેરે પ્રભુએ સમજાવ્યું. તે સમયે દેવહુંદુલિનો અવાજ થયો. શ્રેણિકે પૂછ્યું કે “હે પ્રભુ ! આ હુંદુલિ શેની વાગે છે ?” પ્રભુએ કહ્યું કે “શ્રેણિક રાજા ! એ રાજર્ષિને કેવળજ્ઞાન પ્રાપ્ત થયું છે.” શ્રેણિક રાજાને આ હકીકત જાણી મનનો વેગ કેવો બળવાન હોય છે તે બરાબર સમજાયું.

આ દૃષ્ટાંતથી મનોરાજ્યની વેગવાળી ભાવના સમજાણી હશે. એ અગત્યના વિષયમાં વારંવાર પર્યાલોચન કરવાની જરૂર છે. મનનું બંધારણ પણ જાણવા જેવું છે, જેને માટે નીચેના બે પ્રલોક મનન કરવા યોગ્ય છે. ૨૪૧.

મનની અપ્રવૃત્તિ-સ્થિરતા.

મનોઽપ્રવૃત્તિમાત્રેણ, ધ્યાનં નૈકેન્દ્રિયાદિષુ ।

ધર્મ્યશુક્લમનઃસ્થૈર્યમાજસ્તુ ધ્યાયિનઃ સ્તુમઃ ॥ ૪ ॥

“મનની પ્રવૃત્તિ ન કરવા માત્રથી જ ધ્યાન થતું નથી, જેમકે “એકેન્દ્રિય વિગેરેમાં (તેઓને મન ન હોવાથી મનની પ્રવૃત્તિ “નથી.) પણ જે ધ્યાન કરનારા પ્રાણીઓ ધર્મધ્યાન અને શુકલ-

“ ધ્યાનને લીધે મનની સ્થિરતાના લાજનભૂત થાય છે તેઓની અમે
“ સ્તુતિ કરીએ છીએ.” ૪. અનુષ્ટુપ.

વિવેચન-શ્રી અધ્યાત્મોપનિષદ્ (યોગશાસ્ત્ર) ના પાંચમા પ્રકાશમાં અનુભવી યોગી શ્રીમાન્ હેમચંદ્રસૂરિ કહે છે કે પવનરોધ વિગેરે કારણોથી પ્રાણાયામનું સ્વરૂપ અન્ય દર્શનકારોએ બતાવ્યું છે તે બહુ ઉપયોગી નથી; તે તો કાળજ્ઞાન માટે અને શરીરઆરોગ્ય માટે જાણવા જેવું છે. આમ કહીને ત્યારપછી તેનું સ્વરૂપ હેમચંદ્રસૂરિ મહારાજ આગળ બતાવે છે. તે કહે છે કે એ બહુ લાભ કરતું નથી તેનું કારણ એ છે કે એમાં મનની પ્રવૃત્તિ જ થતી નથી. એવી પ્રવૃત્તિ ન કરવી એ તો મનનો નાશ કરવા જેવું છે. એકેન્દ્રિયાદિકને તથા વિકલેન્દ્રિયોને મન હોતું નથી, પણ તેથી તેઓને લાભ થતો નથી; પરંતુ મનને ઘરાઘર ઉપયોગમાં લેવા માટે તેમાં સ્થિરતા પ્રાપ્ત કરવાની જરૂર છે. મનની પ્રવૃત્તિનો પ્રવાહ અટકાવવો એમાં લાભ નથી; પણ તેને સદ્ધ્યાનમાં પ્રેરવું, તેમાં જ રમણ કરાવવું અને તે સંબંધી જ પ્રેરણા કરવી અને પ્રેરણાદ્વારા સ્થિરતા પ્રાપ્ત કરાવવી એ આદરણીય છે, ‘હૃડયોગ’ જૈન શાસ્ત્રના મત પ્રમાણે બહુ ઓછો લાભ કરે છે. કાયયોગપર તેથી જરા અંકુશ આવે છે, પણ મનનું બંધારણ સમજી તેને સદ્ધ્યાનમાં જોડી દેવાની રીતિ સર્વત્ર અનુસરવા યોગ્ય છે. મનનો રોધ કરવાની પણ આવશ્યકતા છે, પરંતુ તે અવસ્થાપરત્વે છે. ધ્યેય ચાર પ્રકારના છે. પિંડસ્થ (એની પાર્થિવી, આગ્નેયી, માટ્ટી, વાડળી અને તત્રભૂ એવી પાંચ ધારણા હોય છે), પદસ્થ (નવકારાદિ), રૂપસ્થ (જિનેશ્વર મહારાજની મૂર્તિ) અને રૂપાતીત (શુદ્ધ સ્વરૂપ, અખંડ આનંદ ચિદ્ધનાનંદરૂપ, પરમાત્મભાવ પ્રકાશ). એ ધ્યેયમાં મનને જોડી દેવું, તે ધ્યાન છે અને તેમ કરીને મનની સ્થિરતા લાવવી એ યોગનું મુખ્ય અંગ છે. આથી જ જૈન શાસ્ત્રકારો ધ્યાનનું સ્વરૂપ દર્શાવતાં કહે છે કે રાગાદિ વિહટ્ટણસહં જ્ઞાણં રાગાદિને કૂટવામાં સમર્થ હોય તેને ધ્યાન કહેવાય. ધ્યાન ચાર પ્રકારનાં છે; તેમાં આર્ત અને રૌદ્ર એ દુર્ધ્યાન છે. અત્ર ધર્મ અને શુકલ એ બે શુભ ધ્યાનની વ્યાખ્યા પ્રસ્તુત છે. એનું સ્વરૂપ બહુ સૂક્ષ્મ છે. એ દરેકના શાસ્ત્રકાર ચાર ચાર ભેદ પાડે છે. ધર્મધ્યાનના ચાર ભેદોમાં અ. ૫૫.

પ્રથમ ભેદ ‘આજ્ઞાવિચયધ્યાન’ નો છે. સર્વજ્ઞનાં વચનોમાં પરસ્પર વિરોધ નથી એવું સમજી એની ચિંતવના કરવી-એની ખૂબી સમજવી એ પ્રથમ ધર્મધ્યાન છે. ત્યારપછી ‘અપાયવિચયધ્યાન’ આવે છે. એમાં રાગ દ્વેષ કષાય પ્રમાદ કેવી કેવી જાતિનાં દુઃખો ઉત્પન્ન કરે છે તે વિચારવું, અને પાપ કાર્યોથી પાછા હઠવું એ ધર્મધ્યાનનો બીજો ભેદ છે. ત્રીજો ભેદ ‘વિપાકવિચયધ્યાન’ છે. કર્મનો બંધ અને ઉદય વિચારવો, તેનું સામ્રાજ્ય, તીર્થંકર ચક્રવર્તી જેવાપર પણ તેની ચાલતી શક્તિ અને જગત્નો વ્યવહાર કર્મવિપાકથી જ ચાલે છે એ સંબંધી વિચાર કરવો તે ધર્મધ્યાનનો ત્રીજો ભેદ છે. છેલ્લું ‘સંસ્થાનવિચયધ્યાન’ છે. એમાં લોકનું સ્વરૂપ વિચારવાનું છે. ચૌદ રાજલોક, ઉત્પત્તિ, સ્થિતિ અને લયવાળા જીવ અજીવાદિક છ દ્રવ્યયુક્ત લોકાકૃતિની ચિંતવના કરવી તે. આવી જ રીતે શુક્લધ્યાનના ચાર ભેદ છે. (પ્રથક્ત્વવિતર્કસવિચાર, એકત્વવિતર્કઅવિચાર, સૂક્ષ્મક્રિય અને ઉચ્છિન્નક્રિય). એ ધ્યાનની હકીકત વધારે સૂક્ષ્મ છે. એ ધ્યાનનું સ્વરૂપ યોગશાસ્ત્રથી જાણી લેવું. અત્ર કહેવાની હકીકત એ છે કે આવા ધર્મ અને શુક્લ ધ્યાનમાં મનને જોડી દૃઢ સ્થિરતા પ્રાપ્ત કરવાથી મહા લાભ થાય છે.

ચિત્તસ્થિરતા પ્રાપ્ત કરવાનો ઉપાય એ જ છે કે મનને નિરંતર સુધ્યાનમાં પ્રેર્યા કરવું. ઉક્ત ધ્યાનથી પ્રાણીને ઇન્દ્રિયોથી અગોચર આત્મસંવેદ સુખ થાય છે. ૨૪૨.

સુનિયંત્રિત મનવાળા પવિત્ર મહાત્માઓ.

સાર્થં નિરર્થકં વા યન્મનઃ સુધ્યાનયન્ત્રિતમ્ ।

વિરતં દુર્વિકલ્પેભ્યઃ પારગાંસ્તાન્ સ્તુવે યતીન્ ॥ ૫ ॥

“સાર્થકતાથી અથવા નિષ્ફળ પરિણામવાળા પ્રયત્નોથી પણ “જેઓનું મન સુધ્યાન તરફ જોડાયલું રહે છે અને જેઓ ખરાબ “વિકલ્પોથી દૂર રહે છે તેવા-સંસારનો પાર પામેલા યતિઓને “અમે સ્તવીએ છીએ.” ૫.

અનુક્રૂપ.

વિવેચન-કોઈ પણ પ્રાણી કાર્યના પરિણામ માટે જોખમદાર

નથી. તેણે શુભ પરિણામ આવશે એ પ્રમાણે વિચાર કરીને કાર્ય કરવું જોઈએ. આવા શુભ ધ્યાનથી કરેલાં કાર્યનું પરિણામ ખરાબ આવતું નથી, પણ કદાચ ખરાબ આવે તોપણ કાર્ય કરનારને પાપનો અનુબંધ થતો નથી. પોતાના ક્ષયોપશમ પ્રમાણે તેણે દીર્ઘ દૃષ્ટિ પહોંચાડવી જોઈએ. જેઓ હુમેશા સારાં કાર્ય કરવાના મનોરથો કરે છે અને ખરાબ સંકલ્પો કરતા નથી તેઓ ખરેખરા ભાગ્યશાળી છે.

‘સાર્થ’ એટલે શુભ પરિણામવાળું કાર્ય. આવા જ હેતુથી પરિણામ માટે બહુ ચિંતા ન રાખવાનું શાસ્ત્રમાં કહ્યું છે. ભવન્તિ ભૂરિભિર્માર્ગયૈર્ધર્મકર્મમનોરથાઃ । ફલન્તિ યત્પુનસ્તે તુ તત્સુવર્ણસ્ય સૌરભમ્ ॥ ધર્મકાર્ય કરવાના મનોરથો જ મહાભાગ્યથી થાય છે અને જો તેઓ શુભ ફળ આપે તો તો સોનામાં સુગંધ લળી એમ સમજવાનું છે.

મન ખોટા વિચારો કરીને કેટલી જાતનાં પાપો બાંધે છે તે આપણે ચિત્તદમન અધિકારમાં જોયું છે. કલ્પનાશક્તિપર જ્યાંસુધી સુનિયંત્રિત તર્કશક્તિનો અંકુશ ન હોય ત્યાંસુધી સુકાન વગરના વહાણની જેમ મનોવિકારરૂપ પવનથી આ આત્મા સંસારસમુદ્રમાં અસ્તવ્યસ્તપણે ઝોકાં ખાય છે અને જરા અપાટો આવતાં એક દિશાએ તણાઈ જાય છે; વળી પાછો બીજી દિશામાં આવે છે. માટે આર્ત રૌદ્રાદિ દુર્ધ્યાનને તેઓના યથારૂપે સમજીને તજી દેવાં અને ધર્મધ્યાન તથા શુકલધ્યાન ધ્યાવવાં. ૨૪૩.

વચન અપ્રવૃત્તિ-નિરવધ વચન,

વચોઽપ્રવૃત્તિમાત્રેણ, મૌનં કે કે ન વિભ્રતિ ।

નિરવધં વચો યેષાં, વચોગુણાંસ્તુ તાન્ સ્તુવે ॥ ૬ ॥

“વચનની અપ્રવૃત્તિ માત્રથી કોણ કોણ મૌન ધારણ કરતું નથી? પણ અમે તો જે વચનગુણિવાળા પ્રાણીઓ નિરવધ વચન બોલે છે તેઓની સ્તવના કરીએ છીએ.” ૬.

અનુક્રુપ.

ભાવાર્થ-વચનસંવર-અનેક કારણોથી વચનની પ્રવૃત્તિ થતી નથી: એકેન્દ્રિયપણામાં સ્વાભાવિક બંધારણ જ તેથી વિરુદ્ધ છે, તે ઉપરાંત બે ઇન્દ્રિયથી પંચેન્દ્રિય સુધીના તિર્યચો રૂપપણે બોલી શક્તા

નથી, રોગ, સલાક્ષોભ અથવા મુંગાપણાથી મનુષ્યો પણ ઓલતા નથી; પણ એથી કાંઈ લાભ થતો નથી. ઓલવાની શક્તિ હોય છતાં નિરવધ વચન ઓલવું તેમાં જ ખરેખરી ખૂબિ છે. વચનગુપ્તિ ધારણ કરી હોય, લાષાપર અંકુશ હોય અને ઓલે ત્યારે સત્ય, પ્રિય, મિત અને પથ્ય વચન જ ઓલે તે નિરવધ વચન કહેવાય છે. અશક્તિમાન સાધુ થાય તેમાં નવાઈ નથી; શક્તિ હોય છતાં કારણ વગર ઓલે નહિ, ગંભીરતા રાખે અને ઓલે ત્યારે પણ વિચાર કરીને, પ્રમાણોપેત અને ખપ જેટલું જ ઓલે તેઓ સંયમવાન કહેવાય છે. ૨૪૪.

નિરવધ વચન-વસુરાજ.

નિરવધં વચો ब्रूहि, सावद्यवचनैर्यतः ।

प्रयाता नरकं घोरं, वसुराजादयो द्रुतम् ॥ ७ ॥

“ તું નિરવધ (નિષ્પાપ) વચન ઓલ; કારણ કે સાવધ વચન “ ઓલવાથી વસુરાજ વિગેરે એકદમ ઘોર નરકમાં ગયા છે. ” ૭.

અનુદ્રુપ.

વિવરણ-ઉપર કહ્યું તેમ નિરવધ-પાપરહિત-વચન ઓલવાની જરૂર છે. નિરવધ વચનમાં સત્ય, પ્રિય અને પથ્ય એ ત્રણે ગુણોનો સમાવેશ થાય છે એમ સમજવું. વચન સત્ય હોય છતાં પણ અપ્રિય હોય તો નિરવધ નથી અને વળી વચન ઓલતાં જેને તે કહેવામાં આવે તેને હિત કરનારું તે વચન હોવું જોઈએ, સાવધ વચન ઓલવાથી લાષાપર અંકુશ રહેતો નથી, દુનિયામાં ઓજ પડતો નથી અને પોતાના વિચારો ગંભીર રહી શકતા નથી, ઓલતી વખત મનમાં ક્ષોભ રહ્યા કરે છે અને પછી મગજ ખવાતો જાય છે. નિરવધ વચન ઓલનારની શુભ ગતિ થાય છે. નરો વા કુંજરો વા એટલું ગર્ભિત વચન ઓલનાર ધર્મરાજ પણ એટલે અંશે સત્ય ધર્મથી ભ્રષ્ટ થયા. તેટલા માટે સત્ય ઓલવું, પૂરેપૂરું સત્ય ઓલવું અને સત્ય સિવાય કાંઈ પણ ઓલવું નહિ એ ત્રણે સૂત્ર ખરાખર યાદ રાખવાનાં છે. કાંઈ મુદ્દો પકડીને અમુક હકીકત સાચી ઓલીએ તો સામો માણસ સમજી શકે નહિ, પણ તે શુદ્ધ સત્ય લાષા કહેવાય નહિ. આવા પ્રસંગે આપણે ઘણીવાર જાણતા પણ હોઈએ છીએ કે સામો માણસ

તે ખોટા અર્થમાં જ સમજવાનો છે. વસુરાજ અસત્ય બોલવાથી નરકે ગયો. જે સત્ય વચનપર આખી દુનિયાનો આધાર હોય તે તો સ્પષ્ટ રીતે સત્ય હોવું જોઈએ. વસુરાજનું દષ્ટાંત બોધદાયક હોવાથી ટીકાનુસાર અત્ર લખીએ છીએ. વિસ્તારરૂચિએ આવશ્યકાદિકથી જોઈ લેવું.

પૃથ્વીમાં વિખ્યાત થયેલી શ્રુતીપુર નામની નગરી હતી. એ નગરીમાં મહા તેજસ્વી અભિચંદ્ર નામે રાજા રાજ્ય કરતા હતા. તેને સત્ય બોલનાર વસુ નામે એક પુત્ર હતો. બાલ્યવયથી આ વસુ મહાબુદ્ધિશાળી હતો અને સત્ય વચનોચ્ચારના ગુણ માટે પ્રસિદ્ધ થયો હતો. પિતાએ તેને ક્ષીરકદંબક નામના કળાચાર્ય પાસે અભ્યાસ કરવા મૂક્યો. અહીં તેની સાથે તે જ ગુરૂનો પુત્ર પર્વત અને એક નારદ નામે બ્રહ્મચારી અભ્યાસ કરતા હતા. ગુરૂની ત્રણે શિષ્યોપર અપૂર્વ પ્રીતિ હતી અને બહુ સંભાળથી અભ્યાસ કરાવતા હતા.

એક દિવસ ગુરૂ સુતા છે તે વખતે બે ચારણ મુનિ વાતો કરતા કરતા આકાશમાં ચાલ્યા જતા હતા. તેઓની વાતચીતપરથી ગુરૂ સમજ્યા કે ત્રણ શિષ્યો પૈકી બે નરકમાં જશે અને એક સ્વર્ગમાં જશે એમ તેઓએ કહ્યું. આ હકીકત સાંભળી ગુરૂને બહુ જ ખેદ થયો. આ ત્રણમાંથી સ્વર્ગમાં જવા કોણ ભાગ્યશાળી થશે તેની તપાસ કરવા સાડ ગુરૂએ ત્રણેને પોતાની પાસે એકસાથે બોલાવ્યા અને દરેકને જવના લોટથી બનાવેલો બનાવટી એકેક કૂકડો આપીને કહ્યું કે જે જગોએ કોઈ પણ ન દેખે ત્યાં જઈને આનો વધ કરી આવો. વસુએ અને પર્વતે તો એકાંત જગોએ જઈને કૂકડાને મારી નાખ્યો. મહાત્મા નારદ પણ નગર બહાર ગયો અને એક તદ્દન એકાંત જગા શોધી. ચારે દિશાઓમાં નજર ફેરવી વિચાર કરવા લાગ્યો: ગુરૂએ કોઈ પણ ન દેખે એવી જગ્યાએ આ કૂકડાનો વધ કરવાની આજ્ઞા આપી છે, પણ અહીં તો તે પોતે (કૂકડો) દેખે છે અને હું દેખું છું, આ ખેચરો આકાશમાં ઉડતા ઉડતા દેખે છે અને લોકપાળો જુએ છે તથા દિવ્ય ચક્ષુથી જ્ઞાની મહારાજ પણ દેખી રહ્યા છે. ત્યારે એવું એક પણ સ્થાન નથી કે જ્યાં કોઈ પણ દેખે નહિ, માટે ગુરૂની વાણીનો અર્થ એ જ થાય છે કે કૂકડાને મારવો

નહિ. ગુરૂ ખરેખરા દયાળુ છે અને તેમણે આવા પ્રકારની હિંસા ફરમાવી હોય એ બનવાબેગ પણ નથી. આવો વિચાર કરી કૂકડાને માર્યા વગર પાછો લાવ્યો અને તેમ કરવાનું કારણ ગુરૂને કહી બતાવ્યું. નારદ સ્વર્ગમાં જશે એમ ગુરૂના મનમાં નિશ્ચય થયો. ગુરૂએ તેને ‘બહુ સાફ’ એટલો જવાબ આપ્યો. થોડા વખત પછી પર્વત અને વસુ આવ્યા અને ગુરૂને જણાવ્યું કે નિર્જન વનમાં કોઈ ન દેખે એવી જગાએ પોતે કૂકડાને માર્યો છે. ગુરૂએ કહ્યું કે ‘મૂર્ખાનંદો ! તમે પોતે દેખતા હતા છતાં શા માટે માર્યો ?’ કળાચાર્યના મનમાં બહુ ખેદ થયો કે આ બન્ને શિષ્યો નરકમાં જશે. વસુ, રાજાનો પુત્ર છે અને પર્વત પોતાનો પુત્ર છે તે બન્નેપર લીધેલી મહેનત નકામી જશે અને વહાલો પુત્ર અને તેથી પણ વધારે વહાલો વસુ નરકમાં જશે માટે હવે આ ઘરમાં (સંસારમાં) રહેવામાં શો સાર છે ? એવી રીતે વૈરાગ્યભાવ થવાથી તેમણે સંસારનો ત્યાગ કર્યો. હવે પિતાએ દીક્ષા લીધા પછી પર્વત ગુરૂસ્થાનકે અભ્યાસ કરાવવા લાગ્યો, નારદ ત્યાંથી ચાલ્યો ગયો અને ત્યાર પછી થોડા વખતે અભિચંદ્ર રાજાએ મત ગ્રહણ કર્યું તેથી વસુને તેની ગાદીએ બેસાડવામાં આવ્યો. વસુરાજાએ બહુ સારી રીતે રાજ્ય કર્યું અને ન્યાય તથા ધર્મથી અને પોતાના શુદ્ધ વર્તનથી જગત્માં પ્રસિદ્ધિ મેળવી. દુનિયામાં સત્યવાદી તરીકે જાણીતો થયો અને તે પદવીને જાળવી રાખવા ખાતર તે કાયમ સત્ય જ બોલતો રહ્યો.

આવી રીતે ઘણો સમય પસાર થઈ ગયો. એક વખત એક મોટું આશ્ચર્ય બન્યું. એક શિકારી જંગલમાં પશુપર બાણ ફેંકતો હતો, પણ તેનાં બાણ વચ્ચે અટકી જવા લાગ્યાં. શિકારી આનું કારણ કાંઈ સમજ્યો નહિ તેથી તે જગ્યાપર જઈને હાથ ફેરવ્યો તો સ્ફટિકની શિલા દેખાણી, તે એટલી તો પારદર્શક હતી કે હાથ લગાડ્યા વગર તે છે એમ પણ દેખાતું નહોતું. આવી સુંદર શિલાને જોઈ મહા ભાગ્યવાન વસુ રાજાને જ તે યોગ્ય છે એમ શિકારીએ ધાર્યું. વસુ રાજા પાસે જઈ ખાનગીમાં તે હકીકત નિવેદન કરીને તેને શિલા ભેટ કરી. રાજા બહુ ખુશી થયો અને શિકારીને બહુ ભેટ આપી. પછી રાજાએ હુશિયાર શિલ્પીઓને રાખી તેની પાસે પેલી સ્ફટિક શિલાની સુંદર વેદિકા તૈયાર કરવી અને પ્રચ્છન્નપણે તે ઘડનારા-

ઓનો પછી ઘાત કરી નાખ્યો. આ વેદિકાપર સિંહાસન મૂક્યું જેથી લોકોએ એમ જાણ્યું કે સત્યના પ્રભાવથી વસુ રાજાનું સિંહાસન આકાશમાં અધર રહે છે. લોકોમાં વાત ચાલી કે સત્યના પ્રભાવથી દેવતાઓ રાજાની પાસે રહે છે અને તેની સેવા કરે છે. સિંહાસનના પ્રભાવથી કેટલાક રાજાઓ તેને વશ થઈ ગયા અને તેની કીર્તિ દશે દિશામાં વધારે પ્રસરવા લાગી.

હવે નારદ એક વખત તે શહેરમાં આવ્યો. તે પર્વતને મળવા ગયો તે વખતે પર્વત શિષ્યોને ઋગ્વેદ ભણાવતો હતો. તેમાં એ વાત આવી કે અજથી યજ્ઞ કરવો, પર્વતે તે ઋચ્નો અર્થ સમજાવતાં કહ્યું કે અજ એટલે ઓકડાનું બલિદાન કરી યજ્ઞ કરવો. આ વખતે નારદ નજીક બેઠો હતો. તેણે કહ્યું કે “ભાઈ પર્વત ! તું આવો ખોટો અર્થ કેમ કરે છે ? ગુરૂએ તો આપણને શીખવ્યું છે કે ન જાયતે इति अजः વાવ્યાથી ન ઉગે તેવું ત્રણ વરસનું ધાન્ય (ડાંગર-શાલિ) એવો અર્થ અજ શબ્દનો થાય છે, એ વાત તું કેમ વીસરી ગયો ? આ પ્રમાણે ખોટો અર્થ કરવો અયુક્ત છે, પાપબંધ કરાવનાર છે અને પરભવમાં દુર્ગતિમાં પાડનાર છે.” પર્વત બોલ્યો “તમારું કહેવું ખોટું છે. ગુરૂએ આપણને એવો અર્થ કહ્યો જ નથી. વળી ‘નિઘંટુ’ માં અજ શબ્દનો અર્થ ‘બકરો’ થાય છે.” નારદે જવાબ આપ્યો “ભાઈ પર્વત ! શબ્દની અર્થઘટના મુખ્ય અને ગૌણ બે પ્રકારની છે, તેમાંથી ગુરૂએ આપણને ગૌણ અર્થ કહ્યો હતો. ગુરૂ ધર્મોપદેશ હતા, શ્રુતિ (વેદ) ધર્મમય છે, છતાં તું ગુરૂ અને વેદથી વિપરીત કહીને પાપ વહોર નહિ.” પર્વતે ઉત્તરમાં આક્ષેપ કરીને કહ્યું “ગુરૂએ તો અજ એટલે બકરો એમ કહ્યું છે અને ગુરૂએ કહેલા શબ્દાર્થને વિપરીત કરવાથી તું પાપ વહોરી લે છે. આ બાબતમાં જે હારે તેણે પોતાની જિહ્વા કાપી નાખવી એવું હું પણ કહું છું અને આ શબ્દનો અર્થ આપણા સહાધ્યાયી વસુ રાજા જે કહે તે પ્રમાણ છે.” નારદે આ સર્વ અંગીકાર કર્યું, કારણ કે સત્ય બોલનારને ક્ષોભ હોતો નથી.

હવે પર્વતની માતાએ એકાંતમાં પર્વતને કહ્યું કે “જો કે હું ધરના કામકાજમાં નિરંતર ધુંચાયલી રહેતી હતી છતાં મને ચોક્કસ ખ્યાલ છે કે અજ શબ્દનો અર્થ તારા પિતાજી ત્રણ વરસની બુની

(શાલિ) ડાંગર કહેતા હતા, તેથી તે વગર વિચાર્યે અહંકારમાં જીહ્વા છેદવાનું પણ કર્યું છે.” પર્વતે કહ્યું “હવે મેં તો આ પ્રમાણે કહી દીધું તે ન કહ્યું થવાનું નથી માટે તમને ઠીક લાગે તે રીતે તેનું નિવારણ કરો.” માને દીકરાનું સ્વાભાવિક રીતે હેત લાગ્યું તેથી હૃદયમાં પીડા પામતી તે વસુ રાજા પાસે ગઈ. પુત્રને માટે માતા શું નથી કરતી? “હે માતા ! આપના દર્શનથી આજ ક્ષીરકદંબક ગુરૂનાં દર્શન થયાં. આપને હું શું આપું અથવા આપને માટે શું કરું? મને ફરમાવો.” આ પ્રમાણે વસુ રાજાએ તેમને કહ્યું. માતા બોલી. “વત્સ ! મને પુત્રલિક્ષા આપો. હે પુત્ર ! પુત્ર વગર ધનધાન્ય શા કામનાં છે?” વસુ રાજાએ કહ્યું “માતા ! આ શું બોલો છો ! પર્વત તો મારે પાલ્ય અને પૂજ્ય છે, ગુરૂપુત્રને ગુરૂતુલ્ય માનવો એવી શ્રુતિની આજ્ઞા છે. આજે યમરાજે કોનું પાનું ઉઘાડ્યું છે કે જે મારા લાઈને મારવા તૈયાર થયો છે. માટે હે માતા ! તમે જે હકીકત હોય તે જલદી બોલો.” પછી પર્વતની માતાએ નારદનું આગમન, અજ શબ્દની વ્યાખ્યાના સંબંધમાં થયેલો વાદવિવાદ, પર્વત તથા નારદની તકરાર, જિહ્વાછેદનું પણ અને વસુ રાજાની ઠરેલી સાક્ષી-એ સર્વ હકીકત કહી બતાવી. પછી કહ્યું કે “તારી પાસે ન્યાય કરાવવા આવે ત્યારે હે લાઈ ! પર્વતનું રક્ષણ કરવા માટે તું અજ એટલે બકરો એમ કહેજે. મોટા માણસો પ્રાણથી પણ બીજા ઉપર ઉપકાર કરે છે તો વાણીથી કરવો એમાં તો સવાલ જ શો છે?” વસુ રાજા બોલ્યો “હે માતા ! મિથ્યા વચન હું કેવી રીતે બોલું? પ્રાણનો નાશ થાય તો પણ સત્યવ્રત પુરૂષો કદિ પણ અસત્ય બોલતા નથી. પાપથી બીનાર પ્રાણીએ કોઈ પણ બાબતમાં અસત્ય બોલવું ભેદએ નહિ તો પછી ગુરૂની વાણી અન્યથા કરવા સાડું ખોટી સાક્ષી પૂરવી એ તો બહુ જ ખોટું કહેવાય.” “લાઈ ! તારે તો ગુરૂના પુત્ર કરતાં પણ સત્ય વ્રતનો આગ્રહ વધારે છે તો ઠીક છે ! મારું નસીબ !” આટલું બોલતાં ગુરૂપત્નીએ દયાર્દ્ર મુખ કર્યું, ત્યારે રાજા લેવાઈ ગયો અને તેનું વચન અંગીકાર કર્યું. ગુરૂપત્ની રાજા થઈને પોતાને ઘેર ગઈ.

હવે નારદ અને પર્વત રાજસભામાં આવ્યા. સભામાં અનેક સભ્યો, વિદ્વાનો અને માધ્યસ્થ વૃત્તિવાળા પુરૂષો બીરાજ્યા હતા.

રાજા સ્ફટિકની વેદિકાના પ્રભાવથી અધર દેખાતા સિંહાસનપર આરૂઢ થયો હતો. રાજાએ ગુરુપુત્ર અને સહાધ્યાયી નારદને આદર આપ્યો. નારદે અને પર્વતે પોતાનો પક્ષ સ્થાપિત કર્યો, અને રાજાનું પ્રમાણ અંગીકાર કર્યું; સત્યનો મહિમા બતાવ્યો અને રાજાને સત્ય બોલવા સૂચવ્યું. આ પ્રમાણે સર્વ હકીકત કહ્યા છતાં જાણે તે સાંભળી જ ન હોય, પોતાના સત્યવાદીપણાની પ્રસિદ્ધિને અંગે પોતાને માથે લટકતી મહા ફરજનો ખ્યાલ જાણે ક્ષણવાર દૂર જ ગયો હોય તેમ ગુરુપત્નીનાં વચનને માન્ય રાખી વસુ રાજાએ ન્યાય આપ્યો કે “ગુરુએ અજ શબ્દનો અર્થ ‘બકરો’ શીખવ્યો છે.” આ અસત્ય વચન બોલતાં જ દેવો તેનાપર કોપાયમાન થઈ ગયા અને જે સ્ફટિક વેદિકાપર તે બેસતો હતો તેના ચૂરેચૂરા થઈ ગયા. રાજા ભૂમિપર પડ્યો, તેના પર સિંહાસન પડ્યું અને વસુમતી (પૃથ્વી)નો નાથ વસુરાજા મરણ પામી વસુમતીને તળીએ ગયો. અત્યારે પણ નારકીની મહા વેદના તે સહન કરે છે.

જે વચનપર જગતનો પ્રવાહ ચાલતો હોય છે અથવા લવિ-પ્યમાં ચાલવાનો સંભવ હોય છે તે વચન તો બહુ જ વિચારીને બોલવું જોઈએ. સત્ય વચન બોલવાની અગત્ય આ કથાથી સ્પષ્ટ સમજાઈ જાય તેમ છે. ૨૪૫.

દુર્વાચાનાં ભયંકર પરિણામ.

इहामुत्र च वैराय, दुर्वाचो नरकाय च ।

अग्निदग्धाः प्ररोहन्ति, दुर्वाग्दग्धाः पुनर्न हि ॥ ૮ ॥

“દુષ્ટ વચન આ લોક અને પરલોકમાં અનુક્રમે વૈર કરાવે છે અને નરકગતિ પ્રાપ્ત કરાવે છે. અગ્નિથી બળેલું ફરીવાર ઉગે છે પણ દુષ્ટ વચનથી બળેલાં હોય તેમાં પછી ફરીવાર એહાંકુર ફૂટતો નથી.” ૮.

અનુદ્રુપ.

ભાવાર્થ—આ પ્રલોકમાં જે વાત સમાવી છે. આ લોકમાં અને પરલોકમાં દુર્વચનનું ફળ શું બેસે છે તે સૂચવ્યું છે. દુર્વચનથી આ લોકમાં વૈર ઉત્પન્ન થાય છે અને પરલોકમાં નરકગતિ પ્રાપ્ત થાય છે. આ લોક આશ્રી ફળના સંબંધમાં વિશેષ રીતે સમજાતી આપવા અ. ૫૬.

કહે છે કે-ધાન્ય વાવ્યાથી ઉગે છે, પણ જો તે ધાન્ય બળી ગયું તો બીજત્વ નાશ પામે છે તેથી તે ઉગતું નથી. પણ કોઈ કોઈ કઠણ બીજ બળ્યાં છતાં પણ ઉગે છે; પણ જે દુર્વચનથી બળેલાં હોય છે તેનામાં ફરીને પ્રેમનાં અંકુર ઉગતા જ નથી. અતુલવીઓ જાણે છે કે વચનબાણ હૃદયમાં શલ્ય જેવું કામ કરે છે અને એક વાર વાગ્યાં હોય તો તે ભૂલી શકાતાં નથી. આટલા માટે નકામું બોલવાની ટેવ બંધ કરવી. કેટલાક માણસો પોતાની વિદ્વત્તા બતાવવા સાડ અકારણે પણ અપ્રસ્તુત બોલ્યા કરે છે અને તેમ કરીને પોતાની લઘુતા કરે છે. ખાસ કરીને નકામું બોલવું નહિ અને કડવું પણ બોલવું નહિ. ૨૪૬.

તીર્થંકર મહારાજ અને વચનગુપ્તિની આદેયતા.

अत एव जिना दीक्षाकालादाकेवलोद्भवम् ।

अवद्यादिभिया ब्रूयुर्ज्ञानत्रयमृतोऽपि न ॥ ९ ॥

“તેટલા માટે જો કે તીર્થંકર મહારાજને ત્રણ જ્ઞાન હોય છે “તોપણ દીક્ષાકાળથી માંડીને કેવળજ્ઞાન થતાં સુધી પાપની બીકથી “તેઓ કંઈ પણ બોલતા નથી.” ૯.

અનુષ્ટુપ.

ભાવાર્થ-‘તેટલા માટે’ એટલે સાવધ બોલવાથી અનિષ્ટ ફળ થાય છે તેટલા માટે. તીર્થંકર મહારાજ પણ છદ્મસ્થ અવસ્થામાં મૌન ધારણ કરે છે. મોટા જ્ઞાનીને પણ આવો લય રહે છે તેપર બહુ જ્યાલ કરવા જેવું છે. આ તો જાપાનમાં આજે આમ થયું અને વીસુવિયસ જ્વાળામુખી ફાટ્યો, પાર્લામેન્ટમાં આવી તકરાર થઈ અને રાજ્યમાં આવી ખટપટ ચાલે છે, આવી આવી વાતો કરીને નકામો કાળક્ષેપ કરવામાં આવે છે. ચાલુ ઇતિહાસ જાણવો એ જૂદી વાત છે, પણ પછી એ સંબંધી વાતો કરી વિચારો બતાવી નકામો કર્મબંધ શામાટે કરવો ? શાસ્ત્રકાર એક વ્યવહારૂ વચન કહે છે કે “બહુ બોલે તે બાંકો.” આમાં બધી વાતોનો મુદ્દો આવી જાય છે. ૨૪૭.

કાયસંવર-કાયબાતું દૃષ્ટાંત.

कृपया संवृणु स्वाङ्गं कूर्मज्ञातनिदर्शनात् ।

संवृतासंवृताङ्गा यत् सुखदुःखान्यबामुयुः ॥ १० ॥

“(જીવ ઉપર) દયા લાવીને તારા શરીરનો સંવર કર; કાચ-
“ખાના દૃષ્ટાંતથી શરીરનો સંવર કરનાર અને નહિ કરનાર અનુ-
“ક્રમે સુખ દુઃખ પામે છે.” ૧૦.

અનુદ્રુપ.

ભાવાર્થ-કાચસંવર-મન અને વચનની પ્રવૃત્તિ જેમ નુકશાન
કરનારી છે તેમ કાચાની પ્રવૃત્તિ પણ સાવધ હોય તો અનંત સંસાર
પરિભ્રમણ કરાવે છે. કાચયોગની પ્રવૃત્તિ કરવી તે પણ શુભ હેતુ-
પૂર્વક કરવી. નિષ્કળ અને હાનિકારક પ્રવૃત્તિનો સંવર કરવાની
આવશ્યકતા બહુ જ છે. હઠયોગ વિગેરેથી શરીરપર જય થાય છે
તે તો માત્ર આરોગ્યાદિ ઐહિક લાભ માટે થાય છે. જૈન શાસ્ત્રકાર
એને બહુ અગત્ય આપતા નથી. એક વગડામાં જમીનપર જે કાચબા
ચાલ્યા જતા હતા, તે વેળા કોઈ હિંસક જનાવર આવ્યું, તેને
જોતાં જ ખંને કાચબાએ પોતાનાં પગ ને માથું અંદર લઈ લીધાં.
પછી તે જનાવર દૂર ઊભું રહી તેનાં પગ ને માથું બહાર કાઢવાની
રાહ જોવા લાગ્યું. કેટલીક વારે એક કાચબાએ અકળાઈને પગ અને
માથું બહાર કાઢ્યાં એટલે પેલા જનાવરે તે પકડીને તેને મારી
નાખ્યો. બીજા કાચબાએ ઘણો વખત થયા છતાં પણ પગ કે માથું
બહાર કાઢ્યાં નહિ તેથી છેવટે થાકીને પેલું જનાવર જતું રહ્યું.

આ જે કાચબામાં જે કાચબાએ પોતાનાં અંગોપાંગ ગોપવી
રાખ્યાં તે સુખ પામ્યો અને બીજો દુઃખ પામ્યો, માટે કાચાનો સંવર
કરવાની પણ ખરેખરી જરૂર છે. ૨૪૮.

કાચાની અપ્રવૃત્તિ. વિ. કાચાનો શુભ વ્યાપાર.

કાયસ્તમ્માન્ન કે કે સ્યુસ્તરુસ્તમ્માદયો યતાઃ ।

શિવહેતુક્રિયો યેષાં, કાયસ્તાંસ્તુ સ્તુવે યતીન્ ॥ ૧૧ ॥

“માત્ર કાચાના સંવરથી ઝાડ સ્તંભ વિગેરે કોણ કોણ સંયમી
“ન થાય? પણ જેઓનું શરીર મોક્ષ મેળવવા માટે ક્રિયા કરવામાં
“ઉદ્યત થાય છે તેવા યતિની અમે સ્તુતિ કરીએ છીએ.” ૧૧.

અનુદ્રુપ.

ભાવાર્થ-ઉપર વચનયોગ માટે કહ્યું તેમ જ કાચાની અપ્રવૃત્તિ
માત્રથી કાંઈ લાભ થતો નથી, પરંતુ જરૂરનું એ છે કે કાચાની પ્રશસ્ત

પ્રવૃત્તિ થવી જોઈએ એટલે તેનાવડે શુભ ક્રિયાઅનુષ્ઠાન કરવાં જોઈએ. આ પ્રમાણે મન વચન કાયાના યોગોની પ્રવૃત્તિ સંબંધી ઉપયોગી ઉપદેશ આપ્યો. હવે પાંચ ઇન્દ્રિયોના સંવરની વાત કરે છે. ૨૪૯.

શ્રોત્રેન્દ્રિય સંવર.

શ્રુતિસંયમમાત્રેણ, શબ્દાન્ કાન્ કે ત્યજન્તિ ન ।

ઈષ્ટાનિષ્ટેષુ ચૈતેષુ, રાગદ્વેષૌ ત્યજન્મુનિઃ ॥ ૧૨ ॥

“કાનના સંયમમાત્રથી કોણ શબ્દોને ત્યજતું નથી? પણ ઇષ્ટ અને અનિષ્ટ શબ્દોપર રાગદ્વેષ તથા દે તેને મુનિ સમજવા.” ૧૨.

અનુષ્ટુપ.

ભાવાર્થ—કુદરતી સંયમ એ રીતે આવે છે. ચતુરિન્દ્રિય સુધી શ્રોત્રેન્દ્રિય હોતી જ નથી તેને અથવા બહેરાને સ્વભાવે શ્રોત્રસંવર થાય છે. કૃત્રિમ સંયમ કાનમાં આંગળી નાખી કે પુંમડાં નાખી બેસી રહેવાથી થાય છે. આવી રીતે બાહ્ય સંયમથી ઇન્દ્રિયનો સંયમ તો અનેક વાર થાય છે, પરંતુ એવા પ્રકારના કર્મોધીનપણે થયેલા બાહ્ય સંયમથી કાંઈ લાભ થતો નથી, પણ એક તરફ વાયોલીન, હારમોનિયમ, પિયાનો અથવા વેણુ, મૃદંગ, હીલડ્ડા વિગેરેના કોમળ ધ્વનિ ચાલતા હોય અને એક બાજુ કૂતરાનું ભસવું, બેસૂર અને લેંસાસૂર જેવા અવાજથી ચાલતું ગાયન, અથવા ગધેડાનું ભુંકવું ચાલતું હોય એ બન્ને સાંભળીને મનમાં જરા પણ પ્રેમ કે ખેદ આવે નહિ, સમભાવ રહે એમાં જ ખરેખર મહત્વ છે, એ જ મુનિપણું છે અને એવી સમવૃત્તિવાળા પ્રકૃષ્ટ જીવનને વૃદ્ધિ પામતાં વખત લાગતો નથી.

શ્રોત્રેન્દ્રિય વશ ન રાખવાથી હરણ બહુ દુઃખી થાય છે. પારધિ જ્યારે જાળ પાથરે છે ત્યારે હરણને તેમાં ફસાવવા સાડ વાંસળી વગાડે છે. સુંદર સ્વરથી આકર્ષાઈ ગયેલું ઇન્દ્રિયપરવશ હરણ પારધિના સપાટામાં આવી જાય છે. સાંભળવાની લેમાં તેને બીજી દિશાનું ભાન રહેતું નથી. તેટલા માટે શાસ્ત્રકાર કહે છે કે “જીવિતવ્યને અશાશ્વત જાણી, મોક્ષમાર્ગના સુખને શાશ્વત જાણી અને આયુષ્યને પરિમિત જાણીને ઇન્દ્રિયલોગથી વિશેષે કરીને નિવર્તવું.” (ઇન્દ્રિય-પરાજય શતક.) ૨૫૦.

ચક્ષુરિન્દ્રિયસંવર.

ચક્ષુઃસંયમમાત્રાત્કે. રૂપાલોકાંસ્ત્યજન્તિ ન ।

ઈષ્ટાનિષ્ટેષુ ચૈતૈષુ, રાગદ્વેષૌ ત્યજન્મુનિઃ ॥ ૧૩ ॥

“માત્ર ચક્ષુના સંયમથી કોણ રૂપપ્રેક્ષણ તજતા નથી? પણ “ઇષ્ટ અને અનિષ્ટ રૂપોમાં જેઓ રાગદ્વેષ છોડી દે છે તેજ ખરા “મુનિ છે.” ૧૩. અનુક્રૂપ.

ભાવાર્થ-તેઈન્દ્રિય સુધીના સર્વ જીવો ચક્ષુ વગરના હોય છે. વળી પંચેન્દ્રિય મનુષ્ય અને તિર્યચમાં પણ કેટલાક અંધ હોય છે, પરંતુ આવા પ્રકારના સંયમથી શું? તેમ જ આંખો મીંચીને બેસી રહે તેથી પણ શું? તેથી કાંઈ મહા લાભ થતો નથી, કદાપિ જરા જરા લાભ થાય તો તે હિસાબમાં નથી. પરંતુ જ્યારે સુંદર સ્ત્રીનું રૂપ જુએ, તેની હંસગતિ અને સુંદર મુખ, હૃદયવિસ્તાર અને કદળીજંઘા જુએ, અથવા નાટક કે કુદરતની સુંદર સીનેરી જુએ ત્યારે તેમ જ કુદ્દર્શન અને રોગથી બગડેલ શરીરવાળાને જુએ ત્યારે બન્ને ઉપર સમદષ્ટિ રહે તો જ ચક્ષુરિન્દ્રિયનો સંવર થયો કહેવાય. આનું નામ ખરેખરો સંયમ છે. બાહ્ય સંયમ તો ઘણી વાર થાય છે, થઈ જાય છે. તેટલા માટે શાસ્ત્રકાર કહે છે કે “તેજ પુરૂષોને ધન્ય છે, તેને જ અમે નમસ્કાર કરીએ છીએ કે જે પુરૂષોનાં હૃદયમાં અરધી આંખે બેનારી અર્થાત્ કટાક્ષ નેત્રે બેનારી સ્ત્રી ખટકતી નથી.” (ઇન્દ્રિયપરાજય શતક.)

ચક્ષુરિન્દ્રિયનો સંયમ ન કરવાથી પતંગિયું બહુ દુઃખ પામે છે. દીવાના રૂપથી આકર્ષાઈ ચક્ષુરિન્દ્રિયને પરવશ થઈ તેમાં ઝંપલાવીને પોતાના જ્યારા પ્રાણ જુએ છે. ૨૫૧.

ધ્રાણેન્દ્રિયસંવર.

ધ્રાણસંયમમાત્રેણ, ગન્ધાન્ કાન્ કે ત્યજન્તિ ન ।

ઈષ્ટાનિષ્ટેષુ ચૈતૈષુ, રાગદ્વેષૌ ત્યજન્મુનિઃ ॥ ૧૪ ॥

“નાસિકાના સંયમમાત્રથી કોણ ગંધોને ત્યજતું નથી? પણ “ઇષ્ટ અને અનિષ્ટ ગંધોમાં જેઓ રાગદ્વેષ ત્યજી દે છે તેજ મુનિ “કહેવાય.” ૧૪. અનુક્રૂપ.

ભાવાર્થ-ઉપર પ્રમાણે સમજવો. સેંટ, લવંડર, અત્તર કે સુગંધી પદાર્થોની ગંધ આવવાથી રાગ ન થાય અને વિષા વિગેરેની દુર્ગંધથી દ્વેષ ન થાય ત્યારે વ્રાણેન્દ્રિયનો સંવર થયો સમજવો. ઇષ્ટ અને અનિષ્ટ વસ્તુપર સમભાવ રાખવો એ સંવર છે. જેઓ ઇન્દ્રિય-લોગમાં ચોંટી રહેતા નથી, ગૃહ્ણિભાવ કે આસક્તિ રાખતા નથી તેઓ ખરા સંયમવાન કહેવાય છે. તેટલા માટે શાસ્ત્રકાર કહે છે કે “લીલો અને સુકો એવા બે માટીના ગોળા ભીંત તરફ ફેંક્યા, તે બે ગોળા ભીંતે અથડાયા. આ બેમાં જે લીલો ગોળો હુતો તે ભીંતે ચોંટી રહ્યો અને સુકો ગોળો ન ચોંટી રહ્યો. એ પ્રકારે ઇન્દ્રિયલોગમાં લંપટી અને દુર્બુદ્ધિ પુરૂષો સંસારરૂપ ભીંતમાં ચોંટી રહે છે અને જે કામલોગથી વિરામ પામ્યા છે તે સુકા ગોળાની પેઠે સંસાર-ભીંતપર ચોંટી રહેતા નથી.” (ઇન્દ્રિયપરાજય શતક.) અત્ર ચીકાશ તે રાગદ્વેષજન્ય સમજવી. ભીંત સુધી જતાં સુધી તો બન્નેની ગતિ સરખી જ હોય છે પણ પછી સ્થિત્યંતર થઈ જાય છે.

કમળની સુગંધમાં લપટાઈ ભ્રમર તેમાં આસક્ત થઈ જાય છે અને લહેરમાં આવી જઈ તેમાં બેસી રહે છે; જાણે છે કે સૂર્ય અસ્ત થતાં કમળ મીંચાઈ જશે અને પોતે કેદબાને પડશે, છતાં હમણાં ઉડું છું, ઉડું છું, એવા વિચારમાં ને વિચારમાં આસક્તપણામાં પડ્યો રહે છે. અંતે સાંજે કમળ મીંચાઈ જાય છે અને નિર્દોષ પણ ઇન્દ્રિયપરવશ ભ્રમર સુગંધના લોભમાં તેમાં સપડાઈ જાય છે. પ્રભાતે નીકળવાની આશા રાખે છે તેવામાં જો કોઈ હાથી આવે છે તો તે કમળને તોડીને ખાઈ જાય છે. એ રીતે તે પોતાનો પ્રાણ અર્પણ કરે છે. ૨૫૨.

રસનેન્દ્રિયસંવર.

जिह्वासंयममात्रेण, रसान् कान् के त्यजन्ति न ।

मनसा त्यज तानिष्ठान्, यदीच्छसि तपःफलम् ॥ १५ ॥

“જિહ્વાના સંયમમાત્રથી કોણ રસોને ત્યજતું નથી ? હે ભાઈ !
“જો તું તપનું ફળ મેળવવાની ઇચ્છા રાખતો હો તો સુંદર
“લાગતા રસોને તજ દે.” ૧૫.

અનુષ્ટુપ.

ભાવાર્થ—વ્યવહારમાં પણ કહેવત છે કે “જેની દાઢ ડાળકી તેનો પ્રભુ રૂઠ્યો.” સંસારમાં અનંત ભવ પર્યંત રખડાવનાર આ ઇન્દ્રિય છે. સાડે ખાવાના વિચારમાં અને યોગ્ય સાધનો તૈયાર કરવામાં, સારા ખાવાના પદાર્થો મેળવવામાં અને છેવટે સાડું ખાવામાં આ જીવ ધન્યતા માને છે. દુનિયામાં ખાઈપીને આનંદ માનનારા ધર્મો પણ નીકળેલા છે!! ખાવાપીવામાં જ મોક્ષ માનનારા જીહ્વાના લાલચુ જીવો મનુષ્યભવનું ખડું સાધ્યાર્થિદુ શું છે તે ચૂકી જાય છે. વળી આવા ખાદ્ય રસપોષણથી ઇન્દ્રિય તૃપ્ત થતી નથી, અનંત વખત મેરૂપર્વતના ઢગલાથી પણ અનંતગણો ખોરાક ખાધો છતાં જીવને તૃપ્તિ થતી નથી. તેથી રસનેન્દ્રિયને વશ કરવા માટે અસાધારણ પ્રયાસ કરવાની જરૂર છે. તેટલા માટે શાસ્ત્રકાર કહે છે કે “જો તું સંસારથી ખીટો હો અને મોક્ષપ્રાપ્તિની ઇચ્છા રાખતો હો તો ઇન્દ્રિયોનો જય કરવા માટે અસાધારણ પુરૂષાર્થ ફોરવ. (શ્રીમદ્દશો-વિજયજી. ઇન્દ્રિય જ્યાદક).

માછલાંને પકડવા માટે માછીમાર લોહાનો કાંટો પાણીમાં મૂકે છે, પણ તેની સાથે મિષ્ટ લોટની પીંડીઓ ખાંધે છે. રસનાની લાલચે માછલું તે ખાવા આવે છે. તે ખાતાં ખાતાં કાંટામાં લોંકાઈ જાય છે. આવી જ રીતે અનેક પક્ષીઓ પણ ખાવાની લાલચે જાળમાં ફસાઈ જાય છે. શાસ્ત્રકાર સર્વ ઇન્દ્રિયોમાં રસનેન્દ્રિયને જીતવી મુશ્કેલ કહે છે. અક્ષાણ રસણી કમ્માણ મોહણી વયાણ તદ્દાં ચેવં ભવયં । ગુત્તીણ ચ મણગુત્તી, ચડરો દુક્ષેહિ જિપ્પંતિ ॥ ઇન્દ્રિયોમાં રસનેન્દ્રિય, કર્મમાં મોહનીય કર્મ, વ્રતોમાં પ્રહ્લચર્યવ્રત અને શુષ્કિમાં મનોશુષ્કિ એ ચારે વધારે મુશ્કેલીથી જીતી શકાય છે. ૨૫૩.

સ્પર્શનેન્દ્રિયસંયમ.

ત્વચઃ સંયમાત્રેણ, સ્પર્શાન્ કાન્ કે ત્યજન્તિ ન ।

મનસા ત્યજ તાનિષ્ઠાન્ યદીચ્છસિ તપઃફલમ્ ॥ ૧૬ ॥

“આમડીનો સ્પર્શ ન કરવા માત્રથી કોણ સ્પર્શનો ત્યાગ કરતું “નથી? પણ જો તારે તપનું ફળ મેળવવું હોય તો ઇષ્ટ સ્પર્શોનો “મનથી ત્યાગ કર.” ૧૬.

અનુક્રુપ.

ભાવાર્થ—સંસારમાં સર્વથી વધારે રખડાવનાર આ ઇન્દ્રિય છે. એનો વિશેષ આવિર્ભાવ સ્ત્રીસંયોગમાં થાય છે. તેને તજવાની ખાસ અગત્યતા બતાવવા સાડે એક ખાસ શ્લોક આપવામાં આવ્યો છે. સુંદર સ્ત્રીના કે બાળકના ગાલના સ્પર્શથી મનમાં રાગ ન થાય, એને ચામડીપર કુદ જવા વ્યાધિ થાય તેથી અથવા ડાંસ, મચ્છર, તાપ કે શીતના અનિષ્ટ સ્પર્શથી મનમાં દ્વેષભાવ ન થાય એ સ્પર્શનેન્દ્રિયનો સંયમ છે, અને બાકી બધી કોગટની વાતો છે.

સ્પર્શનેન્દ્રિયને પરવશ પડીને હસ્તી મહા દુઃખ પામે છે. હાથીને જ્યારે પકડવો હોય છે ત્યારે એક મોટો ખાડો ખોદી તેનાપર ખડ નાખી ઢાંકી દે છે. ખાડાની સામી બાજુએ કાગળની સુંદર હાથ-ણીને રંગીને ઊભી રાખે છે. એનાપર આસક્ત થયેલો હાથી તેને ભોગવવા માટે ઉતાવળ કરી દોડતો જાય છે ત્યાં વચ્ચે તૃણથી ઢાંકેલા ખાડામાં પડી જાય છે. પછી કેટલાક દિવસ સુધી તેને ભૂખ્યો રાખવામાં આવે છે, માર મારવામાં આવે છે અને પછી હુમેશને માટે કેદખાને પૂરવામાં આવે છે, અર્થાત્ તે હુમેશ માટે પરવશ પડે છે. આ સર્વ દુઃખનું કારણ સ્પર્શનેન્દ્રિયપરવશપણું છે. ૨૫૪.

અસ્તિસંયમ.

वस्ति संयममात्रेण, ब्रह्म के के न विभ्रते ।

मनः संयमतो धेहि, धीर ! चेत्तत्फलार्थ्यसि ॥ ૧૭ ॥

“ભૂત્રાશયના સંયમમાત્રથી કોણ લોકો બ્રહ્મચર્ય ધારણ કરતા “નથી ? હે ધીર ! જે તને બ્રહ્મચર્યના ક્ષણની ઇચ્છા હોય તો મનનો “સંયમ કરીને બ્રહ્મચર્યને ધારણ કર. ૧૭. અનુષ્ટુપ.

વિવેચન—સ્પર્શનેન્દ્રિયના વિષયમાં સ્ત્રીસંયોગનો વિષય મહા ગૃહ્હિર્નું કારણ છે, અને તેનું ખાસ મનન કરવા માટે એક જૂદા શ્લોકમાં તેની વ્યાખ્યા કરી છે. એથી એ પાંચથી જૂદી ઇન્દ્રિય છે એમ સમજવાનું નથી; એ સ્પર્શનેન્દ્રિયનો એક વિભાગ છે. આ ઇન્દ્રિય કેટલી ભયંકર છે તે એટલા ઉપરથી જણાશે કે શાસ્ત્રકાર કહે છે કે બાકીની ઇન્દ્રિયોના વિષયોને ભોગવતાં કેવળજ્ઞાન થવું શક્ય છે: સુગંધ લેતાં, સુસ્વર સાંભળતાં, રૂપ જોતાં અને ઉત્તમ પદાર્થ ખાતાં જે

આત્મસ્વરૂપ વિચારે અને પૌદ્ગલિક લાવનો ત્યાગ વિચારે તો કેવળજ્ઞાન પણ પ્રાપ્ત કરી શકે છે, પણ સ્ત્રીસંયોગ કરતાં તે બની શકે તેમ નથી. એકાંત દુર્ધ્યાન થાય, સાત ધાતુની એકત્રતા થાય અને મહા ક્લિષ્ટ અધ્યવસાય થાય ત્યારે જ સ્ત્રીસંયોગ બની શકે છે. આવી રીતે એકાંત અધઃપાત કરનારી સ્પર્શનેન્દ્રિય કાંઈ અજ્યથ નથી, પણ ગુહ્યેન્દ્રિયનો બળાત્કારે સંયમ કરવો પડે તેથી બહુ લાભ નથી. અસત્ત્વી પંચેન્દ્રિય સુધી તો નપુંસક વેદ છે પણ તે પુરૂષ વેદ કરતાં વધારે સખત છે, તેઓ તથા નારકીના જીવો અને કૃત્રિમ નપુંસક બળદ અથવા અશ્વો બ્રહ્મચર્ય પાળે તેમાં કાંઈ લાભ નથી, પરંતુ સામી રંભા અથવા ઉર્વશી આવીને ઊભી હોય, પ્રાર્થના કરતી હોય, પોતાની પાસે પૈસા તથા શક્તિ હોય, સ્થાન એકાંત હોય અને બીજી સર્વ બાબતોની અનુકૂળતા હોય છતાં મનપર સંયમ રહે ત્યારે જ ખરેખર મુનિપણ પ્રાપ્ત થાય છે. પરસ્વાધીનપણાદિ કારણથી તો ઘણીવાર અશ્વને પણ બ્રહ્મચર્ય પાળવું પડે છે, પરંતુ એમાં અશ્વની ઇચ્છા જેમ વિરામ પામતી નથી તેમ આ જીવ માટે પણ સમજ લેવું.

સ્ત્રીને માટે શાસ્ત્રકારોએ બહુ કહ્યું છે. (આ સર્વ સ્ત્રીઓએ પુરૂષ માટે સમજ લેવું.) એ સંબંધી વિચાર કરતાં આ જીવ શુદ્ધ સ્વરૂપ સમજી જાય તેમ છે. આ જ ગ્રંથના સ્ત્રીમત્ત્વમોચન અધિકારમાં બહુ વિસ્તારથી તેનું સ્વરૂપ સમજાવવા યત્ન કરવામાં આવ્યો છે; માટે વિદ્વાન્ માણસે સ્ત્રીસંયોગ કરતાં વિચાર કરવો. એ સંયોગની સત્તા કેવી પ્રબળ છે અને દૃઢ સત્ત્વવંત મહાત્માઓ તે સત્તાનો તેનાં પુષ્કળ પ્રબળ કારણો છતાં પણ કેવી રીતે જડમૂળથી નાશ કરે છે એ સિંહશુક્રાવાસી મુનિ અને સ્થૂળભદ્રજીનાં દષ્ટાંતથી સમજાઈ જાય છે. ચાર માસ સુધી મિષ્ટાન્ન ખાઈને વેશ્યાને ત્યાં રહ્યા છતાં શુરૂએ તેમનું કાર્ય મહાદુષ્કર કહ્યું અને ચાર માસના ઉપવાસ કરીને પ્રાણાંત લયમાં રહી આત્મજગૃતિ રાખનાર સિંહશુક્રાવાસીનું કાર્ય માત્ર દુષ્કર કહ્યું એ શુરૂના નિષ્પક્ષપાતપણાને જે પંડિતો સમજી ગયા છે તેઓ મૂત્ર, માંસ, રૂધિર અને ચામડીની કોથળીપર રાત્રાંધ બની સંસારકૂપમાં પડતા બચી ગયા છે. એ સ્પર્શનેન્દ્રિયને વશ પડી ઇલાચી-પુત્ર નાટકીઓ થયો, એને વશ પડી બેનાતટ નગરીનો રાજા ઇલા-
અ. ૫૭.

ચીપુત્રનું મરણ ઇચ્છવા લાગ્યો, એને વશ પડી “ લયવં જા સા સા સા” વાળી સ્ત્રી પાંચસે પુરૂષને ભોગવતાં છતાં પણ અસંતોષી રહેતી હતી, એને વશ પડેલો બ્રહ્મદત્ત ચક્રી સાતમી નારકીમાં રહ્યો રહ્યો પણ “ ચાઝદત્તા ચાઝદત્તા” એમ પોકાર કર્યા કરે છે, એને વશ પડેલા રાવણે પોતાનાં દશ મસ્તક અને મહા ઋદ્ધિ રણમાં ગુમાવી, એને વશ પડેલા જીવો એક માખાપથી અવતરેલા સગા ભાઈઓ સાથે કલેશ કરે છે, એને વશ પડેલા વિવેક ભૂલી જાય છે, અંધ બને છે, અનેક પાપો કરે છે અને ટુંકામાં કહીએ તો ક્ષણિક સુખની ખાતર મનુષ્યજન્મમાં જે મહા લાભ પ્રાપ્ત કરી પરિણામે અનંત સુખ પ્રાપ્ત કરી શકાય તેમ છે તે સર્વ ગુમાવે છે.

આ બહુ અગત્યના વિષય માટે વિદ્વાનોએ રચેલા અનેક ગ્રંથો છે. ટુંકામાં જાણવાના જિજ્ઞાસુઓએ “ ઇન્દ્રિય પરાજય શતક” “ શૃંગાર વૈરાગ્ય તરંગિણી” અને “ શીલોપદેશમાળા” એ ત્રણ ગ્રંથો વાંચવા. અત્ર વિસ્તારભયથી વિશેષ કહેવામાં આવતું નથી, પરંતુ એટલું તો પુનરૂક્તિ કરીને કહેવામાં આવે છે કે હે બંધુઓ! તમે સુખ શું છે અને તે ક્યાં છે? તેનું ખરૂં સ્વરૂપ સમજો. પ્રાકૃત માણસોના અવગણનાને પાત્ર પ્રવાહપર ચાલ્યા જવાની અનાદિ પદ્ધતિ છોડી દો. અનંત ગુણ તમારા આત્મામાં જ ભરેલા છે, એ પ્રાપ્ત કરવા જવા પડે તેમ નથી, ફક્ત તેને અગટ કરવાની જરૂર છે, બ્રહ્મચર્ય પાળ્યા વગર અને તેમ ન બને તોપણ સ્પર્શનેન્દ્રિયપર સારી રીતે સંયમ રાખ્યા વગર એ ગુણ પ્રકટ થાય તેમ નથી. માટે પોતાનું (આત્માનું) જાણવું અને પારકું (પુદ્ગલનું) તજવું એ સામાન્ય જણાતાં સૂત્રપર વ્યવહાર કરવો યોગ્ય છે. ૨૫૫.

સમુદાયથી પાંચે ઇન્દ્રિયાના સંવરનો ઉપદેશ.

વિષયેન્દ્રિયસંયોગાભાવાત્કે કે ન સંયતાઃ ।

રાગદ્વેષમનોયોગાભાવાદ્યે તુ સ્તવીમિ તાન્ ॥ ૧૮ ॥

“ વિષય અને ઇન્દ્રિયનો સંયોગ ન થવાથી કોણ સંયમ પાળતું “ નથી? પરંતુ રાગદ્વેષનો યોગ જેઓ મનની સાથે થવા હેતા નથી “ તેઓની હું તો સ્તવના કરૂં છું.” ૧૮.

અનુષ્ટુપ.

ભાવાર્થ-મધુર સ્વર, સુંદર રૂપ, સુગંધી પુષ્પ, મિષ્ટ પદાર્થ અને સુકોમળ સ્ત્રી-આ પાંચ વિષયો છે. તેઓ ઇન્દ્રિયને મળે નહિ એટલે કાનને સુસ્વર મળે નહિ, આંખને સુરૂપ મળે નહિ, રસનાને અનુકૂળ પદાર્થ મળે નહિ, ઇલાદિ; ત્યારે તો ‘વૃદ્ધા નારી પતિવ્રતા’ જેવું થાય છે, પણ એનું નામ આત્મસંયમ કહેવાય નહિ. ઇન્દ્રિયના સારા વિષયોપર રાગ ન થાય અને ખરાબ વિષયોપર દ્વેષ ન થાય એ જ વાસ્તવિક સંયમ છે. વાસ્તવિક રીતે ત્રિકાલિક વસ્તુસ્વરૂપ વિચારતાં કોઈ વસ્તુ સારી કે ખરાબ છે જ નહિ; કારણકે સ્વાભાવિક રીતે જ અમુક વસ્તુ ખરાબ હોય તો તે સર્વદા ખરાબ જ રહેવી જોઈએ, પણ અવલોકન કરતાં આથી વિરુદ્ધ અનુભવ થાય છે. હાંબડો કડવો લાગે તેથી રસનાને અપ્રિય લાગે છે, પણ મંદવાડ વખતે વ્યાધિનો નાશ કરે છે અને તિર્યંચો તે આનંદથી ખાય છે. ત્યારે વસ્તુનું ખરાબપણું અથવા સારાપણું મનના માનવા ઉપર જ થાય છે એમ સિદ્ધ થાય છે અને ઘણું ખરું તો તેને ગ્રહણ કરનાર વ્યક્તિના મનના ચલન વિચલન સ્વભાવપર જ તે આધાર રાખે છે. તેટલા માટે નીતિકાર કહે છે કે—

ન રમ્યં નારમ્યં પ્રકૃતિગુણતો વસ્તુ કિમપિ ।

પ્રિયત્વં વસ્તુનાં મવતિ ચ સ્ખલ પ્રાહ્લવશાત્ ॥

‘કોઈ પણ વસ્તુ પ્રકૃતિથી સુંદર કે અસુંદર નથી, સુંદર અથવા અસુંદરપણું વસ્તુના ગ્રાહકપર આધાર રાખે છે.’ ત્યારે હવે જે સવાલ રહે છે તે વસ્તુપર નહિ પણ આપણા પોતાનાં મનના વલણપર આધાર રાખે છે. એ મનને અનુકૂળ ઇન્દ્રિયોનો જ્ય કરવો એ પ્રબળ પુરૂષાર્થ છે અને તેથી જ ઇન્દ્રિયસંયમ કર્તવ્ય છે. જરા આત્મવીર્ય સ્કુરાવી મનમાં ચોક્કસ નિયમથી કાર્યતાંત્ર વહન કરવાનો દૃઢ સંકલ્પ કરવામાં આવે તો ઇન્દ્રિયવિષયઉપભોગનો માર્ગ અંકિત થઈ જાય અને એક વાર આવો અભ્યાસ થોડો વખત પાડવામાં આવે તો પછી તે નૈસર્ગિક પ્રવાહ થઈ જાય. આવા આત્મક શુદ્ધ પ્રવાહમાં રમણ કરનારા-ઇન્દ્રિયોને શુભ માર્ગે પ્રવર્તાવનારા મહાત્માઓની અમે સ્તુતિ કરીએ છીએ. ૨૫૬.

કષાયસંવર-કરટ અને ઉત્કરટ.

કષાયાન્ સંવૃણુ પ્રાજ્ઞ, નરકં યદસંવરાત્ ।

મહાતપસ્વિનોપ્યાપુઃ, કરટોત્કરટાદયઃ ॥ ૧૯ ॥

“હે વિદ્વાન! તું કષાયનો સંવર કર. તેનો સંવર નહિ કર-
“વાથી કરટ અને ઉત્કરટ જેવા મહા તપસ્વીઓ પણ નરકને
“પામ્યા છે.” ૧૯.

અનુષ્ટુપ.

વિવેચન-મિથ્યાત્વત્યાગ અને યોગસંવર માટે કહ્યું, હવે
કષાયસંવર માટે જરા સૂચના કરે છે. એ વિષયપરત્વે આખો અધિકાર
અગાઉ લખાયો છે તેથી અત્ર વિશેષ લખવાની જરૂર રહેતી નથી.^૧
એ સર્વ હકીકતનો મુખ્ય સાર એ છે કે કષાયનો ત્યાગ કરવો, તે
(કષાય) કરવાનો પ્રસંગ પ્રાપ્ત થાય તો પણ કરવા નહિ અને આત્મિક
ચિંતવના કર્યા કરવી. કષાય એ જ સંસારનો લાલ છે અને સંસારની
વૃદ્ધિ કરનાર છે. એનો પ્રસાર થવા દીધાથી બહુ મોટું નુકસાન થાય
છે. કષાયથી અનેક જીવો દુર્ગતિ પામ્યાં છે જેનાં દૃષ્ટાંત આ ગ્રંથના
સાતમા અધિકારમાં યોગ્ય સ્થાને બતાવવામાં આવ્યાં છે. કરટ અને
ઉત્કરટ મુનિનું દૃષ્ટાંત બાળુવા લાયક છે તેથી ધનવિજયસૂરિની ટીકા
ઉપરની અત્ર લખવામાં આવ્યું છે.

કરટ અને ઉત્કરટ નામના બે ભાઈઓ હતા. એ બન્ને સગા
ભાઈ નહોતા પણ માસી માસીના દીકરા હતા. તેઓ બન્ને અધ્યા-
પકનો ધંધો કરતા હતા. એક વખત સંસારપર વૈરાગ્ય આવ્યો
તેથી બન્ને ભાઈઓએ વ્રત ગ્રહણ કર્યું. તેઓ બહુ તપસ્યા કરતા
હતા. પૃથ્વીતળપર વિહાર કરતા કરતા તેઓ કુણાલા નગરીમાં
ચોમાસું કરવા આવ્યા અને ગામ ફરતા કિલ્લાના ગરનાળામાં રહી ઘોર
તપસ્યા કરવા માંડી. વરસાદ થશે તો તેમાં આ સાધુ તણાઈ જશે
એ વિચારથી ક્ષેત્રદેવતાએ વરસાદને કુણાલા નગરીમાં વરસવા
દીધો નહિ, અટકાવી રાખ્યો. તે નગરી સિવાય આનુબાનુ બહુ
સારી રીતે વરસાદ થયો. ગામના લોકો આનું કારણ સમજી ગયા
તેથી તે મુનિઓને અંતઃકરણથી શ્રાપ આપવા લાગ્યા અને છેવટે

૧ જુઓ “કષાયત્યાગ” નામનો સાતમો અધિકાર.

સર્વ લોકોએ એકઠા થઈ મુનિઓને યદ્દિમુદ્દિ વિગેરેના પ્રહારો કરી ગામથી દૂર કાઢી મૂક્યા. આ વખતે લોકોએ કરેલા તાડનતર્જનથી ગુસ્સે થઈ તેઓ બોલ્યા.

કરટ-વર્ષ મેઘ કુળાલાયાં । હે વરસાદ ! તું કુણાલામાં વરસ.
ઉત્કરટ-દિનાનિ દશ પંચ ચ । પંદર દિવસ સુધી.

કરટ-મુશળપ્રમાણધારાભિઃ । મુશળ પ્રમાણુ ધારાથી.
ઉત્કરટ-યથા રાત્રૌ તથા દિવા । જેમ દિવસે તેમ જ રાત્રે.

વરસાદ તરત શરૂ થયો અને મુશળધારાએ કુણાલામાં પંદર દિવસ સુધી વરસ્યો, જરા પણ વિસામો લીધો નહિ, તેથી આખા ગામમાં પાણી ભરાઈ ગયું અને તેથી સર્વે લોકો તણાઈ ગયા. મહા સંહાર થઈ ગયો. આ મહા પાપનું પ્રાયાશ્વિત લીધા વગર-પાપને આલોવા વગર ત્રીજે વરસે બન્ને સાધુઓએ સાકેતપુર નગરમાં કાળ કર્યો અને સાતમી નરકે કાળ નામના નરકવાસમાં બત્રીશ સાગરોપમને આઉંખે ઉત્પન્ન થયા.

મહા ક્રોધનું આવું પરિણામ આવ્યું ! ક્ષણિક ક્રોધ સાડું અસંખ્ય વરસ સુધી નરકનાં મહા દુઃખ સહન કરવાં પડશે. તેવી જ રીતે સનત્કુમાર માનથી, મલ્લિનાથજી માયાથી અને ધવળ-મમ્મભણુ-સાગર શેઠ વિગેરે લોભથી મહા દુઃખ પામ્યા છે. આ સર્વ દૃષ્ટાંતપર વિચાર કરી કષાયનો સંવર કરવો. બંધહેતુમાં એની ખાસ જગ્યા છે એ ધ્યાનમાં રાખવાની જરૂર છે. ૨૫૭.

ક્રિયાવંતની શુભ યોગમાં પ્રવૃત્તિ હોવી જોઈએ તેનું કારણ.

यस्यास्ति किंचिन्न तपोयमादि, ब्रूयात्स यत्तत्तुदतां परान् वा ।
यस्यास्ति कष्टात्मिदं तु किं न, तद्वंशमीः संवृणुते स योगान् ॥૨૦॥

“ જેને તપસ્યા યમ વિગેરે કાંઈ પણ નથી તે તો ગમે તેવું
“ બોલે અથવા ખીજાઓને પીડા ઉપજાવે, પણ જેઓએ મહા કષ્ટ
“ કરીને આ તપસ્યાદિક પ્રાપ્ત કર્યું છે તેઓ તેનો નાશ થઈ જવાની
“ જહીક રાખીને યોગનો સંવર કેમ ન કરે ? ” ૨૦ ઇદ્રવજ્ર.

ભાવાર્થ-અનંત કાળથી મિથ્યાત્વના પ્રવાહમાં તણાતો પ્રાણી ગમે તે બોલે, મન વચન કાયાના અશુભ યોગોની પ્રવૃત્તિ કરીને ગમે

તેને દુઃખ દે, પીડા ઉપજાવે, કષ્ટ આપે કે ગમે તે કરે તે તેને પાલવે એમ છે. એને વધારે સુખ પ્રાપ્ત થયું નથી, પ્રાપ્ત કરવાની તેની ઇચ્છા પણ નથી અને પ્રયાસ પણ નથી; પણ જેઓ ઘોર તપસ્યા કરે છે, મહા પચ્ચખખાણુ કરે છે, અને બીજા તેવા જ અસાધારણ પ્રયાસથી વિરતિ ધારણુ કરે છે તેઓએ તો યોગનો સંવર જરૂર કરવો જોઈએ; ગમે તેટલો પૌદ્ગલિક ભોગ આપવો પડે તો પણ તેમ કરવામાં પોતાની સર્વ શક્તિનો ઉપયોગ કરવો જોઈએ. ગ્રંથકર્તા આશ્ચર્ય બતાવે છે કે આવી રીતે તપસ્યાદિક કરતાં છતાં પણ તેનો નાશ થવાની ખૂબીક લાગતી હોય તો યોગનો સંયમ કરવો જોઈએ એમ જાણતાં છતાં એના અધિકારી જીવો શામાટે યોગસંવર કરતા નહિ હોય ? પ્રયાસથી મળેલ વિરતિશુણનો નાશ થઈ જશે. મહેનત ફોકટ જશે અને પરિણામે પસ્તાવો થશે; માટે યોગસંવર કર. ૨૫૮.

મનયોગના સંવરની સુખ્યતા.

મवेत्समग्रेष्वपि संवरेषु, परं निदानं शिवसंपदां यः ।

त्यजन् कषायादिजदुर्विकल्पान्, कुर्यान्मनःसंवरमिद्वधीस्तम् ॥ ૨૧ ॥

“મોક્ષલક્ષ્મી પ્રાપ્ત કરવાનું મોટામાં મોટું કારણુ સર્વ પ્રકારના સંવરોમાં પણ મનનો સંવર છે એમ જાણીને સમૃદ્ધબુદ્ધિ “જીવ કષાયથી ઉત્પન્ન થયેલા દુર્વિકલ્પોને તજી દઈને મનનો “સંવર કરે.” ૨૧. ઉપનતિ.

ભાવાર્થ—સુખ પ્રાપ્ત કરવું એ સર્વ પ્રવૃત્તિનો હેતુ છે. તેમાં પણ મોક્ષસુખ પ્રાપ્ત કરવાની ઇચ્છા ઉત્કૃષ્ટ હોય છે, કારણુ કે એ સુખ અનંત છે. ત્યારે પાછી વાત તો મનઃસંયમપર જ આવીને અટકે છે. સંવર કરવો એ મોક્ષપ્રાપ્તિનો પરમ ઉપાય છે, તેમાં પણ મનસંવર કરવો એ સર્વોત્કૃષ્ટ સાધન છે. “મન સાધ્યું તેણે સધળું સાધ્યું.” અને મન એવ મનુષ્યાણાં કારણં બન્ધમોક્ષયોઃ એ પ્રબળ સૂત્રપર રચાયેલું માનસશાસ્ત્ર મનની પ્રવૃત્તિપર આધાર રાખે તો તેમાં નવાઈ જેવું નથી. મનની ઉપર મોટો આધાર છે, તેમાં પણ જ્યારે કષાયથી થતા સંકલ્પવિકલ્પો ત્યજી દીધા હોય ત્યારે મનમાં જે શાંતિ, પ્રેમ,

મૈત્રીભાવ ઉત્પન્ન થાય તેનો અપૂર્વ આનંદ તો અનુભવી જ સમજી શકે. એનો ટુંકામાં ખ્યાલ આપવો હોય તો એટલું જ કહી શકાય કે, છ ખંડના અધિપતિ ચક્રવર્તીનું સુખ પણ મનનાં સુખ આગળ ખિસાતમાં નથી, હિસાબમાં નથી અને વધારે સ્પષ્ટ રીતે કહીએ તો તેની પાસે કાંઈ જ નથી. તેથી હે બંધુઓ ! વારંવાર સૂચના છે, પ્રેરણા છે, ઉપદેશ છે કે મનને સુધારો, ખરાબ વિચારો કરતું અટકાવો, કષાયજન્ય દુર્ધ્યાન અને દુર્વિકલ્પોનો ત્યાગ કરાવો અને શુભ વિચાર તરફ પ્રવૃત્તિ કરાવો; છેવટે ધ્યાનધારા ધારણ કરી, કર્મની નિર્જરા કરી, નીચેના શ્લોકમાં બતાવેલું સુખ પ્રાપ્ત કરો, અથવા તે પ્રાપ્ત કરવાના અધિકારી થાઓ. ૨૫૮.

નિઃસંગતા અને સંવર-ઉચ્ચસંહાર.

તદેવમાત્મા કૃતસંવરઃ સ્યાત્, નિઃસંજ્ઞતામાક્ સતતં સુખેન ।

નિઃસંજ્ઞમાવાદય સંવરસ્તદ્વ્યં શિવાર્થી યુગપદ્મજેત ॥ ૨૨ ॥

“ઉપર કહ્યું તે પ્રમાણે કયો છે સંવર જેણે એવો આ આત્મા “તરત જ વગર પ્રયાસે નિઃસંગતાનો’ ભાજન થાય છે, વળી નિઃસંગતાભાવથી સંવર થાય છે; માટે મોક્ષનો અભિલાષી જીવ આ “બંનેને સાથે સાથે જ ભજે.” ૨૨. ઉપજાતિ.

ભાવાર્થ—મિથ્યાત્વનો ત્યાગ કયો હોય, અવિરતિ દૂર કરી હોય, કષાય પાતળા કરી નાખ્યા હોય અને યોગોનું રૂંધન કર્યું હોય ત્યારે પછી સ્વાભાવિક રીતે જ મમત્વભાવ ઘટતો જાય છે. મમત્વ ઘટે એટલે સંસાર સાથે જે દૃઢ વાસના છે તે ઘટે છે અને વાસના ઘટવાથી વિષય સાથે એકાકારવૃત્તિ થતી અટકે છે, છેવટે વાસના પણ જાય છે અને મમતા પણ જાય છે, એ જાય એટલે મોહ ગયો અને મોહ ગયો એટલે ભવબ્રમણ ગયું અને ભવબ્રમણ ગયું એટલે અવ્યાયાધ મોક્ષસુખ મળ્યું.

કેટલાક જીવોને પ્રથમ મોહત્યાગ થાય છે, વૈરાગ્યનિમિત્ત પ્રાપ્ત થતાં સ્ત્રીપુત્રાદિપર પ્રેમ ઘટે છે, ત્યાર પછી આમજગૃતિ થાય છે, કાયા, વચન અને મનના યોગોની પ્રશસ્ત પ્રવૃત્તિ થાય છે અને

કષાય પાતળા પડે છે. આવી રીતે સંવરથી નિઃસંગતા અને નિઃસંગતાથી સંવર પ્રાપ્ત થાય છે. કયા જીવને કયો માર્ગ અનુકૂળ આવશે તેને માટે એક સામાન્ય નિયમ કહી શકાય નહિ, એનો આધાર પુરૂષ, કાળ, સ્થાન અને સંજોગોપર છે. અમુક પ્રાણીને કયો માર્ગ અનુકૂળ આવશે તે તેજી પોતે વિચાર કરીને સમજી લેવું. વધારે સારો રસ્તો એ છે કે યોગાદિકનો સંવર કરવો અને મમતાનો ત્યાગ કરવો એ બન્ને કાર્યો સાથે જ કરવાં. બન્નેથી મહા લાભ છે અને બન્ને એક સાથે થઈ શકે તેવાં છે. ૨૬૦.

* * * * *

આવી રીતે મિથ્યાત્વાદિ નિરોધ અને સંવરોપદેશ અધિકાર પૂર્ણ થયો. આ અધિકારમાં પણ અનુભવી સૂરિમહારાજે હુદ કરી છે. એક ગામમાં પરદેશથી આવતા માલપર જગાત લેવાનો ઠરાવ થયો. તે ગામ બંદર નહોતું પણ મોટું શહેર હતું. અનેક બતના વ્યાપાર, અનેક વેપારી અને અનેક દુકાનો હોવાથી તેનો ક્યાં મેળ રાખવો, કેવી રીતે રાખવો, કેટલા દેખરેખ રાખનારા રાખવા એ વિચારમાં અધિકારીઓ ગભરાઈ ગયા; પછી એક માણસે સુક્તિ બતાવી કે શહેરમાં દાખલ થવાનાં નાકાં પકડો અને ત્યાં થોડી રાખો. આ સુક્તિથી પાંચ કે છ માણસો રાખવાથી આખા ગામપર અમલ થઈ શક્યો. એવી જ રીતે પાપ પુણ્યની અનેક પ્રકૃતિઓ, બંધનાં વિચિત્ર સ્થાનો અને તેને અટકાવવાની મહા મુશ્કેલી વિચારતાં પાર આવે તેમ નથી. તેથી સૂરિમહારાજ અત્ર નાકાં બતાવે છે, એને પકડીને કબજે કરવાથી આખા કર્મપુરપર સામ્રાજ્ય ચાલી શકશે.

એ નાકાંરૂપ ચાર બંધહેતુ કહ્યા: મિથ્યાત્વ, અવિરતિ, કષાય અને યોગ. એની અંતરંગ વાટિકાઓ જોઈએ તો સત્તાવન હેતુ થાય છે. સૂરિમહારાજે મિથ્યાત્વપર વિશેષ વિવેચન ન કરતાં તેનો ત્યાગ કરવાનું જ કહ્યું છે, કારણકે આ ગ્રંથના અધિકારી બહુધા મિથ્યાત્વી ન જ હોય એટલે જ તેપર બહુ વિવેચન ન કરતાં યોગનો અગત્યનો વિષય હાથ ધર્યો છે. તેમાં મનોનિગ્રહ, વચનનિગ્રહ, કાય-નિગ્રહ અને અંતરંગમાં ઇન્દ્રિયદમન માટે જે વિચારો બતાવ્યા છે

તે બહુ જ ઉપયોગી છે. મનની અપ્રવૃત્તિ અને મનોનિગ્રહ એ બેમાં બહુ તફાવત છે. મનના વ્યાપારોને છુંદી નાખવા, તેને કાંઈ પણ કાર્ય કરવા દેવું નહિ અને હઠયોગ કરવો એ શાસ્ત્રશૈલીથી વિપરીત છે, એથી પૂરતો લાભ થતો નથી. કેટલાંક પ્રાણીઓ આ રસ્તે કાર્ય કરી લાભ મેળવવા ઈચ્છે છે. એથી શરીરની તંદુરસ્તી કે કાળજ્ઞાનાદિ અલ્પ લાભ થાય છે એમ શ્રીમદ્ હેમચંદ્રાચાર્ય તેઓના યોગશાસ્ત્રમાં કહે છે, પણ પ્રયાસના પ્રમાણમાં કાંઈ લાભ થતો નથી. મનના સંબંધમાં કરવા જેવું કાર્ય એ છે કે મન જ્યારે ખોટું રસ્તે જતું હોય ત્યારે તેનાં પરિણામો વિચારી તેને પાછું વાળવું, ખોટા વિચારો કરવા દેવા નહિ, પરંતુ તેની શુભ પ્રવૃત્તિપર અંકુશ મૂકવાની જરૂર નથી. શુભમાં પ્રવૃત્તિ અને અશુભથી નિવૃત્તિ એ જ મહા યોગ છે અને તેને માટે જ ધર્મ શુકલાદિ ધ્યાનનો વિસ્તાર છે. “હું ક્યારે બેતાળીશ દોષ રહિત આહાર કરીશ ? ક્યારે પૌદ્ગલિક ભાવનો ત્યાગ કરી આત્મિક તત્ત્વમાં રમણુ કરીશ ?” વિગેરે વિગેરે શુભ મનોરથો કરવા એ પણ પ્રશસ્ત મનોયોગની આચરણમાં જ ગણાય છે. આવી જ રીતે વચનયોગ અને કાયયોગ માટે પણ સમજવું. વચન કે કાયાની પ્રવૃત્તિ તદ્દન અટકાવવી અગત્યની નથી, પરંતુ એની પ્રવૃત્તિની દિશા ફેરવવી એ ખાસ કર્તવ્ય છે. કાયયોગના સંબંધમાં ઇન્દ્રિયપર સંવર કરવાનું કહેવામાં આવ્યું છે તે પણ તેટલું જ ઉપયોગી છે. એક સામાન્ય નિયમ એવો છે કે જ્યાંસુધી બાહ્ય ઇન્દ્રિયોપર અંકુશ આવતો નથી ત્યાંસુધી મન વશ થવું મુશ્કેલ છે; વળી મનપર અંકુશ આવ્યો ન હોય ત્યાંસુધી ઇન્દ્રિયોપર અંકુશ આવવો મુશ્કેલ છે. આવી રીતે મન અને ઇન્દ્રિયો એક બીજાપર અસર કરે છે અને તેઓને બંનેને દમન કરવા માટે અસાધારણ આત્મવીર્ય સ્ફુરવવાની જરૂર પડે છે. એ કાર્ય અશક્ય નથી પણ અનુભવ ન હોય તેને બહુ વિષમ લાગે છે. બાકી જ્યારે તેની ટેવ પડી જાય છે ત્યારે તો ઇન્દ્રિયના વિષયોનો ભોગ ઉચ્છિષ્ટ ભોજન જેવો લાગે છે.

આવી રીતે યોગજ્ઞાન કરવાનો પ્રયાસ કરવા સાથે જ કષાયનો જય કરવાની પણ જરૂર છે. અંતરંગ શત્રુઓમાં કષાયો પ્રબળ શત્રુઓનું કામ કરે છે અને તેથી તેના સંબંધમાં પણ પુરૂષાર્થ અ. ૫૮.

દ્રોરવવાની જરૂર પડે છે. યોગરૂંધન અને કષાયવિજય સાથે સાથે ચાલતા હોય છે ત્યારે વિરતિગુણ સ્વાભાવિક રીતે પ્રાપ્ત થાય છે. આવી રીતે બંધહેતુ શિથિળ પડતા જાય છે, ઓછા થતા જાય છે અને છેવટે નાશ પામે છે.


આ જન્મમાં ધન, સ્ત્રી, પુત્ર પામવાં એ મુશ્કેલ નથી. કેટલાકને મુશ્કેલ લાગે છે તે પણ ખોટું છે. અનાદિ કાળથી એ વસ્તુઓ મળ્યા કરે છે. એને મેળવવા માટે પ્રયાસ કરવો એ નકામો છે એટલું જ નહિ પણ તે સંસારમાં રખડાવનારો છે. એમાં રાચેલ માચેલ પ્રાણી કર્તવ્યનું ભાન ભૂલી જાય છે અને માનદશામાં લેવાઈ જાય છે. એને નિરાંતે ધિસી આત્મચિંતવન કરવાનું સૂજતું નથી. છેલ્લી ગાથામાં નિઃસંગભાવ પ્રાપ્ત કરવા માટે આપેલો ઉપદેશ બહુ મનન કરવા યોગ્ય છે. ખાસ સમજવાનું એ છે કે અનંત કાળ સુધી પ્રયાસ કર્યા છતાં જે મળ્યું નથી તે અત્ર સૂરિમહારાજે બતાવ્યું છે. એ યોગરૂંધન, કષાયવિજય અને મિથ્યાત્વનિરોધ કરવા ખાસ પ્રયાસ કરવો. જેઓ એ રસ્તે ચઢી આત્મિક કાર્ય કરશે તે સુખી થશે અને છેવટે ઘોર સમુદ્ર તરી તેનો કાંઠો પ્રાપ્ત કરશે.

इति सविवरणो मिथ्यात्वादिनिरोध-संवरोपदेशनामा
चतुर्दशोऽधिकारः





અથ પંચદશઃ શુભવૃત્તિશિક્ષો- પદેશાધિકારઃ



તદ્દમન, વૈરાગ્યઉપદેશ અને યતિયોગ્ય શિક્ષા કહી
ગત અધિકારમાં મિથ્યાત્વ, અવિરતિ, કષાય અને
યોગનો નિરોધ કરવાનો ઉપદેશ આપ્યો અને પ્રસંગે
સંવર કરવા ગલિંત ઉપદેશ આપ્યો. હવે કેવા
પ્રકારની વૃત્તિ કરવી તે બતાવે છે. અમુક પ્રણાલિકા
બંધ થાય ત્યારે યંત્રની શક્તિનો ઉપયોગ કરવા માટે નવીન પ્રવાહો
શોધવા જોઈએ, નહિ તો શક્તિનો લય થાય છે અથવા અસ્તવ્યસ્ત
દિશામાં ચાલી જાય છે. આ અધિકારમાં જે વૃત્તિ-વર્તન બતાવેલ છે
તેમાંની ઘણીક સાધુયોગ્ય છે અને કેટલીક શ્રાવકયોગ્ય છે. વાંચનારે
પોતાની યોગ્યતા પ્રમાણે શિક્ષા ગ્રહણ કરવી. આ અધિકાર ખાસ
કરીને સાધુને ઉદ્દેશીને લખાયેલો છે. દરેક પ્રલોકના પ્રસંગપર વિવેચન
કરવામાં આવ્યું છે.

આવશ્યક ક્રિયા કરવી.

આવશ્યકેષ્વાતનુ યત્નમાત્મોદિતેષુ શુદ્ધેષુ તમોઽપદેષુ ।

ન હનત્યમુક્તં હિ ન ચાપ્યશુદ્ધં, વૈદ્યોક્તમપ્યૌષધમામયાન્ યત્ ॥૧॥

“આપ્ત પુરૂષોનાં બતાવેલાં શુદ્ધ અને પાપને હરનારાં એવાં
“આવશ્યકો કરવામાં યત્ન કર; કારણ કે વૈદ્યે બતાવેલું ઔષધ ખાધું
“ન હોય અથવા (ખાધા છતાં પણ જો) અશુદ્ધ હોય તો તે રોગનો
“નાશ કરી શકતું નથી.” ૧.

ઉપનિત.

ભાવાર્થ—આવશ્યક એટલે અવશ્ય કરવા યોગ્ય નિત્યકર્મ અથવા વધારે સ્પષ્ટ રીતે કહીએ તો સાધુ અને શ્રાવકની ફરજ-આત નિત્યક્રિયા. એ છ છે. ૧ સામાયિક. બે ઘડી સુધી સ્થિર ચિત્તે સ્થિર આસનથી સમતા રાખી શાંત જગ્યામાં આત્મિક જાગૃતિ કરવી તે. એમાં અભ્યાસ, તત્ત્વચિંતન, ધ્યાન અને જાપમાંથી પોતાની શક્તિ પ્રમાણે કર્તવ્ય છે. આ શ્રાવકને માટે છે અને સાધુ માટે તદ્દાવત એટલો જ છે કે તેઓ નિરંતર સામાયિક દશમાં વર્તે છે. ૨ અતુર્વિંશતિજિનસ્તવન. જગત્પર મહા ઉપકાર કરનાર, મહાપ્રભાવક પરમાત્માની નામાદિરૂપે સ્તુતિ. ૩ વંદન. શુદ્ધ વિગેરે વડિલ પુરૂષોને વંદન કરવું. ૪ પ્રતિક્રમણ. આખા દિવસ કે રાત્રિ સંબંધી અગર પંદર દિવસ, ચાર માસ કે વર્ષ સંબંધી કાર્ય, ઉચ્ચાર કે ચિંતનથી થયેલ દોષો, ફરમાવેલ કાર્યો અને અનુમોદેલ અપ-વર્તનો સંબંધી દોષો માટે અંતઃકરણથી પશ્ચાત્તાપ. નહિ કરવા સંબંધી વિચાર કરવો જોઈએ તે ન કર્યો હોય તે સંબંધી વિચારણા. એ સર્વથી વધારે ઉપયોગી આવશ્યક છે. એનો હેતુ બતાવતાં શ્રાવક પ્રતિક્રમણ સૂત્રમાં કહે છે “ નિષેધ કરેલાં કાર્યો કર્યો હોય, આદેશ કરેલાં કાર્યો ન કર્યો હોય, જીવાદિક પદાર્થોપર શ્રદ્ધા ન કરી હોય અને ધર્મવિરુદ્ધ પ્રરૂપણા કરી હોય તે સર્વનું ક્ષમાચાચન કરવું એ પ્રતિ-ક્રમણ છે. (ગાથા ૪૮.) ૫ કાચોત્સર્ગ. દેહનો ઉત્સર્ગ કરવો, ત્યાગ કરવો એટલે તે સંબંધી બાહ્ય વ્યવસાય મંદ પાડી અંતરથી આત્મજાગૃતિ કરવી તે અને ૬ પચ્ચખખાણ. સ્થૂળ પદાર્થોના ભોગ અલ્પ કરવા, તદ્દન બંધ કરવા અને બની શકે તેટલો ત્યાગભાવ કરવો તે.

આ છ આવશ્યકો સર્વ જૈનોએ અવશ્ય કરવાનાં છે, શાસ્ત્ર-પ્રણીત છે, પરમાત્માના મુખથી નિર્દિષ્ટ થયેલાં છે અને સ્વતઃ નિર્દોષ છે. વળી એ પોતે નિર્દોષ છે એટલું જ નહિ પણ ભવરોગ મટાડવા માટે ઔષધરૂપ છે. એની ઔષધપણાની શક્તિ સર્વજ્ઞ-પ્રણીત છે અને અનુભવગમ્ય છે. ઔષધ બતાવનાર વૈદ્ય ગમે તેવો વિદ્વાન્ હોય છતાં પણ તેનું બતાવેલું ઔષધ ખાવાથી જ વ્યાધિનો નાશ થાય છે, માત્ર નામ જાણવાથી કામ થતું નથી. એવી જ રીતે આવશ્યકરૂપ ઔષધ ખાવાથી જ ભવરોગ મટે છે. વળી ખાધા છતાં પણ ઔષધ શુદ્ધ ન હોય તો એ વ્યાધિ મટતો

નથી એ બાબતમાં પણ ચિંતા કરવા જેવું નથી. અનેક પ્રાણીઓ ઉપર પ્રયોગ થયા પછી અને અતીન્દ્રિય ચક્ષુથી તેનો લાભ પ્રત્યક્ષ નજરમાં આવ્યા પછી જ તે બતાવવામાં આવ્યું છે અને તેના બતાવનાર સર્વ પ્રકારનો વિચાર કરી શકે તેવી સ્થિતિમાં હતા તેથી એ ઔષધ કૂટી નીકળશે કે વ્યાધિ વધારશે એવી પણ ચિંતા કરવા જેવું નથી.

આવશ્યક ક્રિયાની બહુ જરૂર છે. તેનાથી આત્મા બહુ નિર્મળ રહે છે, જીનાં પાપો અંશે અંશે છોડી દેતો જાય છે, નવીન ગ્રહણ કરતો નથી તેથી તે ધર્મસન્મુખ રહે છે અને તેની આંતરવૃત્તિ જાગ્રત રહે છે. આવશ્યક ક્રિયામાં લાગતા દોષો સમજવાની જરૂર છે. સામાયિકના ૩૨ દોષ, કાયોત્સર્ગનાં ૧૯ દોષ વિગેરે ક્રિયામાર્ગના અંશોથી જાણવા અને તેનો ત્યાગ કરવા નિશ્ચય કરવો. દોષ વગરનાં આવશ્યકો મહા ફળ આપે છે, અને એ સ્થિતિ અભ્યાસથી પ્રાપ્ત થાય છે. દરમ્યાન શુદ્ધ દશાના ખપી થવું; પણ સદોષ ક્રિયા કરતાં ક્રિયા ન કરવી સારી— એવી વિપરીત વૃત્તિ રાખવી નહિ.

આ પ્રલોકમાં સર્વજ્ઞ ભગવાનને વૈદ્ય સાથે, આવશ્યક ક્રિયાને ઔષધ સાથે અને વ્યાધિને લવપર્યટન સાથે ઉપમાન ઉપમેય સંબંધ છે. ૨૬૧.

તપસ્યા કરવી.

તपांसि तन्याद्विविधानि नित्यं, मुखे कटून्यायतिसुन्दराणि ।

निम्रन्ति तान्येव कुकर्मराशिं, रसायनानीव दुरामयान् यत् ॥ ૨ ॥

“શરૂઆતમાં કડવાં લાગે તેવાં પણ પરિણામે સુંદર બને “ પ્રકારનાં તપો હમેશાં કરવાં. તે કુકર્મના ઢગલાનો તુરત વિનાશ “ કરે છે, જેવી રીતે રસાયણ દુષ્ટ રોગોને દૂર કરે છે તેમ.” ૨.

ઉપબતિ.

ભાવાર્થ—બાહ્ય અને અભ્યંતર એમ બે પ્રકારનાં તપો છે. ન ખાવું (અનશન), ઓછું ખાવું, ઓછા પદાર્થો ખાવા, રસનો ત્યાગ કરવો, કષ્ટ સહન કરવાં અને અંગોપાંગ સંકોચી રાખવાં એ છ બાહ્ય તપ છે. કરેલ પાપનું પ્રાયાશ્ચિત્ત લેવું, વડીલનો વિનય કરવો, બાળવૃદ્ધગ્દાનનું વૈયાવૃત્ય કરવું, અભ્યાસાદિ કરવા, ધ્યાન કરવું અને

કાયાનો ઉત્સર્ગ કરવો એ છ આંતર તપ છે. આ સર્વ તપ કરતાં કદ્દ પડે છે, જરા આકરૂં પણ લાગે છે, પણ આત્માની સાથે અનાદિ કાળથી જે કર્મસમૂહ લાગ્યો છે તેને એકદમ દૂર કરવો હોય, લોગવ્યા સિવાય તેનો ત્યાગ કરવો હોય, જૈન પરિભાષામાં કહીએ તો કર્મની 'નિર્જરા' કરવી હોય તો તેનો આ જ રસ્તો છે. દરેક સમયે સાત અગર આઠ કર્મ બાંધનાર જીવ લોગવતી વખત બધાં કર્મો વિપાકોદયે જ લોગવે એવો નિયમ નથી, તેથી જો તપસ્યા કરી આત્મપ્રદેશથી લોગવી કર્મને ખેરવી નાખે તો જ એનો કટુક વિપાકોદય વેદવો ન પડે. તપસ્યા કરવામાં જરા કડવું લાગે છે, કારણ કે તેમાં સ્થૂળ લોગોનો ત્યાગ કરવો પડે છે તે શરૂઆતમાં આકરૂં લાગે છે. વળી અભ્યંતર તપમાં એકાકાર વૃત્તિ રાખવી પડે છે, સ્થિરતા રાખવી પડે છે એ વિગેરેથી જરા મુશ્કેલી આવે છે, પણ તે શરૂઆતમાં જ આવે છે, તેનું પરિણામ ઘણું સારું છે અને આગળ જતાં અભ્યાસ પછા પછી અભ્યાસની શરૂઆતમાં માલૂમ પડેલી મુશ્કેલીઓ પણ લાગતી નથી.

જે ઇન્દ્રિયદમન માટે ચૌદમા અધિકારમાં સારી રીતે કહ્યું છે અને જેથી મહા લાલ થઈ શકે છે તે ઇન્દ્રિયદમનનું પરમ સાધન તપ જ છે. આવી રીતે તપસ્યાથી મહા લાલ થાય છે. રસાયણ જેમ ખાતી વખતે, કરી પ્રમુખ સાચવવી પડતી હોવાને અંગે સખત લાગે, પરંતુ શરીરમાં ગયા પછી દુઃસાધ્ય લાગતા વ્યાધિઓને પણ મટાડે છે તેવી જ રીતે જો સુગુરૂપ સુવૈદ્યે બતાવેલ તપરૂપ રસાયણ શાસ્ત્રાનુસાર વિધિ પ્રમાણે અપચ્ચનો ત્યાગ કરી લક્ષણ કરવામાં આવે તો આ સંસારી જીવનો કર્મરોગ સુસાધ્ય થઈ નાશ પામે અને પરિણામે તેને અનંત સુખ મળે.

અંથકર્તા કહે છે કે તપ કુકર્મનો નાશ કરે છે, એટલુંજ નહીં પણ કુકર્મની રાશિનો નાશ કરે છે— એ બાબતપર ખાસ ધ્યાન ખેંચવામાં આવે છે. સહજ લાલ થતો હોય તો બાબત સામાન્ય ગણાય પણ આ તો ઢગલાબંધ લાલ છે. ૨૬૨.

શીલાંગ-યોગ-ઉપસર્ગ-સમિતિ-ગુપ્તિ.

વિશુદ્ધશીલાન્ગસહસ્રધારી, ભવાનિશં નિર્મિતયોગસિદ્ધિઃ ।

સહોપસર્ગાસ્તુનિર્મમઃ સન્, મજસ્વ ગુપ્તીઃ સમિતીશ્ચ સમ્યક્ ॥ ૩ ॥

“તું (અઠાર) હજાર શુદ્ધ શીલાંગને ધારણ કરનારો થા, યોગ-
“સિદ્ધિ નિષ્પાદિત થા, શરીરપરની મમતા દૂર મૂકીને ઉપસર્ગોને
“સહન કર, સમિતિ અને ગુપ્તિને સારી રીતે લજ.” ૩. ઇદ્રવજ્ર.

ભાવાર્થ-૧. શીલાંગ એટલે આરિત્રનાં અંગ. એના દશ યતિધર્મ સાથે અઠાર હજાર લેહ થાય છે જે આ ગ્રંથમાં અન્યત્ર સવિસ્તર વર્ણવ્યા છે.^૧ અત્ર સાધુનું શું કાર્ય છે તે બતાવતાં તેનું સ્મરણ માત્ર આપે છે. ૨. મન વચન કાયાના યોગને વશ કરી લે અને તેનાં સાધન તરીકે અષ્ટાંગ યોગની સાધના કર. યોગરૂંધનનું માહાત્મ્ય કેટલું છે તે ચૌદમા અને નવમા અધિકારમાં સવિસ્તર જોઈ લેવું. સંસારસમુદ્રમાંથી ઊંચા આવવાનું પરમ સાધન યોગરૂંધન જ છે. ૩. શરીરપરની મમતા છોડી દેવી અને પરીપહુ તથા ઉપસર્ગો યથા-શક્તિ સહન કરવા. શરીર શું છે? શેનું છે? કોનું છે? અને તેનો સ્વભાવ શો છે? એ આપણે દેહુમમત્વમોચન નામના આ જ ગ્રંથના પાંચમા અધિકારમાં જોયું છે. ૪. સમિતિ અને ગુપ્તિ^૨ રાખી શુદ્ધ વર્તન કરવું.

આ પ્રલોકમાં શુભ પ્રવૃત્તિ કેવી રીતે રખાય તેનો માર્ગ દેખાડવા માટે નામ માત્ર નિર્દેશ કર્યો છે. આ આખો પ્રલોક ખાસ મુનિમહારાજને ઉદ્દેશીને લખાયો છે. આ આખા અધિકારમાં આ જ રીતિ ગ્રહણ કરી છે. ચૌદ અધિકાર વાંચીને આવનાર આ અધિકાર સહજ સમજી જાય તેમ હોવાથી વિશેષ વિવેચનની અપેક્ષા મૂળ ગ્રંથકર્તાએ પણ યોગ્ય ધારી નથી. ૨૬૩.

સ્વાધ્યાય-આગમાર્થ-લિક્ષા વિગેરે.

સ્વાધ્યાયયોગેષુ દધસ્વ યત્નં, મધ્યસ્થવૃત્ત્યાનુસરાગમાર્થાન્ ।

અગારવો મૈક્ષમટાવિષાદી, હેતૌ વિશુદ્ધે વશિતેન્દ્રિયૌષઃ ॥ ૪ ॥

“સજ્જાયધ્યાનમાં યત્ન કર, મધ્યસ્થ બુદ્ધિથી આગમના
“અર્થને અનુસર, અહંકાર મૂકી દહને લિક્ષા માટે ફર તેમ જ
“ઇન્દ્રિયના સમૂહને વશ કરીને શુદ્ધ હેતુમાં વિષવાદ રહિત થા.” ૪.

ઉપભતિ.

૧ જુઓ પ્રલોક ૨-૩, અધિકાર તેરમો, પૃષ્ઠ ૩૫૦.

૨ જુઓ વિવેચન પ્રલોક ૨-૩ અધિકાર તેરમો. પૃષ્ઠ ૩૪૮.

ભાવાર્થ-ઉપરના શ્લોકમાં જેમ નામનિર્દેશ કર્યો છે તેમ જ અત્ર પશુ સાધુને ઉદ્દેશીને શુભ પ્રવૃત્તિ માટે વિશેષ કાર્યો નામ માત્ર બતાવ્યાં છે.

૧. હે યતિ ! તું સ્વાધ્યાયમાં કાળ નિર્ગમન કર. તારે નકામી વાતો કરવી કે પંચાત કરવી અયોગ્ય છે, કેમકે તેથી ભાષાસમિતિ અને જીવયતનના નહિ જળવાતાં સાવધ ઉપદેશ અને સાવધ ચિંતન તને ખ્યાલ ન આવે તેમ થાય છે. અભ્યાસથી જ્ઞાનદષ્ટિ જાગ્રત થાય છે અને પરોપકાર કરવાનું પ્રબળ સાધન મળે છે. વળી તારે યોગ વહન કરવા. આગમનું જ્ઞાન મેળવવાની યોગ્યતા મેળવવા માટે ઉદ્દેશ સમુદ્દેશ અનુજ્ઞાનુરૂપ અનુષ્ઠાન કરવાં (ધનવિજય). યોગવહન કરવાની જરૂરીઆત શાસ્ત્રમાં બતાવી છે. એની ક્રિયા જોતાં એથી યોગસિદ્ધિ અને મન વચન કાયાના યોગોપર પશુ સારો અંકુશ પ્રાપ્ત થાય છે. ૨. આગમમાં કહેલા ભાવોને મધ્યસ્થ બુદ્ધિએ ગ્રહણ કર. કદાચહુ કરીને તાણી તોડીને આગમના અર્થ કરવાનું તણ દે અને તારૂં શુદ્ધ દષ્ટિર્બિંદુ હૃદયચક્ષુ સન્મુખ નિરંતર રાખી શુદ્ધ પ્રરૂપણા કર. ૩. તારે નૃપાદિકૃત સત્કારનો, સારા પદાર્થો મળવાનો કે તંદુરસ્તીનો અહંકાર કરવો નહિ,^૧ એ અહંકાર કરવાથી કેવાં દુઃખો થાય છે તે આપણે કષાયમોચન દ્વારમાં જોઈ ગયા છીએ. ૪. તારે મનમાં પશુ વિષાદ આણવો નહિ. ખેદ કરવાથી આત્મિક તત્ત્વ ક્ષીણ પડે છે અને સંસારભાવ વૃદ્ધિ પામે છે. ૫. ઇન્દ્રિયના સમૂહને તારે વશ કરવો. એ કેટલું દુઃખ આપે છે તે આપણે ચૌદમા અને દશમા અધિકારમાં જોઈ ગયા છીએ, તેમજ વશ કર્યા પછી કેવો આનંદ આપે છે તે પશુ એ જ સ્થળોએ જોઈ ગયા છીએ.^૨ ૬. શુદ્ધ હેતુ માટે ભિક્ષા લેવા સારૂં પર્યટન કર. સાધુ માધુકરી વૃત્તિ કરે છે એટલે જેવી રીતે મધમાખ એક કૂલથી બીજા કૂલપર એસીને (તે કૂલના દેખાવને બગાડ્યા વગર) તેમાંથી મધ ચૂસે છે તેવી રીતે સાધુ શાસ્ત્રોક્ત ગોમુત્રરેષાદિ આકાર પ્રમાણે છૂટાં છૂટાં ઘરોમાંથી, બોભરૂપ થયા વગર, શુદ્ધ આહાર લઈ, જે મળે

૧ જૈન પરિભાષામાં તે અવુકમે ઋદ્ધિ, રસ અને શાતાગારવ કહેવાય છે.

૨ જુઓ પૃષ્ઠો ૪૪૪ થી શરૂ કરીને આગળ છ શ્લોકો સુધી તેમ જ શ્લોક ૧૪ અધિકાર દશમો પૃષ્ઠ ૨૭૧.

તેમાં સંતોષ માની, એસી રહે છે. એનાં આહાર પાણી શુદ્ધ હેતુ માટે જ હોય છે, શરીર પોષવા સાડું આહાર નથી; પણ ધર્મકાર્યમાં શરીર ઉપયોગી થઈ પડે તેવા શુદ્ધ હેતુથી શરીરને ભાડાડપે આહાર આપવાનો તેમાં અશય હોય છે. ૨૬૪.

ઉપદેશ-વિહાર.

દદસ્વ ધર્માર્થિતયૈવ ધર્મ્યાન્, સદોપદેશાન્ સ્વપરાદિ સામ્યાન્^૧ ।

જગદ્વિતૈષી નવમિશ્ચ કલ્પૈર્ગ્રામે કુલે વા વિહરાગ્રમત્તઃ ॥ ૫ ॥

“હે મુનિ! તું ધર્મ પ્રાપ્ત કરવાના હેતુથી એવા પ્રકારના “ધર્માતુસાર ઉપદેશો આપ કે જે સ્વ અને પરની બાબતોમાં “સમાનપણું પ્રતિપાદન કરનારા હોય. તું જગતનું સાડું ધૃચ્છીને “પ્રમાદ વગરનો થઈને, ગામ અથવા કુળમાં નવકલ્પી વિહાર “કર. ” ૫.

ઉપનિતિ.

વિવેચન-૧. હે સાધુ! ઉપદેશ આપવો એ તારો ધર્મ છે. તારા ઉપદેશમાં ત્રણ ગુણ હોવા જોઈએ. (અ) ઉપદેશ નિષ્પાપ હોવો જોઈએ એટલે તેમાં સાવધ આચરણની આજ્ઞા કે સૂચના ન હોવી જોઈએ; (બ) તે ઉપદેશ ધર્મપ્રાપ્તિના એકાંત હેતુથી જ આપેલો હોવો જોઈએ; અને તે ઉપદેશ આપતી વખત કોઈ પણ જાતનો સ્વાર્થ ન હોવો જોઈએ; ફક્ત પારમાર્થિક હેતુથી જ તે ઉપદેશ આપવો જોઈએ અને (ક) તે ઉપદેશ પોતાની અને પારકી આત્મિક અને પૌદ્ગલિક વસ્તુઓ ઉપર સમભાવ ઉત્પન્ન કરનારો હોવો જોઈએ. એ ઉદ્ધતાઈ ભરેલો કે સ્વોત્કર્ષ બતાવનાર ન હોવો જોઈએ. સાંભળનારને મણિ અને પથ્થરપર, લવંડર અને વિષાપર સમભાવ આવે તેવો તે હોવો જોઈએ. ઉપદેશના આ મુખ્ય ગુણો છે. એના પેટામાં અનેક વિષયો સમાઈ જાય છે. દાખલા તરીકે વિષય સર્વસામાન્ય જોઈએ, અંગિત દ્વેષબુદ્ધિએ અમુક વ્યક્તિને અપેક્ષીને કાંઈ બોલવું ન જોઈએ, ભાષા પ્રૌઢ જોઈએ, વચન પદ્ધતિસર અને વિચાર નિયમસર એક પછી એક કુદરતી રીતે અનુસરનારા હોવા જોઈએ, વિષયની પ્રૌઢતા સાથે શાસ્ત્રોક્ત દૃષ્ટાંતોથી

^૧ સામ્યાત્ એવા પાઠાંતર છે. પોતાના પક્ષ અને બીજાના પક્ષ તરફ રાગદ્વેષની વૃત્તિરહિતપણે ઉપદેશ આપવો એ અર્થ છે.

સંકુલિત ભાવ હોવો જોઈએ, ભાષા શ્રોતાને પ્રિય પણુ હિત કરનારી, પ્રસંગ પ્રાપ્ત થયે દુર્ગુણોનાં કટુ ક્ષણ સમજાવનારી છતાં નિરંતર સત્ય હોવી જોઈએ, દલીલ ન્યાયસર અને કદાચહુનો અભાવ દર્શાવનારી હોવી જોઈએ: આ વિગેરે અનેક ગુણો ઉપદેશમાં હોવા જોઈએ. ટુંકામાં કહીએ તો સાંભળનારનાં મનપર એવા પ્રકારની છાપ પડવી જોઈએ કે જાણે તે શ્રવણ દરમ્યાન કોઈ અપર વ્યવહારમાં જોડાઈ ગયો છે અને તેનો ચાલુ વ્યવહાર વિસરી ગયો છે. આવો અસરકારક ઉપદેશ પથ્થરને પણ પીગળાવી શકે છે.

૨. સાધુએ નવકલ્પી વિહાર કરવો જોઈએ. કાર્તિક પૂર્ણિમાથી અસાડ શુદ્ધ ચૌદશ સુધીના આઠ માસના આઠ વિહાર અને ચોમાસાનો એક વિહાર એમ નવ વિહાર તો અવશ્ય કરવા જોઈએ. એમાં કદિ પ્રમાદ કરવો નહિ અને જગતનું હિત દષ્ટિસન્નુષ્ઠ રાખવું. આ બાબત સર્વ સાધુ-યતિને ઉપયોગી છે. ખાસ અભ્યાસ, રોગ, વૃદ્ધાવસ્થા અથવા તો શાસનને અપૂર્વ લાલ થવાના શાસ્ત્રોક્ત કારણ સિવાય એક સ્થાનકે સાધુએ રહેવું નહિ. એક સ્થાનકે રહેવામાં ઘણી જાતની હાનિ છે. મોટામાં મોટું, નુકસાન ગૃહસ્થના પ્રતિબંધનું થાય છે, મારા શ્રાવકો અથવા મારો પક્ષ એમ થઈ જાય છે અને આ કાળમાં ચાલતા પ્રવાહની જેમ આ અમુક સાધુનો ઉપાશ્રય એમ પણ થઈ જાય છે. નગરમાં રહેવાની આજ્ઞાને આપનાર સ્થવિરકલ્પનો ધીમે ધીમે અત્યંત દુરૂપયોગ કરવામાં આવે છે. વિહાર કરવાથી ઉપદેશનો લાભ સર્વ ગામના લોકોને મળી શકે છે, કરવા ધારેલાં કાર્યો પાર પડે છે અને જીવનસાફલ્ય થાય છે. એક જગ્યાએ રોગાદિ કારણ સિવાય સંયમનિર્વાહ યોગ્ય અન્ય ક્ષેત્રો છતાં પણ લાંબો વખત રહેવું એ શાસ્ત્રાજ્ઞા વિરુદ્ધ છે, અનુચિત છે અને પરિણામે પ્રત્યક્ષ રીતે સંસાર વધારનાર છે.

આ શ્લોકમાં એક ઘણા અગત્યના સવાલનો નિર્ણય કર્યો છે. સાધુજીવનમાં નિવૃત્તિ પ્રધાન છે કે પ્રવૃત્તિ પ્રધાન છે ? સાધુને એકાંત સ્થાનકે બેસી રહી કાંઈ ન કરવું એવો અત્ર ઉદ્દેશ નથી અને એવી નિવૃત્તિની સ્થિતિ પ્રાપ્ત કરવાં પહેલાં અપ્રમત્ત પ્રવૃત્તિ કરવી પડે છે. અલબત્ત, એ પ્રશસ્ત પ્રવૃત્તિ છે અને વાસ્તવિક રીતે કહીએ તો એ નિવૃત્તિજ છે. ઉપદેશ દેવો, સભાઓ ભરવી,

ફરજો સમજાવવી, વિહાર કરવા, ગ્રંથો રચવા, અભ્યાસ કરવો, આવશ્યક ક્રિયા કરવી, યોગવહન કરવા વિગેરે પ્રશસ્ત પ્રવૃત્તિ જ છે અને સાધુજીવનને વખાણવાનો હેતુ ઘણો ખરો આ પ્રશસ્ત પ્રવૃત્તિ ઉપર જ બંધાયેલો છે. કેટલીકવાર પ્રવૃત્તિ શબ્દથી જ ગભરાઈ જઈને લોકો તેની વિરુદ્ધ બોલે છે, પરંતુ બહુ વિચાર પછી નિર્ણય થાય છે કે જૈનશાસ્ત્રમાં નિવૃત્તિ હેતુક પ્રશસ્ત પ્રવૃત્તિ પણ ખાસ આદરણીય છે. અધિકારવિશેષ પ્રાપ્ત થયા પછી શું કર્તવ્ય છે તે અધિકારી શોધી કાઢે છે. ૨૬૫.

સ્વાત્મનિરીક્ષણ-પરિણામ.

કૃતાકૃતં સ્વસ્વ તપોજપાદિ, શક્તીરશક્તીઃ સુકૃતેતરે ચ ।

સદા સમીક્ષસ્વ હૃદાય સાધ્યે, યતસ્વ હેયં ત્યજ ચાવ્યયાર્થી ॥ ૬ ॥

“ તપ જપ વિગેરે તેં કર્યો છે કે કર્યો નથી, સારાં કામ અને નહારાં કામો કરવામાં શક્તિ અશક્તિ કેટલી છે તે સર્વ બાબ-
“ તનો હુમેશાં તારા હૃદય સાથે વિચાર કર. તું મોક્ષસુખ મેળ-
“ વવાની ઇચ્છાવાળો છે તેથી સાધવા યોગ્ય (બની શકે તેવાં)
“ કાર્યોમાં યત્ન કર અને ત્યાગ કરવા યોગ્ય કાર્યોને છોડી દે.” ૬. ઉપનિષદ.

ભાવાર્થ—આત્મવિચારણા કરવાથી બહુ પ્રકારના લાભ થાય છે. પોતે શાં કાર્યો કરે છે તેનો જ્યાં આલેખ આવે છે અને તેમાંથી ક્યાં કાર્યોનો ત્યાગ કરવો, શું ગ્રહણ કરવું વિગેરે સંબંધી વિચાર આવે છે. પરિણામે કાર્યરેખા અંકિત કરવાનો નિશ્ચય થાય છે અને શુદ્ધ વર્તન થવાનું નિમિત્ત પ્રાપ્ત થાય છે.

હે પ્રાણી ! તું તપ, જપ અને આદિ શબ્દથી પૂજા પ્રભાવના સ્વામિવાત્સલ્ય (એકલી જમણવાર નહિ, પણ તેથી સ્વધર્મના લોકોનો ઉત્કર્ષ થાય એવા ઉપાયો વત્સલ ભાવથી વિચારવા અને તદનુસાર યોજનાઓ કરવી) વિગેરેમાંથી શું શું કરી શકે છે અને શું શું કરી શકતો નથી તે વિચાર. આ શ્રાવકને અંગે છે. સાધુને અંગે તેં કેટલા લોકોને ઉપદેશ આપ્યો, તે પોતે પઠન પાઠન કેટલાં કર્યાં, ક્યારે કર્યાં, તે શાસનઉદ્યોત કેવો કર્યો, તે વિચાર, અને કેમ કરી શકતો નથી તેપર ધ્યાન આપ. શરીરની અશક્તિ છે કે મનની નબળાઈ છે તે શોધી કાઢ. વળી સુકૃત્ય અને દુષ્કૃત્યમાં તારી શક્તિ અને મન

કેટલાં પ્રવર્તે છે, તેમાં તારી શી સ્થિતિ વર્તે છે, તું કેવી તાદાત્મ્ય વૃત્તિથી સારાં કાર્યો કરે છે અને કેટલા અંતરથી ખરાબ કામ કરે છે; કે તારા સંબંધમાં એથી ઉલટું જ છે એટલે સારાં કામો ઉપર ઉપરથી કરે છે અને ખરાબ કામ તાદાત્મ્ય વૃત્તિથી કરે છે; એ સર્વ બાબતોના સંબંધમાં તારા હૃદયસાથે વિચાર કર. વળી કેટલાં સુકૃત્યમાં કે અપકૃત્યમાં તારી અશક્તિ વર્તે છે એ પણ તું વિચારી બે.

આરી રીતે આત્મનિરીક્ષણ કરી જાગૃતિ પામેલો જીવ અનેક પાપમાંથી સહજ રીતે બચી જાય છે અથવા તો પાપકાર્યોમાંથી બચવાનું એને પ્રબળ નિમિત્ત પ્રાપ્ત થાય છે. તેટલા માટે આત્મ-વિચારણા કરી જે સાધ્ય કાર્યો જણાય એમાં જ તારે લક્ષ્ય આપવું અને એ સાધવા પાછળ જ પુરૂષાર્થ કરવો, અને જે ત્યાગ કરવા યોગ્ય કાર્યો લાગે તે તજ દેવાં. કહેવાની મતલબ એ છે કે આત્મ-વિચારણા કરીને એસી રહેવું નહિ, પણ પછી જે કરવા યોગ્ય કે તજવા યોગ્ય લાગે તે કરવું અને તજવું. ચૌદ નિયમ આ જ ધોર-ણુપર ધારવાનું શાસ્ત્રકાર કહે છે અને તેથી જેમ સ્થૂળ પદાર્થોપર અંકુશ આવે છે તેમ જ આંતર પ્રવૃત્તિપર અંકુશ રાખવા માટે આત્મજાગૃતિ બહુ ઉપયોગી છે અને તેથી જ ચૌદ નિયમોપર અંકુશ આવે છે. એનો ઉપયોગ સાધુજીવન અને શ્રાવકજીવનમાં એક સરખો છે. ૨૬૬.

પરપીડાવર્જન-યોગનિર્મળતા.

પરસ પીડાપરિવર્જનાત્તે, ત્રિધા ત્રિયોગ્યપ્યમલા સદાસ્તુ ।

સામ્યૈકલીનં ગતદુર્વિકલ્પં, મનો વચશ્ચાપ્યનઘપ્રવૃત્તિ ॥ ૭ ॥

“ખીજ જીવોને ત્રણે પ્રકારે પીડા ન કરવાથી તારાં મન વચન “કાયાના યોગોની ત્રિપુટી નિર્મળ થાય છે, મન માત્ર સમતામાં જ “લીન થઈ જાય છે, વળી તે તેના દુર્વિકલ્પો તજ દે છે અને વચન “પણ નિરવધ વ્યાપારમાં જ પ્રવૃત્ત થતું રહે છે.” ૭. ઉપખતિ.

ભાવાર્થ-માનસિક, વાચિક અને કાયિક હિંસાનો યથાધિકાર ત્યાગ કરવાના મૂળ સિદ્ધાંતપર જૈનધર્મની રચના છે. અહિંસા પરમો ધર્મ: એ સૂત્ર સર્વ સંજોગોમાં સત્ય છે અને એ સિદ્ધાંતપર જ બંધાયેલો

ધર્મ હોય તે તે નામને યોગ્ય છે એ જૈનો વર્તનથી અને દલીલથી સિદ્ધ કરી આપે છે. આત્મવ્યતિરિક્ત કોઈ પણ પ્રાણીને પીડા કરવી, ખીજા પાસે કરાવવી અથવા કરનારને મદદ કરવી કે તે કાર્યની પ્રશંસા કરવી કે તેની પુષ્ટિ કરવી એ સર્વ વર્જ્ય છે અને એને વર્જવાથી મન, વચન અને કાયાના યોગો બહુ નિર્મળ થાય છે. જૈનાચાર્યો કોઈ પણ કાર્યનું તરતમતાએ શુભત્વ અશુભત્વ તેના હિંસા સાથેના સંબંધપરથી જ કરે છે. જે કાર્યમાં અલ્પ હિંસા તે કાર્ય તેટલે અંશે સાફ.

હિંસાના સંબંધમાં એટલું યાદ રાખવાનું છે કે કામ, ક્રોધ, લોભ, મોહ, મદ, મત્સર વિગેરે કરવા એ પણ (લાવ) હિંસા જ છે, કારણકે એમાં આત્મશુણનો ઘાત થાય છે. બાહ્ય હિંસા અને અંતરંગ હિંસાનો ત્યાગ થાય છે ત્યારે જ સમતા અને ક્ષમારૂપ મહા શુણો પ્રાપ્ત થાય છે અને ત્યાર પછી શુણશ્રેણીએ વધતાં વખત લાગતો નથી. સમતા વગરના કોઈ પણ કાર્યને શાસ્ત્રકાર નકામું ગણે છે એટલું જ નહિ પણ કેટલીકવાર નકામા કરતાં પણ વધારે ખરાબ ગણે છે, જ્યારે સમતાવાળાં કાર્યોમાં એક એવી જાતનો આનંદ આવે છે કે જે અનુભવથી જ જાણી શકાય. વળી હિંસાનો ત્યાગ થતાં મન-માંથી સર્વ જાતના માઠા વિકલ્પો દૂર થાય છે, કારણ કે દુર્વિકલ્પોનું કારણ હિંસા જ છે. જ્યારે પારકું મન દુખાવવું એ પણ હિંસા છે એમ સમજવામાં આવે અને તેનો ત્યાગ કરવા ઉપાય લેવામાં આવે ત્યારે સંકલ્પોનું ઉત્પત્તિસ્થાન નાશ પામી જાય છે. આવી રીતે હિંસા તજવાથી મનયોગ સાધ્ય થાય છે અને વચનપ્રવૃત્તિ પણ નિરવધ થાય છે તેનું કારણ ઉપર કહ્યું તે જ સમજવું.

ગ્રંથકર્તાએ મનયોગ અને વચનયોગની શુદ્ધિ સ્પષ્ટ શબ્દોમાં કહી, એ બન્નેની અપેક્ષાએ કાયયોગશુદ્ધિ સુસાધ્ય છે તેથી સ્પષ્ટ કહી નથી, પણ અર્થ અને સંબંધપરથી સમજી લેવી. (ધનવિજય ગણિ).

શ્રીમદશોવિજયજી મૌનાષ્ટકમાં લખે છે કે:-

સુલભં વાગનુચારમૌનમેકેન્દ્રિયેષ્વપિ ।

પુદ્ગલેષ્વપ્રવૃત્તિસ્તુ યોગાનાં મૌનમુત્તમમ્ ॥

“વાણીના અનુચારરૂપ મૌન એકેન્દ્રિયાદિને વિષે પણ સુલભ છે, પરંતુ યોગોનું પુદ્ગલને વિષે અપ્રવૃત્તિરૂપ મૌન ઉત્તમ છે.” આ ભાવ બરાબર હૃદયમાં રાખવાની જરૂર છે. ૨૬૭.

ભાવના-આત્મલય.

मैत्रीं प्रमोदं करुणां च सम्यक्, मध्यस्थतां चानयं साम्यमात्मन् ।
सद्भावनास्वात्मलये प्रयत्नात्, कृताविरामं रमयस्व चेतः ॥ ८ ॥

“હે આત્મન્! મૈત્રી, પ્રમોદ, કરુણા અને મધ્યસ્થતાને સારી “રીતે ભાવ, (અને તેવડે) સમતાભાવ પ્રગટ કર. પ્રયત્ને કરી “સદ્ભાવના ભાવીને આત્મલયમાં વિસામો પામ્યા વિના (તારા) “મનને ક્ષીડા કરાવ.” ૮.

ભાવાર્થ-૧ મૈત્રીભાવ, પ્રમોદભાવ, કરુણાભાવ અને માધ્યસ્થ્યભાવ તારા હૃદયમાં નિરંતર ભાવ. એ ચાર ભાવના બહુ ઉપયોગી છે, એમાં આત્મરમણ કરવાથી પરમ સાધ્ય પદાર્થ અનુભવગોચર થાય છે અને મનને પરમ શાંતિ પ્રાપ્ત થાય છે. એનું સૂક્ષ્મ સ્વરૂપ પ્રથમ અધિકારમાં બતાવવા પ્રયાસ કર્યો છે.^૧ એ ભાવના શુભ વૃત્તિનું મુખ્ય અંગ છે.

૨ ભાવના ભાવતાં ભાવતાં શુદ્ધ સમતાનો ઉદય થાય છે. એ સમતા આત્મિક ગુણ છે અને સ્થિરતા એ એનો પાયો છે. જ્ઞાન, ધ્યાન, તપ અને શીખ્યુક્ત મુનિઓ પણ સમતાયુક્ત મુનિ જેટલો ગુણ નિષ્પાદન કરી શકતા નથી, એમ જ્યારે વાચકવર્ય ઉમાસ્વાતિજી તેમ જ શ્રીમદ્દશોવિજયજી કહે છે ત્યારે સમતાના લાભની પરાકાષ્ઠા સમજાય છે.

૩ આ પ્રમાણે શુભ પ્રવૃત્તિ કરતાં કરતાં જ્યારે સમતા પ્રાપ્ત થાય છે ત્યારપછી જીવ આત્મજગૃતિ કરે છે, એને સાંસારિક સર્વ કાર્યો તુચ્છ લાગે છે, એનું મન આત્મપરિણતિમાં દોડે છે, એને સર્વ દિશા પ્રકુલિત લાગે છે, પણ આત્મરમણ એ જ કાર્ય લાગે છે.

૧ સાત્મ્યમિતિ પાઠાન્તરં આત્મના સર્વેકીભાવમિત્યર્થઃ ૨ સાત્ત્વ્યમિતિ વા પાઠઃ સંપ્રાપ્તતન્મયસ્વભાવં યથાસ્યાત્તથેત્યર્થઃ ।

૩ જુઓ પ્રથમ અધિકાર શ્લોક ૧૩-૧૬ પૃષ્ઠ ૨૭-૪૦.

શુભ ધ્યાનધારાનો વરસાદ થાય ત્યારે આત્મલય થાય છે અને એ વખતે જે આત્માનંદ થાય છે તે વચન અગોચર છે. આત્મરમણ કરવા માટે પ્રબળ પુરૂષાર્થ ફોરવવાની જરૂર પડે છે અને મન જ્યારે તે બાબતમાં રોકાય છે ત્યારે તેને બાહ્ય વસ્તુનું ભાન પણ રહેતું નથી. એવા આત્મરમણમાં જરા પણ અન્યત્ર વિસામો લીધા વગર પ્રવૃત્તિ કર એટલે નિરંતર આત્મરમણતાના કાર્યમાં ઉદ્યુક્ત થા. ૨૬૮.

મોહના સુભટોનો પરાજય.

કુર્યાન્ન કુત્રાપિ મમત્વભાવં, ન ચ પ્રભો રત્યરતી કષાયાન્ ।

इहापि सौख्यं लभसेऽप्यनीहो, ह्यनुत्तरामर्त्यसुखाभमात्मन् ॥ ૧ ॥

“હે સમર્થ આત્મા! કોઈ પણ વસ્તુ ઉપર મમત્વભાવ ન કરવો, તેમ જ રતિ, અરતિ અને કષાય પણ ન કરવા. જ્યારે “તું વાંછારહિત થઈશ ત્યારે તો અનુત્તર વિમાનમાં રહેનારા દેવ-“તાઓનું સુખ પણ તને અહીં મળશે.” ૯. ઇદ્રવજ્ર.

ભાવાર્થ—શુભ વૃત્તિનાં સાધનોનું વિશેષ દર્શન કરાવતાં કહે છે: ૧. હે ચેતન! તારું છે તે તારી પાસે છે. દેહ તારો નથી, પુત્ર તારા નથી, સ્ત્રી તારી નથી અને ધન તારું નથી. એ ચારેનો મમત્વ અત્ર મહા પીડા કરનારો છે એટલું જ નહિ પણ પરલવમાં મહા દુઃખ આપનાર છે.^૧ જે વસ્તુઓ તારી નથી તેને તારી માનીને તેઓના ઉપર શામાટે રાચીમાચી રહે છે? તારો આત્મા મોહ-મદિરામાં ચક્રચૂર થઈ સત્યાસત્યનો વિવેક ચૂકી જાય છે, તેથી તે સ્થિતિ દૂર કરી મમત્વભાવનો ત્યાગ કરી દે.

૨-૩ તારે સુંદર વસ્તુ જોઈને રાજી થવું નહિ અને તને પ્રિય ન લાગે એવી વસ્તુ જોઈને નારાજ થવું નહિ. વસ્તુ કોઈ ખરાબ કે સારી નથી; એ બાબતમાં તારી માન્યતા જ ખોટી છે. એ ખોટી માન્યતાપર બાંધેલા વિચારો તને હેરાન કરે છે, માટે રતિ અરતિનો ખ્યાલ છોડી દે. પછી તને આઠમા શ્લોકમાં ઉપર કહ્યો તેવો અપૂર્વ આનંદ પ્રાપ્તવ્ય થશે.

૧ કુર્યાં ન ઇતિ વા પાઠો મા વિદધ્યા ફલર્થઃ

૨ વિશેષ હુકીકત માટે જુઓ આ ગ્રંથનો અધિકાર ખીજો, ત્રીજો, ચોથો તથા પાંચમો.

૪. સંસારમાં ભ્રમણ કરાવનાર કષાયોને તારે છોડી દેવા. એનું સ્વરૂપ સાતમા અધિકારમાં આપણે જોયું છે.

આ સર્વ મોહ રાજના સુભટો છે, તે તારાપર જય મેળવવા આવ્યા છે; જો એને કાવવા જઈશ નહિ તો તને લાલ થશે અને જો તું તેઓને જીતી જઈશ અને મારીને કાઢી મૂકીશ તો તો તને મહા સુખ થશે, કારણ કે કષાય અને મમત્વ જશે એટલે તું નિઃસ્પૃહ થઈ જઈશ અને ઉપાધ્યાયજી કહે છે કે:—

પરસ્પૃહા મહાદુઃખં નિઃસ્પૃહત્વં મહાસુખમ્ ।

एतदुक्तं समासेन लक्षणं सुखदुःखयोः ॥

નિઃસ્પૃહ વૃત્તિ એ મોટામાં મોટું સુખ છે. અનુત્તર વિમાનના દેવોને સર્વથી વધારે સુખ છે, કારણ કે ત્યાં સ્વામી સેવકભાવ નથી તેમ જ કામવિકારથી થતી શારીરિક કે માનસિક વિડંબણા નથી. આ સુખ તને પ્રાપ્ત થશે. અરે! અમે તો કહીએ છીએ કે તને તેથી પણ વધારે સુખ પ્રાપ્ત થશે, કારણ કે નિઃસ્પૃહ જીવપર દુઃખ અસર કરતું નથી અને દુઃખ કદાચ જ પડે છે. એટલા માટે જ શુદ્ધ ચારિત્ર પાળતાં અખંડપણે એક વર્ષ વીતી ગયા પછી ચારિત્ર-વંતને અનુત્તર વિમાનના દેવો કરતાં પણ વધારે સુખ આગમકાર બતાવે છે. દુઃખ કે સુખ એ પણ મનનાં માનેલાં છે અને તેથી તને આ મહાન્ લાલ મળશે તે ધ્યાનમાં લે.

આત્મામાં અનંત જ્ઞાન છે અને અનંત વીર્ય છે. વીરપ્રભુ જેવું બળ, અભયકુમાર જેવી બુદ્ધિ, હેમચંદ્રાચાર્ય જેવું શ્રુતજ્ઞાન, કયવન્ના શેઠ જેવું સૌભાગ્ય અને ગજસુકુમાળ જેવી સમતા શક્તિરૂપે સર્વ આત્મામાં ભરેલી છે, પુરૂષાર્થ કરી તેને વ્યક્ત કરાવવાની જ જરૂર છે. આ હેતુથી જ આત્માને ‘સમર્થ’ એમ ઉદ્દેશીને અત્ર યોલાવ્યો છે. શુભ પ્રવૃત્તિનાં સ્થાનો અત્ર બતાવ્યાં અને કિંચિત્ ક્ષણ પણ નિર્દિષ્ટ કર્યું ૨૬૯.

ઉપસંહાર-શુદ્ધ પ્રવૃત્તિ કરનારની ગતિ.

इति यतिवरशिक्षां योऽवधार्य व्रतस्थ-

श्रवणकरणयोगानेकचित्तः श्रयेत् ।

સપદિ ભવમહાલ્લિંઘ ક્લેશરાશિં સ તીર્ત્વા,
વિલસતિ શિવસૌખ્યાનન્યસાયુજ્યમાપ્ય ॥ ૧૦ ॥

“યતિવરોના સંબંધમાં (ઉપર પ્રમાણે) બતાવેલી શિક્ષા જે
“મતધારી (સાધુ અને ઉપલક્ષણથી શ્રાવક) એકાગ્ર ચિત્તથી
“હૃદયમાં ઠસાવે છે અને ચારિત્ર અને ક્રિયાના યોગોને સેવે છે તે
“સંસારસમુદ્રરૂપ કલેશનો ઢગલો એકદમ તરી જઈને મોક્ષનાં અનંત
“સુખ સાથે તનમયપણું પામી પોતે આનંદ કરે છે.” ૧૦. માલિની.

ભાવાર્થ—આ પ્રમાણે તીર્થંકર મહારાજાઓ, ગણધરો અને પૂર્વા-
ચાર્યો શિષ્યામણુ આપી ગયા છે. તેઓ આ જીવ ઉપર એકાંત ઉપ-
કાર કરવાની નિઃસ્પૃહ વૃત્તિથી દોરાયા હતા, અને તેથી આ જીવને
શુભ રસ્તે દોરવા સાફ કોઈ બાબતમાં કહેવામાં બાકી રાખ્યું નથી.
આવા પરમોપકારી મહાત્માઓના શબ્દો લક્ષ્યમાં રાખી જે પ્રાણી
ચારિત્ર અને ક્રિયામાં ઉદ્યત થઈ જાય છે તે પ્રભુના આજ્ઞાંકિત સેવકો
કહેવાય છે. આ ઉપદેશમાં સાધુએ પોતાને યોગ્ય અને શ્રાવકે પોતાને
યોગ્ય ઉપદેશ ગ્રહણ કરવાનો છે. એ નિયમાનુસાર જે પ્રાણી ચરણ-
કરણ ગુણોને અનુસરે છે તે થોડા વખતમાં સંસારસમુદ્ર ઉઠ્ઠાંધી
જાય છે અને જે મોક્ષસુખનું વર્ણન પણ કરવું અશક્ય છે તેને
પોતાના આત્મા સાથે ‘અનંત’ શબ્દ સહિત યોગ કરાવે છે એટલે
અનંત કાળ સુધી તે સુખ પ્રાપ્ત કરે છે. એક તો મહા સુખ અને
વળી તે અનંતકાળ સુધી એટલે પછી એમાં વિચારવાનો પણ
કાંઈ અવકાશ રહેતો નથી. એને પ્રાપ્ત કરવા બનતો પ્રયાસ કરવો
એ જ કર્તવ્ય છે. ૨૭૦.

* * * * *
* * * * *

એવી રીતે શુભવૃત્તિ ઉપદેશ નામનો પંદરમો અધિકાર સંપૂર્ણ
થયો. આ અધિકારમાં વૃત્તિ એટલે વર્તન અથવા પ્રવૃત્તિ એ અર્થ
સમજવાનો છે. શુભ પ્રવૃત્તિના અનેક પ્રસંગો અત્ર બતાવવામાં
આવ્યા છે. તે સર્વને વિષય સાથે સામાન્ય સંબંધ છે, પરંતુ એક
બીજા સાથે ખાસ સંબંધ નથી. આ અધિકારમાં મુખ્ય ઉપદેશ સાધુને
આશ્રયી છે, પરંતુ કેટલીક હકીકત શ્રાવકને પણ ઉપયોગી છે. પ્રવૃ-
અ. ૬૦.


તિના વિષયોનું પૃથક્કરણ ત્રલોકોમાં જ કર્યું છે તેથી અત્ર પુનરાવર્તન કરવાની જરૂર રહેતી નથી. શુભ પ્રવૃત્તિની અનેક હકીકતો છે, તે સર્વ અત્ર બતાવી શકાય નહિ તેથી સૂરિમહારાજે બહુ જ જરૂરના વિષયોને જ હાથ લગાડ્યો છે. એ સર્વ બાબતોપર ખાસ ધ્યાન આપવાની જરૂર છે.

આવશ્યક ક્રિયાની જરૂરીઆત પ્રથમ જ બતાવી છે અને તે આ જમાનામાં ખાસ જરૂરની છે. વૃત્તિ (અપ્રશસ્ત) વધતી જાય છે અને ધર્મસાધન અલ્પ થતાં જાય છે, તેટલા માટે નિત્ય આવશ્યક ક્રિયા અવશ્ય કરવી જોઈએ. જેમ દરરોજનું પેપર વાંચનારને પાંચ દિવસ પેપર ન મળે તો દિશાશૂન્ય જેવું લાગે છે તેવું જ આવશ્યક ક્રિયામાં રટણ થઈ જવું જોઈએ. તપશ્ચર્યાની બાબત પણ એટલી જ ઉપયોગી છે. જમાનો જ્યારે પાપબંધનાં અનેક કાર્યો શીખવે છે ત્યારે છોડવાનાં આ પ્રબળ સાધનો મંદ થતાં જાય છે એ ખેદ કરવા જેવું છે. જ્ઞાનાભ્યાસનો પણ આ જ વિષયમાં સમાવેશ થાય છે એ ખાસ ધ્યાનમાં રાખવા જેવું છે.

ત્યાર પછીના વિષયોમાં અનિયત વિહાર કરવા માટે સાધુને ઉપદેશ છે. સૂરિમહારાજ ગમે તેવા આકરા શબ્દોમાં કહે તો તે કહેવાને તેઓ હક્કદાર છે. વિહારના વિષયને અંગે શ્રાવકોએ પણ વર્ષના થોડા દિવસો કોમના લલા માટે અર્પણ કરી ધાર્મિક વિષયોપર વિવેચન-લાભણો કરવાં, ધ્યાન આપવું એ ઉપલક્ષણથી સમજવાનું છે. આત્મનિરીક્ષણ માટેની સૂચના તો બહુ જ ઉપયોગી છે. એનાથી પોતાનાં સર્વ કાર્યોપર કાળુ આવે છે અને ધાર્યા વગરનું કોઈ પણ કાર્ય થતું નથી અથવા થયું હોય તોપણ લવિષ્યમાં ન થવા માટે નિશ્ચય કરવાનો પ્રસંગ પ્રાપ્ત કરાવે છે. અદાર પાપસ્થાનકને અંગે જો દરરોજ આત્મનિરીક્ષણ થાય તો અપૂર્વ લાભ પ્રાપ્ત થવાનો પૂરતો સંભવ છે. એ શુભ પ્રવૃત્તિનો મુખ્ય ઉદ્દેશ મન વચન અને કાયાને શુભ રસ્તે પ્રવર્તાવવા પ્રયાસ કરવો એ જ છે, અને તે હેતુ ઉપર પણ સૂરિમહારાજ ધ્યાન ખેંચ્યા વગર રહ્યા નથી. જ્યાંસુધી મનમાં વિચાર જૂઠા, વચન જૂઠું અને વર્તન ત્રીજા પ્રકારનું હોય ત્યાંસુધી સર્વ ક્ષોક છે. ત્રિપુટીને ત્રણ રસ્તે ચલાવવી નહિ. એ


ત્રણમાં પણ મનને વશ કરવાની વિશેષ જરૂર છે. એ જેમ જેમ વશ થતું જાય છે તેમ તેમ કર્મબંધમાં બહુ ફેર પડતો જાય છે. એ જ્યારે નિર્મળ થાય છે ત્યારે આત્મપ્રદેશમાંથી શુભ ભાવના ઉઠે છે, શુભ ભાવનાથી આત્મલય થાય છે, આત્મલયથી કૈવલ્ય-જ્ઞાન પ્રાપ્ત થાય છે અને તે પછી જ મુક્તિ થાય છે. મુક્તિ પ્રાપ્ત કરવી એ જ કર્તવ્ય છે અને એ જ પ્રાપ્તવ્ય છે. હેય જ્ઞેય ઉપાદેયનું સ્વરૂપ સમજી સ્વાતુકૂળ ક્રિયામાં પ્રવૃત્તિ રાખવી એ આપણું કામ છે, પરિણામ સુલભ છે અને આ ભવમાં પણ અનુભવગોચર છે. એક વખત કાર્ય કરો અને પછી શુભ ફળ મળી આવશે એ ચોક્કસ માનજો. આ શુભ વૃત્તિ રાખવાના શિક્ષાપાઠો આખ્યા છે તે હૃદયપટપર ચીતરી રાખવા જેવા છે.

इति सविवरणः शुभवृत्तिशिक्षोपदेशनामा पञ्चदशोऽधिकारः





અથ ષોડશઃ સામ્યસર્વસ્વાધિકારઃ



હ વે આખા અંથના દોહનરૂપ—એક પ્રધાન તત્ત્વ—સામ્ય—સમતા સર્વસ્વ જ છે એ વિષયપર ઉપસંહાર કરતાં સંક્ષિપ્ત વિવેચન કરે છે. આ આખા અંથનો ઉદ્દેશ શો છે, સાધ્ય ખિંદુ ક્યાં છે, પ્રયોજન શું છે એ સર્વ અંથકર્તા બતાવે છે. બીજી રીતે જોઈએ તો આ અધિકાર પ્રશસ્તિ જેવો છે. સમતાના સંબંધમાં અત્ર જે વિચારો બતાવવામાં આવ્યા છે તે સંક્ષિપ્ત પણ બહોળા છે. મનોનિગ્રહ મમત્વત્યાગ અને શુભ વૃત્તિ એ સર્વ સમતામાં પરિસમાપ્તિ પામે છે, તેથી સર્વ દ્વારપર શિખર ચઢાવનાર આ દ્વાર છે. સમતાનું રહસ્ય ધારણ કરવા અત્ર દિગ્દર્શન કરવામાં આવ્યું છે.

સમતાનું ફલ—મોક્ષસંપત્તિ.

एवं सदाभ्यासवशेन सात्त्व्यं, नयस्व साम्यं परमार्थवेदिन् ।

यतः करुणाः शिवसंपदस्ते, भवन्ति सद्यो भवभीतिमेतुः ॥ ૧ ॥

“હે તાત્ત્વિક પદાર્થના જાણનાર ! આ પ્રમાણે (ઉપર પંદર “દ્વારમાં કહેલ) નિરંતર અભ્યાસના યોગથી સમતાને આત્મા સાથે “જોડી દે; જેથી કરીને ભવના ભયને ભેદવાવાળા તને મોક્ષસંપત્તિઓ “એકદમ હસ્તગત થઈ જાય.” ૧.

ઉપભવિ.

ભાવાર્થ—કાંઈક મમત્વભાવ છોડીને, કાંઈક કષાય છાંડીને, કાંઈક યોગની નિર્મળતા કરીને અને કાંઈક સ્વાત્મલય કરીને શુભ વૃત્તિ કરવી એ આપણે પંદરમા અધિકારમાં જોઈ ગયા. એ સર્વ પ્રશસ્ત પ્રવૃત્તિનો હેતુ સમતાની પ્રાપ્તિ કરવાનો જ છે. ત્યારે આ આખા અંથમાં જે જે સાધન બતાવ્યાં છે તે સર્વનું સાધ્ય સમતાપ્રાપ્તિ છે. જો તને આ અંથ વાંચતાં કાંઈ પણ પરમાર્થ સમજાયો હોય તો તે આ

જ છે. પણિહન્તિ ક્ષણાર્ધેન સામ્યમાલમ્બ્ય કર્મ તત્ । યન્ન હન્યાન્નરસ્તીવ્રતપ-
સાજન્મકોટિભિઃ (હેમચંદ્રાચાર્ય-યોગશાસ્ત્ર) મતલબ જે કર્મો કોડો જન્મ
સુધી તીવ્ર તપસ્યા કરતાં પણ તોડી શકાય નહિ તેનો સમતાને
અવલંબવાથી એક ક્ષણ માત્રમાં નાશ થાય છે. તારૂં સાધ્ય સમતા
હોવું જોઈએ. તેને અને આત્માને જોડાણ કરવા માટે નિરંતર
અભ્યાસની જરૂર છે એ પણ આખા ગ્રંથમાં આપણે અવારનવાર
જોયું છે. હવે સમતા પ્રાપ્ત કરવાનું પણ કાંઈ નકામું નથી, તે સાધ્ય
અને સાધન બન્ને છે. સુખનો આદર અને દુઃખનો ત્યાગ એ સર્વ
પ્રવૃત્તિનું પરમ કાર્ય છે. સમતાથી જે સુખ મળે છે તે અવશ્ય
છે, કારણકે બીજાં સર્વ સુખ પાછળ દુઃખ આવે છે, પણ સુખ-
મય સમતાથી થતું મોક્ષનું સુખ તો અનંત છે. એ પરમ સાધ્ય
ખિંદુ દૃષ્ટિમાં રાખીને સમતા મેળવવા-સમતા રાખવા અત્ર ઉપદેશ
છે. મોક્ષનાં સુખ અનિર્વચનીય છે. મોક્ષમંદિરપર ચઢવા માટે ચૌદ
પગથીયાં (ગુણસ્થાન) છે, એનું આરોહણ કરવા સારૂં અત્ર દાહર
બતાવવામાં આવે છે. એ મંદિરના ઘંટો વગાડવા માટે ગુણસ્થાન-
પર આરોહણ કરવાનો પુરૂષાર્થ કરવો ઉચિત છે. હે બંધુઓ ! એક
વખત તદ્દન નિરૂપાધિ, નિજ સ્વરૂપમાં લીનતા, અજસમરત્વ, દોડા-
દોડનો અભાવ અને અખંડ શાંતિ તથા સ્થિરતાનો ખ્યાલ કરો.
એમાં કાંઈ પણ પ્રાપ્ત્ય લાગે તો એનાં પ્રબળ કારણ સમતાને
પ્રાપ્ત કરવા પ્રયાસ કરો અને તે પ્રાપ્ત કરવા માટે આ આખા
ગ્રંથમાં બતાવેલા જૂદા જૂદા વિષયો ઉપર ધ્યાન આપો. દૃઢ પ્રયત્ન,
દૃઢ નિશ્ચય અને ચાલુ અનુસરણ જરૂર ઇચ્છિત પરિણામ લાવશે
અને મોક્ષમંદિરમાં તમારા નામના ઘંટ વાગશે, પણ તે માટે ઉઠો,
ઉદ્યમ કરો. યાદ રાખજો કે અત્યારે જેવો અવસર છે, જેવી જોગ-
વાઈ છે, તેવો વખત અને તેવી અનુકૂળતા ફરી ફરીને મળતાં મહા
મુશ્કેલી થશે. ૨૭૧.

અવિદ્યાત્યાગ એ સમતા બીજ.

ત્વમેવ દુઃખં નરકસ્ત્વમેવ, ત્વમેવ શર્માપિ શિવં ત્વમેવ ।

ત્વમેવ કર્માણિ મનસ્ત્વમેવ, જહીશ્ચવિદ્યાર્મવધેદિ ચાત્મન્ ॥ ૨ ॥

૧ અવિદ્યાં પાઠાન્તરે અવજ્ઞાં એટલે અવજ્ઞાનો ત્યાગ કરી દે, એટલે અનાદરનો
ત્યાગ કર. આ કરતાં અવિદ્યા પાક વધારે બંધબેસતો અર્થ બતાવનારો લાગે છે.

“હે આત્મન! તું જ દુઃખ, તું જ નરક, તું જ સુખ અને
“મોક્ષ પણ તું જ. વળી તું જ કર્મ અને મન પણ તું જ. અવિ-
“ધાને તજી દે અને સાવધાન થા.” ૨. ઇદ્રવજ્ર.

ભાવાર્થ-હે આત્મન! તું જ દુઃખ છે, કારણ કે દુઃખને નિષ્પા-
દન કરવા માટે જે કર્મ જોઈએ તે તે જ કર્યા છે. દુઃખનાં સાધનો
પણ તું જ તૈયાર કરે છે અને દુઃખસુખની સાચી ખોટી કલ્પના
પણ તું જ કરે છે. એ જ નિયમાનુસાર નરક પણ તું જ છે. વળી
દુઃખનો સંચય કરનાર અને સમજનાર તું જ છે. તેમ સુખ માટે
પણ તું જ અધિક્ષાતા અને વિવેક કરનાર છે. તારી ઓછી વધતી
સમજણ માટે તું અમુક લાગણીને સુખ માની બેઠો છે તે પણ
તું જ છે અને જે પ્રબળ પુરૂષાર્થ કરે તો સર્વ સુખદુઃખનો અત્યંતા-
ભાવ કરી મોક્ષમંદિરમાં ચિરકાળ સુધી આનંદ ભોગવે તે પણ
તું જ છે. તેથી વાસ્તવિક કહીએ તો મોક્ષ તારો છે એટલે તું જ
મોક્ષ છે. ન્યાયના એક નિયમ પ્રમાણે ધર્મ અને ધર્મીનો અલેદ
છે. મીકું ખાડું છે. ત્યાં ખારાપણું એ ધર્મ થયો, મીકું એ ધર્મી થયું-
અત્ર ખારાશ અને મીકું એ જૂઠાં નથી તેથી ધર્મ અને ધર્મીનો
અલેદ થયો; તેવી જ રીતે જીવ કર્મે કરીને સંવૃત અને અસંવૃત છે,
છતાં પણ પર્યાય અને પર્યાયીનો ઉપરના નિયમ પ્રમાણે અલેદ છે.

એ જ નિયમ પ્રમાણે કર્મનો કરનાર અને મનનો પ્રેરનાર
પણ તું જ હોવાથી તું કર્મ અને મન પણ તું જ છે.

જૈન શાસ્ત્રમાં આત્મા ઉપર જ બધો આધાર રહે છે. એને
કોઈ મદદ કરતું નથી, તેમ જ એને બહારની મદદની અપેક્ષા રહેતી
પણ નથી. એની અખંડ સ્થિતિમાં એ શુદ્ધ, અક્ષય, અવિનાશી,
નિત્ય છે. કર્મના સંબંધથી એની શુદ્ધ દશાપર પડ ફરી વળ્યાં છે;
એ પડ દૂર કરવાં માટે પ્રબળ પુરૂષાર્થ ફોરવવો જોઈએ અને
તેટલા માટે અસાધારણ ઉદ્યોગ કરવો જોઈએ. આ આત્મામાં અનંત
શક્તિ છે. એ ધારે તો પર્વતોને પણ તોડી શકે છે અને વીર પર-
માત્મા જેટલું જ્ઞાન અને ઋદ્ધિ મેળવી શકે છે. એટલા માટે આપણે
અગાઉ જોઈ ગયા છીએ કે અપ્પા નહ વેચરણી, અપ્પા મે કૂડસામલી ।
અપ્પા કામદુષા ઘેણૂ, અપ્પા મે નંદનં વનં ॥ આ સિદ્ધાંતનું વાક્ય છે અને

તુરત સમજાઈ જાય તેવું છે. એમાં કહે છે કે આત્મા કામદુધા ગાય છે અને આત્મા નંદન વન છે. એની પાસેથી કામ લેતાં આવડે તો એ સર્વ ઇચ્છિત સુખો (સ્થૂળ અને માનસિક) આપે છે. એ સર્વ છે એ વાત તો ખરી પણ તે તારામાં છે એમ બતાવી આપ.

એ બતાવી આપવા માટે અવિદ્યાનો ત્યાગ કરવો. અજ્ઞાનથી અંધ સમાન અવસ્થા રહે છે. અજ્ઞ જીવન એ લગભગ નકામું થઈ જાય છે, માટે અવિદ્યાનો ત્યાગ કરી તારાં યોગ્ય કર્તવ્યોમાં સાવધાન થઈ જા. શાસ્ત્રકાર કહે છે કે અજ્ઞાન સ્વભૂત મો કષ્ટં, ક્રોધાદિભ્યોઽપિ તીવ્રપાપેભ્યઃ । ક્રોધાદિક તીવ્ર પાપોથી પણ અજ્ઞાન મહાકષ્ટ આપનાર છે. જ્યાંસુધી અજ્ઞાનનો નાશ થશે નહિ ત્યાંસુધી સાધ્ય નજરમાં આવશે નહિ. માટે હે ભાઈ ! તું જાગ્રત થા, ખડો થા, પુરુષાર્થ પ્રગટ કર, વીર્ય ફોરવ. ૨૭૨.

સુખદુઃખનાં મૂળ-સમતા મમતા.

નિઃસજ્જતામેહિ સદા તદાત્મનર્થેષ્વશેષેષ્વપિ સામ્યમાવાત્ ।

અવેહિ વિદ્વન્ મમતૈવ મૂલં, શુર્ચાં સુખાનાં સમતૈવ ચેતિ ॥ ૩ ॥

હે આત્મન્ ! સર્વ પદાર્થો ઉપર સદા સમતાભાવ લાવીને “નિઃસંગપણું પ્રાપ્ત કર. હે વિદ્વન્ ! તું જાણી લેજે કે દુઃખતું “મૂળ મમતા જ છે અને સુખતું મૂળ સમતા જ છે.” ૩. ઉપનિષદ.

ભાવાર્થ—આપણે જોઈ ગયા કે સુખ દુઃખ મોક્ષ કે નરક એ આત્મા જ છે, કારણ કે તેનું ઉપાદાન કારણ આત્મા છે. એ આત્મામાં જો સમભાવ આણ્યો હોય તો તે પોતાનું અસલ સ્વરૂપ પ્રગટ કરીને ઇચ્છિત અર્થ પ્રાપ્ત કરી શકે. એ સમતા પ્રાપ્ત કરવાનાં સાધનો અને રસ્તાઓ આ ગ્રંથમાં બતાવ્યાં છે. એ રીતે સમતાભાવ જ્યારે પ્રાપ્ત થાય છે ત્યારે પછી નિઃસંગ વૃત્તિ પ્રાપ્ત થવાનો માર્ગ મળે છે. યૌદ્ધ-ગલિક સર્વ વસ્તુઓ અને ભાવો એટલે ઘર, ઘરેલું, પલંગ વિગેરે પદાર્થો અને કષાયાદિ ભાવોથી છૂટા પડવું, તેનો સંબંધ છોડવો એ નિઃસંગતા કહેવાય છે. એ હકીકત લક્ષ્યમાં રાખીને એને સાધ્ય ખિંદુ બનાવવું જોઈએ.

હવે સુખતું મૂળ શું છે અને દુઃખતું મૂળ શું છે એ દુંકામાં કહી

દે છે. સર્વ જીવોપર સમભાવ, સર્વ વસ્તુઓપર સમભાવ થાય, રાજા કે રંકપર, ધનવાન કે નિર્ધનપર અથવા એવા વિરોધ બતાવનારા જે શબ્દોથી પ્રદર્શિત થતા કોઈ પણ વ્યક્તિયુગલ ઉપર તેમ જ કોઈ પણ પદાર્થયુગલ ઉપર ચોક્કસ આકર્ષણ કે દ્વેરીગમન ન થાય એ સમતા છે અને સર્વ સુખનું મૂળ એ જ છે. એક તો સમતા રાખનારપર દુઃખ પડતું નથી અને બીજું તેને દુઃખ લાગતું નથી. આવી રીતે સમતા રાખનારો પ્રાણી બન્ને જાતિના સંયોગોમાં આત્મહિત સાધી શકે છે. બીજી બાજુએ જોઈએ તો સર્વ દુઃખોનું કારણ મમતા છે. આ ઘર માફ છે, આ સ્ત્રી મારી છે કે આ પુત્ર મારો છે એ મારાપણાથી જ દુઃખ થાય છે. પોતાની જાતને સાક્ષીભાવે માનનારા વીર ધુરંધરો ઘરને ધર્મશાળા ગણે છે અને પરિવારને મેળા તુલ્ય ગણે છે. મમતાથી જ દુઃખ થાય છે એ સ્પષ્ટ જણાય છે. એને શાસ્ત્રકાર મોહજન્ય કહે છે અને મોહને સર્વ કર્મોમાં શાસ્ત્રકાર રાજાનું પદ આપે છે. સર્વ કર્મોમાં તેની ચીકાશ પણ બહુ હોય છે અને સ્થિતિ પણ બહુ હોય છે. એ મોહરાજાને વશ કરવા માટે ધર્મબોધકર મંત્રી જેવા સત્યવક્તા મહાત્માઓના સંગની બહુ જરૂર છે. એ સંગથી સંસારસ્થિતિ સમજાય, તેથી તેનો ત્યાગ કરવા વિચાર થાય, વિચારથી કાર્ય થાય, કાર્યથી સમતાગુણ આવે અને સમતાથી નિઃસંગતા પ્રાપ્ત થાય અને તેમ થાય ત્યારે વૈરાગ્ય શતકકાર કહે છે તેમ ગાયન અને વિલાપ, નૃત્ય અને વિટંબના, આભૂષણ ને ભાર, કામભોગ અને દુઃખનાં સાધનોમાં તેને કાંઈ તક્ષવત લાગતો નથી.

મમતા અને સમતાની આ ફીલોસોફી બહુ ધ્યાનમાં રાખવા યોગ્ય છે. સમતા રાખવી એટલે એસી રહેવું એ ભાવ નથી એ ઉપરના વિવેચનથી સ્પષ્ટ થયું હશે. ઇન્દ્રિયોની શુભ પ્રવૃત્તિ કરાવી પોતાના જીવનને ધર્મમય કરી દેવું એ દુઃખમ કાલાનુસાર સ્વઅધિકાર પ્રમાણે ‘સમતા’ નું પ્રથમ આદરણીય લક્ષણ છે. ૨૭૩.

સમતાની વાનકી. ક્ષણવાસિ.

સ્ત્રીષુ ધૂલિષુ નિજે ચ પરે વા, સમ્પદિ પ્રસરદાપદિ ચાત્મન્ ।
તત્ત્વમેહિ સમતાં મમતામુગ્, યેન શાશ્વતસુખાદ્યમેષિ ॥ ૪ ॥

“ સ્ત્રી ઉપરથી અને ધૂળ ઉપરથી, પોતાના ઉપરથી અને પારકા ઉપરથી, સંપત્તિ ઉપરથી અને વિસ્તૃત આપત્તિ ઉપરથી મમતા “ મૂકી દઇને હે આત્મન્ ! તું સમતા રાખ, જેથી કરીને શાશ્વત “ સુખ સાથે ઐક્ય થશે. ” ૪. સ્વાગતા.

ભાવાર્થ—સમતાનો જ ઉપદેશ વિશેષ સ્પષ્ટ કરે છે; હે આત્મન્ ! તારે જે મોક્ષસુખ સાથે ઐક્ય કરવું હોય, અલેદ કરવો હોય, એકાકાર વૃત્તિ કરવી હોય તો હું તને કહું છું તેમ તું સમભાવ પ્રાપ્ત કર; એ સમભાવ તારું સર્વસ્વ છે, એ જ તને દુઃખમાંથી છોડાવવા શક્તિમાન છે અને અધ્યાત્મ ગ્રંથોનો એ જ પ્રથમ પદે ઉપદેશનો વિષય છે.

તને જ્યારે સ્ત્રી ઉપર અને ધૂળ ઉપર સમભાવ થશે અને તને પોતાનાં અને પારકાં ઉપર સમભાવ થશે ત્યારે તારો કાંઈક આરો આવ્યો છે એમ જણાશે. અત્યારે તો એકાએક સમાચાર સાંભળ્યા કે ‘લાઇ ! તમારો છોકરો પડી ગયો છે, સખ્ત વાગ્યું છે, રૂધિર ચાલ્યું જાય છે વિગેરે. આ શબ્દો સાંભળતાં આ જીવના ગભરાટનો પાર રહેતો નથી. ગમે તેવાં કામમાં હશે તે સર્વ છોડી એક તરફ વૈદ્યોને બોલાવવા માણસો મોકલશે અને પોતે પણ તે જગોપર જવા ચાલવા માંડશે. રસ્તે કેટલી જાતના સંકલ્પવિકલ્પો મનમાં થાય છે તે વાંચનાર સમજી શકશે. અડધે રસ્તે પહોંચતાં ખબર પડી કે એ તો બીજાનો છોકરો પડી ગયો છે. “ હાશ ! ઠીક થયું. ” આ ઉદ્ગાર નીકળી જશે. આ સર્વ શું બતાવે છે ? જ્યાં-સુધી પોતાના છોકરા તરફ અને પારકાના છોકરા તરફ આટલો લેદ રહે છે ત્યાંસુધી સમભાવ પ્રાપ્ત થયો છે એમ કહેવાય નહિ. જ્યારે પોતાના અને પારકાના પુત્ર તરફ સરખો પ્રેમભાવ અથવા ઉદાસીનતા રહે (પણ પોતાના ઉપર પ્રેમ અને બીજાના ઉપર ધિક્કાર નહિ) ત્યારે સમતા પ્રાપ્ત થાય અને ત્યારે જ નિઃસંગતા પ્રાપ્ત થાય અને પછી છેવટે અજરામર સુખ પણ ત્યારે જ પ્રાપ્ત થાય.

જેમ પોતાના અને પારકાના ઉપર સમભાવ રાખવાની આવશ્યકતા છે તેમ જ સંપત્તિ અને વિપત્તિના પ્રસંગોએ પણ મનની સ્થિરતા જાળવી રાખે તો જ સમતા પ્રાપ્ત થઈ કહેવાય છે. આ વિષય પરત્વે અન્યત્ર બહુ લખાયું છે તેથી અત્ર વિસ્તાર કરવાની જરૂર રહેતી નથી. ૨૭૪.

સમતાનાં કારણરૂપ પદાર્થોનું સેવન કર.

તમેવ સેવસ્વ ગુરું પ્રયત્નાદધીષ્ઠ શાસ્ત્રાણ્યપિ તાનિ વિદ્વન્ ।

તદેવ તત્ત્વં પરિભાવયાત્મન્, યેભ્યો ભવેત્સામ્યસુધોપમોગઃ ॥ ૫ ॥

“તે જ ગુરૂની પ્રયત્નથી સેવા કર, તે જ શાસ્ત્રોનો અભ્યાસ
“કર અને હે આત્મન્ ! તે જ તત્ત્વનું તું ચિંતવન કર કે જેનાથી
“તને સમતારૂપ અમૃતનો સ્વાદ આવે.” ૫. ઉપનિષદ.

ભાવાર્થ—ગુરૂ મહારાજની સેવના કરવી ઠીક છે, પણ તેનો હેતુ શો ? તેવી જ રીતે શાસ્ત્રાભ્યાસ કરવો એ પણ સારો છે અને તત્ત્વ-ચિંતવન કરવું એ પણ સારું છે; પણ એ બધાં કારણ છે, એનું કાર્ય સમતાભાવની પ્રાપ્તિ જ છે. નહિ તો અભ્યાસ અભ્યાસમાં જ રહે છે અને સેવાથી ખાસ લાભ થતો નથી. એટલા જ માટે ઉમાસ્વાતિ વાચક મહારાજે પ્રશ્નભરતિ પ્રકરણમાં કહ્યું છે કે^૧

દૃઢતામુપૈતિ વૈરાગ્યવાસના યેન યેન માત્રેન ।

તસ્મિન્ તસ્મિન્કાર્યઃ કાયમનોવાગ્મિરભ્યાસઃ ॥

જે જે ભાવથી વૈરાગ્યવાસના દૃઢ થાય, વૈરાગ્યભાવ પોષાય તે તે ભાવ ભાવવા માટે મન વચન કાયાથી અભ્યાસ કરવો.

સમતા સર્વસ્વ છે એ બતાવ્યું અને આ શ્લોકમાં તેને ઉત્પન્ન કરનાર અને જાળવી રાખનાર ભાવોને વિશેષ જાણત કરવાને અને અભ્યાસ કરવાને ઉપદેશ કરી સમતાભાવ સર્વદા બન્યો રહે એ ઉપદેશ આપ્યો.

તે જ ગુરૂની સેવા કરવી કે જ્યાંથી સમતાભાવ પોષાય, એ શબ્દથી એવો ધ્વનિ થયો કે જે ગુરૂ પાસે મોજમજ ખાતર સાંસારિક વાતો ચાલતી હોય, ખટપટ ચાલતી હોય, કષાયની વૃદ્ધિ થતી હોય, તેમની પાસે જવાનો પરિચય જરા પણ રાખવો નહિ.

શાસ્ત્રાભ્યાસમાં પણ બહુ ધ્યાન રાખવાની જરૂર છે. જે શાસ્ત્રો વિષય કષાયને વધારનારાં હોય, જેમાં આ સંસારમાં સર્વ પ્રકારનું પૌદ્ગલિક સુખ લોગવી લેવાનો ઉપદેશ હોય, જેમાં પરજીવને પીડા ઉપજાવી પોતાને સુખ મેળવવાનું કથન હોય, એ સર્વ શાસ્ત્રો જેવાની ઇચ્છા કરવી નહિ. જે શાસ્ત્રો વાંચી સંસારસ્વરૂપ બરાબર સમજાય

અને મન સમતા પામી જાય એનો જ અભ્યાસ કરવો. એવી જ રીતે તત્ત્વચિંતવન માટે પણ સમજી લેવું. ૨૭૫.

આ ગ્રન્થ સમતા રસની વાનકી.

समग्रसच्छास्त्रमहार्णवेभ्यः, समुद्धृतः साम्यसुधारसोऽयम् ।

निर्णीयतां हे विबुधा लभध्वमिहापि मुक्तेः सुखवर्णिकां यत् ॥ ६ ॥

“આ સમતા અમૃતનો રસ મોટા મોટા સમગ્ર શાસ્ત્રસમુદ્રો-
“માંથી ઉદ્ભવ્યો છે. હે પંડિતજનો ! તમે તે રસ પીઓ અને મોક્ષ-
“સુખની વાનકી અહીં પણ મેળવો.” ૬.

ઇદ્રવજ્ર.

વિવેચન-સમતાવંતનું સ્વરૂપ જતાવતાં અનુભવી યોગી શ્રીમદ્
કપૂરચંદ્રજી (ચિદાનંદજી) મહારાજ કહે છે કે:-

જે અરિ મિત્ર ખરાખર જાનત, પારસ એર પાપાણુ જ્યું હોઇ;
કુંચન કિચ સમાન અહે જસ, નીચ નરેશમેં લેહ ન કોઇ.
માન કહા અપમાન કહા મન, એસો વિચાર નહિ તસ હોઇ;
રાગ નહિ અરૂ રોસ નહિ ચિત્ત, ધન્ય અહે જગમેં જન સોઇ. ૧.
જ્ઞાની કહો જ્યું અજ્ઞાની કહો કોઇ, ધ્યાની કહો મનમાની જ્યું કોઇ;
ભોગી કહો ભાવે ભોગી કહો કોઇ, ભકું જીસેયો મન ભાવત હોઇ.
દોષી કહો નિરદોષી કહો પિંડપોષી કહો કો ઔગુન ભોઇ;
રાગ નહિ અરૂ રોસ નહિ ભકું, ધન્ય અહે જગમેં જન સોઇ. ૨.
સાધુ સુસંત મહંત કહો કોઇ, ભાવે કહો નિરગંથ પિયારે;
ચોર કહો આહે ઠોર કહો કોઇ, સેવ કરો કોઉ જાન દુહહારે.
વિનય કરો કોઉ ઉચે બેઠાવ જ્યું, દૂરથી દેખ કહો કોઉ ભરે;
ધાર સદા સમભાવ ચિદાનંદ, લોક કહાવત સુનત નારે. ૩.

સમતાવંતનું આ લક્ષણ છે. સમતાને માટે છેવટે ઉપાધ્યાયજી
કહે છે કે “ઉપશમ સાર છે પ્રવચને, સુજસ વચન એ પ્રમા-
ણોરે.”^૧ સમતા એ જ શાસ્ત્રનો સાર છે.

સંસારસુખમાં સુખ જેવું કાંઈ પણ નથી. ગમે તે કાર્યમાં
સમતા હોય તો જ સુખ છે; તેથી શાસ્ત્રકાર કહે છે કે,

સમતાવિષ્ણુ જે અનુસરે, પ્રાણી પુણ્યકામ;
હાર ઉપર તે લીપણું, જાંખર ચિત્રામ.

ધાર્મિક કાર્યોમાં સમતા હોય તો જ સુખ થાય છે. મોક્ષમાં
પણ સમતાનું જ સુખ છે. ત્યાં છોકરાઓના વેશવાળ કે માલની
લેવડદેવડના સ્વાર્થ, દેખાવ કરવાનો બાહ્ય રંગ અને અંતરંગ કપટ-

વૃત્તિ એવું કાંઈ હોતું નથી. સ્થિરતા એ સમતા છે અને મોક્ષમાં સ્થિરતા એ જ ચારિત્ર છે. મોક્ષસુખમાં જે આનંદ છે તેની વાનકી અત્રે મેળવવી હોય તો તે સમતાપ્રાપ્તિથી મળે છે.

અંથકર્તા મુનિસુંદરસૂરિ મહારાજે કેટલો વિચાર કરીને આ અંથ લખ્યો છે તે આ શ્લોકપરથી જણાય છે. અનેક શાસ્ત્રોનું દોહન કરી આ અંથ લખાયો છે. શાંતરસાત્મક અંથોનું દોહન કરી કાઢેલો રસ જ્યારે પીવામાં આવે છે ત્યારે મન ડોલે છે, અનિર્વચનીય સુખનો અનુભવ કરે છે અને પ્રકુલ્લિત બને છે. એવી રીતે જ્યારે સમતારસનો અનુભવ કરે છે, રસાધિરાજનું સેવન કરે છે એટલે જ્યારે મમતા મૂકી સમતા આદરે છે ત્યારે ઉપર કહ્યું તેમ મોક્ષ-સુખની વાનકી આ મનુષ્યજન્મમાં પણ પ્રાપ્ત કરે છે. આધિ, વ્યાધિ, ઉપાધિનો ત્યાગ, કષાયનો વિરહ અને સ્વાત્મસંતોષ જ્યાં એકઠાં થાય ત્યાં પછી બાકી શું રહે ?

પ્રિય વાંચક ! જરા એક વાર અનુભવ કરજો. આ અંથ વાંચવાનું ફળ એ જ છે. આત્મદર્શન કરવું હોય, દુઃખનો સર્વથા નાશ કરવો હોય તો આ અંથ દશ વીશ વાર વાંચજો, વિચારજો, સમજજો. અંથકારે જે વિચારો બતાવ્યા છે તે પુખ્ત વિચાર કર્યા પછી સિદ્ધ કરેલા વિચારો જ છે. પ્રથમ દૃષ્ટિએ સામાન્ય લાગતા વિષયો પણ અત્યંત ગંભીર છે. એ સુખનો અનુભવ થયા પછી તને એમાં અપરિમિત આનંદ આવશે, પછી લલામણુ કરવાની જરૂર રહેશે નહિ. ૨૭૬.

કર્તા. નામ. વિષય. પ્રયોજન.

શાન્તરસમાવનાત્મા, મુનિસુંદરસૂરિભિઃ કૃતો ગ્રન્થઃ ।

બ્રહ્મસ્પૃહયા ધ્યેયઃ, સ્વપરહિતોઽધ્યાત્મકલ્પતરુરેષઃ ॥ ૭ ॥

“ શાંતરસલાવનાથી ભરપૂર અધ્યાત્મ જ્ઞાનના કલ્પવૃક્ષ (અધ્યાત્મકલ્પદ્રુમ) અંથને શ્રી મુનિસુંદરસૂરિએ પોતાના અને “પરના હિતને માટે રચ્યો તેનું બ્રહ્મ (જ્ઞાન અને ક્રિયા) પ્રાપ્ત “કરવાની ઇચ્છાથી અધ્યયન કરવું. ” ૭.

ગીતિ.

ભાવાર્થ—આ અંથના કર્તા કોણ છે તેનું પ્રથમ સૂચવન કરવામાં આવ્યું છે. શ્રી સોમસુંદરસૂરિના શિષ્ય મુનિસુંદરસૂરિ મહારાજ આ અંથના કર્તા છે. તેઓનું જે ચરિત્ર લખ્ય થયું છે તે અંથની શરૂ-

આતમાં આખું છે. તેઓ સહસ્રાવધાની હોઈ અસાધારણ બુદ્ધિબળ ધરાવતા હતા. જનસમૂહપર અનેક ઉપકાર કરવામાં અહોનિશ તત્પર થયેલા તેઓ શાંતરસનો વરસાદ વરસાવતા હતા.

એ સૂરિમહારાજે આ અધ્યાત્મકદ્વદુમ ગ્રંથ બનાવ્યો છે, એ નામ કેટલે અંશે સાર્થક થાય છે તે આપણે ઉપોદ્ઘાતમાં જોઈ ગયા અને ગ્રંથનું અધ્યયન કરતાં એ વિષય સ્ફુટ થયો. આ શ્લોકમાં કર્તાનું અને ગ્રંથનું નામ બતાવ્યું.

આ ગ્રંથનો વિષય શો છે તે પણ અત્ર બતાવ્યું છે. શાંતરસની ભાવનાવાળો આ ગ્રંથ છે. એ રસ હૃદયને કેટલું નિર્મળ કરે છે અને તેને શામાટે રસની વ્યાખ્યામાં મૂકવો જોઈએ, એટલું જ નહિ પણ એને ‘રસાધિરાજ’ શામાટે કહેવામાં આવ્યો છે તે માટે આપણે ભૂમિકામાં નિરૂપણ કરેલું વિવેચન^૧ જોઈ ગયા.

ગ્રંથ કરવાનું પ્રયોજન શું છે તે પણ અત્ર સ્ફુટ થાય છે. બ્રહ્મ એટલે જ્ઞાન અને ક્રિયા અથવા પરમાત્મસ્વરૂપે પ્રગટ થયેલું શુદ્ધ આત્મસ્વરૂપ. મોક્ષની ઇચ્છાવાળા પ્રાણીઓએ તે પ્રાપ્ત કરવા અભ્યાસ કરવો. એ પ્રયોજન બતાવતાં અધિકારી કોણ છે એનું પણ સૂચવન કરવામાં આવ્યું છે.

ગ્રંથકર્તા હમેશાં પરહિત કરવાની ઉચ્ચ વૃત્તિથી જ દોરાય છે, છતાં પરહિત પણ તત્ત્વથી આત્મહિત જ છે તેથી, તેમ જ સમતારસ પ્રધાન જીવનવાળાનું એ પ્રથમ કર્તવ્ય છે તેથી, સૂરિમહારાજે આ ગ્રંથ સ્વપરહિત સારું બનાવ્યો છે. એ જ મહાત્માને પગલે ચાલી અને એને મળતી ઇચ્છાથી પ્રેરાઈ અત્ર કાંઈક વિવેચન કરવા પ્રયાસ કર્યો છે. એ કાર્યમાં ક્તોહ કેટલે દરજ્જે મળી છે તે જોવાનું કાર્ય લેખકનું નથી, પણ શુદ્ધ હૃદય રાખવાનું અને જણાયલા ભાવો કહેવાનું તેનું કર્તવ્ય છે. સૂરિમહારાજે આ ગ્રંથની રચના કરવામાં પોતાની શક્તિ બહુ સારી રીતે વાપરી છે એમ અનુમાન થાય છે. (એને માટે જુઓ ઉપોદ્ઘાત). આ ગ્રંથ અધ્યાત્મ જ્ઞાનનું કદ્વપવૃક્ષ છે, માગનાર ભૂલશે તો જૂદી વાત છે, બાકી જે વસ્તુ માગવામાં આવશે તે કદ્વપવૃક્ષ તો તુરત જ આપશે. ૨૭૭.

૧ આ વિવેચન કરવા ધાર્યું હતું પણ થઈ શક્યું નથી જે માટે પીઠિકા જુઓ.

ઉપસંહાર.

इममिति मतिमानधीत्य चित्ते रमयति यो विरमत्ययं भवाद् द्राक् ।
स च नियतमतो रमेत चास्मिन् सह भववैरिजयश्रिया शिवश्रीः॥८॥

“ જે છુદ્ધિમાન પુરૂષો આ ગ્રંથનું અધ્યયન કરીને તેને ચિત્તમાં
“ રમણ કરાવે તેઓ થોડા વખતમાં સંસારથી વિરક્ત થઈ જાય
“ અને સંસારરૂપ શત્રુના જયની લક્ષ્મીની સાથે મોક્ષ લક્ષ્મીની
“ કીડા જરૂર કરે. ” ૮. આર્યાગાતિ.^૧

ભાવાર્થ—આ ગ્રંથના અધ્યયન અને રમણ (નિદિધ્યાસન) પર
અત્ર ધ્યાન ખેંચવામાં આવ્યું છે. જે પ્રાણી આ ગ્રંથનો અભ્યાસ
કરી અનુભવની જાગૃતિ રાખે છે તે સર્વ વાંછિત પદાર્થોને પ્રાપ્ત
કરી શકે છે. એકલો અભ્યાસ કામનો નથી. અભ્યાસનો સદુપ-
યોગ અને દુરૂપયોગ બન્ને થાય છે. દુનિયામાં ખરાબમાં ખરાબ
માણુસ પણ અભ્યાસવાળા જ થાય છે, અને કેટલીકવાર યોગ્યતા
વગર અધ્યાત્મનો ડોળ કરવાથી ઢોંગ પણ પ્રાપ્ત થાય છે. વસ્તુતત્ત્વે
સાર એ છે કે જે અભ્યાસ કરી તે અભ્યાસને ચિત્તમાં ચોંટાડી દે
છે, મન સાથે મેળવી નાખે છે અને ચિત્તમાં રમણ કરાવે છે તે જ
ઈચ્છિત સુખો જરૂર મેળવી શકે છે. એક લોક (Locke) નામનો
અંગ્રેજ વિદ્વાન થયો છે તે કહે છે કે પાંચ મિનિટ વાંચો અને
તેનાપર પંદર મિનિટ વિચાર કરો. આવી રીતે જેને મનન કરવાની
ટેવ પડશે તે જ પ્રાણી ખરેખરો સાર શોધી શકશે. મનન કર્યા
વગર આત્મજાગૃતિ થતી નથી, વાંચેલો વિષય અંતરંગમાં જરા પણ
અસર કર્યા વગર ઉપર ઉપરથી ચાલ્યો જાય છે. મનનની ટેવ પડે
છે ત્યારે જ વસ્તુરહસ્ય સમજાય છે; નહિ તો કુવાના કાંઠાપર બાંધેલો
પથ્થર કોસના આખા દિવસના પાણીના મારા પછી પણ પાંચ મિનિટ
પાણી પડવાનું બંધ થાય છે ત્યારે જેમ પાણી વગરનો કોરો થઈ
જાય છે તેમ મનન વગરનો અભ્યાસ અંતરંગમાં ઉતરતો જ નથી.

એવી રીતે મનન કરવામાં આવે તો સંસારશત્રુની જયલક્ષ્મી
અને મોક્ષલક્ષ્મી બન્ને બેનપણીઓ આ જીવને સાથે વરમાળા

આરોપણ કરે. એ પ્રાપ્ત કરવાની જ આપણી ઇચ્છા છે. જયત્રિયા એ સાંકેકિત શબ્દથી ગ્રંથકર્તાનું નામ ધ્વનિત થાય છે. ૨૭૮.

* * * * *
* * * * *

એવી રીતે સામ્યસર્વસ્વાધિકાર નામનો સોળમો અને છેલ્લો અધિકાર પૂર્ણ થયો. આમાં ગ્રંથના સર્વ વિષયનું દોહન કરી સાર બતાવવામાં આવ્યો છે. જે છે તે સમતામાં જ આવીને સમાય છે. સમતાના સુખ પાસે ઇંદ્ર અને ચક્રવર્તીનું સુખ પણ અદ્ય કહું ત્યારે પછી એ સુખ ઉત્કૃષ્ટ છે એમાં જરા પણ સંદેહ જેવું નથી. વળી એ સમતાના પ્રભાવથી મોક્ષ આંગળીના ટેરવાપર આવી જાય છે. આથી વધારે શું કહી શકાય? સર્વ જીવ ઉપર સમભાવ રાખવો, સર્વ વસ્તુ ઉપર સમભાવ રાખવો, પૌદ્ગલિક વસ્તુપર રાગ દ્વેષ કરવા નહિ અને રાગ દ્વેષ પૌદ્ગલિક જ છે એમ સમજવું, દોષવાન્ પ્રાણી ઉપર પણ કડ્ડણા રાખવી અને ગુણવંતને નેઈ અંતઃકરણમાં પ્રમોદ લાવવો અને પોતે ગુણ પ્રાપ્ત કરવાની શુદ્ધ ઇચ્છા રાખવી એ જ આ જીવનનો મુખ્ય હેતુ છે, જીવન-પ્રાપ્તિનું પરમ સાધ્ય બિંદુ છે અને પ્રાપ્ત થયેલ નેગવાઈનો સદુપ-યોગ છે. એવા પ્રકારનું જીવન સમતામય જીવન કહેવાય છે. એની ગેરહાજરીમાં આ લવ એક ફેરા સમાન સમજવો. અનાદિ સંસારની ઘટનામાં પચાસ, સાઠ કે એંશી વરસ એ કાંઈ બહુ નથી. એટલા વખતમાં અનેક જાતનાં તોફાન કરી આખી દુનિયાને હચમચાવી મૂકવી અથવા અપ્રમાણિક આચરણ કરવાં અને પાપકર્મથી ભારે થઈ જવું એ વસ્તુરૂપનું અજ્ઞાન, જડતા અને એકાંત મૂર્ખાઈ છે. અનંત શક્તિવાળો આ આત્મા શુભ પ્રવૃત્તિથી ધારે તો હાલ પણ આ જીવની પછી નવ વરસમાં મોક્ષ પ્રાપ્ત કરી શકે. આ જીવ વિનાકારણ અનેક દુઃખો સહન કરે છે, તે સર્વનો હેતુ અને કારણ સમજી મૂળ વિષયપર આવી જવું અને ત્રીજાં રત્નોકમાં કહું છે કે મમતા સર્વ દુઃખોનું મૂળ છે અને સમતા સર્વ સુખોનું મૂળ છે એ સારી રીતે સમજવું. એટલા માટે ક્રોધાગ્નિને શમજળથી શમાવવો, વિવેકવજ્રથી માનપર્વતનો છેદ કરવો, સરળતાઔષધિથી માયા-શલ્યનું નિવારણ કરવું અને સંતોષરૂપ નંદુલિમંત્રથી લોભભુજ-

ગમને વશ કરવો. એ કષાયોપર જય કરવો અને વિષયોને તણ દેવા, એ સમતાપ્રાપ્તિનો ઉપાય છે. એ સમતા સમકિતદૃષ્ટિ તત્ત્વ-જિજ્ઞાસુને મન સર્વસ્વ છે, એની ખાતર ચિંતામણિ રત્ન કે કામ-ધેનુનો ભોગ આપવો પડે તોપણ તેને કાંઈ લાગતું નથી.

આવી રીતે મુનિસુંદરસૂરિ મહારાજે રચેલ શ્રી અધ્યાત્મ-કલ્પદ્રુમ ગ્રંથ અત્ર પૂર્ણ થાય છે. એમાં સમતાનો વિષય મુખ્ય છે. એની પુષ્ટિમાં અનેક ઉપયોગી વિષયોપર પ્રસંગે વર્ણન કર્યું છે. એ ગ્રંથ કેટલો ઉપયોગી થયો છે તે સંબંધી વિશેષ હકીકત વિવેચનમાં દરેક પ્રસંગે કહી છે અને કાંઈક હકીકત ઉપોદ્ઘાતમાં પણ બતાવી છે. એ ગ્રંથ વાંચી સમતા રસ પ્રાપ્ત કરી, જીવનમાં ધાર્મિક તન્મયતા લગાવી, અખંડ સમાધિસુખ અનુભવી, અવિચ્છિન્ન સાદિ અનંત સુખ પ્રાપ્ત કરો એવી આ લેખકની અંતઃકરણની પ્રાર્થના અને ઇચ્છા છે.

इति सविवरणः साम्यसर्वस्वनामा षोडशोऽधिकारः



શ્રીશાન્તરસમાવનાસ્વરૂપોઽધ્યાત્મકલ્પદ્રુમાભિધો ગ્રન્થો

જયશ્ર્યઙ્કઃ શ્રીમુનિસુન્દરસૂરિભિઃ કૃતઃ

સવિવરણઃ સમાપ્તઃ । इति शम्.



શ્રી અધ્યાત્મ કલ્પદ્રુમ ગ્રંથ મૂળ શ્લોકોની ભાષામાં ચોપાઈ.*

પરમ પુરૂષ પરમેશ્વર રૂપ, આદિ પુરૂષ નહિ અકલ સરૂપ;
સામી અસરણ સરણ કહાય, સકલ સુરાસુર સેવે પાય. ॥
પ્રણમી તાસ ચરણ અરવિંદ, ખરતર ગચ્છપતિ શ્રી જિણુચંદ;
સંભારી શ્રી સદ્ગુરૂ નામ, ભાષા લિખું સંસ્કૃત કામ. ॥
અધ્યાત્મ કલ્પદ્રુમ લલ્લઉ, શ્રી મુનિસુંદરસૂરે કલ્લઉ;
પરમારથ ઉપદેશન કરી, નવમ શાંતરસપતિ અણ્ણસરી. ॥
અંતર અરિ છૂપી જ્યસિરી, શાંત રસે શ્રી વીરે વરી;
નિરવૃત્તિકારી તે પરિણામ, ચરમ કરણમાં આવ્યા તામ. ૧
સકલ મંગલનિધિરૂપી હિયે, આબ્યે નિરૂપમ સુખ પામીયે;
શિવસુખ તરત લહીજે જિણે, ભાવઉ ભવિક શાંત રસ તિણે. ૨
સમતામાંહિ રહે લયલીન^૧, ન રહે સ્ત્રી^૨ સુત^૩ ધન^૪ અધીન;
દેહી મમત^૫ ને વિષય^૬ કષાય^૭, ન કરે રહે શ્રુતહ^૮ ચિત લહાય^૯. ૩
વૈરાગી^{૧૦} વળી શુદ્ધ^{૧૧} ધ્રમ દેવ, ગુરૂ ધ્રમ જાણી^{૧૨} કરે વ્રત સેવ^{૧૩};
સંવરરૂપી^{૧૪} શુભ ચલગતી,^{૧૫} સેવો સમતારસ શિવમતી^{૧૬}. ૪
એહુ કહ્યા સોળહ અધિકાર, સંગ્રહ એણે શાસ્ત્ર મઝાર;
પહિલું તિહાં સમતા ઉપદેશ, વચન કરી ભાણું લવલેશ. ॥

સામ્યોપદેશ કથન.

ચિત્તબાલ મત મૂંકિ તું, ભાવન ખીજ અનૂપ;
જિણુ તુજને દુરધ્યાન સુર, ન છલઈ છલના રૂપ. ૫

સદૃશતા કથન.

જે સગલું ઈંદ્રિયસુખ થાય, નર સુર ઈંદ તણઈ સુખ માય;
ખિંદુપરે સમતા પુરેસરે, તે જાણી આદર ચિત ધરે. ૬

* આ ચોપાઈનું પુસ્તક રા. રા. કેશવલાલ પ્રેમચંદ તરફથી અમદાવાદ
ડેલાના ભંડારમાંથી મળી આવ્યું છે પરંતુ તે બહુ મોડું મળ્યું તેથી પછવાડે દાખલ
કર્યું છે. વાંચનારની સગવડ માટે દરેક શ્લોકના વિવેચનને અંતે જે ચાહુ નંબર
મૂક્યા છે તેજ નંબર ચોપાઈને પણ આપ્યા છે. આથી સંસ્કૃત શ્લોક સાથે મુકાબલો
કરવામાં બહુ સગવડ થવા સંભવ છે. પછીની આવૃત્તિમાં પણ આજ ગોઠવણ વધારે
અનુકૂળ છે એમ ખારીને ફેરફાર કરવામાં આવ્યો નથી.

સમતાશ્રય રૂપ કથન.

અદીઠ વિવિધ કરમ પરકાર, જાણી સહુ જન વચન વિકાર;
પરણતિ રાખી ઉદાસ ભાવ, મુનિ આસરે અદુઃખ સુખ ઠાવ. ૭

સમતાશ્રય સુખ કથન.

સરવ જંતુ ઉપરિ ક્ષણ એક, જઉં મન મૈત્રી આણે છેક;
તે સુખ પરમ રૂપ ભોગવે, જે ઇહ પરભવ ન થયો કબે. ૮

સમતાશ્રિત જીવ લક્ષણ કથન.

જેહ નઇ મિત્ર ન શત્રુ ન ક્રોધ, નિજ પર ભાવ ન હોવે સોધ;
ઇદ્રિયાર્થ ન રમે ચિત્ત જાસ, યોગી મુક્તાકાયા વાસ. ૯

સમતા કારણ કથન.

મૈત્રી કરી જીવ જગજંતસું, પ્રમોદ ધરિ જીવ ગુણવંતસું;
કરૂણા ભવપીડિત જનસંગ, નિરગુણ પરિ ધરિ ઉદાસ રંગ. ૧૦

મૈત્ર્યાદિ સ્વરૂપ કથન.

મૈત્રી પરહિતાચિંતા જેહ, પરદુઃખવારણ કરૂણા તેહ;
પ્રમોદ પરસુખ સંતોષસું, ઉપેક્ષા તે મધ્યગ દોષસું. ૧૨

મૈત્ર્યા લક્ષણ કથન.

ધરિવું જે મ કરઉ કો પાપ, વળી ન લહઉ કોઈ દુઃખતાપ;
મુંકાવો ભવથી જગજંત, મતિ એ મૈત્રી કહિયે તંત. ૧૩

પ્રમોદ લક્ષણ કથન.

સકલ દોષના ફેડણહાર, વસ્તુ તત્વના દેખણહાર;
ગુણવંતનું એ કરિઉં પક્ષ, જીવ તું લહિ તે મુદિતા લક્ષ. ૧૪

કરૂણા લક્ષણ.

દીન હીન દુખિયા ભયભીત, યાચમાન જીવિત નિજ ચીત;
તસ ઉપકાર તણી જે બુદ્ધિ, લહિ તે જીવ તું કરૂણા શુદ્ધિ. ૧૫

મધ્યસ્થા લક્ષણ.

જોવું કૂર કર્મ તેહવું, વળી સુર ગુર નિદા જેહવું;
નિજ પરસંસક ઉપરિ તિમઇ, લહિ જીવ તે મધ્યસ્થાઇ મઇ. ૧૬

સમતા સુખ કથન.

સકલ ચેતનાચેતન વિષે, સ્પર્શ, રૂપ, રસ, ગંધ, રસ લાખે;
સામ્યલાવ જોઈસ જો ચિત્ત, તો તુઝ કરગત શિવસુખ તત્ત. ૧૭

આતમ મદવારણ કથન.

સ્થાં ગુણ તુઝ જિણ વાંછે સ્તુતિ, સ્યું કરતકે મદભર અદભૂતિ;
નરકભીતિ કિણ સુકૃતે ગઈ, સ્યું છૂંતું યમ તેં મન જઈ. ૧૮

વેતૃત્વપણ કથન.

ગુણ દેવઈ જે ગુણિયલ તણુઈ, પરનિંદા આતમને બણે;
મન સમભાવે રાખે વળી, ખીજે બ્યત્યયે વેત્તા રળી. ૧૯

યથાર્થવેત્તા કથન.

નવિ બણે શત્રુ નઈ મિત્ર, નૈવ હિતાહિત નિજપર ચિત્ત;
સુખ વાંછે છુટ કરઈ દુઃખધેષ, ઇષ્ટ લહિસિ કિમ નિયાણ હરેષ. ૨૦

વેત્તાકૃણ કથન.

સુકૃત બાણી સર્વ પરિણામ, રમણીયે રહે ચિરથિતિ કામ;
અન્ય લાવે તુ અનંત સુખ લહઈ, તઉ કિમ ત્રતથી નાઠઉ વહઈ. ૨૧

સ્વપર વિભાગ કથન.

નિજપર કીધું જેહુ વિભાગ, રાગાદિકે તેહજ અરિભાગ;
ચઉગતિ દુઃખ કારણથી તનઈ, બાણુઈ નહી અરિકૃત્રિમ મનૈ. ૨૨

વસ્તુ અનિત્યે સામ્ય કથન.

અનાદિ આતમ નિજપર આદિ, કોનઈ પિણુ નહિ ભાવ અનાદિ;
રિપુ મિત્ર વલિ થિર નહી દેહ, તઉ સરિખું ન લહે કિમ એહ. ૨૩

અનિત્ય દૃઢાવ કથન.

પંડિતને તતથી લેપ નહી, માતપિતા સુત સ્ત્રી સુખ ગહી;
ન હુવે સુખકર લેપથી અન્ન, ગત આકાર સકલગત તન્ન. ૨૪

સામ્યે અદ્યતા કથન.

કામી હુવે સહુ સંજ્ઞાવંત, ધની મનુષ કે કર્મી તંત;
ધર્મી કે જૈની કે યતી, શિવવંછક કે એ શિવમતી. ૨૫

સર્વ સ્વારથ કથન.

નેહી તિતલઈ નિજનિજ વિષઈ, પોતીકો સ્વારથ જ્યાં લખઈ;
જોઈ એહવી સ્વારથ રીતિ, એ ઉપરિ કુણુ રાખે પ્રીતિ. ૨૬

રાગદ્વેષ નિફલતા.

યામ્યું સ્વપન ઇંદ્રજાલાદિકં, જે રતિ અરતિ નિફલભે બકઈ;
તિષ્ઠપરિ લાખિ એ સકુ ભવ વિષઈ, ચીંતવવું આતમને સખૈ. ૨૭

ખિશ્લોકૈઃ પરવશ કથન.

એ મુજ માતપિતા એ મુજ, સજ્જન બંધવ એહ અગુજ;
એ ધન ઉપરિ મમતા રહઈ, નિજ યમવશતા કાં નવિ લહઈ. ૨૮
ન ધન ન પરિજન સજ્જન ન કોઈ, પરિચિત મંત્ર ન દેવ ન સોઈ;
યમથી કોઈ ન રાખઈ તુજ, જાણી મૂઠ હિવે તો બુજ. ૨૯
ધને મુહતા કથન.

તેણે જો ભવસુખ ન ગહે, સાધનરૂપ ધનાદિક વહે;
મુજે વિષયવિકારે મને, પ્રીતિ ન ચાહે સમતત્તને. ૩૦
શત્રુ કુટુંબપણ બોધ.

કરે કષાય મલિન સ્યું ચિત્ત, કો ઉપરિ અરિબુદ્ધે અત્ત;
તે તુજ માતપિતાદિકપણે, ઇષ્ટ થયાં બહુ ભવભરમણે. ૩૧
કુટુંબે શત્રુબોધ.

જ્યાં શોચે કિહાં ગયાં મુજ એહ, નેહાણુ આતમહ સનેહ;
તિણે હણ્યો તુંહિજ પૂરવઈ, હણણહણ્યાવણુ તે ભવભવઈ. ૩૨
અસમર્થ કથન.

ન શકે તું રાખી તેહને, તે પિણુ રાખણુ તુઝ દેહને
નિફલ મમત કરે સ્યું એસું, પગ પગ મૂરખ સ્યું ચિંતેસું. ૩૩
રાગદ્વેષ નિરાસ કથન.

સચેતની પુદ્ગલીયા છવ, અન્ય પદારથ આણુગ સદીવ;
ધરે અનંત પરિણામ સલાવ, તહાં કુણુ રાગદ્વેષનો દાવ. ૩૪
સમતામાંહિ મગનપણે, એહ રચ્યઉ અધિકાર;
હિવ અનુક્રમિ ખીજે લિખું, લલના મુગતાચાર ॥

ધતિ પ્રથમ: સમતાધિકાર:

મોહે સ્યું સ્ત્રીજન ઉપરઈ, પુણ્યાતમ પ્રીતે રતિ ધરૈ;
ન લખે કાં પડતાં ભવદંધઈ, સ્ત્રી તે શુદ્ધ શિલા ગલ બધઈ. ૩૫
ચરમ અસથિ મજ્જ આંતર વસા, અસ્થિ માંસ અમેધ્યાદિક કસા;
અશ્રુચિ પિંડગત સ્ત્રી આકાર, દેખી રમે સ્યું આતમસાર. ૩૬

દેખિ દૂરસ્થ અમેધ્ય અલખ્ય, સૂગ કરૈ તૂં નાસાકલખ્ય;
 તિણે ભરઇ સ્ત્રી ડીલે મૂઠ, સ્યું અભિલાષ કરે અવગૂઠ. ૩૭
 માંસ અન્ન અમેધ્યે ભરી, સ્ત્રી દેહી દેખે સ્યે કરી;
 ઇહ ભવ સુત ધન ચિંતા તાપ, થાયે પરભવ દુરગતિ પાપ. ૩૮
 મુંઝે સ્યું દેખી સ્ત્રીઅંગ, ચિત્ત પ્રસન્ને પેસ નિસંગ;
 લખ ક્ષણ વિરમ અશુચિ એ ગાત, કરતો શૌચ અશૌચ હ ઘાત. ૩૯
 મોહાયે સ્યું સ્ત્રી મુખનેત્ર, દેખી અંગોપાંગ વિચિત્ર;
 દેખે નહીં નરકગતિ રૂપ, મોહ તે મહા કર્થન રૂપ. ૪૦
 અમેધ્ય ભઠ્ઠી નઈ બહુરંધ, નીકલતા મલ કૃમિચય બંધ;
 માયિણ અપલ કુડકોથળી, દુરગતિણી સુગતૈ સ્યું રળી. ૪૧
 જેહ નિભંધ વિષકંઢલી, અઢરી વાઘિણિ નિનમી વળી;
 વ્યાધિ અકારણ મૃત્યુ એ કરે, અણવાઢલી વન્નશનિ પરે. ॥
 સાહસ બંધુ સનેહ વિઘાત, મૃષા પ્રમુખ સંતાપહ ઘાત;
 ઇણ પરિ એ પ્રતખ રાક્ષસી, સુણી ભવિયણ દૂરે રહ્યઉ વસી. ૪૨
 અસ્ત્રી વિરમણ રૂપ એ, લિખ્યુ દુતીય અધિકાર;
 તીજો સુત મમતા રહિત, જાણૌ હૃદય મઝાર. ॥

ઇતિ દ્વિતીયઃ સ્ત્રીમમત્વમોચનાધિકારઃ

જીવ મ કુઇસુ સુતાસુત દેખ, હરખે આકુલ ચિત્ત વિશેષ;
 મોહે નરકબંદિ મેલવા, મેલ્યા એહ નિઝડના લવા. ૪૩
 આલવ જીવ ભવાંતર તિમી, ન લખે શાલ મુક્યા જે ઇમી;
 દેવે કરી ચલાચલ પીડ, હણે સદા તમ સમાધિ કીડ. ૪૪
 કૃમિ વિચિત્ર સ્ત્રી કુખે હવે, અસક્ સુકર ધાતુ પ્રભવે;
 દંપતિ રાગ દ્વેષ તે વિષે, ન હુવે તો સ્યો સુત પરમુખે. ૪૫
 આપદ રાખણ સમરથ નહી, સુત સંબંધ પિતાદિક મહી;
 ઉપકારે દીસે સંદેહ, સુતપર નેહ મ કરિ જીવ એહ. ૪૬
 સુતમમતામોચન પ્રગટ, એહ તૃતીય અધિકાર;
 ધનની મમતા મુકવા, ચોથો સુણિ આધિકાર. ॥

ઇતિ તૃતીયઃ પુત્રમમત્વમોચનાધિકારઃ

મુખબુદ્ધે લખમી મેલતો, રહે જીવ તું મમતા છતો;
 અધિકારી એ પાપહ વેત, સંસારે નાખે તું ચેત. ૪૭

લછમીએ દુસમણ ભોગહવે, ઉંદર સરપ ગતિ વળિ હવે;
 મરણપદ રાખે નહી કિમી, રાખે સ્યું જિઉ મોહ એહ મધ. ૪૮
 મમતા માત્ર હુવે મનસુખ, ધન અલપ કાલે તો લખ;
 આરંભાદિકથી અતિ દુઃખ, દુરગતિરૂપી દારણ રૂખ. ૪૯
 આત્મસાધન એ છે દ્રવ્ય, ધર્મ થવે પિણુ નહી અતિ ભવ્ય;
 પુણ્યાત્મ નિઃસંગહ યોગ, તદ્ભવ મુક્તિ સ્ત્રી હુવે ભોગ. ૫૦
 ક્ષેત્ર વસ્તુ ધન ધાન્યહ તેહ, મેલી રાખે પ્રાણી જેહ;
 કલેશ પાપ નરકગતિ હવે, શુણુ નહિ કોઈ ધરમને ઠવે. ૫૧
 ખૂડે આરંભે ભવમાંહ, રાજા પ્રમુખ છલે વળિ તાંહ;
 ચિંતાકારક ને ધમ હરે, પરિગ્રહ છંડવઇ કારજ સરે. ૫૨
 વાવે નહી જો ધન શુભ ખેત, જાવું પરભૂવ સ્યું તે લેત;
 તેહ ઉપાજ્યું કરી અતિ પાપ, જીઉ કિમ તો જાએ દુઃખતાપ. ૫૩
 પરિગ્રહ મમતા મુગત એ, ચઉથું ઇહાં અધિકાર;
 હિવ અનુક્રમિ પંચમ લિખું, દેહ મમત પરિહાર. ॥

ઇતિ ચતુર્થો ધનમમત્વભોચનાધિકારઃ

પાપ ચિંતવે પોષે દેહ, કિમ તુજ થશે સહાયી તેહ;
 ઇમ જો ઉત્તર સુખ ચીંતવે, એ જગ વંચે ધૂરત રવે. ૫૪
 કારાગાર થકી નીસરે, જડ પિણુ લેદી નઈ બહુ પરે;
 પડ્યું અધિક તેથી તનુ બંદિ, જીઉ ક્રમચતન કરે સ્યે છંદિ. ૫૫
 જો પરભવ દુઃખ વંછે ચિત્ત, તો ન કરે કિમ પુણ્ય પવિત્ર;
 રાખી ન શકે ભવભય કોઈ, પુણ્ય વિના જીઉ વળિ હોઈ. ૫૬
 કરે પાપ મુંઝી ઇણુ દેહ, ભવ દુઃખ જાલ ન જાણે જેહ;
 અગનિ લોહાશ્રય સહે ધન સહી, વ્યોમ અનાશ્રય બાધા નહીં ૫૭
 કાયનામ અનુચર એ દુષ્ટ, કર્મશુભે બાંધી તુજ પુષ્ટ;
 છલનું દેઈ સંયમ લાંછ, જિણુ તુજ જીવ ન આવે આંછ. ૫૮
 શુચિપણું અશુચિપણું લહે જિહાં, કૃમિ જાલે આકુળ વપુ ઇહાં;
 તરત ભસ્મભાવીથી જીવ, લે નહીં કાં આત્મહિત નીવ. ૫૯
 તપ જપ સંયમ પરઉપકાર, દેહે એ ફલ દ્યે નહિ સાર,
 બહુ ભાટકે અલ્પ દિનગેહ, મૂરખ તૂં સ્યું તિહાં ફલ લેહ. ૬૦

માદીરૂપ ઇણે વિણસતે, નિદાવંત રોગઘર છતે;
દેહે આતમ હિત જો નહિ, મૂરખ ચતન કરે સ્યો તહીં. ૬૧

દેહ મમત રહિત ઇહાં, એ પંચમ અધિકાર;
વિષય પ્રમાદ નિવારવા, સુણિ વળી વિકથા વાર. ॥

ઇતિ પંચમો દેહમમત્વમોચનાધિકાર:

તુચ્છ સુખદાયક ઇન્દ્રિય વિષે, સ્યું મુંઝે આતમ ઇણુ વિષે;
મેલ્હે એ ભવભયવનમાંહ, જીવ નઇ સુલભ નહી શિવ તાંહ. ૬૨
પડતે શુભ પરિણતિ અતિ અસુભ, રચ્યો વિષય સુખમાં સ્યું મુઝ;
જડ પિણુ રહે હિતાહિત લખી, ન લખે તૂં કાં પંડિત પખી. ૬૩
ઇન્દ્રિય સુખ તે તો જિમ બિદ, અર્તીન્દ્રિય સુખ તે શિવ ગતિ કંદ;
પંડિત દુકું પરસ્પર દેખી, આણે દષ્ટિ એક પરિશેષ. ૬૪
દેહી નરક દુઃખ કિમ ભોગવે, શાસ્ત્ર સુણી ને લહિ જીવ હવે;
જેહુ નિવર્ત્યો તૃણા વિષે, સુણી પાપભય સગલા લખે. ૬૫
નરક વેદના ને ગર્ભવાસ, દેખીને શ્રુતલોચન ભાસ,
મન ન લગે જ્યું વિષય કષાય, તો પંડિત વળી ચીતવિ તાય. ૬૬
જિમ પશુને વળી જિમ ચોરને, વધ કરતાં મૃતિ હુવે ચિર મને;
હલકે હલકે તિમ સરવને, તો સ્યું આતમ વિષયાજને. ૬૭
ખીહિ જીવ જો દુઃખની રાશ, મન વશ ઇન્દ્રિય વિષયાવાસ;
ઇન્દ્રિય સુખ તે નાશે તુરત, તસ નાસ્યે નિશ્ચય દુઃખ ઝત. ૬૮
યમ સ્યું મુયો દુરામય ગયા, નરક જડાણા સ્યું કાં થયા;
સ્યું નિશ્ચલ આયુસ ધન દેહ, કૌતુક વિષયે મુંઝયો જેહ. ૬૯
મુંઝે સ્યું જીવ વિષય પ્રમાદ, ભ્રમગત સુખ ઉત્તર દુઃખખાદ;
સુખ જે ઇન્દ્રિય લિખ્સા મુક્ત, નિરૂપમને આયતિ શિવ મુક્ત. ૭૦

વિષય પ્રમાદ નિવારવા, એ છઠ્ઠો અધિકાર,
જિણુ કષાય ઉપજે નહીં, સો સુણિ સત્તમ સાર. ॥

ઇતિ ષષ્ઠો વિષયપ્રમાદત્યાગાધિકાર:

સહી સહીસ જીવ પીડા ઘણી, દ્વેષ વશે નરકાદિક તણી;
સ્યું તું મુઝ કહો કુવચને, કોઈ નિજ મુકુતધન હને. ૭૧
માનહીન વચને જો માન, ન હુવે તો તપ આખે માન;
કુવચન માને હુવે તપનાસ, દુઃખ લહે આતમ નરકવાસ. ૭૨

વૈરાદિકનો લાલાલાલ, આતમ જાણો આ ભવગાલ;
 માન રાખ ભાવે તપ રાખ, નિહાયે ઇહાં દુહું ગતિ સાખ. ૭૩
 સુણિ કુવચન જે હરણિત થાય, પાહણ કે જસ રોમ હરખાય;
 જે મરણાંતે ન ધરે દોષ, જીવ જાણે એ શિવગતિ પોષ. ૭૪
 સ્યું ગુણ તુજ્ઞ કષાયે કદા, કીધું છે જિણ સેવઈ સદા;
 સ્યું દેખે નહિ એહનું દોસ, તાપ ઇહાં પરભવ દુખકોસ. ૭૫
 સ્યું તુજ સુખ કષાયે કર્યો, કષાયનાસથી સ્યું સુખ ઘિટયો;
 એ જેમાં ઉતર ફલ દેણ, જાણી જીવ ભજ તે અલેણ. ૭૬
 તપપ્રવૃત્તિ તો જીવ સુખસાધ્ય, જિમ તિમ માનમુગતિસુ અબાધ્ય;
 પહિલી પ્રવૃત્તિ ન છે સુખ કઇ, બાહુબલિને બીજે શિવ દઇ. ૭૭
 વિચાર કરી ઇમ તજવું માન, દુર્લભ તપ રાખવું નિદાન;
 પંડિત હરખે મન ધરિ ક્ષમા, માન મત્સર હે મૂરખ ગમા. ૭૮
 થોડે પરાભવ પિણ તું કુપે, પાપ ચીંતવઈ નિજ ગુણ લુપે;
 ન લખે નરક તિરશ્ચી ગતિ, વારવાર થાસ્યે દુઃખતતિ. ૭૯
 ધરે પુણ્યાતમ અપકારિયે, ક્રોધ તેહ ધરિ અરિષટકીયે;
 તે ભવબાહિજ દષ્ટિ પીડ, અંતર અરિને ભવ ભવ ઇડ. ૮૦
 ભણે ક્રિયા તપ શમમાં રહે, માયા સહિત ધરમ નઈ કહે;
 ન લહે તે ફલ આતમ દેહ, કિલેસ રૂપ ભવાંતર છેહ. ૮૧
 વહે લોભ આતમ સુખ જાણી, સેવા લ્યે જ્ઞાનાદિક તણી;
 દુખ લેવા નઈ ઇહ પરવહે, વાંછા તઉ ધરિ દુહું પરિગ્રહે. ૮૨
 કરીસ જીવ પરભવ હિત કાંઈ, કાંઈક કરિ સુકૃત કિહિ ઠાંઈ;
 વળી તે મદ મત્સરે ન હાર, માનાદિકે નરકગતિ ધાર. ૮૩
 પહિલે પાપ સંસારે પડ્યો, હવે કિસું ગુણિયલ મદ જડ્યો;
 નવિ જાણે સ્યું ભવજલ નિધે, પાડે યંત્રી સાંકલ મધે. ૮૪
 કષ્ટે તુજ ધરમ ભવ મિલ્યો, યુગપત જાઈ કષાયે ભિલ્યો;
 અતિયજે સુ લહું ધન લેસુ, મૂરખ કિમ હારે કુંકેસુ. ૮૫
 મિત્ર તેહ શત્રુ હવે તરત, ધરમ મલિન યશ અપયશ જત;
 ન ધરે નેહ બંધવ માખાપ, ઇહ પરભવસુ કષાયે તાપ. ૮૬
 રૂપ લાલ કુલ વિક્રમપણે, વિદ્યા તપ દત પ્રભુતા ભણે;
 સું મદ વહે ન જાણે મૂઢ, તે અનંત નિજલાઘવ વૂઢ. ૮૭

વિષુ કષાય ન વધે લવરાશ, લવ લવમાંહે એ મહા પાસ;
એ કષાય લવતરૂના મૂલ, તે છંડ્યા આતમ શિવતૂલ. ૮૮
દેખી નરક તિર્યગ વેદના, શ્રુત નજરે ધ્રમ દુર્લભ મના;
કૌતુક તે હરખે જે વિષે, વિકલ ચેતન એ જીવ નવિ લખે. ૮૯
ચોરે તિમ રાજન અનુચરે, દુષ્ટ પ્રમાદ તુજ ગુણધન હરે;
ન લખે કાં હુંટાતું ફરે, * * * * * (?) ૯૦
મૃત્યુથકી રાખ્યો નહીં કોઇ, રોગભીતિ ન ગમાડી ભેઇ;
ન કર્યો સુખિયો ધરમે જગત્, તો સ્યો ગુણમદ પ્રભુતા કરત. ૯૧

કર્યો કષાય નિવારવા, એ સમમ અધિકાર;

શાસ્ત્રહ આગમ આસરી, ઉપદેશ વેહવાર. ॥

ઇતિ સમમઃ કષાયનિગ્રહાધિકારઃ

વહે હિયે તુજ સિલા સમાન, આગમ રસ નવિ પેસે કાંન;
જે ઇહુ નવી જીવદયાલીન, થયો નહી ધ્રમ ભુવન અધીન. ૯૨
જસ પ્રમાદ ન ગયો આગમે, સુણવે કિમ તે શિવસુખ પમે;
રસાયને ન ગયાં જસ રોગ, નિહુચે દુર્લભ જીવિત ભોગ. ૯૩
ભણુણહારનો આગમ વૃથા, મૂકી નહીં પ્રમાદહ કથા;
પડતા દીપક મહિ પતંગ, આખ્યાનો તિહાં સ્યો ગુણ તંગ. ૯૪
હરખે તરક વાદ જય કેઈ, કવ્યાદિક રચનાયે કેઈ;
જ્યોતિષ નિમિત્ત શાસ્ત્ર બહુ પરે, તે સહુ મૂરખ જડગુણ ધરે. ૯૫
હરખે સ્યું પંડિતને નામ, ક્ષયોપશમ જનરંજક પામ;
કાંઈક ભણુ એહવું જિણુ થાય, જીવ તાહરું વાધે ગુણમાય. ૯૬
ધિગ ભણુવે જિણુ રંજે લોક, ન ધરે પરહિત સંયમ થોક;
નિકેવલ ઉદરંભર થયો, ભણુવો ગયો સંયમ વળી ગયો. ૯૭
ધન તે ન ભણ્યા પિણુ શુભકૃત્ય, શુદ્ધાશય શુદ્ધ વચનાધિત્ય;
જે આગમપાઠી આલસૂ, ઇહુ પરહિત ન કરે કમવસૂ. ૯૮
ધન તે મુગધ કથિત જિનમાગ, રાગે દ્યે સંયમ મહાભાગ;
સ્યું ભણીયે વ્યસની કલેસિયે, જે દુકિય પરમાદી થિયે. ૯૯
અકિય ભણુવે ફલ નહિ તંત, સુખને વાંછે જીવે લવપ્રત;
ક્રિયા સહિત ન ભણે ફલ તેમ, ખર ન લહે ચંદન શ્રમ જેમ. ૧૦૦

*આગમ ઉપદેશે કરી, ભાષ્યું એ અધિકાર;

હિવ યૌગતિ ઉપદેશગત, લિખું નવમ અધિકાર.

મૃત્યુ હુવે જસ અણુ દુરગંધ, સાગર પિણુ ખૂટે અનુબંધ;
 કઠિન ફરસ કરવતથી ઘણો, દુઃખ અનંત શીત તપ તણો. ૧૦૧
 દેવતા કૃત તીવર વેદના, કંઠ પુકાર નિરંતર ઘના;
 ભાવિ નરકે ન બિહે કાંઈ, કુમતી જે હરખે વિષયાંઈ. ૧૦૨
 બંધ વહન તાડન છે સદા, ભુખ તૃષા દુષ્ટમણુ કદા;
 શીતતાપ નિજ પર ભય બહુ, તિર્યગ ગતિ દાડણુ દુખ સહુ. ૧૦૩
 વૃથા દાસપણુ અભિભવ દોષ, ગર્ભસ્થિતિ દુર્ગતિ ભય પોષ;
 એહવા દેવગતે પિણુ અસુખ, સુખ તે પિણુ પરિણામે દુઃખ. ૧૦૪
 ઇષ્ટનિરહ અભિભવ ભય સાત, રોગ શોગ દુઃખ દે નિજ જાત;
 નિહચે એહ મનુષ્યગતિ વિરસ, ચિદાનંદ ગુણ સધીય સરસ. ૧૦૫
 એ યૌ ગતિ દુખિણી જિય જાણી, અનંત કાળનો અતિ ભય આણી;
 જિન પ્રવચન ભાવી નિજ હીચે, કરી તિમ જિમ એ તુજ નવિ લિચે. ૧૦૬
 આતમ છે તૂં અતિ સાહસી, સુખિ ભાવી ચઢગતિ દુખ કરસી;
 દેખી પિણુ ન બીહે બહુ પરે, તસ વિચ્છેદ ઉદમ નવિ કરે. ૧૦૭
 ઇતિ અષ્ટમો ચતુર્ગત્યાશ્રિત્યોપદેશાન્તરગતઃ શાસ્ત્રગુણાખ્યાધિકારઃ
 કુકરમ જાલે ગુણુ કુવિલપ, તુજ બાંધી નરકાગતિ તલપ;
 મછની પરે પચાસ્યે મજ્જ, માછીગર જીવ વિસસ ન ઘજ્જ. ૧૦૮
 સુણી મન તૂં મુજ ચિરતન મીત, કાં કુવિકલ્પે છે ભવભીત;
 કર જોડ્યાં હિવ ભજ સતત કલપ, સફલ મિત્રાઈ કરી સવિ કલપ. ૧૦૯
 શિવ સુખ નરકર બિઘડી માંહ, આપે વશ્ય અવશ્ય થઈ આંહ;
 પ્રયતન કરી સદા જીવને, વશ હુઈ મન હું કહું ઈમ તને. ૧૧૦
 સુખદુખ નવિ છે કોઈ દેવ, કાળ મિત્ર તિમ અરિ નિતમેવ;
 એ મન હુવે સકલ જીવને, બહુ સંસાર ભમાવણુ મને. ૧૧૧
 આતમ એ મન વશ જસ થયો, કામ કિસુ યસ નિયમે ભયો;
 કુવિકલપ જસ મન ચિર નહી, યમ નિયમાદિ કરે રચું થહી. ૧૧૨
 અરચ્યા તપ શ્રુત દત ને ધ્યાન, નિફલ વિણુ જીતે મન માન;
 કષાય ચિંતા વિણુ મન રહે, અધિકો યોગ ભોગગુણ લહે. ૧૧૩

* રંગવિજય અહીં આઠમો અધિકાર પૂર્ણ કરે છે. ધનવિજય ગણિ ૧૦૭ માં શ્લોકો તે પૂરા કરે છે.

જપ શિવ ન દે ન દે શિવતપ, સંયમ હમ નવિ મૌન તરપ;
 પવનાદિક સાધન સવિ વૃથા, મન વશ કર્યે સર્વ ફલ તથા. ૧૧૪
 લાલી સકલ ધરમ જિન કહ્યો, વાહનસમ છોડી જે વહ્યો;
 મનપિશાચ ગહિલો તે ઇહાં, મૂરખ પડે ભવોદધિ જિહાં. ૧૧૫
 હાહા મનં દુર્જયી અમિત્ર, કરે વચન કાયા રિપુ સત્ર;
 તીને રિપે હણાણો જીવ, વહે વહે આપદા સદીવ. ૧૧૬
 મન દુસમણ સ્યો મુઝ અપરાધ, નાખે જિણે દુરગતે અગાધ;
 લખે ઈમ મુઝ છોડી શિવ જશ્યે, તોહી તુઝ પદ અસંખ હર્યે. ૧૧૭
 કાનકુહી કુતરીની પરે, સભાવિષ્ટ કુદી અનુસરે;
 શ્વપચ પરે સદ્ગતિ મંદિરે, મનહત પ્રાણી પેસણ કરે. ૧૧૮
 તપજપ પ્રમુખ સફલ નહીં ધરમ, કુવિકલ્પે હત ચિત્ત મરમ;
 ભયો ખાનપાને પિણુ ગેહ, ભૂખ તૃષા સહે રોગી દેહ. ૧૧૯
 કષ્ટરહિત સાધ્યું મન વસે, અધિક પુણ્ય ઉપાર્જન લસે;
 વંચાણું મનવશ વિણુ પુન્ય, હત તત્ ફલ સૌ થઈ અધન્ય. ૧૨૦
 વિણુ કુવિકલ્પે નિઃકારણે, શાસ્ત્રી ભણીય હણ્યું મન ઘણે;
 પાપી તે બાંધી નરકાયુ ગઈ, નિહચઈ મરી નરકહી જઈ. ૧૨૧
 જો ગહે તતે ચિત્ત સમાધિ, યોગ નિદાન અધિક તપ સાધી;
 શિવ સુખ વેલી તણો તપમૂળ, તિણુ ભજ્યે સમાધિ ફૂલ. ૧૨૨
 સજાયે જોગે તિમ ચરણ, ક્રિયા વ્યાપારે ભાવન કરણ;
 પંડિત મન રૂંધઈ સત અસત, પ્રવૃત્તિ ત્રિયોગી મેલી તત. ૧૨૩
 મનવચનમાં ભાવન પરિણામ, સિંહ સમાન રહ્યાં તિણુ ઠામ;
 દુષ્ટ ધ્યાન શુકર જાગતાં, નવિ પેસે ભાવન તાકતાં. ૧૨૪

એ સદ્ગુરુ ઉપદેશમય, લીખ્યો નવમ અધિકાર;

હિવ ભાખે વૈરાગમે, શ્રી મુનિસુંદર સાર. ॥

ઇતિ નવમશ્રિત્તદ્વમનાધિકાર:

શું જીવ મદે હસે જે અરથ, વાંછી કામ ખેલે શું નિર્થ;
 ઘોર નરક ખાડે પેસવા, ઇચ્છી લખે ન મૃતિ રક્ષહવા. ૧૨૫
 તુઝ લવાદિ કુહાડા ઘાઉ, છેદે નહિ જીવિત તરૂ જાઉ;
 તાઉ જીવ યતના કરી તિણે, છેધે કિહાં કુણુ લખવું ગિણે. ૧૨૬

તું મૂરખ જ્ઞાની તું જીવ, અવંછક વંછક સુખ દુઃખ નીવ;
 દાતા લોકતા તું તેહનો, ઉજમે કાં નહી હેતમાં ધનો. ૧૨૭
 કુણુ તુજ જીવ ચિર જનરંજને, ગુણુ પરમારથ લખ તું મને;
 રંજ વિશદ ચરિતે લવ સમુદ્ર, પડતાં તુજને પાલણુ સુદ્ર. ૧૨૮
 પંડિત હું રાજા હું વળી, દાતા અદ્ભૂત ગુણીઓ બળી;
 વાંછે એ મદથી પરિતોષ, ન લખે કાં પરભવ લઘુ પોષ. ૧૨૯
 સાધન બાધન જાણે સરવ, ધ્રમના લખે નિજવશ ધરવ;
 ઇહ પરભવ જીવ કરિ તે યતન, લખે નહીં કન ભુગતે તન. ૧૩૦
 ધ્રમ અવસર લઘો બહુ પુદ્ગલે, અનંત દુઃખ સહતાં જીવ દલે;
 વલી તુજ દુરલભ જિન ધ્રમ ઇમ, આદરવા વિષુ દુઃખક્ષય કિમ. ૧૩૧
 ગુણુશુતિ વાંછે વલી નિર્ગુણી, વિષુ પુણ્યે વાંછે સુખ ચુણી;
 અષ્ટ યોગ વિષુ વાંછે સિદ્ધિ, નવો વાયુ તુજ આતમ બુદ્ધિ. ૧૩૨
 પડા પગપર અભિભવ જીવ દેખી, ઇરિષે કાં તેથી સવિશેષ;
 અપુણ્ય આતમ ન લખે કાંઈ, વિસ્તારે કાં જીવ અધ કાંઈ. ૧૩૩
 કાં પીડી નિરદય લઘુ જીવ, વાંછે પ્રમોદથી કમનીવ;
 એકવાર પીડે એક જંત, તે તઉ પીડે વાર અનંત. ૧૩૪
 રહ્યો મૃત્યુ સુખ પિણુ જિમ લેક, લક્ષણુ કરે જંતુ નિચ્છેક;
 તિમ તું પણુ મૃતિ મુહમે રહ્યો, જીવ પીડે સ્યું જીવ ઉમહ્યો. ૧૩૫
 આપણુપૌ તું વંચી ઇહાં, કદપી થોડું સુખભર જિહાં;
 વરતે છે સ્યું જીવ પરભવે, નરક દુખ સાગર નહીં વહે. ૧૩૬
 અજ કોડીને પાણી ણિદ, અંખ વણિકત્રય ભિક્ષુક રૂદ્ધ;
 ઇણુ પરિ હાર્યું મનુષ્ય જનમ, શોચસ પરમાદે દુખ ગરમ. ૧૩૭
 મૃગ ભમરઉ પંખીને મીન, હાથી પ્રસુખ પ્રમાદે લીન;
 શોચે જિમ નિજ દુખ મૃતિ અંધ, ન લખે તું ચિરભાવી અંધ. ૧૩૮
 પડ્યો દુખે કરી પહેલાં પાપ, વળી મૂરખ તસ કરે કલાપ;
 પડતો અતિ કર્મ જલપૂર, માથે શિલા ધરે થઇ સૂર. ૧૩૯
 વાર વાર તુજ કહીયે જીવ, બીહિ દુખે ગહે સુખનીવ;
 તો તું કર હવે વાંછિત કાંઈ, સમજ સમજ એ અવસર જાઈ. ૧૪૦
 ધન શરીર સુખ અંધવ પ્રાણુ, છોડી છોડી દ્યે જિનધ્રમ સાણુ;
 હવે ધરમે વાંછવા લવભવે, પિણુ વળી ઇણુ દુલ્લભ ધ્રમ હવે. ૧૪૧

જિમ દુઃખ બહુ સહે અકામ, કરી કરૂણાએ સહીસ કામ;
થોડે સકામ પણ પરલવે, સુખ અત્યંત ઘણા દુઃખ જવે. ૧૪૨
ધીઠો રહે પાપ ક્રમ વિશે, સુખ વાંછે સુવિનાશ ન લખે;
ચિંતવતો તે સુખ વિણસતે, બીહે કાં નહી દુરગતિ લતે. ૧૪૩
કર્મ કરે રે જિય તું તેહ, હુસ્યે અત્યંત વિપદ તિણ રેહ;
તેહનું બીહ ધરે નહીં હિયે, જિહાં અત્યાકુલતા લાવીયે. ૧૪૪
પાલ્યાં જે સંઘાતે વધ્યા, નેહાહુ થાનકમાં સધ્યા;
તે પિણુ યમે ગ્રહ્યા નિરદયી, લખિ પિણુ કાં હિત ન કરે અર્ધ. ૧૪૫
ધન બંધવ સુત જસ ચીંતવ્યે, જિણે કલેશ પામ્યે તું હવ્યે;
કુણુ ગુણુ તસ ઇહ પરલવમાંહ, આયું કિતો જિણુ વિલપે તાંહ. ૧૪૬
ચ્યું મુંઝે ગતરૂપે ભિન્ન, સકલ પરિગ્રહ બંધવતન;
શોચી નિજહિતકારી યોગ, પરલવપથિ કરી અવસર ભોગ. ૧૪૭
સુખસું ખેસે સુખસું સુવે, જીમે રમે ખેલે વળી જીવે;
નવિ જાણે આગળી ધ્રમ વિના, ચ્યું હુઇચ્યે આતમ તુંજના. ૧૪૮
શીત તાપ માળી તૃણ ફરસ, લિંગરેક કષ્ટે જમકે નિરસ;
તિણથી ઇણુ કરમે બહુ મેલ, ન લહે નરકવેદના હેલ. ૧૪૯
ક્રોધે કિહાં પ્રમાદે કિહાં, કદાગ્રહે કિહાં મદસું કિહાં;
મલિન કરે આતમને જીવ, ધિગ તુઝ ન ડરે નરક હરીવ. ૧૫૦

વૈરાગે ભવિ યુઝવા, કર્યો દસમ અધિકાર;
હવે શુદ્ધ ધરમ તણો, લિખું કહ્યો તિમ સાર.

॥

ઇતિ દશમો વૈરાગ્યાધિકારઃ

રે જીવ ધરમે હવે ભવનાશ, મેલું કરે મૂરખ કાં તાસ;
મદ મત્સર માયાયઇ કરી, ઓસડ મિદ્યું ન હવે ગુણુ પરી. ૧૫૧
શિથિલાઇ હઠ મત્સર ક્રોધ, પશ્ચાતાપ કપટ છલ રોધ;
કુગુરૂ કુસંગતિ માન પ્રમાદ, સુકૃત મલિન કરણુ ઇણુવાદ. ૧૫૨
વલ્લભ જિમ તુઝ તિજ ગુણુશંસ, મત્સરી ધરિ તિમ પર પરશંસ;
નિજ પ્રશંસ પરને નવિ વહે, ઇષ્ટ દાન વિણુ કિમ તે લહે. ૧૫૩
જિન ગુણુ લેતાં હરખે ઘણું, પરલવ તિણુગુણુ રહિતપણું;
લેતાં દોષ ધરે નહીં તાપ, તો પરલવ ગુણુ ચિરતા આપ. ૧૫૪

હરખે નિજ ગુણ પરિ પર કહ્યો, તિમ જો વૈરી ઉપરી વહ્યો;
 નિજ ગહ્યાં જે નિમ ઉપતાપ, તિમ રિપુને જાણ્યા ગુણ આપ. ૧૫૫
 જમ નિજ ગહ્યાં તવના પણે, આતમ તાપ હરખ તું જણે;
 તિમ પરને ચિંતવિ ચિહ્ન વિષે, ઉદાસથી હુવે વેત્તા પખે. ૧૫૬
 સ્તવવાથી ન હુવે કો ગુણી, પરભવ સિત નહીં ખ્યાતે ઘણી;
 એ અપગુણ ઉત્તર જાણતો, વૃથા માનગહિલો કાં હતો. ૧૫૭
 કુણ કુણ ન કરે જન અહિમુખી, પ્રમાદ મત્સર કુખોધ મુખી;
 મેલું એ દાનાદિક ધરમ, અણુ પિણુ કર સુધ સુકૃત કરમ. ૧૫૮
 છાનું પુન્ય ધરે જિમ શોભ, પરગટ કરતાં તિમ નહીં થોભ;
 લાજ સહિત જિમ મહિલાતણા, વસ્ત્ર છત્ર ઉરથલ ગુણ ઘણા. ૧૫૯
 સુકૃત ગુણ સુણવે દેખવે, આતમ તુઝ કોઈ ગુણ નહીં હવે;
 ફલે નહીં ધરતીથી પ્રગટ, મૂળ કર્યાં તરૂં પડે નિપટ. ૧૬૦
 તપકિરિયા દાને પૂજણે, શિવ ન જાઈ ગુણમત્સરપણે;
 અપશ્ય કયે ન હુવે નિરોગ, રસાયને પિણુ આતુર લોગ. ૧૬૧
 મંતર ચંતર રતન પ્રમુખ, થોડા પિણુ શુદ્ધ તો ફલ મુખ;
 દાન પૂજ પોસહ ગુણ કરે, શુદ્ધપણે, ઇમથાં ગિરપરે. ૧૬૨
 દીવો નાનહો જિમ તમ હણે, અમૃત લવ પિણુ રૂજને લણે;
 અગની કણ પિણુ દહે તૃણ રાશ, ધર્મલેશ તિમ હવે ભવનાશ. ૧૬૩
 વિના ભાવ ઉપયોગે કરી, આવશ્યક કિરિયા આદરી;
 દેહ કષ્ટ ફલ ન લહે કાંઈ, આતમ લખિ કરી ભાવ મિલાઈ. ૧૬૪

શુદ્ધ ધરમ ઉપદેશ એ, ભાષ્યું ઇણ અધિકાર;

દેવ ધરમ ગુરૂ જાણવા, સુણ દ્વાદશમ વિચાર. ॥

ઇત્યેકાદશમો ધર્મશુદ્ધ્યધિકાર:

સરવ તત્ત્વમાં ગુરૂ પરધાન, જે ભાષે હત ધરમ નિદાન
 અણુપરખી તેહને આસરે, મૂરખ ધ્રમ નિફલહી કરે. ૧૬૫
 અવિધ ધરમથી પ્રાણી અહીં, શિવ ન લહે જસ ગુરૂ શુદ્ધ નહીં;
 રોગ ન જાય રસાયન કરી, અજાણ વૈદ બતાવે જરી. ૧૬૬
 તારક બુદ્ધે જે આસર્યો, જેહને તેહ બૂડવા પડ્યો;
 તરે તેહ કેમ વિષમ પ્રવાહ, કુગુરૂ પસાય પડે ભવ માંહ, ૧૬૭

ગજ રથ વાહન વૃષભ તુરગ, પદાતિ રાખે નિજપર મગ;
 પંડિત તિમ સેવે શિવ લાણી, શુધ ગુરૂદેવ ધરમ ગુણધણી. ૧૬૮
 કુગુરૂ કહ્યે કૃત ધરમઉદ્ધમ, ક્લે રહિત હવે એહ મરમ;
 મૂકી દષ્ટિરાગ તે ભવિક, ગુરૂ શુદ્ધ કરે હિતાર્થી હુધક. ૧૬૯
 મૂક્યા શિવપથ વાહણ લાણી, શ્રી મહાવીરે જે ગુણધણી;
 હુંટણહારા તેહ જ થયા, કલિયુગમાં તુઝ શાસન મયા. ॥
 રાખી તેહ ચતીનું નામ, મુસે ધરમધન જનનું આમ;
 નીરાજકે પુકારું કિસું, કોટવાલ નવિ ચોરાં જિસું. ૧૭૦
 અશુદ્ધ દેવગુરૂ ધરમે મદે, દષ્ટિરાગ ધિગ અઢિગણ પદે;
 શોચિસિ પરલવ તું તે ક્લે, રોગી કુપથભક્ષ્યે જિમ કલે. ૧૭૧
 સૌંચ્યો નીંખ અંખફલ ન દે, વાંઝ ગાય દે દુધ ન વધ
 નાપે ધન દુષ્ટ નૃપ સેવ, નાપે, કુગુરૂ ધરમ શિલમેવ. ૧૭૨
 કુલ વળી જાતિ પિતા ને માત, વિદ્યાઅંધવ ગુરૂ નિજ જાત;
 ન હુવે જિયને કો હિતભણી, સુખ આપે ગુરૂસુર ધ્રમ ધણી. ૧૭૩
 તત્ત્વે માત પિતા ગુરૂ જેહ, ઓધી જોડે શુદ્ધ ધ્રમ જેહ;
 નાંખે ભવમાં તે સમ કોઈ, વૈરી નહી રહે ધ્રમ લોઈ. ૧૭૪
 દેવ પૂજ ગુરૂ સેવા લાજ, પિતર ભગતિ ને સુકૃત સાજ;
 વ્યવહાર શુદ્ધ ને પરઉપકાર, ઈહ પરલવ જીઉ સંપદકાર. ૧૭૫
 જિન અભગતિ મુનિની અવગન્યા, કર્મ અયોગ્ય અધરમ દ્વન્યા;
 પરવંચન માખાપ અવગણન, કરે પુરૂષને વિપદા મલિન. ૧૭૬
 ભગતે પૂજિસ નહી જિન સુણી, લાણી ગુરૂધ્રમ મકરિસિ વિરમણી;
 સનિમિત્ત અનિમિત્ત મેલી પાપ, કિણ હેતે વાંછે શિવમાપ. ૧૭૭
 ચઉપદ જાતે સિંહ જિમ ભિલ્યો, કોઈ સુગુરૂ તારે મુઝ મિલ્યો;
 કોઈક તે જોળે ભવકૂપ, શ્યાલ સમાન અણુમિલ્યો ભૂપ. ૧૭૮
 ભર્યે તલાવે તીસીયો સદા, ભૂખ્યો મૂઠ ભર્યે ધર તદા;
 દરિદ્રી તે કલ્પદ્રુમ છતે, જે પ્રમાદી ગુરૂયોગ હતે. ૧૭૯
 ન ધરમચિત ન ગુરૂદેવ ભગત, વૈરાગ્ય લેવા નહીં જસ ચિત્ત;
 તેહનો જનમ પશુની પરે, નિષ્કળરૂપ થયો બહુપરે. ૧૮૦
 ન દેવકામ ન સંધકામ, જસ ધન ખરચાણો નહીં આમ;
 તસ ધન ઉપાર્જવે ભવકુપે, પડતાં રથું આલંબણુ-હુયે. ૧૮૧

કહ્યો દેવગુરુ ધર્મમય, દ્વાદશમો અધિકાર;

હિવ મુનીપર શિષ્યાપણે, લિખું યથા અચાર.

॥

ઇતિ દ્વાદશમો ગુરુશુદ્ધયધિકાર:

ભવભયવારક મુનિવર નમું, જસ મન વિષય કષાયે ગમું;
 રાગદ્વેષ રહિત પરિણામ, રમે ભાવન સંજમને ઠામ. ૧૮૨
 પરમાદે ન કરિસિ સિદ્ધા, સમિતિ શુભિ ન ધરીસ ચિત્તલાય;
 શરીરમોહે ન કરિસિ તપ, કરિસ કષાય બાંધિસ તો અપ. ૧૮૩
 પરીસહ ન સહિસ તિમ ઉપસર્ગ, ધરીશ નહીં શીલંગ રથવર્ગ;
 તો મુંકાતો પિણુ ભવપાર, મુનિ કિમ તુરિસ વેષે ધાર. ૧૮૪
 આજીવિકાયે એ જે વેષ, ધરે ચરિત્ર ન પાલે લેસ;
 લખિતો ન બીડે લેત જગત, મૃત્યુ નરક વેષે ન લહત. ૧૮૫
 ચરણુ વિના યતિ વેષે મદે, જીવ વાંછે પૂજેપણિ હૃદે;
 વંચી મુગધ નરકભવ જઈશ, અજગલ પાલી ન્યાય વહીશ. ૧૮૬
 આતમ ન થયો સંયમતપે, પ્રતિગ્રહ ભાર મૂલ પિણુ કપે;
 સ્યું તુઝ દુરગતિ પડતાં શરણુ, જીવ થાશે પરભવ તુઝ કવણુ. ૧૮૭
 સ્યું જન સત્કારે પૂજણે, અરે મુગ્ધ તુસે વિણુ શુણે;
 બોધિ બીજ તરૂને એ પરશુ, પ્રમાદરૂપ ભવમાંહિ કરશું. ૧૮૮
 નમે ભવિક તુઝ શુણુ આસરી, આપે ઉપધિ વસતિ બહુપરી;
 વેષ ધરી મુનિ તું શુણુ વિના, ડગની ગતિ ભાવી તુઝ મના. ૧૮૯
 આવણુ પીવણુની નહિ ચિંત, ન રાજભય જાણે સિદ્ધંત;
 તો પિણુ શુદ્ધ ચરણુમેં યતન, ન કરે મુનિ તો નરકમાં પતન. ૧૯૦
 શાસ્ત્ર જાણુ પિણુ લેઈ વિરતિ, ન રહે સ્ત્રીસુત બંધે રહિત;
 પ્રાણી તિણે પ્રમાદે કરી, હુંટાઈ પરભવ નિજ સિરી. ૧૯૧
 ન કરું હું ઇમ નિત્ય ઉચરે, સાવધ સરવ તેહ વલિ કરે;
 નિત જૂઠું વચને મન રંજિ, પાપે જાણુ નરકગતિ ગંજિ. ૧૯૨
 વેષે તુઝ આપે એ લોક, ઉપદેશે વંચ્યા બહુ થોક;
 સુયે સુખે રહે ભોગવે, જાણીશ તે ફલ તું પરભવે. ૧૯૩
 આજીવિકા પ્રમુખ દુઃખભર્યા, કષ્ટે કેઈ રહે ક્રમ વર્યા;
 તેથી પિણુ નિરદય તું ઇષ્ટ, વાંછે પિણુ નહીં નિયમ વિશિષ્ટ. ૧૯૪
 પોતે તરતો સે શુણુવંત, આરાધ્યો તારે ભવિજંત;
 તુઝ નિશુણુને જે આસરે, કેહવું છેહ ભગતિફલ વરે. ૧૯૫

નિજ પરમાદે પોતે પડે, તે કિમ તારે પરને તડે;
 નિજકાળે ભવિને વંચતો, નિજપર પાપે ખાપે ખતો. ૧૯૬
 દ્યે શય્યા પુસ્તક આહાર, પર પાસે એ તપ આચાર;
 પ્રમાદથી પરભવમે કિસી, ઋણ ઋણીયાની તુઝ ગતિ થસી. ૧૯૭
 મુનિવર તુઝ નહીં કા સિદ્ધિ, કિરિયા તપયોગે ગુણબુદ્ધિ;
 તો પિણુ તું કાં માને ભર્યો, સ્તુતિ વાંછે રચું દુઃખે પર્યો. ૧૯૮
 નિર્ભાગી આતમ ગુણ હીન, સ્તુતિ વાંછે અણુદુંતઈ દીણ;
 રીસી પરથી લાભે તાપ, ઇહભવ પરભવ કુગતિ પાપ. ૧૯૯
 ગુણહીણો જન નમનાદિકે, સુખ વાંછે હરખભર થકે;
 મહિષ વૃષભ ખર જનમની પરે, ગુણવિણુ તુઝ તિણ મૂલ ન સરે. ૨૦૦
 જુનિ જે ઉજ્જમે ગુણ વિષે, વંદન સેવ કરાવે મિષે;
 નંદાઈસ પરભવ ગતિ ગયો, હસી તિણે તું અભિભવ લયો. ૨૦૧
 દાનમાન થુતિ વંદન કર્યે, હરખે માયા રંજે પર્યે;
 નવિ જાણે જે સુકૃત નામ, કુણુ તું તિણુ લુટયો તુઝ ગામ. ૨૦૨
 મુગધ કદ્દો ન હુવે તું ગુણી, કર્યે દાન પૂજાવિધિ ઘણી;
 ગુણવિણુ ન હુવે તુઝ ભવનાસ, રચું સ્તવનાયે દ્યે ગુણગ્રાસ. ૨૦૩
 ભણી શાસ્ત્ર સત્ અસત્ વિચિત્ર, આલાપે માયાયે તત્ર;
 જે જનને રંજે ઇહભવે, કુણુ તે તું કુણુ મુનિ પરભવે. ૨૦૪
 ધર પરમુખ પરિગ્રહ મુનિ છાંડી, ધર્મોપગરણ છલ તે માંડી;
 કરે શય્યાદિક ઉપગ્રણુપણે, નિશ્ચે વિષનામાંતર જણે. ૨૦૫
 કરે ધરમ સાધન પરિગ્રહે, તુસે નામે મુરખ કિહિ;
 નવિ જાણે સોનાને ભાર, નાવ ન ખુડે પારાવાર. ૨૦૬
 પાપકષાય કરમ ભાજને, મુનિ હુવે પિણુ ઇહાં ધ્રમસાધને;
 રસાયને પિણુ સુખ તેહને, ન હુવે અસાધ્ય રૂજ જેહને. ૨૦૭
 જિને કદ્દા મુનિ સંયમરખા, જે તે વસ્ત્ર પાતર પરમુખા;
 મોદ્યાં તેણે હવે ભવપીડવે, નિજશસ્ત્રે રિયે નહ દુખ હવે. ૨૦૮
 સંયમ છલથી પર અભિભવે, ત્યારે પુસ્તક પ્રમુખે રવે;
 વૃષભ ઉંટ મહિષાદિક રૂપ, ધરી વહિસ તું ભાર અનૂપ. ૨૦૯
 વસ્ત્રપાત્ર તનુ પુસ્તક લોભ, કરવે ન હવે સંયમસોભ;
 લોભે પડવું ભવનિધિમાંહિ, સંયમ શોભે શિવગતિ છાંહિ. ॥

એક વસ્ત્ર પાત્રાદિક શોભ, બીજી સંયમપાલણુ શોભ;
 પહિલી ભવ દે બીજી મુગતિ, શુદ્ધ જાણી તું એકજ ગ્રહતિ. ૨૧૦
 શીત તપાદિક થોડું લહે; તે પિ પરીસહ તું નવિ સહે;
 તો કિમ નરક ગરભ દુખખાણુ, સહીસ ભવાંતરી કેમ અજાણુ. ૨૧૧
 મુનિ સ્થું વિષ્ણુસિત વપુ મૃત્તિપડ, પીડી ઘાલી તપ વિરતિ કરંડ;
 જાણે જો ભવભય દુખરાશ, તો આતમ કર શિવસુખવાસ. ૨૧૨
 ઇહાં કષ્ટ જે આરિત વિષે, પરભવ તિર્યગ નારગ શિષે;
 સપ્રતિપક્ષપણું જે માંહિ, વિશેષ નિજરે દ્યે ઇક આહિ. ૨૧૩
 પ્રમાદ સુખ તે ઇહાં ણિદનો, દિવ શિવ સુખ પરભવ સમુદનો;
 એ જેમાં પખ લેવા વૈર, વિશેષ નિજરે ઇક દ્યે સૈર. ૨૧૪
 પરવશતા આરિત્રમાં ઇહાં, તિર્યગ સ્ત્રી ગ્રભ નરકસુ કિહાં;
 તેમાં વૈર પખાપખ ભાવ, વિશેષ જાણી દ્યે ઇક દાવ. ૨૧૫
 સહિ તપ સંયમ પરવશપણો, નિજ વસ સહિવે હુવે ગુણ ઘણો;
 પરવશ અતિ દુખ સહિવે કિમો, તુઝ ગુણ થાસ્યે ચીંતવિ ઇસો. ૨૧૬
 થોડે સમતા પરવશગુણે, મુનિ જે કષ્ટે ઘાતે ઇણે;
 જો ક્ષય હુવે દુર્ગતિ ગ્રભવાસ, તો કિમ તું વાંછે નહી તાસ. ૨૧૭
 તજ વાંછા દિવ શિવ સુખતણી, નરકાદિક દુઃખ લખ તિમ સુણી;
 સુખ થોડે વિષયાદિક તણે, સંતોષાઇસ માં દુઃખ ઘણે. ૨૧૮
 સહુ ચિંતા નાઠે જે ઇહાં, રાગીને સુખ હુવે પિણુ કિહાં;
 પરભવ શિવ સુખ લેજે પડે, સ્થું તો પ્રમદે આરિતતડે. ૨૧૯
 અતિતપ ધ્યાન પરીસહ જેહ, ન સધે જો અસમર્થે તેહ;
 તો સ્થું સુમતિ ગુપતિ ભાવના, ન ધારે જીવ શિવારથમના. ૨૨૦
 અનિત્ય પ્રમુખ ભાવન નિતમેવ, યતતો સંયમ ગ્રહિ નિતમેવ;
 આયુસ યમ આવે સુ નજીક, પ્રમદે કાં ન લહે ભવભીક. ૨૨૧
 તુઝ મન હૃદયું કુવિકલપનાદ, પાપ વચનમેં શરીર પ્રમાદ;
 તો પિણુ લખધિ સિદ્ધિ વાંછતો, મનોરથે ભંગાણો મતો. ૨૨૨
 તુઝ મન વશતો સુખ દુઃખ મેલ, મન મિલતે આતમ તહાં કેલ;
 પ્રમાદ ચોરે મિલતો વાર, કરી સીલાંગ સજનની સાર. ૨૨૩
 પ્રમાદથી ભવ સમુદે તુઝ, પડવો વળી પરમત્સર ગુઝ;
 દીસે તેં ગલ ખાંધી શિલા, જલપર આવવો તહિ મુસકલા. ૨૨૪

મહાતપી કે સહે ઉદીર, ઉથ તપાદિક નિર્જરા હીર;
 થોડે કષ્ટ પ્રસંગે થયો, તે પિણુ અણુવાંછે મુનિ નયો. ૨૨૫
 દાન માન નતિ પ્રમુખે જેહ, નવિ હરખે વિપરિતે તેહ;
 લાલાલાલ પરીસહ સહી, ચતી તે ખીજે વિટમહી. ૨૨૬
 મમત્વ ધરતો શ્રાવક વિષે, તદ્વીય તાપે તપીયો થશે;
 નિજ મન અણુસંવરતો સદા, ભમણહાર ભવતાપે મુદા. ૨૨૭
 નિજ ઘર છંડ્યુ પરધર ચિંત, તામે કુણુ ગુણુ તાપ મહંત;
 આજીવિકા વેષે તુઝ ચલે, દુરગતિ કાં નવિ શોચે કલે. ૨૨૮
 કરીશ ન પાપ ઇસું ભાખતો, કરતો પિણુ દેહે દ્યે ખતો;
 શય્યાદિકે પ્રેરતો લોગ, મન વચને ર્યો છે મુનિયોગ. ૨૨૯
 કિસું મમત્વે મોટિમપણે, સાવધ વંછવે પિણુ નિજ જણે;
 સોનામે પાલી નવિ પેટ, મારી હણે પ્રાણને નેટ? ૨૩૦
 તજ પદવી કો ગુરૂ પરસાદ, પાત્રી વેષ ભણી ગ્રથનાદ;
 સુખરાઇથી વશી કરી લોગ, લખે ઇંદ્ર પદ દુરગતિ નેગ. ૨૩૧
 પાત્રી પિણુ ચારિત એ દુલભ, વિષય પ્રમાદ રચ્યો જયું કલભ;
 ભવકૂપે પડતો તું મુનિ, અનંત કાળે લેસી દુઃખખની. ૨૩૨
 કષ્ટે ઓધિ રતન એ લલ્લો, યુગસમિલા દષ્ટાંતે ગદ્યો;
 કરી કરી અંતરંગ રિપુ વશે, અણુથાતો નિજ હિત ને કસે. ૨૩૩
 દુસમણ એ તુઝ વિષય પ્રમાદ, અણુગોપ્યા મનવચનદેહાદ;
 એહુ અસંયમ સતરે વલી, એથી ખીહતો ચલિ ધમગલી. ૨૩૪
 પાત્રી ગુરૂ છંડી નિજ ગેહ, ભણી શાસ્ત્ર તતવાચક જેહ;
 નિજ નિરવાહ ચિંતાથી ટલ્યો, તો મુનિ હિવ ચતને કાં ગલ્યો. ૨૩૫
 સંયમયોગ વિરાધનપણે, રહ્યો પડિસ ભવરાશે ઘણે;
 શાસ્ત્ર શિષ્ય પુસ્તક ને ઉપધિ, નિજ જન નહીં કોઇ શરણે સમધિ. ૨૩૬
 દાણુ પિણુ જેહનો સુખ સુરભવે, પદ્ય કોડી ખાણું ઉપજવે;
 સાધિક કાં તો સંયમ હરે, અને પ્રમાદ થકો કાં ફરે. ૨૩૭
 જન પૂજે જેહને નામ, શુદ્ધ મને હુવે અતિ સુખ ઠામ;
 સંયમ વિષે જીવ કરિ ચતન, ભણીએ ઉત્તમ કૃણ રતન. ૨૩૮
 વિરતિરૂપ અધિકાર એ, કદ્યો તેરમે થાન;
 હિવ સંવર કરિવા ભણી, લિખીયે તાસ નિદાન. ॥
 ઇતિ ત્રયાદશા યતિશિક્ષાધિકારઃ

અવિરતિ યોગ પ્રમાદ મિથ્યાત, આતમ નિત સંવર કરી જાત;
 ભવરૂપી એ અણુસંવર્યા, મુગતિતણા સુખ છે સંવર્યા. ૨૩૯
 મન સંવર કરી હે પંડિત, સ્થું ન લાખે અણુસંવર રીત;
 તરત હિ જાણે તંદુલી મત્સ, સાતમી પૃથિવીમાં ખીલત્સ. ૨૪૦
 પ્રસન્નચંદ્ર રાજઋષિ જેહ, મન મોકળે સંવરવે તેહ;
 નરકના દલ પિણુ વલિ શિવદલ, ક્ષણ એકમાં મેલ્યા નિરમલ. ૨૪૧
 મન અણુલાધે જે જોઈએ, ધ્યાન ન એકેંદ્રિયાદિથીએ;
 ધરમ શુકલમાં મન થિર કર્યું, મનસંવર તે તેણે વર્થું. ૨૪૨
 સકારણ નિકારણ જેહ, મન શુભ ધ્યાને યંત્રી લેહ;
 દુર્વિકલપથી વિરમ્યા યતી, પારંગામી તેહજ સતી. ૨૪૩
 વચન અલાધે બહુલા જીવ, મૌન કરે નહી કુણુ કુણુ કીવ;
 નિરવધ વચન અછે જેહમે, વચન ગુપતિ તે કહી તેહમે. ૨૪૪
 આતમ કહી તું નિરવધ વચન, સુણુ સાવધ વચને દુઃખવસન;
 પામ્યા ઘણા નરક અતિ ઘોર, વસુરાજાદિ વચનના ચોર. ૨૪૫
 દુર્વચને ઇહભવ હવે વૈર, પરભવ નરક તણી દુઃખ સૈર;
 અગનિદગ્ધ ઉગે વળી વૃક્ષ, નવિ જીવે કરી કુવચન પક્ષ. ૨૪૬
 લગવંત તે એહિજ કારણે, દીક્ષાથી જાં કેવળપણે;
 ન હુવે તાં નવિ ખોલે વચન, પાપ ડરે જ્ઞાનાદિક છતન. ૨૪૭
 કર્ણાચે સંવર નિજ અંગ, કુર્મા જ્ઞાત સુણીને અંગ;
 આશ્રવ સંવરથી જિમ તિણે, લાધ્યું સુખ દુઃખ તિમ નિજ ગિણે. ૨૪૮
 કાય રૂંધવે કુણુ કુણુ નહિ, તરૂં થાંભાદિક નિજ ગુણુ રહી;
 કરે ક્રિયા જે શિવગતિ હેત, કાય ગુપત તે કહીયે ચેત. ૨૪૯
 શ્રુત સંયમ આદરમાં રહી, શબ્દોને કુણુ છોડે નહિ;
 ઇષ્ટ અનિષ્ટપણે એ વિષે, રાગ દ્વેષ તજે મુનિ ઇષે. ૨૫૦
 કે સંયમમાત્રે આગિને, રૂપ પ્રતે ન તજે પ્રતિ દિને;
 ઇષ્ટ અનિષ્ટપણે એ વિષે, રાગ દ્વેષ તજે મુનિ ઇષે. ૨૫૧
 નાસા સંયમમાત્રે કરી, કુણુ કુણુ ન તજે ગંધને ધરી;
 ઇષ્ટ અનિષ્ટપણે એ વિષે, રાગ દ્વેષ તજે મુનિ ઇષે. ૨૫૨
 જિહ્વા સંયમમાત્રે વળી, રસાંપ્રતે કુણુ ન તજે રહી;
 તજ મન સાથે ઇષ્ટ અનિષ્ટ, જો વંછે તું તપક્લ શિષ્ટ. ૨૫૩

શરીર સંયમરૂપે ઇહાં, સ્પર્શ પ્રતે કુણુ ન તજે કિહાં;
 ઇષ્ટ અનિષ્ટપણે એ વિષે, રાગ દ્વેષ તજે મુનિ ઇષે. ૨૫૪
 રે વપુ સંયમમાત્રે રહી, કુણુ કુણુ પ્રદા ન જાણે વળી;
 મન સંયમવે તું અવધાર, પંડિત જો તે ફલ મન ધાર. ૨૫૫
 વિષય ઇન્દ્રિય સંયોગ અભાવ, થકી ન કો સંયમનો દાવ;
 રાગ દ્વેષ વિણુ જસ મનયોગ, તે સંયમધારી મૃત્યુલોગ. ૨૫૬
 સંવર પંડિત સરવ કષાય, જો સેવ્યેસુ નરકગતિ થાય;
 પામ્યા મહાતપી પિણુ ઇણે, કુરૂડ વુરૂડ મુખ દુરગતિ તિણે. ૨૫૭
 તપ યમ પ્રમુખ નહીં જોહને, અવિતથ વચને ન જોલે મને;
 જોહને છે તપ નિયમસુ કાંઇ, તે ત્રિણુયોગ સંવરે આંઇ. ૨૫૮
 થાતું સકલ સંવરને વિષે, શિવસંપદ કારણુ જો રખે;
 તજી કષાયાદિક કુવિકલપ, કરી મન સંવર તું બુધ જલપ. ૨૫૯
 તે ઇમ આતમ હવે સંવરી, સદા સુખે સવ સંગ પરિહરી;
 નિઃસંગભાવપણે, સંવરે, તે જો શિવપદ યુગપદ વરે. ૨૬૦

સંવર શુણુ વિસ્તારતા, એ અવદમ અધિકાર;
 શુભચલગતિમાંહે હિવઇ, દિખિશ વચન તે ધાર. ॥

ઇતિ ચતુર્દશો મિથ્યાત્વનિરોધાધિકારઃ

કરી જીવિયતન આવશ્યક વિષે, જિનભાષિત શુદ્ધ તમપદશિષે;
 ઓસડ ન હણે રોગ અશુદ્ધ, અણુખાધો વૈદે કહ્યો શુદ્ધ. ૨૬૧
 તપકરી દુહુ વિધિ જીવ નિતપ્રતે, મુખ કટુ પિણુ ઉત્તર મુખ છતે;
 કુકરમરાશિ પ્રતે તો હણે, જેમ રસાયણુ રૂજને લણે. ૨૬૨
 ધરી શીલંગરથ સહસ વિશુદ્ધ, કરી યોગસિદ્ધિ નિરંતર બુદ્ધ;
 નિરમમ પણુ ઉપસર્ગ નિજ સહી, સુમતિ શુપતિ ભજ નિશ્ચલ રહી. ૨૬૩
 સઝાય યોગે કરી જીવિયતન, આગમ ગ્રહી જીવિ મધ્યમ મગન;
 વિવાદ ગારવ પિણુ દ્યે ભીખ, ઇન્દ્રિય વશ કરી એ તુજ શીખ. ૨૬૪
 દે ધ્રમાર્થે ધ્રમ ઉપદેશ, ન ધરી નિજપરભાવ વિશેષ;
 જગ હિતુયે નવ કલ્યાચાર, ગામ પુરે ચલ્લી પ્રમાદ વાર. ૨૬૫
 કૃત અકૃત નિજ તપ જપ પ્રમુખ, શક્તિ અશક્તિ સુકૃત અધઃપ્રમ;
 સહુ વિચારીને નિજ હૃદે, હેય ઉપાદેય વળી કરી જૂદે. ૨૬૬

પરની પીઠાને વરજવે, ત્રિવિધ યોગ તુઝ નિરમલ હવે;
 સમતા માંહે તિમ મન રાખ, વચન મલીનતા તજી શુદ્ધ ભાખ. ૨૬૭
 મૈત્રી કંઠે ને પરમોદ, ઉપેક્ષ આણુ જીવ સામ્યવિનોદ;
 ચતને રૂડી ભાવન ભાય, આતમ નિહચલપણે રમાય. ૨૬૮
 ન કરી કીહાંઈ મમતા ભાવ, કષાય ને રતિ અરતિ ન લાવ;
 ઇહ સુખ નિસ્પૃહપણે લહીશ, પરલવ અનુત્તર સુખ પામીશ. ૨૬૯
 જાણીયતિ વૃત્તિ પ્રતિની એ સીખ, ચરણ કરણ ધરી શુદ્ધ ચિત ભીખ;
 તો તું તરત ભવોદધિ તરી, વિલસે સારી શિવ સુખ સિરી. ૨૭૦
 ભાખ્યો સારી ચાલમાં, એ પન્નરમ અધિકાર;
 હિવ સમતારૂપી સરસ, લિખું શાસ્ત્ર અનુસાર. ॥

ધતિ પંચદશે શુભવૃત્તિશિક્ષાધિકાર:

ઈમ શુદ્ધ અભ્યાસે નિજ ચિત્ત, રહિ પરમારથમાં સમચિત;
 શિવસંપદ જિમ તુઝ કર થકા, હુવઈ તરત લાંવી શિવસકા. ૨૭૧
 તુંહિજ દુઃખ તુંહિજ નરકમાં, તુંહિજ સુખ તુંહિજ શિવગમાં;
 તુંહિજ ક્રમ તુંહિજ મનપણે, તજ અવજા આતમ ઇમ લણે. ૨૭૨
 આતમ નિજ આદર નિસ્સંગ, સરવ અરથમાં સમતા સંગ;
 આતમ લખિએ સમતા મૂળ, શુદ્ધ સુખ તે સમતા અનુકૂળ. ૨૭૩
 સ્ત્રીમાં ધૂલિ નિજપરમાંહ, સંપદ આપદ આતમ આંહ;
 તત્તે સમતા મમતા વિના, જે આહે તે સુખીઆ ધના. ૨૭૪
 ચતને તેહજ તું શુરૂ સેવ, પંડિત તે લણુ શાસ્ત્ર સુલેવ;
 આતમ તેહિજ તત પરિભાવ, સમતા સુધા હુવે જે દાવ. ૨૭૫
 સકલ શાસ્ત્ર જોઈ ઉધરી, મેલ્યો એ સમતામૃત કરી;
 પીઓ એ લાભી પંડિતાં, એ શિવસુખ આવે છે કિનાં. ૨૭૬
 આતમ શાંત સુધારસ ભયોં, શ્રીમુનિસુંદરસૂરિ તિણુ કયોં;
 અધ્યાતમ ભાવે ધ્યાઇવો, પરહિત કલ્પતરૂ ભાઇવો. ૨૭૭
 એ બુદ્ધિવંત લણી ચિત્તમાંહિ, તરત રમાડી વિરમી તાંહ;
 ઇહભવ તે પામી જયસિરી, પરલવ સહજે દ્યે શિવપુરી. ૨૭૮
 શાંત સુધારસ પૂરમે, ભાખ્યો એ અધિકાર;
 સોલેહી પૂરા ઇહાં, લિખીયા શાસ્ત્ર વિચાર. ૧

| | | |
|------------------------------|------------------------|----|
| ચિદાનંદ ભગવાન તું, | પરમાત્મ ગુણવંત; | |
| અક્ષયનિધિ નિજ સમરતો, | પામે ઓધી મહંત. | ૨ |
| અમૂરતી ને મૂરતી, | થાયે પંચ પ્રકાર; | |
| તેમાં ચરમ કરણ વસે, | અંતર કરણ પસાર. | ૩ |
| હોઇ ઘડી હવે ઉપશમી, | તે વળી આદી કષાય; | |
| કરવે પડતાં પામીયે, | ગુણ સાસાદન લાય. | ૪ |
| તીન મોહની નઇ વહી, | ધુરલા ચ્યાર કષાય; | |
| પ્રકરતિ સાતે ક્ષય કર્યા, | ક્ષાયિક લાવે પ્રાય. | ૫ |
| એ મિથ્યાત સલાવથી, | તીને ઓધિ અરૂપ; | |
| જે હવે ચરમ કરણ પણે, | તીને પુંજસરૂપ. | ૬ |
| શુદ્ધ અધશુદ્ધ અતિશુદ્ધમાં,-- | ચહિલઇ પુંજે આય; | |
| રહતાં હવે ક્ષય ઉપશમી, | ચરમ સમય શુદ્ધ પાય. | ૭ |
| વેદક ઓધિ પણું લહે, | નિરમલ દલ ઇહાં હોય; | |
| તિણ રૂપી કહિયે ખિને, | આત્મ નિજ ગુણ જોઇ. | ૮ |
| ઓધ લહીજે કો ઇહાં, | નવિ લખીસ્યે એ શાસ્ત્ર; | |
| ફોરવવા તપ જપ સકતિ, | ભજસ્યે તે ભવપાત્ર. | ૯ |
| લિખ્યો શાસ્ત્ર ભાષાપણે, | સમજે સગલા લોગ; | |
| ઇમ નરવિજય તણે વચન, | ધરમારથ ઉપયોગ. | ૧૦ |
| દેખી દેખી વચન તે, | લિખીયા મતિ અનુસાર; | |
| પંડિત દેખી સોધજ્યો, | દે દષ્ટિ ઉપકાર. | ૧૧ |
| સંવત સતર સત્યોત્તરે, | માસ શુકલ વૈશાખ; | |
| રવિવારે પાંચમિ દિને, | પૂર્ણ થયો અભિલાષ. | ૧૨ |
| ખરતર ગછ માંહે સરસ, | આચારજ ગણધાર; | |
| શ્રી જિણચંદ સૂરિસવર, | સૌમ્યગુણે સિરદાર. | ૧૩ |
| તાસ સીસ ગુરૂ ચરણ રજ, | સમ તે રંગવિલાસ; | |
| નિજપર આત્મ હિત લણી, | કીનો આદરિ જાસ. | ૧૪ |
| ભણિજ્યો ગુણજ્યો વાંચજ્યો, | એ અધ્યાત્મ રાસ; | |
| જિમ જિમ મનમાં લાવસ્યો, | તિમ તિમ થસ્યે પ્રકાસ. | ૧૫ |

અધ્યાત્મકદપદુમ ગ્રંથની ગુજરાતી ચોપાઇ.

મુનિસુંદરસૂરિકૃત
શ્રી અધ્યાત્મકલ્પદ્રુમ
ગ્રંથ વિવેચન સહિત
સંપૂર્ણ.

